


Ya habi ni apo namalyari: Bayon tsipan - Ayta

Mag-antsi



New Testament in Ayta, Mag-antsi

Ya habi ni apo namalyari: Bayon tsipan - Ayta Mag-antsi
New Testament in Ayta, Mag-antsi

copyright © 2006 Wycliffe Bible Translators, Inc.

Language: Mag-antsi Ayta (Ayta, Mag-antsi)

Translation by: Wycliffe Bible Translators

Contributor: Wycliffe Bible Translators, Inc.

Copyright Information

© 2006, Wycliffe Bible Translators, Inc. All rights reserved.

This translation text is made available to you under the terms of the Creative Commons License: Attribution-Noncommercial-No Derivative Works. (<http://creativecommons.org/licenses/by-nc-nd/3.0/>) In addition, you have permission to port the text to different file formats, as long as you do not change any of the text or punctuation of the Bible.

You may share, copy, distribute, transmit, and extract portions or quotations from this work, provided that you include the above copyright information:

You must give Attribution to the work.

You do not sell this work for a profit.

You do not make any derivative works that change any of the actual words or punctuation of the Scriptures.

Permissions beyond the scope of this license may be available if you contact us with your request.

Printed book ISBN 9789718260654

The New Testament

in Ayta, Mag-antsi

© 2006, Wycliffe Bible Translators, Inc. All rights reserved.

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents.

For other uses, please contact the respective copyright owners.

2015-03-17

PDF generated using Haiola and XeLaTeX on 4 Mar 2019 from source files dated 1 Mar 2019
d2289d90-e8af-5f04-a1e1-312fd0921aff

Contents

Mateo	1
Marcos	53
Lucas	85
Juan	138
Dyag	176
Roma	228
1 Corinto	252
2 Corinto	275
Galacia	289
Efeso	298
Filipos	306
Colosas	312
1 Tesalonica	318
2 Tesalonica	323
1 Timoteo	326
2 Timoteo	332
Tito	337
Filemon	340
Hebreo	342
Santiago	360
1 Pedro	366
2 Pedro	373
1 Juan	377
2 Juan	383
3 Juan	384
Judas	386
Impamwang	388

Ya Mangêd ya Habi tungkol kan Apo Jesu-Cristo ya inhulat ni apostol Mateo

Paunan habi

Di ha inhulat ni apostol Mateo ay an-ipamwang na ya hi Apo Jesu-Cristo ay pinili ni Apo Namalyari hên mag-in habaytoy Mámiligtas, ya mamaala, ya impangako na kanlan Israelita hên haton lagi. Napaidi ya hi Apo Jesu-Cristo ha bansan Israel. Êmbayro man, ya nakahulat di ay para ha balang miha, alwan bêngat para kanlan Israelita.

Di ha hinulat ni apostol Mateo ay mabáha ya tungkol ha pangianak kan Panginoon Jesus, ya pamawtismo kana, haka ya pamanukso kana. Mabáha êt di ya tungkol ha pamaalih na hên hakit la bayro ha probinsyan Galilea. Nakahulat êt di ya tungkol ha pamanoro na ha probinsyan Galilea, haka ha kaatag ya legal hên angga ha hiyay nilumatêng ha balayan Jerusalem. Nakahulat êt di ya nalyari ha tawlin parominggo hên biyay na di ha luta, ya pangamatsi na ha koros, haka ya pangabiyay nan oman.

Mabáha êt di ya humonol: (1) Ya toro ni Panginoon Jesus ha tawtgug (kapitolo 5-7). (2) Ya utoh na ha labinloway tagahonol na (kapitolo 10). (3) Ya alimbawa tungkol ha pamanlokop ni Apo Namalyari (kapitolo 13). (4) Ya toro hên tungkol ha labay habiên hên mag-in tagahonol na (kapitolo 18). (5) Ya toro hên tungkol ha kaanggaan hên panaon amêhén, haka ya pamanlumatêng hên pamanlokop ni Apo Namalyari (kapitolo 24-25).

Bayrin bêngat ha hulat ni apostol Mateo, ay mabáha ya tungkol ha manga-talino ya lalaki, ya ubat ha marayo ya naniraw ha Betlehem, haka ya tungkol ha pammitta ni apostol Pedro ha lanêm. Êmbayro êt, bayrin bêngat mabáha ya tungkol ha pamayad hên buwih hên Templo ya atsi ha bêbêy hên kenan lanêm. Bayrin bêngat mabáha ya alimbawa tungkol kanlan nag-obra ha ubasan, haka ya alimbawa tungkol ha loway anak ya in-utoh hên mag-obra. Haka bayrin bêngat mabáha ya alimbawa ya tungkol ha kaluto hên kasálan hên anak hên mihay ari, haka ya alimbawa ya tungkol ha mapoy dalaga ya nanupa ha mihay lalaki ya an-ikasal.

Kabooan hên pinakalaman

Listahan hên ninuno haka pamianak kan Apo Jesu-Cristo 1:1-2:23

Ya pamanoro ni Juan Bautista 3:1-12

Ya pamawtismo haka ya pamanukso kan Panginoon Jesus 3:13-4:11

Ya pamanoro ni Panginoon Jesus ha probinsyan Galilea 4:12-18:35

Ya pamanoro ni Panginoon Jesus ha kaatag ya legal paubat ha Galilea angga ha nilumatêng ya ha balayan Jerusalem 19:1-20:34

Ya tawlin parominggo hên biyay ni Panginoon Jesus ha luta 21:1-27:66

Ya pangabiyay oman ni Panginoon Jesus haka ya pagpahlêk nan oman 28:1-20

Ya ninuno ni Apo Jesu-Cristo

(Lucas 3:23-38)

¹ Habaytsi hilay ninuno ni Apo Jesu-Cristo. Hi Apo Jesu-Cristo ay kaapo-apoan ni Arin David haka hi Arin David ay kaapo-apoan ni apo Abraham. ² Hi Isaac ay anak ni apo Abraham, hi Jacob ay anak ni Isaac, hi Juda, haka hilay kaka nan lalaki, haka hilay ali nan lalaki, ay anak ni Jacob.

³ Hi Fares haka hi Zara ay anak ni Juda kan Tamar. Hi Esrom ay anak ni Fares, hi Aram ay anak ni Esrom. ⁴ Hi Aminadab ay anak ni Aram, hi Naason ay anak ni Aminadab, hi Salmon ay anak ni Naason. ⁵ Hi Booz ay anak ni Salmon kan Rahab, haka hi Obed ay anak ni Booz kan Ruth, hi Jesse ay anak ni Obed. ⁶ Hi Arin David ay anak ni Jesse, hi Solomon ay anak ni Arin David ha manan ahawa ni Urias.

⁷ Hi Rehoboam ay anak ni Solomon, hi Abias ay anak ni Rehoboam, hi Asa ay anak ni Abias. ⁸ Hi Josafat ay anak ni Asa, hi Joram ay anak ni Josafat, hi Ozias ay anak ni Joram. ⁹ Hi Jotam ay anak ni Ozias, hi Acaz ay anak ni Jotam, hi Ezequias ay anak ni Acaz. ¹⁰ Hi Manases ay anak ni Ezequias, hi Amos ay anak ni Manases, hi Josias ay anak ni Amos. ¹¹ Hi Jeconias haka hilay kapotoh pohêl na, ay anak ni Josias. Hên angkabiyay hila, ay dinakêp hilan taga-Babilonia hên dinyag ipoh ya Israelita ha bansan Babilonia.

¹² Bayro ha Babilonia, ay hi Salatiel ay nag-in anak ni Jeconias, hi Zorobabel ay anak ni Salatiel. ¹³ Hi Abiud ay anak ni Zorobabel, hi Eliaquim ay anak ni Abiud, hi Azor ay anak ni Abiud. ¹⁴ Hi Sadoc ay anak ni Azor, hi Aquim ay anak ni Sadoc, hi Eliud ay anak ni Aquim. ¹⁵ Hi Eleazar ay anak ni Eliud, hi Matan ay anak ni Eleazar, hi Jacob ay anak ni Matan. ¹⁶ Ya anak ni Jacob, ay hi Jose, ya ahawa ni Maria, ya indo ni Jesus. Hi Jesus ya ambaêgêñ Mesias, ya Cristo, ya impangakon Mámiligtas ya pinili ni Apo Namalyari hên mamaala.

¹⁷ Ha êmbayro, ay main labin-apat ya ninuno ha láhi ni apo Abraham angga kan Arin David, haka labin-apat ya ninuno paubat kan Arin David angga ha dinakêp lan taga-Babilonia hên dinyag ipoh ya Israelita ha bansan Babilonia, haka labin-apat ya ninuno paubat hên dinakêp hila hên taga-Babilonia angga ha in-anak ya Mesias, ya Cristo, ya impangakon Mámiligtas ya pinili ni Apo Namalyari hên mamaala.

Ya pamianak kan Apo Jesu-Cristo, ya Mesias

(Lucas 2:1-7)

¹⁸ Èmén ya di ya pangianak kan Apo Jesu-Cristo, ya Mesias. Hi Maria ya indo na, ay kabaan ni Jose, noa, bayo hila nitakêh, ay nabuktot ya ha kapangyarihan hên Espiritu ni Apo Namalyari. ¹⁹ Hi Jose, ya kabaan ni Maria, ay mahonol ha Kautuhan. A na pon muwang ya dinyag nan Espiritu ni Apo Namalyari, kabay hên namwangan na, ya nabuktot hi Maria, ay naihipan na ya a nay nan kasalên. Noa, a na labay ya mipakarêng-êy hi Maria, kabay a na labay ya mamwangan hên kal-atan ya naihipan na. ²⁰ Noa, hên an-ihipêñ na, no ay-èmén na madyag ya habayto, ay main anghel ni Apo Namalyari ya nagpahlék kana ha taynêp na, ya wana kana, “Jose, ya kaapo-apoan ni Arin David, paan kan malimo hên kasalên hi Maria, ta hiya ay ampangalék gawan ha kapangyarihan hên Espiritu ni Apo Namalyari. ²¹ Lalaki ya ianak na, haka patangalan mo yan Jesus, ta hiyay mamiligtas hên pinili na hên mag-in kana, ha parusa hên kasalanan la.”

²² Ha nalyari ya habayto ngan, ay natupad ya impamwang hên mámipamwang hên an-ipaihip kana ni Apo Namalyari, ya wana, ²³ “Pakalêng-ên yo, main mihay dalaga, ya a pon nikitakêh ha hinoman, ya mangalék haka mangianak hên mihay bingot ya lalaki, ya patangalan lan ‘Emmanuel’ ya labay habiên, ay ‘kalamo tamo hi Apo Namalyari.’ ”*

²⁴ Hêni nimata yay na hi Jose, ay hinonol nay in-utoh kana hên anghel ni Apo Namalyari, ta kinasal na hi Maria. ²⁵ Noa, a na ya pinakitakêhan ni Jose, angga ha nangianak yan mihay bingot ya lalaki. Ya pinata-ngalanan nan Jesus.

Hi Jesus ay hiniraw hên manga-talino ya lalaki ya ubat ha marayo

¹ Hi Jesus ay in-anak ha balayan Betlehem ha probinsyan Judea, hên hi Arin Herodes pon ya manungkuluan la. Hên habayto ay main nilumatêng ha balayan Jerusalem, ya manga-talino ya lalaki ya ubat ha marayo, ha dapit awahan allo. ² Nangotang hila no ay-iri hên in-anak ya ari lan Israelita. Haka la hinabi ya nahêlék la hên inumawah ya bêtewêñ ya palatandaan ya in-anak yay na, kabay simbaén la ya dayi. ³ Hên nagilam ni Arin Herodes ya tungkol kanla, ay hadyay limo na, ta kayno halanghangên ya hên bayoy Ari. Haka malimo hilay kapareho nan taga-Jerusalem ha huluk ni Arin Herodes.

⁴ Kabay impa-tsipon ni Arin Herodes ya kaganawan mánoron Kautuhan ni apo Moises, haka hilay ampamaala kanlan pari, ta kinotang na hila no ay-iri hên ianak ya Mesias, ya

* 1:23 Isaías 7:14.

Cristo, ya impangakon Mámiligtas ya pinili ni Apo Namalyari hén mamaala. ⁵ Wanla etaman kana, “Ha balayan Betlehem ha probinsyan Judea, ta êmén ya di ya inhulat nan mámpamwang hén an-ipaihip kana ni Apo Namalyari, ya wana, ⁶ ‘Hika balayan Betlehem, ay miha ka kanlan maalagáy balayan ha luta ni Juda, gawan bahén kamo ay ianak ya mihay mamaala, haka hiyay manayhay kanlan Israelita ya pinili ko hén mag-in maának ko.’”*

⁷ Bayo lihim nan impabaégn Arin Herodes ya habaytoy manga-talino, haka namwangan na kanla no nakano lan nahélék hén immawah ya habaytoy bêtewén. ⁸ Bayo pinabita na hilay na ha Betlehem, ya wana, “Hali, mita kaw na, ta pakatapolén yoy habaytoy anak. No natapol yo yay na, ay mag-orong kaw di ta ipamwang yo kangko, ta êmén ko ya simbaén etaman.” ⁹ Hén nagilam lay habi ni Arin Herodes, ay nammita hilay nay manga-talino. Ha pammita la, ay nahélék lan oman ya habaytoy bêtewén, haka habaytoy hinonol la angga ha tinunggén ya habayto, ha ugton dyanan ni Apo Jesus ha Betlehem. ¹⁰ Ayn kapantag ya higla la hén tinunggén ya bêtewén. ¹¹ Panhumwén la ha bali, ay nahélék lay anak ya atsi ha dani ni Maria ya indo na. Nandoko hila ha arapan na ha pamagsimba la kana. Niloat la ya pinamyanan lan idigalo la kana ya main ginto, haka makamal ya pabango ya ambaégn lan libanon, haka main êt mira ya in-ubuh lan indin kana.

¹² Kaatag tanay dann ya dinanan lan manga-talino ha pamag-orong la, gawan impataynêp kanla ni Apo Namalyari, ya paan hilan mag-orong kan Arin Herodes.

Intakah ni Jose ya mitaindo hén gintan ha banson Egipto

¹³ Hén nakabita hilay nay manga-talino, ay nanaynêp hi Jose. Ha taynêp na, ay nagpahlék kana ya mihay anghel ni Apo Namalyari, ya wana, “Mimata ka, ta itákah mo hilay mitaindo, hén gétan ha banson Egipto. Paan kaw mag-alih bayro, angga ha a ko habién kamoyu, ta tapolén ni Arin Herodes ya habain ya anak, ta labay na yan patsén.” ¹⁴ Kabay hén habayton yabi, nimata ya hi Jose ta intakah nay mitaindo hén gintan ha banson Egipto. ¹⁵ Bayro hila tana hén angga ha natsi hi Arin Herodes. Nalyari ya habayto ta êmén matupad ya hinabi nan mihay mámpamwang ya impaihip kana ni Apo Namalyari, ya wana, “Binaégn koy anak ko, ya umawah yay na ha banson Egipto.”†

Impapatsi ni Arin Herodes hilay nanganaway anak ya lalaki ya angkalokopan hén balayan Betlehem

¹⁶ Hén namwangan ni Arin Herodes ya niloko ya hén habaytoy manga-talino, ay nagtulaw ya. Kabay impapatsi na hilay anak ya lalaki, ya loway taon paaypa, ha balayan Betlehem haka ha mamalibot, gawan ha namwangan na kanlan manga-talino ya loway taon nanan immawah ya habaytoy bêtewén.

¹⁷ Ha dinyag nay habayto, ay natupad ya hinabi ni Propeta Jeremias, ya mihay mámpamwang hén impaihip kana ni Apo Namalyari, ya wana, ¹⁸ “Nagilam ha balayan Rama ya makhaw ya pamanyéngén lan kaapo-apoan ni Raquel‡ gawan ha impapatsi ya maának la. A hila taganán naamungmung.”§

Ya pag-orong lan Jose ha banson Israel

¹⁹ Hén natsi hi Arin Herodes, ay main mihay anghel ni Apo Namalyari ya nagpahlék kan Jose ha taynêp na ha banson Egipto, ya wana, ²⁰ “Mimata ka, ta iuli mo hilay nay mitaindo, hén gétan ha banson Israel, gawan natsi yay na, ya labay mamatsi kanan anak.”

²¹ Kabay nimata hi Jose, haka na hilay na in-uli ya mitaindo ha banson Israel.

²² Noa, hén Namwangan ni Jose ya hi Arquelao ya anak ni Arin Herodes, ay ampamaala ha probinsyan Judea hén kahagili hén tatang na, ay nalimwan hi Jose hén mag-orong bayro. Hén nakataynêp yay na êt, ya kaillag hila kano, ay nagpakha hila tana ha probinsyan Galilea. ²³ Bayro hila tanan nanugél ha balayan Nazaret ha probinsyan

* 2:6 Mikas 5:2. † 2:15 Oseas 11:1. ‡ 2:18 Hi Raquel ay ahawa ni apo Israel ya ninuno lan pinatsi. In-alimbawwa hi Raquel ha maindo ya kinamatsan anak. § 2:18 Jeremias 31:15.

Galilea, ta êmén matupad ya hinabi lan mámpamwang hén an-ipaihip kanla ni Apo Namalyari, ya wana, “Baêgên yan Nazareno.”

3

Ya panoro ni Juan Bautista
(Marcos 1:1-8; Lucas 3:1-18; Juan 1:19-28)

¹ Hén nabuyot hilay na ha balayan Nazaret, hilan Apo Jesus, ay ampanoro yay na hi Juan Bautista kanlan dinumani kana, ha probinsyan Judea, ha legal ya kabalah-balahan.

² Habaytsi ya an-ipamwang na, “Paghêhêan haka talibatokan yoy nay pamanyag yon kasalanan, ta nilumatêng ya pamanlokop ni Apo Namalyari.” ³ Hi Juan Bautista ya inungkat ni Propeta Isaias, hatoy mihay mámpamwang hén an-ipaihip kana ni Apo Namalyari, ya wana,

“Main ampan-angaw ha legal ya kabalah-balahan, ya wana kanlan kal-atan ya naka-tsipon,

‘Il-an yoy nakêm yo ha pamanlumatêng hén Panginoon,

Ya nanad ha pamil-an hén dann ha pamanlumatêng hén mihay matag-ay ya manungkul-an.’ ”*

Habaytoy hinabi ni Propeta Isaias ya tungkol kan Juan Bautista.

⁴ Hi Juan ay nakatakop hén dyag ha habot hén kamelyo, haka ya tagkêh na ay dyag ha balat. Ya angkênaêñ na ay doron haka main bayron pulot panilan ya an-inémén na.

⁵ Kal-atan lan taga-Jerusalem, haka kaatag pon ya legal ha probinsyan Judea, haka hilay ampaidi ha mitatalipay hén Ilog Jordan, ay dinumani kan Juan. ⁶ Inamin haka inhuko lay kasalanan la, bayo nagpabawtismo hila kana ha Ilog Jordan.

⁷ Noa, hén nahêlêk na ya mal-at ya Pariseo, haka Saduseo ya dinumani kana, ta êmén hila pabawtismo, ay wana kanla, “Nanad kaw utan, ya ampicag-ahug ha angkaulam. Hinoy namipamwang kamoyu hén tumakah kaw ha parusa ya lumatêng? ⁸ Daygên yo ya pamaptêg hén naghêhê kaw ha kasalanan yo. ⁹ Paan kaw mangihip hén mailigtas kaw ha parusa ni Apo Namalyari, gawan hi apo Abraham ay ninuno yo. Agyan hata bato, ay madyag ni Apo Namalyari hén kaapo-apoan ni apo Abraham. ¹⁰ Ya pamanatol ni Apo Namalyari ay nanad ha payakol ya naitag-ay hén mihay ampamotoh hén kayo. Balang kayo ya a ampanagêy hén mangangêd, ay potohêñ ta iulam ha apoy. Haka hikaw ay maialimbawa ha kayo ya a ampanagêy hén mangangêd. ¹¹ Ya impangakon Mâmiligtas, ya lumatêng, ay matag-ay ya tungkulan kangko. Agyan mantan hén pag-apin bitsih na, ay ayn akon karapatan. Hikoy ampamawtismo kamoyu ha lanêm, ta êmén ipahlêk ya pinaghêhêan yon tinalibatokan ya kasalanan yo. Noa, hiyay mamawtismo kamoyu ha Espiritu ni Apo Namalyari haka ha apoy. ¹² Hiyay mamipapawa hén mapanyag kangêran kanlan mapanyag karawakan hén nanad ha mihay ampamalohboh. Ta ya trigo ya binalohbohan ay ihmpan, noa, ya apa haka tatap ay ulamén ha apoy ya a angkaparê.”

Ya pamawtismo kan Apo Jesus
(Marcos 1:9-11; Lucas 3:21-22)

¹³ Hén ampamawtismo hi Juan, ay nilumatêng hi Apo Jesus, ya ubat ha balayan Nazaret, ha probinsyan Galilea, ta nagpabawtismo ya kan Juan ha Ilog Jordan. ¹⁴ Noa, binawal ya ni Juan, ya wana, “Hika ya dapat mamawtismo kangko! Pata hiko pon ya mamawtismo kamo!” ¹⁵ Noa, hinabi ni Apo Jesus, “Paulayan mon malyari ya habaytsi, ta êmén matupad ya kalabayan ni Apo Namalyari.” Kabay nabay etaman hi Juan hén mamawtismo kan Apo Jesus. ¹⁶ Hén nabawtismoan yay na hi Apo Jesus, hén inumawah ya ha lanêm, ay biglan nagloat ya langit, haka na nahêlêk ya Espiritu ni Apo Namalyari, ya an-umaypa hén nanad ha mihay pati-pati, ya inumugpa kana. ¹⁷ Hén habayto, ay main habi ya ubat ha langit, ya wana, “Hatsi ya panlugurên kon Anak ya ampamahigla kangko.”

* 3:3 Isaias 40:3-5.

4

*A ya napatukso hi Apo Jesus hên antuksoën ya ni Satanas, ya diyablo
(Marcos 1:12-13; Lucas 4:1-13)*

¹Pangayari yan nagpabawtismo hi Apo Jesus ha Ilog Jordan, ay hiyay gintan ha legal ya kabalah-balahan, hên Espiritu ni Apo Namalyari, ta tuksoën ya ni Satanas. ² Apatapo ya allo haka yabi, ay nagtêêh ya hên a nangan. Kabay hên nalabah ya habayto, ay angkablay yay nan lonoh. ³ Nilumatêng hi Satanas ya mánuks, ta wana kan Apo Jesus, “No hika ya Anak ni Apo Namalyari, ay daygên mon puto ya hata bato.” ⁴ Noa, hinabi kana ni Apo Jesus, “A ko! Ha habi ni Apo Namalyari ay nakahulat ya êmén di, ‘Hilay tawo ay a mabiyay ha kaén bêngat, noa, kailangan la etaman ya balang anhabién ni Apo Namalyari.’”

⁵ Pangayari, ay gintan ya ni Satanas, hi Apo Jesus, ha Jerusalem, ya banal ya balayan, ha têngêl hên Templo. ⁶ Haka hinabi ni Satanas kan Apo Jesus, “No pêtêg hên hika ya Anak ni Apo Namalyari, ay magnabo kan paubat di, ta nakahulat ha Kahulatan, ya impahulat ni Apo Namalyari, ya êmén di, ‘Iutoh ni Apo Namalyari hilay anghel na hên mangillag kamo, haka halorêñ la ka êmén a mahakitan ya bitsih mo ha bato.’” ⁷ Noa, hinabi ni Apo Jesus, ya wana, “Nakahulat etaman ha impahulat ni Apo Namalyari, ‘Paan mon subukén ya Panginoon mo, hi Apo Namalyari.’”

⁸ Pangayari, ay gintan yay na êt ni Satanas, hi Apo Jesus, ha hadyay tag-ay ya tawgtug, ta impahlék ni Satanas kana ya balang bansa ha boon luta haka ya kahampatan la.

⁹ Biha hinabi na kan Apo Jesus, ya wana, “Iubuh ko kamo ya habayto no mandoko kan mandêngdêng hên magsimba kangko.” ¹⁰ Noa, hinabi ni Apo Jesus, ya wana, “Satanas, mag-alíh ka di! Ta nakahulat ha habi ni Apo Namalyari: ‘Simbaén moy Panginoon mo, hi Apo Namalyari, ta hiyan bêngat ya huyuén mo.’”

¹¹ Améhén, ay nag-alíh yay na hi Satanas, haka main anghel ya nilumatêng, ya nipanawop kan Apo Jesus.

*Ya unan panoro ni Apo Jesus ha probinsyan Galilea
(Marcos 1:14-15; Lucas 4:14-15)*

¹² Hên namwangan ni Apo Jesus, ya impakulung* hi Juan Bautista, ay nag-orong ya ha balayan Nazaret ha probinsyan Galilea. ¹³ A ya naglaêh ha Nazaret ta naglaêh ya ha balayan Capernaum, bayro êt ha probinsyan Galilea. Ya balayan Capernaum, ay atsi ha laylay hên Dagat-dagatan hên Galilea, ha nag-in legal lan kaapo-apoan ni Zabulon, haka Neftali ya lowa kanlan anak ni apo Israel. ¹⁴ Ha panoro na bayro, ay nakatupad ya hinabi ni Propeta Isaias hatoy mihay mámpamwang hên an-ipaihip kana ni Apo Namalyari. Ya habi na ay nakahulat hên hato, ya êmén di,

¹⁵ “Ha Galilea, ha legal lan kaapo-apoan ni Zabulon, haka lan kaapo-apoan ni Neftali ya atsi ha laylay hên dagat-dagatan, boy ha lipay hên Ilog Jordan, ya ampaidyanan etaman hên mal-at ya alwan Israelita ya a ampagpalokop kan Apo Namalyari,

¹⁶ ay nanad hilan atsi ha kariglêman haka ha kamatsan, gawan marayo hila kan Apo Namalyari. Noa, lano ay main mamahawang hên kaihipan la.”

¹⁷ Paubat hên habayto, ay namipamwang yay na hi Apo Jesus, ya wana, “Maghêhê kaw na, haka talibatokan yoy pamanyag yon kasalan, ta nilumatêng ya pamanlokop ni Apo Namalyari.”

*Ya pamanagyat ni Apo Jesus ha apat ya unan nag-in tagahonol na
(Marcos 1:16-20; Lucas 5:1-11)*

¹⁸ Ha pammita ni Apo Jesus ha laylay hên Dagat-dagatan hên Galilea, ay nahêlêk nay loway mikapotoh pohêl, ya magdadakêp hên kênán lanêm, ya hi Andres haka hi Simon, ya ambanhagan lan Pedro. Hila ay ampayhabwag hên lambat ha lanêm, ta ampandakêp hila dayi hên kêna. ¹⁹ Hinabi na kanla, “Makihonol kaw kangko, ta daygên kataw hên mámpakarani hên tawo kangko, ta êmén hila maniwala.” ²⁰ Tampol lan imbalag ya lambat la, ta nakihonol hila kana.

* 4:12 Lucas 3:19-20.

²¹ Ha pammita lan Apo Jesus ha laylay hên lanêm, ay nahêlêk na êt ya maának ni Zebedeo, ya hi Santiago haka hi Juan. Hila ay atsi ha bangka hên kalamoy tatang la, hên ampamitoyo hên lambat la. Hinagyat hila ni Apo Jesus. ²² Tampol lan imbalag ya bangka la haka ya tatang la, ta nakihonol hila kana.

*Hi Apo Jesus ay nanoro haka namaalih hên hakit
(Lucas 6:17-19)*

²³ Nanoro yay na ha mal-at ya sinagoga lan Israelita ha boon probinsyan Galilea. Impamwang nay Mangêd ya Habi tungkol ha pamanlokop ni Apo Namalyari haka namaalih ya êt hên kaganawan hakit la. ²⁴ Ya tungkol kana ay nibahwag ha boon Siria. In-ubuh lan gintan kana ya main hakit, pokol, lumps, pilay, hilay nagtugaw, haka hilay hinapatan hên nangarawak ya a angkahêlêk ya ampamairap kanla. Namaalih ya hên kaganawan hakit la, haka kaganawan nangarawak ya a angkahêlêk ya ampamairap kanla. ²⁵ Kabay hadyay kal-atan ya ubat ha probinsyan Galilea, Decapolis, probinsyan Judea, balayan Jerusalem, haka ha lipay hên Illog Jordan, ya nangamat kan Apo Jesus.

5

*Iningalwan hilay atsi ha lokop ni Apo Namalyari
(Lucas 6:20-23)*

¹ Hêñ nahêlêk ni Apo Jesus ya kal-atan ya ampangamat kana, ay nilumakat yan pêrad ha tawgtug, ta bayro yan nikno hên manoro kanla. Kabay dinumani hila kana ya tagahonol na. ² Haka tinoroan na hila, ya wana, ³ “Iningalwan kaw ya alwan mapaglalang, gawan hikaw ay milamo ha pamanlokop ni Apo Namalyari. ⁴ Iningalwan kaw ya ampaglungkot gawan ha kasalanan yo, ta amung-mungêñ kaw ni Apo Namalyari. ⁵ Iningalwan kaw ya maaypa ya nakêm, ta midin kamoyu ya impangako ni Apo Namalyari. ⁶ Iningalwan kaw no labay-labay yon manonol ha kalabayan ni Apo Namalyari, ta hawpan na kaw hên manonol. ⁷ Iningalwan kaw ya maingaloën, ta ihundo na kaw hên ingalwan ni Apo Namalyari. ⁸ Iningalwan kaw ya nakapéptêng ya nakêm kan Apo Namalyari, ta mahêlêk yo ya. ⁹ Iningalwan kaw ya mamilatan, ta hikaw ay itad ni Apo Namalyari hên anak na. ¹⁰ Iningalwan kaw no ampairapan la kaw gawan ha pamanhumonol yo ha kalabayan ni Apo Namalyari, ta milamo kaw ha pamanlokop na.

¹¹ “Iningalwan kaw no gawan bêngat ha paniwala yo kangko, ay pairapan la kaw, haka musmusêñ la kaw, haka no habiêñ lay hinon nangarawak ya alwan pêtêg ya pamanira la kamoyu. ¹² No malyari ya habayto, ay magpakahigla kaw, ta ayn kapantag ha kangêran, ya primyo ya matanggap yo lano ha langit. Panêmtêmén yoy êmbayro êt ya pamairap lan ninuno la karlan mâmipamwang hên an-ipaihip kanla ni Apo Namalyari.”

*Ya ahin haka ya hawang
(Marcos 9:50; Lucas 14:34-35)*

¹³ Inhundo ni Apo Jesus ya panoro na, ya wana, “Hikaw ya anhumonol ha kalabayan ni Apo Namalyari, ay maialimbawa ha ahin bayri ha luta. Ihipêñ yo no ay-êmêñ anggamitêñ ya ahin. Mangêd ya ahin, noa, no naalihan yay nan alat, ay ahinan maiorong ya alat na. Ayn yay nan pukat! Itapon ya tana haka pitu-tuk-anan.*

¹⁴ “Hikaw ay maialimbawa etaman ha hawang ya ampakahawang hên kaihipan hên balang miha ha boon luta. Ya kangêran ya andaygêñ yo, ya angkahêlêk lan kaatag, ay nanad ha a maitago ya balayan ya atsi ha bung-oy. ¹⁵ Ayn mamagkêt hên atâng, bayo ihmpan o itagpêñ. Noa, ya atâng ay idin ha mantêg hên pamyanan atâng, ta êmêñ mahawangan hilay atsi ha bali. ¹⁶ Êmbayro êt ya pakapakikwanan yon mamiyay, hên main kangêran ha arapan hên kapareho yo, ta êmêñ la puriêñ hi Apo Namalyari, ya Tatang tamo ha langit.”

Ya toro ni Apo Jesus ya tungkol ha Kautuhan ni Apo Namalyari

* 5:13 pitorak-torakan, pito-torakan.

¹⁷ Inhundo ni Apo Jesus ya panoro na, ya wana, “Paan yon ihipêñ ya atsi ko di, ta êmên alihan hên alagá ya Kautuhan ni apo Moises, haka ya inhulat lan kaatag ya mâmipamwang hên an-ipaihip kanla ni Apo Namalyari. Atsi ko di, ta êmên ko tuparêñ haka ipamwang ya habayto kamoyu. ¹⁸ Pakagilamêñ yo, kaban main pon angkahêlêk ha langit, haka kaban main pon luta, ay a malyarin daygêñ ayn pukat ya miha man ya nanaway letra o naipêk ya gulis hên habaytoy Kautuhan ni Apo Namalyari, o hên Kahulatan lan mâmipamwang hên an-ipaihip kanla ni Apo Namalyari, angga ha a pon matupad ya kaganawan ya habayto. ¹⁹ Kabay hilay a anhumonol ha miha man kanlan habaytoy Kautuhan, bayo manoro êt ha kapareho la hên paan hilan humonol, ay hilay mag-in pinakamaaypa ha pamanlokop ni Apo Namalyari. Noa, hilay anhumonol ha Kautuhan, haka ampanoro hên dapat honolêñ ya habayto, ay mag-in matag-ay ha pamanlokop ni Apo Namalyari. ²⁰ Pakagilamêñ yo, a kaw makapakilamo ha pamanlokop ni Apo Namalyari, no ya pamanhumonol yo kana ay alwan ubat ha nakêm. Paan yon tuwarêñ ya alwan mantêg ya pamanhumonol lan Pariseo haka mánoron Kautuhan ni apo Moises.”

Ya toro ni Apo Jesus ya tungkol ha pamanhumuluk

²¹ Inhundo ni Apo Jesus ya panoro na, ya wana, “Nagilam yoy in-utoh hên haton lagi, ‘Paan mamatsi hên kapareho ta hilay mamatsi, ay hatolan hên parusaan.’ ²² Noa, hikoy ampaghabí kamoyu, ya hilay anhumuluk ha kapareho la, ay hatolan ni Apo Namalyari hên parusaan, haka hilay ampammusmus ha kapareho la, ay hatolan hên parusaan hên Sanedrin. Haka hilay ampaghabí ha kapareho la, ya ‘Mulala ka!’ ay ipalako ha apoy ha impiyerno. ²³ Kabay bayo kaw mam-in digalo kan Apo Namalyari ha pamiulaman hên an-iátang kana ha Templo, ta main kaw napanêmtêman ya dinyag yoy alwan mangêd ha kapareho yo, haka main hilan hakit nakêm kamoyu, ²⁴ ay paan pon idin ya idigalo yo. Lakwên yo hila pon, ta makikahundo kaw pon. Bayo maidin yoy nay idigalo yo kan Apo Namalyari ha pamiulaman hên an-iátang kan Apo Namalyari ha Templo.

²⁵ “No main labay hên mamidikil kamoyu, ay mangêd ya tampol kaw makikatoy-nungan kanla, ta êmên a la kaw gêtan ha mánlingon kaso. Ta kayno idin na kaw ha magbantay hên hukulan, ta ikulung kaw. ²⁶ Kabay bayro kaw tana ha hukulan angga ha a yo maubuh hên mabayaran ya ipabayad la kamoyu.”

Ya toro ni Apo Jesus ya tungkol ha karawakan kalabayan lawini

²⁷ Inhundo ni Apo Jesus ya panoro na, ya wana, “Nagilam yoy in-utoh hên haton lagi, ya wanla, ‘Paan mamabayi haka paan makilalaki.’ ²⁸ Noa, hikoy ampaghabí kamoyu, ya paan mangihip man hên kalabayan lawini ha pamanlêk ha alwan ahawa, ta habaytoy kasalanan hên mamabayi haka makilalaki. ²⁹ Kabay, no mata yo ya anggamitêñ yon manyag kasalanan, ay kêwêtêñ yo, haka yon itapon. Ta mangêd pon ya maalihan kaw mata, kanan mihamwag kaw ha impiyerno, boo man ya lawini yo. ³⁰ No gamêt yo ya anggamitêñ yon manyag kasalanan, ay mangêd ya potohêñ yo ta itapon, kanan mihamwag kaw ha impiyerno, boo man ya lawini yo.”

Ya toro ni Apo Jesus ya tungkol ha pamihiyay hên miahawa

(Marcos 10:11-12; Lucas 16:18)

³¹ Inhundo ni Apo Jesus ya panoro na, ya wana, “Muwang yoy Kautuhan ya hinulat ni apo Moises, ya wanana hulat, ‘Hilay lalaki ya mamihiyay hên ahawa la, ay dapat dyanan lay ahawa la hên kahulatan† ya inhiyay hila.’ ³² Noa, amêhêñ hiko ya ampaghabí kamoyu, ya hilay lalaki ya mamihiyay hên ahawa la, no a hila nakilalaki, ay daygêñ lan mâmakilalaki ya ahawa la no makiahawa hilan kaatag ya lalaki. Haka hilay makiahawa ha babayi ya inhiyay, ay mikasalanan hila etaman.”

Ya toro ni Apo Jesus ya tungkol ha paghumpa

† 5:31 Deuteronomio 24:1.

³³ Inhundo ni Apo Jesus ya panoro na, ya wana, “Nagilam yoy in-utoh hên haton lagi, ya wanla, ‘Paan kaw mangako hên main lamoy paghumpa, no ayn ha nakêm yo ya tuparêñ ya habayto, ta dapat tuparêñ ya inhumpa ya pangako kan Apo Namalyari.’ ³⁴ Noa, hikoy ampaghabi kamoyu, ya paan kaw nan maghumpa no mangako kaw! Paan maghumpa hên manggamt hên langit, ta habaytoy dyanan ni Apo Namalyari, ³⁵ o ha luta man, gawan habaytoy nanad paypaluntoan bitsih na, o ha balayan Jerusalem, ta habaytoy balayan ni Apo Namalyari, ya Ari ya matag-ay ya tungkuluan. ³⁶ Paan êt habiêñ ya ‘Matsi ko man.’ Ta yarin mapauban, o mapauyang yo ya habot yo! ³⁷ Habiêñ yo tanan, ‘Awo,’ o ‘Ahê.’ Paan yoy nan pahanan hên humpa, ta hi Satanas ya pangubatan hên habayto.”

*Ya toro ni Apo Jesus ya tungkol ha pamanumbah hên kangêran
(Lucas 6:29-30)*

³⁸ Inhundo ni Apo Jesus ya panoro na, ya wana, “Nagilam yoy in-utoh hên haton lagi, ya wanla, ‘No binuwag yoy mata hên kapareho yo, ay kailangan buwagêñ êt ya mata yo. No nanira kaw hên gogot hên kapareho yo, ay kailangan hiraêñ êt ya gogot yo.’ ³⁹ Noa, amêhêñ hiko ya ampaghabi kamoyu, paan yon tumbahan karawakan hilay mapanyag karawakan. No main manampaling kapakan pingi yo, ay ipatampaling yo êt kanla ya kapaka. ⁴⁰ No main mangidikil kamoyu, ta êmêñ la makway kamiseta yo, ay idin yo kanla ya sambra yo etaman. ⁴¹ No patolukêñ la kaw hên mangarga hên kalga la ha mihay kilometro, ay kargaêñ yoy na hên loway kilometro. ⁴² Mam-i kaw kanlan kaganawan ya ampakikwa kamoyu, haka no main labay hên mandam pibandian yo, ay paan kaw mangimot.”

*Ya toro ni Apo Jesus ya tungkol ha pamanlugud ha kapatsi
(Lucas 6:27-28, 32-36)*

⁴³ Inhundo ni Apo Jesus ya panoro na, ya wana, “Nagilam yoy in-utoh hên haton lagi, ya wanla, ‘Dapat yon lugurêñ ya kapareho yo, haka dapat yon kahêmêkan ya kapatsi yo.’ ⁴⁴ Noa, panhabiêñ ko kamoyun atsi di hên ampanggilam, ya dapat yon lugurêñ ya kapatsi yo, haka dapat yon ihalangin hilay ampamairap kamoyu gawan ha paniwala yo, ⁴⁵ ta êmêñ mamwangan ya hikaw ay maának ni Apo Namalyari, ya Tatang tamo ha langit. Gawan hiyay ampam-in allo boy uran kanlan mahonol kana haka kanlan mapanyag karawakan. ⁴⁶ No anlugarêñ yon bêngat hilay ampanlugud kamoyu, ay yarin main kaw hên maêngganan ya primyo kan Apo Namalyari. Ta hila man ya máningil buwih, ya ampangwan sobra ha an-ipakwa kanla hên gobyernon Roma, ay ampanlugud êt ha ampanlugud kanla. ⁴⁷ Haka no ampansinêñ yon bat hilay ampamansin kamoyu, ay hinon kangêran ya andayêñ yo ya igit ha pandayêñ lan kaatag, ta hila man ya a ampagpalokop kana, ay ampamansin kanlan ampamansin kanla. ⁴⁸ Kabay dapat kaw mag-in mangêd ya ayn hinon kapintasan hên nanad kan Apo Namalyari, ya Tatang tamo ha langit.”

6

Ya toro ni Apo Jesus ya tungkol ha pamanawop ha mangairap

¹ Inhundo ni Apo Jesus ya panoro na, ya wana, “Paan kaw magbabara hên mangêd kaw, ta no magbabara kaw hên mangêd kaw, ay ayn kaw bayton maêngganan ya ubat ha Tatang tamo ya atsi ha langit.

² “Kabay no manawop kaw ha mangairap, ay paan yon ipamwang ya habayto. Paan yon tuwarêñ hilay ampaghbabara hên mangêd bayro ha sinagoga haka ha kalsada. Ampanawop hilan bat gawan ampanapol hilan pamandayêw. Pakagilamêñ yo, ayn hilay nan maêngganan kan Apo Namalyari, gawan dinayêw hilay nan kapareho la. ³ Noa, hikaw, no manawop kaw ha mangairap, ay paan yoy nan ipamwang agyan ha kalamo yo, ⁴ ta êmêñ a mamwangan ya habayto, haka main kaw hên maêngganan ubat ha Tatang tamo ha langit ta angkahêlêk nay kaganawan.”

*Ya panoro ni Apo Jesus ya tungkol ha panalangin
(Lucas 11:2-4)*

⁵ Inhundo ni Apo Jesus ya panoro na, ya wana, “No manalangin kaw, ay paan yo hilan tuwarêñ hilay ampagbabara hên mangêd hila, ta labay-labay lan mirêng hên manalangin ha sinagoga haka ha pihobangan dann, ta êmén hila mahêlêk hên kaatag. Pakgilamêñ yo, ayn hilay nan maêngganan kan Apo Namalyari, gawan tinanggap lay nay pamandayêw hên kapareho la, ya tinapol la. ⁶ Noa, hikaw, no manalangin kaw, ay humwêñ kaw ha bali yo haka ihara yoy kabat, ta ya Tatang tamo, ya a angkahêlêk, ay hiyay ampakahêlêk kamoyu, haka main kaw hên maêngganan ya ubat kana.

⁷ “No manalangin kaw, ay paan yon piorong-orong ya ayn labay habiêñ hên nanad ha andaygêñ lan a ampagpalokop kan Apo Namalyari ya êndat la no gilamêñ hila, gawan kakarangan panalangin la. ⁸ Paan yo hilan tuwarêñ, ta bayo kaw ampakidawat ha Tatang tamo, ya hi Apo Namalyari, ay mana nay nan muwang ya angkailanganêñ yo.

⁹ “Manalangin kaw hên êmén di:
‘Tatang naêñ ha langit, puriêñ ka dayi hên balang miha.
¹⁰ Dayi lumatêng ya pamanlokop mo di ha luta.
Madyag ya kalabayan mo di ha luta, hên nanad ha langit.
¹¹ Dyanan mo kay dayi hên kaêñ ya kailangan naêñ amêhêñ.
¹² Patawarêñ mo kay ha kasalanan naêñ ta ampatawarêñ naêñ etaman ya kaganawan ya nakadyag kasalanan kannaêñ.
¹³ Paan mo kay paulayan hên matukso, haka idayo mo kay ha karawakan.
Gawan hika ya pinakapoon hên balang hino, haka atsi kamo ya kapangyarihan ya ayn kapantag.
Hika ya puriêñ hên ayn angga! Amen.’

¹⁴ Ta no patawarêñ yoy nakadyag kasalanan kamoyu, ay patawarêñ na kaw etaman ni Apo Namalyari ya Tatang tamo ha langit. ¹⁵ Noa, ta no a yon patawarêñ ya nakadyag kasalanan kamoyu, ay a na kaw patawarêñ ni Apo Namalyari, ya Tatang tamo ya atsi ha langit.”

Ya toro ni Apo Jesus ya tungkol ha pag-aayuno, ya pamagtêh hên a mangan, ta êmén a maabala ya panalangin

¹⁶ Inhundo ni Apo Jesus ya panoro na, ya wana, “No ampagtêh kaw hên a mangan, ta êmén a maabala ya panalangin yo, ay paan kaw manoto kanlan magbabara hên mangêd, ya a ampag-ayos, haka ampaglungkot, ta êmén mamwangan hên kaatag ya a hila ampangan. Dinayêw hilay na, kabay ayn hilay nan maêngganan kan Apo Namalyari. ¹⁷ Noa, hikaw, no ampagtêh kaw hên a mangan, ta êmén a maabala ya panalangin yo, ay dyanan yon laro ya habot yo, maghuklay kaw haka magkulamêh, ¹⁸ ta êmén a madambi hên kaatag ya a kaw ampangan, ta hi Apo Namalyari, ya Tatang tamo, ya a angkahêlêk, ay hiyay ampakahêlêk kamoyu, haka main kaw hên maêngganan ya ubat kana.”

*Ya toro ni Apo Jesus ya tungkol ha pibandian ha langit
(Lucas 12:33-34)*

¹⁹ Inhundo ni Apo Jesus ya panoro na, ya wana, “Paan kaw manipon hên pibandian bayri ha luta, ta main mal-at ya maniran habayto, nanad ha anag, o taêy. Haka malyarin maplak ya êt gawan main manakaw. ²⁰ Noa, manyag kaw hên ikahigla ni Apo Namalyari ya nanad ha ampanipon kaw hên pibandian ha langit, ta ha êmbayro ay nanad kaw hên main pamyanan pibandian ya a mahira hên anag, o taêy, haka a maplak. ²¹ Dapat yon daygêñ ya habayto, ta no anto ya pibandian yo, ay atsi êt bayro ya nakêm yo.”

*In-alimbawa ni Apo Jesus ha pag-atáng ya mata
(Lucas 11:34-36)*

²² “Ya mata yo ay nanad pag-atáng hên nakêm yo. No nahawang ya mata yo, ay mahawangan êt ya nakêm yo. ²³ Noa, no napukakê ya angkahêlêk yo, ay dumiglêm êt

ya nakêm yo. No ya ampamahawang dayin nakêm yo, ay nariglêm awud, ay taganán ampamiyay kaw ha hadyay kariglêman.”

*Unaén ya pagpalokop kan Apo Namalyari
(Lucas 16:13; 12:22-31)*

²⁴ “Ayn hinoman ya makapaghuyo ha loway amo hên booy nakêm. Ta lugurên nay miha, haka kahêmékan nay miha, o huyuén nan mantêg ya miha, ta hatoy miha, ay pahawaan na. Êmbayro êt, ay a yo kayan huyuén hi Apo Namalyari no ubuhêñ yoy hêkaw yo hên magkamain pibandian.

²⁵ “Kabay anhabiên ko kamoyu ya paan kaw manyagah, no hinoy maêkan haka mainêm yo, ta êmên kaw mabiyay. Paan kaw êt manyagah no hinoy maitakop yo. Gawan ya biyay ay maalagá ha kaén, haka ya lawini ay maalagá ha takop. ²⁶ Hêlkên yo hilay manok lalê, a hila mananêm, a hila ampanggapah, ayn hilan pamyanan hên nagapah la. Êmbayro man, ay ampakanêñ hila ni Apo Namalyari, ya Tatang tamo ha langit. Taganán maalagá kaw kanlan manok lalê kabay a na kaw paulayan! ²⁷ Manyagah kaw man, ay a yo mapakarang ya biyay yo!

²⁸ “Awta manyagah kaw no hinoy itakop yo! Ihipêñ yo tanay pamantumubo hên bulaklak. A hila ampag-obra o ampanayi man hên takop la. ²⁹ Agyan hi Arin Solomon, ha kal-atan bandi na, ay a ya nakapagtakop hên nanad kahampatan hên mihay bulaklak. ³⁰ No ya lamon, ya angkabiyyay pon amêhêñ, bayo ulamên pangawatah, ay ampaahampatêñ ni Apo Namalyari, yarin a na kaw dyanan takop! Kulang awud ya paniwala yo kana. ³¹ Kabay paan kaw manyagah ha panapol yon maêkan yo, mainêm yo haka maitakop yo. ³² Ta hilay a ampagpalokop kan Apo Namalyari, ay panay hên ampanyagah no hinoy maêkan, mainêm haka maitakop la. Noa, hikaw, ay paan yo hilan totoén, ta muwang nan Tatang tamo ha langit, ya hi Apo Namalyari, ya kailangan yoy habayto. ³³ Unaén yoy pagpalokop yo kan Apo Namalyari, hên mamiyay hêñ mahonol ha kalabayan na, ta idin na ya kaganawan kailangan yo. ³⁴ Kabay paan yon ikayagah ya kailangan yo lano, ta muwang ni Apo Namalyari no hinoy kailangan yo. Hukad ya kairapan ya an-arapêñ yo amêhêñ. Paan yon ikayagah ya kairapan ya lumatêng lano.”

7

*Paan miyahatol
(Lucas 6:37-38, 41-42)*

¹ Inhundo ni Apo Jesus ya panoro na, ya wana, “Paan kaw miyahatol, ta êmên a kaw hatolan ni Apo Namalyari. ² Ta no ay-êmên ya pamanatol yo ha kaatag, ay êmbayro êt ya pamanatol ni Apo Namalyari kamoyu. Ta ya pamanatol ay nanad ha an-itakal. No ay-êmên ya pamaytakal yon pamanatol ha kaatag, ay êmbayro êt ya pamaytakal hêñ pamanatol ni Apo Namalyari kamoyu. ³ Panhêlkên yoy alwan nabyat ya kasalanan ya nanad poling ha mata hêñ kaatag, noa, a yo ampansinêñ ya nabyat ya kasalanan yo, ya nanad batang ya atsi ha sarili yon mata. ⁴ Ay-êmên yon mahabi ha kapareho yo, ‘Paulayan mo kon alihêñ ya poling ha mata mo,’ no hikaw êt, ay a yo angkahêlêk ya nanad batang ya atsi ha mata yo. ⁵ Hikaw ya ampagbabara hêñ mangêd! Unaén yon alihêñ ya nanad batang ya atsi ha mata yo, bayo makahêlêk kaw hêñ mangêd, ta êmên yo maalih ya nanad poling ha mata hêñ kaatag.

⁶ “Paan yon ipalêkpêk hêñ ipamwang ya tungkol kan Apo Namalyari kanlan a mabay manggilam, ta habaytoy nanad ha ampam-i kaw hêñ maalagá ha aho ya mangayat kamoyu. Haka nanad êt ha mamitapon ha baboy, hêñ makamal ya perlas, ta bat la tanan pitu-tuk-anan.”*

Intoro ni Apo Jesus ya dapat panay hêñ makidawat kan Apo Namalyari

⁷ Wana êt ni Apo Jesus, “Paka-pakikwaan yoy kailangan yo kan Apo Namalyari, ta dyanan na kaw. Pakatapolêñ yo ya kailangan yo kana, ta hawpan na kaw. Pakabaêgêñ

* 7:6 pitorak-torakan, pito-torakan.

yo ya, ta pakibatan na kaw hên nanad ha kabat ya loatén. ⁸ Daygên yoy habayto, ta hilay ampamalékpêk hên kikwa ay dyanan. Hilay ampamalékpêk hên manapol hên kailangan la kana ay makatapol. Hilay ampamalékpêk hên mamaëg, ay pakibatan hên nanad ha kabat ya loatén. ⁹ Ayn miha man kamoyu ya mam-in bato ha anak na, no kikwa yan puto. ¹⁰ Ayn etaman miha man kamoyu ya mam-in nabiyay ya utan ya makamatsi ha anak na, no kikwa yan kénan laném. ¹¹ Makasalanan kaw man, ay kamwang kaw hên mam-in ikakangêd ha maának yo. Hi Apo Namalyari pon kaya, ya Tatang tamo ya atsi ha langit, ya ayn kasalanan, ay yarin a ya mam-in ikakangêd lan kikwa kana!

¹² “Ya kangérân ya labay yo hên daygên la kamoyu hên kaatag, ay êmbayro êt ya dapat yon daygên kanla, ta habaytoy nakahulat ha Kautuhan ni apo Moises, haka ha inhulat lan kaatag ya propeta ni Apo Namalyari.”

Ya toro ni Apo Jesus ya tungkol ha loway dann

(Lucas 13:24)

¹³ “Pakangérên yon humwên ha makpit ya ilwangan, ta malawang ya ilwangan boy dann ya palako ha kaparusaan ya ayn angga, haka mal-at ya ampagdann hên anhumwên bayro. ¹⁴ Noa, nakpit ya ilwangan boy dann ya palako ha biyay ya ayn anggaan, haka pêpêrad ya ampakatapol boy ampagdann bayro.”

In-alimbawa ni Apo Jesus ya dyag lan ampagbabara hên ampanoro hilan kaptêgan ha kayo ya ampanagêy hên nangarawak

(Lucas 6:43-44)

¹⁵ “Kaillag kaw kanlan ampagbabara hên ampanoro hilan kaptêgan, ta naayang ya pamaghabi la. Nanad hilan matonud ya tupa, noa, ya an-itoro la ay ampakahira. ¹⁶ Mabalayan yo hila ha dyag la. A ya managêy hên ubas ya tanyuong! A etaman managêy hên igos ya korérêng-êy! ¹⁷ Êmbayro êt, hilay mangêd ya kayo, ay ampanagêy hên mangangêd, noa hilay narawak ya kayo, ay ampanagêy hên nangarawak. ¹⁸ Ya mangêd ya kayo ay a ampanagêy hên nangarawak, haka ya narawak ya kayo ay a ampanagêy hên mangangêd. ¹⁹ Hilay kayo ya ampanagêy hên nangarawak ay potohêñ ta ulamên. ²⁰ Hilay kayo ay angkabalayan ha tagêy la. Êmbayro êt, ay mamwangan hilay ampagbabara hên ampanoro hilan kaptêgan ha dyag la.”

Hilay a makahowên ha langit

(Lucas 13:25-27)

²¹ Hinabi nay na êt ni Apo Jesus, “Alwan kaganawan ya ampamaëg kangkon, ‘Panginoon, Panginoon,’ ay makapakilamo ha pamanlokop ni Apo Namalyari, ya Tatang ko ha langit, noa, hilan bat ya ampanyag kalabayan na. ²² Lumatêng ya Allon Pamanukom ni Apo Namalyari, ay mal-at ya maghabi kangko hên, ‘Panginoon, Panginoon, pahowêñen yo kay! Ta impamwang naêñ ya impamwang mo, haka ha kapangyarihan mo, ay namipaplag kay hên nangarawak ya hinumapat ha tawo, haka kay nanyag hên kaatag êt ya kapapaêpapah ha langan mo.’ ²³ Gawan a la dinyag ya kalabayan ni Apo Namalyari, ay arap-arapan kon habiêñ kanla ya, ‘Ayn kaw hên karapatan hên humwên di! Pakarayo kaw kangko, ya nipanyag hên karawakan!’”

Hilay mahonol ay in-alimbawa ha lalaki ya namairêng bali na ha aplag

(Lucas 6:47-49)

²⁴ Inhundo ni Apo Jesus ya panoro na, ya wana, “Hilay ampanggilam habi ko, haka anhumonol ha nagilam la, ay maialimbawa ha mihay lalaki ya matalino, ya nanyag bali. Nangali yan malalé hên angga ha nidaoh ha aplag, ta bayro nan impairêng ya bali na.

²⁵ Hên nanguran, nanlanab, haka nangangin hên makhaw, ay bininhêkan ya bali, noa, a ya natumba, ta impairêng ya ha aplag. ²⁶ Noa, hilay ampakgilam hên habi ko, bayo a ampanyag hên nagilam la, ay nanad hên lalaki, ya ayn minuwang, ya namairêng bali ha kabalahaan ya alwan napah-êy. ²⁷ Hên nanguran, nanlanab, haka nangangin hên makhaw, ay bininhêkan ya bali, haka tampol natumba boy nangaagwat ya habayto.”

Ya panoro ni Apo Jesus ay pamanoro hên mihay main tungkulan

²⁸ Hêñ nayari yan naghabi hi Apo Jesus, ay naubuh hilan nag-êpapah ha panoro na,
²⁹ gawan ya pamaghabi na, ay pamaghabi hên mihay main tungkulan, alwan nanad
 pamaghabi lan mánoron Kautuhan ni apo Moises.

8

Namaalih hi Apo Jesus hên hakit ketong ha mihay lalaki

(Marcos 1:40-45; Lucas 5:12-16)

¹ Hêñ nakalohan hi Apo Jesus hên ubat ha tawtgug, ay main kal-atan ya nangamat kana. ² Dinumani kana ya mihay lalaki ya nag hakit ketong. Nandoko ya ha arapan na, ta wanan nakiingalo, “Panginoon, no kalabayan mo, ay paalihêñ moy hakit ko, êmén luminis ya lawini ko.” ³ Impalunto ni Apo Jesus ya gamêt na ha nag hakit hên ketong, bayo wana, “Labay kon paalihêñ ya hakit mo. Luminis ka!” Tambêng naalih ya hakit na. ⁴ Bayo wani Apo Jesus kana, “Paan mo pon ipamwang ya hatsi ha hinoman. Pakha ka ha pari ta ipahlêk mo kana ya ayn kay nan ketong. Mantan kan maiparaya ha pamanhumonol mo ha utoh ni apo Moises,* ta êmén mapaptêgan mo kanlan kaatag ya malinis kay na.”

Namaalih hi Apo Jesus hên hakit hên ipoh hên kapitan hên hundaloh ya taga-Roma

(Lucas 7:1-10)

⁵ Hêñ nilumatêng yay na hi Apo Jesus ha balayan Capernaum, ay main mihay kapitan hên hundaloh ya taga-Roma ya nakiingalo kana, ya wana, ⁶ “Panginoon, ya ipoh ko ay a makaalih ha papag, ta main yan nabyat ya hakit, haka a na maigalaw ya lawini na. Pêrad tana ay a nay na matêêh ya hadyay ilab.” ⁷ Kabay wani Apo Jesus, “Mita kitay na, ta paalihêñ koy hakit na.” ⁸ “Panginoon, paan kay nan paabala hên humwêñ ha bali ko, ta angkarêng-êý ako kamo. Iutoh mo tana, ay maalih ya hakit hên ipoh ko. ⁹ Hiko man, ay atsi ko ha aypa hên kapangyarihan hên kaatag, bayo nag hundaloh ha aypan kapangyarihan ko. Ya kaganawan utoh ko, ay daygêñ la. No habiêñ ko kanan miha, ‘Mita ka,’ ay mita yay na. No habiêñ ko kanan kaatag, ‘Paidani ka di,’ ay dumani ya. No habiêñ ko kanan ipoh ko, ‘Daygêñ moy hatsi,’ ay daygêñ na.” ¹⁰ Hêñ nagilam nay habayto ni Apo Jesus, ay nag-êpapah ya. Inarap nay kal-atan ya ampipanonol kana, ta hinabi na, “Pakagilamêñ yo, ayn akon nahêlêk ya miha man ya Israelita, ya êmbayro ya kataniêh ya paniwala. ¹¹ Pakaihipêñ yoy hatsi, mal-at ya alwan Israelita, ya ubat ha ay-irin logal di ha luta, ay kiaêm ha kaluto hên kalamo hi apo Abraham, apo Isaac, haka apo Jacob ha pamanlokop ni Apo Namalyari ha langit. ¹² Noa, kal-atan ya Israelita ya unan hinagyat, ya a nabay ha pamanlokop ni Apo Namalyari, ay itapon ha kariglêman hên impiyerno. Hadyay tangih la bayro, haka mipang-ngê-ngêt hila ha hadyay huluk la boy ha hadyay ilab ya angkatanam la.” ¹³ Bayo hinabi ni Apo Jesus ha kapitan hên hundaloh, ya wana, “Muli kay na, ta gawan ha paniwala mo, ay maalih ya hakit hên ipoh mo.” Hêñ habayto êt, ay naalih ya hakit hên ipoh hên kapitan.

Namaalih hi Apo Jesus hên hakit lan kal-atan ha bali lan Simon Pedro

(Marcos 1:29-34; Lucas 4:38-41)

¹⁴ Hêñ nakahowêñ yay na hi Apo Jesus ha bali ni Simon Pedro, ay nahêlêk nay ampo ni Simon Pedro, ya an-omotêñ, ya atsi ha papag. ¹⁵ Tinalan ni Apo Jesus ya gamêt hên bakêt. Tambêng nag-alih ya hakit na, kabay nirêng yan namakan kanlan Apo Jesus.

¹⁶ Hêñ ampinaboy nay allo, ay gintan la kan Apo Jesus ya kal-atan ya hinapatan hên nangarawak ya a angkahêlêk, haka hilay nipaghakit, ta ha utoh nan bat, ay namipaplag yan hinumapat kanlan hinapatan, haka namaalih yan hakit lan nipaghakit. ¹⁷ Dinyag ni Apo Jesus ya habayto, ta êmén matupad ya hinabi ni Propeta Isaías, ya êmén di ya pangahabi, “Hiya ya namaalih hên kaganawan hakit tamo.”

* 8:4 Levítico 14:2-33.

*Hilay labay hên kihonol kan Apo Jesus
(Lucas 9:57-62)*

¹⁸ Hêñ nahêlêk ni Apo Jesus ya kal-atan ya nakapalibot kana, ay in-utoh nay tagahonol na, ya wana, “Magbangka kitamo hên lumipay.” ¹⁹ Bayo hila hinumakay ha bangka, ay main mihay móñoron Kautuhan ni apo Moises ya dinumani kana, ya wana kan Apo Jesus, “Mánoro, kihonol ako kamo ay-iri man ya lakwén mo.” ²⁰ Hinabi etaman kana ni Apo Jesus, “Hila man ya ahon lalê ay main lêyang ya ampaidyanan, haka hilay manok lalê ay main halay, noa, hiko ya Taga-Langit, ya In-anak Tawo, ay ayn ampaidyanan di ha luta.” ²¹ Wanan miha pon kanan tagahonol na, “Panginoon, paulayan mo ko pon hên mamilbêng tatang ko.” ²² Noa, wani Apo Jesus kana, “Kihonol ka kangko, haka paulayan mo hilay ayn biyay ya ayn anggaan, hêñ mamilbêng kapareho lan natsi.”

*Pinatunggên ni Apo Jesus ya haday angin
(Marcos 4:35-41; Lucas 8:22-25)*

²³ Bayo hinumakay yay na ha bangka hi Apo Jesus, hêñ kalamo na hilay tagahonol na haka nag-umpisa hilay nan lumipay. ²⁴ Ha pamanlumipay la, ay nabêlêw ya hi Apo Jesus ha bangka. Amêhêñ, nagkamain hêñ haday angin, haka ya bangka la ay angkapnøy nan lanêm, noa, hi Apo Jesus ay nabêlêw pon. ²⁵ Pinukaw la ya, ya wanla, “Panginoon! Panginoon! Iligtas mo kay, ta ampilêmêh kitamina!” ²⁶ Wana kanla, “Ayn kaw awud hêñ tsiwala kangko! Pata haday limo yo!” Nimata ya, ta binawal nay angin haka haday tandulon. Tinunggên etaman ya angin haka tandulon, hêñ namapatékbêk. ²⁷ Nag-êpapah hilay tagahonol na. Nihahabi hila, ya wanla, “Hino kaya ya hatsi ya ampakabawal hêñ angin haka tandulon bayo anhumonol hila kana?”

*Namaalíh hi Apo Jesus hêñ nangarawak ya a angkahêlêk, ya hinumapat ha loway Gadareno
(Marcos 5:1-20; Lucas 8:26-39)*

²⁸ Hêñ nilumatêng hilan Apo Jesus ha legal lan Gadareno, ha lipay lanêm, ay tinupa hila hêñ loway lalaki ya ubat ha pay-ilbêngan, ya hinapatan hêñ nangarawak ya a angkahêlêk. Gawan haday tobag la, ay ayn ampakadann bayro. ²⁹ Nan-angaw hila, ya wanla, “Jesus, ya Anak ni Apo Namalyari, awta ampakiéménan mo kay? Labay mo kay hêñ parusaan hêñ alwa pon ya intakda ya panaon?” ³⁰ Main kal-atan baboy bayro ya ampiambuk ha bung-oy ya narani ha lanêm. ³¹ Nakiingalo hilay hinumapat kanlan lalaki, ya wanla kan Apo Jesus, “No ipaplag mo kay, ay paulayan mo kay hêñ mipanhumapat kanlan baboy.” ³² Pinaulayan na hila ni Apo Jesus. Kabay inumalih hila kanlan lalaki, ta nipanhumapat hila kanlan baboy. Hilay baboy ya hinapatan la, ay nipamwayun palohan ha natalindah ya laylay lanêm hêñ nilêmêh ha dagat-dagatan.

³³ Hilay manayhay hêñ baboy, ay nipamwayu ha balayan la, ta habaytoy nalyari kanlan hinapatan hêñ nangarawak ya a angkahêlêk, ay impamwang la ha kabalyan la. ³⁴ Hêñ nagilam lay balita la, ay naubuh lan nilako hilan Apo Jesus. Nakiingalo hila kana ya mag-alíh ya ha legal la.

*Ya mihay a ampakabita, ya in-arap kan Apo Jesus
(Marcos 2:1-12; Lucas 5:17-26)*

¹ Hinumakay hilan Apo Jesus ha bangka ta nilumipay hila ha balayan ya ampagdahêlan la. ² Main nilumatêng ya ungnoy lalaki ya ampantan hêñ mihay lumpo ya atsi ha langkayan. Hêñ nahêlêk ni Apo Jesus ya paniwala la kana, ay hinabi na kanan lumpo, “Pakhawén moy nakêm mo, ta pinatawad ya kasalanan mo.” ³ Main bayron móñoron Kautuhan ni apo Moises ya êmbayri ya laman ihip, “Hinoy hatsi ya an-ipantag nay sarili na kan Apo Namalyari hêñ mamatawad hêñ kasalanan? Yarin a nan ammusmusêñ hi Apo Namalyari ya tawo yan bêngat! Mimiha na ni Apo Namalyari ya makapatawad hêñ kasalanan.” ⁴ Muwang ni Apo Jesus ya laman ihip la. Kabay hinabi na kanla, “Awta ampanghiyan yo ko hêñ narawak? ⁵ Hino awud ya maparah hêñ habiêñ kanan mihay a

ampakabita, no wangko, ‘Napatawad kay na ha kasalanan mo,’ o no wangko, ‘Hali, mirêng ka ta mita kay na?’⁶ Noa, êmén yo mamwangan ya hiko, ya Taga-Langit, ya In-anak Tawo, ay main tungkulon di ha luta hên mamatawad kasalanan, ay habiên ko kanan lumpo, ‘Mirêng ka. Hapwatén moy langkayan mo ta muli kay na.’⁷ Tambéng yan nirêng ha arapan la ya hata lumpo, ta nuli ya.⁸ Naubuh hilan nag-êpapah ya atsi bayro. Pinuri la hi Apo Namalyari, ya nam-in êmbayroy kapangyarihan ha tawo.

*Hi Levi ya ambaêgêne Mateo, ya máningil buwih, ay hinagyat ni Apo Jesus
(Marcos 2:13-17; Lucas 5:27-32)*

⁹ Pangayari hên habayto, ay nammita yay na hi Apo Jesus. Ha pammitta na, ay nakahêlêk yan mihay máningil buwih ya nag langan Mateo, ya ampikno ha paningilan na. Hinabi ni Apo Jesus kana, ya wana, “Kihonol ka kangko.” Kabay nakihonol ya kana.

¹⁰ Amêhêñ, hên atsi hilan Apo Jesus ha bali ni Mateo hên ampangan, ay main nilumatêng ya kal-atan máningil buwih, ya kapareho ni Mateo, haka kaatag êt ya makasalanan, ya kalamo la hên nangan.¹¹ Hên nahêlêk lan Pariseo ya ampangan hi Apo Jesus hên kalamoy máningil buwih, haka kaatag êt ya makasalanan, ay nangotang hila kanlan tagahonol ni Apo Jesus, ya wanla, “Pata ampangan ya mánoro yo, hên kalamo lan máningil buwih, haka kaatag êt ya makasalanan?”¹² Hên nagilam nay hinabi la, ay nangalimbawa hi Apo Jesus, ya wana, “Hilay main hakit, ay ampangailangan doktor, alwan hilay ayn hakit.¹³ Êmbayro êt, atsi ko di ha luta ta êmén ko mahagyat hilay ampangamin hên makasalanan hila, hên maghêhê hên manalibokot ha pamanyag lan kasalanan. Noa, hilay ampaghabin ayn hilan kasalanan, ay a ko hawpan. Ihipêñ yoy hinabi ni Apo Namalyari, ya wana, ‘A ko labay ya mamiátang kaw. Ya labay ko ay mag-in kaw hên maingaloën.’”*

*Pinakibatan ni Apo Jesus ya kotang tungkol ha pagtêh hên a mangan ta êmén a maabala ya panalangin
(Marcos 2:18-22; Lucas 5:33-39)*

¹⁴ Main ungnoy tagahonol ni Juan Bautista ya naghabi kan Apo Jesus, ya wanla, “Pata hikay haka hilay Pariseo, ay panay hên ampagtêh hên a mangan, ta êmén a maabala ya panalangin naén? Pata alwan êmbayro ya andaygêñ lan tagahonol mo?”¹⁵ Kabay in-alimbawa ni Apo Jesus ya sarili na ha lalaki ya an-ikasal, ya wana, “Êndat yon manyêngêñ ya bisita hên an-ikasal kaban kalamo la ya? Ahê! Lumatêng ya allo ya ipakarayo ya lalaki ya an-ikasal, ay bayro hilay nan a mangan.”

¹⁶ Amêhêñ, intoro ni Apo Jesus ya a mailamo ya toro na, ha toro lan ninuno la, ya wana, “Ayn mamitagpi hên bayoy tela, ya a pon napihi ha gihi hên manan takop. No alimbawa ta daygêñ nay habayto, ta pipiêñ nay na, ay kumpêh ya intakap, haka humlay ya gihi.¹⁷ Ayn mamitungtug hên bayon alak ha ubatan hên manan alak, gawan lumtoh ya pamyanan, haka mabullog ya alak.[†] Ya bayoy alak ay dapat itutugtug ha bayoy pamyanan, ta êmén parehon a tampol mahira.”

*Biniyay ya anak ya babayi nan mihay ampamaala ha sinagoga, haka pinaalih ya hakit hên mihay babayi ya labinloway taon nanan ampaghakit
(Marcos 5:21-43; Lucas 8:40-56)*

¹⁸ Kaban ampaghabi ya pon hi Apo Jesus, ay main dinumani hên nandoko ha arapan na, ya mihay ampamaala bayro ha sinagoga. Labay na, ya kihonol ya kana ha bali na, hi Apo Jesus, hên ipalunto nay gamêt na ha anak nay babayi, ta pabiyayêñ na dayi.¹⁹ Kabay nakihonol kana hi Apo Jesus haka hilay tagahonol na.

²⁰ Kaban ampammita hila, ay dinumani kana, ya mihay babayi ya labinloway taon nanan angkairapan ha hakit nan andayaén. Ginapa nay laylayan takop ni Apo Jesus.²¹ Dinyag nay habayto, ta hinabi na ha sarili na, no magapa nan bat ya takop ni Apo

* 9:13 Oseas 6:6. † 9:17 Ya pamyanan la hên alak ay dyag ha balat kambing, kabay minghan lan bêngat magamit gawan angkumita.

Jesus, ay maalih ya hakit na. ²² Hêñ namalingay hi Apo Jesus, ay nahêlêk na ya, haka wana kanan babayi, “Pakhawên moy nakêm mo. Inalih ya hakit mo, gawan ha paniwala mo kango.” Habayto êt, ay naalih ya hakit na.

²³ Inhundo lan Apo Jesus ya pammita la ha bali nan habaytoy manungkulon, ha sinagoga. Hêñ hinumwêñ hilay na, ay nahêlêk ni Apo Jesus hilay ampag-bulongudyong, haka nagilam nay labak hêñ kal-atan. ²⁴ Hinabi ni Apo Jesus kanla, “Mag-alih kaw di, ta a ya natsi. Nabêlêw yan bêngat.” Noa, kinailyan la ya. ²⁵ Hêñ naipaawah na ya kal-atan ya atsi bayro, ay hinumwêñ yay na ha pinaypakanluyan kanan anak. Tinalan ni Apo Jesus ya gamêt nan anak, haka tambêng yan nirêng. ²⁶ Namwangan ha boon legal hêñ habayto ya nalyari.

Namamukat hi Apo Jesus hêñ loway buwag

²⁷ Hêñ paalih hilan Apo Jesus bayro ha bali nan habaytoy manungkulon ha sinagoga, ay main loway buwag, ya nangamat kan Apo Jesus, ya nan-angaw, ya wanla, “Apo Jesus, ya kaapo-apoan ni Arin David, ingalwan mo kay dayi!” ²⁸ Inhundo lan Apo Jesus ya pammita la, haka hila hinumwêñ ha bali ya lakwêñ la. Hinumwêñ êt ya loway buwag, kabay wani Apo Jesus kanla, “Ampaniwala kaw hêñ mapamukat kataw?” Wanla etaman, “Awo, Panginoon.” ²⁹ Bayo ginap-an nay mata la, ta wana kanla, “Gawan ha paniwala yo, ay makahêlêk kaw.” ³⁰ Tambêng hila etaman nakahêlêk. Impapakabawal na hila hêñ ipamwang ha kaatag ya hiyay namamukat kanla. ³¹ Noa, hêñ nammita hilay na, ay impamwang la ha boon legal ya habayto, ya pamamukat ni Apo Jesus hêñ mata la.

Nakapaghabi ya mihay pipi

³² Hêñ paalih dayi hilan Apo Jesus, ay main gintan kana ya mihay lalaki, ya pipi ya hinapatan hêñ narawak ya a angkahêlêk. ³³ Namipaplag hi Apo Jesus hêñ narawak ya a angkahêlêk, kabay nakahabi yay nay lalaki. Naubuh hilan nag-êpapah ya atsi bayro, ya wanla, “Bayri kantamo ha bansan Israel, ay ayn êt nakahêlêk hêñ êmbayri ya kapapaêpapah.” ³⁴ Noa, hilay Pariseo ay naghabi, ya pamaalih ni Apo Jesus hêñ nangarawak ya hinumapat ha tawo, ay ha kapangyarihan ni Satanas, ya poon lan nangarawak ya a angkahêlêk.

Iningalwan ni Apo Jesus ya kal-atan

³⁵ Nammitta hilan Apo Jesus ha mal-at ya balayan haka baryo, ta namitoro yan Mangêd ya Habi tungkol ha pamanlokop ni Apo Namalyari ha sinagoga la, haka namaalih yan hino-hino kay na hêñ ya hakit. ³⁶ Hêñ nahêlêk nay kal-atan, ay iningalwan na hila, gawan hadyay kairapan ya angkatanam la, haka angkahiraan hilan nakêm, ta nanad hilan tupa ya ayn pastol. ³⁷ Bayo hinabi na kanlan tagahonol na, “Hilay kal-atan ya labay hêñ manggilam hêñ tungkol kan Apo Namalyari, ay nanad pali ya nawto, ya maranin gapahêñ. Maialimbawa hila hêñ êmbayro gawan nakal-an hilay na hêñ maniwala. Malat ya gapahêñ, noa, u-ungnon bêngat hilay manggapah. ³⁸ Kabay ihalangin yo dayi kan Apo Namalyari, ya nag nawtoy pali, ya mamiutoh ya dayi hêñ kaatag êt, ya kapareho yon nanad manggapah, ta êmêñ hila etaman manoro hêñ tungkol kana.”

10

Ya labinloway tagahonol ya binaêg nan apostol etaman

(Marcos 3:13-19; Lucas 6:12-16)

¹ Mihay allo, ay tsinipon ni Apo Jesus ya labinloway tagahonol na, ta dinyanan na hila hêñ kapangyarihan hêñ mamaalih hêñ nangarawak ya a angkahêlêk ya hinumapat ha tawo, haka hêñ mamaalih hêñ kaganawan hakit. ² Habaytsi ya langan lan labinlowa ya pinili na hêñ mag-in apostol na: Hi Simon, ya pinata-ngalanan nan Pedro, haka hi Andres ya kapotoh pohêl ni Pedro. Pinili na êt ya loway anak ni Zebedeo ya hi Santiago, haka ya kapotoh pohêl na, hi Juan. ³ Pinili na êt hi Felipe, hi Bartolome, hi Tomas, hi Mateo ya máningil buwih, hi Tadeo, hi Santiago ya anak ni Alfeo, ⁴ hi Simon ya Makabayan, haka hi Judas Iscariote ya nay-upit kan Apo Jesus.

Inutuhan na hilan manoro ni Apo Jesus ya labinloway tagahonol na ya binaêg lan apostol etaman

(Marcos 6:7-13; Lucas 9:1-6)

⁵ In-utoh ni Apo Jesus ya labinloway tagahonol na hên mamitoro hên tungkol ha pamanlokop ni Apo Namalyari, haka hên mamaalih hên hakit. Bayo hila nammita, ay hinabi na kanla, “Paan kaw manoro kanlan alwan Israelita, haka ha hinon balayan lan Samaritano. ⁶ Noa, ya dapat yon toroan ay hilay kapareho yon Israelita, ya nanad tupa ya nitama. ⁷ Mita kaw na ta ipamwang yo ya Mangêd ya Habi, ya marani yanay pamanlokop ni Apo Namalyari. ⁸ Mamaalih kaw hên hakit, nanad ha ketong. Mamabiyay kaw oman kanlan natsi. Mamipaplag kaw hên nangarawak ya a angkahêlêk ya hinumapat kanlan tawo. Ya tungkulon ya indin ko kamoyu, ay a ko impabayad, kabay a yo ipabayad ya pamanawop yo. ⁹ Paan kaw mantan hên hinon pera ya nanad ha ginto, o pilak, o tangso. ¹⁰ Ha pammita yo ay paan kaw mantan balutan o hinon maihagili yoy takop, pag-apin bitsih, o têkên. Kaén yo ya hinon iarap la kamoyu, ta habayto ay nanad upa la kamoyu ha pamitoro yo kanla.

¹¹ “Ha kaganawan baryo, o balayan ya lakwên yo, ay manapol kaw bayron mapanyag kangêran ya mapagdahêlan yo. Bayro kaw tanan maglaêh angga ha a pon nayari ya pamitoro yo ha legal ya habayto. ¹² Ha panhumwên yo ha bali, ay habiên yo, ‘Dayi ingalwan kaw ni Apo Namalyari.’ ¹³ No tanggapên la kaw bayro ha bali, ta marapat-dapat na hilan ingalwan ni Apo Namalyari, ay ingalwan na hila, no ahê, ay a hila ingalwan. ¹⁴ No a la kaw tanggapên ha mihay legal, o a hila manggilam toro yo, ay bayo kaw mag-alih bayro, ay ikampag yoy tuwapok ya atsi ha bitsih yo, ta êmên la mamwangan ya atsi tana kanla no lumatêng kanla ya parusa ni Apo Namalyari. ¹⁵ Pakagilamên yo, lano ha Allon Pamanukom ni Apo Namalyari, ay mabyat ya pamarusa kanlan taga-balayan Sodoma, haka Gomorra ya inulam ni Apo Namalyari hên hato, gawan ha hadyay kasalanan la. Noa, mas mabyat ya pamarusa kanlan habaytoy a nananggap kamoyu.”

Ya lumatêng ya pamairap

(Marcos 13:9-13; Lucas 12:12-17)

¹⁶ “Hikaw ay nanad tupa ya an-iutoh kon manoro kanlan nanad ahon lalê, ya mapamatsin tupa. Kabay dapat kaw mag-in alisto, haka dapat ayn maipintas ha pamimiyay yo. ¹⁷ Kaillag kaw, ta gêtan la kaw kanlan toa ya nag tungkulon ha hinon sinagoga haka pagpapatokên la kaw bayro. ¹⁸ Gawan ha paniwala yo kangko, ay gêtan la kaw kanlan ari haka gobernador, ha êmbayro ay maipamwang yo kanla, haka kanlan alwan Israelita, ya Mangêd ya Habi tungkol kangko. ¹⁹ Uston kotangên la kaw, ay paan kaw manyagah no hino ya habiên yo, ta habayto êt, ay ipamwang kamoyu no hinoy dapat yon habiên, ²⁰ ta ya Espiritu ni Apo Namalyari, ay mamaihip kamoyu no hinoy habiên yo.

²¹ “Hila man ya kapotoh pohêl yo, haka ya toa yo, ay may-upit kamoyu. Hilay maának ay manalanghang ha toa la hên angga ha ipapatsi la hila. ²² Kahêmêkan la kaw hên kallatan, gawan ha paniwala yo kangko. Noa, no maihundo yoy paniwala yo kangko, angga ha anggaan biyay yo, agyan ampagdanas kaw hên hadyay pamairap, ay madyanan kaw hên biyay ya ayn angga. ²³ No pairapan la kaw ha mihay legal, ay tumakah kaw ha kaatag ya legal. Pakagilamên yo, a yo pon maubuh hên maabutan ya balang balayan haka baryo bayri ha bansan Israel, ay mag-orong ako, ya Taga-Langit, ya In-anak Tawo.

²⁴ “Ayn ampag-aral ya anggalangên igit ha ampanoro kana. Ya tungkulon hên mihay ipoh, ay alwan matag-ay ha tungkulon hên amo na. ²⁵ Kabay dapat pahalamat hilay antoroan, no ampairapan hila hên nanad ha angkaranasan lan ampanoro kanla, haka dapat pahalamat hilay ipoh, no pairapan hila hên nanad ha angkaranasan lan amo la. Hiko ya nanad nag bali, haka hikaw ay nanad kalamo ko ha bali. Minusmus akon binaêg Satanas,* kabay taganán lalo kaw musmusên.”

* 10:25 Beelzebul ha habin Griego.

Ya dapat kalimwan
(Lucas 12:2-7)

²⁶ “Kabay paan kaw malimo kanlan anhumêmêk kamoyu, ta ayn intago ya a mamwan-gan haka mihibung. ²⁷ Ya anhabiên ko kamoyun bêngat, ay dapat yon habiên ha kal-atan. Ya an-iinanah ko kamoyu, ay dapat yon ipamwang ha kal-atan. ²⁸ Paan yon kalimwan ya labay mamatsin lawini yo, ta lawini yon bêngat ya mapatsi la. A la man maipalako ha impiyerno ya kaêlwa yo. Dapat yon kalimwan hi Apo Namalyari, ta pang-ubat nan mangwan biyay, ay main ya êt hên kapangyarihan hên mamitapon kaêlwa yo ha apoy ya taganán a maparê ha impiyerno. ²⁹ Noa, haday lugud ni Apo Namalyari, ta hila man ya nanaway manok lalê, ay a na ampaulayan. ³⁰ Agyan habot ulo yo, ay muwang nay bilang. ³¹ Kabay paan kaw malimo. A na kaw paulayan, ta maalagá kaw kanlan mal-at ya manok lalê.”

Ya pagpalokop kan Apo Jesus
(Lucas 12:8-9)

³² “Hilay alwan marêng-êy hên mamaptêg ha arapan hên kal-atan ya hila ay ampani-wala kangko, ay a ko etaman ikarêng-êy ha langit, ha arapan ni Apo Namalyari, ya Tatang ko. ³³ Noa, hilay ampaghabin ha arapan hên kal-atan, ya a hila ampaniwala kangko, ay habiên ko etaman lano ha langit, ha arapan ni Apo Namalyari, ya Tatang ko, ya a ko hila muwang.”

Main hubakan gawan main maniwala kan Apo Jesus haka main a maniwala
(Lucas 12:51-53; 14:26-27)

³⁴ “Paan yon ihipêñ ya nantan akon pamakiúmang ha miha ta miha, ta hikoy pangubatan hên hubakan, gawan main maniwala kangko, haka main a maniwala. ³⁵ Ta hilay ampaniwala haka hilay a ampaniwala, ay alwan parehoy ihip. Ya tatang ay mihay ihip ha anak nay lalaki. Ya indo ay mihay ihip ha anak nay babayi. Ya ampo ya babayi, ay mihay ihip ha manuyang nay babayi, kabay mihalang-hangan hila. ³⁶ Haka mismon kapamilya ay mihubak, gawan main maniwala boy main ahê.

³⁷ “Hilay manlugud ha toa la hên igit ha pamanlugud la kangko, ay alwan hêpat hên mag-in tagahonol ko. Haka hilay manlugud ha anak la hên igit ha pamanlugud la kangko, ay alwan hêpat hên mag-in tagahonol ko. ³⁸ Boy hilay alwan nakal-an hên magtêéh hên pamairap, o matsi man, gawan ha paniwala la kangko, ay alwan hêpat hên mag-in tagahonol ko. ³⁹ Hila etaman ya a anhumonol kangko, gawan a la labay hên matsi, o mangoman ya pamimiyay la, ay matsi etaman. Noa, hilay matsi gawan ha paniwala la kangko, ay dyanan biyay ya ayn angga.”

Ya ikakangêd tamo ya maêngganan tamo ya ubat kan Apo Namalyari
(Marcos 9:41)

⁴⁰ “Hilay ampananggap kamoyu, ay hiko êt ya antanggapêñ la. Haka hilay ampananggap kangko ay antanggapêñ la hi Apo Namalyari ya namiutoh kangko. ⁴¹ Hilay ampananggap kanlan mámpamwang hên an-ipaihip kanla ni Apo Namalyari, gawan habaytoy mámpamwang ay in-utoh na, ay dyanan digalo ya pareho ha tanggapêñ lan mámpamwang hên an-ipaihip kanla ni Apo Namalyari. Haka hilay ampananggap kanlan mahonol kana, gawan hilay habayto ay mahonol kana, ay tumbahan na etaman hên kangêran ya pareho ha tanggapêñ lan mahonol kana. ⁴² Hilay mam-i kamoyu hên miha man ya baso hên lanêm ya nakêbel, gawan hikaw ay tagahonol ko, ay taganán tumbahan hila etaman ni Apo Namalyari hên kangêran.”

Ya kotang ni Juan Bautista, ya atsi ha hukulan
(Lucas 7:18-35)

¹ Hêñ natoroan nay na ni Apo Jesus ya labinloway tagahonol na ha dapat lan daygêñ, ay nanoro ya ha balayan ya namalibot bayro, ta impamwang na ya Mangêd ya Habi.

² Hêñ atsi ya ha hukulan hi Juan Bautista, ay namwangan na ya tungkol ha kapapaê-papah ya andaygên ni Cristo, kabay in-utoh ni Juan ya ungro kanlan tagahonol na hêñ mangotâng kan Apo Jesus, ³ no hiya ya pinili ni Apo Namalyari hêñ mag-in Mámilitas, ya impangako ni Apo Namalyari, o no mangênggan hila pon hêñ kaatag. ⁴ Noa, wani Apo Jesus kanla, “Mag-orong kaw kan Juan ta ipamwang yo kana ya nahêlêk yo haka nagilam yo. ⁵ Ampakahêlêk hilay nay buwag, ampakabita hilay nay lumpo, angkaalih ya hakit lan nag ketong, ampakagilam hilay nay têkkêñ, ampangoman mabiyay hilay natsi, haka ya Mangêd ya Habi ay an-ipamwang kanlan mairap. ⁶ Iningalwan hilay a ampag-alangan ha paniwala la kangko.”

⁷ Hêñ nakabitay nay in-utoh ni Juan, ay namipamwang hi Apo Jesus hêñ tungkol kan Juan kanlan kal-atan, ya wana, “Hinoy nilako yo ha legal ya kabalah-balahan? Êndat yo no ya ihip ni Juan ay nanad tsimbo, ya mantêwêg ya angkadanan angin? ⁸ Hino awud ya nilako yo? Yarin nilako yo ya mihay nakatakop hêñ mangahampat! Alwa! Hilay nakatakop hêñ mangahampat, ay mahêlêk ha balin ari. ⁹ Hino awud ya nilako yo? Ya mihay propeta? Awo. Pakagilamên yo! Hiyay mihay mámipamwang hêñ an-ipaihip kana ni Apo Namalyari, ya ayn kapantag. ¹⁰ Gawan tungkol kan Juan Bautista ya hata nakahulat di ha habi ni Apo Namalyari, ya wana, ‘Mangiutoh ako hêñ muna kamo ya mangil-an hêñ danan mo.’

¹¹ Anhabiên ko kamoyu, ha kaganawan tawo, ayn matag-ay kan Juan Bautista. Êmbayro man, ya pinakamaaypa ya nakapakilamo ha pamanlokop ni Apo Namalyari, ay matag-ay kan Juan. ¹² Paubat hêñ ampanoro ya hi Juan anggan amêhêñ, ay main ampaypilit hêñ tampol hêñ mangiaral hêñ Mangangêd ya Habi ya tungkol ha pamanlokop ni Apo Namalyari, haka mal-at ya ampamilit hêñ tampol palokop kana. ¹³ Gawan ya impamwang lan mámipamwang, hêñ an-ipaihip kanla ni Apo Namalyari, haka ya impamwang lan Kautuhan ya indin na kan apo Moises, ay tungkol ha pamanlokop ni Apo Namalyari. Haka hi Juan Bautista ya nag-umpisa hêñ nanupad hêñ habaytoy impamwang la. ¹⁴ No ampaniwala kaw ha pamwang hêñ mihay mámipamwang* hêñ hato, hêñ impaihip kana ni Apo Namalyari, ay maintindihan yo ya hi Juan Bautista, ya nanupad hêñ habaytoy papêt na, ya main nanad kan Propeta Elias ya lumatêng. ¹⁵ Pakaihipên yo ya nagilam yo!”

¹⁶ Hinabi nay na êt ni Apo Jesus, ya wana, “Hino awud ya pangiparisan ko kanlan tawo amêhêñ? Nanad hino hila kaya? Nanad hilan anak ya ampiammikno ha pangalindagan hêñ ampibabaêg, ya wanla, ¹⁷ ‘Nanigtsig kay, noa, a kaw tsimmalêk. Nanyêngêñ kay, noa, a kaw nakiyêngêñ.’ ¹⁸ Ta nilumatêng hi Juan Bautista hêñ panay hêñ ampagtêêh hêñ a ampangan, ta êmén a maabala ya panalangin na, haka a ya ampinêm hêñ alak, noa gawan habayto, ay anhabiên yo, ya hiyay hinapatan hêñ narawak ya a angkahêlêk. ¹⁹ Hiko etaman, ya Taga-Langit, ya In-anak Tawo, ay nilumatêng di hêñ ampangan haka ampinêm alak hêñ kalamo yo, noa gawan habayto, anhabiên yo ya hikoy mahiba, mamminêm hêñ alak, kaluguran lan máningil buwih, haka kaatag ya mapanyag kasalanan. Êmbayro man, ay mapaptêgan ya pêtêg ya toro naêñ ni Juan Bautista, gawan habaytoy mahêlêk ha pamimiyay lan anhumonol ha toro naêñ.”

Ya babalá kanlan a nipaghêhê

(Lucas 10:13-15)

²⁰ Hinabyanan ni Apo Jesus hilay a êt nipaghêhê hêñ nanalibokot ha pamanyag lan kasalanan, mal-at man ya kapapaêpapah ya dinyag na ha balayan la, ya wana, ²¹ “Kaingalo kaw ya taga-balayan Corazin haka taga-balayan Betsaida, gawan a yo paghêhêan hêñ talibatokan ya pamanyag yon kasalanan, agyan mal-at ya kapapaêpapah ya dinyag ko bahêñ. Mabyat ya kasalanan lan taga-balayan Tiro haka taga-balayan Sidon. Noa, no nadyag dayi kanla, ya kapapaêpapah ya dinyag ko bahêñ ha Corazin, haka Betsaida, ay tampol la dayi bayton impahlêk ha dyag la ya pinaghêhêan hêñ

* 11:14 Malakias 3:23-24.

tinalibatokan la ya pamanyag lan kasalanan hên taga-Tiro haka Sidon. ²² Pakagilamên yo! Lumatêng lano ya allon pamipapawa ni Apo Namalyari hilay nagpalokop kana, ha a nagpalokop kana, ay mas mabyat ya pamarusa kamoyun taga-Corazin haka Betsaida kanan pamarusa kanlan taga-Tiro haka Sidon. ²³ Hikaw êt, ya taga-balayan Capernaum, êndat yo no mipalako kaw ha langit hên mananggap papuri, noa, ihamwag kaw ha impiyerno. Mabyat ya kasalanan lan taga-balayan Sodoma, noa, no nadyag na dayi kanla ni Apo Namalyari ya kapapaêpapah ya dinyag ko bahêh ha Capernaum, ay nabuyot lay na dayin pinaghêhêan ya kasalanan la, haka a dayin nahira ya balayan la. ²⁴ Noa, pakagilamên yo, ha Allon Pamanukom, ay mas mabyat ya pamarusa kamoyun taga-Capernaum, kanan pamarusa kanlan taga-Sodoma.”

*Dapat dumani kan Apo Jesus ya angkabyatan ha pamangihip
(Lucas 10:21-22)*

²⁵ Hêñ habayto êt, ay nanalangin ya hi Apo Jesus kan Apo Namalyari hên êmên di, “Tatang ko ha langit, ampurién kata, ya ampamaala ha langit haka luta, gawan impamwang mo ya tungkol kangko kanlan maaypa ya nakêm, ya a mo impamwang kanlan manga-talino ya matag-ay ya pinag-aralan haka matag-ay ya nakêm. ²⁶ Awo, Tatang, ta habaytoy kalabayan mo.”

²⁷ Bayo wani ni Apo Jesus kanlan kal-atan, “In-ubuh nan impamwang kangko hên Tatang ko, hi Apo Namalyari ya tungkol kana. Ayn taganán makakilala kangko, ya Anak na, no alwan hiyan bêngat ya Tatang ko. Ayn êt taganá hên makakilala kanan Tatang ko, no alwan hikon bêngat, ya Anak na, haka hilay pilién ko hên ipamukat hên tungkol kana.

²⁸ “Paidani kaw kangko, ya hikaw ya angkabyatan ya nakêm ha pamangihip yo, ta dyanan kataw hên kapatêkbêkan nakêm. ²⁹ Honolên yoy an-iutoh ko kamoyu, ta hiko ay maaypa ya nakêm haka maamêy ya pamanoro ko, kabay mag-in mapatêkbék ya nakêm yo. ³⁰ Gawan naêpaw ya an-ipadyag ko kamoyu ha pamanoro ko kamoyu.”

12

*Ya toro ni Apo Jesus tungkol ha allon pamagsimba
(Marcos 2:23-28; Lucas 6:1-5)*

¹ Mihay allon pamagsimba lan Israelita, hên nipaydann hilan Apo Jesus ha nag trigo ha narani ha dann, ay nantê hilay tagahonol na hên pêrad. Niyêhê la ya hata trigo, ta nilêem la ha pammaita la, gawan anlonohênila. ² Noa, nag Pariseo bayro ya naghabî kan Apo Jesus, ya wanla, “Hêlkên mo! Pata nantê hilay tagahonol mo hên trigo ha allon pamagsimba, bawal man ya habayto ha Kautuhan tamo?” ³ Wana etaman ni Apo Jesus, “Kayno a yo pon nabaha ya dinyag ni Arin David hên hiya haka hilay kalamo na, ay angkablî hên lonoh. ⁴ Hinumwêñ ya ha bali ni Apo Namalyari, ta nangwa yan puto ya imparaêp kan Apo Namalyari ya pangkaen lan bat hên pari. Bawal man ha Kautuhan ni apo Moises hên mangan hên habayto, ay nangan ya, haka hilay kalamo na. ⁵ Kayno a yo pon nabaha ya Kautuhan ni apo Moises, ya ha allo man hên pamagsimba, ay andaygên lan pari ya dapat lan daygên ha Templo. Noa, alwan kasalanan ya habayto, ta mal-at ya dapat lan daygên ha Templo ha allon pamagsimba. ⁶ Pakagilamên yo, ya main di ya mas maalagáha Templo. ⁷ No naintindihan yo dayi ya hata Kahulatan, ‘A ko labay ya mamiátang kaw. Ya labay ko ay mag-in kaw hên maingaloen,* ay a yo dayin intad mapanyag kasalanan, ya ayn kasalanan. ⁸ Gawan hiko ya Taga-Langit, ya In-anak Tawo, ay nag tungkulan hên maghabi no hinoy malyarin daygên ha allon pamagsimba.”

*Ya lalaki ya natsi ya mihay gamêt
(Marcos 3:1-6; Lucas 6:6-11)*

⁹ Nammita hi Apo Jesus ta hinumwêñ ya ha sinagoga ta manoro. ¹⁰ Main lalaki bayro ya natsi ya gamêt. An-imatonan la ya hi Apo Jesus hên ungnoy lalaki, no mamaalih yan hakit ha allon pamagsimba la, ta êmén la yan bad-an hên ampanyag yan bawal ha Kautuhan.

* 12:7 Oseas 6:6.

Nangotang hila kana, “Bawal ha Kautuhan ni apo Moises ya mamaalih hên hakit ha allon pamagsimba, o ahê?” ¹¹ Amêhêñ, hinabi ni Apo Jesus kanla, “No alimbawa ta mimihay tupa yo, haka habaytoy manabo ha malalê ya pangahoyan, a yo ya warin tampol hén iawah allo man hên pamagsimba? ¹² Mas maalagá ya tawo ha tupa! Kabay alwan bawal ha Kautuhan ni apo Moises hên manyag kangérān ha allon pamagsimba.” ¹³ Bayo wana kanan lalaki ya natsi ya mihay gamêt, “Ipaktang moy gamêt mo.” Kaban an-ipaktang na ya, ay naalih ya hakit ha gamêt na, ta hatoy gamêt na ay nag-in nanad ha kapaka ya ayn hakit. ¹⁴ Kabay nammita hilay nay Pariseo, ta pinipupulungan lay na hi Apo Jesus.

Hi Apo Jesus ya impamwang ni Propeta Isaías

¹⁵ Hên namwangan ni Apo Jesus ya pamulong kana, ay nag-alih ya bayro. Kal-atan ya nakihonol kana, haka namaalih yan kaganawan hakit lan nipaghakit. ¹⁶ Binawal na hila hên ipamwang ya tungkol kana. ¹⁷ Habaytoy nalyari ta êmén matupad ya impamwang ni Propeta Isaías, ya wana,

¹⁸ “Atsi di ya pinili kon tagahuyo ko, ya anlugarûn ko, ya ikahigla ko. Ipahapat ko kana ya Espiritu ko, ta êmén na ipamwang ha tawo ha balang bansa, no ay-êmén hila mag-in ayn kapintasan ha hêlêk ko.

¹⁹ A ya makihubakan, haka makiangawan.

Naamêy yan mag-habi ha dann.

²⁰ Hawpan na hilay alwan makhaw ya lawini, haka hilay alwan nakataniêh ha paniwala. Daygén nay habayto angga ha mabalayan la ya kaligtasan ya an-idin na.

²¹ Habaytoy kaligtasan ya an-êngganan lan tawo ha balang bansa kana.”†

Ya kapangyarihan ni Apo Jesus ay ubat kan Apo Namalyari, alwan ubat kan Satanas

(Marcos 3:20-30; Lucas 11:14-23)

²² Bayo main gintan kan Apo Jesus ya mihay lalaki ya buwag haka pipi ya hinapatan hên narawak ya a angkahêlêk. Namipaplag hi Apo Jesus hên habaytoy narawak ya a angkahêlêk, kabay nakahabi, haka nakahêlêk yay nay lalaki. ²³ Naubuh hilan nag-êpapah ya kal-atan ya atsi bayro, ya wanla, “Habaytsi ya lawêh ya kaapo-apoan ni Arin David ya impangako kantamo ni Apo Namalyari!” ²⁴ Noa, pahabtan lan Pariseo, ya pamaalih ni Apo Jesus hên nangarawak ya hinumapat ha tawo, ay ha kapangyarihan ni Satanas,‡ ya poon lan nangarawak ya a angkahêlêk. ²⁵ Muwang ni Apo Jesus ya laman ihip la, ya êndat la no ubat kan Satanas ya kapangyarihan na. Kabay hinabi na, “No alimbawa ta mipapatsi ya angkalokopan hên mihay bansa, o balayan ay mahira ya habayto. Êmbayro êt ya malyari ha mipapamília ya mipapatsi. ²⁶ No mamipaplag hi Satanas hên sarili na, ay mahira bayto ya pamanlokop na. ²⁷ No ampamipaplag akon nangarawak ya a angkahêlêk ha kapangyarihan ni Satanas, hino bayto ya nam-i hên kapangyarihan kanlan tagahonol yo, ya ampamipaplag hên nangarawak ya a angkahêlêk? Hila tana êt ya mamaptêg ya mali kaw. ²⁸ Ha kapangyarihan nan Espiritu ni Apo Namalyari ya pamaalih ko hên nangarawak ya a angkahêlêk. Ya labay habiêñ hên habayto, ay atsi kamoyu ya pamanlokop ni Apo Namalyari.

²⁹ “Hi Satanas ay nanad ha mihay makhaw, ya mal-at ya almas, ya ampamantay ha bali na. A makwa, ya hinon atsi kana, no a ya pon hambutêñ, haka gapohêñ. Noa, no gapohêñ ko ya, ay makwa ya kaganawan ya atsi kana.

³⁰ “Hilay ayn pon ha lokop ko, ay kapatsi ko. Haka hilay a ampanawop hên manipon hên tawo, ta êmén hila makilamo kangko, ay ampamidayo hên tawo kangko.

³¹ Pakgilamén yoy habaytsi. Mapatawad hilay mipaghêhê ha nadyag lay kasalanan, haka ha hinabi lan pamaniran kapareho lan tawo, noa, ayn hinoman ya mapatawad ha hinabi lan pamaniran Espiritu ni Apo Namalyari. ³² Hilay maghabi hên halanghang kangko, ya Taga-Langit, ya In-anak Tawo, ay mapatawad. Noa, hilay maghabi hên halanghang ha Espiritu ni Apo Namalyari, ay a mapatawad. Ta habaytoy kasalanan, ay taganán ayn kapatawaran.”

† 12:21 Isaías 42:1-4. ‡ 12:24 Beelzebul ha habin Griego.

*Ya balang miha ay mabalayan ha dyag la
(Lucas 6:43-45)*

³³ “No habiēn tamoy mangēd ya mihay kayo, ay mangēd etaman ya tagēy na. No habiēn tamon alwan mangēd ya mihay kayo, ay alwa etaman mangēd ya tagēy na. Ta hilay kayo ay angkabalayan ha tagēy la. ³⁴ Nanad kaw utan ya makamatsi! A yon mahabi ya hinoman ya mangēd, gawan ha karawakan yo! Ta ya laman nakêm ay an-umawah ha bêbêy. ³⁵ Hilay mangangēd ay mapanyag hên kangêran, gawan mangēd ya nakêm la. Hilay nangarawak ay mapanyag hên karawakan, gawan narawak ya nakêm la.

³⁶ “Pakagilamén yo, ha Allon Pamanukom, ay dapat yon ipamulah kan Apo Namalyari no awta hinabi yo ya balang hinabi yo ya ayn kapukatan. ³⁷ Parusaan na kaw no alwan mangēd ya hinabi yo, haka a na kaw parusaan no mangēd ya hinabi yo.”

*Pinanapolan hi Apo Jesus hên kapapaêpapah ya palatandaan ya ubat ha langit
(Marcos 8:11-12; Lucas 11:29-32)*

³⁸ Main Pariseo haka móñoron Kautuhan ni apo Moises ya labay manubuk kan Apo Jesus, ya mamipahlék yan palatandaan ya ubat ha langit, ta êmén la mamwangan no pêtég hên atsi kana ya kapangyarihan ni Apo Namalyari. ³⁹ Noa, wani Apo Jesus kanla, “Bapan dawak hilay tawo amêhén. Ampanapol hilan kapapaêpapah ya palatandaan ya ubat ha langit. Noa, ayn ipahlék kanla, no alwan nanad ha kapapaêpapah ya nalyari kan Propeta Jonas hên haton lagi. ⁴⁰ No ay-êmén hi Propeta Jonas ha tatloy allo haka tatloy yabi, ha bitokan kahlayan pating, ay êmén bayro êt, ay hiko, ya Taga-Langit, ya In-anak Tawo, ay tatloy allo haka tatloy yabi ko ha pinay-ilbêngan kangko. ⁴¹ Ha Allon Pamanukom ni Apo Namalyari, ay mirêng hilay biniyay oman, ya taga-Ninive, ya nipaghêhén pamanyag kasalanan la, hên nagilam lay toro ni Propeta Jonas, ta habyanan la kaw, gawan main di ya matag-ay ya tungkulon kan Propeta Jonas, yan a kaw naghêhén nanalibokot ha pamanyag yon kasalanan. ⁴² Ha Allon Pamanukom ni Apo Namalyari, ay habyanan na kaw hên Reyna ha Sheba hên haton lagi. Mipakarêng-êy kaw, ta agyan bapan dayo na, ay nilako na hi Arin Solomon, ta labay nan gilamén ya toro na. Amêhén, ay main di, ya mas matag-ay ya tungkulon kan Arin Solomon, noa, a kaw ampanggilam.

*Ya pamag-orong nan narawak ya a angkahêlêk
(Lucas 11:24-26)*

⁴³ “No umalih ha mihay tawo ya narawak ya a angkahêlêk, ya hinumapat kana, ay tawak-tawakén nay namala ya luta, ta manapol yan mapagpatékbékan na. Noa, ayn yan matapol. ⁴⁴ Kabay wana ha nakêm na, ‘Mag-orong ko ha tawo ya ubatan ko.’ Pag-orong na, ay malatêng nay ubatan na, ya ayn êt napahili kana, haka habaytoy tawo ay nanad yan bali ya malinis, haka nakakumpini, ya nakal-an hên togélan. ⁴⁵ Kabay managyat yan pitoy a angkahêlêk ya narawak êt kana, ta paglamo na bayro. Haka humwén hila, kabay lalo yay nan kaingalo ya hatoy tawoy inorongan na. Êmbayro êt ya malyari kamoyu ya nakagilam hên Mangêd ya Habi, noa, a kaw naghêhén nanalibokot kasalanan yo.”

*Hilay ampanggilam habi ni Apo Jesus, ay anlugurên na hên nanad ha pamanlugud na ha indo na, haka hilay patêl na
(Marcos 3:31-35; Lucas 8:19-21)*

⁴⁶ Kaban ampaghabi ya pon hi Apo Jesus ha kal-atan, ay nilumatêng ya indo na, haka hilay patêl na, ta labay la yan makahabi. ⁴⁷ Main naghabi kana, ya wana, “Atsi di ha ilwangan ya indo mo haka hilay patêl mo. Labay la kan makahabi.” ⁴⁸ Wani Apo Jesus kana, “Hino ya indo ko, haka hino hilay patêl ko?” ⁴⁹ Intoro nay tagahonol na, ta wana, “Hilay habaytsi ya anlugurên ko hên nanad ha pamanlugud ko ha indo ko, haka hilay patêl ko. ⁵⁰ Hilay manyag kalabayan ni Apo Namalyari, ya Tatang ko ha langit, ay yabay ya anlugurên ko hên nanad ha pamanlugud ko ha indo ko, haka hilay patêl ko.”

13

*Ya alimbawa ya tungkol ha bini ya inhabwag
(Marcos 4:1-9; Lucas 8:4-8)*

¹ Habayto êt hên allo, ay inumawah hilan Apo Jesus ha bali, ta nikno ya ha laylay lanêm hên nanoro kanla. ² Gawan ha hadyay kal-atan ya ampipagtisipon hên labay manggilam toro na, ay hinumakay ya ha mihay bangka, ta bayro yan nikno hên nanoro kanlan kal-atan ya atsi ha laylay hên lanêm. ³ Ha pamanoro na kanla, ay mal-at ya paalimbawa, ya wana, “Main mihay lalaki ya namihabwag hên bini. ⁴ Ha pamihabwag nan bini, ay main bini ya natata ha dann. Habaytoy tinuktuk hên manok. ⁵ Ya kaatag ay natata ha mabato. Tampol yan tinumubo, gawan ha mababo ya luta. ⁶ Noa, hên nangallo, ay nayanto ya, gawan a nipakalalê ya yamot. ⁷ Ya kaatag ay natata ha kadiwian. Tinumubo ya bini, noa, tinumêtéy, gawan diwi. ⁸ Ya kaatag ay natata ha mataba ya luta. Tinumubo ya habaytoy bini haka naubuh hên nanagêy, hên main manimagatoh ya lahi, anêmapo, haka tatlumpo.” ⁹ Hênaahabi nay habayto ni Apo Jesus, ay wana êt, “Pakaihipên yo ya nagilam yo!”

*No pata paalimbawa ya panoro ni Apo Jesus
(Marcos 4:10-12; Lucas 8:9-10)*

¹⁰ Dinumani kan Apo Jesus hilay tagahonol na ta nangotang hila, ya wanla, “Pata panay paalimbawa ya pamanoro mo kanlan kal-atan?” ¹¹ Kabay wani Apo Jesus kanla, “Hikaw bat ya makamwang hên inlihim ya tungkol ha pamanlokop ni Apo Namalyari, noa, a na impamwang ya habayto ha kaatag. ¹² No honolên yoy toro ko, ay mapahanan ya pamangintindi yo, noa, no a yon honolên, ay alihêt êt kamoyu ya pêpêrad ya naintindihan yo. ¹³ Kabay an-idann ko ha alimbawa ya pamanoro ko kanla, ta ‘Manlêk hila man, ay a la mamwangan ya anhêlkên la. Magilam la man, ay a hila manggilam, haka a la angkaintindihan ya angkagilaman la.’ ¹⁴ Angkatupad kanla ya impamwang ni Propeta Isaias, ya wana hên hato, ‘Pakagilamên yo man, ay a yo maintindihan, haka pakahêlkên yo man, ay a yo mamwangan ya anhêlkên yo.

¹⁵ A hila malyarin maniwala gawan kinumdêy ya ulo la. Ampagtêkk hila, haka an-ipêrêng lay mata la. Ta kayno maintindihan la, haka maghêhê hilan dumani kangko, bayo patawarên ko hila.”*

¹⁶ Noa, hikaw, ay iningalwan, kabay angkaintindihan yo ya angkakit yoy andaygên ko, haka angkaintindihan yoy anhabiên ko. ¹⁷ Hênaahabi, ay mal-at ya mámpamwang hên an-ipaihip kanla ni Apo Namalyari, haka kaatag pon ya mahonol kana, ya labay-labay dayi hên makahêlek hên angkakit yo ya andaygên ko. Labay-labay la dayin magilaman ya anhabiên ko ya angkagilaman yo. Noa, a la nahêlk ya angkakit yo, haka a la êt nagilam ya angkagilaman yo.”

Impamwang ni Apo Jesus ya labay habiên hên habaytoy alimbawa ya tungkol ha bini ya inhabwag

(Marcos 4:13-20; Lucas 8:11-15)

¹⁸ “Gilamên yoy habaytsi ya labay habiên hên alimbawa ya tungkol ha bini. ¹⁹ Ya bini ay habi ni Apo Namalyari hên tungkol ha pamanlokop na. Ya nakêm tawo ay in-alimbawa ha natataan bini. Ya bini ya natata ha dann ay habi ni Apo Namalyari ya nagilam lan tawo, noa, a la naintindihan, bayo tampol nilumatêng hi Satanas, ta inalih nay habaytoy habi ha nakêm la. ²⁰ Ya bini ya natata ha kabatoan, ay habi ni Apo Namalyari ya nagilam haka tinanggap lan tawo hên main kahiglaan, ²¹ noa, a nimana ha nakêm la. Naniwala hila pon, noa, hên nilumatêng ya kairapan o ya pamairap, ay tampol naalih ya paniwala la. ²² Ya bini ya natata ha kadiwian ay habi ni Apo Namalyari ya ginilam lan tawo, noa, tampol nialih ha nakêm la, gawan kayagahan, pibandian, haka katsighaw hên biyay. Kabay a nabayo ya biyay la, hên nanad ha a nanagêy ya bini. ²³ Ya bini ya inhabwag ha mataba

* 13:15 Isaías 6:9-10.

ya luta ay habi ni Apo Namalyari ya nagilam haka naintindihan lan tawo, bayo nimana ha nakêm la, ya nanad ha lahí ya naubuh hên nanagêy hên main manimagatoh ya lahí, anêmapo, haka tatlumpo.”

Ya alimbawa ya tungkol ha lamon ya tinumubo ha pinay-êharan trigo

²⁴ Impamwang kanla ni Apo Jesus ya miha pon ya alimbawa, ya wana, “Ya pamanlokop ni Apo Namalyari ay maialimbawa ya êmèn di: Main mihay lalaki ya namiêhad hên mangêd ya bini hên trigo. ²⁵ Noa, hên mihay yabi, hên angkabélêw hilangan, ay nilumatêng ya kapatsi na hên namihabwag hên tagêy hên lamon ha pinay-êharan trigo, bayo nammita yay na. ²⁶ Tinumuboy trigo haka nakisabay hên tinumuboy lamon. Hên nanagêy ya trigo, ay napansin lan tagahuyo nan lalaki ya lamon. ²⁷ Kabay dinumani hila kana, ta wanla, ‘Êndat naêñ ya mangêd ya binin trigo ya in-êhad. Ay-irin ubat ya hata lamon?’ ²⁸ Hinabi nan lalaki, ya wana, ‘Main kapatsi ya namihabwag hên tagêy hên lamon bayri.’ Kabay nangotang hilay tagahuyo na, ‘Labay mon lamonêñ naêñ ya?’ ²⁹ Noa, wanana lalaki, ‘Paan pon. Ta no lamonêñ yo, ay maulot yoy trigo etaman. ³⁰ Paulayan yoy na hên makisabay, hên angga ha panggapah. No panaon hên panggapah, ay habiên ko tana ha manggapah ya unaêñ la pon alihêñ ya lamon, haka la pêpêthêñ ta ulamêñ. Bayo gapahêñ ya trigo ta ihmpan.’”

Ya pamanlokop ni Apo Namalyari ay in-alimbawa ni Apo Jesus ha pamantumubo hên mihay nanaway but-o

(Marcos 4:30-32; Lucas 13:18-19)

³¹ Namitoro hi Apo Jesus hên miha pon ya alimbawa, ya wana kanla, “Ya pamanlokop ni Apo Namalyari ay maialimbawa ha pamantumubo hên mihay nanaway but-o ya intanêñ.

³² Ilibon man ya but-o, ay hinumlay yan nag-in kayo, kabay nipanyag halay ya manok-lalê ha hanga na.”

In-alimbawa ni Apo Jesus ya pamanlokop ni Apo Namalyari ha pampaalsa

(Lucas 13:20-21)

³³ Namitoro hi Apo Jesus hên miha pon ya alimbawa, ya wana kanla, “Ya pamanlokop ni Apo Namalyari ay maialimbawa ha pampaalsa ya pinakigawgaw hên mihay babayi ha kal-atan hên arina, haka nilum-at ya habaytoy kal-atan.”

Impamwang hên haton lagi ya paalimbawa ya toro nan Mesias, ya Cristo

(Marcos 4:33-34)

³⁴ Hêñ nanoro hi Apo Jesus kanlan kal-atan, ay panay main hên alimbawa ha panoro na. ³⁵ Êmbayroy panoro na ta êmèn matupad ya impamwang nan mihay mâmipamwang hên impaihip kana ni Apo Namalyari, ya wana,

“Ya panoro ko kanla ay paalimbawa.

Ipamwang ko ya inlihim paubat hên dinyag ya hata luta.”†

Impamwang ni Apo Jesus ya labay habiên hên alimbawa ya tungkol ha lamon ha trigo ya in-êhad

³⁶ Amêhêñ, imbalag ni Apo Jesus ya kal-atan, ta hinumwêñ ya ha bali. Haka dinumani kana ya tagahonol na, ta wanla, “Ipamulah mo kannaêñ ya alimbawa ya tungkol ha lamon ha trigo ya in-êhad.” ³⁷ Hinabi na etaman, ya wana, “Hiko, ya Taga-Langit, ya In-anak Tawo, ay in-alimbawa ha namiêhad hên mangêd ya bini hên trigo. ³⁸ Ya in-alimbawa ha pinay-êharan ay boon luta, haka ya in-alimbawa ha mangêd ya bini hên trigo, ay hilay palokop kan Apo Namalyari. Ya in-alimbawa ha lamon, ay hilay angkalokopan ni Satanas,

³⁹ haka ya in-alimbawa ha namihabwag tagêy lamon, ay hi Satanas. Ya in-alimbawa ha panggapah, ay yabay ya kaanggaan hên hata luta, haka ya in-alimbawa ha manggapah, ay hilay anghel ni Apo Namalyari. ⁴⁰ No ay-êmèñ tsinipon ya hatoy lamon, bayo inulam, ay êmbayro etaman ha anggaan hên hata luta. ⁴¹ Gawan hiko, ya Taga-Langit, ya In-anak Tawo, ay mamiutoh hên anghel ko ha boon pamanlokop ko, ta tsiponêñ lay balang

† 13:35 Awit 78:2.

ampangubatan kasalanan, haka hilay mapanyag karawakan,⁴² ta ihamwag hila ha apoy ya a angkaparê. Hadyay tangih la bayro, haka mipang-ngê-ngêt hila ha hadyay huluk la, boy ha hadyay ilab ya angkatanam la.⁴³ Noa, hilay mahonol kana, ay mag-in nanad allo ya ampam-in hawang ha pamanlokop ni Apo Namalyari ya Tatang la. Pakaihipên yo ya nagilam yo.”

In-alimbawa ni Apo Jesus ya pamanlokop ni Apo Namalyari ha maalagáy pibandian ya ayn kapantag

⁴⁴ Inhundo ni Apo Jesus ya panoro na, ya wana, “Ya pamanlokop ni Apo Namalyari ay maialimbawa ha maalagáy pibandian ya ayn kapantag, ya nakali ha lutan kaatag, bayo hinapolan oman. Ha hadyay kahiglaan nan nakatapol, ay nuli ya, ta in-ubuh nan inhaliw ya atsi kana, ta hinaliw nay habaytoy luta ya nag maalagáy pibandian ya ayn kapantag.”

In-alimbawa ni Apo Jesus ya pamanlokop ni Apo Namalyari ha mihay maalagáy perlas

⁴⁵ Inhundo ni Apo Jesus ya panoro na, ya wana, “Ya pamanlokop ni Apo Namalyari ay maialimbawa êt ha mihay mangalakal ya ampanapol hên maalagáy perlas.⁴⁶ Hên nakahêlêk yan mihay perlas ya hadyay maalagá, ay in-ubuh nan inhaliw ya atsi kana, ta hinaliw nay habaytoy hadyay maalagáy perlas.”

In-alimbawa ni Apo Jesus ha lambat, ya pamanlokop ni Apo Namalyari

⁴⁷ Inhundo ni Apo Jesus ya panoro na, ya wana, “Ya pamanlokop ni Apo Namalyari ay maialimbawa êt ha lambat ya inhamwag ha dagat, ya nakakwa hên hino-hino kay na hên ya kênan lanêm.⁴⁸ Hên napno ya habayto, ay ginuloy la ha laylay, ta nikno hilan impapawa ya habaytoy makêna haka a makêna. Bayo la intapon ya a makêna.⁴⁹ Embayro etaman ha anggaan hên hata luta. Ipapawa lan anghel, hilay mapanyag karawakan kanlan mahonol kan Apo Namalyari.⁵⁰ Hilay mapanyag karawakan, ay ihamwag ha impiyerno ya hadyay apoy ya a angkaparê. Hadyay tangih la bayro, haka mipang-ngêngêt hila ha hadyay huluk la, boy ha hadyay ilab ya angkatanam la.”

Dapat parehon dyanan alagá ya manan toro haka ya bayon toro

⁵¹ Kinotang ni Apo Jesus hilay tagahonol na hên tungkol ha intoro na kanla, ya wana, “Naintindihan yoy habayto?” Wanla etaman, “Awo. Angkaintindihan naen.”

⁵² Wanay na êt ni Apo Jesus, “Kabay maintindihan yo etaman ya habaytsi: hilay mónoron Kautuhan ni apo Moises ya ampaniwala ha an-itoro ko ya tungkol ha pamanlokop ni Apo Namalyari, ay maialimbawa ha mihay main bali, ya tampol hên maiawah ha dyanan pibandian na ya mana haka ya bayo. Gawan pareho lan maitoro ya manan toro haka ya bayon toro.”

A ya pinaniwal-an hi Apo Jesus ha balayan Nazaret, ya pinanhumlayan na

(Marcos 6:1-6; Lucas 4:16-30)

⁵³ Hên naitoro nay na ya habaytoy alimbawa, ay nag-alíh yay na bayro.⁵⁴ Hên nilumatêng ya ha Nazaret, ya balayan ya pinanhumlayan na, ay hinumwén ya ha sinagoga la, ta nanoro ya. Haka ha pamanoro na, ay nipag-êpapah hilay nakgilam, ya wanla, “Ay-iri nan nakwa ya kamwangan na boy ya kapangyarihan na hên manyag hên kapapaêpapah?”⁵⁵ “Daptay hiyay anak ni Jose, ya kalpintero, ya kabalyan tamo. Yarin alwan Maria ya langan hên indo na! Yarin alwan hiyay patêl lan Santiago, Jose, Judas, haka hi Simon!⁵⁶ Yarin alwan kabalyan tamo ya patêl nay babayi! Ay-iri nan nakwa ya kamwangan na, haka kapangyarihan nan manyag hên kapapaêpapah?”⁵⁷ Kabay a la ya tinanggap. Noa, wani Apo Jesus kanla, “Hilay propeta ni Apo Namalyari, ay anggalangèn ha agyan ayri ya logical, noa, a hila ampansinén hên kamag-anak la haka kabalyan la.”

⁵⁸ Gawan ayn hilan paniwala kana, ay pêrad bat ya kapapaêpapah ya dinyag na bayro.

¹ Hêñ habayto, ya tungkol ha andaygên lan Apo Jesus ay nagilam ni Herodes Antipas, ya ampamaala ha probinsyan Galilea. ² Kabay wana kanlan ampag-obra ha bali na, “Ya ambaêgên lan Jesus, ay taganán hi Juan Bautista ya impapotoh kinay ulo, ya nabiyay oman, kabay ampakadyag yan kapapaêpapah!”

³ Hinabi nay habayto gawan hiyay naypadakêp, naypagapoh, haka naypahukul kan Juan Bautista gawan bat kan Herodias. Habaytsi hi Herodias, ay ahawa ni Felipe, ya ali ni Herodes Antipas, ya bat nan pinag-ahawa ni Herodes Antipas. ⁴ Panay nan an-ungkatêñ kan Herodes Antipas, ni Juan Bautista, ya wana, “Bawal ha Kautuhan ya pamag-ahawa mo kan Herodias, ya ahawan ali mo!” ⁵ Kabay labay na dayi ni Herodes Antipas hêñ ipapatsi hi Juan Bautista, noa, malimo ya kanlan kal-atan, gawan ha muwang la, hi Juan ay mihay propeta ni Apo Namalyari.

⁶ Ha kaluto, ha allon pamanêmtêm ha pay-anak kan Herodes Antipas, ay timmalêk ya anak ni Herodias ha arapan kal-atan. Haka hinumigla hi Herodes Antipas ha pamagtalêk nan dalaga, ⁷ kabay impangako na kana, hêñ main kalamoy humpa, ya idin na kana ya hinon pakikwaan na. ⁸ Gawan ha hinabi kana hêñ indo na, ay pinakikwaan nan dalaga ya ipapotoh ni Herodes Antipas ya ulo ni Juan Bautista, ta idin kanan dalaga ya habayto, hêñ nakapalunto ha pinggan. ⁹ Hadyay lungkot ni Herodes Antipas hêñ pakikwaan kana hêñ dalaga ya habayto, noa, a nay na mapag-agkoan, gawan naghumpa ya, haka gawan ha kal-atan ya hinagyat na ha kaluto. Hêñ habayto êt, ay in-utoh nay mihay hundaloh ha hukulan hêñ potohêñ nay ulo ni Juan Bautista. ¹⁰ Tampol yan nammita ya in-utoh na ha hukulan, ta pinotoh nay ulo ni Juan, haka ¹¹ na impalunto ya ulo ha pinggan, ta indin kanan dalaga, bayo indin nan dalaga ha indo na. ¹² Hêñ namwangan lan tagahonol ni Juan ya nalyari kana, ay kingwa la ya bangkay na, haka lay na in-ilbêng. Bayo impamwang la kan Apo Jesus ya nalyari.

Liman libo ya pinakan ni Apo Jesus

(Marcos 6:30-44; Lucas 9:10-17; Juan 6:1-14)

¹³ Hêñ nagilam lan Apo Jesus ya nalyari kan Juan Bautista, ay nagbangka hilan palipay ha legal ya kabalahan-balahan. Noa, hêñ namwangan lan kal-atan ya pagpalakwan lan Apo Jesus, ay binitisih lan inunaan hilan Apo Jesus, hêñ kalamo hilay ubat ha kaganawan balayan ya dinanan la. ¹⁴ Hêñ pataoy hilan Apo Jesus ha bangka, ay nahêlêk lay kal-atan. Naingalwan na hila, ni Apo Jesus, haka namaalif yan hakit lan nipaghakit ya gintan la.

¹⁵ Hêñ maranin matata ya allo ay dinumani kana ya labinlowa hêñ naghabi kana, ya wanla, “Ayn bali di, haka maranin matata ya allo. Dayi ipalako mo hilay kal-atan ha balang baryo, ya narani di, ta êmén hila makatsikap hêñ maêkan la.” ¹⁶ Noa, hinabi na kanla, ya wana, “A la kailangan hêñ mita. Hikaw tanay mam-i kanla hêñ maêkan la.”

¹⁷ Hinabi la etaman, “Main kitamon bêngat hêñ limay puto haka loway kênan lanêm.”

¹⁸ Wana kanla ni Apo Jesus, “Gêtan yo di kangko ya habayto.” ¹⁹ Amêhêñ, pinaikno ni Apo Jesus ya kal-atan ha pagpastolan bayro. Kingwa ni Apo Jesus ya limay puto haka loway kênan lanêm. Naningla ya, ta pinahalamatan nay habayto kan Apo Namalyari. Pino-potoh nay habayto, bayo indin na kanlan tagahonol na, ta itayak la kanlan kal-atan. ²⁰ Balang miha kanla ay nakaêkan angga ha nangabhoj hila. Hêñ tsinipon la ya tagan, ay nakapno hila êt hêñ labinloway lubon. ²¹ Main liman libo ya lalaki ya nangan. Main êt kal-atan ya babayi haka anak ya nangan.

Nammita hi Apo Jesus ha babon lanêm

(Marcos 6:45-52; Juan 6:15-21)

²² Tampol nan pinahakay ni Apo Jesus ha bangka hilay tagahonol na hêñ impauna hêñ lumipay, kaban nagtsipan ya pon kanlan kal-atan. ²³ Hêñ nagtsipan yay na ha kal-atan, ay nilumakat yan nanalangin hêñ kakapag na. Namawatah ya bayron miha na. ²⁴ Ya bangka ya anhakyen lan tagahonol na, ay atsi ha marayo-dayo hêñ panhalungatêñ hêñ makhaw ya angin haka tandulon. ²⁵ Hêñ mawatah, ay nilako na hila hêñ nammita ha babon lanêm. ²⁶ Hêñ nahêlêk la yan ampita ha babon lanêm, ay nipa-angaw hila ha

hadyay limo la, ya wanla, “Main kamana!” ²⁷ Noa, tampol nan hinabi kanla, “Paan kaw malimo. Pakhawén yoy nakém yo! Hikoy habaytsi.” ²⁸ Hén nagilam ni Pedro ya habayto, ay wana, “Panginoon, no pêtég hén hika ya habain, ay palakwén mo ko bahén hén mita ha babon laném.” ²⁹ Wani Apo Jesus etaman kana, “Galing mina di awud!” Kabay nagtaoy hi Pedro ha bangka, ta nammita yay na ha babon laném hén palako kan Apo Jesus. ³⁰ Noa, hén napansin nay hadyay angin, ay nalimwan ya, haka ampiléméh yay na, kabay nanangaw ya, ya wana, “Panginoon, iligtas mo ko!” ³¹ Tampol yan dinwang ni Apo Jesus, bayo wana kana, “Kulang pon awud ya paniwala mo! Pata ampag-alangan ka!” ³² Hén nakahakay hilay na ha bangka, ay tinunggén ya angin. ³³ Sinimba hi Apo Jesus hén hilay atsi ha bangka, ya wanla, “Taganán pêtég hén hika awud ya Anak ni Apo Namalyari!”

*Pinaalih ni apo Jesus ya kaganawan hakit la ha legal hén Genesaret
(Marcos 6:53-56)*

³⁴ Pamakalipay lan Apo Jesus, ay tinumaoy hila ha bangka ha legal hén Genesaret. ³⁵ Hén nabalyan la yan taga-bayro, ay pinarah lan impamwang ha boon legal ya habayto, ya nilumaténg hilan Apo Jesus. Kabay gintan la ya kaganawan ya main hakit kana. ³⁶ Ampakiingalo hila kan Apo Jesus ya agyan laylayan dayin takop na, ya magapa lan ampaghakit. Haka hilay nakagapa takop na, ay naalihan etaman hakit.

15

*Ya natotoan la ha ninuno la, ay alwan pareho ha Kautuhan ni Apo Namalyari
(Marcos 7:1-13)*

¹ Pang-ubat hén habayto, ay main ungnoy Pariseo haka mónoron Kautuhan ni apo Moises ya ubat ha balayan Jerusalem, ya nipandumani kan Apo Jesus, ta nangotang hila kana, ya wanla, ² “Pata a hila anhumonol ya tagahonol mo ha natotoan tamo ha ninuno tamo, no ay-émén ya pamag-uyah bayo mangan?” ³ Bayo wana êt ni Apo Jesus, “Magaling kaw hén itad hén ayn alagá ya in-utoh ni Apo Namalyari, mahonol yon bat ya natotoan yo ha ninuno yo! ⁴ Ta namiutoh hi Apo Namalyari, ‘Galangén moy tatang haka indo mo,’ haka ‘Hinoman ya maniran toa na, ay dapat patsén.’ ⁵ Noa, an-itoro yo ya malyarin ialay kan Apo Namalyari, ya dapat ihawkop ha toa. Ha pamanoro yon habayto, ay an-ibawal yoy pamanawop ha toa. ⁶ Antotoén yoy ninuno yo, ta an-itad yon ayn alagá ya Habi ni Apo Namalyari. Haka kal-atan pon ya êmbahén ya andaygén yo. ⁷ Ampagbabara kaw hén mangéd! Pêtég ya impapêt ni Propeta Isaias ya tungkol kamoyu, ya wana ha Kahulatan ya impahulat ni Apo Namalyari, ⁸ ‘Ya pamagpuri la kangko, ay atsin bat ha bêbêy la, ta ayn ha nakém la. ⁹ Ayn kapukat-pukat ya pamagsimba la kangko, ta ya natotoan la ha ninuno, ay an-itoro la hén nanad ha paytoro la hén Kautuhan ko.’ ”*

*Ya ampakarêmék ha hêlék ni Apo Namalyari ay angkaubat ha nakém
(Marcos 7:14-23)*

¹⁰ Bayo pinarani ni Apo Jesus ya kal-atan, ta wana kanla, “Manggilam kaw haka pakaintindién yoy habaytsi. ¹¹ Alwan pamangan ya an-ihubo ha bêbêy ya ampakarêmék hén tawo ha hêlék ni Apo Namalyari, noa, ya nangarawak ya habi ya angkaubat ha bêbêy.”

¹² Pangayari nan naghabi, ay dinumani hila kan Apo Jesus hilay tagahonol na, ta wanla kana, “Muwang mo ya nahakitan ya nakém lan Pariseo ha hinabi mo?” ¹³ Hinabi ni Apo Jesus kanla ya wana, “Ya kaganawan tanaman ya a intaném ni Apo Namalyari, ya Tatang ko ha langit, ay ulutén. ¹⁴ Paulayan yo hila. Nanad hilan buwag ya ampangakay ha kapareho lan buwag. Ya mihay buwag ay a makaakay hén kapareho nan buwag, ta pareho hilan minabo ha malalé ya lubot.” ¹⁵ Bayo hinabi ni Pedro kan Apo Jesus, ya wana, “Ipamulah mo kannaén daw, ya labay habiên hén habaytoy alimbawa ya tungkol ha ampakarêmék hén tawo ha hêlék ni Apo Namalyari.” ¹⁶ Wana etaman kanlan Pedro,

* ^{15:9} Isaias 29:13.

“Hikaw man, ay a kaw ampakaintindi? ¹⁷ Alwan pamangan ya an-ihubo ha bêbêy ya ampakarêmêk hên tawo ha hêlêk ni Apo Namalyari, ta ya pamangan, ay ampidann ha bitoka bayo itaká. ¹⁸ Noa, ya nangarawak ya habi ya angkaubat ha bêbêy, ay yabay ya ampakarêmêk hên tawo ha hêlêk ni Apo Namalyari. ¹⁹ Ta angkaubat ha nakêm ya kaihipan hên manyag karawakan, nanad ha manyag karawakan kalabayan lawini, manakaw, mamatsin kapareho, mamabayi haka makilalaki, manistigos ha alwan pêtêg, haka maniran kapareho. ²⁰ Habaytoy dyag ay angkaubat ha nakêm, haka ampakarêmêk hên tawo ha hêlêk ni Apo Namalyari. Noa, a ampakadêmêk ha hêlêk ni Apo Namalyari ya mangan hên a pon nag-uyah, hên nanad ha toro hên ninuno tamo.”

*Ya paniwala hên mihay babayi ya alwan Israelita
(Marcos 7:24-30)*

²¹ Immalíh hilan Apo Jesus bayro, ta nunta hila ha Tiro haka Sidon, ya legal hên alwan Israelita. ²² Main bayron babayi ya taga-Canaan, ya dinumani kan Apo Jesus, ya namaêg, ya wana, “Panginoon, ya kaapo-apoan ni Arin David! Ingawan mo ko! Ya anak koy babayi ay hinapatan hên narawak ya a angkahêlêk, ya hadyay ampamairap kana.” ²³ Noa, ayn yan hinabi hi Apo Jesus. Kabay dinumani kan Apo Jesus ya tagahonol na ta wanla, “Paalihêñ mo yay na, ta ampi-angaw-angaw ya.” ²⁴ Hinabi na ha babayi ya wana, “In-utoh akon bêngat kanlan Israelita ya nanad tupa ya nitama.” ²⁵ Noa, nandoko ya ha arapan ni Apo Jesus ta wana, “Panginoon, hawpan mo ko!” ²⁶ Noa, wani Apo Jesus kana, “Pakangêrén kon antoroan haka anhawpan ya hilay Israelita. Ta habaytoy taganán usto.” ²⁷ Noa, hinabi nan babayi, ya wana, “Panginoon, mangêd ya habayto, noa, yarin a minan hawpan ya alwan Israelita, no hadyay pamairap ya angkatanam la!” ²⁸ Kabay hinabi ni Apo Jesus kana, ya wana, “Makhaw awud ya paniwala mo! Mahonol ya kalabayan mo!” Tampol etaman impaplag ya namairap ha anak na.

Namaalíh hi Apo Jesus hên hakit lan kal-atan

²⁹ Hêñ nag-alíh ya bayro hi Apo Jesus, ay nagdann ya ha laylay hêñ Dagat-dagatan hêñ Galilea. Bayo nilumakat ya ha tawtgug, ta nikno ya bayro. ³⁰ Main kal-atan ya dinumani kana ya ampantan hêñ pilay, buwag, pokol, pipi, haka kaatag pon ya ampipaghakit. Indin hila ha arapan ni Apo Jesus, haka hiyay namaalíh hêñ hakit la. ³¹ Kabay nipag-êpapah hilay kal-atan ha nahêlêk lay ampakahabi hilay pipi, naalíh ya pagkasingkol lan singkol, ampakabitay nay pilay, haka ampakahêlêk hilay nay buwag. Ha nahêlêk la ay pinuri la hi Apo Namalyari ya Diyos lan Israelita.

*Apat ya libo ya pinakan ni Apo Jesus
(Marcos 8:1-10)*

³² Binaêg ni Apo Jesus ya tagahonol na, ta wana kanla, “Kaingalo hilay kal-atan, ta tatloy nay allo la di, haka ayn hilay nan maêkan. No pauliêñ ko hilan angkablay lonoh, ay kayno mawê hila ha dann.” ³³ Wanlan tagahonol na etaman, “Ay-êmêñ tamo hilan mapakan ya hata kal-atan?” ³⁴ Kinotang hila ni Apo Jesus, “Main kitamo pon hêñ puto?” Hinabi la kana, ya wanla, “Main tanan pito, haka uungnoy nanaway kênan lanêm ya pinirito.” ³⁵ Bayo pinaikno na hilay kal-atan ha luta. ³⁶ Haka dinampot nay pitoy puto boy ya kênan lanêm, ta impahalamat na kan Apo Namalyari, bayo pino-potoh nay habayto, ta impatayak na kanlan tagahonol na. ³⁷ Naubuh hilan nangabhoj ya kal-atan, haka hêñ tsinipon lay natagan, ay nakapno hila hêñ pitoy tiklis. ³⁸ Main apat ya libo ya lalaki ya nakaêkan. Main êt babayi haka anak ya nakaêkan.

³⁹ Bayo nagtsipan yay na kanlan kal-atan hi Apo Jesus, ta hinumakay hilan Apo Jesus ha bangka hêñ palako ha legal hêñ Magadan.

¹ Main Pariseo haka Saduseo ya labay manubuk kan Apo Jesus, ya mamipahlêk yan kapapaêpapah, ya ubat ha langit, ta êmén la mammangan no pêtêg hên atsi kana ya kapangyarihan ni Apo Namalyari. ² Noa, wani Apo Jesus kanla, “No angkatatay nay allo ta nag yayo, ay habiên yo, ‘A ya manguran nobukah ta nag yayo.’” ³ No ha maranon ta tsinumilêm ya ginêm, ay habiên yo, ‘Manguran amêhên.’ Muwang yo no hinoy labay habiên hên angkahêlêk yo ha langit. Yarin a yo muwang ya balang kapapaêpapah ya andaygên ko, ay palatandaan hên nilumatêng ya pamanlokop ni Apo Namalyari! ⁴ Bapan dawak kaw, ta antalibatokan yo hi Apo Namalyari. Ampanapol kaw hên kapapaêpapah ya ubat ha langit. Noa, ayn ipahlêk kamoyu, no alwan ya nanad ha naipahlêk hên hato, ya tatloy allo yan nabiyay ha bitokan pating hi Propeta Jonas.”* Habayto tanay hinabi ni Apo Jesus, bayo nammita yay na.

In-alimbawa ni Apo Jesus ha pampaalsa, ya panapol lan Pariseo hên kapapaêpapah ya ubat ha langit

(Marcos 8:14-21)

⁵ Hêñ anlumipay hilay na ha Dagat-dagatan hên Galilea, ay napansin lan tagahonol ni Apo Jesus ya naliwaan la hên mantan puto. ⁶ Bayo wani Apo Jesus kanla, “Taganán dapat kaw hên kaillag ha pampaalsa lan Pariseo haka Saduseo.” ⁷ Gawan ha hinabi ni Apo Jesus, ay êndat lan tagahonol na, no mantêg pampaalsa hên arina ya hinabi na kanla, kabay nihahabi hila, ya wanla, “Hinabi nay habayto gawan a kitamo nakagêtan puto.” ⁸ Muwang ni Apo Jesus ya ampihababian la, kabay wana kanla, “Kulang ya paniwala yo kangko! Pata an-ikayagah yoy a kaw nakagêtan puto!” ⁹ A kaw pon awud hên ampakaintindi! A yo pon angkakwan ihipêñ no ay-irin ubat ya kapangyarihan ko! Naliwaan yoy na lawêh hên pinakan koy liman libo ha li-limay puto, haka no ungnoy lubon ya napno hên tagan! ¹⁰ Naliwaan yoy na lawêh hên pinakan koy apat ya libo ha pipitoy puto, haka no ungnoy tiklis ya napno hên tagan! ¹¹ Yarin a kaw pon ampakaintindi ya alwan tungkol ha puto ya hinabi ko hên wangko ya dapat kaw kaillag ha pampaalsa lan Pariseo haka Saduseo!” ¹² Naintindihan lay na bayto, ya alwa awud pampaalsa hên puto ya anhabiên na kanla. Noa, ampaillagên hila ha alwan pêtêg ya toro lan Pariseo haka Saduseo, ta ya panoro la ay makaalit hên ihip hên nanad ha pamikalat hên pampaalsa ha arina ya andaygên puto.

Hinabi ni Pedro ya hi Apo Jesus, ay hiyay Mesias, ya Cristo, ya impangakon Mámiligtas

(Marcos 8:27-30; Lucas 9:18-21)

¹³ Hêñ nilumatêng hilan Apo Jesus ha logal hên Cesarea Filipos, kinotang na hilay tagahonol na, “Hinoy anhabiên lan tawo ya tungkol kangko, ya Taga-Langit, ya In-anak Tawo?” ¹⁴ Kabay hinabi la, “Wanlan kaatag ya hika ay hi Juan Bautista. Noa, wanlan kaatag êt ya hika ay hi Propeta Elias. Hilay kaatag êt ay ampaghabin nabiyay oman hi Propeta Jeremias, o ya miha kanlan kaatag ya propeta ni Apo Namalyari.” ¹⁵ Wana êt kanla ni Apo Jesus, “Kamoyu etaman, hino ko ha ihip yo?” ¹⁶ Wani Pedro etaman, “Hika ya Mesias, ya Cristo, ya impangakon Mámiligtas, ya Anak nan angkabiyay hên ayn angga ya hi Apo Namalyari.” ¹⁷ Wani Apo Jesus kana, “Iningalwan ka Simon, anak ni Jonas, ta kakapag ni Apo Namalyari, ya Tatang ko ha langit, ya namipamwang hên habayto kamo. ¹⁸ Pakgilamên moy anhabiên ko kamo, Pedro. Ya labay habiên hên langan mo ay bato. Haka ha bato ya habaytsi, ya nanad pampah-êy bali, ay ipairêng ko ya nanad bali ko, ya kabooan hên kapareho mon ampaniwala ya hikoy Cristo. Haka a hila mahambut hên kapangyarihan hên kamatsan, ta dyanan hila hên biyay ya ayn angga. ¹⁹ Idin ko kamo ya tungkulon ya nanad antalanêñ moy susi hên pamanlokop ni Apo Namalyari. Kabay ya bawalêñ mo bayri ha luta, ay bawalêñ ni Apo Namalyari ya atsi ha langit, haka ya a mo bawalêñ bayri ha luta, ay a etaman bawalêñ ni Apo Namalyari.” ²⁰ Bayo impapakabawal hila ni Apo Jesus hên ipamwang ha hinoman ya hiyay Mesias, ya Cristo.

* ^{16:4} Hêlkên ya langan Jonas ha panlêkan habi di ha bokotan Bibliya.

*Impamwang ni Apo Jesus ya hiyay patsên
(Marcos 8:31-9:1; Lucas 9:22-27)*

²¹ Paubat hêñ habayto, ay impamulah nay na ni Apo Jesus kanlan tagahonol na ya malyari kana ha lumatêng ya allo, ya wana, “Hiko ya Taga-Langit, ya In-anak Tawo, ay kailangan hêñ magdanas hêñ hadyay pamagdusa ha Jerusalem. Hikoy araêñ lan mánoron Kautuhan ni apo Moises. Araêñ la kon toa ya nag tungkulan ha bansa, haka araêñ la ko êñ hêñ ampamaala kanlan pari. Ipapatsi la ko, noa, ha ikatlon allo ay biyayêñ akon oman.” ²² Kabay indayo yan pêrad ni Pedro ta hinabyanan na ya, gawan êndat nan a patsên ya Mesias, ya Cristo, ya wana, “Panginoon! Paan dayi palyariêñ ni Apo Namalyari ya habayto!” ²³ Noa, inumarap hi Apo Jesus kan Pedro ta hinabyanan na ya, “Pedro, paan mo kon tuksoêñ hêñ nanad ha pamanukso kangko ni Satanas! An-abalaêñ mo ko. Ya pan-ihipêñ mo ay alwan kaihipan ni Apo Namalyari, noa, kaihipan hêñ tawo!”

²⁴ Amêhêñ, wana kanlan tagahonol na, “Hilay labay hêñ humonol kangko, ay dapat liwaan lay sarili lan kalabayan haka humonol kangko. Dapat nakal-an hilan magdanas hêñ hadyay pamagdusa haka matsu, ya maialimbawa ha pamakay hêñ nabyat ya koros.

²⁵ Hila etaman ya a anhumonol kangko, gawan a la labay hêñ matsu o mangoman ya pamimiyay la, ay matsu etaman. Noa, hilay matsu gawan ha paniwala la kangko, ay dyanan biyay ya ayn angga. ²⁶ Mikamihan man kanan mihay tawo ya pibandian di ha luta, ay a na mapakinabangnan ya habayto, no hiya etaman ay mipalako ha kaparusaan ya ayn angga! Yarin matanggap ya pibandian na hêñ pagbii, ta êmêñ a mipalako ha kaparusaan ya ayn anggaan ya kaélwa na! ²⁷ Hiko ya Taga-Langit ya In-anak Tawo, ay mag-orong bayri ha luta. Ha pag-orong ko, ay atsi kangko ya kapangyarihan haka ya kapahilêw ya kahampatan ni Apo Namalyari, ya Tatang ko, haka kalamo ko hilay anghel na. Tumbahan ko bayto ya balang miha, ha dinyag la. ²⁸ Pakagilamêñ yo! Main ungno di kamoyu ya a matsu angga ha mahêlêk la ko, ya Taga-Langit, ya In-anak Tawo, hêñ ampamaala.”

17

*Nakikit hi Apo Jesus, hi apo Moises, haka hi apo Elias
(Marcos 9:2-13; Lucas 9:28-36)*

¹ Hêñ nalabah ya anêm ya allo paubat hêñ hinabi nay habayto ni Apo Jesus ay pinaglamo na hi Pedro, hi Santiago haka hi Juan ya kapotoh pohêl ni Santiago, hêñ nilumakat ha matag-ay ya tawgtug hêñ kakapag la. ² Kaban atsi hila bayro, ay naoman ya itsura ni Apo Jesus. Ya lupa na ay nag-in kapahilêw hêñ nanad ha allo, haka ya takop na ay nag-in bapan putsi ya kapahilêw. ³ Namakonkaynaman ay main mâmipamwang ya an-ipaihip kanla ni Apo Namalyari ya ubat ha langit, ya hi apo Moises haka hi apo Elias ya kalamo ni Apo Jesus hêñ ampihababi. ⁴ Bayo hinabi ni Pedro, ya wana, “Panginoon, mangêd ya atsi kitamo di. No labay mo, ay manyag akon tatloy hawong di. Miha kamo, miha kan apo Moises, haka miha kan apo Elias.” ⁵ Ampaghabi ya pon hi Pedro hêñ inupungan hila hêñ ginêm, haka main hilan nagilam ya habi ya ubat ha ginêm, ya wanana habi, “Hatsi ya anlugurêñ kon Anak ya taganán an-ikahigla ko. Gilamêñ yoy habi na.” ⁶ Hêñ nagilam lan Pedro ya habayto, ay hadyay limo la, haka hila nipandoko hêñ nakadêngdêng. ⁷ Noa, dinanian hila ni Apo Jesus hêñ inahwil, ta wana kanla, “Mirêng kaw, paan kaw malimo!” ⁸ Hêñ naningla hila, ay mimiha na tana ni Apo Jesus ya nahêlêk la.

⁹ Ha paglohan la hêñ ubat ha tawgtug, ay impapakabawal ni Apo Jesus hilay habaytoy tatloy tagahonol na hêñ ipamwang ha hinoman ya nahêlêk la ha tawgtug, angga ha a ya pon matsu haka mabiyay oman, ya hiya, ya Taga-Langit, ya In-anak Tawo. ¹⁰ Gawan nahêlêk la bayro ha tawgtug hi apo Elias, ay kinotang la hi Apo Jesus, ya wanla, “Awta panhabiêñ lan mánoron Kautuhan ni apo Moises ya kailangan mag-orong ya pon di ha luta hi apo Elias, bayo ya lumatêng ya Mesias, ya Cristo, ya impangakon Mámiligas ya pinili ni Apo Namalyari hêñ mamaala?” ¹¹ Hinabi na kanla ni Apo Jesus, ya wana,

“Pêtêg ya habaytoy anhabiên lan máreron Kautuhan ni apo Moises.¹² Noa, anhabiên ko kamoyu, ya nilumatêng yay na di ha luta ya nanad kan apo Elias, haka a la ya nabalayan ya hiyay habayto ya lumatêng bayo ya lumatêng ya Mesias, ya Cristo, ta pinairapan la ya. Èmén êt bayro, ay hiko, ya Taga-Langit, ya In-anak Tawo, ay magdanas hén haday pamairap ha gamêt la.”¹³ Hén hinabi nay na ya habayto ni Apo Jesus, ay naintindihan lay na ya hi Juan Bautista awud ya inungkat ni Apo Jesus ya nanad kan apo Elias.

*Namipaplag hi Apo Jesus hén hinumapat haka ampamatugaw ha mihay anak ya lalaki
(Marcos 9:14-29; Lucas 9:37-43a)*

¹⁴ Hén ubat hilay na ha tawtgut, ay tinupa hilan Apo Jesus hén kal-atan. Kalamo lay mihay lalaki ya nandoko ha arapan ni Apo Jesus.¹⁵ Wanan lalaki, “Panginoon, ingalwan mo dayi ya anak koy lalaki ta main yan tugaw. Hadyay pamairap ya angkatanam nan anak, ta panay yan ampitumba ha apoy, haka ampihugno ha lanêm.”¹⁶ Gintan ko ya ha tagahonol mo, ta paalihén la dayi ya hakit na, noa, a la ya kayan paalihén.”¹⁷ Amêhén, wani Apo Jesus, “Hikaw ya angkabiyay amêhén ay ayn paniwala, haka haday dawak kaw. Ay-irin angga kataw hén pakilamoan haka pakitagalanan?” Bayo wana kanan lalaki, “Gêtan mo di ya anak mo.”¹⁸ Bayo hinabyanan haka impaplag ni Apo Jesus ya narawak ya hinumapat kanan anak, kabay paubat hén habayto, ay a yay na tinugaw ya habaytoy anak.

¹⁹ Hén hila-hila tana hilan Apo Jesus, haka hilay tagahonol na, ay kinotang la ya, “Awta a naén ya napaalih ya hinumapat kanan anak?”²⁰ Wana etaman ni Apo Jesus, “Gawan kulang ya paniwala yo ha kapangyarihan ni Apo Namalyari. Pakagilamén yo, pêpérâd man ya paniwala yo, hén nanad ha pinakananaway but-o, ay mahabi yo kanan hata tawtgut ya, ‘Mag-álih ka ha dagat!’ haka humonol ya kamoyu. Hilay ampaniwala kan Apo Namalyari ay makadyag hén kaganawan!”²¹ Noa, ya êmbayroy narawak ya a angkahélêk, ay mapaalih bêngat ha panalangin haka ha pamagtêêh hén a mangan, ta êmén a maabala ya panalangin.”

*Inoman nan hinabi ni Apo Jesus ya patsén ya
(Marcos 9:30-32; Lucas 9:43b-45)*

²² Hén napi-tsi-tsipon hilan Apo Jesus ha probinsyan Galilea, ay wana kanlan tagahonol na, “Hiko, ya Taga-Langit, ya In-anak Tawo, ay i-upit ha kapatsi ko.”²³ Patsén la ko, noa, ha ikatlon allo, ay mabiyay kon oman.” Kabay haday lungkot hén nakém lan tagahonol na, hén nagilam lay habayto.

Ya pamayad ni Apo Jesus hén buwih ha Templo

²⁴ Hén nilatêng hilan Apo Jesus ha balayan Capernaum, ay main napaidani kan Simon Pedro ya máningil buwih hén Templo, ta nangotang kana no ampamayad yan buwih hén Templo hi Apo Jesus.²⁵ “Awo. Ampamayad yan buwih,” wani Pedro. Hén nilumatêng hila ha bali ya anlakwén la, ay tampol nan kinotang ni Apo Jesus hi Pedro, “Simon, ha ihip mo, hino ya ampaningilan buwih hén hilay ari ya ampamaala bayri ha luta? Hilay mitataanak la, o hilay kaatag?”²⁶ Hinabi ni Pedro, ya wana, “Hilay kaatag.” Kabay wani Apo Jesus kana, “No êmbayro awud, ay a la ampaningilan buwih ya pamilya la.”²⁷ Èmbayro man, ta êmén hila ayn mahabi, ay mamaniwit ka, ta ya una mon makwa, ay bibitén moy bêbêy ta mahélêk mo bayro ya mihay pera ya pilak ya sakto ha pamayad hén buwih hén Templo ha loway katawo. Kowén moy habayto ta ibayad mo ha buwih ta.”

*No hino ya matag-ay ya tungkulán
(Marcos 9:33-37; Lucas 9:46-48)*

¹ Hén habayto, ay dinumani kan Apo Jesus, ya tagahonol na, hén nangotang no hino kanla ya pinakamatag-ay ya tungkulán lano ha pamanlokop ni Apo Namalyari.² Binaég nay mihay anak ya nanawa hén mirêng ha arapan la.³ Bayo wana kanla, “Pakagilamén yo, magbayo kaw hén mag-in maaypa ya nakém, hén nanad kanan hata nanaway anak, ta

no alwan maaypa ya nakêm yo, ay taganán a kaw makapakilamo ha pamanlokop ni Apo Namalyari.⁴ Hilay maaypa ya nakêm, ay hilay mag-in pinakamatag-ay ha pamanlokop ni Apo Namalyari.⁵ Hinoman ya ampaniwala kangko, ya ampananggap kanlan maaypa ya nakêm ya nanad hata nanaway anak, hên gawan habaytoy paniwala la kangko, ay nanad hiko ya antanggapêñ la.”

*Ya pangubatan hên pamanyag kasalanan
(Marcos 9:42-48; Lucas 17:1-2)*

⁶ Inhundo ni Apo Jesus ya pamaghabi na, ya wana, “Hinoman ya pangubatan hên pamanyag kasalanan hên mihay maaypa ya nakêm hên nanad kanan hata nanaway anak ya ampaniwala kangko, ay mangêd pon kana, ya bayo ya mag-in pangubatan hên habayto, ay patsêñ ya hên êl-an yan mahlay ya bato ha lêey na, ta ilêmêh ya ha malalê ya lanêm.⁷ Taganán kapaingalo hilay tawo bayri ha luta, ta mal-at ya pangubatan hên pamanyag kasalanan. Taganán lumatêng kantamo ya tukso hên manyag kasalanan, noa, kaingalo ya ampangubatan hên tukso.

⁸ “No gamêt o bitsih mo ya anggamitên mon manyag kasalanan, ay mangêd ya potohêñ mo ya habayto. Ta mangêd ya milamo ka ha biyay ya ayn angga ha langit hên ayn gamêt o bitsih kanan mitapon ha impiyerno ha apoy ya taganán a maparê hên main gamêt o bitsih.⁹ No mata mo ya anggamitên mon manyag kasalanan, ay kêtêtêñ mo haka mon itapon. Ta mangêd pon ya ayn mata hên milamo ha biyay ya ayn anggaan ha langit, kanan main mata hên mihamwag ha apoy ha impiyerno.”

*Hilay a pon nagpalokop kan Apo Namalyari, ay nanad hilan tupa ya nitama
(Lucas 15:3-7)*

¹⁰ Amêhêñ, ay wanay na êt ni Apo Jesus, “Paan yo hilan musmusêñ ya miha man ya ampaniwala kangko ya maaypa ya nakêm hên nanad kanan hata nanaway anak, ta hilay anghel ha langit, ya ampangillag kanla, ay panay hên ampampamwang kan Apo Namalyari, ya Tatang ko, ha kaganawan angkalyari kanla.¹¹ [Gawan hiko, ya Taga-Langit, ya In-anak Tawo, ay atsi di ha luta, ta êmên iligtas ha kaparusaan ya hilay nitama.]

¹² “No alimbawa ta main miha kamoyu ya nag magatoh ya tupa, ta nitama ya miha, ay hinoy daygêñ na? Siguradon ibalag na pon ya siyamapo boy siyam bayro ha pagpastolan la, ta tapolêñ nay miha ya nitama hên angga ha matapol nay habayto.¹³ No natapol nay habaytoy nitama, ay taganán mas ikahigla nay habayto, kanan siyamapo boy siyam ya a nitama.¹⁴ Embayro êt hi Apo Namalyari, ya Tatang ko ha langit. A na labay hên midayo kana ya miha man kanlan ampaniwala kangko ya maaypa ya nakêm hên nanad hata nanaway anak.”

No makadyag kasalanan ya mihay patêl ha Panginoon

¹⁵ Inhundo ni Apo Jesus ya pamaghabi na, ya wana, “No makadyag kasalanan kamo ya mihay patêl mo ha Panginoon, ay pagkahabi mo ya hên kakapag yo. No gilamêñ na ka, ay miúmang ya pamipatêl yo ha Panginoon, haka naiúmang mo ya kan Apo Namalyari.

¹⁶ Noa, no a na ka gilamêñ, ay mangilamo ka hên miha o lowa ya kaatag ya patêl ha Panginoon, ta êmên main manggilam ha pinihabian yon lowa hên main lowa o tatloy tistigos.¹⁷ No a ya pon êt manggilam, ay ipamwang mina ha arapan lan kapareho yon patêl ha Panginoon ya angkapi-tsi-tsipon. No a ya pon êt manggilam kanla man ya kapareho yon patêl ha Panginoon ya angkapi-tsi-tsipon, ay dayuán yo ya hên itad kanlan a ampagpalokop kan Apo Namalyari, haka nanad kanlan mapanyag karawakan.”

Magkamiha ha panalangin

¹⁸ Inhundo ni Apo Jesus ya pamaghabi na, ya wana, “Ya bawalêñ yo bayri ha luta, ay bawalêñ êt ha langit, haka ya a yo bawalêñ bayri ha luta, ay a etaman bawalêñ ha langit.”

¹⁹ “Pakagilamêñ yo. No main lowa kamoyu di ha luta, ya magkamiha ha panalangin yo, ay ipatupad ni Apo Namalyari, ya Tatang ko ha langit ya habaytoy labay yo kana.²⁰ Ta

no anto ya main lowa o tatlo ya naka-tsipon gawan ha pamakimiha la kangko, ay atsi ko hên kalamo la.”

Ya alimbawa ya tungkol ha ipoh ya a mamatawad

²¹ Amêhén, ay napaidani hi Pedro kan Apo Jesus hên nangotang, “Panginoon, makaungno kon patawarén ya patêl ko ha Panginoon, ya panay hên ampanyag kasalanan kangko? Katapito kaya?” ²² Hinabi kana ni Apo Jesus, “Alwan bat katapito, noa, pitumpon oman. ²³ Gawan êmén di ya maialimbawa ya pamanlokop ni Apo Namalyari. Main mihay ari ya labay maningil hên impautang na kanlan ipoh na. ²⁴ Ya una hên gintan kana, ay main utang hên milyun-milyun ya pera. ²⁵ Gawan ha hiya ay taganán ayn maibayad, ay in-utoh hên ari ya ihaliw hilay mitataanak haka pibandian la, ta êmén mabayaran ya utang. ²⁶ Kabay nandoko ya ipoh ha arapan hên ari ta nakiingalo ya, ‘Dyanan mo ko pon hên panaon ta ubuhêñ kon bayaran kamo ya utang ko.’ ²⁷ Gawan ha naingalwan na ya, ay a na yay na pinabayad ta binura nay na ya utang.

²⁸ “Noa, hên nammitay nay habaytoy ipoh, ay nakatupa nay kapareho nan ipoh ya main utang kana hên alagán magatoh ya allon pamag-obra. Dinakêp na ya ta sakalêñ na ya dayi, ya wana, ‘Bayaran minay utang mo kangko!’ ²⁹ Nandoko ya ha arapan na ya kapareho nan ipoh hên nakiingalo, ya wana, ‘Dyanan mo ko pon hên panaon, ta bayaran koy utang ko.’ ³⁰ Noa, a ya nabay hên dyanan yan panaon. Yan impahukul na ya hên angga ha makabayad ya kana. ³¹ Hêñ nahêlêk lan kapareho lan ipoh, ya nalyari, ay namalagéhbêg ya nakêm la, kabay inhumbung la kanan ari ya nalyari. ³² Kabay impabaêg yay na êt hên ari, ta wana kana, ‘Narawak ya ugali mo! Pinatawad kata ha boon utang mo kangko, gawan ha ingalo ko kamo. ³³ Pata a ka nalonus ha kapareho mon ipoh, hên nanad ha pangingalo ko kamo!’ ³⁴ Ha haday huluk hên ari, ay impahukul nay ipoh, hên angga ha a nan nabayaran ya boon utang na. ³⁵ Êmbayro êt ya daygêñ kamoyu ni Apo Namalyari ya Tatang ko ha langit, no a yo patawarén ya kapareho yon patêl ha Panginoon hên booy nakêm.”

19

Intoro ni Apo Jesus ya tungkol ha pamihiyay hên miahawa

(Marcos 10:1-12)

¹ Hêñ naitoro nay na ni Apo Jesus ya tungkol ha pamatawad, ay immalíh hila bayro ha probinsyan Galilea, ta nagdann hilay na ha probinsyan Judea, hêñ nilumipay ha Ilog Jordan. ² Kal-atan ya nangamat kana, haka namaalíh yan hakit la.

³ Main ungnoy Pariseo bayro ya napaidani kan Apo Jesus ya labay mandakêp kana ha pamaghabi na. Kabay nangotang hila kana, “Malyari ha mihay lalaki hêñ ihiyay nay ahawa na, agyan hinoman ya pagbad-an?” ⁴ Hinabi hi Apo Jesus, “A yo pon nabaha, ya hêñ hato, hêñ dinyag ni Apo Namalyari ya luta, ay nanyag yan lalaki, haka nanyag ya êt hêñ babayi?* ⁵ Kabay lakwanan nan lalaki ya toa na, ta milamo hilay nay miahawa. Hilay miahawa ay mag-in mimiha,† ⁶ kabay alwa hilay nan lowa, ta mimiha hila tana. Ya pinilamo ni Apo Namalyari, ay paan pihiyayêñ.” ⁷ Wanlay na êt, “Pata in-utoh ni apo Moises ya malyarin dyanan lan lalaki hêñ kahulatan hêñ pamihiyay ha ahawa la, bayo malyari lay nan ihiyay?” ⁸ Hinabi nay na êt ni Apo Jesus, “Pinaulayan ni apo Moises hêñ manyag hêñ êmbayro, ya ninuno yo, gawan ha kakdêyan ulo la ha a la labay humonol ha kalabayan ni Apo Namalyari. Noa, hêñ dinyag ni Apo Namalyari ya luta, ay tinalagá na ya miahawa ay paan mihiyay. ⁹ Kabay anhabîen ko kamoyu amêhén, ya hinon lalaki ya mamihiyay hêñ ahawa na, no a ya nakilalaki, bayo mag-ahawan kaatag, ay nanyag kasalanan gawan namabayi ya.”

¹⁰ Amêhén, wanlan tagahonol ni Apo Jesus, “No êmbayroy angkalyari, ay paan pon awud hêñ mag-ahawa ya mihay lalaki.” ¹¹ Noa, wani Apo Jesus, “Hilay kaatag ay dinyanan ni Apo Namalyari hêñ pamagtêêh hêñ a mag-ahawa, noa, hilay kaatag ay a makatêêh hêñ

* 19:4 Genesis 1:27. † 19:5 Genesis 2:24.

a mag-ahawa. ¹² Alwan pare-pareho ya ampangubatan no pata main lalaki ya a mag-ahawa. Ya kaatag, ay gintanan lay na ya habayto ha pagkaanak la. Ya kaatag ay dinyag êmbayro hên kapareho la. Haka ya kaatag, etaman ay tinalagá la hên a mag-ahawa, ta êmén a maabala ya pamitoro la hên tungkol ha pamanlokop ni Apo Namalyari. Hila ya ampakaintindi hên hinabi ko hên tungkol ha pamag-ahawa, ay dapat lan honolên ya habayto.”

*Inhalangin ni Apo Jesus ya nanganaway anak
(Marcos 10:13-16; Lucas 18:15-17)*

¹³ Nanganaway anak man, ay anggêtan kan Apo Jesus, ta ihalangin na hila hên ipalunto nay gamêt na ha ulo la. Hêñ nahêlêk lan tagahonol ni Apo Jesus ya manianak-anak ay binawal lay ampantan kanla. ¹⁴ Noa, wani Apo Jesus kanlan tagahonol na, “Paulayan yo hilay anak hên paidani kangko. Paan yo hilan bawalên. Ta hilay maaypa ya nakêm ya nanad kanla, ay hila ya ilamo ha pamanlokop ni Apo Namalyari.” ¹⁵ Hêñ naipalunto nay gamêt na ha ulo hên inhalangin na hila, ay nammita yay na.

Ya mihay mabandi, ya Israelita, ya nangotang no hino ya dapat nan daygên ta êmén ya madyanan biyay ya ayn angga

(Marcos 10:17-31; Lucas 18:18-30)

¹⁶ Main mihay lalaki ya dinumani kan Apo Jesus, hên nangotang, “Mánoro, hinoy kangêran ya dapat kon daygên, ta êmén ako madyanan hên biyay ya ayn angga?”

¹⁷ Hinabi kana ni Apo Jesus, “Pata kinotang mo kangko no hinoy mangêd? Hi Apo Namalyarin bêngat ya mangêd. No labay mon madyanan kan biyay ya ayn angga, ay dapat mon honolên ya Kautuhan na.” ¹⁸ Kabay kinotang na êt hên lalaki, “Hinoy Kautuhan?” Hinabi nay na êt ni Apo Jesus, “Paan mamatsin kaparehon tawo. Paan mamabayi. Paan makilalaki. Paan manakaw. Paan manistigos ha alwan kaptêgan.

¹⁹ Galangên moy toa mo, haka lugurên moy kapareho mo hên nanad ha pamanlugud mo ha sarili mo.” ²⁰ “Mánoro, anhonolên kina ya habayto ngan paubat hên anak ako pon. Hino pon ya kailangan kon daygên?” ²¹ Hinabi nay na êt ni Apo Jesus, “No labay mon ayn kan pamagkulang kan Apo Namalyari, ay iubuh mon ihaliw ya pibandian mo, bayo idin moy naablian kanlan mangairap, ta madyanan kan mantêg hên pibandian ha langit. Pangayari mon nadyag ya habayto, ay mag-orong ka di, ta humonol ka kangko.”

²² Noa, hêñ nagilam nay habi ni Apo Jesus, ay nammita yay na hêñ ampaglungkot, ta miha yay mabandi.

²³ Bayo wani Apo Jesus kanlan tagahonol na, “Pakagilamên yo! Alwan nataluh hêñ makapakilamo ha pamanlokop ni Apo Namalyari ya hilay mabandi! ²⁴ Anhabiên ko etaman kamoyu, ya nataluh hêñ magdann ha lubot karayêm ya mihay kamelyo kanan makapakilamo ha pamanlokop ni Apo Namalyari ya mihay mabandi.” ²⁵ Angkalipang ya ihip lan tagahonol na ha hinabi na, kabay kinotang la ya, “Hino awud ya miligtas hêñ makapakilamo ha pamanlokop ni Apo Namalyari?” ²⁶ Pinakahêlêk hila ni Apo Jesus, bayo wana, “Ya a madyag hêñ tawo, ay madyag ni Apo Namalyari.”

²⁷ Amêhêñ, wani Pedro, “Ay-êmén kay, ya tagahonol mo? Imbalag naêñ ya kaganawan, ta êmén kay humonol kamo. Hino etaman ya idin kannaêñ?” ²⁸ Hinabi etaman ni Apo Jesus, “Pakagilamên yo! Lano no bayoêñ ni Apo Namalyari ya luta, ta hiko, ya Taga-Langit, ya In-anak Tawo ay mamaala hêñ main kapangyarihan, ay mikno kaw ha iknoan hêñ ari ta mamaala kaw kanlan Israelita, ya hilay kaapo-apoan lan labinloway anak ya lalaki ni apo Israel. ²⁹ Hilay nangibalag bali la, o kapotoh pohêl la, o toa la, o anak la, o luta la, gawan ha pamanhumonol la kangko, ay matumbahan hêñ katamagatoh kanan imbalag la, kaban atsi hila pon di ha luta. Bayo lano madyanan hila êt hêñ biyay ya ayn angga. ³⁰ Noa, mal-at kanlan matag-ay ya tungkulon ha hêlêk hêñ kapareho la, ay alwan matag-ay ha hêlêk ni Apo Namalyari, haka mal-at kanlan maaypa ya tungkulon ha hêlêk hêñ kapareho la, ay matag-ay ha hêlêk ni Apo Namalyari.”

20

Hi Apo Namalyari ay in-alimbawa ni Apo Jesus ha nag ubasan

¹ Inhundo ni Apo Jesus ya pamanoro na, ya wana, “Ya pamanlokop ni Apo Namalyari, ay maialimbawa ya êmén di: Main mihay nag ubasan. Dali allo pon, ay inumawah yan nanapol hên mabay mag-obra ha ubasan na. ² Hêñ napikasundo hilay na ha upa ha mihay allon pamag-obra, ay pinaobra na hilay na. ³ Hêñ alas nuwebe hên matag-ay ya allo, ay main yan nahêlêk ya ayn an-obraên ha palengke, ⁴ kabay wana kanla, ‘Mag-obra kaw ha ubasan ko ta upaan kataw ha hukad ya upa.’ Kabay nammita hilay nan nag-obra. ⁵ Hêñ mag-aalas dose hêñ ugtô, haka hêñ mag-aalas tres hêñ maapon, ay nakatapol yay na êt hêñ mabay mag-obra ta pinaobra na hila ha ubasan na. ⁶ Hêñ mag-aalas singkoy na hêñ maapon hêñ immawah ya, ay nakahêlêk yay na êt hêñ ayn an-obraên, ta wana kanla, ‘Pata nakaiirêng kaw di hêñ ayn an-obraên hêñ boon allo?’ ⁷ Wanla kana, ‘Gawan ayn namaobra kannaén.’ Hinabi na kanla, ‘Mag-obra kaw tana etaman ha ubasan ko.’

⁸ “Hêñ anyumabi, ay wanana nag ubasan kanan paypaniwal-an na, ya wana, ‘Baêgêñ mo hilay nay mag-obra, ta idin mina kanla ya upa la. Ya una mon dyanan, ay hatoy natawli hêñ pinaobra.’ ⁹ Hêñ nilumatêng hilay nay pinaobra hêñ paubat alas singko hêñ maapon, ay dinyanan hilan alagá hêñ pamag-obra ha mihay allo. ¹⁰ Amêhêñ, hêñ nilumatêng hilay unan pinaobra, ay êndat la no maupaan hila hêñ mahlay kanan upa lan natawli hêñ pinaobra. Noa, pare-pareho hilan dinyanan etaman hêñ upa ha mihay allon pamag-obra nanad ha napikasundo la. ¹¹ Hêñ nakwa lay nay upa la, ay nagmulongan hila ha nag ubasan, ¹² ya wanla, ‘Mimihay oras ya pamag-obra lan natawli hêñ pinaobra mo, yan pareho ya upa la, haka upa naén, ya nag-obran patingapon, ha hadyay omot allo.’ ¹³ Noa, wanana nag ubasan kanan miha kanlan una nan pinaobra, ‘A kata niloko. Napikahundoan ta ha upa ha mihay allon pamag-obra. ¹⁴ Kowêñ minay upa mo ta mita kay na. Atsi kangko no piparehoen koy upa yon una haka natawli. ¹⁵ Yarin ayn akon karapatan ha pibandian ko, hêñ daygêñ ya kalabayan ko! Kayno angkahêñ ka kangko, gawan mapam-i ko!’ ¹⁶ Embayro êt ha pamanlokop ni Apo Namalyari. Mal-at kanlan matag-ay ya tungkulon ha hêlêk hêñ kapareho la, ay alwan matag-ay ha hêlêk ni Apo Namalyari, haka mal-at kanlan maaypa ya tungkulon ha hêlêk hêñ kapareho la, ay matag-ay ha hêlêk ni Apo Namalyari.”

Ikatlon pangungkat ni Apo Jesus, ya patsêñ ya

(Marcos 10:32-34; Lucas 18:31-34)

¹⁷ Hêñ atsi hila ha dann, hilan Apo Jesus, hêñ palako ha balayan Jerusalem, ay impapawa nay labinloway tagahonol na kanlan kal-atan, ta wana kanlan bêngat, ¹⁸ “Pakagilamên yo! Anlumat kitamo ha Jerusalem, haka hiko, ya Taga-Langit, ya Inanak Tawo, ay i-upit kanlan mónoron Kautuhan ni apo Moises haka kanlan ampamaala kanlan pari. Habién lan habayto ya dapat akon patsêñ. ¹⁹ Idin la ko kanlan alwan Israelita ta êmén ako musmusêñ, pagpapatokêñ haka patsêñ lan habayto ha koros. Noa, ha ikatlon allo, ay mabiyay kon oman!”

Ya labay nan ahawa ni Zebedeo

(Marcos 10:35-45)

²⁰ Nandoko hêñ nangotang kan Apo Jesus ya ahawa ni Zebedeo, hêñ kalamoy loway anak la, ya lowa kanlan tagahonol ni Apo Jesus, ya wana, “Panginoon, main ako dayin pakihabi kamo.” ²¹ Kabay kinotang ni Apo Jesus, “Hinoy labay mo kangko?” Wana etaman kana, “Labay ko, ya lano ha pamanlokop mo, ay paiknoen moy hata loway anak ko ha dani mo, ya miha ha dapit panabtab, haka miha êt ha dapit uki.” ²² Wani Apo Jesus kanlan loway anak na, “A yo angkaintindihan ya pamagdusa ya maranasan yo, no mahonol ya kalabayan yo. Matêêh yoy pamagdusa ya danasêñ ko? Taganán nakal-an kaw hêñ matsi hêñ nanad kangko?” Wanla etaman kana, “Awo. Nakal-an kay.” ²³ Kabay wani Apo Jesus kanla, “Madanasan yoy pamagdusa ya danasêñ ko, haka matsi kaw hêñ

nanad kangko. Noa, ayn akon karapatan hēn maghabi no hinoy mikno ha dani ko, ta habaytoy tinalagá nay na ni Apo Namalyari ya Tatang ko.”

²⁴ Hēn nagilam lan mapoy tagahonol na, ya labay ni Santiago haka Juan, ay hinumuluk hila. ²⁵ Kabay pinarani na hila ni Apo Jesus, ta wana kanla, “Muwang yo ya hilay manungkuluan lan a ampagpalokop kan Apo Namalyari, ay andaygēn lan ipoh ya angkalokopan la, haka an-iatay la hilan manyag kalabayan la. ²⁶ Noa, dapat alwan êmbayro ya daygēn yo. No labay yon mag-in matag-ay ya tungkuluan, ay dapat yon huyuén ya kapareho yon tawo. ²⁷ Ya labay mag-in pinakamatag-ay ya tungkuluan, ay dapat mag-in nanad ipoh hēn kalamo na. ²⁸ Ta hiko man ya Taga-Langit, ya In-anak Tawo, ay atsi bayri amêhēn ha luta, alwan para paghuyuan, noa, para maghuyo angga ha idin koy biyay ko, ha pangakbus hēn kal-atan.”

Nakapamukat hi Apo Jesus hēn loway buwag

(Marcos 10:46-52; Lucas 18:35-43)

²⁹ Amêhēn, nilumatêng hilan Apo Jesus ha balayan Jerico. Haka hēn paalíh hila bayro ha balayan, ay main kal-atan ya nangamat kanla. ³⁰ Main bayron loway buwag ya ampikno ha danin dann. Hēn nagilam lay ampanlibah hi Apo Jesus ay in-angaw la, ya wanla, “Panginoon, ya kaapo-apoan ni Arin David, ingalwan mo kay dayi!” ³¹ Binawal hilan maglabak hēn hatoy kal-atan ya ampakihonol kan Apo Jesus, noa, impakakhaw lan in-angaw, “Panginoon, ya kaapo-apoan ni Arin David, ingalwan mo kay dayi!” ³² Hēn nagilam ni Apo Jesus ya angaw la, tinunggēn ya ta nangotang ya kanla, “Hinoy labay yon daygēn ko kamoyu?” ³³ Kabay wanlan buwag, “Panginoon, labay naén hēn makahêlêk.” ³⁴ Iningalwan na hila ni Apo Jesus, kabay ginap-an nay mata la. Tambêng hila etaman nakahêlêk, haka nakihonol hilay na kanlan Apo Jesus.

21

Mal-at ya ampagpuri kan Apo Jesus hēn ampandaraho yay na ha balayan Jerusalem

(Marcos 11:1-11; Lucas 19:28-40; Juan 12:12-19)

¹ Nahêñ andumani hilan Apo Jesus ha Jerusalem, ta atsi hilay na ha balayan Betfage ha Tawtgug Olibo, ay impauna ni Apo Jesus ya lowa kanlan labinloway tagahonol na, ² ta wana kanla, “Muna kaw ha balayan. Tampol yon mahêlêk ya nakah-êl ya mihay asno, ya nag bisero. Okalêñ yoy habayto, ta gêtan yo hila di. ³ No main mangotâng kamoyu no awta an-okalêñ yoy habayto, ay habiêñ yo, ya kailangan lan Panginoon, haka tampol nan ipagtan kamoyu.”

⁴ Nalyari ya habayto, ta êmén matupad ya hinabi nan mámpamwang hēn an-ipaihip kana ni Apo Namalyari hēn hato, ya wana, ⁵ “Habiêñ yo kanlan taga-Jerusalem,* ‘Hêlkêñ yo, atsi di ya ampamaala kamoyu, ya nagpakaaypan nakêm hēn himmakay ha asno,

haka ya biseron asno.’”†

⁶ Kabay nammita hilay nay loway tagahonol na ya in-utoh na, ta hinonol lay hinabi ni Apo Jesus kanla. ⁷ In-akay lay na kan Apo Jesus ya mitaindoy asno, haka la inamakan pangkêbel la, bayo himmakay hi Apo Jesus. ⁸ Inhundo lan Apo Jesus ya pammita lan palakon Jerusalem. Ha pandanan lan Apo Jesus, ay nami-amak hilay kaatag ya atsi bayro hēn takop la. Kaatag ay nanigpah hēn bulong ya in-amak la etaman ha pandanan na, gawan ha panggalang la kana. ⁹ Hilay kal-atan ya atsi ha unaan ni Apo Jesus haka hilay anhumonol kana ay nipan-angaw, “Hosanna kan Apo Jesus, ya kaapo-apoan ni Arin David! Iningalwan ya habaytsi ya in-utoh ni Apo Namalyari! Purién hi Apo Namalyari!”

¹⁰ Hēn nilumatêng hilan Apo Jesus ha Jerusalem, ay nagulo ya boon balayan ta nikokotang hila, “Hinoy habaytsi?” ¹¹ Hinabi lan kal-atan kalamo ni Apo Jesus, “Habaytsi hi Apo Jesus ya propeta ni Apo Namalyari ya taga-Nazaret ha probinsyan Galilea.”

* 21:5 Sion ha habin Griego. Isaías 62:11. † 21:5 Zacarias 9:9.

*Namitaboy hi Apo Jesus hên ampipagtinda ha Templo
(Marcos 11:15-19; Lucas 19:45-48; Juan 2:13-22)*

¹² Hêñ nilumatêng hilan Apo Jesus ha Jerusalem, ay nagpakha ya ha Templo. Intaboy na hilay ampipagtinda haka ampipanaliw bayro. In-iitwag nay lamisaan lan mâmihagili hêñ pera, haka in-iitwag na êt ya iknoan lan mâmihaliw hêñ pati-pati. ¹³ Hinabi na kanla, “Nakahulat ha Kahulatan ya impahulat ni Apo Namalyari, ya wanana hulat, ‘Ya bali ko ay ambaêgêñ balin panalanginan.’[‡] Noa, dinyag yo yan legal ya panlokoan yon kapareho yo!”[§]

¹⁴ Main bayron buwag haka pilay ya nipandumani kan Apo Jesus, haka namaalih ya hêñ hakit la. ¹⁵ Main êt bayro hêñ anak ya atsi ha lalêñ Templo ya ampagpuri kan Apo Jesus, ya wanla, “Purién ya Kaapo-apoan ni Arin David!” Noa, hêñ nahêlêk lan móñoron Kautuhan ni apo Moises boy hilay poon pari ya kapapaêpapah ya dinyag ni Apo Jesus, haka la nagilam ya pamagpuri lan anak, ay hinumuluk hila. ¹⁶ Kabay wanla kan Apo Jesus, “A mo angkagilaman ya pamagpuri lan anak kamo?” Wana etaman ni Apo Jesus, “Awo! Angkagilam koy pamagpuri la kangko. Yarin a yo êt nabaha ha Kahulatan ya impahulat ni Apo Namalyari ya êmêñ di,

‘Tinoroan moy anak haka hilay ampanoho pon ta êmêñ mag-in ayn pamagkulang ya pamagpuri la kamo!’ ”*

¹⁷ Amêhêñ, ay immalih yay na bayro hi Apo Jesus ta namayabi ya ha baryon Betania.

*Inhumpa ni Apo Jesus ya mihay poon igos
(Marcos 11:12-14, 20-24)*

¹⁸ Pangamaranon hêñ mag-orong hilan Apo Jesus ha balayan Jerusalem hêñ ubat ha Betania, ay nilonoh hi Apo Jesus. ¹⁹ Hêñ nahêlêk nay mihay poon igos ha dann, ay dinarian nan hinlêk no main tagêy. Noa, bulong bêngat ya nalatngan na. Kabay wana kanan kayo, “Angga-angga, ay a kay na managêy oman!” Haka tambêng nayangoy habaytoy kayo. ²⁰ Hêñ nahêlêk lan tagahonol na ya tambêng nayango ya habaytoy kayo, ay nag-êpapah hila, haka hila nangotang kan Apo Jesus no awta tampol nayango ya habayto. ²¹ Wani Apo Jesus, “Pakagilamêñ yo, no ampaniwala kaw kan Apo Namalyari, haka no a kaw ampag-alangan, ay madyag yo êt ya dinyag ko ha kayon igos, haka alwan bat habayto ya madyag yo, noa, maiutoh yoy hata tawtgug hêñ mitapon ya ha dagat, ay daygêñ nay na ni Apo Namalyari ya habayto. ²² No ampaniwala kaw, ay matanggap yoy hinoman ya pakikwaan yo ha panalangin.”

*No antoy ubatan hêñ tungkulan ni Apo Jesus
(Marcos 11:27-33; Lucas 20:1-8)*

²³ Mihay allo hêñ atsi ya hi Apo Jesus ha Templo hêñ ampanoro, ay dinumani kana hilay toa ya nag tungkulan ha bansa, haka hilay ampamaala kanlan pari. Hinabi la kana, “Habiên mo kannaêñ no hinoy tungkulan mo hêñ manyag hêñ pandaygêñ mo. Habiên mo êt no hinoy nam-i kamo hêñ habain ya tungkulan.” ²⁴ Kabay wani Apo Jesus, “Main ako pon hêñ kotangêñ kamoyu. No pakibatan yo ko, ay habiên ko kamoyu no hinoy nam-i kangko hêñ tungkulan hêñ manyag hêñ pandaygêñ ko. ²⁵ Hinoy nam-i hêñ tungkulan kan Juan Bautista hêñ mamawtismo? Hi Apo Namalyari o tawo?” Kabay pinihahabian la, ya wanla, “Hinoy habiên tamo? No habiên tamo ya ‘Ubat kan Apo Namalyari ya tungkulan ni Juan Bautista,’ ay habiên na bayto, ‘Pata a yo yan pinaniwal-an?’ ²⁶ Noa, no habiên tamo ya ‘Ubat ha tawo,’ ay hino kaya ya daygêñ lan kal-atan kantamo, ta ha ihip la, hi Juan ay mihay propeta, ni Apo Namalyari.” ²⁷ Kabay hinabi la kan Apo Jesus, ya wanla, “A naêñ muwang no antoy ubatan tungkulan ni Juan Bautista.” Bayo wani Apo Jesus, “No êmbayro awud, ay a ko etaman habiên kamoyu no antoy ubatan tungkulan ko.”

‡ 21:13 Isaias 56:7. § 21:13 Jeremias 7:11. * 21:16 Awit 8:2.

Hilay ampamaala ha Templo ay in-alimbawa ni Apo Jesus ha maának ya a nanyag kalabayan toa

²⁸ Inhundo ni Apo Jesus ya panoro na, ya wana, “Hino ha ihip yo ya tungkol di ha ialimbawa ko kamoyu? Main mihay lalaki ya nag loway anak ya lalaki. Intoro nay miha, ya wana, ‘Anak ko, mag-obra ka ha ubasan amêhén.’ ²⁹ Wana ha tatang na, ‘A ko mabay.’ Noa, nangoman ya ihip na, kabay nag-obra yay na ha ubasan. ³⁰ Êmbayro êt ya intoro nan tatang kanan ikalwan anak. Nabay ya, noa, a ya nammitan nag-obra.” ³¹ Amêhén, kinotang hila ni Apo Jesus, “Hino kanlan lowa ya nanyag kalabayan tatang la?” Wanlan ampamaala ha Templo, “Hatoy unan intoro na.” Wani Apo Jesus kanla, “Awo! Pakagilamén yo! Hilay mapanyag kasalanan nanad kanlan máningil buwih haka hilay hostis ya naghêhê hên tinalibatokan ya kasalanan la, ay nanad hatoy unan intoro hêñ tatang, kabay muna hila kamoyu hêñ makapakilamo ha pamanlokop ni Apo Namalyari. ³² Habaytoy malyari gawan a kaw naniwala kan Juan Bautista, hêñ nanoro ya hêñ tungkol ha pamimiyay ya mahonol kan Apo Namalyari, nahêlêk yo man ya naniwala ha intoro na, ya hilay mapanyag karawakan hêñ nanad hilay máningil buwih haka hilay hostis.”

In-alimbawa ni Apo Jesus ya sarili na ha anak ya anlugurên ya pinatsi, haka ha bato ya intapon

(Marcos 12:1-12; Lucas 20:9-19)

³³ Amêhén, nangalimbawa yay na êt hi Apo Jesus, ya wana kanlan ampanggilam, “Minghan main lalaki ya nag luta ya tinamnan nan ubas. Bayo binakoran nay habayto. Nangali yan pangiunaban hêñ ubas, haka ya êt namairêng hêñ tawer ya pagbantayan. Impatsiwala na ha kaatag ya ubasan na, ta maglaêh ya ha kaatag ya bansa. ³⁴ Hêñ pamutsi hêñ habaytoy ubas, ay in-utoh nay tatloy ipoh na, hêñ kowêñ ya atag na kanlan paypaniwal-an ubasan na. ³⁵ Noa, dinakêp lay ipoh na. Pinakahakitan lay mihay ipoh, pinatsi lay ikalwa haka pinabbato lay ikatlo. ³⁶ Hêñ namwangan nan nag ubasan ya nalyari kanlan tatloy ipoh na, ay mal-at êt ya in-utoh na kanan haton una, noa, êmbayro êt ya dinyag la kanlan habayto. ³⁷ Hêñ ayn yay nan kaatag ya maiutoh, ya nag ubasan, ay in-utoh nay anlugurên nan anak nay lalaki, ta wana, ‘Siguradon igalang lay anak ko.’ ³⁸ Noa, hêñ nahêlêk lan paypaniwal-an ubasan, ya anak nan nag ubasan, ay nihahabi hila, ya wanla, ‘Hatsi ya paypamanaan na hêñ ubasan. Patsêñ tamo ya, ta êmén mapagbandi tamo ya hata ubasan na.’ ³⁹ Kabay dinakêp la ya, pinaalih la ya ha ubasan haka pinatsi la ya.”

⁴⁰ Amêhén, kinotang ni Apo Jesus, hilay ampamaala ha Templo, “Hino kaya ya daygêñ hêñ nag ubasan kanlan paypaniwal-an na?” ⁴¹ Hinabi la, “Siguradon lakwêñ nay nangarawak ya paypaniwal-an na, ta patsêñ na hila, bayo ipatsiwala nay ubasan na ha taganán mam-in atag na no pamutsin ubas.” ⁴² Wana êt ni Apo Jesus kanlan ampamaala ha Templo, “Yarin a yo êt nabaha ya habaytsi ya nakahulat ha Kahulatan ya impahulat ni Apo Namalyari?

‘Ya bato ya intapon lan manyag bali,
ay nag-in pinakamaalagáy bato
ta êmén mag-in napah-êý ya bali.

Dinyag ni Apo Namalyari ya habayto, ya kapapaêpapah.’ ”†

⁴³ Wana êt kanla, “Kabay anhabiên ko kamoyu, alwan hikaw ya Israelita ya milamo ha pamanlokop ni Apo Namalyari, noa hilay taganán ampanyag hêñ kalabayan na ya milamo bayro. ⁴⁴ Hilay matata kanan hata bato ay mangatutukihan but-o, haka hilay matat-an hêñ hata bato ay mangatatapong.”

⁴⁵ Naintindihan lan Pariseo haka hilay ampamaala kanlan pari, ya hila ya in-alimbawa di ha manyag bali, haka ha nangarawak ya paypaniwal-an hêñ ubasan. ⁴⁶ Kabay labay la yan dakpêñ hi Apo Jesus, noa, malimo hila ha kal-atan ta ha muwang lan kal-atan, hiyay mihay propeta ni Apo Namalyari.

† 21:42 Awit 118:22-23.

22

*Ya alimbawa ya tungkol ha mahlay ya kaluto hēn kasálan
(Lucas 14:15-24)*

¹ Amêhén, nangalimbawa yay na êt hi Apo Jesus kanlan nangotang no antoy ubatan hēn tungkulna, ya wana, ² “Ya pamanlokop ni Apo Namalyari ay maialimbawa ya êmén di: Main mihay ari ya nagkaluto, ta magkasal ya anak nay lalaki. ³ Hēn nakalutoy na, ay in-utoh na hilay ipoh na hēn baégén hilay hinagyat na, noa, a hila mabay. ⁴ Namiutoh yay na êt hēn kaatag ipoh, ta habiên la kanlan hinagyat na, ya êmén di, ‘Kaw na di ha kasálan, nakal-an ya kaén tamo. Main kay hēn pinatsi ya baka haka hēn pinataba ya biseron baka.’ ⁵ Noa, a la dinambi ya habayto ta inhundo la tanay andaygén la. Ya miha ay nammita ha panamnan na, haka ya miha ay nammitan nagtsinda. ⁶ Ya kaatag ay nandakép kanlan in-utoh ta pinairapan hila, bayo pinatsi. ⁷ Hadyay huluk hēn habaytoy ari. In-utoh nay hundaloh na hēn patsén hilay namatsin maipoh na, haka na impaulam ya balayan la. ⁸ Bayo hinabi na ha ungro kanlan kaatag ipoh na, ya nakal-an ya kaluto hēn kasálan, noa, hilay hinagyat, ay alwan hépat hēn makiaém ha kaluto. ⁹ Kabay in-utoh na hilay ipoh na hēn managyat kaganawan ya mahélék la ya atsi ha dann. ¹⁰ Hinagyat lay kaganawan ya nahélék la bayro ha dann, mangangéd man o nangarawak ya ugali la, haka napno ya panganan lan kaluto hēn kasálan.

¹¹ “Amêhén, hinumwén ya ari ha panganan ta hélkén na hilay impahagyat na. Noa, nahélék nay mihay lalaki ya a nakatakop hēn indigalo na kanlan impahagyat na, ya dapat lan ihulod ha kasálan. ¹² Kabay wana kana, ‘Pata a mo inhulod ya impahulod kamo! Ay-êmén ka nakahowén dil!’ Hatoy lalaki, ay ayn maipakibat. ¹³ Bayo wanán ari kanlan ipoh na, ya gapohén la ya gamét haka bitsih na, ta ihamwag ya ha kariglêman. Hadyay tangih na bayro, haka mang-ngé-ngétya ha hadyay huluk na boy ha hadyay ilab ya angkatanam na. ¹⁴ Ya labay habiên hēn habaytoy alimbawa ko, ay mal-at ya hinagyat hēn makilamo ha pamanlokop ni Apo Namalyari, noa, pêpérada ya pilién na hēn makilamo, gawan pêpérada ya mapagtsiwal-an.”

*Ya pamayad hēn buwih
(Marcos 12:13-17; Lucas 20:20-26)*

¹⁵ Amêhén, immalsh hilay Pariseo ya nakagilam hinabi ni Apo Jesus, ta pinihahabian la no ay-êmén la yan madakép ha pamaghabí na. ¹⁶ Bayo namiutoh hilan ungnoy kalamo la, haka ungnoy kagampi ni Herodes Antipas kan Apo Jesus. Wanlan in-utoh kana, “Mánoro, muwang naén ya kaptégan ya panhabién mo haka pan-itoro mo. An-itoro moy kalabayan ni Apo Namalyari, ha hinoman ya ampanggilam gawan alwa kan mapamili, ta pantag ya panlék mo ha balang miha. ¹⁷ Kabay main kay hēn labay mamwangan kamo. Ayon ha Kautuhan tamon Israelita, ay malyarin mam-in buwih kanan Emperador o ahé?” ¹⁸ Noa, muwang ni Apo Jesus ya karawakan la, kabay hinabi na kanla, ya wana, “Hikaw ya magbabaran mangéd, pata labay yo kon dakpén ha pamaghabí ko! ¹⁹ Ipahlék yo kangko ya sintimos hēn pilak ya pamayad hēn buwih.” Namiawah hilan habayto, ²⁰ bayo kinotang na hila, “Hinoy nag lupa hēn angkakit yo bahén? Hinoy nag langan ya nakahulat bahén?” ²¹ Hinabi la, “Kanan Emperador.” Kabay wani Apo Jesus, “No êmbayro awud, ay idin yo kanan Emperador ya kana, haka idin yo kan Apo Namalyari ya kan Apo Namalyari.” ²² Hēn nagilam lay hinabi na, ay nag-épapah hila. Kabay nammita hilay na.

*Ya kotang ya tungkol ha pangabiyay oman
(Marcos 12:18-27; Lucas 20:27-40)*

²³ Habayton allo êt, ay main ungro kanlan Israelita ya ambaégén Saduseo ya dinumani kan Apo Jesus. Hilay Saduseo ay a ampaniwala ha pangabiyay oman. Haka hinabi la kan Apo Jesus, ya wanla, ²⁴ “Mánoro, nanulat ya hi apo Moises ha Kautuhan, ya wanán hulat, ‘No main mitaahawa, ta natsi ya lalaki hēn a hila nagkaanak, ay dapat ya kahonol nan natsi, ay ipaahawa kanan bawo. No magkaanak hila, ay habaytoy

anak, ay itad anak na hēn natsi.’ ²⁵ Minghan, ay main pitoy mikakahonol ya lalaki. Nakapag-ahawa ya punganay, noa, natsi ya hēn a ya nagkaanak. Bayo pinag-ahawa nan humonol ha punganay ya hata bawo. ²⁶ Noa, natsi ya etaman ya humonol ha punganay hēn a ya nagkaanak. Embayro êt ya nalyari ha ikatlon kahonol. Balang miha kanlan pitoy mikakahonol ay nakapag-ahawa hēn hata babayi, noa, naubuh hilan natsi hēn a nagkaanak. ²⁷ Bayo natsi ya êt ya hata bawo. ²⁸ Amêhēn, ha allon pangoman mabiay, hinoy nay taganán mag-in ahawa nan hata babayi, ta balang miha kanlan habaytoy pitoy mikakahonol ay nag-in ahawa na?”

²⁹ Kabay wani Apo Jesus kanlan Saduseo, “Mali ya paniwala yo, ya a biyayēn oman ya natsi, gawan a yo angkaintindihan ya Kahulatan ya impahulat ni Apo Namalyari haka a yo angkaintindihan ya kapangyarihan na! ³⁰ Ha pangoman biyayēn hilay natsi, ay ayn nanan pamag-ahawa, ta maubuh hilay nan manoto kanlan anghel ha langit ya a ampag-ahawa. ³¹ Ya hulat man ni apo Moises ay ampamaptēg ya hilay natsi ay biyayēn oman, ta bayro ha hulat na ay mabáha tamo ya hinabi ni Apo Namalyari, ³² ‘Hikoy Diyos ni Abraham, Isaac, haka Jacob.’* Hiya ya Diyos lan angkabiyay, ta balang miha ya natsi, ay angkabiyay ha hēlēk na.” ³³ Nikaêpapah hilay kal-atan ha pamanoro na.

Ya pinakamaalagáy utoh ni Apo Namalyari

(Marcos 12:28-34; Lucas 10:25-28)

³⁴ Ni-tsi-tsipon hilay Pariseo gawan nagilam la, ya ayn hilan mahabi, ya hilay Saduseo, ha hinabi ni Apo Jesus. ³⁵ Main miha kanla ya taganán main kamwangan ya tungkol ha Kautuhan ni apo Moises ya nakagilam hēn pamakipalinawan la. Labay na yan subukēn hi Apo Jesus, kabay nangotang ya kana, ³⁶ “Mánoro, hinoy pinakamaalagáy utoh ha Kautuhan ni apo Moises?” ³⁷ Hinabi ni Apo Jesus, “‘Lugurēn mo hi Apo Namalyari, ya Panginoon hēn boon nakêm, boon ihip, haka boon hēkaw.’ ³⁸ Habaytoy pinakamaalagáy utoh. ³⁹ Ya ikalwan pinakamaalagáy utoh ay ‘Lugurēn moy kapareho mo hēn nanad pamanlugud mo ha lawini mo.’ ⁴⁰ Bayro ha loway utoh, ay imboo ya Kautuhan ni Apo Namalyari ya impahulat na kan apo Moises, haka ya toro lan propeta ni Apo Namalyari.”

Hi Cristo, ya Mesias, ay alwan bēngat kaapo-apoan ni Arin David, noa, hiyay Panginoon ni Arin David etaman

(Marcos 12:35-37; Lucas 20:41-44)

⁴¹ Hēn naka-tsipon hila pon bayro hilay Pariseo, ay kinotang na hila ni Apo Jesus, ⁴² “Ha ihip yo, ay hino ya Mesias, ya Cristo, ya impangakon Mámilitgas ya pinili ni Apo Namalyari hēn mamaala? Hinoy nag-anak kana?” Wanla etaman, “Hiyay kaapo-apoan ni Arin David.” ⁴³ Wanay na êt kanla, “Pata binaêg ni Arin David ya Mesias, ya Cristo, hēn ‘Panginoon ko’ hēn hinabi nay humonol ya habi ha kapangyarihan nan Espiritu ni Apo Namalyari?

⁴⁴ ‘Hinabi ni Apo Namalyari ha Panginoon ko,
“Mikno ka ha dapit panabtab ko hēn mamaala hēn kalamo ko,
angga ha mahambut ko hilay kapatsi mo,
ta idin ko hila ha aypan kapangyarihan mo.” ’ †

⁴⁵ Wana êt ni Apo Jesus, “Hēn hato, ay hi Arin David ya namaêg hēn ‘Panginoon ko’ ha Mesias, ya Cristo, ya impangakon Mámilitgas ya pinili ni Apo Namalyari hēn mamaala. Kabay muwang tamo, ya hiyay Panginoon haka kaapo-apoan ni Arin David.” ⁴⁶ Miha man kanla, ay ayn makaihip hēn mahabi la kana. Paubat hēn habayto ay marêng-êy hilay na hēn mangotáng pon kan Apo Jesus ya hilay labay hēn mandakêp kana ha pamaghabi na.

Kaillag ha toro lan mánoron Kautuhan ni apo Moises haka ha toro lan Pariseo

(Marcos 12:38-39; Lucas 11:43, 46; 20:45-46)

* 22:32 Exodus 3:6. † 22:44 Awit 110:1.

¹ Amêhêñ, wani Apo Jesus kanlan kal-atan haka kanlan tagahonol na, ya wana, ² “Hilay móñoron Kautuhan ni apo Moises, haka hilay Pariseo, ay dinyanan tungkulan hén mamipamulah hén Kautuhan ni Apo Namalyari ya hinulat ni apo Moises. ³ Kabay daygén yoy an-itoro la kamoyu. Noa, paan yon totoén ya pamimiyay la, gawan a la anhonolén ya an-itoro la. ⁴ Bapan bêyat ya an-ipadyag la kanlan kaatag, noa, pérad man, ay a hila ampanawop. ⁵ Ya kaganawan dyag la, ay ampagpadayéw ha kaatag. Angkahlayén lay pamyanan lan habi ni Apo Namalyari ya an-iiptêh la ha dampal haka takiyay la, haka la êt angkarangén ya pahamoy ya pampahampat hén takop la. ⁶ Ampilién lay pinakamatangéd ya iknoan ha sinagoga haka ha kaluto, ta êmén ipamwang ya matag-ay ya tungkulan la. ⁷ Labay la êt hén galangén, hilan kal-atan ha balayan haka baégén hilan ‘Mánoro.’ ⁸ Noa, hikaw, ay paan yon paulayan hén baégén kaw ‘Mánoro’ gawan mipapatéł kaw, haka hikon bat ya móñoro yo. ⁹ Haka paan yon baégén ‘Tatang’ ya kaatag kamoyu di ha luta, ta mimihay Tatang yo, yabay ya hi Apo Namalyari ya atsi ha langit. ¹⁰ Haka paan yon paulayan hén baégén kaw ‘Tagapagtoro’ ta mimihay Tagapagtoro yo, yabay ya Mesias, ya Cristo, ya impangakon Mámilitas ya pinili ni Apo Namalyari hén mamaala. ¹¹ Ya labay mag-in pinakamatag-ay ya tungkulan, ay dapat huyuén nay kapareho na. ¹² Hilay mapagmatag-ay, ay iaypa haka hilay maaypa ya nakém ay itag-ay.”

Ampagbabaran mangéd hilay móñoron Kautuhan ni apo Moises haka hilay Pariseo

(Marcos 12:40; Lucas 11:39-42, 44, 52; 20:47)

¹³ “Kaingalo kaw ya móñoron Kautuhan ni apo Moises haka hikaw ya Pariseo! Ampagbabara kaw! Hikaw ay ampag-in habkol lan mabay makapakilamo ha pamanlokop ni Apo Namalyari. A kaw palokop, bayo ambawalén yo hilay mabay hén palokop.

¹⁴ “Kaingalo kaw ya móñoron Kautuhan ni apo Moises haka hikaw ya Pariseo! Anlokoén yo hilay bawo ya babayi, ta êmén yo makwa ya pibandian la, bayo ampagbabara kaw ya mangéd kaw ta an-ikarang yoy panalangin yo ha arapan hén kal-atan. Kabay haday pamarusa kamoyu lano.

¹⁵ “Kaingalo kaw ya móñoron Kautuhan ni apo Moises haka hikaw ya Pariseo! Ampagbabara kaw! Ta anlumagay kaw ha ay-iri man ya legal, ta êmén yo mapapaniwala ha toro yo, ya miha man ya alwan Israelita. Bayo no mapapaniwala yo yay na, ay habaytoy taganán makapilako kana ha impiyerno, ta hiyay mag-in haday dawak êt kamoyu!

¹⁶ “Kaingalo kaw ya móñoron Kautuhan ni apo Moises haka hikaw ya Pariseo! Ta hikaw ay nanad ha mihay buwag ya ampangakay ha kapareho nan buwag. Pandaygén yon ayn alagá ya pamanumpa ha Templo ya pagsimbaan kan Apo Namalyari. Noa, pandaygén yon maalagá ya pamanumpa ha ginto ya atsi ha Templo! ¹⁷ Hikaw ya nanad buwag! Mulala kaw! Hino ya pinakamaalagá kanlan lowa, ya ginto o ya Templo ya ampam-in alagá ha ginto? ¹⁸ Pandaygén yon ayn alagá ya pamaghumpa ha pamiulaman hén an-iátang kan Apo Namalyari ha Templo. Noa, pandaygén yon maalagá ya pamaghumpa ha an-iátang. ¹⁹ Taganán buwag kaw! Hino ya pinakamaalagá kanlan lowa, ya indigalo ha pamiulaman hén an-iátang kan Apo Namalyari, o ya pamiulaman ya ampam-in alagá ha an-iátang? ²⁰ Kabay hilay maghumpa ha pamiulaman hén an-iátang kan Apo Namalyari ha Templo, ay ampaghumpaan la ya an-iátang etaman. ²¹ Hilay maghumpa ha Templo, ay ampaghumpa kan Apo Namalyari ya atsi ha Templo. ²² Hilay maghumpa ha langit, ay ampaghumpa kan Apo Namalyari ya ampamaala hén ubat bayro.

²³ “Kaingalo kaw ya móñoron Kautuhan ni apo Moises haka hikaw ya Pariseo! Ampagbabara kaw! Mangéd ya an-idin yo kan Apo Namalyari ya ikamapo hén bulong ya pan-ihabug yo ha habaw yo, noa, angkapaulayan yoy maalagáy Kautuhan, ya katoynungan, haka ya ingalo ha kapareho yo, haka ya mag-in mapaniwal-an. Mu-muna kailangan yon dyanan alagá ya habayto kaban ihundo yoy pam-i yon ikamapo. ²⁴ Hikaw ay nanad ha buwag ya ampangakay ha kapareho lan buwag. Andaygén yoy kaatag ya dapat daygén, noa, angkapaulayan yoy pinakamaalagá!

²⁵ “Kaingalo kaw ya mánoron Kautuhan ni apo Moises haka hikaw ya Pariseo! Ampagbabara kaw! Hikaw ay maialimbawa ha mihay ampanguyah bat hén bulin baso haka bokot pinggan, gawan a yon an-uyahan ya mantèg dêmék, ta ampaulayan yoy nakém yo, ya hadyay kahibaan, haka ayn pamagpigel ha sarili. ²⁶ Buwag kaw ya Pariseo! Unaén yon bayoén ya nakém yo ta ha êmbayro ay mag-in bayo etaman ya pamimiyay yo.

²⁷ “Kaingalo kaw ya mánoron Kautuhan ni apo Moises haka hikaw ya Pariseo! Ampagbabara kaw! Noa, nanad kaw pantson ya pinintoraan ya mahampat hélkén, ya napnon but-o haka bangkay ya anggumata. ²⁸ Ta ha hélkén lan kapareho yo ay mahonol kaw ha Kautuhan, noa, ha kaptégan, ay ampagbabara kaw, haka panay karawakan ya laman nakém yo.”

*Hilay mánoron Kautuhan ni apo Moises haka hilay Pariseo ay hinabyanan ni Apo Jesus
(Lucas 11:47-51)*

²⁹ “Kaingalo kaw ya mánoron Kautuhan ni apo Moises haka hikaw ya Pariseo! Ampagbabara kaw! Ampamadyag kaw hén pantson lan propeta ni Apo Namalyari. Haka am papakahampatén yoy pinangilbèngan kanlan nag-in mahonol kana. ³⁰ Haka anhabién yo êt ya, ‘No atsi kay dayi ha luta hén hato, ay a naén hila impapatsi hilay propeta ni Apo Namalyari.’ ³¹ Ha pamaghabi yon habayto, ay ampamaptèg kaw, ya hikaw ay kaapo-apoan lan nammatsi kanlan propeta ni Apo Namalyari. ³² Hali! Ihundo yoy pamanyag karawakan ya inumpisaan lan ninuno yo! ³³ Nanad kaw utan ya makamatsi, ya am pipag-ahug ha angkaulam! Yarin makatakah kaw ha kaparusaan ha impiyerno! ³⁴ Kabay iutoh ko kamoyu ya hilay propeta ni Apo Namalyari, haka hilay manga-talino, haka hilay ampanoron kalabayan ni Apo Namalyari. Ya kaatag ay patsén yo ha koros. Ya kaatag ay pagpapatokén yo ha sinagoga yo, haka ya kaatag êt, ay pakikamat-kamatén yo ha ay-iri man ya balayan. ³⁵ Kabay parusaan kaw, gawan ha pangamatsi lan mahonol kan Apo Namalyari, paubat hén pinatsi hi Abel, ya ayn kasalanan, angga ha pinatsi hi Zacarias ya anak ni Baraquias, ya pinatsi lan ninuno yo ha Templo ha pilatan hén paypaahukan ya panalanginan haka ya pmiulaman hén an-iátang kan Apo Namalyari. ³⁶ Pakagilamén yo, parusaan kaw ya angkabiyay amêhén gawan ha pangamatsi lan habayto.”

*Ya pamanlugud ni Apo Jesus kanlan taga-balayan Jerusalem
(Lucas 13:34-35)*

³⁷ Hinabi nay na êt ni Apo Jesus, ya wana, “Kaingalo kaw ya taga-Jerusalem, ta pinatsi yoy propeta ni Apo Namalyari, haka pinagbabato yon pinatsi hilay kaatag ya in-utoh kamoyu. Kata-ungno kataw nan labay lokopén hén nanad ha pamanlokop hén manok ha hiwhiw na. Noa, a kaw mabay hén palokop kangko. ³⁸ Pakagilamén yo! Booy nakém nan paulayan ni Apo Namalyari ya balayan haka Templo yo. ³⁹ Pakagilamén yo! Paubat amêhén, ay a yo ko pon mahélék, angga ha a yo habién ya hatsi ya habi, ‘Iningalwan ya in-utoh ni Apo Namalyari.’”

24

*Inungkat ni Apo Jesus ya pamanira hén Templo
(Marcos 13:1-2; Lucas 21:5-6)*

¹ Hén immawah hi Apo Jesus ha Templo, kaban ampammita ya, ay napaidani kana ya tagahonol na, ta intoro la kana ya kahampatan hén Templo. ² Amêhén, hinabi ni Apo Jesus, ya wana, “Lumatèng lanoy allo, ay manga-aagwat ngan ya hata bato ya pinaglolog ya angkahélék yo.”

*Ya hadyay pamairap ya lumatèng
(Marcos 13:3-13; Lucas 21:7-19)*

³ Amêhén, hén pamakalakat lan Apo Jesus ha Tawgtug Olibo, hén kakapag la tana, ay nangotang hilay tagahonol na kana, ya wanla, “Habién mo kannaén no makanon malyari

ya habayto, haka no ay-êmén naén mamwangan no marani yanay pamag-orong mo di, haka makano ya anggaan hén luta.”

⁴ Kabay wani Apo Jesus, “Kaillag kaw, ta êmén a kaw maloko, ⁵ ta mal-at ya maghabin êmén di, ‘Hiko ya Mesias, ya Cristo, ya impangakon Mámiligtas ya pinili ni Apo Namalyari hén mamaala.’ Gawan bayro, ay mal-at ya maloko la. ⁶ Paan kaw malimo ha magilaman yoy tungkol ha manigulo-gulo haka pa-tsian, ta habayto ay kailangan lumaténg pon, noa, a pon tambéng lumaténg ya anggaan hén luta. ⁷ Milalaban hilay bansa haka hilay angkalokopan hén mihay bansa ay milalaban ha kabansa la. Lumaténg ya mangakhaw ya layon ha ay-iri man ya logal. Lumaténg êt ya hadyay lonoh. ⁸ Noa, habayto ay umpisan bêngat hén hadyay kairapan, hén nanad ha umpisan pan-umilab hén ampanganak.

⁹ “Kanan habayto ay kahémékan kaw hén tawo ha balang bansa gawan ha paniwala yo kangko. Gétan la kaw ha manungkulau, ta parusaan haka patsén. ¹⁰ Kanan habayto, ay mal-at ya maalihan hén paniwala. Mikakahémék hila haka miuupit. ¹¹ Mal-at ya lumtaw ya magbabara ya hila ay propeta ni Apo Namalyari, kabay mal-at ya mapapaniwala la ha alwan pêténg ya paniwala. ¹² Gawan ha parawak hén parawak hilay atsi bayri ha boon luta, ay papérad anan papérad hilay ampanlugud. ¹³ Noa, hilay makahundo ha paniwala la kangko, angga ha anggaan biyay la, agyan ampagdanas hila hén hadyay kairapan, ay madyanan hén biyay ya ayn angga. ¹⁴ Maipamwang pon kanlan tawo ha balang bansa ya Mangéd ya Habi tungkol ha pamanlokop ni Apo Namalyari, bayo lumaténg ya anggaan hén luta.”

Inungkat ni Apo Jesus ya pamanira hén balayan Jerusalem

(Marcos 13:14-23; Lucas 21:20-24)

¹⁵ Inhundo ni Apo Jesus ya pamaghabi na, ya wana, “No mahélék yoy nay kapaparéng-ey ya hadyay karawakan ya malyari ha Templo ni Apo Namalyari, ay matupad ya habaytoy inungkat* ni Propeta Daniel.” Hikaw ya ampamaha ay pakaintindién yoy habaytsi! ¹⁶ “Ha allon habayto ay kailangan muwayun lumakat ha babo, ya hilay tagaprobinsyan Judea. ¹⁷ Habaytoy allo, no main atsi ha bubungan bali la, ay dapat tampol hilan tumaoj hén muwayun hén lumakat ha babo! Paan hilay nan mangwan pibandian la ha lalén bali la! ¹⁸ Paan hilay nan muli ya atsi ha panamnan hén mangwan pangkébel la! ¹⁹ Kanan habayto, ay kaingalo hilay nabuktot haka hilay ampamahoho. ²⁰ Ihalangin yo, ya a dayi malyari ha panaon hén kébel o ha allon pamagsimba, ya habaytoy pammuwayu yo hén magtago. ²¹ Ta di ha luta ay maranasan ya hadyay kairapan, ya ayn kapantag paubat hén dinyag ni Apo Namalyari ya hata luta angga améhén. Haka ahina maranasan oman ya êmbayroy kairapan. ²² No mabuyot ya habaytoy kairapan, ay ayn nanan mabiyay di ha luta, noa, gawan bat ha ikakangéd lan pinili na hén mag-in kana, ay tinalagá ni Apo Namalyari hén paipékén ya habaytoy panaon.

²³ “Kanan habaytoy panaon, no main maghabin, ‘Atsi ya bayri ya Mesias, ya Cristo, ya Mámiligtas, o atsi ya bayro,’ ay paan kaw maniwala kanla. ²⁴ Ta main magbabara hén hila ay Cristo, haka main êt kaatag ya magbabara hén hila ay mámpamwang hén an-ipaihip kanla ni Apo Namalyari. Mamipahlék hilan kapapaépapah ta labay lan mábungaw ya hilay pinili ni Apo Namalyari hén mag-in kana. ²⁵ Kabay kaillag kaw! In-ubuh kinan hinabi ya malyari, ta êmén a kaw pamungaw kanla.

²⁶ “No main maghabi, ‘Atsi ya bayro ya Cristo ha kabalah-balahan!’ o ‘Atsi ya bayri ha lalén bali!’ ay paan kaw maniwala. ²⁷ Ta no ay-êmén magkulibid ya kimat, ya magahnag ha marayo, haka mahélék hén balang miha, ay êmbayro êt ya pag-orong ko, hén Taga-Langit, ya In-anak Tawo. ²⁸ Ya pag-orong ko ay taganán mamwangan, no ay-êmén taganán mamwangan ya main bangkay ha pagtsiponan lan uwak.”

Ya pamanlumaténg oman ni Apo Jesus ya Taga-Langit, ya In-anak Tawo

(Marcos 13:24-27; Lucas 21:25-28)

* 24:15 Daniel 11:31-32.

²⁹ Wana êt ni Apo Jesus, “Pangayarin habaytoy hadyay kairapan, ay dumiglêm ya allo, haka ahina humawang ya buwan, mangatata ya bêtêwên, haka maubuh hên mangayégyêg ya angkahêlêk ha langit. ³⁰ Kanan habayto, ay mahêlêk hên palatandaan ha langit ya lumatêng ako, ya Taga-Langit, ya In-anak Tawo. Mipanyêngên hila bayto ya a naniwala kangko, ta mahêlêk ako, ha lêmm, ya anlumatêng, hên kalamoy kapangyarihan ko, haka kahampatan hawang ya a makwan ihipêñ. ³¹ Kayépan ya tambuyok hên hadyay hêkaw. Kanan habayto, ay iutoh ko hilay anghel ko ha kaganawan bansa ha boon luta, ta êmén la tsiponêñ ya pinili ni Apo Namalyari hên mag-in kana.”

Ya toro ya makwa ha poon kayon igos

(Marcos 13:28-31; Lucas 21:29-33)

³² Bayo wani Apo Jesus, “Mangwa kaw hên aral ha poon kayon igos. No mamayo yan bulong, ay muwang yoy na bayto ya marani yanay kaingitan. ³³ Embayro êt, no mahêlêk yoy nan maubuh hên malyari ya habayto ya kapapalimo, ay mamwangan yoy taganán marani yanay pamag-orong ko. ³⁴ Pakagilamên yo. Maubuh hên matupad ya habayto kaban main pon di ha luta hên kapareho yon Israelita. ³⁵ Ya luta haka ya angkahêlêk ha langit ay main anggaan, noa, ya habi ko ay ayn anggaan.”

Ayn ampakamwang no makanoy pag-orong ni Apo Jesus

(Marcos 13:32-37; Lucas 17:26-30, 34-36)

³⁶ Wanay na êt ni Apo Jesus, “Ayn ampakamwang no hinon allo, o oras ya pag-orong ko. Hila man ya anghel ha langit, o hiko man ya Anak ni Apo Namalyari, ay a ampakamwang hên habayto. Hiyan bat hi Apo Namalyari ya Tatang tamo, ya nag muwang. ³⁷ No ay-êmén ya karawakan pamimiyay la hên haton nabiyyay hi apo Noe, ya nagpalokop kan Apo Namalyari, ay êmbayro êt mag-in narawak ya pamimiyay no marani yanay pag-orong ko, hên Taga-Langit, ya In-anak Tawo. ³⁸ Hên haton nabiyyay hi apo Noe, ay a la ginilam ya pamwang na. Inhundo lan angkabiyay hên hato ya pangan, pamamminêm, haka pamiaahawa la angga ha hinumwêñ hilan apo Noe ha dinyag nay barko. ³⁹ Ayn ha ihip lan a nipanggilam kan apo Noe ya malyari kanla, angga ha bigla hilan nahalipawan lanêm haka naubuh hilan nilêmêh. Embayro êt kabigla ya pag-orong ko, hên Taga-Langit, ya In-anak Tawo. ⁴⁰ Ha pag-orong ko, no alimbawa ta main loway lalaki ya ampilamo hên ampag-obra ha panamnan, ya ampaniwala ay gêtan ha langit, noa, ya a ampaniwala ay ibalag ta parusaan. ⁴¹ No alimbawa ta main loway babayi ya ampanggiling, ya ampaniwala ay gêtan ha langit, noa, ya a ampaniwala ay ibalag ta parusaan. ⁴² Dapat panay kaw nakal-an, ta a yo muwang no makano ya pag-orong ko, ya Panginoon yo. ⁴³ Pakaihipêñ yoy hatsi, no muwang na dayi hên nag bali no hinon oras ya pamanlumatêng hên manakaw, ay taganán maglêan ya, haka a na paulayan hên mahowêñ ya bali na. ⁴⁴ Hikaw man, ay kailangan nakal-an, ta hiko ya Taga-Langit, ya In-anak Tawo, ay biglan lumatêng.”

Ya mihay ipoh ay dapat mag-in mapaypaniwalan

(Lucas 12:41-48)

⁴⁵ Wanay na êt ni Apo Jesus, “Ya ipoh ya mapaypaniwalan haka matalino, ay hiya ya dyanan tungkulon no main yan lakwêñ ya amo na. Hiya ya manalan bali na, haka mami-arasyon hên iluto lan kapareho nan ipoh, hên allo-allo. ⁴⁶ Hadyay higla hên ipoh, no malatêng na yan amo na hên ampanyag kalabayan na ha pag-orong na. ⁴⁷ Pakagilamên yo, dyanan na yan tungkulon hên amo na hên manalan hên kaganawan pibandian na. ⁴⁸ Noa, no alimbawa ta narawak ya habaytoy ipoh, ta an-ihipêñ na ya mabuyot pon lumatêng ya amo na, ⁴⁹ bayo umpisaan na hên pakatumbukêñ ya kapareho nan ipoh, ya lalaki boy babayi, ta mangan ya tana haka maglahing, ⁵⁰ haka biglan lumatêng ya amo nan hatoy ipoh, ⁵¹ ay parusaan nay ipoh na hên hadyay bêyat. Bayo pakilamo na ya kanlan magbabara, bayro ha parusa ya ayn angga. Hadyay tangih na bayro, haka mangngê-ngêt ya ha hadyay huluk na boy ha hadyay ilab ya angkatanam na.”

25

In-alimbawa ni Apo Jesus ya pamanlumatêng hên pamanlokop ni Apo Namalyari ha istorya hên tungkol ha mapo ya dalaga

¹ Inhundo ni Apo Jesus ya pamaghabi na, ya wana, “Habaytoy pamanlumatêng hên pamanlokop ni Apo Namalyari, ay maialimbawa ya êmén di: Main mapoy dalaga ya nanupa ha mihay lalaki ya an-ikasal. Balang miha kanla, ay main pag-atáng. ² Ya lima kanla ay ayn minúwang, haka ya lima ay matalino. ³ Ya limay ayn minúwang, ay a nantan hên laro ya pag-gas hên pag-atáng la no maubuh ya laman hên pag-atáng la. ⁴ Noa, hilay limay manga-talino, ay nantan hên laro ya pag-gas la no maubuh ya laman hên pag-atáng la. ⁵ Hên niabala ya pamanlumatêng hên lalaki ya an-ikasal, ay nabêlêw hilay mapoy dalaga.

⁶ “Noa, hên bonak yabi, ay main hên nan-angaw, ya wana, ‘Anlumatêng yay nay lalaki ya an-ikasal! Tupaên yo yay na!’ ⁷ Tampol hila etaman nimata ya mapoy dalaga ta in-il-an lay nay pag-atáng la. ⁸ Hinabi lan limay dalaga ya ayn minúwang kanlan manga-talino, ‘Dyanan yo kay etaman hên laro ya pag-gas naén ta ampangulipêndêng ya pag-atáng naén.’ ⁹ Noa, wanlan limay manga-talino, ‘Kayno a mihekad kantamon mapo ya habaytsi. Mangêd ay manaliw kaw pon ha magtsinda.’ ¹⁰ Kabay nammita hilay nay limay ayn minúwang hên nanaliw. Noa, kaban ayn hila bayro, ay nilumatêng ya lalaki ya an-ikasal. Haka hilay limay manga-talino ya nakal-an, ay nakalamo hên hinumwêh pangasalan, bayo impapakahara ya kabat.

¹¹ “A nabuyot ay nilumatêng ya limay ayn minúwang ta namaêg hila, ‘Apo, Apo, pahowênen mo kay!’ ¹² Noa, wana kanla, ‘A kataw kilala!’ ¹³ Kabay dapat panay kaw nakal-an, ta a yo muwang no makano ya pag-orong ko, hên Taga-Langit, ya In-anak Tawo.”

Hilay ampaghuyu ha Panginoon ay dapat lan gamitêng ya impatsiwala kanla ha ikakangêd (Lucas 19:11-27)

¹⁴ Impamwang ni Apo Jesus kanla no ay-êmén ya pamimiyay ha pamanlokop ni Apo Namalyari kaban an-êngganan lay pag-orong na, ya wana, “Main mihay lalaki, ya mita ha marayo. Bayo ya nammita ay binaêg na hilay ampaghuyu kana ta impatsiwala na kanla ya pibandian na. ¹⁵ Dinyanan hilan palak-ên la hên balang miha ha agyu la, ya peran ginto.* Ya miha ay dinyanan nan limay pera ya ginto. Ya miha pon ay dinyanan nan loway pera ya ginto. Haka ya miha pon ay dinyanan nan mihay pera ya ginto. Bayo nammita yay na. ¹⁶ Hatoy dinyanan limay pera ya ginto ay nakatubo hên limay pera ya ginto. ¹⁷ Embayro êt ya dinyanan loway pera ya ginto ay nakatubo ya êt hên loway pera ya ginto. ¹⁸ Noa, ya hatoy nananggap hên mihay pera ya ginto, ay nangalin luta ta bayro nan inhinêp ya pera hên amo na.

¹⁹ “Hên nabuyot yay na ha nilako na, ay nag-orong hatoy amo ya namatubo hên pera na, ta êmén na mamwangan no ungnoy tubo lan ampaghuyu kana ha imbalag nay pera kanla. ²⁰ Kabay napaidani ya hatoy dinyanan limay pera ya ginto, ta wana ha amo na, ya nakatubo yan lima ya pera ya ginto.

²¹ “Wana kana hên amo na, ‘Magaling ka! Hika ay mihay mangêd ya tagahuyo. Gawan mapaypaniwal-an ka ha pêrad, ay manalan ka hên mal-at. Ilamo kata ha kahiglaan ko.’

²² “Napaidani êt ya hatoy dinyanan loway pera ya ginto, ta wana ha amo na, ya nakatubo yan loway pera ya ginto.

²³ “Wanan amo kana etaman, ‘Magaling ka! Hika ay mihay mangêd ya tagahuyo. Gawan mapaypaniwal-an ka ha pêrad, ay manalan ka hên mal-at. Ilamo kata ha kahiglaan ko.’

²⁴ “Amêhêñ, nilumatêng yay na êt ya dinyanan mihay peran ginto, ta wana ha amo na, ‘Apo, muwang ko ya hadyay igpit mo. Ampangwa ka hên alwa mon pinaghayngêtan,

* 25:15 Ya alagá hên mihay peran ginto ay suweldo hên mihay lalaki ha labinlimay taon.

bayo ampamutsi kan alwa mon intanêm. ²⁵ Gawan malimo ko kamo, ay ingkali ko hên inhinêp ha luta ya pera mo. Hêlkên mo, atsi ya pera moy ginto.'

²⁶ "Hinabi hên amo na, 'Narawak ka, haka nabarog! Muwang mo awud ya hadya kon igit. Ampangwa kon alwa kon pinaghayngêtan, bayo ampamutsi ko hên alwa kon intanêm! ²⁷ No êmbayro awud, ay awta a mo indin ya pera ko ha bangko, ta êmên mo dayin maiorong kangko ya habayto hên kalamoy tubo na ha bangko!' ²⁸ Bayo wana kanlan kaatag ya ampaghuyo kana, 'Kowên yoy peray ginto, ya atsi kana, ta idin yo ha main mapo. ²⁹ Hilay nakatubo hên indin kanla, ay dyanan ko pon êt. Noa, hilay a nakatubo hên indin kanla, ay alihên êt kanla ya pêrad ya atsi kanla. ³⁰ Hata ipoh etaman, ya ayn pukat, ay itapon yo ha hadyay kariglêman. Hadyay tangih na bayro, haka mangngê-ngêt ya ha hadyay huluk na boy ha hadyay ilab ya angkatanam na.' "

Ha pag-orong ni Apo Jesus, ay pipapawaén nay mapanyag kangérān ha mapanyag karawakan

³¹ "Ha pag-orong ko, ya Taga-Langit, ya In-anak Tawo, ay atsi kangko ya kapahilêw ya kahampatan hên panga-Diyos ko, hên kalamo ko hilay anghel ni Apo Namalyari. Bayro kinan mamaala. ³² Kanan habayto ay maubuh hên paitsipon ha arapan ko hilay ubat ha balang bansa. Ubuhêñ ko hilan pipapawaén hên nanad ha pamipapawa lan magpastol hên tupa haka kambing. ³³ Hilay mapanyag kangérān, ya maialimbawa ha tupa ay idin ko ha dapit panabtab ko, haka hilay mapanyag karawakan ya maialimbawa ha kambing, ay idin ko ha dapit uki ko. ³⁴ Bayo wangko, ya Ari la, kanlan atsi ha dapit panabtab ko, 'Hikaw ya iningalwan hên Tatang ko, ay humwêñ kaw na, ta paidi kaw ha pamanlokop ko, ya in-il-an na para kamoyu paubat hên dinyag ya luta. ³⁵ Ta hên nilonoh ako, ay pinakan yo ko. Hêñ naangan ako, ay pinainêm yo ko. A yo ko man muwang, ay pinahowên yo ko. ³⁶ Hêñ ayn akon maitakop, ay dinyanan yo kon maitakop. Hêñ nagkahakit ako, ay hinayhay yo ko. Hêñ nakahukul ako, ay hiniraw yo ko.'

³⁷ "Bayo hinabi la kangko hên hilay mahonol kana, 'Panginoon, nakano naêñ kan pinakan hên nilonoh ka? Nakano naêñ kan pinainêm hên naangan ka? ³⁸ Nakano naêñ kan pinahowên hên a naêñ ka muwang? Nakano naêñ kan dinyanan takop? ³⁹ Nakano naêñ kan hiniraw hên nagkahakit ka, o nakahukul ka?'

⁴⁰ "Bayo habiêñ ko, ya ari la, kanla, 'Pakagilamên yo, ha pamanawop yo kanlan kapareho yon ampaniwala, ya pinakamaaypa man ha hêlêk lan kaatag, ay hiko ya hinawpan yo.'

⁴¹ "Bayo wangko, kanlan atsi ha dapit uki ko, 'Hikaw ya pinanlêan ni Apo Namalyari hên parusa, pakarayo kaw kangko, magtagloh kaw ha impiyerno ha apoy ya taganán a maparê ya inlêan ni Apo Namalyari para kan Satanas haka hilay kalamo nay nangarawak ya anghel. ⁴² Ta hên nilonoh ako, ay a yo ko pinakan. Hêñ naangan ako, ay a yo ko pinainêm. ⁴³ Hêñ a yo ko muwang, ay a yo ko pinahowên. Hêñ ayn akon maitakop, ay a yo ko dinyanan takop. Hêñ nagkahakit, haka nakahukul ako, ay a yo ko hiniraw.' ⁴⁴ Bayo hinabi la kangko hên hilay mapanyag karawakan, 'Panginoon, nakano naêñ kan a pinakan, o a pinainêm hên naangan ka? Nakano naêñ kan a pinahowên hên a naêñ ka muwang? Nakano naêñ kan a dinyanan takop? Nakano naêñ kan a hiniraw hên nagkahakit ka, o nakahukul ka?' ⁴⁵ Bayo habiêñ ko kanla, 'Pakagilamên yo, ha a yo pamanawop kanlan kapareho yo, ya pinakamaaypa ha hêlêk lan kaatag, ay hiko ya a yo hinawpan.' ⁴⁶ Bayo mipalako hilay mapanyag karawakan ha parusa ya ayn anggaan, noa, hilay mahonol kana, ay mipalako ha biyay ya ayn anggaan ha langit."

¹ Hêñ naubuh nay nan naitoro ni Apo Jesus ya habayto, ay hinabi na kanlan tagahonol na, ya wana, ² “Muwang yoy lowa tanay allo bayo mag Pistan Pangaligtas ha Egipto,* haka hiko, ya Taga-Langit, ya In-anak Tawo, ay ipulong ta patsêñ ha koros.”

³ Hêñ habayto êt ha bali ni Caifas, ya pinakapoon pari, ay nipagtispon hilay ampamaala kanlan pari haka hilay kaatag pon ya toa lan Israelita ya nag tungkulon ha bansa. ⁴ Ta ampulungén la hi Apo Jesus, no ay-êmén la yan madakêp haka maipapatsi hêñ ayn makamwang. ⁵ Noa, wanla, “Paan tamo yan ipapatsi kaban pista, ta kayno magulo hilay kal-atan, ya ampanggilam toro na.”

Hêñ binullogan hêñ pabango ya ulo ni Apo Jesus

(Marcos 14:3-9; Juan 12:1-8)

⁶ Hêñ atsi hilan Apo Jesus ha baryon Betania, ay hinagyat hilan mangan ha bali ni Simon ya inalihan ketong. ⁷ Hêñ ampangan hila, ay main nilumatêng ya mihay babayi ya ampantan hêñ makamal ya pabango ya atsi ha pamyanan ya dyag ha alabastro, ta intugtug na ha ulo ni Apo Jesus. ⁸ Hêñ nahêlêk lan tagahonol na ya dinyag nan babayi, ay nanuluk hila, ya wanla, “Pata hinayang nay pabango! ⁹ Naihaliw na dayi ya habayto hêñ kal-atan pera ya naidin na dayi ha mairap!” ¹⁰ Hêñ napansin ni Apo Jesus ya anhabien la, ay wana kanla, “Pata an-abalaen yo ya! Paulayan yo ya, ta ya dinyag na, ay taganán mangêd. ¹¹ Hilay mairap ay panay yon kalamo, kabay ha hinon oras, ay mahawpan yo hila, noa, hiko ay a yo panay hêñ mapagkalamo. ¹² Ha pamullog nan pabango kangko, ay nanad nay nan in-il-an ya lawini ko ha pamilbêng kangko no matsi kina. ¹³ Pakagilamén yo, ay-iri man ya legal bayri ha boon luta hêñ ipamwang ya Mangêd ya Habi, ay ungkatén etaman ya dinyag na ta êmén a ya maliwaan.”

In-upit ni Judas Iscariote hi Apo Jesus

(Marcos 14:10-11; Lucas 22:3-6)

¹⁴ Bayo nammita yay na hi Judas Iscariote, ya miha kanlan labinloway tagahonol ni Apo Jesus, ta êmén na ya mai-upit kanlan poon pari. ¹⁵ Wana kanla, “Hino awud ya idin yo kangko no hawpan kataw hêñ dakpêñ hi Jesus?” Kabay dinyanan la yan tatlumpo ya pera ya pilak. ¹⁶ Paubat hêñ habayto, ay ampangihip yay na hi Judas no ay-êmén na yan maidin ha gamêt la.

Hi Apo Jesus ay namipal-an hêñ pangkaen la ha Pistan Pangaligtas ha Egipto

(Marcos 14:12-21; Lucas 22:7-13, 21-23; Juan 13:21-30)

¹⁷ Ha unan allon Pistan Puto ya ayn Pampaalsa, ya allon pamatsi lan Israelita hêñ anak tupa, ya kênaen la hêñ habayton yabi hêñ Pistan Pangaligtas ha Egipto, ay kinotang lan labinloway tagahonol ni Apo Jesus, kana, ya wanla, “Atoy labay moy legal ya pangilan-an naen hêñ pangkaen tamo amêhêñ yabi ha Pistan Pangaligtas?” ¹⁸ In-utoh hila ni Apo Jesus ya wana kanla, “Muna kaw ha balayan Jerusalem. Panlumatêng yo bayro, ay matupa yoy mihay lalaki. Habaytsi ya habien yo kana, ‘Wanan Mánoro naen ya marani yanay panaon ya intakda ni Apo Namalyari kana. Kailangan nay mihay kuwarto ya panganan nan kaen ha Pistan Pangaligtas ha bali mo, hêñ kalamo na kay ya tagahonol na.’” ¹⁹ Hinonol lan tagahonol na ya in-utoh na, ta in-il-an lay nay kaen ha Pistan Pangaligtas.

²⁰ Hêñ yabi yana, ay inarap ni Apo Jesus ya kaen hêñ kalamo na hilay labinlowa.

²¹ Kaban ampangan hila, ay wana kanla, “Pakagilamén yo, miha kamoyu bayri ha kaaem tamo, ay mangi-upit kangko.” ²² Namalagêhbêg ya nakem lan tagahonol na, haka wanlan balang miha kana, “Panginoon, yarin hiko ya inungkat mo!” ²³ Kabay hinabi ni Apo Jesus, “Ya kalamo kon nami-tsил-tsил hêñ puto ha kolo, ay hiya ya mangi-upit kangko.

²⁴ Hiko ya Taga-Langit, ya In-anak Tawo ay taganán matsi hêñ nanad ha impahulat ni Apo Namalyari ha Kahulatan hêñ haton lagi. Noa, taganán kaingalo ya mangi-upit kangko.

* 26:2 Paskwa. Hêlkên ha panlêkan labay habien hêñ habi di ha bokotan hêñ hata Bibliya.

Mangêd kana, ay a ya dayin in-anak.” ²⁵ Amêhén, hi Judas Iscariote, ya nangi-upit kan Apo Jesus, ay nangotang, ya wana, “Mánoro, yarin hikoy inungkat mo!”

Hinabi kana ni Apo Jesus, “Awo, hinabi mina.”

*Nangan hi Apo Jesus haka hilay labinloway tagahonol na hên pangkaén ha Pistan Pangaligtas
(Marcos 14:22-26; Lucas 22:14-20; 1 Corinto 11:23-25)*

²⁶ Kaban ampangan hila, ay nandampot hi Apo Jesus hên puto ta impahalamat nay habayto kan Apo Namalyari, haka na pino-potoh, bayo inggawang na kanlan tagahonol na, ta wana, “Habaytsi ya lawini ko, kowén yo ta kaén yo.” ²⁷ Amêhén, nandampot yan pamminéman ya nag alak ta impahalamat nay habayto kan Apo Namalyari. Bayo inggawang na kanla, ta wana, “Maubuh kaw hên miném.” ²⁸ Habaytsi ya daya ko, ya mamoganggang ha pamatawad hên kasalanan hên kal-atan. Yabay ya nanad pinakapirma hên kahundoan ni Apo Namalyari kanlan pinili na hên mag-in kana. ²⁹ Ta anhabién ko kamoyu, ya a ko pon miném oman hên alak, angga ha allo hên inumén koy bayoy alak hên kalamo yo ha pamanlokop ni Apo Namalyari, ya Tatang ko.” ³⁰ Hên nahabi ni Apo Jesus ya habayto, ay nagkanta hilan pamagpuri kan Apo Namalyari bayo nilumakat hila ha Tawgtug Olibo.

*Impamwang ni Apo Jesus ya habién ni Simon Pedro ya a na ya muwang
(Marcos 14:27-31; Lucas 22:31-34; Juan 13:36-38)*

³¹ Hên anlumakat hilay na ha Tawgtug Olibo, ay wani Apo Jesus kanlan tagahonol na, “Laamêhén yabi, gawan ha malyari kangko, ay lakwanan yo ko, ta impahulat ni Apo Namalyari ha Kahulatan, ya êmén di, ‘Patsén ko ya pastol, haka mapitatayak hilay nay tupa.’[†] ³² Noa, ha pangoman kon mabiyay, ay muna ko kamoyu ha probinsyan Galilea.” ³³ Bayo wani Pedro, “Lakwanan ka man hên kalamo ko, gawan ha malyari kamo, ay a kata lakwanan.” ³⁴ Hinabi ni Apo Jesus, “Pakagilamén mo, bayo mangkatsi ya manok, amêhén yabi, ay katatlo mon habién ya a mo ko muwang.” ³⁵ Noa, impalékpék ni Pedro, ya wana, “Matsi ko man hên kalamo mo, ay a ko habién ya a kata muwang.” Êmbayro êt ya hinabi lan kaatag ya tagahonol na.

*Nanalangin hi Apo Jesus ha katanamanan Getsemani ha Tawgtug Olibo
(Marcos 14:32-42; Lucas 22:39-46)*

³⁶ Hên nilumatêng hilay na ha katanamanan Getsemani, ay wani Apo Jesus kanlan tagahonol na, “Mikno kaw di kaban manalangin ako bayro ha marayo-dayo.” ³⁷ Bayo pinakilamo ni Apo Jesus hi Pedro, haka hilay loway anak ni Zebedeo, ya hi Santiago haka hi Juan. Bayron nakadanas yan hadyay kalungkutan haka kabyatan. ³⁸ Haka wani Apo Jesus kanla, “A kina agyu ya hadyay kalungkutan ha nakém ko, ya nanad kinan ikamatsi. Di kaw pon haka paan kaw mabélêw.” ³⁹ Napaidayo ya kanla hên marayo-dayo ta nandoko yan nanalangin, ya wana, “Tatang ko ha langit, no labay mo, ay a mo ko dayin paulayan hên magdanas ako hên hatsi ya hadyay pamagdusa ya lumatêng kangko. Êmbayro man ya labay ko, ay alwan kalabayan ko ya mahonol, noa, ya kalabayan mo ya mahonol.”

⁴⁰ Hên nirêng ya, hên ubat nanalangin, ay nag-orong yay na ha andyanan lan Pedro. Nalatngan na hila hên angkabélêw. Pinukaw na hi Simon Pedro, ya wana, “A kaw man makapagpuyat hên kalamo ko hên miha man ya oras?” ⁴¹ Paan yon pakilakwan ya bélêw. Manalangin kaw, ta êmén a kaw mahambut hên tukso no ansubukén ya paniwala yo. Nakal-an ya nakém yo hên humonol, noa, a yo agyu.”

⁴² Nag-orong hi Apo Jesus ha pinanalanginan na, hên nanalangin, ya wana, “Tatang ko ha langit, no taganán kailangan kon magdanas hên hatsi ya hadyay pamagdusa ya lumatêng kangko, ay kalabayan mo ya mahonol.” ⁴³ Hên inorong na hilan oman ya tatlo, ay angkabélêw hilay na êt gawan a la matêh hên magpuyat.

⁴⁴ Nag-orong yan oman hi Apo Jesus ha pinanalanginan na hên katatlo yan nanalangin, ya inhalangin nay na. ⁴⁵ Hên katatlo na hilan inorong, ay wana kanla, “Angkabélêw kaw

[†] 26:31 Zacarias 13:7.

pon êt hêñ ampagpainawa! Nilumatêng ya oras ya hiko ya Taga-Langit, ya In-anak Tawo, ay i-upit kanlan makasalan! ⁴⁶ Mirêng kaw na, ta anlumatêng ya ampami-upit kangko. Tupaêñ tamo ya!”

Ya pamandakêp kan Apo Jesus

(Marcos 14:43-50; Lucas 22:47-53; Juan 18:3-12)

⁴⁷ Kaban ampaghabi ya pon hi Apo Jesus, ay main nilumatêng ya kal-atan ya ampangamat kan Judas Iscariote ya miha kanlan labinloway tagahonol na. Hilay kal-atan ya nipag-almas hêñ êetak haka pamatok, ay in-utoh lan toa ya nag tungkulan ha bansa, haka kanlan ampamaala kanlan pari. ⁴⁸ Hi Judas ay nam-i kanla hêñ palatandaan, ya no hinoy aroêñ na, ay yabay ya dakpêñ la. ⁴⁹ Tampol nilako ni Judas hi Apo Jesus hêñ kinumusta hêñ main lamoy pamangaro. ⁵⁰ Kabay wani Apo Jesus kana, “Kalalaki, daygêñ minay ambalakêñ mo.” Bayo dinawhong la ya hi Apo Jesus hêñ dinakêp. ⁵¹ Noa, biglan nanigpah ya miha kanlan tagahonol ni Apo Jesus, hêñ têkk hêñ mihay ipoh hêñ pinakapoon pari. ⁵² Wani Apo Jesus kana, “Igoma moy êetak mo, ta hilay ampanggamit hêñ êetak ha pamatsi, ay ha êetak êt hêñ matsu. ⁵³ Èndat yon a ko makadawat ha Tatang ko ha langit hêñ libo-liboy anghel ya manawop kangko! ⁵⁴ Noa, no daygêñ koy habayto, ay êmêñ bayton matupad ya impahulat ni Apo Namalyari ha Kahulatan ya êmbayri ay taganán dapat malyari!”

⁵⁵ Kanan habayto, ay wani Apo Jesus kanlan kal-atan ya ampipandakêp kana, “Andakpêñ yo ko hêñ main kalamoy êetak haka pammatok hêñ nanad pandakêp ha mapanyag karawakan. Allo-allo nanoro ko ha Templo, haka a yo ko dinakêp. ⁵⁶ Noa, dapat matupad ya Kahulatan ya impahulat ni Apo Namalyari kanlan mâmipamwang hêñ an-ipaihip na kanla.” Bayo naubuh la yan nilakwanan hêñ tagahonol na hêñ nipamwayu.

Hi Apo Jesus ay in-arap kanlan ampamaala ha Templo

(Marcos 14:53-65; Lucas 22:54-55, 63-71; Juan 18:13-14, 19-24)

⁵⁷ Hilay nandakêp kan Apo Jesus, ay nantan kana ha bali ni Caifas, ya pinakapoon pari ta bayro hilay nan naka-tsipon hilay mánoron Kautuhan ni apo Moises, haka hilay kaatag kanlan toa ya nag tungkulan ha bansa. ⁵⁸ Hi Pedro ay nangamat kanla ha marayo-dayo ha lote hêñ bali nan pinakapoon pari. Nakiikno ya hêñ kalamo lan bantay ta labay nan mahêlêk no hinoy malyari kan Apo Jesus. ⁵⁹ Hilay ampamaala kanlan pari haka ya kaganawan kaatag ya kalamo la ha Sanedrin, ay ampanapol hêñ manistigos hêñ alwan pêtêg ya maibara la kan Apo Jesus, ta êmêñ la ya maipapatsi. ⁶⁰ Noa, ayn hilan matapol, mal-at man ya nanistigos ha alwan kaptêgan ya tungkol kan Apo Jesus. Bayo main nilumatêng ya lowa, ⁶¹ ya naghabi, “Nagilam naêñ ya hinabi na ya hiraêñ na kano ya Templo ni Apo Namalyari, ta ipairêng nan oman ha tatlon allon bêngat.”

⁶² Amêhêñ, nirêng ya pinakapoon pari la ha arapan lan kal-atan ta kinotang na hi Apo Jesus, ya wana, “Hino ya mahabi mo ha an-ibara la kamo? Pata a ka maghabi?” ⁶³ Noa, minghan man, ay a ya naghabi hi Apo Jesus. Wanan pinakapoon pari kana, “Ha arapan ni Apo Namalyari, ay habiêñ mo kannaêñ no hika ya Mesias, ya Cristo, ya Mámiligtas, ya Anak ni Apo Namalyari.” ⁶⁴ Wana etaman ni Apo Jesus, “Awo, pêtêg ya hinabi mo. Haka paubat amêhêñ, ay mahêlêk yo ko, ya Taga-Langit ya In-anak Tawo, hêñ nakaikno ha dapit panabtab ni Apo Namalyari ya Makapangyarihan. Haka mahêlêk yo kon lumatêng ubat ha langit ha pibonakan hêñ lêmm.” ⁶⁵ Gawan huluk nan pinakapoon pari, ay ginihi nay sarili nan takop, ta wana, “A tamina kailangan hêñ kaatag ya tistigos, ta nagilam tamina man ya hinabi na. Nagilam yoy nay pamipantag nan sarili na kan Apo Namalyari! Yarin a nan ammusmusêñ hi Apo Namalyari ya tawo yan bêngat! ⁶⁶ Hino ya labay yon daygêñ kana?” Naubuh hilan naghabi, ya dapat yan patsêñ.

⁶⁷ Bayo dinul-an lay lupa na haka la ya pinagtutumbuk haka main nagtatampaling kana, ⁶⁸ ya wanla, “No hika ya Mesias, ya Cristo, ya Mámiligtas, ay habiêñ mo no hinoy nanampaling kamo!”

*Katatlo nan hinabi ni Pedro ya a na balay hi Apo Jesus
(Marcos 14:66-72; Lucas 22:56-62; Juan 18:15-18, 25-27)*

⁶⁹ Kaban atsi ya hi Pedro hēn nakiikno hēn kalamo lan bantay, ay napansin yan mihay ipoh ya babayi, kabay wana kana, “Hika êt ya kalamo ni Jesus ya taga-Galilea.” ⁷⁰ Noa, wani Pedro, “Alwa. A ko muwang ya anhabién mo.” ⁷¹ Bayo nagdayo yan pérad hēn dinumani ha awahan. Noa, napansin yay na êt, hēn kaatag ya ipoh ya babayi, ya wana kanlan karani na, “Habain ya lalaki ay kalamo ni Jesus ya taga-Nazaret.” ⁷² Noa, wani Pedro, “Alwa! Matsu ko man, ay taganán a ko ya muwang!” ⁷³ Hēn a nabuyot, ay wanlan karani ni Pedro, “Siguradon hika ya kalamo ni Jesus gawan napansin naén ha pamaghabi mo, ya taga-Galilea ka êt.” ⁷⁴ Noa, wani Pedro, “Alwa! Matsu ko man, ay taganán a ko ya muwang ya habain!” Kaban ampaghabi ya pon, ay nangkatsi ya mihay manok. ⁷⁵ Bayo naihipan ni Pedro ya hinabi ni Apo Jesus kana, ya “Bayo mangkatsi ya manok, ay katatlo mon habiéñ, ya a mo ko muwang.” Kabay inumawah ya hēn hadyay tangih na.

27

*Hi Apo Jesus ay in-arap kan Gobernador Pilato
(Marcos 15:1; Lucas 23:1-2; Juan 18:28-32)*

¹ Hēn dali allo pon, ay nagkamiha hilay toa ya nag tungkulon ha bansa, haka hilay ampamaala kanlan pari, ya dapat yan patsén hi Apo Jesus. ² Kabay ginapoh la yan gintan kan Gobernador Pilato.

*Nagpakamatsi hi Judas Iscariote
(Dyag 1:18-19)*

³ Hēn nahélêk ni Judas Iscariote ya patsén lay na hi Apo Jesus, ay naghéhê ya, haka na in-orong kanlan poon pari boy kanlan toa ya nag tungkulon ha bansa, ya tatlumpo ya pera ya pilak ya in-upa la kana ha pay-upit na kan Apo Jesus. ⁴ Haka wana kanla, “Nakadyag akon kasalanan, ta nai-upit koy linaw ya tawo.” Noa, wanla, “Ayn kay pakiémén kamo! Atsi kamo!” ⁵ Inhamwag ni Judas ya hatoy pera ha lalén Templo, haka ya nammita ta nagpakamatsi ya hēn nagbitkê.

⁶ Hatoy pera ay pinumpun lan ampamaala kanlan pari, ta wanla, “Bawal ha Kautuhan ni apo Moises hēn ipahan ha peran Templo ya pinamayad hēn mangwan biyay.” ⁷ Kabay nagkamiha hilay ampamaala kanlan pari, ya habaytoy pera, ay panaliw hēn luta hēn mihay magdyá-dyag korén ya pamilbêngan lan natsi ha Jerusalem, ya a la kilala, ya ubat ha kaatag ya bansa. ⁸ Kabay angga améhén ay ambaégn lay habaytoy luta hēn Luta hēn Daya.

⁹ Habaytoy nakatupad hēn hinabi ni Propeta Jeremias, ya wana, “Kingwa lay tatlumpoy pera ya pilak, ya in-alaga kana hēn Israelita,
¹⁰ haka la pinanaliw hēn luta hēn mihay magdyá-dyag hēn korén, ta habaytoy in-utoh kangkon Panginoon.”*

*Hi Apo Jesus ay in-arap kan Gobernador Pilato
(Marcos 15:2-5; Lucas 23:3-5; Juan 18:33-38)*

¹¹ Hēn hi Apo Jesus ay in-arap kan Gobernador Pilato, ay kinotang na ya hi Apo Jesus, ya wana, “Awta? Hika ya ari hēn Israelita?” Hinabi ni Apo Jesus, “Hinabi mina, Gobernador.”

¹² Noa, hēn ambad-an la ya hi Apo Jesus hēn ampamaala kanlan pari haka hilay toa ya nag tungkulon ha bansa, ay a ya naghabi. ¹³ Bayo wani Gobernador Pilato kan Apo Jesus, “A mo angkagilaman ya kal-atan ya an-ibara la kamo?” ¹⁴ Noa, a ya naghabi hi Apo Jesus, ta miha man ha an-ibara la kana, ay a na pinakibatan. Kabay nag-épapah hi Gobernador Pilato.

*Hi Apo Jesus ay hinatolan hēn matsu ha koros
(Marcos 15:6-15; Lucas 23:13-25; Juan 18:39-19:16)*

* ^{27:10} Zechariah 11:12-13, Jeremias 32:6-9.

¹⁵ Main kaugalian, ha balang Pistan Pangaligtas ha Egipto, ya an-ibuhan nan gobernador ya mihay nakahukul ya ampilién lan kal-atan. ¹⁶ Kanan habayto ay main nakahukul ya nag langan Barrabas[†] ya kamwangan gawan ha karawakan ya dinyag na. ¹⁷ Hêñ naka-tsipon ya kal-atan, ay kinotang hilay na ni Gobernador Pilato, ya wana, “Hino awud ya labay yon ibuhan ko, hi Barrabas o hi Jesus, ya ambaégen Cristo?” ¹⁸ Ta muwang ni Gobernador Pilato ya hi Apo Jesus, ay gintan la kana, gawan angkahéman la ya.

¹⁹ Kaban ampikno hi Pilato ha panlingonan kaso, ay nilumaténg kana ya pinaypagtanah ahawa na hêñ êmén di ya pangahabi, “Paan kan kiémén hêñ parusaan habain ya ayn kasalanan, ta hadyay yagah hêñ nakêm ko gawan ha nataynêp ko ya tungkol kana.”

²⁰ Noa, hilay ampamaala kanlan pari haka hilay toa ya nag tungkulon ha bansa, ay nanulhul hêñ kal-atan ya pakikwaan la kan Gobernador Pilato ya ibuhan na hi Barrabas, ta hi Apo Jesus ay patsén. ²¹ Kabay kinotang na hilan oman ni Gobernador Pilato, “Hino kanlan lowa ya labay yon ibuhan ko?” Wanla kana, “Hi Barrabas!” ²² Kinotang na hilay na êt, “Hino awud ya labay yon daygén ko kan Jesus ya ambaégen Cristo?” Kabay in-angaw la, “Ipako ya ha koros!” ²³ Bayo kinotang ni Gobernador Pilato, “Awta? Hinoy kasalanan na?” Noa, impapakaangaw lay na êt, “Ipako ya ha koros!” ²⁴ Hêñ nahélék ni Gobernador Pilato ya ayn yan madyag, ta magulo hilay na, ay nag-uyah yan gamêt na ha arapan lan kal-atan, haka wana kanla, “Ayn akon kasalanan ha pamatsi kanan habaytsi. Hikaw ya managot ha pamatsi kana!” ²⁵ Hirabi lan kal-atan Israelita, ya wanla, “Ya pamarusa ni Apo Namalyari ay mipalakoy na kannaén haka ha maának naén gawan ha pangamatsi ni Jesus.” ²⁶ Hinonol ni Gobernador Pilato ya kalabayan lan kal-atan, ta imbuhan na hi Barrabas. Impadapi na hi Apo Jesus, haka indin na ya kanla ta êmén la ya ipapako ha koros.

Hi Apo Jesus ay minusmus hêñ hundaloh

(Marcos 15:16-20; Juan 19:2-3)

²⁷ Hi Apo Jesus ay gintan lan hundaloh ni Gobernador Pilato ha lalén balin gobernador, haka inubuh la yan pinilolopungan hêñ kal-atan kapareho lan hundaloh. ²⁸ Ha pammusmus la kana, ay inalíh lay takop na ta pinatakopan la ya hêñ mahampat ya takop, ya nanad ha takop lan ari. ²⁹ Bayo nangwa hilan nanad tanyuong, ta pinanyag la yan korona, ya impakopya la ha ulo na. Haka la ya pinatalanan tambo, ya waringan hêñ palatandaan ya hiyay mihay ari. Nandoko hila bayto ha arapan na, ya wanla, “Kumara dayi ya biyay hêñ Ari lan Israelita!” ³⁰ Pinagdu-dul-an la ya, haka pinagpapatok lay ulo na hêñ tambo. ³¹ Pamakayari la yan minusmus, ay inalíh lay takop ari ya impatakop la kana, ta impatakop la kanan oman ya takop na. Bayo gintan la yay na, ta ipako la ya ha koros.

Hi Apo Jesus ay impako ha koros

(Marcos 15:21-32; Lucas 23:26-43; Juan 19:17-27)

³² Ha pammita lan hundaloh hêñ anggétan hi Apo Jesus, hêñ ipako ha koros, ay natupa la hi Simon ya taga-Cirene. Dinakép la ya ta impabalangaw lay koros kana hêñ ampakihonol kan Apo Jesus. ³³ Inhundo lay pammita la hêñ angga ha nilumaténg hila ha legal ya ambaégen Golgota o Bungo. ³⁴ Painémén la ya dayin alak, ya naglamo hêñ tambal ya nag langan mira, noa, hêñ natawayan na, ay a na ininém.

³⁵ Hêñ naipako lay na hi Apo Jesus ha koros, ay pinagpalabutan lay takop na, ta êmén la mamwangan no hino kanla ya makakwa. ³⁶ Bayo nikno hilay nay hundaloh ta binantayan la ya. ³⁷ Atsi ha koros, ha ugton ulo na, ay nakahulat ya imbara la kana, “Hatsi hi Jesus, ya Ari lan Israelita.” ³⁸ Main êt loway lalaki, ya parehon mapanyag karawakan ya impako ha koros. Ya miha ay atsi ha koros ha dapit panabtab ni Apo Jesus, haka ya miha ay atsi ha koros ha dapit uki na.

³⁹ Minusmus la yan anlumabah hêñ main lamoy pamaméyêng, ⁴⁰ ya wanla, “Hika awud ya labay maniran Templo ni Apo Namalyari, ta ipairêng mon oman ha tatloy allo!

[†] 27:16 ya taganán langan na ay Jesus-Barrabas.

Iligtas moy sarili mo! Munaoy kan ubat ha koros, no hika ya Anak ni Apo Namalyari!"

⁴¹ Êmbayro êt ya pammusmus la kana hên hilay mánoron Kautuhan ni apo Moises, hilay ampamaala kanlan pari haka hilay toa ya nag tungkulon ha bansa, ya wanla, ⁴² "Inligtas nay kaatag, pata a na mailigtas ya sarili na! Hiya kanoy Ari lan Israelita! No tumaoy yan ubat ha koros, ay maniwala kitamo kana! ⁴³ Ampaniwala ya kan Apo Namalyari, haka anhabiên na ya hiyay Anak ni Apo Namalyari, kabay hêlkên tamo no labay na yan iligtas ni Apo Namalyari!" ⁴⁴ Êmbayro êt ya pammusmus la kana hên hilay loway mapanyag karawakan ya nakapako hên kalamo na.

Ya pangamatsi ni Apo Jesus

(Marcos 15:33-41; Lucas 23:44-49; Juan 19:28-30)

⁴⁵ Hên ugtoy nay allo, ay dinumiglêm ya boon luta angga ha alas tres hên maapon.

⁴⁶ Hên maranin alas tres hên maapon, ay impakaangaw ni Apo Jesus, ya wana, "Eli, Eli, lema sabachthani," ya labay habiên, "Diyos ko, Apo Namalyari, pata nilakwanan mo ko?"

⁴⁷ Hên nagilam lan kaatag ya nakairêng bayro ya in-angaw na, ay êndat lan ambaêgên na hi Propeta Elias, kabay wanla, "Gilamên yo! Ambaêgên na hi Elias!" ⁴⁸ Tampol yan nuwayu ya miha kanla hên namiptêh hên nanad bolak ha mihay hanga, ta indêrê na ha nangihoy alak, ta painêmén na ya hi Apo Jesus. ⁴⁹ Noa, wanlan kaatag, "Paulayan tamo ya raw. Hêlkên tamo no iligtas ya ni Elias!" ⁵⁰ Nan-angaw yan oman hi Apo Jesus hên hadayay hêkaw, bayo natsi yay na.

⁵¹ Sakto kanan habayto ay biglan nawawkaw hên napibonak paubat ha babo angga ha aypa, ya makugpa ya takop ya pinagpênlan bayro ha lalê hên Templo ha Jerusalem. Niyégyêg ya boon luta, haka napaka hilay bato. ⁵² Nipagloat ya pinay-ilbêngan kanlan kal-atan ya pinili ni Apo Namalyari hên mag-in kana, ya natsi hên hato, ta biniyay hilan oman. ⁵³ Inumawah hila bayro ha pinay-ilbêngan kanla, ta hên nabiyay yan oman hi Apo Jesus, ay nagpahlék hila ha kal-atan ha Jerusalem, ya banal ya balayan ni Apo Namalyari.

⁵⁴ Hadyay limo nan ampamaala kanlan hundaloh, haka hilay kalamo nay hundaloh ya ampagbantay kan Apo Jesus, hên nahêlék lay layon, haka ya kaatag pon ya nalyari ha pangamatsi ni Apo Jesus. Kabay wanla, "Pêtêg bay awud! Hiyay Anak ni Apo Namalyari!"

⁵⁵ Bayro ha marayo kan Apo Jesus, ay main mal-at ya babayi ya ampandungaw ha angkalyari. Nakihonol hila kanlan Apo Jesus hên paubat ha probinsyan Galilea hên ampanawop kanla. ⁵⁶ Kalamo la hi Maria Magdalena, haka ya indo lan anak ni Zebedeo, haka hi Maria ya indo lan Jose haka Santiago.

Ya pamilbêng kan Apo Jesus

(Marcos 15:42-47; Lucas 23:50-56; Juan 19:38-42)

⁵⁷ Hên ampinaboy nay allo, ay main mihay mabandi ya taga-balayan Arimatea, ya nag langan Jose, ya ampaniwala kan Apo Jesus, ya ⁵⁸ nilumatêng kan Gobernador Pilato, ta pinakihabi nay bangkay ni Apo Jesus, hên iilbêng na. Namiutoh ya etaman hi Gobernador Pilato hên ipaulay kan Jose ya bangkay ni Apo Jesus. ⁵⁹ Kabay kingwa na ya bangkay ni Apo Jesus, hên in-aypa, haka na kinêlkêlan hên bayoy takop, ya naputsi. ⁶⁰ Bayo inhowên ni Jose ya bangkay ha sarili nan pay-ilbêngan, ya bayoy dinyag ya lêyang ya bato. Pangayari, ay intulid nay hadayay hêlay bato hên intakap na ha pinay-ilbêngan, bayo nammita yay na. ⁶¹ Atsi bayro hi Maria Magdalena haka ya katokayo na, ya nakaikno ha êtêb pinay-ilbêngan kan Apo Jesus.

⁶² Ha humonoy allo, ya allon Sabado, ay ni-tsi-tsipon hilay Pariseo haka hilay ampamaala kanlan pari ha arapan ni Gobernador Pilato, ⁶³ ta hinabi la, ya wanla, "Napanêmtêman naêñ ya hinabi nan habaytoy magbabara hên haton angkabyay ya pon, ya ha pantatloy allo, ay mabiyay yan oman. ⁶⁴ Kabay ampakihabi naêñ kamo ya pakabantayan yon mangêd ya habaytoy pinay-ilbêngan kana hên angga ha pantatloy allo. Ta kayno kowên lan tagahonol na ya bangkay na, haka la habiên ha kal-atan ya hiyay nangoman nabiyay. No daygên lay habayto, ay lalon mapaniwala ya kal-atan kana." ⁶⁵ Wana etaman kanla ni Gobernador Pilato, "Hali, mantan kaw hên hundaloh

ta pakabantayan lan mangêd ya pinay-ilbêngan kana.” ⁶⁶ Kabay nammita hilay na ta dinyanan lan tatak ya habaytoy bato ya pinanakap ha pinay-ilbêngan kan Apo Jesus, haka binantayan lay habayto, ta êmén ayn makahowên.

28

Hi Apo Jesus ay nabiyyay oman (Marcos 16:1-10; Lucas 24:1-12; Juan 20:1-10)

¹ Dali allo êt hên allon Dominggo, ay nammita hi Maria Magdalena haka ya katokayo na ha pinay-ilbêngan kan Apo Jesus. ² Biglan nanlayon hên hadyay hêkaw, haka tinumaoy ya mihay anghel ni Apo Namalyari ya ubat ha langit, ta intulid nay habaytoy bato ya pinanakap ha pinay-ilbêngan kan Apo Jesus, bayo nikno ya bayro ha babon bato. ³ Ya lupa na ay kapahilêw ya nanad kimat haka ya takop na ay bapan putsi. ⁴ Hêñ nahêlêk lan hundaloh ya ampagbantay bayro ya anghel, ay hadyay limo la. Nipamêgpêg hila haka nipatumba hên nanad natsi.

⁵ Wanan anghel kanlan babayi, “Paan kaw malimo! Muwang ko ya antapolên yo hi Apo Jesus ya impako ha koros. ⁶ Ayn ya bayri, ta hiya ay nabiyyay oman hên nanad ha hinabi na hên hato! Hêlkên yoy habaytsi ya pinaybul-ihan kanan bangkay na. ⁷ Parah-parahêñ yon magtagloh kanlan tagahonol na, ta habiêñ yo hiyay nangoman nabiyyay, haka muna yay na kanla ha probinsyan Galilea. Mahêlêk la yay na bayro. Habayton bat ya mahabi ko kamoyu.” ⁸ Kabay nag-alif hila bayro ha pinay-ilbêngan ta pinarah lan nuwayun nagtagloh kanlan tagahonol na, hên main lamoy limo haka hadyay higla.

⁹ Ha pamwayu la, ay bigla hilan tinupa ni Apo Jesus ta kinumusta na hila. Nandoko hila hên nakadêngdêng hên nanalan bitsih na ha pamagsimba la kana. ¹⁰ Bayo wani Apo Jesus kanla, “Paan kaw malimo! Mita kaw na, ta habiêñ yo kanlan tagahonol ko, ya nanad kinan patêl, ya muna hila ha Probinsyan Galilea, haka mahêlêk la ko bayro.”

Ya balita lan bantay ha pinay-ilbêngan kan Apo Jesus

¹¹ Pamakabita lan babayi, ay nammita hila etaman ya kaatag ya hundaloh ya ampagbantay bayro, haka pamanlumatêng la ha balayan Jerusalem, ay in-ubuh lan impamwang kanlan ampamaala kanlan pari ya nalyari ha pinay-ilbêngan kan Apo Jesus. ¹² Kabay ni-tsi-tsipon hilay ampamaala kanlan pari haka hilay toa ya nag tungkulon ha bansa. Pinagkamihaan la, ay dyanan lan kal-atan pera ya hilay hundaloh ya nagbantay ha pinay-ilbêngan kan Apo Jesus, ta ¹³ wanla kanlan hundaloh, “Ya dapat yon habiêñ kanlan kal-atan, ay tinakaw lan tagahonol na ya bangkay na hên angkabêlêw kaw nayabi. ¹⁴ No mamwangan man hên Gobernador ya tinakaw lan tagahonol na, ya bangkay na hên angkabêlêw kaw, ay a kaw mabilian ta atsi kannaêñ ya habayto.” ¹⁵ Kabay kingwa lan hundaloh ya pera ta hinonol lay in-utoh kanla. Kabay angga amêhêñ ay êmbayro êt ya anhabiêñ lan kaatag ya Israelita.

Nagpahlêk hi Apo Jesus kanlan labinmihay tagahonol na

(Marcos 16:14-18; Lucas 24:36-49; Juan 20:19-23; Dyag 1:6-8)

¹⁶ Amêhêñ, hilay labinmihay tagahonol ni Apo Jesus ay nammitay na ha probinsyan Galilea ha tawtgug ya intoro kanla ni Apo Jesus. ¹⁷ Hêñ nahêlêk lay na hi Apo Jesus ay sinimba la ya, main man pon kanla hên ampag-alangan. ¹⁸ Dinumanî hi Apo Jesus kanla, ta wana, “In-ubuh hên indin kangko ya kapangyarihan ha langit haka bayri ha luta. ¹⁹ Mita kaw na ta ha kapangyarihan ko, ay toroan yo hila ha balang bansa ta êmén hila maniwala kangko. Bawtismoan yo hila ha langan nan Tatang, ha langan ko, ya Anak, haka ha langan nan Espiritu ni Apo Namalyari. ²⁰ Bayo toroan yo hila ya dapat lan honolên ya kaganawan in-utoh ko kamoyu. Paan yon liwaan ya hiko ay panay yon kalamo, angga ha anggaan hên habaytsi ya luta.”

Ya Mangêd ya Habi tungkol kan Apo Jesu-Cristo ya inhulat ni Marcos

Paunan habi

Ya Mangêd ya Habi tungkol kan Apo Jesu-Cristo ya inhulat ni Marcos ay nag-umpisa hên êmén di, “Ya laman hên hata hulat, ay yabay ya Mangêd ya Habi tungkol kan Apo Jesu-Cristo, ya Anak ni Apo Namalyari.” An-ipahlék êt bayri ya ubat kan Apo Namalyari ya kapangyarihan ni Apo Jesu-Cristo. Mahêlék ya habayto ha pamanoro na, ha pamanambut na kanlan Satanas, haka ha pamatawad nan kasalanan lan ampaghêhê. Anhabien na êt di ni Panginoon Jesus ya tungkol ha sarili na ya hiya, ya Taga-Langit, ya In-anak Tawo, ay atsi bayri ha luta, para idin nay lawini na, ta êmén iligtas ha ayn anggay parusa ya hilay ampaghêhê.

An-ipamwang ni Marcos ya kapangyarihan ni Apo Jesus ya mahêlék ha kapapaêpapah ya dinyag na.

Ya katganan hên hata hulat (16:9-20) ay ayn ha kaatag ya hulat ya Griego. Kabay anhabien lan kaatag ya alwan hi Marcos ya main hulat hên hata tawlin habi di ha 16:9-20.

Kabooan hên pinakalamnan

Ya umpisa hên Mangêd ya Habi 1:1-13

Ya dinyag ni Apo Jesus ha probinsyan Galilea 1:14-9:50

Ya dinyag ni Apo Jesus ya umpisa ha Galilea angga ha Jerusalem 10:1-52

Ya tawlin parominggo hên biyay ni Apo Jesus 11:1-15:47

Hi Apo Jesus ay nabiyyay oman 16:1-8

Ya pagpahlék ni Apo Jesus hên hiya ay nabiyyay oman, haka ya pamag-orong na ha langit 16:9-20

Ya panoro ni Juan Bautista

(Mateo 3:1-12; Lucas 3:1-18; Juan 1:19-28)

¹ Ya laman hên hata hulat, ay yabay ya Mangêd ya Habi tungkol kan Apo Jesu-Cristo, ya Anak ni Apo Namalyari. ² Habaytsi ay nag-umpisa hên nanupad hên hulat lan mampipamwang hên an-ipaihip kanla* ni Apo Namalyari, ya wanana Kahulatan, “Iutoh ko ya mihay muna kamo, ya mangil-an hên danan mo.

³ Hiyay ampan-angaw ha legal ya kabalah-balahan, ya wana kanlan kal-atan ya naka-tsipon,

‘Il-an yoy nakêm yo ha pamanlumatêng hên Panginoon,

Ya nanad ha pamil-an hên dann ha pamanlumatêng hên mihay matag-ay ya manungkulan.’”

⁴ Natupad ya habayto hên nakalatêng hi Juan Bautista hên namipamwang kanlan dinumani kana ha Ilog Jordan, ha legal ya kabalah-balahan, ya dapat lan paghêhêan hên talibatokan ya pamanyag kasalanan, bayo dapat pabawtismo hila, haka patawarên hila bayto ni Apo Namalyari. ⁵ Kal-atan lan taga-Jerusalem, haka kaatag pon ya legal ha probinsyan Judea, ay dinumani kan Juan. Inamin haka inhuko lay kasalanan la, bayo nagpabawtismo hila kana ha Ilog Jordan.

⁶ Hi Juan ay nakatakop hên dyag ha habot hên kamelyo, haka ya tagkêh na ay dyag ha balat. Ya angkênaen na ay doron haka main bayron pulot panilan ya an-inêmén na. ⁷ Panay nan an-ipamwang ya êmén di, “Ya lumatêng ya Mesias, ya Cristo, ya impangakon Mámiligtas ya pinili ni Apo Namalyari hên mamaala, ay makapangyarihan kangko. Agyan mangokal hên hêel pag-apin bitsih na, ay ayn akon karapatan ta matag-ay ya tungkulon na. ⁸ Hikoy ampamawtismo kamoyu ha lanêm, noa, hiyay mamawtismo kamoyu ha Espiritu ni Apo Namalyari.”

* 1:2 propeta.

*Ya pamawtismo kan Apo Jesus
(Mateo 3:13-17; Lucas 3:21-22)*

⁹ Hêñ habayto, ay nilumatêng hi Apo Jesus, ya ubat ha balayan Nazaret ha probinsyan Galilea, ta nagpabawtismo ya kan Juan ha Ilog Jordan. ¹⁰ Hêñ inumawah ya ha lanêm, ay nahêlêk ni Apo Jesus ya langit ya biglan nagloat, haka inumaypa kana ya Espiritu ni Apo Namalyari hêñ nanad ha mihay pati-pati. ¹¹ Haka main habi ya ubat ha langit, ya wana, “Hika ya panlugarên kon Anak ya ampamahigla kangko.”

*A ya napatukso hi Apo Jesus hêñ antuksoën ya ni Satanas, ya diyablo
(Mateo 4:1-11; Lucas 4:1-13)*

¹² Pangayari yan nagpabawtismo hi Apo Jesus, ha Ilog Jordan, ay tampol yan impabita hêñ Espiritu ni Apo Namalyari ha legal ya kabalah-balahan. ¹³ Atsi ya bayro hêñ apatapo ya allo, hêñ antuksoën ni Satanas, noa, a ya napatukso. Main bayron mangahilêb ya ayop ya kalamo na, noa, main anghel ya nipanawop kana.

*Ya pamanagyat ni Apo Jesus ha apat ya unan nag-in tagahonol na
(Mateo 4:12-22; Lucas 4:14-15; 5:1-11)*

¹⁴ Hêñ nakakulung yay na hi Juan Bautista, ay nag-orong hi Apo Jesus ha probinsyan Galilea, ta impamwang na bayro ya Mangêd ya Habi ya ubat kan Apo Namalyari.

¹⁵ Impamwang na, ya wana, “Nilumatêng ya panaon ya intakda ni Apo Namalyari, haka marani ya pamanlokop na, kabay paghêhêan yon talibatokan ya pamanyag kasalanan, haka maniwala kaw ha Mangêd ya Habi!”

¹⁶ Ha pammita ni Apo Jesus ha laylay hêñ Dagat-dagatan hêñ Galilea, ay nahêlêk nay loway mikapotoh pohêl, ya magdadakêp hêñ kênan lanêm, ya hi Andres haka hi Simon, ya ambanhagan lan Pedro. Hila ay ampayhabwag hêñ lambat ha lanêm, ta ampandakêp hila dayi hêñ kêna. ¹⁷ Hinabi na kanla, “Makihonol kaw kangko, ta daygên kataw hêñ mâmipakarani hêñ tawo kangko, ta êmên hila maniwala.” ¹⁸ Tampol lan imbalag ya lambat la, ta nakihonol hila kana.

¹⁹ Ha pammita lan Apo Jesus ha laylay hêñ lanêm, ay nahêlêk na ya maának ni Zebedeo, ya hi Santiago haka hi Juan ya ampamitoyo hêñ lambat la, bayro ha bangka la. ²⁰ Tampol nan hinagyat hi Santiago haka hi Juan hêñ makihonol kana. Imbalag lay tatang la ha bangka hêñ kalamoy pan-upaan la ha pamandakêp kênan lanêm, ta nakihonol hila etaman kan Apo Jesus hêñ nanad kan Simon haka Andres.

*Pamipaplag ni Apo Jesus hêñ narawak ya a angkahêlêk ya hinumapat ha mihay lalaki
(Lucas 4:31-37)*

²¹ Nilumatêng hilan Apo Jesus ha balayan Capernaum. Ha allon pamagsimba, ay nanoro ya bayro ha sinagoga la. ²² Naubuh hilan nag-êpapah ha panoro na, gawan ya panoro na, ay nanad panoro hêñ main tungkuluan, alwan nanad ha panoro lan mánoron Kautuhan ni apo Moises.

²³ Bayro ha sinagoga, ay main lalaki ya hinapatan hêñ narawak ya a angkahêlêk. Nanangaw ya hinumapat kana, ya wana, ²⁴ “Jesus ya taga-Nazaret, hinoy ampakiêmênan mo kannaén? Labay mo kay hêñ parusaan? Muwang ko no hino ka. Hika ya banal, ya ayn hinon kasalanan, ya in-utoh ni Apo Namalyari.” ²⁵ Hêñ nagilam ni Apo Jesus ya hinabi nan hinumapat kanan hatoy lalaki, ay hinabyanan na ya, haka na ya impaplag, ya wana, “Paan kan maglabak! Mag-alíh ka ha hinapatan mo!” ²⁶ Intumba ya lalaki hêñ hatoy hinumapat kana, haka na ya imbuwad-buwad, bayo nag-alíh ya kanan lalaki hêñ ampan-angaw. ²⁷ Nag-êpapah hilay atsi bayro, ta nihahabi hila, ya wanla, “Hino ya magkatoroan hêñ hatsi? Mihay bayoy toro lawêh! Nag tungkuluan haka kapangyarihan ya pami-utoh nan paypaplag hêñ nangarawak ya a angkahêlêk ya hinumapat ha tawo.” ²⁸ Habaytoy dinyag ni Apo Jesus, ay tampol nibahwag ha boon probinsyan Galilea.

*Namaalíh hi Apo Jesus hêñ hakit lan kal-atan ha bali lan Simon Pedro
(Mateo 8:14-17; Lucas 4:38-41)*

²⁹ Pamakaawah ni Apo Jesus ha sinagoga, hên kalamo na hi Santiago, hi Juan, hi Simon Pedro haka hi Andres, ay nagpakha hila ha bali lan Simon haka Andres. ³⁰ Nalatngan lay ampo ni Simon, ha papag, hên main hadyay omot. Kabay pinikihabi la kan Apo Jesus ya paalihêñ nay omot nan habaytoy bakêt, ya ampo ni Simon. ³¹ Dinumani hi Apo Jesus kana, tinalan nay gamêt, ta impaimata na ya, haka naalíh ya omot na. Bayo namakan ya kanlan Apo Jesus.

³² Hêñ ampinaboy nay allo, ay gintan la kan Apo Jesus ya nipaghakit, haka hilay hinapatan hên nangarawak ya a angkahêlêk. ³³ Nagtsipon ya boon balayan, ha ilwangan hên bali lan Simon. ³⁴ Namaalíh hi Apo Jesus hên hino-hino kay na hêñ ya hakit la, haka impaplag nay nangarawak ya a angkahêlêk ya hinumapat kanlan kaatag. A na hila pinaulayan hêñ maghabi, ya impaplag na, gawan muwang la, ya hiyay Anak ni Apo Namalyari.

*Nanoro hi Apo Jesus kanlan Israelita ha kal-atan sinagoga
(Lucas 4:42-44)*

³⁵ Dali allo pon, ay nammita yay na hi Apo Jesus ha mihay legal ya marayo ha tawo, ta nanalangin ya. ³⁶ Noa, hilan Simon ay ampanapol kana. ³⁷ Hêñ natapol la ya, ay hinabi la kana, ya antapolêñ la yan kal-atan. ³⁸ Noa, wana kanla, “Lakwêñ tamo pon ya balayan di ha mamalibot ha legal ya habaytsi. Dapat ko etaman hêñ ipamwang kanla ya Mangêd ya Habi ya ubat kan Apo Namalyari. Kabay atsi ko di.” ³⁹ Nanoro yay na ha mal-at ya sinagoga lan Israelita ha boon probinsyan Galilea. Namipaplag ya hêñ nangarawak ya a angkahêlêk ya hinumapat hêñ namahakit kanlan atsi bayro.

*Namaalíh hi Apo Jesus hêñ hakit ketong ha mihay lalaki
(Mateo 8:1-4; Lucas 5:12-16)*

⁴⁰ Minghan hêñ main kal-atan ya nangamat kan Apo Jesus, ay main dinumani kana, ya mihay lalaki ya nag hakit ketong. Nandoko ya ha arapan ni Apo Jesus, ta wanan nakiingalo, “Panginoon, no kalabayan mo, ay paalihêñ moy hakit ko, êmêñ luminis ya lawini ko.” ⁴¹ Naingalwan ya ni Apo Jesus, kabay impalunto ni Apo Jesus ya gamêt na kana, ta wana, “Labay kon paalihêñ ya hakit mo. Luminis kal!” ⁴² Tambêng naalíh ya hakit na. ⁴³ Bayo in-utoh na ya ni Apo Jesus hêñ main panaad, ya wana, ⁴⁴ “Paan mo pon ipamwang ya hatsi ha hinoman. Pakha ka ha pari ta ipahlêk mo kana ya ayn kay nan ketong. Mantan kan maiparaya ha pamanhumonol mo ha utoh ni apo Moises,[†] êmêñ paptêgan kanlan kaatag ya malinis kay na.” ⁴⁵ Noa, hêñ nammita ya, ay impamwang nay pamipaalíh ni Apo Jesus hêñ ketong na, kabay lalon nibahwag ya kapangyarihan ni Apo Jesus, haka gawan ha kal-atan ya mabay manggilam hêñ toro na, ay a yay na makahowêñ ha hinon balayan bayro, ta a na hila makwan matoroan hêñ mangêd. Kabay napaidi ya tana ha marayo ha balayan, êmbayro man, ay nilako la yan kal-atan ubat ha ayri man ya legal.

2

*Ya mihay a ampakabita, ya in-arap kan Apo Jesus
(Mateo 9:1-8; Lucas 5:17-26)*

¹ Hêñ nakalabah ya ungnoy allo, ay nag-orong hilan Apo Jesus ha balayan Capernaum. Ya pamanlumatêng na bayro, ay nibahwag. ² Kabay ni-tsi-tsipon ya kal-atan bayro, angga ha napno ya bali haka ayn nanan dyanan agyan ha arapan hêñ ilwangan. Kaban an-ipamwang kanla ni Apo Jesus ya habi ni Apo Namalyari, ay ³ main nilumatêng ya apat ya lalaki ya ampantan hêñ mihay lumpo ya atsi ha langkayan. Iarap la ya dayi kan Apo Jesus. ⁴ Noa, gawan ha kal-atan, ay ayn hilan madanan. Kabay nunik hila ha bubungan ta nilubtan lay atêp ha dapit ugto ni Apo Jesus. In-antotoh lay lumpo ha pibonakan lan kal-atan ha arapan ni Apo Jesus. ⁵ Hêñ nahêlêk ni Apo Jesus ya paniwala la kana, ay hinabi na kanan lumpo, “Pakhawêñ moy nakêm mo, ta pinatawad ya kasalanan mo.”

[†] 1:44 Levítico 14:2-33.

⁶ Main bayro hēn mánoron Kautuhan ni apo Moises, ya ampangihip hēn êmēn di,
⁷ “Hinoy hatsi ya an-ipantag nay sarili na kan Apo Namalyari hēn mamatawad hēn kasalanan? Yarin a nan ammusmusén hi Apo Namalyari ya tawo yan bēngat! Mimiha na ni Apo Namalyari ya makapatawad hēn kasalanan.”

⁸ Tampol nan namwangan ni Apo Jesus ya laman ihip la. Kabay hinabi na kanla, “Pata ampangihip kaw hēn êmbayro? ⁹ Hino awud ya maparah hēn habiēn kanan mihay a ampakabita, no habiēn ko, ‘Napatawad kay na ha kasalanan mo,’ o no habiēn ko, ‘Hali, mirêng ka ta mita kay na.’ ¹⁰ Noa, êmēn yo mamwangan ya hiko, ya Taga-Langit, ya In-anak Tawo, ay main tungkulon di ha luta hēn mamatawad kasalanan, ay habiēn ko kanan lumpo, ¹¹ ‘Mirêng ka. Hapwatén moy langkayan mo ta muli kay na.’”

¹² Tambéng yan nirêng ha arapan la ya hata lumpo. Hinapwat nay langkayan na, ta nuli ya. Naubuh hilan nag-êpapah ya atsi bayro, kabay pinuri la hi Apo Namalyari, ya wanla, “Amêhêñ allo ay nakahêlêk kitamo hēn a tamo êt nahêlêk.”

*Hi Levi ya ambaêgêñ êt Mateo, ya máningil buwih, ay hinagyat ni Apo Jesus
(Mateo 9:9-13; Lucas 5:27-32)*

¹³ Bayo nag-orong yay na hi Apo Jesus ha laylay Dagat-dagatan hēn Galilea. Pinakikamat-kamatan yan kal-atan, kabay tinoroan na hila. ¹⁴ Pangayarin habayto, hēn ampammitta-bitá ya, ay nakahêlêk yan mihay máningil buwih ya anak ni Alfeo, ya nag langan Levi, ya ampikno ha paningilan na. Hinabi ni Apo Jesus kana, ya wana, “Kihonol ka kangko.” Tampol ya etaman nakihonol kana.

¹⁵ Amêhêñ, hēn atsi hilan Apo Jesus ha bali ni Levi hēn ampangan, ay main nilumatêng ya kal-atan maningil buwih, ya kapareho ni Levi, haka kaatag êt ya makasalanan, ya ampakihonol kan Apo Jesus, ya kalamo la hēn nangan. ¹⁶ Hēn nahêlêk lan ungnoy mánoron Kautuhan ni apo Moises, ya Pariseo, ya ampangan hi Apo Jesus hēn kalamo lan máningil buwih, haka kaatag êt ya makasalanan, ay nangotang hila kanlan tagahonol ni Apo Jesus, ya wanla, “Pata ampangan ya hēn kalamo lan máningil buwih haka kaatag êt ya makasalanan?” ¹⁷ Hēn nagilam nay hinabi la, ay nangalimbawa hi Apo Jesus, ya wana, “Hilay main hakit, ay ampangailangan doktor, alwan hilay ayn hakit. Êmbayro êt, atsi ko di ha luta ta êmēn ko mahagyat hilay ampangamin makasalanan hila, hēn maghêhê hēn manalibokot ha pamanyag lan kasalanan. Noa, hilay ampaghabin ayn hilan kasalanan, ay a ko hawpan.”

Pinakibatan ni Apo Jesus ya kotang tungkol ha pagtêeh hēn a mangan ta êmêñ a maabala ya panalangin

(Mateo 9:14-17; Lucas 5:33-39)

¹⁸ Minghan hēn nagtêeh hila hēn a nangan, ta êmêñ a maabala ya panalangin la, ya tagahonol ni Juan Bautista haka hilay Pariseo, ay main ungnobayro ya naghabi kan Apo Jesus, ya wanla, “Hilay tagahonol ni Juan haka hilay tagahonol lan Pariseo, ay ampagtêeh hēn a mangan, ta êmêñ a maabala ya panalangin la. Pata alwan êmbayro ya andaygêñ lan tagahonol mo?” ¹⁹ Kabay in-alimbawa ni Apo Jesus ya sarili na ha lalaki ya an-ikasal, ya wana, “Endat yon a mangan ya bisita hēn lalaki ya an-ikasal, no kalamo la ya? Siguradon mangan hila! ²⁰ Lumatêng ya allo ya ipakarayo ya lalaki ya an-ikasal, ay bayro hilay nan a mangan.”

²¹ Amêhêñ, intoro ni Apo Jesus ya a mailamo ya toro na, ha toro lan ninuno la, ya wana, “Ayn mamitagpi hēn bayoy tela, ya a pon napipi, ha gihi hēn manan takop. No alimbawa ta daygêñ nay habayto, ta pipiêñ nay na, ay kumpêh ya intakap, haka humlay ya gihi. ²² Ayn mamitungtug hēn bayon alak ha ubatan hēn manan alak gawan lumtoh ya pamyanan, haka mabullog ya alak.* Ya bayoy alak ay dapat itugtug ha bayon pamyanan.”

Ya toro ni Apo Jesus tungkol ha allon pamagsimba

(Mateo 12:1-8; Lucas 6:1-5)

* 2:22 Ya pamyanan la hēn alak ay dyag ha balat kambing, kabay minghan lan bêngat magamit gawan angkumita.

²³ Mihay allon pamagsimba, hên nipadann hilan Apo Jesus ha nag trigo ya narani ha dann, ay nantê hilay tagahonol na hên pérâd. Kinêtêb la kaban ampammita hila. ²⁴ Noa, nag Pariseo bayro ya naghabi kan Apo Jesus, ya wanla, “Pata nantê hilay tagahonol mo hên trigo ha allon pamagsimba, bawal man ya habayto ha Kautuhan tamo?” ²⁵⁻²⁶ Wana etaman ni Apo Jesus, “Kayno a yo pon nabaha ya dinyag ni Arin David hên haton panaon, hên hi Abiatar ay pinakapoon pari. Hên habayto, hiya, haka hilay kalamo na ay angkablay hên lonoh, kabay hinumwén ya ha bali ni Apo Namalyari ta nangwa yan puto ya imparaêp kan Apo Namalyari ya pangkaén bat hên pari. Bawal man ha Kautuhan ni apo Moises hên mangan hên habayto, ay nangan ya, bayo nam-i ya êt kanlan kalamo na.” ²⁷ Inhundo ni Apo Jesus ya pamaghabi na kanlan Pariseo, ya wana, “Ya allon pamagsimba ay ha ikakangêd hên tawo. Ya tawo ay alwan ipoh hên allon pamagsimba. ²⁸ Hiko ya Taga-Langit, ya In-anak Tawo, ay nag tungkulán hên maghabi no hinoy malyarin daygén ha allon pamagsimba.”

3

Ya lalaki ya natsi ya mihay gamêt
(Mateo 12:9-14; Lucas 6:6-11)

¹ Ha mihay na êt ya allon pamagsimba la, hên hinumwén hi Apo Jesus ha sinagoga ta manoro, ay main lalaki bayro ya natsi ya panabtab gamêt. ² Hilay Pariseo haka móñoron Kautuhan ni apo Moises, ay ampangimatón kan Apo Jesus, no mamaalíh yan hakit ha allon pamagsimba la, ta êmén la yan bad-an hên ampanyag yan bawal ha allon pamagsimba. ³ Wani Apo Jesus kanan lalaki ya natsi ya gamêt, “Mirêng ka di ha arapan lan kal-atan.” Dinyag nay kalabayan ni Apo Jesus. ⁴ Bayo kinotang ni Apo Jesus hilay Pariseo haka móñoron Kautuhan ni apo Moises, ya wana, “Hinoy nakahulat ha Kautuhan ni apo Moises ya tungkol ha dapat daygén ha allon pamagsimba? Manyag hên kangéran o manyag karawakan? Mamilitas o mamatsi?” Noa, ayn miha man ya naghabi. ⁵ Amêhén, inubuh na hilan hinlêk ni Apo Jesus hên main huluk haka ingalo gawan ha kakdêyan ulo la. Bayo wana kanan lalaki ya natsi ya gamêt, “Ipaktang moy gamêt mo.” Hên impaktang na, ay naalíh ya hakit ha gamêt na. ⁶ Tampol hilan nammita ya hilay Pariseo, haka kalamo lan kagampi ni Herodes Antipas, ay pinipupulungan lay na hi Apo Jesus.

⁷⁻⁸ Hilan Apo Jesus etaman, ay nammitay na hên palako ha laylay hên Dagat-dagatan hên Galilea. Main hadyay kal-atan ya taga-probinsyan Galilea ya nangamat kanlan Apo Jesus hên manggilam toro na, haka magpaalíh hên hakit la. Main êt bayron kal-atan ya ubat ha probinsyan Judea, balayan Jerusalem, probinsyan Idumea, ha lipay hên Ilog Jordan, ha balayan Tiro boy Sidon, haka ha mamalibot bayro. ⁹ Gawan ha kal-atan, ay in-utoh nay tagahonol na, ya mamil-an hên bangka ya mahakyen na ta êmén ya a mapipiitan hên kal-atan. ¹⁰ Gawan mal-at ya inalihan nan hakit, gap-an la ya dayi hi Apo Jesus hên hilay nipaghakit ta êmén maalíh ya hakit la. ¹¹ Hilay hinapatan hên nangarawak ya a angkahêlêk, ay ampandoko ha arapan na haka amipan-angaw hilay hinumapat kanla, ya wanla, “Hika ya Anak ni Apo Namalyari!” ¹² Noa, impakabawal na hila hên ipamwang ya hiyay Mesias, ya Cristo.

Ya pamamili ni Apo Jesus hên labinloway apostol ya in-utoh na hên manoro
(Mateo 10:1-4; Lucas 6:12-16)

¹³ Bayo nilumakat hilan Apo Jesus ha mihay tawgtug. Hên nakalakat hilay na, ay pinarani na hilay tagahonol na. ¹⁴ Namili ya hên labinlowa kanla ya pinata-ngalanan nan apostol ya panay nan makalamo, haka iutoh nan mamipamwang hên Mangêd ya Habi, ¹⁵ haka ya dyanan nan kapangyarihan hên mamaalíh hên nangarawak ya a angkahêlêk ya hinumapat ha tawo. ¹⁶ Habaytsi hilay labinlowa ya pinili na hên mag-in apostol na: hi Simon, ya pinata-ngalanan nan Pedro, ¹⁷ ya loway anak ni Zebedeo, hi Santiago haka hi Juan. (Pinata-ngalanan na hilan Boanerges, ya labay habiên makhaw ya nakêm la.) ¹⁸ Ya kaatag ay hi Andres, hi Felipe, hi Bartolome, hi Mateo, hi Tomas, haka hi Santiago

ya anak ni Alfeo, hi Tadeo, hi Simon ya Makabayan,¹⁹ haka hi Judas Iscariote ya nay-upit kan Apo Jesus.

*Ya kapangyarihan ni Apo Jesus ay ubat kan Apo Namalyari, alwan ubat kan Satanas
(Mateo 12:22-32; Lucas 11:14-23; 12:10)*

²⁰ Hêñ nuli hilan Apo Jesus, ay nipagtsipon hilay na êt ya kal-atan, kabay a lay na maarap hêñ mangan hilan Apo Jesus.²¹ Nagilam lan kamag-anak ni Apo Jesus ya panhabiêñ lan kaatag, ya angkamurit yay na, kabay nammita hilay na ta iuli la ya dayi.

²² Main bayron mánoron Kautuhan ni apo Moises ya nilumohan ya ubat ha Jerusalem. Hinabi la ya hi Apo Jesus ay hinapatan ni Satanas,* ya poon lan nangarawak ya a angkahêlêk. Haka hinabi la êt ya pamaalih ni Apo Jesus hêñ nangarawak ya a angkahêlêk ya hinumapat ha tawo, ay ha kapangyarihan ni Satanas.²³ Pinarani na hilay habayto ta hinabi na kanlan paalimbawa, ya wana, “Yarin maipaplag ni Satanas ya sarili na!²⁴ No alimbawa ta mipapatsi ya angkalokopan hêñ mihay bansa, ay mahira ya habayto.²⁵ Êmbayro êt ya malyari ha mipapamilya ya mipapatsi.²⁶ No mipapatsi hilay angkalokopan ni Satanas, ay mahira ya pamanlokop na.

²⁷ “Hi Satanas ay nanad ha mihay makhaw, ya mal-at ya almas, ya ampamantay ha bali na. A makwa, ya hinon atsi kana, no a ya pon hambutêñ, haka gapohêñ. Noa, no gapohêñ ya, ay makwa ya kaganawan ya atsi kana.

²⁸ “Pakgilamêñ yoy habaytsi. Mapatawad hilay mipaghêhê ha nadyag lay kasalanan, haka ha hinabi lan pamaniran kapareho lan tawo,²⁹ noa, ayn hinoman ya mapatawad ha hinabi lan pamaniran Espiritu ni Apo Namalyari. Ta habaytoy kasalanan, ay taganán ayn kapatawaran.”³⁰ Hinabi ni Apo Jesus ya habayto, ta êmêñ la mamwangan ya ha pangahabi la, ya hiyay hinapatan hêñ narawak ya a angkahêlêk, ay anhiraêñ lay Espiritu ni Apo Namalyari ya ampangubatan hêñ kapangyarihan ni Apo Jesus.

Hilay ampanggilam habi ni Apo Jesus, ay anlugurêñ na hêñ nanad ha pamanlugud na ha indo na, haka hilay patêñ na

(Mateo 12:46-50; Lucas 8:19-21)

³¹ Hêñ nilumatêñ ya indo ni Apo Jesus haka hilay patêñ na, ay a hila midani kana gawan ha kal-atan. Kabay impabaêg la ya tana.³² Main naghabi kana, ya wana, “Atsi di ha ilwangan ya indo mo haka hilay patêñ mo. Labay la kan makahabi.”³³ Wani Apo Jesus kana, “Hino ya indo ko, haka hino hilay patêñ ko?”³⁴ Hinlêk nay nakaiknon nakapalibot kana, ta wana, “Hilay habaytsi ya indo ko, haka hilay patêñ ko.³⁵ Hilay ampanyag kalabayan ni Apo Namalyari, ay yabay ya anlugurêñ ko hêñ nanad ha pamanlugud ko ha indo ko, haka hilay patêñ ko.”

4

Ya alimbawa ya tungkol ha bini ya inhabwag

(Mateo 13:1-9; Lucas 8:4-8)

¹ Nanoro yay na êt hi Apo Jesus ha laylay Dagat-dagatan hêñ Galilea. Gawan ha hadyay kal-atan ya ampipagtsipon hêñ labay manggilam toro na, ay hinumakay ya ha mihay bangka, ta bayro yan nikno hêñ nanoro kanlan hadyay kal-atan ya atsi ha laylay.² Ha pamanoro na kanla, ay mal-at ya paalimbawa, ya wana,³ “Pakgilamêñ yoy habaytsi! Main mihay lalaki ya namihabwag hêñ bini.⁴ Ha pamihabwag nan bini, ay main bini ya natata ha dann. Habaytoy tinuktuk hêñ manok.⁵ Ya kaatag ay natata ha mabato. Tampol yan tinumubo, gawan ha mababo ya luta.⁶ Noa, hêñ nangallo, ay nayanto ya, gawan a nipakalalê ya yamot.⁷ Ya kaatag ay natata ha kadiwian. Tinumubo ya bini, noa, a hinumlay gawan diwi.⁸ Ya kaatag ay natata ha mataba ya luta. Tinumubo ya habaytoy bini haka naubuh hêñ nanagêy hêñ main manimagatoh ya lahí, anêmapo, o tatlumpo hêñ oman.”⁹ Hêñ nahabi nay na ya habayto ni Apo Jesus, ay wana êt, “Pakaihipêñ yoy nagilam yo!”

* 3:22 Beelzebul ha habin Griego.

*No pata paalimbawa ya panoro ni Apo Jesus
(Mateo 13:10-17; Lucas 8:9-10)*

¹⁰ Hêñ nakabita hilay nay kal-atan, ay main tanan ungno bayro ya kalamo lan labinloway tagahonol ni Apo Jesus, ya nangotang no hinoy labay habiēn hêñ habaytoy alimbawa. ¹¹ Kabay wani Apo Jesus kanla, “Hikaw bat ya makamwang hêñ inlihim ya tungkol ha pamanlokop ni Apo Namalyari, noa, kanlan kaatag ay anhabiēn ko ha alimbawan bêngat. ¹² Ta êmén,

‘Manlêk hila man, ay a la mamwangan ya anhêlkên la.

Manggilam hila man, ay a la maintindihan.

Ta kayno maintindihan la, haka maghêhê hilan dumani kan Apo Namalyari, bayo patawarêñ hila.’”*

Impamwang ni Apo Jesus ya labay habiēn hêñ habaytoy alimbawa ya tungkol ha bini ya inhabwag

(Mateo 13:18-23; Lucas 8:11-15)

¹³ Bayo wanay na êt kanlan tagahonol na, “Awta a yo angkaintindihan ya alimbawa ya tungkol ha bini ya inhabwag! Ay-êmén yon maintindihan ya kaatag ya alimbawa! ¹⁴ Ya ampamihabwag bini, ay ampamibahwag hêñ habi ni Apo Namalyari. ¹⁵ Ya nakêm tawo ay in-alimbawa ha natataan bini. Ya bini ya natata ha dann ay habi ni Apo Namalyari ya nagilam lan tawo, noa, tampol nilumatêng hi Satanas, ta inalîh nay habaytoy habi ha nakêm la. ¹⁶ Ya bini ya natata ha kabatoan, ay habi ni Apo Namalyari ya tinanggap lan tawo hêñ main kahiglaan, ¹⁷ noa, a nimana ha nakêm la. Naniwala hila pon, noa, hêñ nilumatêng ya kairapan o pamairap, ay tampol naalîh ya paniwala la. ¹⁸ Ya bini ya natata ha kadiwian ay habi ni Apo Namalyari ya ginilam lan tawo pon, ¹⁹ noa, tampol nialîh ha nakêm la, gawan ha kayagahan, pibandian, haka katsighaw hêñ biyay la. Kabay a nabayo ya biyay la, hêñ nanad ha a nanagêy ya bini ya inhabwag. ²⁰ Ya bini ya inhabwag ha mataba ya luta ay habi ni Apo Namalyari ya ginilam lan tawo, bayo nimana ha nakêm la, ya nanad ha lahí ya naubuh hêñ main manimagatoh ya lahí, anêmapo, o tatlumpon oman.”

*Ya atâng ay dapat idin ha taganán pamyanan
(Lucas 8:16-18)*

²¹ Wanay na êt ni Apo Jesus, “Ayn mamagkêt hêñ atâng, bayo halokoban. A etaman idin ya atâng ha hilong pangkatuluyan. Noa, ya atâng ay idin ha mantêg hêñ pamyanan atâng. ²² Ayn inhîmpañ ya a miawah. Ayn êt inlihim ya a mamwangan haka mihibung. ²³ Hikaw ya ampanggilam, ay pakaihipêñ yoy habayto.”

²⁴ Inhundo ni Apo Jesus ya panoro na, ya wana, “Pakaihipêñ yoy angkagilam yo, ta no honolêñ yoy toro ko, ay taganán maintindihan yo. Ta no ay-êmén ya pamaytakal yon pamanggilam, ay êmbayro êt ya takal hêñ pamangintindi ya idin kamoyu ni Apo Namalyari. ²⁵ No honolêñ yoy toro ko, ay mapahanan ya pamangintindi yo, noa, no a yon honolêñ, ay alihêñ êt kamoyu ya pêpérâd ya naintindihan yo.”

Ya pamanlokop ni Apo Namalyari ay in-alimbawa ni Apo Jesus ha pamantumubo hêñ bini ya in-êhad

²⁶ Wanay na êt ni Apo Jesus kanla, “Ya pamanlokop ni Apo Namalyari ay maialimbawa ha pamantumubo hêñ bini ya in-êhad hêñ mihay lalaki. ²⁷ Pinaulayan nan tinumubo, ta inhundo nay pamag-obra na hêñ allo-allo. Ya pamantumubon habayto, ay a na angkaintindihan no ay-êmén. ²⁸ Nag-in malakarayêm ya habayto gawan ha luta, haka tinumubo angga ha nanagêy hêñ mangataba ya lahí. ²⁹ Hêñ nawtoy na, ay tampol nay nan ginapah gawan nilumatêng ya pamanggapah.”

* 4:12 Isaías 6:9-10.

Ya pamanlokop ni Apo Namalyari, ay in-alimbawa ni Apo Jesus ha pamantumubo hên mihay nanaway but-o

(Mateo 13:31-32, 34; Lucas 13:18-19)

³⁰ Amêhén, inhundo ni Apo Jesus ya panoro na, ya wana, “Nanad hino kaya ya pamanlokop ni Apo Namalyari? Hino kaya ya pangialimbawaan ko hên pamanlokop na? ³¹ Ya pamanlokop ni Apo Namalyari ay maialimbawa ha pamantumubo hên mihay nanaway but-o ya intanêm. Iibon man ya but-o, ³² ay hinumlay yan nag-in kayo, kabay nipanyag halay ya manok-lalê ha hanga na.”

Paalimbawa ya pamanoro ni Apo Jesus

(Mateo 13:34)

³³ Mal-at pon ya êmbayroy alimbawa ya intoro ni Apo Jesus kanlan kal-atan ya agyu lan maintindihan. ³⁴ Hên nanoro hi Apo Jesus kanlan kal-atan, ay taganán mal-at ya alimbawa ha panoro na. Noa, hên hila-hila tanay labinloway tagahonol na, ay inubuh nan impamulah kanla ya habayto.

Pinatunggén ni Apo Jesus ya hadyay angin

(Mateo 8:23-27; Lucas 8:22-25)

³⁵ Habaytoy allo, hên yabi yana, ay hinabi ni Apo Jesus ha tagahonol na, “Magbangka kitamo hên lumipay ha dagat-dagatan.” ³⁶ Imbalag lay kal-atan ta hinumakay hila ha bangka ya andyanan ni Apo Jesus, ta nag-umpisa hilay nan lumipay. Main êt hên kaatag ya bangka, ya nilumipay. ³⁷ Amêhén, nagkamain hên hadyay angin, haka ya bangka la ay angkapnoy nan lanêm. ³⁸ Hi Apo Jesus ay nabêlêw hên nakaulon ha dapit bulian hên bangka. Pinukaw la ya, ya wanla, “Máñoro! A mo muwang ya ampilêmêh kitamina?”

³⁹ Nimata ya, ta pinatunggén nay angin haka hadyay tandulon. Tinunggén etaman ya angin haka hadyay tandulon. ⁴⁰ Bayo wana kanlan tagahonol na, “Pata hadyay limo yo! Ayn kaw pon awud hên paniwala kangko!” ⁴¹ Na-êngap hila ha hadyay limo la, haka ha pag-êpapah la, ay nihahabi hilan êmén di, “Hino kayay hatsi ya ampamipatunggén hên angin haka tandulon bayo anhumonol hila kana?”

5

Namaalh hi Apo Jesus hên nangarawak ya a angkahêlêk, ya hinumapat kanan mihay lalaki ya Geraseno

(Mateo 8:28-34; Lucas 8:26-39)

¹ Nilumatêng hilan Apo Jesus ha legal lan Geraseno* ha lipay dagat-dagatan ha êtêb hên probinsyan Galilea. ² Pagtaoy ni Apo Jesus ha bangka, ay tinupa ya hên mihay lalaki ya hinapatan hên nangarawak ya a angkahêlêk ya ubat ha pay-ilbêngan. ³ Ampaidi ya tana ha pay-ilbêngan. A la yay na maigapoh, hên taykala man. ⁴ Kata-ungno lay nan anigapoh, noa, panay nan pamboytoén ya taykala ha bitsih haka ha gamêt na. Ayn taganán ampakapatgén kana. ⁵ Allo-yabin nagkotawan ya ha pay-ilbêngan haka ha kabung-oyan hên ampiangaw-angaw hên anhugatén nay lawini na hên bato.

⁶ Hên nahêlêk na ya hi Apo Jesus ha marayo-dayo, nuwayu yan napaidani hên nandoko hên nakadêngdêng ha arapan na. ⁷ Nan-angaw ya, ya wana, “Jesus, ya Anak ni Apo Namalyari ya ayn kapantag ha kapangyarihan, awta ampakiéménan mo ko? Maghumpa ka ha arapan ni Apo Namalyari, ya a mo kon parusaan!” ⁸ Hinabi nay habayto gawan ampaalihén ni Apo Jesus ya nangarawak ya a angkahêlêk ya nipanhumapat kana. ⁹ Amêhén, kinotang ya ni Apo Jesus, “Hinoy langan mo?” Wanlan hinumapat kana etaman, “Lobo-Lobo.” Hinabi lay habayto gawan mal-at hilay nangarawak ya a angkahêlêk ya nipanhumapat kana. ¹⁰ Habaytoy nipanhumapat ay nakiingalo kan Apo Jesus, ya paan hila dayin ipaplag ha legal ya habayto.

* 5:1 Gergeseno o Gadareno ha kaatag ya Kahulatan Griego.

¹¹ Main kal-atan baboy ya ampipambuk bayro ha talindah hēn bung-oy ya nahēned ha dagat-dagatan. ¹² Nakiingalo hilay hinumapat hēn paulayan hila dayi hēn mipanhumapat kanlan baboy. ¹³ Pinaulayan na hila etaman ni Apo Jesus. Kabay inumalih hila kanan lalaki ta nipanhumapat hila kanlan baboy. Hilay manga lowan liboy baboy ya hinapatan la, ay nipamwayun palohan ha natalindah ya laylay lanēm hēn nilēmēh ha dagat-dagatan.

¹⁴ Hilay manayhay hēn baboy, ay nipamwayu, ta habaytoy nalyari, ay impamwang la ha kabaryo haka kabalayan la. Hēn nagilam lan kaatag ya balita la, ay nilako lan hinlēk ya nalyari. ¹⁵ Hēn nilumatēng hila kanlan Apo Jesus ay nahēlēk lay lalaki ya inalihan nangarawak ya a angkahēlēk. Nakatakop yay na haka ampi kno hēn napatēkbēk ya ihip. Naubuh hilan nalinwan ha kapangyarihan ni Apo Jesus. ¹⁶ Impamwang lan nakahēlēk no ay-ēmēn yan namaalih hēn nangarawak ya a angkahēlēk ya hinumapat kanan lalaki, haka ya nalyari kanlan baboy. ¹⁷ Hēn nagilam lay habayto, ay nakiingalo hila kan Apo Jesus ya mag-alih ya ha logical la.

¹⁸ Hēn anhumakay yay na hi Apo Jesus ha bangka, ay nakiingalo ya inalihan nangarawak ya a angkahēlēk hēn gētan ya dayi. ¹⁹ A na ya pinaulayan, ta impaorong na ya ni Apo Jesus, ya wana, “Muli kay na ha bali mo ta ipamwang mo ya kangēran ya dinyag kamo hēn Panginoon, haka no ay-ēmēn na kan iningalwan.” ²⁰ Nammita yay nay lalaki, ha mapoy balayan ha logical na, ya ambaēgēn lan Decapolis, ta impamwang nay tungkol ha dinyag kana ni Apo Jesus, kabay naubuh hēn nipag-ēpapah hilay nakgilam.

Biniyay ya anak ya babayi ni Jairo haka pinaalih ya hakit hēn babayi ya labinloway taon nanan ampaghakit

(Mateo 9:18-26; Lucas 8:40-56)

²¹ Amēhēn, ha pag-orong lan Apo Jesus hēn nagbangkan ubat ha lipay, ay kal-atan ya nanupa kanla ha laylay lanēm. ²² Main dinumani hēn nandoko hēn nakadēngdēng ha bitsih ni Apo Jesus ya mihay ampamaala ha sinagoga, ya nag langan Jairo. ²³ Impapakahabi na kan Apo Jesus, ya kihonol ya kana ha bali na, ta ipalunto nay gamēt na ha anak nay babayi, hēn paalihēn dayi ya hakit na, ta êmēn ya mabiyay ya ampamērad tanan matsu. ²⁴ Kabay nakihonol hilan Apo Jesus kan Jairo. Kal-atan ya nakihonol kanla haka ampi-piitan la hi Apo Jesus.

²⁵ Kalamo lan hata kal-atan, ya mihay babayi ya labinloway taon nanan ampag-irap ha hakit nan andayaēn. ²⁶ Naiubuh nay na ya pibadian na ha hino-hino kay na hēn ya doktor, haka nairapan ya êt ha pamanambal la hēn hakit na, bayo nilumdēg êt ya habayto. ²⁷ Hēn namwangan na, ya tungkol kan Apo Jesus, ay dinumani ya kana hēn ginapa ya takop ni Apo Jesus. ²⁸ Dinyag nay habayto ta hinabi na ha sarili na, no magapa nan bat ya takop ni Apo Jesus, ay maalih ya hakit na. ²⁹ Tambēng etaman tinunggēn ya ampantoloy daya na, kabay natanam nay naalih ya hakit na. ³⁰ Tampol nan natanam ni Apo Jesus ya main inalihan hēn hakit, gawan ha kapangyarihan na. Namalingay ya, ta wana, “Hinoy nakagapa hēn takop ko?” Hēn ayn mangamin, ay hinabi lan tagahonol na, ³¹ “Panginoon, ampilolopungan la ka, haka la kan ampi-pipiitan hēn kal-atan! Pata ampangotang ka no hinoy nakagapa kamo!” ³² Noa, ampakatapolēn ni Apo Jesus no hinoy nakagapa kana. ³³ Nalinwan ya babayi gawan muwang na ya nalyari kana. Kabay ampamēgpēg yan nandoko hēn nakadēngdēng ha arapan ni Apo Jesus, ta inamin na ya hiyay nakagapa kana haka naalih ya hakit na. ³⁴ Wani Apo Jesus kanan babayi, “Inalih ya hakit mo gawan ha paniwala mo kangko. Muli kay na, hēn mapatēkbēk ya ihip ta inalih ya hakit mo.”

³⁵ Kaban ampaghabi ya pon hi Apo Jesus, ay main nilumatēng ya ubat ha bali ni Jairo, ya naghabbi, “Natsi ya anak mo. A minan abalaēn hi Apo Jesus hēn maniraw ha bali.”

³⁶ Noa, hēn nagilam ni Apo Jesus ya habayto, ay wana kan Jairo, “Paan kan maglungkot. Ihundo moy paniwala mo ya maalih koy hakit na.” ³⁷ Kabay inhundo lay pammita la. Ya pinaulayan nan bēngat ni Apo Jesus hēn makilako kanla, ay hi Pedro, hi Santiago haka

hi Juan ya kapotoh pohêl ni Santiago. ³⁸ Panlumatêng la ha bali lan Jairo, ay nahêlêk ni Apo Jesus ya ampiangih haka ampiangihen ya atsi bayro. ³⁹ Kabay hinabi na kanla, “Paan kaw manangih, ta a ya natsi. Nabêlêw yan bêngat.” ⁴⁰ Kinailyan la ya hi Apo Jesus, ta muwang la ya pêtêg yay nan natsi. Hêñ naipaawah na hilay kal-atan ya atsi bayro, ay hinumwêñ yay na ha pinaypataluyan kanan anak, hêñ kalamoy toa na, haka ya tagahonol na hi Pedro, hi Juan, haka hi Santiago. ⁴¹ Tinalan ni Apo Jesus ya gamêt nan anak, ta hinabi na, “Talita kumi,” ya labay habiên, “Anak ko, mimata ka.” ⁴² Tambêng yan nimata ya anak, haka namita-bit. (Labinloway taon na.) Hadyay pag-êpapah lan atsi bayro. ⁴³ Binawal na hila hêñ ipamwang ha kaatag ya biniyay nay anak. Hinabi na êt ya pakanêñ la ya.

6

*A ya pinaniwal-an hi Apo Jesus ha balayan Nazaret, ya pinanhumlayan na
(Mateo 13:53-58; Lucas 4:16-30)*

¹ Amêhêñ, nuli ya hi Apo Jesus ha balayan Nazaret, ya pinanhumlayan na. Kalamo na hilay tagahonol na. ² Hêñ allon pamagsimba, ay hinumwêñ ya ha sinagoga la, ta nanoro ya. Haka ha pamanoro na, ay nipag-êpapah hilay nakagilam, ya wanla, “Ay-iri nan nakwa ya kamwangan na boy ya kapangyarihan na hêñ manyag hêñ kapapaêpapah? ³ Daptay hiyay kalpintero ya kabalyan tamo ya anak ni Maria! Yarin alwan hiyay patêl lan Santiago, Jose, Judas, haka hi Simon! Yarin alwan kabalyan tamo ya patêl nay babayi!” Kabay a la ya tinanggap.

⁴ Bayo wani Apo Jesus kanla, “Hilay propeta ni Apo Namalyari, ay anggalangêñ ha agyan ayri ya legal, noa, a hila ampansinêñ hêñ kamag-anak la haka kabalyan la.” ⁵ Gawan ayn hilan paniwala kana, ay pêrad bat ya inalihan nan hakit. Ayn kaatag ya kapapaêpapah ya dinyag na bayro ha Nazaret. ⁶ Nag-êpapah hi Apo Jesus, ta taganán ayn hilan paniwala kana.

*Inutuhan na hilan manoro ni Apo Jesus ya labinloway tagahonol na ya binaêg lan apostol
(Mateo 10:5-15; Lucas 9:1-6)*

Bayo nanoro ya hi Apo Jesus ha mal-at ya baryo ha namalibot hêñ Nazaret. ⁷ Haka tsinipon na ya labinloway tagahonol na, ta dinyanan na hilan kapangyarihan, hêñ mamaalih hêñ nangarawak ya a angkahêlêk ya hinumapat ha tawo, bayo in-utoh na hila hêñ manilowa hêñ manoro. ⁸ Bayo hila nammita, ay hinabi na kanla, “Paan kaw mantan hêñ hinoman ya nanad ha puto, balutan, haka pera. Magtékén kaw tana. ⁹ Mag-apin kaw bitsih, noa, paan kaw mantan hêñ maihagili yoy takop. ¹⁰ Magdahêl kaw ha balin managyat kamoyu, haka bayro kaw tana, hêñ angga ha a pon nayari ya pamanoro yo, ha legal ya habayto. ¹¹ No a la kaw tanggapêñ, ta a hila mabay manggilam habi yo, ha mihay legal, ay bayo kaw mag-alih bayro, ay ikampag yoy tuwapok ya atsi ha bitsih yo, ta êmén la mamwangan ya atsi tana kanla no lumatêng kanla ya parusa ni Apo Namalyari.” ¹² Kabay nammita hilay nay labinlowa hêñ namipamwang ha kal-atan ya dapat lan paghêhêan hêñ talibatokan ya kasalanan la. ¹³ Namaalih hila hêñ kal-atan nangarawak ya a angkahêlêk ya hinumapat ha tawo. Pinunihan lan pêrad ya laro ya kal-atan nipaghakit haka namaalih hilan hakit la.

*Ya kamatsan ni Juan Bautista
(Mateo 14:1-12; Lucas 9:7-9)*

¹⁴ Nagilam ni Herodes Antipas ya ampamaala ha probinsyan Galilea ya tungkol ha kapapaêpapah ya andaygêñ lan Apo Jesus, gawan habaytoy nibahwag. Main ampaghabin ampakadyag yan kapapaêpapah hi Apo Jesus gawan hiya hi Juan Bautista ya nangoman nabiyay. ¹⁵ Main kaatag ya ampaghabin kayno hi Apo Jesus ay Propeta Elias, ya nag-orong ha luta. Hilay kaatag êt ay ampaghabi ya hi Apo Jesus ay nanad kanlan kaatag ya propeta, ya mámpamwang hêñ an-ipaihip kanla ni Apo Namalyari hêñ haton lagi.

¹⁶ Noa, hên nagilam ni Herodes Antipas, ya anhabiên la, ay wana, “Ya ambaêgên lan Jesus, ay taganán hi Juan Bautista ya impapotoh kinay ulo, ya nabiyay oman, kabay ampakadyag yan kapapaêpapah!” ¹⁷ Hinabi nay habayto gawan hên hato ay hiyay naypadakép, naypagapoh, haka naypahukul kan Juan, gawan kan Herodias, ya ahawa ni Felipe, ya ali ni Herodes Antipas, ya bat nan pinag-ahawa ni Herodes Antipas. ¹⁸ Panay nan an-ungkatén kan Herodes Antipas, ni Juan Bautista, ya wana, “Bawal ha Kautuhan ya pamag-ahawa mo kan Herodias ya ahawan ali mo!” ¹⁹ Gawan habayto, ay main yan hakit nakêm hi Herodias kan Juan, haka ipapatsi na ya dayi, noa, ayn yan madyag, ²⁰ gawan a na ya ampaulayan ni Herodes Antipas, ta anggalangên na hi Juan, gawan muwang na, ya mahonol hi Juan kan Apo Namalyari, haka ayn hilan mahabi ha biyay na. Labay-labay nan manggilam toro na, angkalipang man ya ihip na.

²¹ Mihay allo nakaihip hi Herodias no ay-êmên na yan maipapatsi hi Juan Bautista. Hi Herodes Antipas, ay nagkaluto ha allon pamanêmtêm ha pay-anak kana. Hinagyat na hilay manungkulon na, haka hilay ampamaala ha hundaloh, haka hilay mabandi ha probinsyan Galilea hên magpakahigla hên kalamo na. ²² Timmalék ya anak ni Herodias ha arapan hên kal-atan. Hinumigla hi Herodes Antipas haka hilay hinagyat na, ha pamagtalék nan dalaga, kabay wani Herodes Antipas kanan dalaga, ya idin na kana ya hinon pakikwaan na kana. ²³ Nangako ya êt hên main kalamoy humpa, ya idin na kana ya kapitnan bandi na, no habaytoy labay na.

²⁴ Inumawah ya dalaga ta kinotang nay indo na no hinoy pakikwaan na. Wana etaman ni Herodias, “Ya ulo ni Juan Bautista.” ²⁵ Tampol yan nag-orong ya dalaga, hên dinumani kan Herodes Antipas, ta pinakikwaan na, ya tampol ipapotoh ya ulo ni Juan Bautista, ta idin kanan dalaga ya habayto, hên nakapalunto ha pinggan.

²⁶ Hadyay lungkot ni Herodes Antipas hên pakikwaan kana hên dalaga ya habayto, noa, a na ya matanggian gawan naghumpa ya, haka gawan ha kal-atan. ²⁷ Hên habayto êt, ay in-utoh nay mihay hundaloh ha hukulan hên potohêñ nay ulo ni Juan Bautista. Tampol ya etaman nammita ha hukulan ya habaytoy hundaloh, ta pinotoh nay ulo ni Juan, ²⁸ hên indin ha pinggan, haka gintan kanan dalaga. Indin na etaman hên dalaga, ya habayto kan Herodias, ya indo na.

²⁹ Hên namwangan lan tagahonol ni Juan ya nalyari kana, ay kingwa la ya bangkay na, haka lay na in-ilbêng.

Liman libo ya pinakan ni Apo Jesus
(Mateo 14:13-21; Lucas 9:10-17; Juan 6:1-14)

³⁰ Amêhêñ, hên nag-orong hilay nay labinloway tagahonol ni Apo Jesus ya in-utoh nan namitoro, ya ambaêgên la etaman hên apostol, ay ni-tsi-tsipon hila, ta in-ubuh lan inistorya kana ya dinyag la haka intoro la. ³¹ Noa, a la angkadambi ya pangan la, gawan kal-atan ya angkapiuubah hên anlumatêng kanla. Kabay wani Apo Jesus kanla, “Magpainawa kitamo pon bayro ha legal ya kabalah-balahan.” ³² Kabay hila-hila tanay himmakay ha bangka hên naglipay ha legal ya kabalah-balahan.

³³ Noa, napansin lan kal-atan ya pamag-alíh la, haka ya pagpalakwan la, kabay binitisih lan inunaan hilan Apo Jesus, hên kalamo hilay ubat ha kaganawan balayan ya dinanan la. ³⁴ Hên pataoy hilan Apo Jesus ha bangka, ay nahêlék lay kal-atan, haka naingalwan na hila, gawan nanad hilan tupa ya ayn pastol, kabay mal-at ya intoro na kanla. ³⁵ Hên maranin matata ya allo, ay hinabi lan tagahonol na kana, ya wanla, “Ayn bali di, haka maranin matata ya allo. ³⁶ Dayi ipalako mo hilay kal-atan ha balang baryo, ya narani di, ta êmên hila makahaliw hên maêkan la.” ³⁷ Noa, hinabi na kanla, ya wana, “Hikaw tanay mamakan kanla.” Kabay wanla kana, “Labay mon habiên, hikay ya manaliw hên pamangan lan kal-atan, ya magkaalaga hên upa hên mihay katawo ha waloy buwan!”

³⁸ Nangotang hi Apo Jesus, “Ungnoy puto yo? Hêlkên yo.” Hên namwangan lay na, ay hinabi la, “Li-limay puto haka lo-loway kênan lanêm.”

³⁹ Bayo in-utoh ni Apo Jesus ha tagahonol na ya paiknoêñ lay kal-atan hên pusto-pusto. ⁴⁰ Kabay nipammikno hilay na hên pusto-pusto ya main mani-magatoh haka main mani-limampo. ⁴¹ Dinampot ni Apo Jesus ya limay puto haka loway kênan lanêm. Naningla ya, ta pinahalamatan nay habayto kan Apo Namalyari. Pino-potoh nay na, ta indin na kanlan tagahonol na, ta intayak la kanlan kal-atan. ⁴² Balang miha ya atsi bayro ay nakaêkan angga ha nangabhoj hila. ⁴³ Hên tsinipon la ya tagan, ay nakapno hila êt hên labinloway lubon. ⁴⁴ Main liman libo ya lalaki ya nangan.*

Nammita hi Apo Jesus ha babon lanêm

(Mateo 14:22-33; Juan 6:16-21)

⁴⁵ Tampol nan pinahakay ni Apo Jesus ha bangka hilay tagahonol na, hên impauna hên lumipay ha Betsaida, kaban ampauliêñ na pon ya kal-atan. ⁴⁶ Hên nagtsipan ya kanla hi Apo Jesus, ay nilumakat yay nan nanalangin. ⁴⁷ Hên yabi yana, kaban ampanalangin yan miha na, ay atsi hilay na ha bonak dagat-dagatan ya tagahonol na. ⁴⁸ Nahêlêk na hilay angkairapan hên lumipay, gawan panhalungatêñ hilan angin. Hên nawatah, ay nilako na hila hên nammita ha babon lanêm, hên makipantag ya dayi kanla, ⁴⁹ noa, hên nahêlêk la yay ampita ha babon lanêm, ay nipan-angaw hila, ta êndat la no hiyay mihay kamana. ⁵⁰ Naubuh hilan nakahêlêk kana, haka hadyay limo la. Noa, tampol nan hinabi kanla, ya wana, “Paan kaw malimo! Pakhawêñ yoy nakêm yo! Hikoy habaytsi!” ⁵¹ Hên nakahakay yay na ha bangka, ay tinunggêñ ya angin. Hadyay êpapah la kana, ⁵² gawan nahêlêk la man, ya pinalakê nay puto, ay a la pon angkaintindihan ya madyag nay hinoman, ha kapangyarihan ni Apo Namalyari, ta taganán a la makwan ihipêñ ya nalyari.

Namaalih hi Apo Jesus hên kaganawan hakit lan taga-balayan Genesaret

(Mateo 14:34-36)

⁵³ Pamakalipay lan Apo Jesus, ay impadann lay bangka ha dani hên Genesaret. ⁵⁴ Hên nakataoy hilan Apo Jesus, ay tampol la yan nabalyan. ⁵⁵ Pinarah lan impamwang ha boon legal ya habayto, ya nilumatêñ hilan Apo Jesus. Kabay hinapwat la hila ha angkatuluyan la ya nipaghakit hên gintan kana ay-iri man ya nilako na. ⁵⁶ Anto man ya lakwêñ nay balayan, baryo, o hinon legal ya main bali, ay anggêtan la ha andanan na, ya nipaghakit. Ampakiingalo hila kan Apo Jesus, ya agyan laylayan dayin takop na, ya magapa lan ampaghakit. Haka hilay nakagapa takop na, ay naalihan etaman hakit.

7

Ya natotoan la ha ninuno, ay paan itad ha Kautuhan ni Apo Namalyari

(Mateo 15:1-9)

¹ Pang-ubat hên habayto, ay main ungnoy Pariseo haka móñoron Kautuhan ni apo Moises ya ubat ha balayan Jerusalem ya nipandumani kan Apo Jesus. ² Nadambi la ya main tagahonol ni Apo Jesus ya bat hên nangan hên a hinumonol ha natotoan la ha ninuno, no ay-êmén ya pamag-uyah bayo mangan. Kabay êndat lan Pariseo, ya marêmêk hilay tagahonol na, ha hêlêk ni Apo Namalyari, ³ ta hilay Pariseo haka hilay kaatag pon ya Israelita, ay a mangan no a hila pon nag-uyah hên nanad ha natotoan la ha ninuno. ⁴ Haka a lan bat angkaêñ ya ubat ha palengke, no a la pon uyahan.* Mal-at pon ya natotoan la ha ninuno ya anhonolêñ la ya tungkol ha pamanguyah hên pamminêman, pamyanan lanêm haka kaldero ya dyag ha tangso.

⁵ Kabay nangotang hila kan Apo Jesus ya hilay Pariseo, haka móñoron Kautuhan ni apo Moises, ya wanla, “Pata a hila anhumonol ya tagahonol mo ha natotoan tamo ha ninuno tamo, no ay-êmén ya pamag-uyah bayo mangan?” ⁶ Wani Apo Jesus, “Pêtêg ya impapêt

* 6:44 Main êt kal-atan ya babayi haka anak ya nangan. Mateo 14:21. * 7:4 Ha kaatag Kahulatan Griego, ay nakahulat ya “A hila bat ampangan no ubat hila ha palengke, no a hila pon nag-uyah o nagpalyu.” Ta kayno narêmêkan hila ha hêlêk ni Apo Namalyari hên nakapakidani hila ha bawal ha natotoan la ha ninuno.

ni Propeta Isaias ya tungkol kamoyun mapagbabara, ya wana ha Kahulatan ya impahulat ni Apo Namalyari,

‘Ya pamapguri la kangko, ay atsin bat ha bêbêy la, ta ayn ha nakêm la.

⁷ Ayn kapukat-pukat ya pamagsimba la kangko, ta ya natotoan la ha ninuno, ay an-itoro la hên nanad ha paytoro la hên Kautuhan ko.’†

⁸ Angkapaulayan yoy Kautuhan ni Apo Namalyari, ta anhonolên yoy natotoan yo ha ninuno yo.”

⁹ Bayo wana êt ni Apo Jesus, “Magaling kaw hên itad hên ayn alagá ya utoh ni Apo Namalyari, mahonol yon bat ya natotoan yo ha ninuno! ¹⁰ Ta ya impahulat ni Apo Namalyari kan apo Moises, ay êmén di, ‘Galangên moy tatang haka indo mo,’ haka ‘Hinoman ya maniran toa na, ay dapat patsên.’ ¹¹ Noa, an-itoro yo ya malyarin ialay kan Apo Namalyari, ya dapat ihawop ha toa. ¹² Ha pamanoro yon habayto, ay an-ibawal yoy pamanawop ha toa, ¹³ ta antuwarêن yoy ninuno yo, hên an-itad yon ayn alagá ya Habi ni Apo Namalyari. Haka kal-atan pon ya êmbahêن ya andaygên yo.”

Ya ampakarêmêk ha hêlêk ni Apo Namalyari ay angkaubat ha nakêm

(Mateo 15:10-20)

¹⁴ Bayo pinarani ni Apo Jesus ya kal-atan, ta wana kanla, “Manggilam kaw haka pakaintindiên yoy habaytsi. ¹⁵ Alwan ya an-ihubo ha bêbêy ya ampakarêmêk hên tawo ha hêlêk ni Apo Namalyari, noa, ya ampakarêmêk, ay ya nangarawak ya habi ya angkaubat ha bêbêy. ¹⁶ (Pakaihipen yoy nagilam yo!)”

¹⁷ Pamakayari nan naghabi, ay imbalag ni Apo Jesus ya kal-atan, ta hinumwêñ ya ha lalên bali. Bayo nangotang hilay tagahonol na no hinoy labay habiên hên habaytoy alimbawa. ¹⁸ Wana etaman kanla, “Hikaw man, ay a kaw ampakaintindi? Alwan pamangan ya an-ihubo ha bêbêy ya ampakarêmêk hên tawo ha hêlêk ni Apo Namalyari. ¹⁹ Ta ya pamangan, ay a ampidann ha nakêm, noa, ha bitoka bayo itaká.” Ha pangahabi ni Apo Jesus hên habayto, ay labay nan habiên ya ayn bawal ya pamangan. ²⁰ Inhundo ni Apo Jesus ya pamaghabi na, ya wana, “Ta ya nangarawak ya habi ya angkaubat ha bêbêy, ay yabay ya ampakarêmêk hên tawo ha hêlêk ni Apo Namalyari. ²¹ Ta angkaubat ha nakêm ya kaihipan hên manyag karawakan, nanad ha manyag karawakan kalabayan lawini, manakaw, mamatsin kaparehon tawo, ²² makilalaki haka mamabayi, manyag kapanalarêhan, haka kaganawan karawakan nanad ha pamanloko, manyag kagatéan hên ayn pamagpigel ha sarili, bat maridya, maniran kapareho, mag-in mayabang, haka manyag ayn kapukatan. ²³ Kaganawan hên habayto ay angkaubat ha nakêm haka ampakarêmêk ha hêlêk ni Apo Namalyari.”

Ya paniwala hên mihay babayi ya alwan Israelita

(Mateo 15:21-28)

²⁴ Immalih hilan Apo Jesus bayro hên palako ha Tiro ya legal hên alwan Israelita, haka hinumwêñ hila ha mihay bali bayro. A na labay hên mamwangan hên kaatag ya atsi hila bayro, ta magpainawa hila dayi, noa, napansinan hila. ²⁵ Main bayron babayi ya nag anak ya hinapatan narawak ya a angkahêlêk, ya tampol hên nakamwang hên atsi ya bayro, kabay nilumatêng yan nandoko hên nakadêngdêng ha arapan na. ²⁶ Habaytoy babayi ay alwan Israelita ta hiyay Griego ya taga-Sirofenicia. Nakiingalo ya kan Apo Jesus ya ipaplag ya hinumapat ha anak nay babayi. ²⁷ Wani Apo Jesus kana, “Pakangêrên ko pon hên toroan haka hawpan ya hilay Israelita. Ta habaytoy taganán usto.” ²⁸ Noa, hinabi nan babayi, ya wana, “Panginoon, mangêd ya habayto, noa, yarin a minan hawpan ya alwan Israelita no hadyay pamairap ya angkatanam la!” ²⁹ Bayo wana kana, “Gawan ha paniwala mo kangko, ay muli kay na, ta naipaplag ya hinumapat ha anak mo.”‡ ³⁰ Hên

† ^{7:7} Isaias 29:13. ‡ ^{7:29} Ha pamipaplag ni Apo Jesus ha hinumapat ha anak hên alwan Israelita, ay mamwangan ya anhêlêñ ni Apo Namalyari ya laman hên nakêm hên balang miha, ayn kana no hinoy ninuno la.

nuli ya habaytoy babayi, ay nalatngan nay anak nay ampamatuloy hên napatêkbék ha papag gawan naipaplag ya hinumapat kana.

Ya têkkên haka a makayn makahabi, ay pinahabi haka pinagilam ni Apo Jesus

³¹ Ha pag-orong lan Apo Jesus hên ubat ha legal Tiro ay nagdann ya ha legal hên Sidon ha palakon Dagat-dagatan hên Galilea ha mapoy balayan ha legal, ya ambaêgên lan Decapolis. ³² Main ungnو bayro ya nantan kan Apo Jesus hên mihay lalaki ya têkkên haka a makayn makahabi. Nakiingalo hila kana ya ipalunto nay gamêt kanan têkkên ta paalihêن nay hakit na. ³³ Indayo ni Apo Jesus ya lalaki kanlan kal-atan, ta ingkulug nay panoro na ha têkk nan lalaki, pangayari, ay nandula ya ha gamêt na ta impunih na ha dila nan lalaki. ³⁴ Naningla hi Apo Jesus ha langit hên nakauyamêh ha panalangin na, bayo wana kanan lalaki, “Effatal!” ya labay habiên, “Magloat!” ³⁵ Tampol ya etaman nakagilam haka nakapaghabí yay nan mangêd. ³⁶ Kata-ungno na hilan binawal ni Apo Jesus ya paan lan ipamwang ya habayto. Noa, lalo lan impamwang. ³⁷ Hadyay êpapah la, ya wanla, “Mangêd ya kaganawan andaygên na. Ampagilamên nay têkkên haka ampahabiên nay pipi!”

8

Apat ya libo ya pinakan ni Apo Jesus

(Mateo 15:32-39)

¹ Hên habayto, ay naka-tsipon hilay na êt ya kal-atan ya nanggilam hên toro ni Apo Jesus. Hên ayn hilay nan maêkan, ay binaêg ni Apo Jesus ya tagahonol na, ta wana kanla, ² “Kaingalo hilay kal-atan, ta tatloy nay allo la di, haka ayn hilay nan maêkan. ³ No pauliên ko hilan angkablay lonoh, ay kayno mawê hila ha dann, ta marayo ya ubatan lan kaatag.” ⁴ Wanlan tagahonol na etaman, “Ay-êmên tamo hilan mapakan ya hata kal-atan di ha kabalah-balahan?” ⁵ Kinotang hila ni Apo Jesus, ya wana, “Main kitamo pon hên puto?” Wanla kana, “Main tanan pito.”

⁶ Bayo pinaikno na hilay kal-atan, haka na dinampot ya pitoy puto, ta impahalamat na kan Apo Namalyari, bayo pino-potoh nay habayto, ta impatayak na kanlan tagahonol na. ⁷ Main hila etaman hên ungnoy nanganaway kênan lanêm ya pinirito. Impahalamat na êt kan Apo Namalyari ya habayto, bayo impatayak na etaman kanlan tagahonol na. ⁸ Naubuh hilan nangabhoj ya kal-atan, haka hên tsinipon lay tagan, ay nakapno hila hên pitoy lubon. ⁹ Main manga apat ya libo ya nangabhoj. Bayo nagtsipan yay na kanla. ¹⁰ Hilan Apo Jesus etaman, ay hinumakay ha bangka hên palako ha legal hên Dalmanuta.

Ampanapol hilay Pariseo hên kapapaêpapah ya ubat ha langit

(Mateo 16:1-4)

¹¹ Main ungnoy Pariseo ya nilumatêng, ta pinakihubakan la ya hi Apo Jesus. Sinubuk la yan mamipahlék yan kapapaêpapah ya ubat ha langit, ta êmén la mamwangan no pêtêg hên atsi kana ya kapangyarihan ni Apo Namalyari. ¹² Nakauyamêh ya hi Apo Jesus, bayo wana, “Hay! Awta ampanapol kaw hên kapapaêpapah! Pakagilamên yo! Taganán ayn ipahlék kamoyu ya palatandaan ya hikoy in-utoh ni Apo Namalyari!” ¹³ Bayo nilakwanan na hilay na, ta himmakay hilay na ha bangka hên palipay hilan Apo Jesus.

In-alimbawa ni Apo Jesus ha pampaalsa, ya panapol lan Pariseo hên kapapaêpapah ya ubat ha langit

(Mateo 16:5-12)

¹⁴ Naliwaan lan tagahonol ni Apo Jesus hên mantan puto, kabay mimiha tanay puto ya atsi ha bangka. ¹⁵ Bayo binilinan hila ni Apo Jesus ya wana, “Kaillag kaw ha pampaalsa lan Pariseo haka ha pampaalsa ni Herodes Antipas.” ¹⁶ Gawan ha hinabi ni Apo Jesus, ay êndat lan tagahonol na no mantêg pampaalsa hên arina ya hinabi na kanla, kabay nihahabi hila, ya wanla, “Hinabi nay habayto gawan a kitamo nakagêtan puto.”

¹⁷ Muwang ni Apo Jesus ya ampihabian la, kabay wana kanla, “Pata an-ikayagah yoy a kaw nakagêtan puto! A kaw pon awud hên ampakaintindi! A yo pon angkakwan ihipêñ

no ay-irin ubat ya kapangyarihan ko! ¹⁸ Nanad kaw ayn mata, haka ayn têkk! Naliwaan yoy na lawêh hên pinakan koy liman libo ha li-limay puto! ¹⁹ Ugnoy lubon ya napno hên tagan ya tsinipon yo?” Wanla kana, “Labinloway lubon.” ²⁰ Wanay na êt ni Apo Jesus, “Haka ungnoy lubon ya napno hên tagan ya tsinipon yo hên pinakan koy apat ya libo ha pi-pitoy puto?” Wanla etaman, “Pitoy lubon.” ²¹ Bayo wana kanla, “A kaw pon ampakaintindi?”

Naypamukat hi Apo Jesus hên mihay buwag ha balayan Betsaida

²² Hêñ nilumatêng hilan Apo Jesus ha balayan Betsaida, ay main ungnog bayro ya nantan hên mihay lalaki ya buwag, ya pinakiingalo la kan Apo Jesus. ²³ Inakay ni Apo Jesus ya buwag hên indayo ha balayan. Bayo nandula ya ha gamêt na, ta impunih na ha mata nan buwag, bayo impalunto nay gamêt na kana, haka kinotang na ya, no ampakahêlêk yay na. ²⁴ Wana etaman hên buwag, “Naburarêg pon ya angkahêlêk ko, ya tawoy ampammita, ay nanad kayo.” ²⁵ Inapoap nan oman ni Apo Jesus ya mata nan lalaki. Kanan habayto, ay impakamukat nan lalaki ya mata na, haka alway nan naburarêg ya hêlêk na, ta ampakahêlêk yay nan mangêd. ²⁶ Bayo nagtsipan hi Apo Jesus kana, ta wana, “Muli kay na, noa, paan kan magdann ha baryo.”

*Hinabi ni Pedro ya hi Apo Jesus, ay hiyay Mesias, ya Cristo, ya impangakon Mámiligtas
(Mateo 16:13-20; Lucas 9:18-21)*

²⁷ Bayo nammita hilan Apo Jesus palako ha balang baryo ya angkasakopan hên balayan Cesarea Filipos. Kaban ampita hila, ay kinotang nay tagahonol na, ya wana, “Hino ko kano?” ²⁸ Kabay hinabi la, “Wanlan kaatag ya hika ay hi Juan Bautista. Noa, wanlan kaatag êt ya hika ay hi Propeta Elias. Hilay kaatag êt ay ampaghabin ya nabiyay oman ya miha kanlan unan mâmipamwang hên an-ipaihip kanla ni Apo Namalyari.” ²⁹ Wana êt kanla ni Apo Jesus, “Kamoyu etaman, hino ko ha ihip yo?” Wani Pedro etaman, “Hika ya Mesias, ya Cristo, ya impangakon Mámiligtas ya pinili ni Apo Namalyari hên mamaala.” ³⁰ Noa, impapakabawal na hila hên ipamwang ha hinoman ya hiyay Cristo.

*Impamwang ni Apo Jesus ya hiyay patsên
(Mateo 16:21-28; Lucas 9:22-27)*

³¹ Bayo impamwang ni Apo Jesus kanlan tagahonol na, ya malyari kana lumatêng ya allo, ya wana, “Hiko ya Taga-Langit, ya In-anak Tawo, ay kailangan magdanas hên hadyay pamagdusa. Hikoy araên lan mónoron Kautuhan ni apo Moïses. Araên la kon toa ya nag tungkulon ha bansa, haka araên la ko êt hên ampamaala kanlan pari. Ipapatsi la ko, noa, ha ikatlon allo ay biyayêñ akon oman.” ³² Impapakamulah ni Apo Jesus ya habayto kanla. Kabay indayo yan pêrad ni Pedro ta hinabyanan na ya, gawan êndat nan a patsêñ ya Mesias, ya Cristo. ³³ Noa, immarap hi Apo Jesus ha kaatag ya tagahonol na, bayo hinabyanan na hi Pedro, ya wana, “Pedro, paan mo kon tuksôen hên nanad ha pamanukso kangko ni Satanas! Ya pan-ihipêñ mo ay alwan kaihipan ni Apo Namalyari, noa, kaihipan hên tawo!”

³⁴ Bayo pinarani nay kal-atan hên kalamoy tagahonol na, ta wana kanla, “Hilay labay hên humonol kangko, ay dapat liwaan ya sarili lan kalabayan haka humonol kangko. Dapat nakal-an hilan magtêeh hên pamairap haka matsi, ya maialimbawa ha pamakay hên nabyat ya koros. ³⁵ Hila etaman ya a anhumonol kangko, gawan a la labay hên matsi o mangoman ya pamimiyay la, ay matsi etaman. Noa, hilay matsi gawan ha paniwala la kangko haka ha pamipamwang lan Mangêd ya Habi tungkol kangko, ay dyanan biyay ya ayn angga. ³⁶ Mikamihan man kanan mihay tawo ya pibandian di ha luta, ay a na mapakinabangnan ya habayto, no hiya etaman ay mipalako ha kaparusaan ya ayn angga! ³⁷ Yarin matanggap ya pibandian na, ta êmén a mipalako ha kaparusaan ya ayn angga ya kaélwa na! ³⁸ Hilay tawo amêhén ay taganán makasalan, haka tinalibatokan la hi Apo Namalyari. No araên la ko, ya Taga-Langit, ya In-anak Tawo, haka no araên lay toro ko, ay araên ko hila êt ha pag-orong ko di. Ha pag-orong ko, ay atsi kangko ya kapahilêw ya kahampatan ni Apo Namalyari, ya Tatang ko, haka kalamo ko hilay anghel na.”

9

¹ Inhundo ni Apo Jesus ya pamaghabi na kanlan tagahonol na, ya wana, “Pakagilamên yoy habaytsi, ya main ungno di kamoyu ya a matsi angga ha mahêlêk la, ya nilumatêng ya pamanlokop ni Apo Namalyari hên main kapangyarihan.”

Ampihahabi hi Apo Jesus, hi apo Moises, haka hi apo Elias
(Mateo 17:1-13; Lucas 9:28-36)

² Hêñ nalabah ya anêm ya allo paubat hêñ hinabi nay habayto ni Apo Jesus, ay pinaglamo na hi Pedro, hi Juan haka hi Santiago, hêñ nilumakat ha matag-ay ya tawtgug hêñ kakapag la. Kaban atsi hila bayro, ay naoman ya itsura ni Apo Jesus. ³ Ya takop na ay nag-in bapan putsi ya kapahilêw, ya ayn kapantag ha kaputsian. ⁴ Namakonkaynaman ay main loway mâmipamwang ya an-ipaihip kanla ni Apo Namalyari ya ubat ha langit, ya hi apo Moises haka hi apo Elias ya kalamo ni Apo Jesus hêñ ampihahabi. ⁵ Bayo hinabi ni Pedro, ya wana, “Mánoro, mangêd ya atsi kitamo di. Manyag kay hêñ tatloy hawong. Miha kamo, miha kan apo Moises, haka miha kan apo Elias.” ⁶ Hinabi nay habayto ni Pedro gawan nakatsigag ya haka hilan Juan. ⁷ Ampaghabi ya pon hi Pedro hêñ inupungan hila hêñ ginêm, haka main hilan nagilam ya habi ya ubat ha ginêm, ya wanana habi, “Hatsi ya anlugarûn kon anak. Gilamên yoy anhabien na.” ⁸ Hêñ tinunggên ya habi, ay nanlêk hilan Pedro ha palibot, noa, mimiha na tana ni Apo Jesus ya angkahêlêk la.

⁹ Ha paglohan la hêñ ubat ha tawtgug, ay impapakabawal ni Apo Jesus hilay habaytoy tatloy tagahonol na hêñ ipamwang ha hinoman ya nahêlêk la ha tawtgug, angga ha a ya pon matsi haka mabiyay oman, ya hiya, ya Taga-Langit, ya In-anak Tawo. ¹⁰ Kabay a la impamwang ya habayto ha hinoman. Pinihahabian la no hinoy labay habiyan ya mabiyay yan oman. ¹¹ Gawan nahêlêk la bayro ha tawtgug hi apo Elias, ay kinotang la ya, ya wanla, “Awta panhabien lan mónoron Kautuhan ni apo Moises, ya kailangan mag-orong ya pon di ha luta hi apo Elias bayo ya lumatêng ya Mesias, ya Cristo, ya impangakon Mámilitas ya pinili ni Apo Namalyari hêñ mamaala?” ¹² Wana etaman ni Apo Jesus, “Taganán nakahulat^{*} ha habi ni Apo Namalyari ya main nanad kan apo Elias ya manlêan hêñ nakêm ha pamanlumatêng ko. Haka nakahulat[†] etaman ya hiko, ya Taga-Langit, ya In-anak Tawo, ay araén haka dapat magtêhê hêñ haday pamagdusa. ¹³ Noa, anhabien ko kamoyu, ya nilumatêng yay na ya nanad[‡] kan apo Elias, haka a la ya nabalyan, ya hiyay habayto ya lumatêng bayo ya lumatêng ya Mesias, ya Cristo, ta dinyag la kana, ya labay la, hêñ nanad ha impamwang ha Kahulatan[§] ya tungkol kana.”

Namipaplag hi Apo Jesus hêñ hinumapat hêñ ampamatugaw ha mihay anak ya lalaki
(Mateo 17:14-21; Lucas 9:37-43a)

¹⁴ Hêñ nakalohan hilay na ha tawtgug, hêñ marani hilay na ha andyanan lan kaatag ya tagahonol na, ay nahêlêk lay kal-atan ya nakalibot kanla. Haka napansin la ya main mónoron Kautuhan ni apo Moises ya ampakihubak kanla. ¹⁵ Hêñ nahêlêk lan kal-atan hi Apo Jesus, ay nipag-êpapah hilan nuwayun nanupa kana. ¹⁶ Kinotang ni Apo Jesus hilay tagahonol na ya wana, “Hinoy ampihuhubakan yo?”

¹⁷ Wanana miha bayro, “Mánoro, gintan ko di kamo ya anak koy lalaki, ya anhapatan hêñ narawak ya a angkahêlêk, haka a yay na ampakahabi. ¹⁸ No andawhongêng na yan anhumapat kana, ay an-itumba na ya ha luta, bayo maggalak ya bêbêy na. Ampag-ngêngêt ya, haka angkumdêy ya lawini na. Pinakihabi kina ha tagahonol mo ya paalihêñ lay hinumapat, noa, a la ya agyu hêñ paalihêñ.”

¹⁹ Kabay wani Apo Jesus, “Hikaw ya angkabiay amêhêñ ay ayn paniwala! Aydin angga kataw hêñ pakilamoan haka pakitagalang?” Bayo wana kanan lalaki, “Gêtan mo di ya anak mo.”

* 9:12 Malakias 4:5, 6. † 9:12 Isaias 53:3-12. ‡ 9:13 Mateo 17:13. § 9:13 Malakias 4:5, 6.

²⁰ Gintan lay anak kan Apo Jesus. Hêñ nahêlêk na hi Apo Jesus, hêñ hatoy hinumapat kanan anak, ay impatumba nay anak hêñ imbuwad-buwad hêñ ampaggalak ya bêbêy.

²¹ Kinotang ni Apo Jesus ya toa nan anak, “Nakano yan unan hinapatan?”

Wanan toa na, “Paubat hêñ nanawa ya pon. ²² No andawhongêñ na ya, ay panay na yan an-itapon ha apoy, o an-ihugno ha lanêm ta patsêñ na ya dayi. Noa, no main kan madyag, ay ingalwan mo kay dayi, hêñ paalihêñ mo ya kana.”

²³ Bayo wani Apo Jesus, “Pata nahabi mo, no main akon madyag? Hilay ampaniwala kan Apo Namalyari ay makadyag hêñ kaganawan!”

²⁴ In-ikhaw nan inhabi hêñ toa nan anak, ya wana, “Ampaniwala ko! Noa, no main pamagkulang ha paniwala ko, ay pahanan mina dayi!”

²⁵ Hêñ nahêlêk ni Apo Jesus ya kal-atan ya anlumatêng, ay namipaplag ya hêñ hinumapat kanan anak, ya wana, “Hika ya namatêkk haka namaomêl kanan hata anak, ay mag-alîh ka kana, haka paan kay nan humapat kana!”

²⁶ Hadyay angaw nan hinumapat kanan anak, intumba nay anak, haka hadyay pamibwad-bwad na kana, bayo inumalih yay na. Haka nanad hêñ bangkay ya lawini nan anak. Kabay êndat lan kal-atan ya natsi yay na. ²⁷ Noa, tinalan ni Apo Jesus ya gamêt na ta impairêng na ya, nirêng ya etaman ya anak.

²⁸ Hêñ nakahowêñ hilan Apo Jesus ha bali ya ampaidyanan la, ay kinotang la yan tagahonol na no awta a la ya napaalîh ya hinumapat kanan anak. ²⁹ Wana etaman ni Apo Jesus, “Ya êmbayroy narawak ya a angkahêlêk, ay a mapaalîh no alwan gawan ha pamanalangin.”

Inoman nan hinabi ni Apo Jesus ya patsêñ ya

(Mateo 17:22-23; Lucas 9:43b-45)

³⁰ Nag-alîh hilan Apo Jesus bayro, haka nagdann hila ha probinsyan Galilea, ta êmên ayn makamwang no antoy andyanan la, ³¹ ta antoroan nay tagahonol na, ya wana, “Hiko ya Taga-Langit, ya In-anak Tawo, ay i-upit ha kapatsi ko. Patsêñ la ko, noa, ha ikatlon allo, ay mabiyay kon oman.” ³² Noa, a la naintindihan hêñ tagahonol na ya habaytoy hinabi na. Malimo hila etaman hêñ mangotâng kana.

No hino ya matag-ay ya tungkulan

(Mateo 18:1-5; Lucas 9:46-48)

³³ Hêñ nilumatêng hilay na ha balayan Capernaum, hêñ atsi hilay na ha mihay bali, ay kinotang ni Apo Jesus hilay tagahonol na no hino ya pinihuhubakan la ha dann.

³⁴ Noa, ayn kanla ya naghabi, gawan marêng-êy hila ta pinihuhubakan la no hino kanla ya matag-ay ya tungkulan. ³⁵ Nikno hi Apo Jesus, ta binaêg na hilay labinloway tagahonol na hêñ dumani kana, ta wana kanla, “Hilay labay mag-in matag-ay, ay kailangan magpakaaypa hêñ maghuyo kanlan ampangailangan hêñ hawop.” ³⁶ Binaêg nay mihay anak ya nanawa hêñ mirêng ha arapan la ta tinakêh na ya, bayo wana kanlan tagahonol na, ³⁷ “Hinoman ya ampaniwala kangko, ya ampananggap kanlan maaypa ya nakêm nanad hata anak, hêñ gawan habaytoy paniwala la kangko, ay nanad hiko ya antanggapêñ la. Hila etaman ya ampananggap kangko, ay antanggapêñ la hi Apo Namalyari ya namiutoh kangko.”

Hilay a ampanalanghang kantamo, ay ampanawop kantamo

(Lucas 9:49-50)

³⁸ Wani Juan kan Apo Jesus, “Manoro, nahêlêk naêñ ya mihay lalaki ya ampanggamit hêñ langan mo ha pamaalîh hêñ nangarawak ya a angkahêlêk. Binawal naêñ ya gawan alwa tamo yan kalamo.” ³⁹ Noa, wani Apo Jesus kana, “Paan yo yan bawalêñ, ta ayn manyag hêñ kapapaêpapah ha langan ko, bayo maghabin halanghang kangko. ⁴⁰ Hilay a ampanalanghang kantamo ay ampanawop kantamo. ⁴¹ Pakagilamêñ yo! Hilay mam-i kamoyu hêñ mihay baso hêñ lanêm, gawan hikaw ay ambaêgêñ tagahonol ko, ay taganán tumbahan hila etaman ni Apo Namalyari hêñ kangêran.”

*Ya pangubatan hên pamanyag kasalanan
(Mateo 18:6-9; Lucas 17:1-2)*

⁴² Inhundo ni Apo Jesus ya pamaghabi na, ya wana, “Hinoman ya pangubatan hên pamanyag kasalanan hên mihay maaypa ya nakêm hên nanad kanan hata nanaway anak ya ampaniwala kangko, ay mangêd pon kana, ya bayo ya mag-in pangubatan hên habayto, ay patsên ya hên êl-an yan mahlay ya bato ha lêey na, ta ilêmêh ha malalê ya lanêm. ⁴³ No gamêt mo ya anggamitên mon manyag kasalanan, ay mangêd ya potohêñ mo ya habayto. Ta mangêd pon ya milamo ka ha biyay ya ayn angga ha langit, hên ayn gamêt, kanan mipalako ka ha impiyerno ha apoy ya ayn angga, hên main gamêt. ⁴⁴ (Bayro ha apoy ya ayn angga, ay main owêl ya a angkamatsi ya mangna kanlan mipalako bayro.)* ⁴⁵ No bitsih mo ya anggamitên mon manyag kasalanan, ay mangêd ya potohêñ mo ya habayto. Ta mangêd ya milamo ka ha biyay ya ayn angga ha langit, hên ayn bitsih, kanan mitapon ka ha impiyerno, hên main bitsih. ⁴⁶ (Bayro ay main owêl ya a angkamatsi ya mangna kanla.)† ⁴⁷ No mata mo ya anggamitên mon manyag kasalanan, ay kêwêtên mo haka mon itapon. Ta mangêd ya milamo ka ha biyay ya ayn angga ha langit, hên ayn mata, kanan mitapon ka ha impiyerno, hên main mata. ⁴⁸ Bayro ha impiyerno ay main owêl ya a angkamatsi ya mangna kanla, haka ya apoy bayro ay a angkaparê.

⁴⁹ “Ya balang miha ay magdanas hên kairapan, ta êmén mag-in mangêd ya ugali la. Habayto ay nanad ha kêna ya dinyanan ahin, bayo imparann ha apoy. ⁵⁰ Mangêd ya ahin. Noa, no naalihan yay nan alat, ay ahinan maiorong ya alat na. Ihipêñ yoy pamanggamit hên ahin. Dapat panay kaw mag-in nanad ahin ya a naalihan, ta êmén main kapatêkbêkan ya pamilalamo yo.”

10

*Intoro ni Apo Jesus ya tungkol ha pamihiyay hên miahawa
(Mateo 19:1-12; Lucas 16:18)*

¹ Amêhêñ, ay immalîh hilan Apo Jesus bayro ha probinsyan Galilea, ta nagdann hilay na ha probinsyan Judea, hên nilumipay ha Ilog Jordan. Kal-atan ya nagtsipon hên nagpatoro kana. Tinoroan na hila etaman hên nanad ha panay nan andaygên.

² Main ungnoy Pariseo bayro ya napaidani kan Apo Jesus, ya labay mandakêp kana ha pamaghabi na. Kabay nangotang hila kana, ya wanla, “Malyari ha mihay lalaki hên ihiyay nay ahawa na, hinoman ya pagbad-an?” ³ Nangotang hi Apo Jesus, “Hinoy utoh ni apo Moises ya tungkol bayro?” ⁴ Wanla etaman, “Pinaulayan ni apo Moises ya lalaki hên mamihiyay hên ahawa la no main hilay nan kahulatan ya an-ihiyay lay ahawa la.”

⁵ Wanay na êt ni Apo Jesus, “Gawan ha kakdêyan ulo yo, ha a yo labay humonol ha kalabayan ni Apo Namalyari, ay kabay nanulat hi apo Moises hên habaytoy utoh. ⁶ Noa, hên haton lagi, hên dinyag ni Apo Namalyari ya luta, ay nanyag yan lalaki, haka nanyag ya êt hên babayi.* ⁷ Kabay lakwanan nan lalaki ya toa na, ta milamo hilay nay miahawa.

⁸ Hilay miahawa ay mag-in mimiha,† kabay alwa hilay nan lowa, ta mimiha hila tana.

⁹ Ya pinilamo ni Apo Namalyari, ay dapat a pihiyayêñ.”

¹⁰ Hên nilumatêng hilan Apo Jesus ha ampaidyanan la, ay hilay tagahonol na etaman ya nangotang kana, no hinoy labay habiêñ hên habaytoy hinabi na. ¹¹ Kabay hinabi ni Apo Jesus, ya wana, “Ya lalaki ya mamihiyay hên ahawa na, bayo mag-ahawa yan kaatag, ay nanyag kasalanan ha una nan ahawa gawan namabayi ya. ¹² Embayro êt ya babayi ya nakilihiyay ha ahawa na, bayo makiahawa ha kaatag ya lalaki, ay nanyag kasalanan gawan nakilalaki ya.”

*Inhalangin ni Apo Jesus ya nanganaway anak
(Mateo 19:13-15; Lucas 18:15-17)*

* 9:44 Habaytsi ay ayn ha kaatag ya Kahulatan Griego. † 9:46 Habaytsi ay ayn ha kaatag ya Kahulatan Griego.

* 10:6 Genesis 1:27. † 10:8 Genesis 2:24.

¹³ Nanganaway anak man, ay anggêtan kan Apo Jesus, ta ihalangin na hila hên ipalunto nay gamêt na ha ulo la. Hên nahêlêk lan tagahonol ni Apo Jesus ya hata manianak-anak, ay binawal lay ampantan kanla. ¹⁴ Noa, hên napansin ni Apo Jesus, ya angkalyari, ay hinuluk nay tagahonol na, ya wana, “Paulayan yo hilay anak hên paidani kangko. Paan yo hilan bawalên. Ta hilay maaypa ya nakêm ya nanad kanla, ay hila ya ilamo ha pamanlokop ni Apo Namalyari. ¹⁵ Pakagilamên yoy hatsi. Hilay a manoto ha paniwala lan nanaway anak ha pagpalokop la kan Apo Namalyari, ay a makapakilamo ha pamanlokop na.” ¹⁶ Tinakêh nay manianak-anak, bayo impalunto nay gamêt na ha ulo la, ta inhalangin na hila.

Ya mihay mabandi, ya Israelita, ya nangotang no hino ya dapat nan daygên ta êmên ya madyanan biyay ya ayn angga

(Mateo 19:16-30; Lucas 18:18-30)

¹⁷ Hên paalih hilan Apo Jesus, ay main mihay lalaki ya nuwayun dinumani hên nandoko ha arapan na hên nangotang, “Mangêd ya Mánoro, hino ya dapat kon daygên, ta êmên ako madyanan hên biyay ya ayn angga?” ¹⁸ Wani Apo Jesus kana, “Pata binaêg mo kon mangêd? Hi Apo Namalyarin bêngat ya mangêd. ¹⁹ Muwang moy Kautuhan ni Apo Namalyari, ‘Paan mamatsin kaparehon tawo. Paan mamabayi. Paan makilalaki. Paan manakaw. Paan manistigos ha alwan pêtêg. Paan manloko. Galangên moy toa mo.’” ²⁰ Bayo wanana lalaki, “Mánoro, anhonolên kina ya habayto ngan, paubat hên nanawa ko pon.” ²¹ Hên nagilam ni Apo Jesus ya hinabi na, ay hinlêk na ya lalaki hên main pamanlugud, ta wana, “Miha pon ya kailangan mon daygên. Lubuh mon ihaliw ya pibandian mo, bayo idin moy habaytoy naablian kanlan mangairap, ta madyanan kan mantêg hên pibandian ha langit. Pangayari mon madyag ya habayto, ay mag-orong ka di, ta humonol ka kangko.” ²² Noa, hên nagilam nay hinabi ni Apo Jesus, ay ayn yay nan higla haka nammita ya hên ampaglungkot, ta miha yay mabandi.

²³ Hinlêk ni Apo Jesus hilay tagahonol na, bayo wana kanla, “Alwan nataluh hên makapakilamo ha pamanlokop ni Apo Namalyari ya hilay mabandi!” ²⁴ Angkalipang ya ihip lan tagahonol na ha hinabi na. Noa, inoman nan hinabi ni Apo Jesus, “Hikaw ya nanad anak ko, alwan nataluh hên makapakilamo ha pamanlokop ni Apo Namalyari! ²⁵ Nataluh hên magdann ha lubot karayêm ya mihay kamelyo, kanan makapakilamo ha pamanlokop ni Apo Namalyari ya mihay mabandi.” ²⁶ Angkalipang ya ihip lan tagahonol na ha hinabi na, kabay nipakotang hila, “Hino awud ya miligtas, hên makapakilamo ha pamanlokop ni Apo Namalyari?” ²⁷ Pinakahêlêk hila ni Apo Jesus, bayo wana, “Ya a madyag hên tawo, ay madyag ni Apo Namalyari.”

²⁸ Amêhêñ, wani Pedro, “Ay-êmên kay, ya tagahonol mo? Imbalag naêñ ya kaganawan, ta êmên kay humonol kamo.” ²⁹ Wana etaman ni Apo Jesus, “Hilay nangibalag bali la, kapotoh pohêl la, toa la, anak la, haka luta la, gawan ha pamanhumonol la kangko, hên maypamwang hên Mangangêd ya Habi ya tungkol ha kaligtasan, ³⁰ ay matumbahan hên katamagatoh kanan imbalag la. Kaban atsi hila pon di ha luta, ay matumbahan hilan bali, kapotoh pohêl, indo, anak haka luta. Pairapan hilan kaatag, noa, lano, ay madyanan hila hên biyay ya ayn angga. ³¹ Noa, mal-at kanlan matag-ay ya tungkulon ha hêlêk hên kapareho la, ay alwan matag-ay ha hêlêk ni Apo Namalyari, haka mal-at kanlan maaypa ya tungkulon ha hêlêk hên kapareho la, ay matag-ay ha hêlêk ni Apo Namalyari.”

Ikatlon pangungkat ni Apo Jesus, ya patsên ya

(Mateo 20:17-19; Lucas 18:31-34)

³² Hên atsi hila ha dann, hilan Apo Jesus, hên palako ha balayan Jerusalem, ay angkauna hi Apo Jesus ha pammita la. Ampag-épapah hilay tagahonol na, haka hilay kaatag ya ampakihonol kanla, ay angkalimwan, gawan muwang lay main labay mamatsi kan Apo Jesus bayro ha Jerusalem. Amêhêñ, impapawa nay labinloway tagahonol na, ta impamwang na kanlan bêngat ya malyari kana, ³³ ya wana, “Pakagilamên yo! Anlumakat kitamo ha Jerusalem ta hiko, ya Taga-Langit, ya In-anak Tawo ay i-upit bayro ha gamêt

lan mánoron Kautuhan ni apo Moises, haka kanlan ampamaala kanlan pari. Habién lan habayto ya hikoy dapat patsén, bayo idin la ko kanlan alwan Israelita. ³⁴ Musmusén, dul-an, haka pagpapatokén la ko, bayo patsén la ko. Noa, ha ikatlon allo, ay mabiyay kon oman!"

Labay ni Santiago haka ni Juan, ya lowa kanlan tagahonol ni Apo Jesus, ya paiknoén hila ha dani na

(Mateo 20:20-28)

³⁵ Dinumani hén nangotang kan Apo Jesus ya loway anak ni Zebedeo, ya hi Santiago haka hi Juan, ya wanla, "Manoro, main kay dayin pakihabi kamo." ³⁶ Wani Apo Jesus etaman, "Hinoy labay yo kangko?" ³⁷ Wanla etaman kana, "Labay naén, ya lano ha pamanlokop mo, ay paiknoén mo kay ha dani mo, ya miha ha dapit panabtab, haka miha êt ha dapit uki." ³⁸ Wani Apo Jesus kanla, "A yo angkaintindihan ya pamagdusa ya maranasan yo, no mahonol ya kalabayan yo. Matêêh yoy pamagdusa ya danasén ko? Taganán nakal-an kaw hén matsi hén nanad kangko?" ³⁹ Wanla etaman kana, "Awo. Nakal-an kay." Kabay wani Apo Jesus kanla, "Madanasan yoy pamagdusa ya danasén ko, haka matsi kaw hén nanad kangko. ⁴⁰ Noa, ayn akon karapatan hén maghabi no hinoy mikno ha dani ko, ta tinalagá nay na ni Apo Namalyari no hinoy mikno ha dani ko."

⁴¹ Hén nagilam lan mapoy kaatag ya tagahonol na, ya labay ni Santiago haka ni Juan, ay hinumuluk hila. ⁴² Kabay pinarani na hila ni Apo Jesus, ta wana kanla, "Muwang yo ya hilay manungkulon lan a ampagpalokop kan Apo Namalyari, ay andaygén lan ipoh ya angkalokopan la, haka an-iatay la hilan manyag kalabayan la. ⁴³ Noa, dapat alwan êmbayro ya daygén yo. No labay yon mag-in matag-ay ya tungkulon, ay dapat yon huyuén ya kapareho yon tawo. ⁴⁴ Ya labay mag-in pinakamatag-ay ya tungkulon, ay dapat mag-in nanad ipoh hén kalamo na. ⁴⁵ Ta hiko man ya Taga-Langit, ya In-anak Tawo, ay atsi bayri amêhén ha luta, alwan para paghuyuan, noa, para maghuyo angga ha idin koy biyay ko, ha pangakbus hén kal-atan."

Namamukat hi Apo Jesus hén mihay buwag ya hi Bartimeo

(Mateo 20:29-34; Lucas 18:35-43)

⁴⁶ Amêhén, nilumaténg hilan Apo Jesus ha balayan Jerico. Hén paalíh hila bayro ha balayan, hén kalamo hilay kal-atan, ay main buwag ya ampikno ha danin dann, ya ampakikwan pera. Ya langan na ay Bartimeo, ya anak ni Timeo. ⁴⁷ Hén nagilam nay ampanlibah hi Apo Jesus ya taga-balayan Nazaret, ay nan-angaw ya, ya wana, "Apo Jesus, ya kaapo-apoan ni Arin David, ingalwan mo ko dayi!" ⁴⁸ Binawal yan maglabak hén hatoy kal-atan ya ampakihonol kan Apo Jesus, noa, impakakhaw nan in-angaw, "Kaapo-apoan ni Arin David, ingalwan mo ko dayi!" ⁴⁹ Hén nagilam ni Apo Jesus ya angaw na, tinunggén ya, ta main yan in-utoh, hén akayén lay buwag hén ilako kana. Hinabi la kanan buwag, "Pakhawén moy nakém mo! Mirêng ka ta impaakay na ka kana." ⁵⁰ Tampol yan nirêng. Imbalag nay pangkébél na, ta nagpaakay ya ha dani ni Apo Jesus. ⁵¹ Nangotang hi Apo Jesus kana, "Hinoy labay mon daygén ko kamo?" Amêhén, wanana buwag, "Panginoon, labay ko dayin makahêlêk." ⁵² Kabay hinabi ni Apo Jesus kana, "Makahêlêk ka, gawan ha paniwala mo kangko. Malyari kay nan mita." Tambéng ya etaman nakahêlêk, kabay nakihonol yay na kan Apo Jesus.

11

Mal-at ya ampagpuri kan Apo Jesus hén ampandaraho yay na ha balayan Jerusalem

(Mateo 21:1-11; Lucas 19:28-40; Juan 12:12-19)

¹ Nahén narani hilan Apo Jesus ha Jerusalem, ha talindah hén Tawtgug Olibo, hén angkadungawan lay balayan Betfage, haka baryon Betania, ay impauna ni Apo Jesus ya lowa kanlan tagahonol na, ² ta wana kanla, "Muna kaw ha balayan ha unaan tamo. Panhumwén yo ha balayan, ay tampol yon mahêlêk ya mihay biseron asno, ya nakah-êl, ya a pon nahakyan. Okalén yoy habayto, ta gêtan yo di. ³ No main mangotáng kamoyu no

awta an-okalên yoy habayto, ay habiên yo, ‘Kailangan yan Panginoon haka tampol nan ipaorong di.’ ” ⁴ Kabay nammita hilay nay loway in-utoh na. Haka natapol la etaman ya biseron asno ya nakah-él ha mihay ilwangan ha danin dann. Kaban an-okalên la ya, ⁵ ay main ungnoy nangotang, “Pata an-okalên yoy habain ya bisero?” ⁶ Impamwang la ya hinabi ni Apo Jesus kanla. Kabay pinaulayan hila etaman. ⁷ In-akay lay nay bisero kan Apo Jesus, haka la inamakan pangkébél la, bayo himmakay hi Apo Jesus. ⁸ Inhundo lan Apo Jesus ya pammita lan palakon Jerusalem. Ha pandanan lan Apo Jesus, ay nami-amak hilay atsi bayro hèn pangkébél la o bulong, gawan ha panggalang la kana. ⁹ Hilay atsi ha unaan ni Apo Jesus haka hilay anhumonol kana ay nidan-angaw, “Hosanna! Iningalwan ya habaytsi ya in-utoh ni Apo Namalyari! ¹⁰ Iningalwan ya anlumatêng ya pamamaala nan kaapo-apoan ni Arin David! Hosanna! Purién hi Apo Namalyari!”

¹¹ Hèn nilumatêng hilan Apo Jesus ha Jerusalem, ay nagpakha ya ha Templo. Inubuh nan hinlêk ya angkalyari bayro. Gawan anyumabi yana, ay immawah ya ta nag-orong ya ha baryon Betania, hèn kalamo nay labinloway tagahonol na.

Inhumpa ni Apo Jesus ya mihay poon igos

(Mateo 21:18-19)

¹² Pangamaranon hèn mag-orong hilan Apo Jesus ha balayan Jerusalem hèn ubat ha Betania, ay nilonoh hi Apo Jesus. ¹³ Hèn naipatanêh nay mihay poon igos ya nagbulong, ay dinanian nan hinlêk no main tagêy. Noa, bulong bêngat ya nalatngan na gawan alwa pon panaon tagêy. ¹⁴ Kabay wana kanan kayo, “Angga-angga, ay a kay na managêy oman!” Nagilam lan tagahonol na ya hinabi na.

Namitaboy hi Apo Jesus hèn ampipagtinda ha Templo

(Mateo 21:12-17; Lucas 19:45-48; Juan 2:13-22)

¹⁵ Hèn nilumatêng hilan Apo Jesus ha Jerusalem, ay nagpakha ya ha Templo. Intaboy na hilay ampipagtinda haka ampipanaliw bayro. In-iitwag nay lamisaan lan mâmihagili hèn pera, haka in-iitwag na êt ya iknoan lan mâmihaliw hèn pati-pati ya gamitêng ha átang. ¹⁶ Binawal na hilay ampangalga, hèn magdann bayro ha Templo. ¹⁷ Haka na hila tinoroan ya kal-atan, ya wana kanla, “Nakahulat ha habi ni Apo Namalyari, ya wanhan hulat, ‘Ya bali ko, ay ambaêgêñ balin panalanginan para ha balang bansa.’* Noa, dinyag yo yan logical† ya panlokoan yon kapareho yo!”

¹⁸ Hèn nagilam lan mánoron Kautuhan ni apo Moises, haka hilay ampamaala kanlan pari, ya tungkol ha hinabi haka dinyag ni Apo Jesus, ay pinihabian la no hinoy maibara la kana, ta êmén la ya mapatsi. Angkalimo hila kana, gawan ha kal-atan ya ampag-êpapah ha pamanoro na. ¹⁹ Hèn anyumabi yana, ay nag-alíh hilan Apo Jesus bayro ha balayan Jerusalem.

Ya toro ya makwa ha nayangoy kayon igos ya inhumpa

(Mateo 21:20-22)

²⁰ Pangamaranon, hèn nagdann hilan Apo Jesus bayro ha inhumpay poon kayon igos, ay nayangoy na ya habayto. ²¹ Napanêmtêman ni Pedro ya inhumpa ya kayo, kabay wana, “Manoro, hèlkên mo! Nayangoy nay inhumpa moy kayo!” ²² Wani Apo Jesus, “Maniwala kaw kan Apo Namalyari. ²³ Pakagilamên yo, no main mamiutoh kanan hata tawtgug hèn mitapon ya ha dagat, no ampaniwala ya, hèn ayn pamikakono, ay itapon nay na ni Apo Namalyari ha dagat. ²⁴ Kabay, pakagilamên yo, no ampaniwala kaw, ay matanggap yoy hinoman ya pakikwaan yo ha panalangin. ²⁵ Haka bayo kaw manalangin, ay patawarén yo pon hilay nakadyag kasalanan kamoyu, ta êmén na kaw etaman patawarén ni Apo Namalyari, ya Tatang tamo ha langit. ²⁶ Noa, ta no a yon patawarén ya nakadyag kasalanan kamoyu, ay a na kaw patawarén ni Apo Namalyari, ya Tatang tamo ha langit.”

No antoy ubatan hên tungkulon ni Apo Jesus

(Mateo 21:23-27; Lucas 20:1-8)

* 11:17 Isaías 56:7. † 11:17 Jeremias 7:11.

²⁷ Hêñ atsi hilay nan oman ha Jerusalem hilan Apo Jesus, hêñ ampibita-bitâ ya ha Templo, ay dinumani kana hilay mánoron Kautuhan ni apo Moises, hilay toa ya nag tungkulon ha bansa, haka hilay ampamaala kanlan pari. ²⁸ Hinabi la kana, “Habién mo kannaén no hinoy tungkulon mo hêñ manyag hêñ pandaygén mo. Habién mo êt no hinoy nam-i kamo hêñ habain ya tungkulon.” ²⁹ Kabay wani Apo Jesus, “Main ako pon hêñ kotangén kamoyu. No pakibatan yo ko, ay habién ko kamoyu no hinoy nam-i kangko hêñ tungkulon hêñ manyag hêñ pandaygén ko. ³⁰ Hinoy nam-i hêñ tungkulon kan Juan Bautista hêñ mamawtismo? Hi Apo Namalyari o tawo?” ³¹ Kabay pinihabian la, ya wanla, “Hinoy habién tamo? No habién tamo ya ‘Ubat kan Apo Namalyari ya tungkulon ni Juan Bautista,’ ay habién na bayto, ‘Pata a yo yan pinaniwal-an?’ ³² Noa, no habién tamo ya ‘Ubat ha tawo,’ ay hino kaya ya daygén lan kal-atan kantamo, ta ha ihip la, hi Juan ay mihay propeta ni Apo Namalyari.” ³³ Kabay hinabi la kan Apo Jesus, ya wanla, “A naén muwang no antoy ubatan tungkulon ni Juan Bautista.” Bayo wani Apo Jesus, “No êmbayro awud, ay a ko etaman habién kamoyu no antoy ubatan tungkulon ko.”

12

In-alimbawa ni Apo Jesus ya sarili na ha anak ya anlugurén ya pinatsi, haka ha bato ya intapon

(Mateo 21:33-46; Lucas 20:9-19)

¹ Amêhêñ, nangalimbawa yay na êt hi Apo Jesus, ya wana kanlan ampanggilam, “Minghan main lalaki ya nag luta ya tinamnan nan ubas. Bayo binakoran nay habayto. Nangali yan pangunaban hêñ ubas, haka ya êt namairéng hêñ tawer ya pagbantayan. Impatsiwala na ha kaatag ya ubasan na, ta maglaêh ya ha kaatag ya bansa. ² Hêñ pamutsi hêñ habaytoy ubas, ay in-utoh nay mihay ipoh na, hêñ kowén ya atag na kanlan paypaniwal-an ubasan na. ³ Noa, dinakêp haka tinumbuk lay ipoh na, bayo impaorong la ya, hêñ ayn anggétan. ⁴ Kabay in-utoh nay na êt ya kaatag ya ipoh na, noa, pinatok lay ulo na, impakaréng-êy la ya, bayo impaorong la ya hêñ ayn anggétan. ⁵ Nahêñ in-utoh nay na êt ya ikatlon ipoh na, ay pinatsi la ya. Mal-at êt ya ipoh ya in-utoh na. Ya kaatag kanla ay tinumbuk la, haka ya kaatag, ay pinatsi la. ⁶ Hêñ ayn yay nan ipoh ya maiutoh, ya nag ubasan, ay in-utoh nay anlugurén nan anak nay lalaki, ta wana, ‘Siguradon igalang lay anak ko.’ ⁷ Noa, hêñ nahêlêk lan paypaniwal-an ubasan ya anak nan nag ubasan, ay nihahabi hila, ya wanla, ‘Hatsi ya paypamanaan na hêñ ubasan. Patsén tamo ya, ta êmén mapagbandi tamo ya hata ubasan na.’ ⁸ Kabay dinakêp la ya, haka pinatsi, bayo inhamwag lay bangkay na ha luwal hêñ ubasan.”

⁹ Amêhêñ, kinotang ni Apo Jesus, hilay ampamaala ha Templo, ya wana, “Hino kaya ya daygén hêñ nag ubasan kanlan paypaniwal-an nan ubasan? Siguradon lakwén nay paypaniwal-an nan ubasan, ta patsén na hila, bayo ipatsiwal nay ubasan na ha kaatag.”

¹⁰ Wana êt ni Apo Jesus kanlan ampamaala ha Templo, “Yarin a yo êt nabaha ya habaytsi ya nakahulat ha Kahulatan ya impahulat ni Apo Namalyari?

‘Ya bato ya intapon lan manyag bali,
ay nag-in pinakamaalagáy bato
ta êmén mag-in napah-êy ya bali.

¹¹ Dinyag ni Apo Namalyari ya habayto ya kapapaêpapah.’ ”*

¹² Naintindihan lan ampamaala ha Templo, ya hilay in-alimbawa di ha manyag bali, haka ha nangarawak ya paypaniwal-an ubasan, kabay labay la yan dakpén, noa, malimo hila ha kal-atan. Kabay nammita hilay na.

Ya pamayad hêñ buwih

(Mateo 22:15-22; Lucas 20:20-26)

¹³ Bayo namiutoh hilan ungnoy Pariseo haka ungnoy kagampi ni Herodes Antipas, ya waringan main hilan labay mamwangan kan Apo Jesus. Noa, labay la yan madakêp ha

* 12:11 Awit 118:22-23.

pamaghabi na. ¹⁴ Hêñ nilumatêng hila kan Apo Jesus, ay hinabi la, “Mánoro, muwang naén ya kaptégan ya panhabiên mo haka panoro mo. An-itoro moy kalabayan ni Apo Namalyari, ha hinoman ya ampanggilam, gawan alwa kan mapamili, ta pantag ya panlèk mo ha balang miha. Kabay main kay hêñ labay mamwangan kamo. Ayon ha Kautuhan ni apo Moises, ay malyarin mam-in buwih kanan Emperador o ahê?” ¹⁵ Noa, muwang ni Apo Jesus ya pagbabara la, kabay hinabi na kanla, ya wana, “Pata labay yo kon dakpêñ ha pamaghabi ko! Ipahlêk yo kangko ya mihay sintimos hêñ pilak.” ¹⁶ Namiawah hilan habayto, bayo kinotang na hila. “Hinoy nag lupa hêñ angkakit yo bahêñ? Hinoy nag langan ya nakahulat bahêñ?” Hinabi la etaman, “Kanan Emperador.” ¹⁷ Kabay wani Apo Jesus, “No êmbayro awud, ay idin yo kanan Emperador ya kana, haka idin yo kan Apo Namalyari ya kan Apo Namalyari.” Hêñ nagilam lay hinabi na, ay nag-êpapah hila.

Ya kotang ya tungkol ha pangabiyay oman

(Mateo 22:23-33; Lucas 20:27-40)

¹⁸ Amêhêñ, ay main ungro ha mihay pangkat lan Israelita ya ambaêgêñ Saduseo ya dinumani kan Apo Jesus. Hilay Saduseo ay a ampaniwala ha pangabiyay oman. Haka hinabi la kan Apo Jesus, ya wanla, ¹⁹ “Mánoro, nanulat ya hi apo Moises ha Kautuhan hêñ para kantamo, ya wanana hulat, ‘No main mitaahawa, ta natsi ya lalaki hêñ a hila nagkaanak, ay dapat ya kahonol nan natsi, ay ipaahawa kanan bawo. No magkaanak hila, ay habaytoy anak, ay itad anak na hêñ natsi.’ ²⁰ Minghan, ay main pitoy mikakahonol ya lalaki. Nakapag-ahawa ya punganay, noa, natsi ya hêñ a nagkaanak. ²¹ Bayo pinag-ahawa nan humonol ha punganay ya hata bawo, noa, natsi ya etaman ya humonol ha punganay hêñ a nagkaanak. Êmbayro êt ya nalyari ha ikatlon kahonol. ²² Balang miha kanlan pitoy mikakahonol ay nakapag-ahawa hêñ hata babayi, noa, naubuh hilan natsi hêñ a nagkaanak. Bayo natsi ya êt ya hata bawo. ²³ Amêhêñ, ha allon pangoman mabiyay, hinoy nay taganán mag-in ahawa nan hata babayi, ta balang miha kanlan habaytoy pitoy mikakahonol ay nag-in ahawa na?”

²⁴ Kabay wani Apo Jesus kanlan Saduseo, “Mali ya paniwala yo, ya a biyayêñ oman ya natsi, gawan a yo angkaintindihan ya Kahulatan ya impahulat ni Apo Namalyari haka a yo angkaintindihan ya kapangyarihan na! ²⁵ Ha pangoman biyayêñ hilay natsi, ay ayn nanan pamag-ahawa, ta manoto hila kanlan anghel ha langit ya a ampag-ahawa. ²⁶ Ya hulat man ni apo Moises ay ampamaptêg ya biyayêñ oman hilay natsi, ta bayro ha hulat na, ya tungkol ha maaypa ya kayoy andungkêt, mabáha tamo ya hinabi ni Apo Namalyari, ‘Hikoy Diyos ni Abraham, Diyos ni Isaac, haka Diyos ni Jacob.’[†] ²⁷ Habaytoy labay habiên ya hiyay Diyos lan angkabiyay, ta balang miha ya natsi, ay angkabiyay ha hêlêk na. Mali ya paniwala yo, ya a biyayêñ oman ya natsi.”

Ya pinakamaalagá ya utoh ni Apo Namalyari

(Mateo 22:34-40; Lucas 10:25-28)

²⁸ Main mánoron Kautuhan ni apo Moises ya nakgilam hêñ pamakipagpalinawan la. Hêñ napansin na, ya mangêd awud, ya hinabi ni Apo Jesus, ay nangotang ya, “Mánoro, hinoy pinakamaalagá ha utoh ni Apo Namalyari?” ²⁹ Hinabi ni Apo Jesus, “Ya pinakamaalagá utoh ni Apo Namalyari, ay ‘Manggilam kaw ya Israelita. Mimihay Panginoon tamo, yabay ya hi Apo Namalyari, ayn nanan kaatag. ³⁰ Lugurên mo hi Apo Namalyari, ya Panginoon hêñ boon nakêm, boon ihip, haka boon hêkaw.’ ³¹ Ya ikalwa ay, ‘Lugurên moy kapareho mo hêñ nanad pamanlugud mo ha lawini mo.’ Ayn kaatag ya utoh ya maalagá kanlan habaytoy lowa.” ³² Wanan mánoron Kautuhan ni apo Moises, “Taganán pêtêg ya hinabi mo ya mimihay Panginoon tamo, yabay ya hi Apo Namalyari, ayn nanan kaatag. ³³ Haka muwang ko ya maalagá ya lugurên tamo ya hêñ boon nakêm, boon ihip, haka boon hêkaw. Dapat tamo etaman hêñ lugurên ya kapareho tamo hêñ nanad ha pamanlugud tamo ha lawini tamo. Maalagá ya habayto kanan hinon imparaya o in-átang kana.” ³⁴ Nadambi ni Apo Jesus ya main kagalingan ya hinabi nan mánoron

[†] 12:26 Exodus 3:6.

Kautuhan ni apo Moises, kabay wana kana, “Marani ka ha pamanlokop ni Apo Namalyari, ta pêrad tana ay palokop ka kana.” Marêng-êy hilay na hên mangotâng pon kan Apo Jesus, hilay labay hên mandakêp kana ha pamaghabi na.

*Hi Cristo, ya Mesias, ay alwan bêngat kaapo-apoan ni Arin David, noa, hiyay Panginoon ni Arin David etaman
(Mateo 22:41-46; Lucas 20:41-44)*

³⁵ Kaban ampanoro ya hi Apo Jesus ha Templo, ay nangotang ya, “Ay-êmén lan mahabi lan mánoron Kautuhan, ya Mesias, ya Cristo, ya impangakon Mámiligtas ya pinili ni Apo Namalyari hên mamaala ay kaapo-apoan bat ni Arin David? ³⁶ Mismon hi Arin David, ya ninuno tamo, ay namihulat ha Kahulatan ha kapangyarihan nan Espiritu ni Apo Namalyari, hên tungkol ha Mesias, ya Cristo, ya wana,
‘Hinabi ni Apo Namalyari ha Panginoon ko,
“Mikno ka ha dapit panabtab ko hên mamaala hên kalamo ko,
angga ha mahambut ko hilay kapatsi mo,
ta idin ko hila ha aypan kapangyarihan mo.” ’ ’‡

³⁷ Wana êt ni Apo Jesus, “Hên hato, ay hi Arin David ya namaég hên ‘Panginoon ko’ ha Mesias, ya Cristo, ya impangakon Mámiligtas ya pinili ni Apo Namalyari hên mamaala. Kabay muwang tamo, ya hiyay Panginoon haka kaapo-apoan ni Arin David.” Hadyay kahiglaan lan kal-atan hên manggilam hên toro na.

*Kaillag ha toro lan mánoron Kautuhan ni apo Moises
(Mateo 23:1-36; Lucas 20:45-47)*

³⁸ Inhundo ni Apo Jesus ya panoro na, ya wana, “Kaillag kaw ha toro lan mánoron Kautuhan ni apo Moises. Labay-labay la hên mibita-bitâ hên nakatakop hên makarang ya takop, ta êmén ipamwang ya matag-ay ya tungkulon la. Labay la êt hên galangén, haka dayêwén hila hên kal-atan ha balayan. ³⁹ Ya kaatag pon ya andaygén la ta êmén ipamwang ya matag-ay ya tungkulon la, ay ampilién lay pinakamangéd ya iknoan ha sinagoga haka ha kaluto. ⁴⁰ Anlokoén la êt ya bawo ya babayi, ta êmén la makwa ya pibandian la, bayo magma-mangéd hilan ikarang ya panalangin la ha arapan hên kal-atan. Kabay hadyay pamarusa kanla lano.”

*Ya alay hên mihay bawo ya babayi
(Lucas 21:1-4)*

⁴¹ Kaban atsi ya pon ha Templo hi Apo Jesus, hên ampikno ha êtêb hên pamyanan alay, ay anhêlkên nay kal-atan ya ampam-in alay la ha pamyanan alay. Mal-at ya mabandi ya nam-in kal-atan bandi. ⁴² Noa, ya mihay bawo ya babayi, ya mairap, ay nam-in lo-loway sintimos ha pamyanan alay. ⁴³ Kabay wani Apo Jesus kanlan tagahonol na, “Pakagilamén yo, hata bawo ay nam-in mal-at kanan indin lan kal-atan mabandi. ⁴⁴ Ta hilay kaatag ay nam-in a la pon kailangan, noa, hata bawo, ay in-ubuh nan indin ya panaliw nan maêkan na.”

13

*Inungkat ni Apo Jesus ya pamanira hên Templo
(Mateo 24:1-2; Lucas 21:5-6)*

¹ Hên mag-awah hilan Apo Jesus ha Templo, ay wanana miha kanlan tagahonol na, “Mánoro, hêlkên mo ya pangahlayan bato ya pinaglolog la ha Templo! Hadyay kahampatan na!” ² Amêhêñ, hinabi ni Apo Jesus, ya wana, “Lumatêng lanoy allo, ay manga-aagwat ngan ya hata bato ya pinaglolog ya angkahêlêk yo.”

*Ya hadyay pamairap ya lumatêng
(Mateo 24:3-14; Lucas 21:7-19)*

³ Hên atsi hilan Apo Jesus ha Tawtgug Olibo, hên nakaikno ya ha êtêb Templo, ay napaidani kana hi Pedro, hi Santiago, hi Juan, haka hi Andres, hên hilan bêngat.

‡ 12:36 Awit 110:1.

⁴ Amêhén, nangotang hila kana, “Habién mo kannaén no makanon malyari ya habayto, haka no ay-êmén naén mamwangan no maranin malyari ya habayto.”

⁵ Kabay wani Apo Jesus, “Kaillag kaw, ta êmén a kaw maloko, ⁶ ta mal-at ya maghabin êmén di, ‘Hiko ya Mesias, ya Cristo, ya impangakon Mámiligtas ya pinili ni Apo Namalyari hén mamaala.’ Gawan bayro, ay mal-at ya maloko la. ⁷ Paan kaw malimo ha magilaman yoy tungkol ha manigulo-gulo haka pa-tsian, ta habayto ay kailangan lumaténg pon, noa, a pon tambéng lumaténg ya anggaan hén luta. ⁸ Milalaban hilay bansa haka hilay angkalokopan hén mihay bansa ay milalaban ha kabansa la. Lumaténg ya mangakhaw ya layon ha ay-iri man ya logal. Lumaténg êt ya hadyay lonoh. Noa, habayto ay umpisan bêngat hén hadyay kairapan, hén nanad ha umpisan pan-umilab hén ampanganak.

⁹ “Dapat kaillag kaw, ta gétan la kaw kanlan toa ya nag tungkulon ha hinon sinagoga, kotangén la kaw haka pagpapatokén la kaw ha sinagoga. Gawan ha paniwala yo kangko, ay gétan kaw kanlan ari haka gobernador. Ha êmbayro ay maipamwang yo kanla ya Mangéd ya Habi tungkol kangko. ¹⁰ Yabay ya kailangan hén ipamwang ha balang bansa bayo lumaténg ya kaanggaan hén hata luta. ¹¹ Uston iarap la kaw kanlan manungkulon, ta kotangén la kaw, paan kaw manyagah no hinoy habién yo, ta ya Espiritu ni Apo Namalyari, ay mamaíhip kamoyu no hinoy habién yo. ¹² Main kapotoh pohél, haka toa, ya may-upit hén kamag-anak la. Main maának ya manalanghang ha toa la hén angga ha ipapatsi la hila. ¹³ Kahémékan kaw hén kal-atan, gawan ha paniwala yo kangko. Noa, no maihundo yoy paniwala yo kangko, angga ha anggaan biyay yo, agyan ampagdanas kaw hén hadyay pamairap, ay madyanan kaw hén biyay ya ayn angga.”

Inungkat ni Apo Jesus ya pamanira ha balayan Jerusalem

(Mateo 24:15-28; Lucas 21:20-24)

¹⁴ Inhundo ni Apo Jesus ya pamaghabi na, ya wana, “No mahélék yoy nay kapaparéng-éy ya hadyay karawakan ya malyari ha Templo ni Apo Namalyari, ay ha allon habayto, ay kailangan muwayun magtago ha babo, ya hilay taga-probinsyan Judea.” Hikaw ya ampamaha ay pakaintindién yoy habaytsi! ¹⁵ “Habaytoy allo, no main atsi ha bubungan bali la, ay dapat tampol hilan tumaoy hén muwayun lumakat ha babo! Paan hilay nan mangwan pibandian la ha lalén bali la! ¹⁶ Paan hilay nan muli ya atsi ha panamnan hén mangwan sambra la! ¹⁷ Kanan habayto, ay kaingalo hilay nabuktot haka hilay ampamahoho. ¹⁸ Ihalangin yo, ya a dayi malyari ha panaon hén kébel, ya habaytoy pammuwayu yo hén magtago. ¹⁹ Ta di ha luta ay maranasan ya hadyay kairapan, ya ayn kapantag paubat hén dinyag ni Apo Namalyari ya hata luta, angga amêhén. Haka ahina maranasan oman ya êmbayroy kairapan. ²⁰ No mabuyot ya habaytoy kairapan, ay ayn nanan mabiyay di ha luta, noa, gawan bat ha ikakangéd lan pinili na hén mag-in kana, ay tinalagá ni Apo Namalyari hén paipékén ya habaytoy panaon.

²¹ “Kanan habaytoy panaon, no main maghabin, ‘Atsi ya bayri ya Mesias, ya Cristo, ya Mámiligtas, o atsi ya bayro,’ ay paan kaw maniwala kanla. ²² Ta main magbabara hén hila ay Cristo, haka main êt kaatag ya magbabara hén hila ay mámpamwang hén an-ipaihip kanla ni Apo Namalyari. Mamipahlék hilan kapapaépapah ta labay lan mámungaw hilay pinili ni Apo Namalyari hén mag-in kana. ²³ Kabay kaillag kaw! In-ubuh kinan hinabi ya malyari, ta êmén a kaw mámungaw.”

Ya pamanlumaténg oman ni Apo Jesus ya Taga-Langit, ya In-anak Tawo

(Mateo 24:29-31; Lucas 21:25-28)

²⁴ Wana êt ni Apo Jesus, “Pangayarin habaytoy hadyay kairapan, ay dumiglém ya allo, haka ahina humawang ya buwan, ²⁵ mangatata ya bêtewén, haka maubuh hén mangayégyéy ya angkahélék ha langit. ²⁶ Kanan habayto, ay mahélék la ko ha lém, ya Taga-Langit, ya In-anak Tawo, ya anlumaténg hén kalamoy kapangyarihan ko, ya ayn kapantag, haka ya kapahiléw ya kahampatan hén panga-Diyos ko. ²⁷ Kanan habayto, ay iutoh ko hilay anghel ha kaganawan bansa ha boon luta, ta êmén la tsiponén ya pinili ni Apo Namalyari hén mag-in kana.”

*Ya toro ya makwa ha poon kayon igos
(Mateo 24:32-35; Lucas 21:29-33)*

²⁸ Bayo wani Apo Jesus, “Mangwa kaw hén aral di ha poon kayon igos. No mamayo yan bulong, ay muwang yoy na bayto ya marani yanay kaingitan. ²⁹ Êmbayro êt, no mahélêk yoy nan maubuh hén malyari ya habayto ya kapapalimo, ay mamwangan yoy taganán marani ya pamag-orong ko. ³⁰ Pakagilamén yo. Maubuh hén matupad ya habayto kaban main pon di ha luta hén kapareho yon Israelita. ³¹ Ya luta haka ya angkahélêk ha langit ay main anggaan, noa, ya habi ko ay ayn anggaan.”

*Ayn ampakamwang no makanoy pag-orong ni Apo Jesus
(Mateo 24:36-44)*

³² Wanay na êt ni Apo Jesus, “Ayn ampakamwang no hinon allo, o oras ya pag-orong ko. Hila man ya anghel ha langit, o hiko man ya Anak ni Apo Namalyari, ay a ampakamwang hén habayto. Hiyan bat hi Apo Namalyari ya Tatang tamo, ya nag muwang. ³³ Kabay pakaalisto kaw! Dapat panay kaw nakal-an, ta a yon muwang no makanon malyari ya habayto.”

³⁴ Impamwang ni Apo Jesus kanla, no ay-êmén ya dapat mag-in pamimiyay la, kaban an-êngganan lay pag-orong na, ta wana, “Habaytoy nanad ha mihay lalaki, ya nilumagay ha marayo. Bayo ya nammita ay binaêg nay ipoh na, ta dinyanan hilan tsi-tsihan obra la, haka hinabi na ha magbantay hén ilwangan, ya dapat yan panay nakal-an ha pag-orong na. ³⁵ Kabay pakaalisto kaw! Dapat panay kaw nakal-an, ta a yo muwang no makano ya pag-orong nan main bali. A yo man muwang no kapiyabi, bonak yabi, magdadali allo, o maranon ya pag-orong na. ³⁶ Ta kayno malatngan na kaw ya angkabélew ha bigla nan pamanlumaténg. ³⁷ Ya anhabién ko kamoyu, ay anhabién ko ha balang miha, ya dapat panay kaw nakal-an! Pakaalisto kaw!”

14

*Ya pamamulong kan Apo Jesus
(Mateo 26:1-5; Lucas 22:1-2; Juan 11:45-53)*

¹ Améhén, lowa tanay allo bayo mag Pistan Pangaligtas ha Egipto* haka Pistan Puto ya ayn Pampaalsa. Hilay mónoron Kautuhan ni apo Moises, haka hilay ampamaala kanlan pari, ay ampamulong kan Apo Jesus, no ay-êmén la yan madakép haka maipapatsi hén ayn makamwang. ² Ta wanla, “Paan tamo yan ipapatsi kaban pista pon, ta kayno manulhul hilay kal-atan, ya ampanggilam toro na.”

*Hén tinugtungan hén pabango hi Apo Jesus
(Mateo 26:6-13; Juan 12:1-8)*

³ Hén atsi hilan Apo Jesus ha baryon Betania, hén ampangan ha bali ni Simon, ya inalihan ketong, ay main nilumaténg ya mihay babayi, ya ampantan hén makamal ya pabango, ya nardo, ya atsi ha pamyanan ya dyag ha alabastro, ta intugtug na ha ulo ni Apo Jesus. ⁴ Hén nahélêk lan kaatag ya dinyag nan babayi, ay nanuluk hila, ya wanla, “Pata hinayang nay pabango? ⁵ Pata a ya inhaliw ya habaytoy pabango, ya ampag-alaga† hén suweldo hén mihay katawo ha mihay taon, ta indin dayi ha mangairap ya habaytoy pera?” Bayo hinuluk la ya. ⁶ Noa, wani Apo Jesus kanla, “Pata an-abalaén yo ya! Paulayan yo ya, ta ya dinyag na, ay taganán mangéd. ⁷ Hilay mairap ay panay yon kalamo, kabay ha hinon oras, ay mahawpan yo hila, noa, hiko ay a yon panay hén mapagkalamo. ⁸ Dinyag nay agyu nan daygén. Ha pamitungtug nan pabango kangko, ay nanad nay nan in-il-an ya lawini ko ha pamilbéng kangko no matsu kina. ⁹ Pakagilamén yo, ay-iri man ya legal bayri ha boon luta hén ipamwang ya Mangéd ya Habi, ay ungkatén etaman ya dinyag na, ta êmén ya a maliwaan.”

* 14:1 Paskwa. Hélkén ha panlêkan labay habiéñ hén habi di ha bokotan hén hata Bibliya. † 14:5 300 denaryo ha habin Griego.

*In-upit ni Judas Iscariote hi Apo Jesus
(Mateo 26:14-16; Lucas 22:3-6)*

¹⁰ Bayo nammitta yay na hi Judas Iscariote, ya miha kanlan labinloway tagahonol ni Apo Jesus, ta êmén na ya mai-upit kanlan poon pari. ¹¹ Hinumigla hila etaman ha pay-upit ni Judas kan Apo Jesus kanla, haka nangako hila ya dyanan la yan pera. Paubat hèn habayto, ay ampangihip yay na hi Judas no ay-êmén na yan maidin ha gamêt la.

*Hi Apo Jesus ay namipal-an hèn pangkaên la ha Pistan Pangaligtas ha Egipto
(Mateo 26:17-25; Lucas 22:7-13, 21-23; Juan 13:21-30)*

¹² Ha unan allon Pistan Puto ya ayn Pampaalsa ya allon pamatsi lan Israelita hèn anak tupa, ya kênaên la hèn habayton yabi ha Pistan Pangaligtas ha Egipto, ay kinotang ya hi Apo Jesus, hèn labinloway tagahonol na, ya wanla, “Atoy labay moy logical ya pangil-anan naêñ hèn pangkaên tamo amêhêñ yabi ha Pistan Pangaligtas?” ¹³ Kabay in-utoh ni Apo Jesus ya loway tagahonol na, ya wana kanla, “Muna kaw ha balayan Jerusalem, pamanlumatêng yo, ay matupa yoy mihay lalaki ya ampantan banga ya nag lanêm. Pakihonolan yo ya ha bali ya howêñen na, ¹⁴ ta habiêñ yo ha nag bali, ya êmén di, ‘Labay nan Mánoro ya itoro mo kannaên, no antoy kuwarto ya panganan nan kaêñ ha Pistan Pangaligtas, hèn kalamo na kay ya tagahonol na.’ ¹⁵ Kabay ipahlêk na kamoyu ya mihay mahlay ya kuwarto ya nakal-an ha tag-ay. Bayro yon il-an ya kaêñ tamo ha Pista.” ¹⁶ Nammitta hilay nay loway tagahonol, haka natupad ya balang hinabi ni Apo Jesus kanla. Kabay in-il-an lay nay kaêñ ha Pista.

¹⁷ Hêñ yabi yana, ay nag-tsipon hilay labinlowa hèn kalamo la hi Apo Jesus, bayro ha mahlay ya kuwarto. ¹⁸ Hêñ ampangan hilay na, ay wana kanla ni Apo Jesus, “Pakagilamêñ yo, miha bayri ha kaaêm tamo, ay mangi-upit kangko.” ¹⁹ Namalagêhbêg ya nakêñ lan tagahonol na, haka wanlan balang miha kana, “Yarin hiko ya inungkat mo!” ²⁰ Kabay hinabi ni Apo Jesus, “Hiyay miha kamoyun labinlowa. Ya kalamo kon ampami-tsil-tsil hèn puto ha kolo, ay hiya ya mangi-upit kangko. ²¹ Hiko ya Taga-Langit, ya In-anak Tawo ay taganán matsi hèn nanad ha impahulat ni Apo Namalyari ha Kahulatan hèn haton lagi. Noa, taganán kaingalo ya mangi-upit kangko. Mangêd kana, ay a yay na dayin in-anak.”

*Nangan hi Apo Jesus haka hilay labinloway tagahonol na hèn pangkaên ha Pistan Pangaligtas
(Mateo 26:26-30; Lucas 22:14-20; 1 Corinto 11:23-25)*

²² Kaban ampangan hila, ay nandampot hi Apo Jesus hèn puto ta impahalamat nay habayto kan Apo Namalyari, haka na pino-potoh, bayo inggawang na kanlan tagahonol na, ta wana, “Habaytsi ya lawini ko, kowêñ yo ta kaêñ yo.” ²³ Amêhêñ, nandampot yan pamminêman ya nag alak, ta impahalamat nay habayto kan Apo Namalyari. Bayo inggawang na kanla ta naubuh hilan ninêñ. ²⁴ Haka wana, “Habain ay daya ko, ya mamoganggang ha pamatawad hèn kasalanan hèn kal-atan. Yabay ya nanad pinakapirma hèn kahundoan ni Apo Namalyari kanlan pinili na hèn mag-in kana. ²⁵ Ta anhabiêñ ko kamoyu, ya a ko pon minêñ oman hèn alak, angga ha allo hèn inumêñ koy bayoy alak ha pamanlokop ni Apo Namalyari.” ²⁶ Hêñ nahabi ni Apo Jesus ya habayto, ay nagkanta hilan pamagpuri kan Apo Namalyari, bayo nilumakat hila ha Tawtgug Olibo.

*Impamwang ni Apo Jesus ya habiêñ ni Simon Pedro ya a na ya muwang
(Mateo 26:31-35; Lucas 22:31-34; Juan 13:36-38)*

²⁷ Hêñ anlumakat hilay na, ay wani Apo Jesus kanlan tagahonol na, “Laamêhêñ ay lakwanan yo ko, ta impahulat ni Apo Namalyari ha Kahulatan, ya êmén di, ‘Patsêñ ko ya pastol, haka mapitatayak hilay nay tupa.’[‡] ²⁸ Noa, ha pangoman kon mabiyay, ay muna ko kamoyu ha probinsyan Galilea.” ²⁹ Bayo wani Pedro, “Lakwanan ka man hèn kalamo ko, ay a kata lakwanan.” ³⁰ Hinabi ni Apo Jesus, “Pakagilamêñ mo, bayo mangkatsi ya manok hèn katalwa, amêhêñ yabi, ay katatlo mon habiêñ ya a mo ko muwang.” ³¹ Noa,

[‡] 14:27 Zacarias 13:7.

impalêkpêk ni Pedro, ya wana, “Matsi ko man hên kalamo mo, ay a ko habiên ya a kata muwang.” Êmbayro êt ya hinabi lan kaatag ya tagahonol na.

*Nanalandin hi Apo Jesus ha katanamanan Getsemani ha Tawtgut Olibo
(Mateo 26:36-46; Lucas 22:39-46)*

³² Hên nilumatêng hilay na ha katanamanan Getsemani, ay wani Apo Jesus kanlan tagahonol na, “Mikno kaw di kaban manalangin ako.” ³³ Bayo pinakilamo ni Apo Jesus hi Pedro, haka hilay loway anak ni Zebedeo, ya hi Santiago haka hi Juan. Bayron nakadanas yan hadyay kalungkutan haka kabyatan. ³⁴ Haka wani Apo Jesus kanla, “A kina agyu ya hadyay kalungkutan ha nakêm ko, ya nanad kinan ikamatsi. Di kaw pon haka paan kaw mabêlêw.” ³⁵ Napaidayo ya kanla hên marayo-dayo ta nandoko yan nanalandin, ya no malyari dayi, ay a na ya paulayan ni Apo Namalyari hên magdanas hên hadyay pamagdusa, ya wana, ³⁶ “Tatang ko ha langit, madyag mo ya hinoman. A mo ko dayin paulayan hên magdanas hên hatsi ya hadyay pamagdusa ya lumatêng kangko. Êmbayro man, ay alwan kalabayan ko ya mahonol, noa, ya kalabayan mo ya mahonol.”

³⁷ Hên nirêng ya, hên ubat nanalandin, ay nag-orong yay na ha andyanan lan Pedro. Nalatngan na hila hên angkabêlêw. Pinukaw na hi Simon Pedro, ya wana, “Simon, pata angkabêlêw ka? A ka man makapagpuyat hên agyan miha man ya oras? ³⁸ Paan yon pakilakwan ya bêlêw. Manalandin kaw, ta êmén kaw a mahambut hên tukso no ansubukêñ ya paniwala yo kangko. Nakal-an ya nakêm yo hên humonol, noa, a yo agyu.”

³⁹ Nag-orong yan oman hi Apo Jesus ha pinanalanganan na, hên inhalangin oman, ya inhalangin nay na. ⁴⁰ Hên inorong na hilan oman ya tatlo, ay angkabêlêw hilay na êt, gawan a la matêeh hên magpuyat. Hên nimata hila, ay ayn hilan maihabi kan Apo Jesus gawan dêng-êy la.

⁴¹ Hên katatlo na hilan inorong, ay wana kanla, “Angkabêlêw kaw pon êt hên ampagpainawa! Hukad ya! Ta nilumatêng ya oras ya hiko ya Taga-Langit, ya In-anak Tawo, ay i-upit kanlan makasaralan! ⁴² Mita kitamina, ta anlumatêng ya mangi-upit kangko. Tupaêñ tamo ya!”

*Ya pamandakêp kan Apo Jesus
(Mateo 26:47-56; Lucas 22:47-53; Juan 18:3-12)*

⁴³ Kaban ampaghabî ya pon hi Apo Jesus, ay main nilumatêng, ya kal-atan ya ampangamat kan Judas Iscariote ya miha kanlan labinloway tagahonol na. Hilay kal-atan ya nipag-almas hên êetak haka pamatok, ay in-utoh lan mánoron Kautuhan ni apo Moises, haka kanlan toa ya nag tungkulon ha bansa, haka kanlan ampamaala kanlan pari.

⁴⁴ Hi Judas ay nam-i kanla hên palatandaan, ya no hinoy aroêñ na, ay yabay ya dakpêñ lan gêtan hên pakabantayan.

⁴⁵ Tampol nilako ni Judas, hi Apo Jesus hên kinumusta hên main lamoy pamangaro. ⁴⁶ Dinawhong la ya hi Apo Jesus hên dinakêp. ⁴⁷ Noa, bat nanigpah ya miha kanlan tagahonol ni Apo Jesus, hên têkk hên mihay ipoh hên pinakapoon pari. ⁴⁸ Amêhêñ, wani Apo Jesus kanlan ampipandakêp kana, “Andakpêñ yo ko hên main kalamoy êetak haka pammatok hên nanad pandakêp ha mapanyag karawakan. ⁴⁹ Allo-allo atsi ko bahêñ kamoyu hên nanoro ha Templo, unin a yo ko dinakêp. Noa, dapat matupad ya Kahulatan ya impahulat ni Apo Namalyari.” ⁵⁰ Bayo naubuh la yan nilakwanan hên tagahonol na hên nipamwayu.

⁵¹ Amêhêñ, main mihay miyawhay ya nangamat kanlan Apo Jesus, ya nakatapih hên ayn panlalê. Dinakêp la yan nandakêp kan Apo Jesus, ⁵² noa, ha pamag-ulabtoh na, ay nabalagan na ya pinagtapih na, kabay nakalaboh ya tanan nuwayu.

*Hi Apo Jesus ay in-arap ha Sanedrin
(Mateo 26:57-68; Lucas 22:54-55, 63-71; Juan 18:13-14, 19-24)*

⁵³ Gintan la hi Apo Jesus ha balin pinakapoon pari. Ta bayro hilan ni-tsi-tsipon hilay mánoron Kautuhan ni apo Moises, hilay toa ya nag tungkulon ha bansa, haka hilay

ampamaala kanlan pari. ⁵⁴ Hi Pedro ay nangamat kanla ha marayo-dayo angga ha lote hén bali nan pinakapoon pari. Bayro yan nakiikno kanlan bantay ya ampanêngêy. ⁵⁵ Hilay ampamaala kanlan pari haka ya boon Sanedrin, ay ampanapol hén maibara la kan Apo Jesus, ta êmên la ya maipapatsi. Noa, ayn hilan matapol. ⁵⁶ Mal-at ya bat hén ampanistigos ya alwan pêtêg hén tungkol kan Apo Jesus, noa, alwan akma ya panhabiên la.

⁵⁷ Bayo main ungnoy nirêng ya naghabin alwan pêtêg, ya wanla, ⁵⁸ “Nagilam naêñ ya hinabi na ya hiraêñ nay Templo ya dinyag tawo, ta ha tatloy allo, ay maypairêng yan kaatag ya Templo ya alwan dyag tawo.” ⁵⁹ Noa, alwa êt akma ya hinabi la.

⁶⁰ Amêhêñ, nirêng ya pinakapoon pari la ha arapan lan kal-atan, ta kinotang na hi Apo Jesus, ya wana, “Hino ya mahabi mo ha an-ibara la kamo? Pata a ka maghabi?” ⁶¹ Noa, minghan man, ay a ya naghabi hi Apo Jesus. Wanay na êt hén pinakapoon pari kana, “Habiên mo kannâen no hika ya Mesias, ya Cristo, ya impangakon Mámiligtas, ya Anak ni Apo Namalyari.” ⁶² Wana etaman ni Apo Jesus, “Awo, pêtêg ya hinabi mo. Haka lano, ay mahêlêk yo ko, ya Taga-Langit, ya In-anak Tawo, hén nakaikno ha dapit panabtab ni Apo Namalyari ya Makapangyarihan. Haka ha pag-orong kon ubat ha langit, ay mahêlêk yo ko ha lêmm ya anlumatêng.” ⁶³ Gawan huluk nan pinakapoon pari, ay ginihi nay sarili nan takop, ta wana, “A tamina kailangan hén kaatag ya tistigos, ta nagilam tamina man ya hinabi na. ⁶⁴ Nagilam yoy nay pamipantag nan sarili na kan Apo Namalyari! Yarin a nan ammusmusen hi Apo Namalyari ya tawo yan bêngat! Hino ya labay yon daygên kana?” Naubuh hilan naghabi ya dapat yan patsên.

⁶⁵ Hi Apo Jesus ay dinul-an haka pinagtutumbuk. Tinagpênan lay mata na, bayo wanla, “Habiên mo no hinoy nanumbuk kamo!” Pinagtatampaling la ya êt hén ampipagbantay kana.

Katatlo nan hinabi ni Pedro ya a na balay hi Apo Jesus

(Mateo 26:69-75; Lucas 22:56-62; Juan 18:15-18, 25-27)

⁶⁶ Kaban atsi ya hi Pedro hén nakiikno hén kalamo lan bantay ya ampanêngêy, ay napansin yan babayi ya mihay ipoh hén pinakapoon pari. ⁶⁷ Pinuliah na ya, ta wana, “Hika ay kalamo êt ni Jesus ya taga-Nazaret.” ⁶⁸ Noa, hinabi ni Pedro, ya wana, “Alwa. A ko muwang ya anhabiên mo.” Bayo nagdayo yan pêrad ha apoy hén dinumani ha pag-awahan. Kanan habayto ay nangkatsi ya mihay manok. ⁶⁹ A nabuyot ay napansin yay na êt hi Pedro, hén habaytoy ipoh ya babayi, ya wana kanlan lalaki ya atsi bayro, “Habain ya lalaki, ay miha ya êt kanla!” ⁷⁰ Noa, nagpuglaoh yay na êt hi Pedro. Hén a nabuyot, ay wanlan karani ni Pedro kana, “Siguradon hika ya kalamo ni Jesus, gawan taga-Galilea ka êt.” ⁷¹ Noa, hinabi ni Pedro, ya wana, “Alwa! Matsi ko man, ay taganán a ko ya muwang ya habain!” ⁷² Kaban ampaghabi ya pon, ay nangkatsi yay na êt ya manok. Bayo naihipan ni Pedro ya hinabi kana ni Apo Jesus, ya wana, “Bayo mangkatsi ya manok hén katalwa, ay katatlo mon habiên, ya a mo ko muwang.” Kabay inumawah ya hi Pedro hén haday tangih na.

15

Hi Apo Jesus ay in-arap kan Gobernador Pilato

(Mateo 27:1-2, 11-14; Lucas 23:1-5; Juan 18:28-38)

¹ Dali allo, ay nagkamiha ya Sanedrin, ya angkaboo hén toa ya nag tungkulon ha bansa, hilay ampanoro hén Kautuhan ni apo Moises, haka hilay ampamaala kanlan pari, hén gêtan la hi Apo Jesus kan Gobernador Pilato. Kabay ginapoh la yan gintan kana.

² Amêhêñ, kinotang ni Gobernador Pilato hi Apo Jesus, ya wana, “Awta? Hika ya ari hén Israelita?” Hinabi etaman ni Apo Jesus, “Hinabi mina, Gobernador.” ³ Mal-at ya an-ibara la kan Apo Jesus hén hilay ampamaala kanlan pari. Noa, a ya naghabi hi Apo Jesus.

⁴ Wanay na êt ni Gobernador Pilato kan Apo Jesus, “Awta a mon pakibatan ya an-ibara la kamo? A mo angkagilaman ya kal-atan an-ibara la kamo?” ⁵ Noa, a ya naghabi hi Apo Jesus. Kabay nag-êpapah hi Gobernador Pilato.

*Hi Apo Jesus ay hinatolan hên matsu ha koros
(Mateo 27:15-26; Lucas 23:13-25; Juan 18:39-19:16)*

⁶ Main kaugalian, ha balang Pistan Pangaligtas ha Egipto,* ya an-ibuhan nan gobernador ya mihay nakahukul ya ampilién lan kal-atan. ⁷ Kanan habayto, ay nakahukul ya mihay lalaki ya nag langan Barrabas, gawan nakilamo ya kanlan nanalanghang ha gobyernon Roma, haka gawan namatsi yan tawo. ⁸ Dinumani hilay kal-atan kan Gobernador Pilato hên nakihabi kana ya honolén nay kaugalian, ya ha Pistan Pangaligtas, ay ibuhan nay mihay nakahukul. ⁹ Kabay wana kanla, “Labay yon ibuhan ko hi Jesus, ya Ari yon Israelita?” ¹⁰ Ta muwang ni Gobernador Pilato ya hi Apo Jesus, ay gintan lan ampamaala kanlan pari kana, gawan angkahêman la ya. ¹¹ Noa, hilay ampamaala kanlan pari, ay nanulhul hên kal-atan ya pakikwaan la kan Gobernador Pilato ya ibuhan na hi Barrabas. ¹² Kabay kinotang na hila ni Gobernador Pilato, “Hino awud ya labay yon daygén ko kan Jesus ya ambaêgén yon Ari yon Israelita?” ¹³ Kabay in-angaw la, “Ipako ya ha koros!” ¹⁴ Bayo kinotang ni Gobernador Pilato, “Awta? Hinoy kasalanan na?” Noa, impapakaangaw lay na êt, “Ipako ya ha koros!” ¹⁵ Hinonol nay kalabayan lan kal-atan, ta imbuhan na hi Barrabas. Impadapi na hi Apo Jesus, haka indin na ya kanla, ta êmén la ya ipapako ha koros.

*Hi Apo Jesus ay minusmus hên hundaloh
(Mateo 27:27-31; Juan 19:2-3)*

¹⁶ Hi Apo Jesus ay gintan lan hundaloh ha lalén balin gobernador, haka inubuh lan tsinipon ya kal-atan kapareho lan hundaloh. ¹⁷ Ha pammusmus la kana, ay pinatakopan la ya hên mahampat ya takop, ya nanad ha takop lan ari. Bayo nangwa hilan nanad tanyuong, ya pinanyag la yan korona, ya impakopya la ha ulo na. ¹⁸ Haka in-angaw ya êmén di, “Kumara dayi ya biyay hên Ari lan Israelita!” ¹⁹ Pinagpapatok lay ulo na hên tambo, haka la ya pinagdu-dul-an. Nandoko hila ha arapan na ha pamanggalang la waringan kana. ²⁰ Pamakayari la yan minusmus, ay inalíh lay takop ari ya impatakop la kana, ta impatakop la kanan oman ya takop na. Bayo gintan la yay na, ta ipako la ya ha koros.

*Hi Apo Jesus ay impako ha koros
(Mateo 27:32-44; Lucas 23:26-43; Juan 19:17-27)*

²¹ Ha pammita lan hundaloh hên anggêtan hi Apo Jesus, hên ipako ha koros, ay natupa la ya tatang ni Alejandro haka ni Rufo, ya hi Simon ya taga-Cirene, ya ampamuli ha balayan. Dinakép la ya ta impabalangaw kana ya koros ya paypakoan la kan Apo Jesus. ²² Inhundo lay pammita la, hên angga ha nilumatêng hila ha logal ya ambaêgén Golgota o Bungo. ²³ Painêmén la ya dayin alak, ya dyag ha habaw ubas, ya naglamo hên tambal ilab ya nag langan mira, noa, a na ininêm. ²⁴ Amêhén, impako la yay na bayro ha koros. Bayo pinagpalabutan lay takop na, ta êmén la mamwangan no hino kanla ya makakwa. ²⁵ Alas nuwebe hên habayto, hên matag-ay ya allo, hên impako la hi Apo Jesus. ²⁶ Bayro ha koros, ha ugton ulo na, ay nakahulat ya imbara la kana, “Hatsi ya Ari lan Israelita.” ²⁷ Main êt loway lalaki, ya parehon mapanyag karawakan ya impako ha koros. Ya miha ay atsi ha koros ha dapit panabtab ni Apo Jesus, haka ya miha ay atsi ha koros ha dapit uki ni Apo Jesus. ²⁸ Ha dinyag la kan Apo Jesus, ay natupad ya impahulat ni Apo Namalyari ha Kahulatan ya wanana hulat, “Intad la yan mapanyag karawakan.”†

²⁹ Minusmus la yan anlumabah hên main lamoy pamaméyêng, ya wanla, “Hika awud ya labay maniran Templo ni Apo Namalyari, ta ipairêng mon oman ha tatloy allo! ³⁰ Munaoy kan ubat ha koros hên iligtas moy sarili mo!” ³¹ Embayro êt ya pammusmus la kana hên hilay mánoron Kautuhan ni apo Moises haka hilay ampamaala kanlan pari, ya wanla ha miha ta miha, “Inligtas nay kaatag, pata a na mailigtas ya sarili na! ³² No tumaoy yan ubat ha koros, habain ya Mesias, ya Cristo, ya Ari tamon Israelita, ay maniwala

* 15:6 Paskwa. Hêlkên ha panlêkan labay habiên hên habi di ha bokotan hêna hata Bibliya. † 15:28 Isaias 53:12.

kitamo kana!" Minusmus ya êt, hên hilay mapanyag karawakan ya nakapako hên kalamo na.

Ya pangamatsi ni Apo Jesus

(Mateo 27:45-56; Lucas 23:44-49; Juan 19:28-30)

³³ Hêñ ugtoy nay allo, ay dinumiglêm ya boon luta angga ha alas tres hên maapon. ³⁴ Hêñ alas tres hên maapon, ay impakaangaw ni Apo Jesus, ya wana, "Eloi, Eloi, lema sabachthani?" ya labay habiên, "Diyos ko, Apo Namalyari, pata nilakwanan mo ko?" ³⁵ Hêñ nagilam lan kaatag ya nakairêng bayro ya in-angaw na, ay êndat lan ambaêgên na hi Propeta Elias, kabay wanla, "Gilamên yo! Ambaêgên na hi Elias!" ³⁶ Nuwayu ya miha kanla hên namiptêh hên nanad bolak ha mihay hanga, ta indêrê na ha nangihoy alak, ya dyag ha habaw ubas, ta painêmên na ya hi Apo Jesus. Bayo wana, "Paulayan tamo ya raw. Hêlkên tamo no iligtas ya ni Elias!" ³⁷ Amêhêñ, nan-angaw hi Apo Jesus hên haday hêkaw, bayo natsi yay na.

³⁸ Ya makugpa ya takop ya pinagpêlan bayro ha lalê hên Templo ha Jerusalem, ay biglan nawakwak hên napibonak paubat ha babo angga ha aypa. ³⁹ Hêñ nahêlêk nay pangamatsi ni Apo Jesus hên ampamaala kanlan hundaloh, ya atsi ha êtêb na, ay pinuri na hi Apo Namalyari, ya wana, "Pêtêg bay awud! Hiyay Anak ni Apo Namalyari!" ⁴⁰ Main babayi bayro ya ampandungaw ha angkalyari. Kalamo la hi Maria Magdalena, hi Salome haka, hi Maria ya indo ni Jose boy hi Santiago ya ambaêgên Ali. ⁴¹ Hilay habaytoy babayi ay kalamo lan Apo Jesus hên nanaglap kanla paubat hên atsi hila pon ha probinsyan Galilea. Main pon êt hên kal-atan babayi bayro, ya kala-kalamo la hên angga ha Jerusalem.

Ya pamilbêng kan Apo Jesus

(Mateo 27:57-61; Lucas 23:50-56; Juan 19:38-42)

⁴² Hêñ ampinaboy nay allo, haka gawan ha kaugalian la, ya dapat milbêng ya natsi, hên bayo matata ya allo ha Biyernes, ya allon pamaglêan la para ha allon pamagsimba la, ⁴³ ay makhaw ya nakêm hên nakiarap kan Gobernador Pilato, ya miha kanlan tagabalyan Arimatea, ya nag langan Jose. Hi Jose, ay miha kanlan kalamo ha Sanedrin, ya anggalangêñ hên kapareho na, ya ampangênggan ha pamanlumatêng hên pamanlokop ni Apo Namalyari. Pinakiabi nay bangkay ni Apo Jesus, ta iilbêng na dayi. ⁴⁴ Nag-êpapah hi Gobernador Pilato hên nagilam na ya natsi yay na hi Apo Jesus. Kabay impabaêg nay ampamaala kanlan hundaloh, ta labay nan mamwangan no pêtêg yay nan natsi hi Apo Jesus. ⁴⁵ Hêñ namwangan na ha ampamaala kanlan hundaloh ya pêtêg yay nan natsi hi Apo Jesus, ay nabay yay na etaman. Kabay impaulay nay na kan Jose ya bangkay ni Apo Jesus. ⁴⁶ Nanaliw hi Jose hên makarang ya takop ya naputsi ya pinangêlkêl na hên bangkay ni Apo Jesus hên naiaypa nay na. Bayo inhowén na ya ha bayoy dinyag ya pay-ilbêngan ya lêyang. Pangayari, ay intulid nay haday hêlay bato hên panakap na ha bêbêy pinay-ilbêngan. ⁴⁷ Hi Maria Magdalena haka hi Maria, ya indo ni Jose ay nakahêlêk hên pamilbêng la kan Apo Jesus.

16

Hi Apo Jesus ay nabiay oman

(Mateo 28:1-8; Lucas 24:1-12; Juan 20:1-10)

¹ Hêñ yabin Sabado, hên nayari ya allon pamagsimba la, ay nanaliw hên pabango, hi Salome, hi Maria Magdalena, haka Maria ya indo ni Jose haka hi Santiago, ta habaytoy pabango, ay itugtug la dayi ha bangkay ni Apo Jesus ha humonoy maranon. ² Dali allo êt hên allon Dominggo, ay nagtagloh hilay nay babayi ha pinay-ilbêngan, kabay hên nilumatêng hila, ay an-umawah ya allo. ³ Kaban atsi hila ha dann, ay nihahabi hila no hino ya mapakihabian la hên itulid ya bato ha bêbêy hên pinay-ilbêngan kana ta êmên hila makahowén. ⁴ Noa, hêñ hinlêk la, ay napansin la ya naitulid ya habaytoy haday hêlay bato. ⁵ Hêñ hinumwêñ hila ha pinay-ilbêngan, ay nahêlêk lay mihay miyawhay ya

nakatakop hên naputsi ya nakaikno ha dapit panabtab, kabay hadyay limo lan babai. ⁶ Noa, wana kanla, “Paan kaw malimo! Antapolén yo hi Apo Jesus, ya taga-Nazaret ya impako ha koros. Nabiyyay yan oman! Ayn ya di. Hêlkén moy habaytsi ya pinaybul-ihan kana. ⁷ Mag-orong kaw, ta habién yo kan Pedro haka kanlan kaatag ya tagahonol na, ya hi Apo Jesus ay nangoman nabiyyay, haka muna yay na kanla ha probinsyan Galilea hên nanad ha hinabi na kanla.” ⁸ Inumawah hila ha pinay-ilbêngan hên ampamêgpêg, haka pinarah lan nuwayun nagtagloh kanlan tagahonol. Gawan ha limo la, ay a la inhabi ya nalyari ha hinoman ya atsi ha dann.

Nagpahlék hi Apo Jesus kan Maria Magdalena

(Mateo 28:9-10; Juan 20:11-18)

⁹ [Hên habayto êt hên allon Dominggo, hên nabiyyay yan oman hi Apo Jesus, ya una nan pinagpahlékan, ay hi Maria Magdalena, ya inalihan na hên hato hên pitoy narawak ya a angkahélék ya hinumapat kana. ¹⁰⁻¹¹ Nagtagloh hi Maria Magdalena kanlan tagahonol ni Apo Jesus ya nataléng nan ampamalagéhbêg ya nakém haka ampipanangih, ta hinabi na kanla ya nabiyyay yan oman hi Apo Jesus haka nahélék na ya. Noa, a hila naniwala ha hinabi na.

Nagpahlék hi Apo Jesus kanlan loway tagahonol na

(Lucas 24:13-35)

¹² Panga-ubat hên habayto, ay nagpahlék hi Apo Jesus kanlan loway tagahonol na, ya atsi ha dann hên palako ha mihay baryo, noa, kaatag ya itsura na. ¹³ Tampol hilan nagorong ha Jerusalem ta imbalita la kanlan kapareho lan tagahonol, ya nahélék la hi Apo Jesus, noa, a hila pinaniwal-an.

Nagpahlék hi Apo Jesus kanlan labinmihay tagahonol na

(Mateo 28:16-20; Lucas 24:36-49; Juan 20:19-23; Dyag 1:6-8)

¹⁴ Bayo nagpahlék ya hi Apo Jesus kanlan labinmihay tagahonol na, kaban ampangan hila. Hinabyanan na hila, gawan kulang ya paniwala la kana, haka kakdêyan ulo la, ya a hila naniwala ha balita lan nakahélék kana ya hiyyay nabiyyay oman. ¹⁵ Wana kanla, “Ipamwang yo ha boon luta ya Mangéd ya Habi tungkol kangko. ¹⁶ Hilay maniwala ha Mangéd ya Habi, haka pabawtismo, ay miligtas ha kaparusaan hên kasalanan la. Noa, hilay a maniwala ay parusaan ni Apo Namalyari. ¹⁷ Hilay ampaniwala kangko, ay madyanan ni Apo Namalyari hên kapangyarihan hên manyag kapapaépapah, hên nanad ha mamaalih hên nangarawak ya a angkahélék, gawan ampanggamit hilan langan ko, haka maghabi hila ha bayoy habi ya a la pinag-aralan. ¹⁸ Makatalan hila man hên utan ya makamatsi, o makainém man hên hinon makamatsi, ay ayn malyari kanla. No ipalunto lay gamêt la, hên ihalangin hilay nipaghakit, ay maalih ya hakit la.”

Hi Apo Jesus ay nag-orong ha langit

(Lucas 24:50-53; Dyag 1:9-11)

¹⁹ Hên nahabi nay na ya habayto ni Panginoon Jesus, kaban anhélkén la ya, ay antumag-ay yay na hên palako ha langit, haka ya nikno ha dapit panabtab ni Apo Namalyari. ²⁰ Hilay tagahonol na ay nipammitay na ha ayri man ya logical, hên naypamwang hên Mangéd ya Habi tungkol kana. Hi Panginoon Jesus ay ampamaptêg ha pamanoro la, gawan habaytoy kapapaépapah ya angkadyag la ha kapangyarihan na.]

Ya Mangêd ya Habi tungkol kan Apo Jesu-Cristo ya inhulat ni Lucas

Paunan habi

Ya Mangêd ya Habi tungkol kan Apo Jesu-Cristo ya inhulat ni Lucas kan Teofilo ay ampaypamwang ya hi Apo Jesu-Cristo ay yabay ya impangako, ya pinili ni Apo Namalyari hên mag-in Mamiligtas hên Israelita, haka hiyan bêngat ya mamiligtas hên balang miha ya magpaligtas kana. Inhulat na êt ni Lucas ya hi Apo Jesu-Cristo ay dinyanan kapangyarihan hên Espiritu ni Apo Namalyari hên mamitoro hên Mangangêd ya Habi ha mangairap. Mapansin êt di ha inhulat ya hadyay kahiglaan lan anghel ha paypamwang ha pamanlumatêng ni Apo Jesu-Cristo.

Bayrin bêngat ha hulat ni Lucas ay mabáha ya tungkol ha anghel ya nipagkanta, haka ya tungkol ha pamaniraw lan pastol ha pangianak kan Apo Jesu-Cristo. Embayro êt bayrin bêngat ay mabáha ya tungkol ha nalyari hên hi Apo Jesu-Cristo ay gintan ha Templo hên hiyay anak pon, haka ya alimbawa ya tungkol ha Samaritano ya nakaingalo, haka ya makotaw ya miyawhay ya nanad nitama. Bayri ha hulat ay dinyanan hên alagá ya panalangin, haka ya Espiritu ni Apo Namalyari. Dinyanan êt alagá di ya pamanawop lan babayi kan Apo Jesu-Cristo, haka ya pamatawad ni Apo Namalyari ha kasalanan.

Hi Lucas êt ya nanulat hên hulat ya ambaêgén ya Dyag lan Apostol. Bayro nan impamwang ya pangapalyari kanlan tagahonol ni Apo Jesu-Cristo ubat yan nag-orong ha langit.

Kabooan hên pinakalaman

Umpisan hulat 1:1-4

Ya Pamipamwang hên tungkol ha pamianak kan Juan Bautista 1:5-2:52

Ya pamanoro ni Juan Bautista 3:1-20

Ya pamawtismo haka pamanukso kan Panginoon Jesus 3:21-4:13

Ya pamanoro ni Panginoon Jesus ha probinsyan Galilea 4:14-9:50

Ya pamanoro ni Panginoon Jesus ha kaatag ya legal paubat ha Galilea angga ha nilumatêng ya ha balayan Jerusalem 9:51-19:27

Ya tawlin parominggo hên biyay ni Panginoon Jesus ha luta 19:28-23:56

Ya pangabiyay oman ni Panginoon Jesus, ya pagpahlék nan oman, haka ya pamag-orong na ha langit 24:1-53

Ya natupad tungkol kan Apo Jesu-Cristo

¹ Panggalangên kon Teofilo,

Mal-at ya nanulat hên tungkol ha natupad di kantamo ha bansan Israel. ² Ya inhulat la ay hatoy impamwang kannaén lan habaytoy nakahêlêk hên natupad. Hilay nakahêlêk hên natupad, ay namipamwang hên habi ni Apo Jesu-Cristo paubat hên babayo yan nanoro. ³ Hênaubuh kinan pinag-aralan hên mangêd ya habayto, paubat hên una, ay naihipan ko etaman hên ipakangêd kon ihulat ya habayto para kamo, panggalangên kon Teofilo. ⁴ Anhulatan kata ta êmén mo mapaptêgan ya impamwang kamo.

Ya pamipamwang hên tungkol ha pamianak kan Juan Bautista

⁵ Ha panaon hên hi Arin Herodes ay manungkulon ha probinsyan Judea, nag mihay pari bayro, ya hi Zacarias. Hi Zacarias, ay miha kanlan pari ha pangkat ni Abias. Hiya haka ya ahawa na, hi Elisabet, ay parehon kaapo-apoan ni Aaron, ya kauna-unaan pari lan Israelita. ⁶ Hata miahawa ay mangêd ha arapan ni Apo Namalyari. Hinonol lay balang utoh haka patakaran na. ⁷ Noa, ayn hilan anak gawan layuh hi Elisabet, haka toa hilay na.

⁸ Amêhêñ, mihay allo, hên atag lan pangkat ni Zacarias hên maghuyo ha arapan ni Apo Namalyari, ⁹ langan ni Zacarias ay nabonut hên nanad ugali lan pari, ta

êmén ya humwên ha Templo, ya pagsimbaan kan Apo Namalyari, êmén mamaahuk hên pabango ha pamagsimba kana. Kabay hinumwên yay na hên mimiha na ¹⁰ hên mamaahuk hên pabango, kaban atsi hila ha danin ilwangan ya kal-atan ya ampanalangin. ¹¹ Namakonkaynaman, ay nag anghel ni Apo Namalyari ha dapit panabtab hên paybul-ihan* paypaahukan nan pabango ni Zacarias. ¹² Nakatsigag ya hi Zacarias hên nahêlêk nay anghel. Hadyay limo na.

¹³ Noa, hinabi kana hên anghel, ya wana, “Paan kan malimo, Zacarias, ta nagilam ya panalangin mo. Hi Elisabet, ya ahawa mo, ay magkaanak ya kamo hên mihay lalaki ya pata-ngalanan yon Juan. ¹⁴ Hadyay higla mo. Haka mal-at ya kaatag ya humigla ha pamianak kana, ¹⁵ gawan hiyay dayêwên ni Apo Namalyari. Hata ianak, ya hi Juan, ay dapat a ya minêm hên alak, haka hinon makalahing. Ya Espiritu ni Apo Namalyari ay humapat kana hên paubat ha hiyay ialêk. ¹⁶ Paorongên nay ihip hên mal-at ya Israelita kan Apo Namalyari, ya Diyos la. ¹⁷ Hiyay muna kanan Panginoon ha parehon hêkaw haka kapangyarihan ya indin kan apo Elias, ya mámpamwang hên impaihip kana† ni Apo Namalyari hên hato. Paorongên nay pamanlugud ha balang mitataanak, haka na paorongên hilay anhumalanghang hên mag-in nanad kanlan mahonol kan Apo Namalyari. Daygên nay habayto ta êmén mail-an ya ihip lan pinili na, ha pamanlumatêng hên Panginoon.”

¹⁸ Amêhêñ, hinabi ni Zacarias kanan anghel, ya wana, “Ay-êmén kon mapaptêgan no matupad ya hatsi? Mantêg kinan toa haka mantêg toa ya ahawa ko.” ¹⁹ Hinabi nan anghel, ya wana, “Hikoy Gabriel ya panay pan-iutoh ni Apo Namalyari. In-utoh na ko êmén ipamwang kamo ya hata mangangêd ya habi. ²⁰ Noa, gawan a ka naniwala ha hinabi ko, ay a ka pon makahabi angga ha a pon matupad ya hata impamwang ko kamo ya taganán matupad.”

²¹ Hilay kal-atan ya atsi ha danin ilwangan, ya ampanalangin, ya ampangênggan kan Zacarias, ay nag-êpapah no awta hadyay buyot na ha lalê hên Templo. ²² Hêñ inumawah ya, ay a yay na makahabi. Panay singyal tana ya ginamit na. Kabay namwangan la ya nakahêlêk yan kapapaêpapah bayro ha lalê Templo. Taganán a yay na makahabi hi Zacarias.

²³ Hêñ nayari nay na ya pandaygên na ha Templo, ay nuli yay na. ²⁴ A nabuyot ay nangalêk ya ahawa na, hi Elisabet. Mana ya tana ha bali la hên limay buwan. ²⁵ Amêhêñ, naghabi ya hi Elisabet, ya wana,

“Dinambi ko ni Apo Namalyari. Dinyag nay hatsi ta êmén maalih ya dêng-êy ko ha kapareho ko.”

Ya pamipamwang hên tungkol ha pamianak kan Apo Jesus

²⁶ Amêhêñ, ha pang-anêm ya buwan hên buktot ni Elisabet, ay in-utoh ni Apo Namalyari hi Gabriel, ya habaytoy anghel, ha balayan Nazaret ha probinsyan Galilea ²⁷ ha mihay dalaga ya nag langan Maria, ya kabaan ni Jose, ya mihay kaapo-apoan ni Arin David. ²⁸ Hêñ nilumatêng ya kanlan Maria, ay hinabi nan anghel, ya wana, “Iningalwan ka ni Apo Namalyari kabay atsi ya kamo.” ²⁹ Nakatsigag hi Maria ha hinabi na haka nan an-ihip-ihipêñ no hinoy labay nan habiên hên hatsi. ³⁰ Noa, hinabi nan anghel kana, ya wana, “Paan kan malimo Maria, ta iningalwan ka ni Apo Namalyari. ³¹ Manggilam ka! Mangalêk ka ta mamianak ka hên lalaki ya pata-ngalanan mon Jesus. ³² Hiyay itag-ay ni Apo Namalyari haka hiyay baégêñ Anak ni Apo Namalyari. Idin kana ni Apo Namalyari ya panungkuluan ya nanad panungkuluan ni Arin David, ya mihay ninuno na. ³³ Kabay hiyay manungkuluan kanlan Israelita hên ayn angga. Ya pamanlokop na ay ayn angga.”

³⁴ Kabay hinabi ni Maria ha anghel, ya wana, “Ay-êmén malyari ya hatsi, ha dalaga ko pon?” ³⁵ Amêhêñ, wanana anghel ya êmén di, “Ya Espiritu ni Apo Namalyari ay lumatêng kamo ta ya kapangyarihan na ay magdahêl kamo. Kabay ya ianak mo ay ayn hinon

* 1:11 Hêlkên ha panlêkan labay habiên hên habi. † 1:17 propeta.

kasalanan haka baêgên yan Anak ni Apo Namalyari. ³⁶ Hêlkên mo hi Elisabet, ya kamaganak mo. Muwang lan kal-atan ya layuh ya. Yan nangalêk ya, haka atsi yay na ha pang-anêm ya buwan hêñ buktot na, agyan toa yay na. ³⁷ Hinoman ya labay nan daygên ni Apo Namalyari, ay madyag na.”

³⁸ Kabay hinabi ni Maria, ya wana, “Humonol ako kan Apo Namalyari. Malyari dayi kangko ya hinabi mo.” Haka nag-alîh yay nay anghel.

Naniraw hi Maria kan Elisabet

³⁹ A nabuyot, namarah-parah hi Maria ha bali lan Zacarias ha mihay balayan ha kabung-oyan hêñ probinsyan Judea. ⁴⁰ Hêñ nilumatêng ya ha bali la, ay binaêg na hi Elisabet, bayo hinumwêñ yay na. ⁴¹ Hêñ nagilam ni Elisabet ya baêg ni Maria, ay nagkimit ya anak ha bitoka na haka hinumapat kana ya Espiritu ni Apo Namalyari. ⁴² Inikhaw nay habi na, ya wana, “Iningalwan ka kanlan kaganawan babayi haka ya ianak mo, ay iningalwan etaman ni Apo Namalyari. ⁴³ Hino ko ta hiniraw ako hêñ indo hêñ Panginoon ko? ⁴⁴ Nahêñ nagilam koy baêg mo, ay nagkimit ya anak ha bitoka ko, gawan kahiglaan na. ⁴⁵ Iningalwan ka gawan naniwala ka ya matupad ya impahabi kamo ni Apo Namalyari.”

Ya dururoh ni Maria

⁴⁶ Amêhêñ, hinabi ni Maria, ya wana,
“Ampurién ko hi Apo Namalyari.

⁴⁷ Mahigla ko gawan hiyay Mámiligtas ko.

⁴⁸ Hiyay purién ko, gawan miha ko man ya mairap ya ipoh na, ay dinambi na ko. Ubat amêhêñ angga-angga, ay baêgên la ko hêñ iningalwan,

⁴⁹ gawan ha kapapaêpapah ya dinyag na kangko ni Apo Namalyari ya makapangyarihan haka banal.

⁵⁰ An-ingalwan nay balang ampagpalokop kana, paubat hêñ unan panaon hêñ angga-angga.

⁵¹ Impakit nay kapangyarihan na hêñ pinitatayak na hilay mapaglalang.

⁵² Impaalih nay manungkulon ha tungkulon la haka impatag-ay na hilay alwan ma-paglalang.

⁵³ Pinabhoy na hilay matsin lonoh hêñ mangangêd, haka impaalih na hilay mabandi hêñ ayn hino.

⁵⁴ Hinawpan na kitamo ya Israelita ya nagpalokop kana gawan hiyay maingaloën. Ha êmbayro ay tinupad nay pangako na

⁵⁵ Kan apo Abraham, ya ninuno tamo, boy kantamo haka kanlan kaganawan kaapo-apoan ni apo Abraham ya hawpan na kitamo hêñ angga-angga!”

⁵⁶ Naglaêh hi Maria kanlan Elisabet hêñ tatloy buwan bayo nuli yay na.

Ya pamianak kan Juan Bautista

⁵⁷ Amêhêñ, hêñ nilumatêng ya oras hêñ panganak ni Elisabet ay in-anak nay mihay lalaki. ⁵⁸ Hêñ namwangan lan kabaryo na haka kamag-anak na, ya impahlêk kana ni Apo Namalyari ya ingangalo na, ay hinumigla hila etaman.

⁵⁹ Hêñ nilumatêng ya pangwalon allo ay naniraw hila kanlan Zacarias, ta tulién lay habaytoy anak. Pata-ngalanan la ya dayin Zacarias nanad hêñ toa na. ⁶⁰ Noa, hinabi ni Elisabet, ya wana, “Alwan Zacarias, ta Juan ya ipata-ngalan kana.” ⁶¹ Amêhêñ, hinabi la kana, “Ayn kanlan kamag-anak mo ya nag langan Juan.” ⁶² Bayo siningyalan la hi Zacarias no hinoy labay nan ipata-ngalan ha anak na. ⁶³ Namakwa yan mapanulatan ta nanulat ya hêñ hatsi, “Ya langan na ay Juan.” Naubuh hilan nag-êpapah. ⁶⁴ Namakonkaynaman ay nakapaghabí yay nan oman, kabay pinuri na hi Apo Namalyari! ⁶⁵ Nalinwan ya kabaryo la, haka hata nalyari ay impamwang ha kaganawan baryo ha kabung-oyan hêñ probinsyan Judea. ⁶⁶ Habaytoy nalyari ay ampapakaihipêñ hêñ balang nakagilam ha nalyari, haka ampikokotang hila no hinoy mag-in kapalaran nan anak, ta malinaw kanla ya atsi kanan anak ya kapangyarihan ni Apo Namalyari.

Ya dururoh ni Zacarias

⁶⁷ Amêhén, hinumapat kan Zacarias ya Espiritu ni Apo Namalyari. Impapêt na ya êmén di, ya wana,

⁶⁸ “Purién tamo hi Apo Namalyari, ya Diyos tamon Israelita. Iningalwan na kitamoy ampagsimba kana ta inakbus na kitamo.

⁶⁹ In-utoh na kantamo ya makhaw ya Mámiligtas, ya mihay kaapo-apoan ni Arin David, ya naghuyo êt kana.

⁷⁰ Habaytoy impamwang na kanlan banal ya mámipamwang hén an-ipaihip na kanla hén unan panaon. Hinabi la

⁷¹ ya iligtas na kitamo kanlan kapatsi tamo, haka kanlan kaganawan anhumêmêk kantamo.

⁷² Ingawal nay ninuno tamo ta tuparén nay banal ya kahundoan na kanla,

⁷³ ya impangako na kan apo Abraham, ya ninuno tamo,

⁷⁴ ya iligtas na kitamo kanlan kapatsi tamo ta êmén mapaghuyuan tamo ya hén ayn limo,

⁷⁵ hén main kabanalan, haka hén main pamanhumonol kana angga ha anggaan biyay tamo ha luta.”

⁷⁶ Amêhén, hinabi ni Zacarias kanan anak na, ya wana,
“Hika, anak ko ay baégén la kan propeta ni Apo Namalyari gawan muna ka ha Panginoon tamo ta êmén mo mail-an ya danan na ha pamanlumatêng na.

⁷⁷ Ipamwang mo ha pinili na, ya patawarén hila haka iligtas hila ha parusa ya lumatêng kanla gawan kasalanan la.

⁷⁸ Hatsi ay gawan ingangalo haka pamanlugud ni Apo Namalyari,

⁷⁹ ya mamahawang hén nanad allo kanlan atsi ha kariglêman, ya maranin matsu, haka hiyay mamitoro kantamo hén dann ya palakon kapatêkbékan.”

⁸⁰ Amêhén, hinumlay ya hata anak haka nagkaihip. Napaidi ya ha kabalah-balahan, hén angga ha hiyay napabalay kanlan Israelita.

2

Ya pamianak kan Apo Jesus

(Mateo 1:18-25)

¹ Amêhén, hén habayton panaon, kaban hi Arin Herodes ay manungkulon ha probinsyan Judea, ya pinakapoon la ha Roma, ay hi Emperador Augusto. Namiutoh ya hi Emperador Augusto hén mangwa hilan sidula, ya balang miha ya angkasakopan na, ta êmén ya makakwan bayad hén buwih la. ² Habaytsi ya unan utoh tungkol ha mangwan sidula ay nalyari hén hi Cirenio ay gobernador ha probinsyan Siria. ³ Kaganawan ya atsi ha lokop hén bansom Roma, anggan hilay Israelita, ay nammita ha balayan lan ninuno la, ta êmén mangwan sidula.

⁴ Hi Jose, ya taga-balayan Nazaret, ha probinsyan Galilea, ay mihay kaapo-apoan ni Arin David ya in-anak ha balayan Betlehem ha probinsyan Judea. Kabay nammita hilan Jose hén mangwan sidula ha Betlehem. ⁵ Lamo na ya hi Maria, ya kabaan na, ya nabuktot gawan ha kapangyarihan nan Espiritu ni Apo Namalyari. ⁶ Kaban atsi hila bayro ha Betlehem, ay ampiapanak yay na. ⁷ Noa, gawan ayn dyanan ha bali lan tawo ay nagdahêl hila tana ha paydyanan ayop. Bayron in-anak ya punganay na ya lalaki. Inupungan na yan takop, bayo na ya impakatuloy ha panganan hén baka ya nag aray.

⁸ Habayton yabi, bayro êt ha danin Betlehem ay main nagdangho ya pastol ya ampiagbantay ha tupa la. ⁹ Namakonkaynaman ay nagpahlêk kanla ya mihay anghel ni Apo Namalyari, haka hinumawang kanla ya kapahilêw ya kahampatan ni Apo Namalyari. Kabay hadyay limo la. ¹⁰ Noa, wanán anghel, “Paan kaw malimo ta ampantan kataw hén mangêd ya habi ya mamahigla hén balang miha. ¹¹ In-anak amêhén yabi ya Mesias, ya Cristo, ya impangakon Mámiligtas, ya Panginoon. Bayri yan in-anak ha Betlehem, ya balayan ni Arin David. ¹² Émén di yo yan mamwangan. Matsikap yoy mihay kapianak ya inupong haka nakakatuloy ha panganan hén baka ya nag aray.”

¹³ Namakonkaynaman ay nagpahlék kanla ha danin anghel ya mal-at ya kalupa na ya ubat ha langit ya ampagpuri kan Apo Namalyari hén êmén di, ¹⁴ “Purién hi Apo Namalyari ya atsi ha langit. Haka magkamain dayin kapatékbékan ya hilay atsi ha luta ya ampamahigla kana.”

¹⁵ Hén nakabita hilay nay anghel paorong ha langit, nihahabi hilay pastol. “Mita kitamina ha Betlehem ta êmén tamo mahélék ya hata nalyari ya impamwang ni Apo Namalyari kantamo.” ¹⁶ Kabay pinarah-parah lan nammita. Natsikap la hi Maria haka hi Jose. Habaytoy kapianak ay nakakatuloy ha panganan hén baka ya nag aray. ¹⁷ Hén nahélék lay kapianak, ay impamwang lay nay hinabi nan anghel ya tungkol kana. ¹⁸ Naubuh hén nikaépapah ya nakagilam hén habaytoy habi lan pastol. ¹⁹ Nitaném ha ihip ni Maria ya hata habi la haka na pinag-ihip-ihipan. ²⁰ Kaban ampag-orong hilay pastol, ay ampurién la hi Apo Namalyari bayro ha nagilam la haka nahélék la gawan napaptégan lay hinabi nan anghel.

Pinata-ngalanan hi Apo Jesus

²¹ Hén waloy nay allo nan hata anak, hiya ay tinuli haka pinata-ngalanan Jesus, ya langan ya indin nan anghel hén a ya pon in-alék.

Hi Apo Jesus ay gintan ha Templo

²² Améhén, nilumaténg ya ikaapatapoy allo ni Maria hén ubat nanganak. Habaytsi ya allo hén pamaglinis* kanla, ay hinumwén hila ha Templo ha Jerusalem hén pamanhumonol ha Kautuhan ni apo Moises. Gintan la ya etaman hi Jesus ta iarap kan Apo Namalyari.[†] ²³ Dinyag lay habayto hén pamanhumonol ha nakahulat ha Kautuhan ni Apo Namalyari ya balang punganay ya lalaki ay idin kana, ta êmén hila maghuyo kana.

²⁴ Améhén, namiátang hila gawan Kautuhan ni Apo Namalyari ya wanana hulat, “Loway kokolok o loway oymok hén pati-pati.”

²⁵ Améhén, main mihay lalaki ha balayan Jerusalem ya nag langan Simeon. Hi Simeon ay mangéd ha arapan ni Apo Namalyari haka hinonol nay Kautuhan na. Panéngganan nay pamilitas kanlan Israelita haka atsi kana ya Espiritu ni Apo Namalyari.

²⁶ Impamwang kana hén Espiritu ni Apo Namalyari, ya a ya matsu, angga ha a na mahélék ya Mesias, ya Cristo, ya impangakon Mámilitas ya pinili ni Apo Namalyari hén mamaala.

²⁷ Améhén, impalako ya ha Templo hén Espiritu ni Apo Namalyari. Kaban atsi ya bayro, inhowén lan Maria ya bingot ya hi Jesus ta honolén lay Kautuhan. ²⁸ Kingwa ni Simeon ya bingot hén inampon bayo pinuri na hi Apo Namalyari hén êmén di, ²⁹ “Apo Namalyari, tinupad moy pangako mo. Malyari kinan matsu hén napatékbék, ³⁰ gawan nahélék kinay Mámilitas ya impangako mo, ³¹ ya inléan mo para ha kaganawan bansa.

³² Kaalimbawaan nay hawang ya mamahawang hén dann lan alwan Israelita hén palako kamo. Gawan hata anak, ay dayéwén hilay Israelita.”

³³ Nag-épapah hi Maria haka hi Jose ha hinabi ni Simeon ya tungkol ha bingot. ³⁴ Inhalangin na hila ni Simeon bayo na hinabi kan Maria ya indo ni Jesus, ya wana, “Hata anak ay mag-in ikaparusa o ikaligtas hén mal-at ya Israelita. Hiyay palatandaan ya ubat kan Apo Namalyari ya halanghangén lan kal-atan. ³⁵ Kabay mipamwang ya laman ihip hén kal-atan. Haka kamo, Maria, lumaténg ya kamo ya haday kalungkutan, ya nanad nilatog hén êtak ya nakém mo.”

³⁶ Améhén, atsi ya êt ha pagsimbaan ya mihay mámpamwang hén an-ipaihip kana‡ ni Apo Namalyari ya nag langan Ana, ya anak ni Fanuel, ya kaapo-apoan ni Aser. Hi Ana ay toay na. Pitoy taon hilan nilamo hén ahawa na ³⁷ bayo ya nabawo. Améhén walumpo boy apat ya taon nay na. Panay yan atsi ha Templo hén ampagsimba kan Apo Namalyari hén allo-yabi. Ha panalangin na ay a na angkadambi ya pangan na. ³⁸ Sakton habayto, ay napakarani ya kanla hén ampahalamatan na hi Apo Namalyari. Impamwang

* ^{2:22} Ha Kautuhan lan Israelita ay nakahulat ya narémék ya balang indo hén 40 ya allo hén ubat nanganak. Ha ikaapatapoy allo ay mamiátang ya ha pagsimbaan la bayo malinis yay na êt. † ^{2:22} Exodus 13:2. ‡ ^{2:36} propeta.

na êt ya tungkol kanan hata bingot kanlan balang ampangênggan hên pamibuhan kanlan Israelita.

Ya pag-orong la ha balayan Nazaret

³⁹ Amêhén, hên nahonol lay nay balang utoh hên tungkol ha mitaindo ha pamanhu-monol ha Kautuhan ni Apo Namalyari, ay nag-orong hilan Maria ha balayan Nazaret, ya balayan la, ha probinsyan Galilea. ⁴⁰ Amêhén, hi Jesus ay hinumlay, nagkaihip, haka nag-in matalino gawan atsi kana ya ingalo ni Apo Namalyari.

Hi Jesus ay ampikno hên kalamo lan ampamitoro ha Templo

⁴¹ Balang taon main pista hilay Israelita ha Jerusalem, ta êmén la maihipan ya pamiligtas ni Apo Namalyari kanlan ninuno la ha bansan Egipio. Nakaugalian lan Maria haka hi Jose hên makipista. ⁴² Hên nag labinloway taon hi Jesus, ay nakipista hilay na êt, haka gintan la hi Jesus. ⁴³ Hên nayari ya pista, ha pamag-orong la ay napaibalag ya ha Jerusalem hi Jesus ya anak la. Noa, a la muwang hên toa na. ⁴⁴ Éndat la no kalamo la ya ha kal-atan ya namapayabi hên ampita hên ampag-orong ha bali la. Habaytoy yabi, ay tinapol la ya ha kamag-anak la haka kabalay la. ⁴⁵ Amêhén, hên a la ya matapol ay nag-orong hilay na êt ha Jerusalem ta tapolén la ya bayro. ⁴⁶ Hên ikatloy nan allo hên panapol la kana, ay natapol la ya ha Templo hên kalamo lan mónor. Ampanggilam ya kanla, haka ya ampangotang kanla. ⁴⁷ Hilay nakagilam habi na ay nipag-épapah ha kagalingan ihip na haka ha kagalingan pamakibat na ha kotang la. ⁴⁸ Nag-épapah hilan Maria haka hi Jose hên nahélék la ya. “Anak ko,” wani Maria kana, “awta dinyag moy hatsi kannaén? Pinayagah mo kay hên nanapol kamo.” ⁴⁹ Amêhén, wani Jesus kanla, ya wana, “Pata antapolén yo ko, Indo? Awta a yo muwang ya kailangan hên atsi ko di ha balin Tatang ko?” ⁵⁰ Noa, a la naintindihan ya hinabi na kanla.

⁵¹ Amêhén, nakihonol yay na kanla hên nuli ha balayan Nazaret ta dinyag na ya kaganawan labay lan toa na. In-ubuh nan intaném ni Maria ya nalyari ha ihip na. ⁵² Hi Jesus ay nagkaihip haka hinumlay. Hinumigla kana hi Apo Namalyari haka hilay tawo.

3

Ya panoro ni Juan Bautista

(Mateo 3:1-12; Marcos 1:1-8; Juan 1:19-28)

¹ Hên nakalabah ya ungnoy taon, ay ikalabinlimay taon hên pamamaala nan pinakapoon ha bansan Roma, ya hi Emperador Tiberio. Ya gobernador ha Judea, ay hi Poncio Pilato. Ya gobernador ha Galilea, ay hi Herodes Antipas, haka ya kapotoh pohél na, ya hi Felipe ay gobernador ha Iturea haka Traconite. Hi Lisanias etaman ay gobernador ha Abilinia. ² Ya pinakapoon pari lan Israelita, ay hi Anas haka hi Caifas. Hên habayton panaon, ay ampaidi ya ha legal ya kabalah-balahan hi Juan, ya anak ni Zacarias, haka bayron nilumaténg kana ya utoh ni Apo Namalyari, ³ kabay nammita yay na hên nanoro ha mitatalipay hên Ilog Jordan. Impamwang na kanlan dinumani kana, ya dapat lan paghöhéan ya pamanyag lan kasalanan, bayo dapat pabawtismo hila, haka patawarén hila bayto ni Apo Namalyari. ⁴ Ha dinyag ni Juan, ay natupad ya hinabi ni Propeta Isaias ya mihay mámpamwang hên an-ipaihip kana ni Apo Namalyari hên hato. Ya habaytoy hinabi na ay nakahulat, ya êmén di,

“Main ampan-angaw ha legal ya kabalah-balahan, ya wana kanlan kal-atan ya naka-tsipon,

‘Il-an yoy nakêm yo ha pamanlumaténg hên Panginoon,
Ya nanad ha pamil-an hên dann ha pamanlumaténg hên mihay matag-ay ya manungku-lan.

Itoynung yoy danan na.

⁵ Taphonan yoy kaganawan naléhék, haka patagén yoy kaganawan tawtgug haka bung-oy.

Itoynung yoy nabalingkêwêd ya dann, haka yo patagén ya nikakikilhung ya dann.

6 Ya balang miha ay makahêlêk hên pamiligtas ya daygên ni Apo Namalyari.” ”*

7 Mal-at ya dinumani kan Juan ta êmén hila pabawtismo. Wana kanla, “Nanad kaw utan ya makamatsi. Hinoy namipamwang kamoyu hên tumakah ha parusa ya lumatêng?

8 Daygên yo ya pamaptêg hên naghêhê kaw ha pamanyag yon kasalanan. Paan kaw mangihip hên mailigtas kaw ha parusa ni Apo Namalyari, gawan hi apo Abraham ay ninuno yo. Agyan hata bato, ay madyag ni Apo Namalyari hên kaapo-apoan ni apo Abraham. **9** Ya pamanatol ni Apo Namalyari ay nanad ha payakol ya naitag-ay hên mihay ampamotoh hên kayo. Balang kayo ya a ampanagêy hên mangangêd, ay potohêñ ta iulam ha apoy. Haka hikaw ay maialimbawa ha kayo ya a ampanagêy hên mangangêd.”

10 Amêhêñ, hinabi lan kal-atan, ya wanla, “No êmbayro, ay hino ya dapat naêñ daygên?” **11** Hinabi ni Juan, ya wana, “No main kaw loway takop, ay idin yoy miha kanan ayn. Embayro êt ya daygên yo ha kaganawan maékan.” **12** Agyan hilay máningil buwih ay dinumani kan Juan ta êmén hila pabawtismo. Naghabi hila kan Juan, ya wanla, “Hino ya dapat naêñ daygên?” **13** Amêhêñ, hinabi na kanla, ya wana, “Paan kaw mangwa hên sobra ha an-ipahingil kamoyu hên gobyerno.” **14** Main hundaloh bayro, ya nangotang, “Ay-êmén kay, hinoy dapat naêñ daygên?” Hinabi ni Juan kanla, “Paan kaw mangwa hên alwan kamoyu ha pamilit o ha pamara hên alwan pêtêg. Dapat mahigla kaw ha suweldo yo.”

15 An-êngganan lan tawo ya marani yay nan lumatêng ya Mesias, ya Cristo, ya impangakon Mámiligtas ya pinili ni Apo Namalyari hên mamaala ya impangako. Kabay an-ihip-ihipêñ la no hi Juan ya habaytoy impangako, o no alwa. **16** Kabay hinabi ni Juan kanla, “Ya Mesias, ya Cristo, ya Mámiligtas, ay makapangyarihan kangko. Agyan mangokal hên hêñ pag-apin bitsih na, ay ayn akon karapatan, ta matag-ay ya tungkulna. Hikoy ampamawtismo kamoyu ha lanêm. Noa, hiyay mamawtismo kamoyu ha Espiritu ni Apo Namalyari haka ha apoy. **17** Hiyay mamipapawa hên mapanyag kangêran kanlan mapanyag karawakan hên nanad ha mihay ampamalohboh. Ta ya trigo ya binalohbohan ay ihimpan, noa, ya apa haka tatap ay ulamêñ ha apoy ya a angkaparê.”

18 Mal-at pon ya in-ral ni Juan kanlan kal-atan, ha pamipamwang na kanla ya Mangangêd ya Habi. **19** Noa, hi Herodes Antipas, ya gobernador ha probinsyan Galilea, ay hinabyanan ni Juan hên mahakit, gawan bat nan pinag-ahawa hi Herodias, ta hi Herodias, ay ahawa ni Felipe, ya ali ni Herodes Antipas, haka gawan mal-at êt ya nangarawak ya pandaygên ni Herodes Antipas. **20** Napahanan êt ya nangarawak ya dyag na hên impahukul na hi Juan.

*Ya pamawtismo kan Apo Jesus
(Mateo 3:13-17; Marcos 1:9-11)*

21 Hêñ a ya pon impahukul hi Juan, hêñ naubuh na hilan binawtismoan ya labay hêñ pabawtismo, ay nagpabawtismo hi Apo Jesus etaman. Kaban ampanalangin hi Apo Jesus, hêñ ubat nagpabawtismo, ay nagloat ya langit, **22** bayo inumaypa kana ya Espiritu ni Apo Namalyari hêñ nanad ha mihay pati-pati. Main habi ya ubat ha langit, ya wana, “Hika ya panlugurêñ kon Anak ya ampamahigla kangko.”

*Ya ninuno ni Apo Jesus
(Mateo 1:1-17)*

23 Mag tatlumpo ya taon hi Apo Jesus hêñ nag-umpisa yan nanoro. Ya muwang lan tawo ay hiya ay anak ni Jose. Hi Jose ay anak ni Eli. **24** Hi Eli ay anak ni Matat, hi Matat ay anak ni Levi, hi Levi ay anak ni Melqui, hi Melqui ay anak ni Janai, hi Janai ay anak ni Jose, **25** Hi Jose ay anak ni Matatias, hi Matatias ay anak ni Amos, hi Amos ay anak ni Nahum, hi Nahum ay anak ni Esli, hi Esli ay anak ni Nagai, **26** Hi Nagai ay anak ni Maat, hi Maat ay anak ni Matatias, hi Matatias ay anak ni Semei, hi Semei ay anak ni Josec, hi Josec ay anak ni Joda, **27** Hi Joda ay anak ni Joanan, hi Joanan ay anak ni Resa, hi Resa ay anak ni Zorobabel, hi Zorobabel ay anak ni Salatiel, hi Salatiel ay anak ni Neri, **28** Hi

* 3:6 Isaias 40:3-5.

Neri ay anak ni Melqui, hi Melqui ay anak ni Adi, hi Adi ay anak ni Cosam, hi Cosam ay anak ni Elmadam, hi Elmadam ay anak ni Er,²⁹ Hi Er ay anak ni Josue, hi Josue ay anak ni Eliezer, hi Eliezer ay anak ni Jorim, hi Jorim ay anak ni Matat, hi Matat ay anak ni Levi,³⁰ Hi Levi ay anak ni Simeon, hi Simeon ay anak ni Juda, hi Juda ay anak ni Jose, hi Jose ay anak ni Jonan, hi Jonan ay anak ni Eliaquim,³¹ Hi Eliaquim ay anak ni Melea, hi Melea ay anak ni Mennan, hi Mennan ay anak ni Matata, hi Matata ay anak ni Natan, hi Natan ay anak ni David,³² Hi David ay anak ni Jesse, hi Jesse ay anak ni Obed, hi Obed ay anak ni Booz, hi Booz ay anak ni Salmon, hi Salmon ay anak ni Naason,³³ Hi Naason ay anak ni Aminadab, hi Aminadab ay anak ni Admin, hi Admin ay anak ni Arni, hi Arni ay anak ni Esrom, hi Esrom ay anak ni Farez, hi Farez ay anak ni Juda,³⁴ Hi Juda ay anak ni Jacob, hi Jacob ay anak ni Isaac, hi Isaac ay anak ni Abraham, hi Abraham ay anak ni Terah, hi Terah ay anak ni Nahor,³⁵ Hi Nahor ay anak ni Serug, hi Serug ay anak ni Reu, hi Reu ay anak ni Peleg, hi Peleg ay anak ni Eber, hi Eber ay anak ni Sala,³⁶ Hi Sala ay anak ni Cainan, hi Cainan ay anak ni Arfaxad, hi Arfaxad ay anak ni Shem, hi Shem ay anak ni Noe, hi Noe ay anak ni Lamec,³⁷ Hi Lamec ay anak ni Matusalem, hi Matusalem ay anak ni Enoc, hi Enoc ay anak ni Jared, hi Jared ay anak ni Mahalaleel, hi Mahalaleel ay anak ni Kenen,³⁸ Hi Kenen ay anak ni Enos, hi Enos ay anak ni Set, hi Set ay anak ni Adan, hi Adan ay anak ni Apo Namalyari.

4

A ya napatukso hi Apo Jesus hên antuksoën ya ni Satanas, ya diyablo
(Mateo 4:1-11; Marcos 1:12-13)

¹ Hêñ ubat yan nagpabawtismo hi Apo Jesus ha ilog Jordan, ay hiyay pinaihipan hêñ Espiritu ni Apo Namalyari, ya hinumapat kana, hêñ maglaêh ya pon ha legal ya kabalahan.² Atsi ya bayro hêñ apatapo ya allo, hêñ antuksoën ni Satanas. Habaytoy apatapo ya allo, ay a ya nangan. Kabay hêñ nalabah ya habayto, ay angkablay yay nan lonoh.

³ Hinabi ni Satanas kan Apo Jesus, ya wana, “No hika ya Anak ni Apo Namalyari, ay daygên mon puto ya hata bato.”⁴ Amêhêñ, hinabi ni Apo Jesus kana, ya wana, “Ha habi ni Apo Namalyari ay nakahulat ya êmên di, ‘Ya tawo ay ahê angkabiyay ha kaêñ bêngat.’”

⁵ Pangayarin habayto, ay gintan ya ni Satanas hi Apo Jesus ha bapan tag-ay ya legal, ta saguli nan impahlêk ni Satanas kana ya balang bansa ha boon luta.⁶ Biha hinabi na kan Apo Jesus, ya wana, “Idin ko kamo ya tungkulun haka pibandian hêñ habaytoy bansa. Naidin kangko ya habayto kabay maidin ko ha hinon labay kon dyanan.⁷ No simbaêñ mo ko, ay iubuh kinan idin kamo ya habayto.”⁸ Noa, hinabi ni Apo Jesus, ya wana, “Hatsi ya nakahulat ha habi ni Apo Namalyari: ‘Simbaêñ moy Panginoon mo, hi Apo Namalyari, ta hiyan bêngat ya huyuêñ mo.’”

⁹ Pangayari, ay gintan ya ni Satanas hi Apo Jesus ha balayan Jerusalem ha têngêl hêñ Templo, haka na hinabi ni Satanas, ya wana, “No pêtêg hêñ hika ya Anak ni Apo Namalyari ay magnabo kan paubat di,¹⁰ ta êmên di ya nakahulat ha habi ni Apo Namalyari, ‘Iutoh ni Apo Namalyari hilay anghel na hêñ mangillag kamo,’¹¹ haka ‘Halorêñ la ka êmên a mahakitan ya bitsih mo ha bato.’”¹² Noa, hinabi ni Apo Jesus, ya wana, “Nakahulat êt ha Kahulatan ya impahulat ni Apo Namalyari, ‘Paan mon subukêñ ya Panginoon mo, hi Apo Namalyari.’”¹³ Amêhêñ, hêñ nayari nay na ni Satanas ya balang pamanukso na, ay nag-alif yay na pon.

Ya unan panoro ni Apo Jesus ha probinsyan Galilea
(Mateo 4:12-17; Marcos 1:14-15)

¹⁴ Hi Apo Jesus ay nag-orong ha probinsyan Galilea ha kapangyarihan hêñ Espiritu ni Apo Namalyari. Ya tungkol kana ay nibahwag ha mamalibot hêñ habaytoy legal.

¹⁵ Nanoro ya ha balang sinagoga haka hiyay dinayêw hêñ balang miha.

*A ya pinaniwal-an hi Apo Jesus ha balayan Nazaret, ya pinanhumlayan na
(Mateo 13:53-58; Marcos 6:1-6)*

¹⁶ Amêhén, nag-orong ya hi Apo Jesus ha balayan Nazaret, ya pinanhumlayan na. Hinumwén ya ha sinagoga la hén nanad panay nan pandaygén no allon pamagsimba. Bayo, niréng yan namahan habi ni Apo Namalyari. ¹⁷ Ya naka-tsili-tsíl ya papel ya pinanulatan hén hinabi ni Propeta Isaias ya mihay mámpamwang hén an-ipaihip kana ni Apo Namalyari, ay inggawang kana. Binuhal nay naka-tsili-tsíl bayo na binaha ya nakahulat, ya wana,

¹⁸ “Atsi kangko ya Espiritu ni Apo Namalyari gawan hikoy pinili na hén mamitoro hén Mangangéd ya Habi na kanlan mangairap.

In-utoh na ko ta êmén ko ipamwang kanlan nakahukul ya ibuhan hila, haka kanlan buwag ya makahélék hila, haka kanlan ampairapan ya, a hilay nan pairapan,

¹⁹ haka êmén ipamwang ya nilumaténg ya pamilitgas ni Apo Namalyari.”*

²⁰ Amêhén, hén nai-tsili-tsíl nay na êt ya hatoy hulat, ay in-orong na kanan ampanawop bayro ha sinagoga bayo ya nikno hén nanoro kanla. Namakahélék kana ya kaganawan ya atsi bayro ha sinagoga. ²¹ Bayo hinabi na kanla, ya wana, “Amêhén kaban ampanggilam kaw kangko ay natupad ya hatoy binaha ko ubat ha Kahulatan ya impahulat ni Apo Namalyari.”

²² Dinayéw ya hén balang miha ta nag-épapah hila ha mangangéd ya habi na. Noa, ampihabibi hila ya wanla, “Daptay anak ni Jose ya kabalayan tamo ya habaytsi!”

²³ Kabay wani Apo Jesus kanla, “Siguradon ungkatén yo kangko ya habaytsi ya kahabian, ‘Doktor, tambalan moy sarili mo. Ya nabalitaan naén ya kapapaépapah ya dinyag mo ha balayan Capernaum, ay daygén mo di etaman ha sarili mon logal.’ ” ²⁴ Bayo wanay na êt ni Apo Jesus, “Pakagilamén yo, ya mihay propeta ni Apo Namalyari, ay a ampansinén ha sarili nan balayan. ²⁵ Hén panaon ni Propeta Elias, ay ayn maékan gawan ayn uran hén tatloy taon haka aném ya buwan. Hén hato, ay mal-at ya babayi ya bawo di ha bansom Israel, ²⁶ noa, hi Propeta Elias ay a ya in-utoh ni Apo Namalyari hén manawop kanla. Hiyay in-utoh kanan mihay babayin bawo ha Sarepta ya sakop hén Sidon. ²⁷ Hén panaon ni Propeta Eliseo, ay kal-atan ya nag hakit hén ketong di ha bansom Israel, noa ya inalihan nan bengat hakit, ay hi Naaman ya taga bansom Siria.”

²⁸ Hén nagilam lay hinabi ni Apo Jesus, ay naubuh hilan nagtulaw ya atsi bayro ha sinagoga. ²⁹ Namakonkaynaman ay niréng hila, ta impaplag la ya ha balayan, haka impalako la ya ha palaypay hén bengaw ha bung-oy ya pinaypairéngan balayan la, ta itoron la ya dayi. ³⁰ Noa, nammita ya hén nagdann ha pibonakan la.

*Namipaplag hi Apo Jesus hén narawak ya a angkahélék ya hinumapat ha mihay lalaki
(Marcos 1:21-28)*

³¹ Ubat bayro, ay nilumohan ya hi Apo Jesus ha balayan Capernaum ha probinsyan Galilea. Ha allon pamagsimba, ay nanoro ya ha sinagoga la. ³² Naubuh hilan nag-épapah ha panoro na gawan ya panoro na ay nanad panoro hén main tungkulán. ³³ Main lalaki bayro ha sinagoga ya hinapatan hén narawak ya a angkahélék. Nan-angaw ya hatoy hinumapat kanan lalaki, ya wana, ³⁴ “Jesus ya taga-Nazaret, hinoy pakieménan mo kannaén? Labay mo kay hén parusaan? Muwang ko no hino ka. Hika ya banal, ya ayn hinon kasalanan, ya in-utoh ni Apo Namalyari.” ³⁵ Hén nagilam ni Apo Jesus ya hinabi nan hinumapat kanan hatoy lalaki, ay hinabyanan na ya, haka na ya impaplag, ya wana, “Paan kan maglabak! Mag-alih ka ha hinapatan mo!” Intumba ya lalaki hén hinumapat kana ha pibonakan la. Bayo nag-alih ya, hén a na ya pinakahakitan ya lalaki. ³⁶ Nag-épapah hilay atsi bayro, ta nihahabi hila, ya wanla, “Hino kaya ya magkahabian hén hatsi? Nag tungkulán haka kapangyarihan ya pami-utoh nan paypaplag hén nangarawak ya hinumapat ha tawo, bayo ampag-alih hila.” ³⁷ Habaytoy dinyag ni Apo Jesus ay nibahwag ha boon legal hén habayto.

* 4:19 Isaias 61:1-2.

*Namaalíh hi Apo Jesus hên hakit hên kal-atan ha bali lan Simon
(Mateo 8:14-17; Marcos 1:29-34)*

³⁸ Amêhén, nag-alíh yay na hi Apo Jesus bayro ha sinagoga ta nagpakha ya ha bali lan Simon. Hên habayto ay main matag-ay ya omot ya ampo nay babayi ni Simon. Kabay pinikihabi la kan Apo Jesus ya hawpan na ya. ³⁹ Dinanian ni Apo Jesus ya bakêt. Impaalíh nay omot na kabay tambéng yan nirêng ta namakan ya kanlan Apo Jesus.

⁴⁰ Amêhén, hên ampinaboy nay allo, ay gintan la kan Apo Jesus ya nipaghakit. Hino-hino kay na hên ya hakit la. Impalunto nay gamêt na kanlan balang miha kanla ta namaalíh yan hakit la. ⁴¹ Haka ya nangarawak ya a angkahêlêk ya hinumapat ha kal-atan ay ampag-alíh kanla. Ampan-angaw hilay habaytoy nangarawak ya espiritu, ya wanla, “Hika ya Anak ni Apo Namalyari.” Noa, binawal hila ni Apo Jesus hên maghabi gawan muwang la, ya hiyay Mesias, ya Cristo, ya pinili ni Apo Namalyari hên mag-in habaytoy Mámilitgas ya impangako na.

*Nanoro hi Apo Jesus kanlan Israelita
(Marcos 1:35-39)*

⁴² Hên maranon, ay nammita ya hi Apo Jesus ha mihay legal ya marayo ha tawo ta êmén ya manalangin. Kabay tinapol la yan kal-atan. Hên natapol la ya, ay pinikihabian la ya hên a ya pon dayi mita. ⁴³ Noa, hinabi kanla ni Apo Jesus, ya wana, “Ya Mangêd ya Habi tungkol ha pamanlokop ni Apo Namalyari, ay kailangan kon itoro ha kaatag ya legal. Kabay in-utoh na ko di ha luta.” ⁴⁴ Bayo inhundo nay panoro na ha mal-at ya sinagoga lan Israelita.

5

*Ya pamanagyat ni Apo Jesus ha unan nag-in tagahonol na
(Mateo 4:18-22; Marcos 1:16-20)*

¹ Minghan hên atsi ya hi Apo Jesus hên ampanoro ha laylay hên Dagat-dagatan hên Genesaret, ay pinilolopungan la ya hên kal-atan ya labay manggilam hên habi ni Apo Namalyari. ² Amêhén, nakahêlêk yan loway bangka ya narani ha laylay, ya ayn tawo gawan hilay magdadakêp kênan lanêm, ay atsi ha lanêm hên ampanguyah hên lambat la. ³ Hinumakay ya hi Apo Jesus ha bangka ni Simon, haka ya nakihabi kan Simon ya ipabita ya bangka hên pêrad ha laylay. Bayro yan nikno hên nanoro kanlan kal-atan.

⁴ Hên nayari yay nan nanoro ay hinabi na kan Simon, ya wana, “Ipalako yo ya hata bangka ha malalê bayo yo iaypa ya lambat ta êmén kaw makakwa.” ⁵ Kabay wani Simon kana, “Mánoro, mamapayabi kay hên nagpagal hên an-iaypa ya lambat, noa, ayn kay hên nakwa. Embayro man, gawan ha hinabi mo, ay iaypa koy lambat.” ⁶ Hên nadyag la ya habayto, ay pêrad tanan nagihî ya habaytoy lambat gawan kal-atan ya nakwa la. ⁷ Kabay siningyalan lay kalamo la ha mihay bangka, ta pahawop hila kanla. Dinumanî hila bayo la pinno ya loway bangka angga ha mamérâd hila tanan nilémêh. ⁸ Hên nakit ni Simon Pedro ya habayto ya nalyari, ay nandoko yan nakadêngdêng ha arapan ni Apo Jesus ta wana, “Panginoon, pakarayo ka kangko ta makasalanan ako.” ⁹ Hinabi nay habayto gawan nag-êpapah ya haka hilay kalamo na gawan mal-at ya nakwa la. ¹⁰ Nag-êpapah etaman ya maának ni Zebedeo ya hi Santiago haka hi Juan, ya kala-kalamo ni Simon. Amêhén, hinabi ni Apo Jesus kan Simon, ya wana, “Paan kan malimo. Paubat amêhén, ay daygén katan mámpakarani hên tawo kangko, ta êmén hila maniwala.” ¹¹ Hên ginuloy lay nay bangka la ha laylay lanêm, ay in-ubuh lan imbalag ya habayto, ta nakihonol hila kan Apo Jesus.

*Namaalíh hi Apo Jesus hên hakit ketong ha mihay lalaki
(Mateo 8:1-4; Marcos 1:40-45)*

¹² Minghan hên atsi ya hi Apo Jesus ha mihay balayan, ay dinumani kana ya mihay lalaki ya nag hakit ketong. Nandoko ya ha arapan na, ta wanana nakiingalo, “Panginoon, no kalabayan mo, ay paalihêñ moy hakit ko, êmén luminis ya lawini ko.” ¹³ Impalunto

ni Apo Jesus ya gamêt na ha nag hakit hên ketong, bayo wana, “Labay kon paalihêñ ya hakit mo. Luminis ka!” Tambêng naalih ya hakit na. ¹⁴ Bayo in-utoh na ya ni Apo Jesus hên main pamamawal, ya wana, “Paan mo pon ipamwang ya hatsi ha hinoman. Pakha ka ha pari ta ipahlêk mo kana ya ayn kay nan ketong. Mantan kan maiparaya ha pamanhumonol mo ha utoh ni apo Moises,* êmén paptégan kanlan kaatag ya malinis kay na.” ¹⁵ Noa, lalon nibahwag ya tungkol kan Apo Jesus, kabay kal-atan ay nangamat kana hên manggilam panoro na. Haka impaalih la êt ya hakit la kana. ¹⁶ Noa, hi Apo Jesus ay panay hên nagdayo ha kal-atan hên nanalangin.

Ya mihay a ampakabita, ya in-arap kan Apo Jesus

(Mateo 9:1-8; Marcos 2:1-12)

¹⁷ Amêhêñ, mihay allo, hên ampanoro ya hi Apo Jesus, ay main bayron Pariseo haka mánoron Kautuhan ni apo Moises. Main kanla ya taga-balayan Jerusalem, haka main ubat ha balayan hên probinsyan Galilea haka probinsyan Judea. Atsi kan Apo Jesus ya kapangyarihan ni Apo Namalyari hên mamaalih hên hakit. ¹⁸ Main nilumatêng ya ungnoy lalaki ya ampantan hên mihay lumpo ya atsi ha langkayan. Jarap la ya dayi kan Apo Jesus. ¹⁹ Noa, gawan ha kal-atan, ay ayn hilan madanan. Kabay nunik hila ha bubungan ta nilubtan lay atêp ha dapit ugto ni Apo Jesus. In-antotoh lay lumpo ha pibonakan lan kal-atan ha arapan ni Apo Jesus. ²⁰ Hêñ nahêlêk ni Apo Jesus ya paniwala la kana, ay hinabi na kanan lumpo, “Pakhawêñ moy nakêm mo, ta pinatawad ya kasalanan mo.”

²¹ Amêhêñ, ampangihip hilay Pariseo haka mánoron Kautuhan ni apo Moises hên êmén di, “Hinoy hatsi ya an-ipantag nay sarili na kan Apo Namalyari hên ampamatawad hên kasalanan? Yarin a nan ammusmusen hi Apo Namalyari ya tawo yan bêngat! Mimiha na ni Apo Namalyari ya makapatawad hên kasalanan.”

²² Muwang ni Apo Jesus ya laman ihip la. Kabay wana kanla, “Pata ampangihip kaw hên êmbayro? ²³ Hino awud ya maparah hên habiêñ kanan mihay a ampakabita, no wangko, ‘Napatawad kay na ha kasalanan mo,’ o no wangko, ‘Hali, mirêng ka ta mita kay na.’ ²⁴ Noa, êmén yo mamwangan ya hiko, ya Taga-Langit, ya In-anak Tawo, ay main tungkulon di ha luta hên mamatawad kasalanan, ay habiêñ ko kanan lumpo, ‘Mirêng ka. Hapwatêñ moy langkayan mo ta muli kay na.’” ²⁵ Tambêng yan nirêng ha arapan la ya habaytoy lumpo. Hinapwat nay langkayan na, ta nuli ya hên ampuriêñ na hi Apo Namalyari.

²⁶ Naubuh hilan nag-êpapah ya atsi bayro. Pinuri la hi Apo Namalyari hên main lamoy êpapah, ya wanla, “Amêhêñ allo ay nakahêlêk kitamo hên kapapaêpapah.”

Hi Levi ya ambaêgêñ êt Mateo, ya máningil buwih, ay hinagyat ni Apo Jesus

(Mateo 9:9-13; Marcos 2:13-17)

²⁷ Pangayari hên habayto, ay nammita yay na hi Apo Jesus, haka nakahêlêk yan mihay máningil buwih ya nag langan Levi, ya ampikno ha paningilan na. Hinabi ni Apo Jesus kana, ya wana, “Kihonol ka kangko.” ²⁸ Nirêng ya etaman hi Levi, haka in-ubuh nan imbalag ya obra na, ta nakihonol ya kan Apo Jesus.

²⁹ Amêhêñ, pinayhanda ni Levi hilan Apo Jesus hên kal-atan maêkan. Kal-atan máningil buwih ya kapareho ni Levi, haka kaatag êt, ay kalamo la hên nangan. ³⁰ Noa, hilay Pariseo haka hilay kalamo lay mánoron Kautuhan ni apo Moises ay nagmulongan kanlan tagahonol ni Apo Jesus, ya wanla, “Pata ampakiaêm kaw hên kalamo lan máningil buwih haka kaatag êt ya makasalanan?” ³¹ Hêñ nagilam nay hinabi la, ay nangalimbawa hi Apo Jesus, ya wana, “Hilay main hakit, ay ampangailangan doktor, alwan hilay ayn hakit. ³² Êmbayro êt, atsi ko di ha luta ta êmén ko mahagyat hilay ampangamin makasalanan hila, hêñ maghêhê hêñ manalibokot ha pamanyag lan kasalanan. Noa, hilay ampaghabin ayn hilan kasalanan, ay a ko hawpan.”

* 5:14 Levítico 14:2-33.

Pinakibatan ni Apo Jesus ya kotang tungkol ha pagtêêh hên a mangan ta êmén a maabala ya panalangin

(*Mateo 9:14-15; Marcos 2:18-20*)

³³ Main ungro bayro ya naghabi kan Apo Jesus, ya wanla, “Hilay tagahonol ni Juan haka hilay tagahonol lan Pariseo ay panay hên ampagtêêh hên a mangan ta êmén a maabala ya panalangin la. Pata alwan êmbayro ya andaygên lan tagahonol mo?” ³⁴ Kabay in-alimbawa ni Apo Jesus ya sarili na ha lalaki ya an-ikasal, ya wana, “Endat yon mabawal yon mangan ya bisita ha kasálan no kalamo lay lalaki ya an-ikasal? A yo hila mabawal. ³⁵ Lumatêng ya allo, ya idayo lay lalaki ya an-ikasal, ay bayro hilay nan a mangan.”

Ya toro ni Apo Jesus ay a mailamo ha toro lan ninuno lan Israelita

(*Mateo 9:16-17; Marcos 2:21-22*)

³⁶ Amêhêñ, intoro ni Apo Jesus ya a mailamo ya toro na, ha toro lan ninuno la, ya wana, “Ayn mangguntsing hên bayoy baro ta itagpi ha gihi hên manan takop. No alimbawa ta daygên nay habayto, ay mahira ya bayoy baro, haka habaytoy bayoy intagpi, ay a mipareho ha manan takop. ³⁷ Ayn mamitugtug hên bayon alak, ha ubatan hên manan alak, gawan lumtoh ya pamyanan, haka mibullog ya alak.[†] ³⁸ Ya bayoy alak, ay dapat itugtug ha bayoy pamyanan. ³⁹ Ayn labay minêm hên bayoy alak no nakainêm yay na hên mana ta habiêñ na, ya naayang ya mana.”

6

Ya toro ni Apo Jesus tungkol ha allon pamagsimba

(*Mateo 12:1-8; Marcos 2:23-28*)

¹ Mihay allon pamagsimba, hên nipadann hilan Apo Jesus ha nag trigo ya narani ha dann, ay nantê hilay tagahonol na hên pêrad. Niyêhê la ya hata trigo ta nilêem la ha pammita la. ² Noa, nag Pariseo bayro ya naghabi kan Apo Jesus, ya wanla, “Pata nantê kaw ha allon pamagsimba, bawal man ya habayto ha Kautuhan tamo?” ³ Wana etaman ni Apo Jesus, “Kayno a yo pon nabaha ya dinyag ni Arin David hên hiya haka hilay kalamo na ay angkablay hên lonoh. ⁴ Hinumwêñ ya ha bali ni Apo Namalyari, ta nangwa yan puto ya imparaêp kan Apo Namalyari ya pangkaen lan bat hên pari. Bawal man ha Kautuhan ni apo Moises hên mangan hên habayto, ay nangan ya, bayo nam-i ya êt kanlan kalamo na.” ⁵ Inhundo ni Apo Jesus ya pamaghabi na kanlan Pariseo, ya wana, “Hiko ya Taga-Langit, ya In-anak Tawo, ay nag tungkulon hên maghabi no hinoy malyarin daygên ha allon pamagsimba.”

Ya lalaki ya natsi ya mihay gamêt

(*Mateo 12:9-14; Marcos 3:1-6*)

⁶ Ha mihay na êt ya allon pamagsimba la, hên hinumwêñ ya ha sinagoga ta manoro, ay nag lalaki bayro ya natsi ya panabtab gamêt. ⁷ Hilay Pariseo haka mánoron Kautuhan ni apo Moises, ay ampangimaton kan Apo Jesus, no mamaalíh yan hakit ha allon pamagsimba, ta êmén la yan bad-an hên ampanyag yan bawal ha allon pamagsimba. ⁸ Agyan muwang na ya laman ihip la, ay wani Apo Jesus kanan lalaki ya natsi ya gamêt, “Mirêng ka di ha arapan lan kal-atan.” Dinyag nay kalabayan ni Apo Jesus. ⁹ Bayo kinotang ni Apo Jesus, hilay Pariseo haka mánoron Kautuhan ni apo Moises, ya wana, “Hinoy nakahulat ha Kautuhan ni apo Moises ya tungkol ha dapat daygên ha allon pamagsimba? Manyag hên kangêran o manyag karawakan? Mamilitgas o mamatsi?” Noa, ayn miha man ya naghabi. ¹⁰ Hinlêk na hilangan ni Apo Jesus. Bayo wana kanan lalaki ya natsi ya gamêt, “Ipaktang moy gamêt mo.” Hêñ impaktang na, ay naalíh ya hakit ha gamêt na. ¹¹ Noa, haday huluk lan Pariseo, kabay pinipupulungan lay na hi Apo Jesus.

[†] ^{5:37} Ya pamyanan la hên alak ay dyag ha balat kambing, kabay minghan lan bêngat magamit gawan angkumita.

*Namili hi Apo Jesus hên labinloway apostol na ya in-utoh na hên manoro
(Mateo 10:1-4; Marcos 3:13-19)*

¹² Hêñ habayto, ay nilumakat ya hi Apo Jesus ha mihay tawtgug, ta êmén ya manalangin. Namawatah yan nanalangin kan Apo Namalyari. ¹³ Hêñ alloy na, ay binaêg na hilay tagahonol na hêñ dumani kana, ta mamili ya hêñ labinlowa kanla ya pinatalanganan nan apostol. ¹⁴ Hila ay hi Simon, ya pinata-ngalanan nan Pedro, haka hi Andres ya kapotoh pohêl ni Pedro. Pinili na êt hi Santiago, hi Juan, hi Felipe, hi Bartolome, ¹⁵ hi Mateo, hi Tomas, haka hi Santiago ya anak ni Alfeo. Pinili na êt hi Simon ya Makabayen. ¹⁶ Pinili na êt hi Judas ya anak ni Santiago haka hi Judas Iscariote ya nay-upit kan Apo Jesus.

*Nanoro ya hi Apo Jesus haka ya namaalih hêñ hakit
(Mateo 4:23-25)*

¹⁷ Amêhêñ, nilumohan hilan Apo Jesus ha napatal ya logal. Kalamo la bayro ya kalatan kanlan antoroan na haka kal-atan ya ubat ha probinsyan Judea, balayan Jerusalem, haka ha dani hêñ Tiro haka Sidon. ¹⁸ Habaytoy kal-atan ay labay manggilam toro na, haka magpaalih hêñ hakit la. Impaalih na etaman hilay narawak ya a angkahêlêk, ya ampamairap kanlan kaatag. ¹⁹ Gap-an la ya dayi hêñ kal-atan hi Apo Jesus, gawan atsi kana ya kapangyarihan ni Apo Namalyari hêñ mamaalih hêñ kaganawan hakit la.

*Hilay mapatékbék ya ihip
(Mateo 5:1-12)*

²⁰ Hinlêñ ni Apo Jesus ya tagahonol na, bayo hinabi na, ya wana, “Iningalwan kaw ya mangairap, gawan hikaw ay milamo ha pamanlokop ni Apo Namalyari. ²¹ Iningalwan kaw ya angkablay amêhêñ, ta mabhoy kaw. Iningalwan kaw ya ampanangih amêhêñ, gawan mangkaili kaw. ²² Iningalwan kaw no gawan bêngat ha paniwala yo kangko ya Taga-Langit, ya In-anak Tawo, ay kahêmékan la kaw, ipaplag la kaw, musmusên la kaw, haka hiraên la kaw. ²³ No malyari ya habayto, ay dapat humigla kaw, haka kaw mag-ukdo gawan kahiglaan yo, ta mahlay ya primyo ya matanggap yo ha langit. Ta êmbayro êt ya pamairap lan ninuno la kanlan mámpamwang hêñ an-ipaihip kanla ni Apo Namalyari.

²⁴ “Noa, kaingalo kaw ya mabandi ta nilumatêng kamoyu ya katsighaw yo! Ayn kaw na hêñ maêngganan! ²⁵ Kaingalo kaw ya nabhoy amêhêñ ta hikaw ay mablay hêñ lonoh. Kaingalo kaw ya ampangkaili amêhêñ ta hikaw ay manyêngên. ²⁶ Kaingalo kaw no andayêwêñ kaw hêñ kaganawan ta êmbayro êt ya dinyag lan ninuno la kanlan nagbabaran mámpamwang hêñ an-ipaihip kanla ni Apo Namalyari hêñ hato.”

*Ya toro ni Apo Jesus ya tungkol ha pamanlugud ha kapatsi
(Mateo 5:38-48; 7:12a)*

²⁷ Inhundo ni Apo Jesus ya panoro na, ya wana, “Panhabîen ko kamoyun atsi di hêñ ampanggilam, ya dapat yon lugurên ya kapatsi yo. Daygên yoy kangêran kanlan anhumêmêk kamoyu. ²⁸ Ihalangin yo hilay ampanuboy kamoyu, haka hilay ampamairap kamoyu. ²⁹ No main manampaling kapakan pingi yo ay ipatampaling yo êt kanla ya kapaka. No main mangwan sambra yo, ay idin yo kanla etaman ya kamiseta yo. ³⁰ Mam-i kaw kanlan kaganawan ampakikwa kamoyu, haka no main mangwan pibandian yo, ay paulayan yo hila. ³¹ Ya kangêran ya labay yo hêñ daygên la kamoyu hêñ kaatag, ay êmbayro êt ya daygên yo kanla.

³² “No anlugurên yon bêngat hilay ampanlugud kamoyu, ay a na kaw dayêwêñ ni Apo Namalyari. Ta hila man ya makasalanay ay ampanlugud kanlan ampanlugud kanla.

³³ No ampanyag kaw hêñ kangêran kanlan bêngat hêñ ampanyag kangêran kamoyu, ay a na kaw dayêwêñ ni Apo Namalyari. Hila man ya makasalanay ay ampanyag kangêran kanlan ampanyag kangêran kanla. ³⁴ No mamaram kaw bêngat kanlan ampakapiorong hêñ indam la kamoyu, ay a na kaw dayêwêñ ni Apo Namalyari. Hila man ya makasalanay ay ampamaram kanlan kapareho la, ya ampakapiorong hêñ indam kanla. ³⁵ Noa, dapat yon lugurên ya kapatsi yo. Manyag kaw hêñ kangêran. Mamaram kaw kanlan

a makabayad hên indam la kamoyu. No daygên yoy habayto ay dyanan na kaw ni Apo Namalyari, ya pinakamakapangyarihan, hên mahlay ya primyo, haka hikaw ay mamwangan maának na gawan hiya man ay an-ingalwan na hilay narawak ya ayn utang nakêm.³⁶ Dapat kaw mag-in maingaloén hên nanad kan Apo Namalyari ya Tatang tamo ya maingaloén.”

Paan mihahatol
(Mateo 7:1-5)

³⁷ “Paan kaw mihahatol ta êm  n a kaw hatolan ni Apo Namalyari. Paan yon parusaan ya kaatag, ta êm  n a na kaw parusaan ni Apo Namalyari. Mamatawad kaw ta patawar  n kaw   t ni Apo Namalyari. ³⁸ Mam-i kaw ha kaatag ta dyanan na kaw ni Apo Namalyari h  n mang  d ya takal ya imbinh  k, int  t  e, haka nakatalibohboh. Ta no ay-  m  n ya pamaytakal yo ha kaatag, ay   mbayro   t ya takal ya idin kamoyu ni Apo Namalyari.”

³⁹ H  n nahabi nay na ya habayto ni Apo Jesus ay intoro nay na   t ya habaytsi ya kahabian kanla, ya wana, “Ya mihay buwag ay a makaakay h  n kapareho nan buwag ta pareho hilan minabo ha malal   ya lubot. ⁴⁰ Ayn mag-ral ya magaling ha ampanoro kana. Noa, hilay natoroan h  n mang  d ay mag-in nanad ha ampanoro kanla.

⁴¹ “Panh  lk  n yoy alwan nabyat ya kasalanan ya nanad poling ha mata h  n kaatag, noa, a yo ampansin  n ya nabyat ya kasalanan yo ya nanad batang ya atsi ha sarili yon mata. ⁴² Ay-  m  n yon mahabi ha kapareho yo, ‘Pat  l, paulayan mo kon alih  n ya poling ha mata mo,’ no hikaw   t, ay a yo angkah  lk ya nanad batang ya atsi ha mata yo. Ampagbabara kaw! Una  n yon alih  n ya nanad batang ya atsi ha mata yo, bayo makah  lk kaw h  n mang  d, ta   m  n yo maal  h ya nanad poling ha mata h  n kaatag.”

In-alimbawa ni Apo Jesus ya dyag lan ampagbabara h  n ampanoro hilan kapt  gan ha kayo ya ampanag  y h  n nangarawak

(Mateo 7:16-20; 12:33-35)

⁴³ “Hilay mang  d ya kayo, ay a ampanag  y h  n nangarawak. Ayn   t kayo ya narawak ya ampanag  y h  n mangang  d. ⁴⁴ Ta hilay kayo ay angkabalayan ha tag  y la. A ya manag  y h  n igos ya kor  r  ng-  y. A etaman manag  y h  n ubas ya tanyuong. ⁴⁵ Hilay mang  d, ay mapanyag h  n kang  ran, gawan mang  d ya nak  m la. Hilay narawak, ay mapanyag h  n karawakan, gawan narawak ya nak  m la. Ta ya laman nak  m ay an-umawah ha b  b  y.”

Ya loway lalaki ya namair  ng bali
(Mateo 7:24-27)

⁴⁶ “Pamba  g  n yo ko h  n ‘Panginoon, Panginoon,’ noa, a yo andayg  n ya panhabi  n ko. ⁴⁷ Ipahl  k ko kamoyu no nanad hino hilay andumani kangko h  n manggilam habi ko, haka anhumonol ha nal  ng  e la. ⁴⁸ Hila ay nanad ha mihay lalaki ya nanyag bali. Nangali yan malal   angga ha nidaoh ha dapah, ta bayro nan impair  ng ya bali na. H  n nanlanab, ay nadanan yan maaw  h ya lan  m, noa, a ya nay  g  e ya bali na gawan mang  d ya pangadyag na. ⁴⁹ Noa, ya ampakgilam h  n habi ko, bayo a manyag h  n nagilam na, ay nanad yan lalaki ya nanyag bali ya alwan napah-  y gawan a na impakakali. Kabay h  n nadanan yan maaw  h ya lanab, ay tamb  ng yan nig  yma. Nangaagwat ya hatoy boon bali.”

Namaal  h hi Apo Jesus h  n hakit h  n ipoh h  n kapitan h  n hundaloh ya taga-Roma
(Mateo 8:5-13)

¹ H  n nayari nay na ni Apo Jesus ya panoro na, ay nammita yay na ha balayan Capernaum. ² Atsi bayro ya mihay kapitan h  n hundaloh ya taga-Roma. Main ipoh ya hata kapitan ya anlugur  n na. Main hakit ya hata ipoh haka angkaboytoy inanawa na.

³ H  n namwangan h  n hata kapitan ya tungkol kan Apo Jesus, ay impaalap na ya kanlan toa lan Israelita ya nag tungkulon h  n pakihabian la hi Apo Jesus h  n mamaal  h hakit h  n ipoh na. ⁴ H  n nilumat  ng hilay na kan Apo Jesus ay pinakihabian la yan mang  d

hên daygên na dayi ya kalabayan hên kapitan, ta agyan alwa yan Israelita, ay mangêd yan tawo.⁵ Hinabi la, “Anlugurên na kitamo ya Israelita, ta hiyay namipairêng sinagoga tamo.”

⁶ Kabay nakihonol ya hi Apo Jesus kanla. Amêhêñ, hên narani hilan Apo Jesus, ha bali hên kapitan, ay in-utoh nay na êt hên hata kapitan ya ungnoy kaluguran na hên manupa kanlan Apo Jesus. Hinabi la, ya wanla, “Panginoon, paan kay na kano hên paabala hên humwén ha bali na ta angkarêng-êy ya kamo. ⁷ Kabay a ya kano hên umarap kamo, noa, iutoh mo tana kano, ay maalih ya hakit hên ipoh na. ⁸ Hiya man kano, ay atsi ha aypa hên kapangyarihan hên kaatag, bayo nag hundaloh ha aypa kapangyarihan na. Ya kaganawan utoh na ay daygên la. No habiêñ na kanan miha, ‘Mita ka,’ ay mita yay na. No habiêñ na kanan kaatag, ‘Paidani ka di,’ ay dumani ya. No habiêñ na kanan ipoh na, ‘Daygên moy hatsi,’ ay daygên na.” ⁹ Hêñ nagilam nay habayto ni Apo Jesus ay nag-êpapah ya. Inarap nay kal-atan ya ampanhumonol kana ta hinabi na, “Pakagilamêñ yo, ayn akon nahêlêk ya miha man ya Israelita, ya êmbayro ya nakataniêh ya paniwala.” ¹⁰ Hêñ nag-orong hilay nay in-utoh hên kapitan, ay ayn nanan hakit ya ipoh.

Biniyay ni Apo Jesus ya lalaki ya anak hên mihay babayi ya bawo

¹¹ A nabuyot, ay nammita hi Apo Jesus ha balayan ya ambaêgêñ Nain. Kalamo na hilay tagahonol na, haka kal-atan ya kaatag. ¹² Hêñ marani yay na bayro ha pahowén ha balayan, ay nakatupa hila hên kal-atan ya ampammitan mamilbêng, ya kalamo nan indo nan natsi. Ya natsi ay mihay lalaki, ya kamiha-mihaan ya anak hên habaytoy babayi ya bawo. ¹³ Hêñ nahêlêk ni Apo Jesus ya habaytoy indo hên natsi ay naingalwan na ya, kabay hinabi na, ya wana, “Paan kan manangih.” ¹⁴ Amêhêñ, dinumanî ya hi Apo Jesus ha bangkay hên anak nan babayi ta tinalan nay langkayan. Kabay tinunggêñ hilay mamalatay hên natsi. Hinabi ni Apo Jesus kanan natsi, ya wana, “Miyawhay, mimata ka.” ¹⁵ Nikno ya hata miyawhay bayo naghabi ya. Amêhêñ, hinabi ni Apo Jesus kanan indo na, ya wana, “Hatsi ya anak mo, ya nabiyyat oman.” ¹⁶ Naubuh hilan nipag-êpapah. Pinuri la hi Apo Namalyari, ya wanla, “Main makapangyarihan ya propeta ya nilumtaw kantamo. Hiniraw ni Apo Namalyari hikitamoy Israelita.” ¹⁷ Habaytoy tungkol kan Apo Jesus ay nibahwag ha ayri man ya legal ha probinsyan Judea haka ha mamalibot hên Judea.

Ya kotang ni Juan Bautista, ya atsi ha hukulan

(Mateo 11:2-19)

¹⁸ Impamwang kan Juan Bautista ya balang habaytoy dinyag ni Apo Jesus hên tagahonol ni Juan. ¹⁹ In-utoh ni Juan ya lowa kanlan tagahonol na, kan Apo Jesus hên mangotâng kana, no hiya ya impangakon Mámilitgas ya pinili ni Apo Namalyari hên mamaala, o no mangênggan hila pon hên kaatag. ²⁰ Hêñ nilumatêng hila kan Apo Jesus, ay hinabi la, “In-utoh kay ni Juan Bautista, ta labay nan mamwangan no hika ya impangakon Mámilitgas ya pinili ni Apo Namalyari hên mamaala o no mangênggan kay pon hên kaatag.” ²¹ Kanan habayto ay mal-at ya inalihan ni Apo Jesus hên hinon hakit, haka nangarawak ya a angkahêlêk. Mal-at êt ya buwag ya pinamukat na. ²² Amêhêñ, hinabi na kanla, ya wana, “Mag-orong kaw kan Juan ta ipamwang yo kana ya nahêlêk yo haka nagilam yo, ya ampakahêlêk hilay nay buwag, ampakabita hilay nay lumpo, angkaalih ya hakit lan nag ketong, ampakagilam hilay nay têkkêñ, ampangoman mabiyay hilay natsi, haka ya Mangêd ya Habi ni Apo Namalyari ay an-ipamwang kanlan mairap. ²³ Iningalwan hilay a ampag-alangan ha paniwala la kangko.”

²⁴ Hêñ nakabitay nay in-utoh ni Juan, ay namipamwang hi Apo Jesus hên tungkol kan Juan kanlan kal-atan, ya wana, “Hinoy nilako yo ha legal ya kabalah-balahan? Êndat yo no ya ihip ni Juan ay nanad tsimbo ya mantêwêg ya angkadanan angin? ²⁵ Hino awud ya nilako yo? Yarin nilako yo ya mihay nakatakop hên mangahampat! Alwa. Hilay nakatakop hên mangahampat, haka ampatsighaw, ay mahêlêk ha balin ari. ²⁶ Hino awud ya nilako yo? Ya mihay propeta? Awo. Pakagilamêñ yo! Hiyay mihay propeta ya ayn kapantag. ²⁷ Gawan tungkol kan Juan Bautista ya hata nakahulat di ha habi ni

Apo Namalyari, ya wana, ‘Mangiutoh ako hēn muna kamo, ya mangil-an hēn danan mo.’* ²⁸ Anhabiēn ko kamoyu, ya ha kaganawan tawo, ayn matag-ay kan Juan Bautista. Êmbayro man, ya pinakamaaypa ya nakapakilamo ha pamanlokop ni Apo Namalyari, ay matag-ay kan Juan.”

²⁹ Ginilam lan kal-atan kalamo lan máningil buwih ya hinabi na, haka hinumonol hilangan ha makatoynungan ya Kautuhan ni Apo Namalyari gawan nagpabawtismo hila kan Juan. ³⁰ Noa, in-ara lan Pariseo haka hilay mónoron Kautuhan ni apo Moises ya kalabayani Apo Namalyari ha biyay la, gawan a hila nagpabawtismo kan Juan.

³¹ Hinabi nay na êt ni Apo Jesus, ya wana, “Hino awud ya pangiparisan ko kanlan tawo amêhén? Nanad hino hila kaya? ³² Nanad hilan anak ya ampiammikno ha pangalindagan hēn ampibabaé, ya wanla, ‘Nanigtsig kay, noa, a kaw tsimmalék. Nanyéngén kay, noa, a kaw nakiyéngén.’ ³³ Ta nilumaténg hi Juan Bautista hēn panay hēn ampagtéh hēn a ampangan ta êmén a maabala ya panalangin na, haka a ya ampiném hēn alak, noa gawan habayto ay anhabiēn yo, ya hinapatan yan narawak ya a angkahélék. ³⁴ Hiko etaman, ya Taga-Langit, ya In-anak Tawo, ay nilumaténg di hēn ampakiaém haka ampiném hēn kalamo yo, noa gawan habayto, anhabiēn yo ya hiko kano ay mahiba, mamminém hēn alak haka kaluguran lan máningil buwih haka kaatag ya mapanyag kasalanan. ³⁵ Êmbayro man, ay mapaptégan ya pêténg ya toro naén ni Juan Bautista, gawan habaytoy mahélék ha pamimiyay lan anhumonol ha toro naén.”

Nangan hi Apo Jesus ha bali ni Simon ya miha kanlan Pariseo

³⁶ Amêhén, main mihay Pariseo ya nag langan Simon ya nanagyat kan Apo Jesus hēn mangan. Kabay hinumwén ya ha bali na ta nangan. ³⁷ Ha balayan ya habayto, ay nag babayi ya muwang lan kal-atan ya makasalanan ya. Hēn namwangan nan babayi ya ampangan ya hi Apo Jesus ha bali nan Pariseo, ay pinantan na yan makamal ya pabango ya atsi ha pamyanan ya dyag ha alabastro. ³⁸ Dinumani ya ha bokot ni Apo Jesus, ha dapit bitsih na hēn ampanangih. Nabahá ya bitsih ni Apo Jesus hēn luwa na kabay pinunihan nan habot na, haka na inaro ya bitsih ni Apo Jesus bayo tinugtugan na hēn hatoy pabango. ³⁹ Hēn nahélék nan habaytoy Pariseo ya nanagyat kan Apo Jesus ya dinyag nan babayi ay nangihip yan êmén di, “No pêténg yan propeta ni Apo Namalyari, ay muwang na dayi ya makasalanan ya hata ampanggapa kana haka bawalén na ya dayi.”

⁴⁰ Muwang ni Apo Jesus ya laman ihip nan hata Pariseo, kabay wana, “Simon, main akon habiēn kamo.”

Amêhén, wani Simon, ya wana, “Hinoy habayto?”

⁴¹ Hinabi ni Apo Jesus, ya wana, “Main loway tawo ya nangútang kanan mihay mámautang pera. Ya miha ay nangútang hēn 500 bayo ya miha ay nangútang hēn 50. ⁴² Hēn a hila makabayad, ay naingalwan na hila, kabay a na hilay na pinabayad hēn utang la. Nanad hilay nan pinatawad. Amêhén, hino kanlan lowa ya manténg manlugud kanan mámautang pera?”

⁴³ Amêhén, hinabi ni Simon, “Kayno habaytoy nangútang hēn mal-at.”

Hinabi ni Apo Jesus, “Awo, hukad ya hinabi mo.” ⁴⁴ Bayo, pinalingayan nay babayi haka na hinabi kan Simon, ya wana, “Angkahélék moy andaygén hēn hata babayi? Hēn hinumwén ako ha bali mo ay a mo ko dinyanan laném hēn panguyah hēn bitsih ko. Noa, hata babayi, ay luwa na ya pinanguyah nan bitsih ko bayo pinunihan na hēn habot na.

⁴⁵ A mo ko inaro, noa, hiya, ay a na tinégnan hēn inaro ya bitsih ko paubat hēn hinumwén ako. ⁴⁶ A mo dinyanan laro ya ulo ko, noa, hata babayi, ay bitsih koy tinugtugan nan pabango. ⁴⁷ Kabay anhabiēn ko kamo ya hadyay lugud na ay pamapténg ya napatawad ya kal-atan kasalanan na. Hinoman ya pinatawad bêngat hēn pérad ay manlugud bêngat hēn pérad.” ⁴⁸ Amêhén, wani Apo Jesus kanan babayi, “Pinatawad ya kasalanan mo.”

⁴⁹ Hilay kaatag ya kalamo lan ampangan bayro ay naghabi ha sarili la, ya wanla, “Hinoy hatsi ya ampamatawad kasalanan?” ⁵⁰ Noa, hinabi ni Apo Jesus kanan babayi, ya wana,

* 7:27 Malakias 3:1.

“Inligtas ka ha parusa hên kasalanan mo gawan paniwala mo kangko. Mag-orong kay na, hên mapatêkbék ya nakêm.”

8

Hilay babayi ya nakihonol kan Apo Jesus

¹ Pangayari, ay nanoro yay na hi Apo Jesus ha mal-at ya balayan haka baryo. Impamwang nay Mangangéd ya Habi ya tungkol ha pamanlokop ni Apo Namalyari. Kalamo na hilay labinloway tagahonol na. ² Kalamo na êt ya ungnoy babayi ya inalihan na hên hakit haka ya nangarawak ya a angkahêlêk ya hinumapat kanla. Ya miha kanlan hatoy babayi ay hi Maria, ya ambaêgén Magdalena, ya inalihan hên pitoy narawak ya a angkahêlêk. ³ Ya miha pon kanla ay hi Juana ya ahawa ni Cusa, ya mihay manungkuluan ha sakop ni Herodes. Kalamo la êt hi Susana haka mal-at êt ya kaatag. Ginamit lan habaytoy babayi ya sarili lan bandi ya inhaliw lan kaên lan Apo Jesus.

*Ya alimbawa ya tungkol ha bini ya inhabwag**(Mateo 13:1-9; Marcos 4:1-9)*

⁴ Hên napi-tsi-tsipon ya kal-atan ya ubat ha ay-irin balayan, ay intoro na kanla ni Apo Jesus ya hata alimbawa, ya wana,

⁵ “Main mihay lalaki ya namihabwag hên bini. Ha pamihabwag nan bini ay main bini ya natata ha dann. Habaytoy natorakan bayo tinuktuk hên manok. ⁶ Ya kaatag ay natata ha mabato ha mababo ya luta. Tinumubo ya, noa, nayanto, gawan namala ya luta bayro.

⁷ Ya kaatag ay natata ha kadiwian. Tinumubo ya bini, noa, tinuméytêy, gawan diwi.

⁸ Ya kaatag ay natata ha mataba ya luta. Tinumubo ya habaytoy bini haka naubuh hên nanagêy hên manimagatoh ya lahí.” Hên nahabi nay na ya habayto ni Apo Jesus ay hinabi nay na êt hên in-ikhaw, ya wana, “Pakaihipên yoy nagilam yo!”

*No pata paalimbawa ya panoro ni Apo Jesus**(Mateo 13:10-17; Marcos 4:10-12)*

⁹ Hên labay lan mamwangan hên labinloway tagahonol ni Apo Jesus no hinoy labay habiên hên alimbawa ya tungkol ha bini, ¹⁰ ay hinabi ni Apo Jesus, “Hikaw bat ya makamwang hên inlihim ya tungkol ha pamanlokop ni Apo Namalyari, noa, kanlan kaatag ay anhabiên ko ha alimbawan bêngat, ta êmén ‘Manlêk hila man, ay a la mamwangan ya anhêlkên la. Manggilam hila man, ay a la maintindihan ya angkagilaman la.’”*

*Impamwang ni Apo Jesus ya labay habiên hên habaytoy alimbawa ya tungkol ha bini ya inhabwag**(Mateo 13:18-23; Marcos 4:13-20)*

¹¹ “Êmén ya di ya labay habiên hên hatoy alimbawa. Ya bini ay habi ni Apo Namalyari.

¹² Ya nakêm tawo ay in-alimbawa ha natataan bini. Ya bini ya natata ha dann ay habi ni Apo Namalyari ya nagilam lan tawo, noa, nilumatêng hi Satanas ta inalih na ya habaytoy habi ha nakêm la, ta êmén hila a maniwala kan Apo Namalyari, haka a miligtas ha parusa.

¹³ Ya bini ya natata ha kabatoan, ay habi ni Apo Namalyari ya tinanggap la hên main kahiglaan, noa, a nimana ha nakêm la. Naniwala hila pon, noa, hên nilumatêng ya pamanubuk, ay a hilay na naniwala. ¹⁴ Ya bini ya natata ha kadiwian ay habi ni Apo Namalyari ya ginilam la pon, noa, tampol nialih ha nakêm la, gawan ha kayagahan, pibandian, haka katsighaw hên biyay la. Kabay a nabayo ya biyay la, hên nanad ha a nanagêy ya bini. ¹⁵ Ya bini ya natata ha mataba ya luta ay habi ni Apo Namalyari ya ginilam la, bayo nimana ha nakêm la, gawan mangêd ya nakêm la. Ha pamagtêêh la, ay nabayoy biyay la.”

*Ya atáng ay dapat idin ha taganán pamyanan**(Marcos 4:21-25)*

* 8:10 Isaías 6:9.

¹⁶ “Ayn mamagkêt hên atáng bayo halokoban o idin ha hilong pangkatuluyan. Noa, idin na ha mantêg pamyanan atáng, ta êmén mahawangan ya danan lan anhumwên.

¹⁷ Ayn intago ya a miawah. Ayn êt inlihim ya a mamwangan haka mihumbung.

¹⁸ “Pakaihipên yoy angkagilam yo, ta no honolên yoy toro ko, ay mapahanan ya pamangintindi yo, noa, no a yon honolên, ay alihêñ êt kamoyu ya pêpêrad ya naintindihan yo.”

Hilay ampanggilam habi ni Apo Jesus, ay anlugurên na hên nanad ha pamanlugud na ha indo na, haka hilay patêl na

(Mateo 12:46-50; Marcos 3:31-35)

¹⁹ Amêhêñ, nilumatêng ya indo ni Apo Jesus haka hilay patêl na, noa, a hila midani kana gawan ha kal-atan. ²⁰ Main naghabi kana, ya wana, “Atsi di ha ilwangan ya indo mo haka hilay patêl mo. Labay la kan makahabi.” ²¹ Noa, wani ni Apo Jesus kanla, “Hilay ampanggilam habi ni Apo Namalyari haka ampanyag kalabayan na, ay anlugurên ko hên nanad ha pamanlugud ko ha indo ko, haka hilay patêl ko.”

Pinatunggên ni Apo Jesus ya hadyay angin

(Mateo 8:23-27; Marcos 4:35-41)

²² Mihay allo, hinumakay ha bangka hi Apo Jesus hên kalamo na hilay tagahonol na. Hinabi na kanla, “Magbangka kitamo hên lumipay.” Kabay nag-umpisa hilay nan lumipay. ²³ Ha pamanlumipay la, ay nabêlêw ya hi Apo Jesus ha bangka. Amêhêñ, nagkamain hên hadyay angin, haka ya bangka la ay angkapnoy nan lanêm, kabay atsi hila ha kapapotog. ²⁴ Pinukaw la ya, ya wanla, “Panginoon! Panginoon! Ampilêmêh kitamina!” Nimata ya, ta binawal nay angin haka hadyay tandulon. Tinunggên ya angin haka tandulon, hên nagpatêkbék. ²⁵ Hinabi na kanla, ya wana, “Ayn kaw awud hên tsiwala kangko!” Nalimwan hila. Nag-êpapah hilan nihahabi, ya wanla, “Hino kaya ya hatsi ya ampakabawal hên angin haka lanêm, bayo anhumonol hila kana?”

Namaalîh hi Apo Jesus hên nangarawak ya a angkahêlêk, ya hinumapat kanan mihay lalaki ya Gergeseno

(Mateo 8:28-34; Marcos 5:1-20)

²⁶ Amêhêñ, nilumatêng hilan Apo Jesus ha legal lan Gergeseno[†] ha lipay lanêm ha êtêb hên probinsyan Galilea. ²⁷ Pagtaoy ni Apo Jesus ha bangka ay tinupa ya hên mihay lalaki ya taga bayro ha balayan ya habayto ya hinapatan hên nangarawak ya a angkahêlêk. Nabuyot yay nan, a ampagtakop. A yay na ampaidi ha bali, ta ampaidi ya tana ha pay-ilbêngan. ²⁸ Hêñ nahêlêk na hi Apo Jesus, ay nan-angaw ya, bayo nandoko ya, hêñ nakadêngdêng ha arapan na, ta makhaw nan hinabi, ya wana, “Jesus, Anak ni Apo Namalyari, awta ampakiêménan mo ko? Ampakihabi ko kamo ya a mo ko dayin parusaan.” ²⁹ Hinabi nay habayto gawan ampaalihêñ ni Apo Jesus ya nangarawak ya nipanhumapat kanan lalaki. Hata lalaki ay panay anhapatan hêñ nangarawak ya a angkahêlêk. Agyan ambantayan la ya hêñ kabaryo na, haka an-itaykala la ya gamêt haka bitsih na, ay pamboytoen nan bat ya habayto, bayo an-ipalako la ya ha marayo ha tawo hêñ hatoy nipanhumapat kana. ³⁰ Amêhêñ, nangotang hi Apo Jesus, ya wana, “Hinoy langan mo?” Wanlan hinumapat kana etaman, “Libo-Libo.” Hinabi lay habayto, gawan mal-at ya nangarawak ya a angkahêlêk ya nipanhumapat kanan lalaki. ³¹ Habaytoy hinumapat ay nakiingalo kan Apo Jesus, ya paan hila dayin iutoh ha legal ya kaparusaan, ya ayn anggaan ya kalalêan.

³² Main kal-atan baboy bayro ya ampipambuk ha bung-oy ya narani ha lanêm. Nakiingalo hilay hinumapat hêñ paulayan hila dayi hêñ humapat kanlan baboy. Pinaulayan na hila etaman ni Apo Jesus. ³³ Kabay inumalih hila kanan lalaki ta nipanhumapat hila kanlan baboy. Habaytoy baboy ya hinapatan la, ay nipamwayun palohan ha natalindah ya laylay lanêm hêñ nilêmêh ha dagat-dagatan.

[†] 8:26 Geraseno o Gadareno ha kaatag ya Kahulatan Griego.

³⁴ Hêñ nahêlêk lan manayhay hêñ baboy ya nalyari, ay nipamwayu hila ta impamwang lay habayto ha kaganawan baryo haka ha balayan la. ³⁵ Hêñ nagilam lay balita la, ay nilako lan hinlêk ya nalyari. Hêñ nilumatêng hila kan Apo Jesus ay nahêlêk lay lalaki, ya inalihan nangarawak ya a angkahêlêk. Nakatakop yay na haka ampikno ya ha dani ni Apo Jesus hêñ mapatêkbêk ya ihip. Nipangkalimo hila ha kapangyarihan ni Apo Jesus. ³⁶ Impamwang lan nakahêlêk ya dinyag ni Apo Jesus, no ay-êmên yan namaalih hêñ nangarawak ya a angkahêlêk ya hinumapat kanan lalaki. ³⁷ Bayo nakiingalo hilay Gergeseno ya atsi bayro, kan Apo Jesus, ya mag-alih ya ha legal la. Dinyag lay habayto gawan haday limo la. Kabay hinumakay hilan Apo Jesus ha bangka hêñ paorong. ³⁸ Hêñ nakitan nan lalaki ya inalihan nangarawak ya a angkahêlêk, ya paalih hilan Apo Jesus, ay nakiingalo ya hêñ gêtan ya dayi, noa, impaorong na ya ni Apo Jesus, ya wana, ³⁹ “Muli kay na ha bali mo, ta ipamwang mo ya kangêran ya dinyag kamo ni Apo Namalyari.” Nammita yay nay lalaki ta impamwang na ha boon balayan ya habayto ya tungkol ha dinyag ni Apo Jesus.

Biniyay ya anak ya babayi ni Jairo haka pinaalih ya hakit hêñ mihay babayi ya labinloway taon nanan ampaghakit

(Mateo 9:18-26; Marcos 5:21-43)

⁴⁰ Amêhêñ, ha pag-orong lan Apo Jesus hêñ nagbangkan ubat ha lipay, ay hinumigla hilay kal-atan ya ampangênggan kana. ⁴¹ Main dinumani hêñ nandoko hêñ nakadêngdêng ha bitsih ni Apo Jesus ya mihay ampamaala ha sinagoga bayro, ya nag langan Jairo. Nakiingalo ya kan Apo Jesus, ya kihonol ya dayi kana ha bali na, ⁴² gawan ampamêrad-pêrad yay nan matsu, ya kamiha-mihaan nan anak ya babayi, ya main manga labinloway taon.

Kaban ampita hilan Apo Jesus ha bali ni Jairo, ay ampi-pipiitan la yan kal-atan ya nakihonol kanla. ⁴³ Kalamo lan hata kal-atan, ya mihay babayi, ya labinloway taon nanan andayaêñ. [Naiubuh nay na ya pibandian na ha hino-hino kay na hêñ ya doktor, noa, ayn nakaalih hakit na.] ⁴⁴ Kaban ampammita hila, ay dinumani ya hatoy babayi ta ginap-an nay laylayan takop ni Apo Jesus ha dapit bokotan, haka tambêng tinunggêñ ya ampantoloy daya na. ⁴⁵ Tampol yan nangotang hi Apo Jesus, “Hinoy nakagapa hêñ takop ko?” Hêñ ayn mangamin, ay hinabi ni Pedro, “Panginoon, ampilolopungan la ka, haka la kan ampi-pipiitan hêñ kal-atan!” ⁴⁶ Noa, hinabi ni Apo Jesus, ya wana, “Main nakagapa hêñ takop ko, ta natanam ko ya main inalihan hakit gawan ha kapangyarihan ko.” ⁴⁷ Hêñ namwangan nan babayi ya napansin ni Apo Jesus ya dinyag na, ay ampamêgpêg yan inumarap kana, hêñ nandoko hêñ nakadêngdêng. Ha arapan lan kal-atan, ay impamwang na no pata ginap-an na ya takop ni Apo Jesus, haka no ay-êmên tambêng hêñ tinunggêñ ya ampantoloy daya na. ⁴⁸ Amêhêñ, wani Apo Jesus kanan babayi, “Inalih ya hakit mo gawan ha paniwala mo kangko. Muli kay na hêñ mapatêkbêk ya ihip.”

⁴⁹ Kaban ampaghabi ya pon hi Apo Jesus, ay main nilumatêng ya ubat ha bali ni Jairo, ya naghabi, “Natsi ya anak mo. A minan abalaêñ hi Apo Jesus hêñ maniraw ha bali.” ⁵⁰ Noa, hêñ nagilam ni Apo Jesus ya habayto, ay wana kan Jairo, “Paan kan maglungkot. Maniwala ka tana kangko, ta ma-alih ya hakit hêñ anak mo.” ⁵¹ Panlumatêng la ha bali lan Jairo, ya pinahowêñ nan bêngat ni Apo Jesus ay hi Pedro, hi Juan, hi Santiago haka hilay toa hêñ hata anak. ⁵² Naubuh hilan ampipanangih haka ampipanyêngêñ ya atsi bayro, kabay hinabi na kanla, “Paan kaw manangih ta a ya natsi. Nabêlêw yan bêngat.”

⁵³ Kinailyan la ya hi Apo Jesus, ta muwang la ya pêtêg yay nan natsi. ⁵⁴ Noa, tinalan ni Apo Jesus ya gamêt nan anak ta hinabi na, “Anak ko, mimata ka.” ⁵⁵ Nabiyay yan oman haka tambêng yan nimata. Hinabi na êt ni Apo Jesus ya pakânêñ la ya. ⁵⁶ Nag-êpapah ya toa nan anak, noa, binawal na hila hêñ paan ipamwang ha kaatag ya biniyay nay anak.

Inutuhan na hilan manoro ni Apo Jesus ya labinloway tagahonol na ya binaêg lan apostol etaman

(Mateo 10:5-15; Marcos 6:7-13)

¹ Mihay allo, ay tsinipon ni Apo Jesus ya labinloway tagahonol na, ta dinyanan na hila hên kapangyarihan haka tungkulan hên mamaalih hên hakit haka kaganawan nangarawak ya a angkahêlêk. ² Bayo in-utoh na hila hên mamitoro hên tungkol ha pamanlokop ni Apo Namalyari haka mamaalih hên hakit. ³ Bayo hila nammita, ay hinabi na kanla, “Paan kaw mantan hên hinoman ya nanad ha têkén, balutan, puto, pera, haka takop. ⁴ Magdahêl kaw ha balin managyat kamoyu, haka bayro kaw tana angga ha a pon nayari ya pamitoro yo ha legal ya habayto. ⁵ No a la kaw tanggapên ha mihay legal, ay bayo kaw mag-alih bayro, ay ikampag yoy tuwapok ha bitsih yo, ta êmên la mamwangan ya atsi tana kanla no lumatêng kanla ya parusa ni Apo Namalyari.” ⁶ Amêhêñ, nammita hilay na hên mamitoro hên Mangangêd ya Habi haka hên mamaalih hên hakit ha ayri man ya legal.

Niyumagah hi Herodes Antipas

(Mateo 14:1-12; Marcos 6:14-29)

⁷ Hên nagilam ni Gobernador Herodes Antipas ya ampamaala ha Galilea ya tungkol ha kapapaêpapah ya andaygêñ lan Apo Jesus, ay nanyagah yay na, gawan main ampaghabin hi Apo Jesus ay Juan Bautista ya impapatsi na, ya nangoman nabiyay. ⁸ Main kaatag ya ampaghabin nagpahlêk ya hi propeta Elias.* Ampaghabi êt hên kaatag, ya nangoman nabiyay ya miha kanlan kaatag ya mâmipamwang hên an-ipaihip kanla ni Apo Namalyari hên haton lagi. ⁹ Amêhêñ, hinabi ni Gobernador Herodes Antipas, ya wana, “Impapotoh kinay ulo ni Juan Bautista, noa, hinoy hata lalaki ya angkababalit-an kon habaytsi ya angkalyari?” Kabay labay na ya dayin mahêlêk hi Apo Jesus.

Liman libo ya pinakan ni Apo Jesus

(Mateo 14:13-21; Marcos 6:30-44; Juan 6:1-14)

¹⁰ Hên nag-orong hilay nay labinloway apostol, ay hinabi la kan Apo Jesus ya dinyag la. Gintan na hila, hên kakapag lan bêngat, ha balayan Betsaida. ¹¹ Hên namwangan lan kalatan, ya atsi hila bayro, ay nangamat hila. Dinambi na hila etaman ni Apo Jesus. Intoro na kanla ya tungkol ha pamanlokop ni Apo Namalyari bayo namaalih yan hakit la.

¹² Hên maranin matata ya allo ay dinumani kana ya labinlowa hên naghabi kana, ya wanla, “Dayi ipalako mo hilay kal-atan ha balang baryo, ya alwan marayo di ta êmên hila makatsikap hên maêkan la haka mapagdahêlan la gawan ayn bali di.” ¹³ Noa, hinabi na kanla, ya wana, “Hikaw tanay mam-i kanla hên maêkan la.” Hinabi la, ya wanla, “Main kitamon bêngat hên limay puto haka loway kênan lanêm. Labay mo hên manaliw kay hên kaen hên hatsi ya kal-atan?” ¹⁴ Hinabi lay habayto, gawan main manga liman libo ya lalaki bayro. Noa, hinabi ni Apo Jesus kanlan labinloway tagahonol na, ya wana, “Paiknoen yo hilan pusto-pusto ya mani-limampo ha balang pusto.” ¹⁵ Dinyag la ya kalabayan ni Apo Jesus. Pinaikno la ya kal-atan. ¹⁶ Kingwa ni Apo Jesus ya limay puto haka loway kênan lanêm. Naningla ya, ta pinahalamatan nay hatsi kan Apo Namalyari. Pino-potoh nay habayto, ta impatayak na kanlan tagahonol na. ¹⁷ Ya kaganawan tawo ay nakaêkan angga ha nangabhoy hila. Hên tsinipon la ya tagan, ay nakapno hila êt hên labinloway lubon.

Hinabi ni Pedro ya hi Apo Jesus, ay hiyay Cristo, ya impangakon Mámiligtas

(Mateo 16:13-28; Marcos 8:27-9:1)

¹⁸ Mihay allo hên ampanalangin yan miha na hi Apo Jesus, ay dinumani kana ya tagahonol na. Kinotang na hila, ya wana, “Hino ko kano?” ¹⁹ Kabay hinabi la, “Wanlan kaatag ya hika ay hi Juan Bautista. Noa, wanlan kaatag êt ya hika ay hi Propeta Elias.

* 9:8 Ya mihay mâmipamwang hên an-ipaihip kana ni Apo Namalyari.

Hilay kaatag êt ay ampaghabin nabiyyay hên oman ya miha kanlan unan mámpamwang hên an-ipaihip kanla ni Apo Namalyari.” ²⁰ Wana êt kanla ni Apo Jesus, “Kamoyu etaman, hino ko ha ihip yo?” Wani Pedro etaman, “Hika ya Mesias, ya Cristo, ya impangakon Mámilitgas ya pinili ni Apo Namalyari hên mamaala.”

²¹ Noa, binawal na hila hên ipamwang ya hatoy hinabi ni Pedro ha hinoman. ²² Wana êt ni Apo Jesus, “Hiko ya Taga-Langit, ya In-anak Tawo, ay kailangan magtêh hên haday pamagdusa. Hikoy araên lan mónoron Kautuhan ni apo Moises. Araên la kon toa ya nag tungkulon ha bansa, haka araên la ko êt hên ampamaala kanlan pari. Ipapatsi la ko, noa, ha ikatlon allo ay biyayê akon oman.”

²³ Bayo pinarani nay kal-atan hên kalamoy tagahonol na, ta wana kanla, “Hilay labay hên humonol kangko, ay dapat lan liwaan ya sarili lan kalabayan. Allo-allo ay dapat nakal-an hilan magtêh hên kairapan, o matsu man, ya maialimbawa ha pamakay hên nabyat ya koros. ²⁴ Hilay a mabay hên humonol kangko, gawan a la labay hên mangoman ya pamimiyay la, ay maalihan êt hên biyay. Noa, hilay matsu gawan ha paniwala la kangko, ay dyanan biyay ya ayn angga. ²⁵ Agyan mikamihan kanan mihay tawo ya pibandian di ha luta, ay a na mapakinabangnan ya habayto, no hiya etaman ay mipalako ha kaparusaan ya ayn angga! ²⁶ Ya balang maykarêng-êy ha toro ko, haka kangko, ya Taga-Langit, ya In-anak Tawo, ay ikarêng-êy ko hila êt ha pag-orong ko di. Ha pag-orong ko di, ay atsi kangko ya kapahilêw ya kahampatan ko, ya kapahilêw ya kahampatan ni Apo Namalyari, ya Tatang ko, haka ya kapahilêw ya kahampatan lan anghel na. ²⁷ Pakigilamén yoy habaytsi, ya main ungno di kamoyu ya a matsu angga ha mahêlêk la, ya nilumatêng ya pamanlokop ni Apo Namalyari.”

*Hi Apo Jesus, hi apo Moises, haka hi apo Elias
(Mateo 17:1-8; Marcos 9:2-8)*

²⁸ Hêl nalabah ya manga waloy allo paubat hên hinabi nay habayto ni Apo Jesus, ay nilumakat ya ha tawtgug ta manalangin. Pinaglamo na hi Pedro, hi Juan haka hi Santiago. ²⁹ Kaban ampanalangin ya, ay naoman ya itsura na. Ya takop na ay nag-in bapan putsi ya kapahilêw. ³⁰ Namakonkaynaman ay main loway lalaki ya nagpahêlêk ya ampaghabi kan Apo Jesus. Hila ay hi apo Moises haka hi apo Elias ya lowa kanlan manan mámpamwang ya an-ipaihip kanla ni Apo Namalyari. ³¹ Bat nilumtaw ya hata lowa hêl main kapangyarihan haka ya kapahilêw ya kahampatan ni Apo Namalyari, ta pinihabian lay kamatsan kan Apo Jesus ya malyari ha balayan Jerusalem. ³² Hi Pedro haka hilay loway lamo na ay nabêlêw, noa, nipaalmugat hila ta nahêlêk la ya kapahilêw ya kahampatan ni Apo Jesus haka ya loway lalaki ya kalamo na. ³³ Pammita lan lalaki, ay hinabi ni Pedro, ya wana, “Panginoon, mangêd ya atsi kitamo di. Manyag kay hêl tatloy hawong. Miha kamo, miha kan apo Moises, haka miha kan apo Elias.” Hinabi nay habayto ni Pedro gawan nakatsigag ya. ³⁴ Ampaghabi ya pon hi Pedro hêl inupungan hila hêl ginêm. Kabay nalimwan hilan Pedro. ³⁵ Haka main hilan nagilam ya habi ya ubat ha ginêm, ya wanana habi, “Hatsi ya anlugurên kon Anak. Gilamén yoy habi na!” ³⁶ Hêl tinunggén ya habi, ay mimiha na tana ni Apo Jesus ya nahêlêk la. A la pon hinabi ha hinoman ya habaytoy nahêlêk la.

*Namipaplag hi Apo Jesus hên hinumapat hêl ampamatugaw ha mihay anak ya lalaki
(Mateo 17:14-18; Marcos 9:14-27)*

³⁷ Hêl humonoy allo, hêl nakalohan hilay na ha tawtgug, ay tinupa hilan Apo Jesus hêl kal-atan. ³⁸ Namakonkaynaman ay namaêg ya mihay lalaki, ya wana, “Máñoro, ingalwan mo dayi ya anak koy lalaki gawan hiyay kamiha-mihaan kon anak. ³⁹ Bêngat yan andawhongê hêl anhumapat kana, bayo ampiangaw-angaw ya. An-ibuwad-buwad na yan hata anhumapat kana angga ha ampaggalak ya bêbêy na. Ampakahakitan na ya haka a na labay itêgêh ya pamahakit na kana. ⁴⁰ Impapakahabi kina ha tagahonol mo ya paalihêh la ya, noa, a la ya agyu hêl paalihêh.” ⁴¹ Amêhêh, wani Apo Jesus, “Hikaw ya angkabiyay amêhêh ay ayn paniwala haka haday karawakan yo. Aydin angga kataw

hén pakilamoan haka pakitagalán?” Bayo wana kanan lalaki, “Gêtan mo di ya anak mo.” ⁴² Kaban andumani ya anak ay impatumba yan hatoy hinumapat kana haka imbuwad-buwad na ya. Noa, hi Apo Jesus ay namawal kanan hinumapat haka namipaplag kana, bayo in-orong nay anak ha toa na. ⁴³ Naubuh hilan nag-épapah ha kapangyarihan ni Apo Namalyari.

*Inoman nan hinabi ni Apo Jesus ya patsên ya
(Mateo 17:22-23; Marcos 9:30-32)*

Kaban ampag-épapah hila ha balang dyag ni Apo Jesus, ay hinabi na kanlan tagahonol na, ya wana, ⁴⁴ “Pakagilamén yo. Hiko, ya Taga-Langit, ya In-anak Tawo, ay i-upit ha kapatsi ko.” ⁴⁵ Noa, a la naintindihan hén tagahonol na ya habaytoy hinabi na, gawan habaytoy a impamwang kanla ni Apo Namalyari. Haka malimo hila etaman hén mangotáng.

*No hino ya matag-ay ya tungkulán
(Mateo 18:1-5; Marcos 9:33-37)*

⁴⁶ Mihay allo ay pinihuhubakan lan tagahonol ni Apo Jesus no hino kanla ya matag-ay ya tungkulán. ⁴⁷ Muwang ni Apo Jesus ya laman ihip la, kabay pinairéng nay mihay anak ya nanawa ha dani na. ⁴⁸ Haka wana kanla, “Hinoman ya ampaniwala kangko, ya ampananggap kanlan maaypa ya nakém nanad hata anak, hén gawan habaytoy paniwala la kangko, ay hila ya matag-ay ya tungkulán. Ta ha pananggap la kanla, ay nanad hiko ya antanggapén la. Hila etaman ya ampananggap kangko, ay antanggapén la hi Apo Namalyari ya namiutoh kangko.”

*Hilay a ampanalanghang kantamo, ay ampanawop kantamo
(Marcos 9:38-40)*

⁴⁹ Wani Juan kan Apo Jesus, “Nahélék naén ya mihay lalaki ya ampamaalíh hén nangarawak ya a angkahélék ha langan mo. Binawal naén ya gawan alwa tamo yan kalamo.” ⁵⁰ Noa, wani Apo Jesus kana, “Paan yo yan bawalén, ta hilay a ampanalanghang kamoyu ay ampanawop kamoyu.”

A la tinanggap hi Apo Jesus ha mihay baryo ha Samaria

⁵¹ Hén marani ya allon pamag-orong ni Apo Jesus ha langit, ay tinalagá na hén maniraw ha balayan Jerusalem. ⁵² Main yan in-utoh ya nuna kana ha mihay baryo ha Samaria hén namil-an pagdahélán lan Apo Jesus. ⁵³ Noa, a la ya tanggapén bayro gawan magsimba ya ha Jerusalem, haka hilay Samaritano haka hilay ampagsimba ha Jerusalem ay a angkapiintindi. ⁵⁴ Hén namwangan lan tagahonol na, hi Santiago haka hi Juan, ya nalyari, ay hinabi la, ya wanla, “Panginoon, labay mo hén mamaaypa kay hén apoy ya ubat ha langit êmén hila mangamamatsi?” ⁵⁵ Noa, pinalingayan na hila, haka hinabyanan na hila. ⁵⁶ Amêhén, nammita hila ha kaatag ya baryo.

*Hilay labay hén kihonol kan Apo Jesus
(Mateo 8:19-22)*

⁵⁷ Ha pammita la, ay main lalaki ya naghabi kana, “Mánoro, kihonol ako kamo ayri man ya lakwén mo.” ⁵⁸ Hinabi etaman kana ni Apo Jesus, “Hila man ya ahon lalé ay main lêyang ya ampaidyanan, haka hilay manok lalé ay main halay, noa, hiko ya Taga-Langit, ya In-anak Tawo, ay ayn dyanan di ha luta.” ⁵⁹ Bayo, hinabi na kanan kaatag, ya wana, “Kihonol ka kangko.” Noa, hinabi nan hatsi, ya wana, “Panginoon, paulayan mo ko pon hén mamilbêng toa ko.” ⁶⁰ Noa, hinabi ni Apo Jesus kana, ya wana, “Paulayan mo hilay ayn biyay ya ayn anggaan hén mamilbêng kapareho lan natsi. Noa, hika ay dapat hén mamipamwang hén tungkol ha pamanlokop ni Apo Namalyari.” ⁶¹ Main kaatag ya naghabi, ya wana, “Panginoon, kihonol ako kamo, noa, paulayan mo ko pon hén magpamwang ha bali.” ⁶² Hinabi ni Apo Jesus kana, ya wana, “Alwan hépat ha mihay manyarol hén panay hén mamalingay. Embayro êt, alwan hépat hén makilamo ha pamanlokop ni Apo Namalyari ya hilay a nakapéptêng ya ihip ha pamanhumonol kana.”

10

Namiutoh ya hi Apo Jesus hên pitumpo boy lowa ya kaatag ya tagahonol na, ta êmén hila manoro hên habi ni Apo Namalyari

¹ Pangayari hên habayto, ay namili ya hi Apo Jesus hên pitumpo boy lowa ya kaatag ya tagahonol na. Impauna na hila hên lowa-lowha balang balayan haka ha balang baryo ya lakwén na, ta êmén hila manoro hên habi ni Apo Namalyari. ² Bayo hila nammita, ay hinabi na kanla, “Hilay kal-atan ya labay hên manggilam hên tungkol kan Apo Namalyari, ay nanad hilan pali ya nawto ya maranin gapahén, gawan nakal-an hilay na hên maniwala. Mal-at ya gapahén, noa, u-ungnon bêngat hilay manggapah. Kabay ihalangin yo kan Apo Namalyari, ya nag pali, ya mamiutoh ya hên kaatag êt, ya kapareho yon manggapah, ta êmén hila etaman manoro hên tungkol kana. ³ Hali, mita kaw na. Noa, kaillag kaw, ta hikaw ay nanad anak tupa, ya an-iutoh ko kanlan nanad ahon lalé, ya mapamatsin tupa. ⁴ Paan kaw mantan hên pera, balutan, o paghagili hên pag-apin bitsih yo. A kaw magpabuyot hên maghabi ha katupa yo ha dann. ⁵ Bayo kaw hên humwén ha mihay bali, ay habiên yo pon, ‘Lumatêng dayi kamoyu ya ingalo ya pan-idin ni Apo Namalyari.’ ⁶ No ya nakêm lan hatoy nag bali ya anlakwén yo ay nakal-an hên mananggap ingalo ni Apo Namalyari, ay makatanggap hilan habayto. No a hila nakal-an hên mananggap ingalo na, ay a hila makatanggap hên habayto. ⁷ Bayro kaw tanan maglaêh ha dinahêlan yoy bali. A kaw paálih-álih hên katuluyan yo. Kaên yo, haka inêmén yo, ya hinon iarap la kamoyu, ta hilay mag-obra ay dapat dyanan hên suweldo. ⁸ Ha balang balayan ya lakwén yo, no tanggapêñ la kaw, ay kaên yo ya iarap la kamoyu. ⁹ Paalihêñ yoy kaganawan hakit lan nipaghakit, bayo habiên yo kanlan atsi bayro ya êmén di, ‘Dinumani kamoyu ya pamanlokop ni Apo Namalyari.’ ¹⁰ Noa, paglatêng yo ha mihay balayan, ta a la kaw tanggapêñ, ay paan kaw magdahêl bayro. Bayo kaw mita, ay habiên yo kanla ya êmén di, ¹¹ ‘Agyan tuwapok hên balayan yo, ya nipagpak ha bitsih naêñ, ay ikampag naêñ bayo kay mita, ta êmén yo mamwangan ya atsi tana kamoyu no lumatêng kamoyu ya parusa ni Apo Namalyari. Pakaihipêñ yo ya dinumani kamoyu ya pamanlokop na, noa, a kaw nagpalokop.’” ¹² Hinabi nay na êt ni Apo Jesus kanlan tagahonol na, ya wana, “Pakagilamêñ yo, mabyat ya parusa kanlan taga-balayan Sodoma ya inulam ni Apo Namalyari hên hato, gawan haday kasalanan la. Noa, ha allon pamipapawa ni Apo Namalyari hên nagpalokop kana ha a nagpalokop kana, ay mas mabyat ya parusa kanlan hata balayan ya a nananggap kamoyu kanan parusa kanlan taga-balayan Sodoma.”

Ya babalá kanlan a nipaghêhê

(Mateo 11:20-24)

¹³ Inhundo ni Apo Jesus ya paghabi na, ya wana, “Kaingalo kaw ya taga-balayan Corazin haka taga-balayan Betsaida gawan a yo paghêhêan hên talibatokan ya pamanyag yon kasalanan, agyan mal-at ya kapapaêpapah ya dinyag ko bahêñ. Mabyat ya kasalanan lan taga-balayan Tiro haka taga-balayan Sidon. Noa, no nadyag dayi kanla ya kapapaêpapah ya dinyag ko bahêñ ha Corazin boy Betsaida, ay tampol la dayi bayton impahlék ha dyag la ya pinaghêhêan haka tinalibatokan la ya pamanyag lan kasalanan, hên taga-Tiro haka Sidon. ¹⁴ Lumatêng lano ya allon pamipapawa ni Apo Namalyari hên nagpalokop kana, ha a nagpalokop kana, ay mas mabyat ya pamarusa kamoyun taga-Corazin haka Betsaida kanan pamarusa kanlan taga-Tiro haka Sidon. ¹⁵ Hikaw êt, ya taga-balayan Capernaum, êndat yo no mipalako kaw ha langit hên mananggap papuri, noa, ihamwag kaw ha impiyerno.” ¹⁶ Hinabi na êt ni Apo Jesus kanlan tagahonol na, ya wana, “Hilay ampanggilam kamoyu, ay ampanggilam kangko. Hilay ampangara kamoyu, ay hiko ya an-araêñ la. Hilay ampangara kangko, ay an-araêñ la hi Apo Namalyari ya namiutoh kangko.” Hêñ nayari yay nan naghabi hi Apo Jesus, ay nammita hilay nay pitumpo boy lowa.

Ya pag-orong hên pitumpo boy lowa ya in-utoh ni Apo Jesus

¹⁷ Pag-orong lan pitumpo boy lowa, ay hadyay higla la. “Panginoon,” wanla, “hila man ya nangarawak ya a angkahêlêk ay nag-alih gawan ha kapangyarihan mo hên impaplag naén hila.” ¹⁸ Hinabi ni Apo Jesus kanla, “Nahêlêk ko hi Satanas ya innabo ubat ha langit, ya nanad ha kagalingan hên kimat. ¹⁹ Dinyanan kataw hên kapangyarihan hên torakan ya kapatsi tamo, ya hilan Satanas. Hila ay nanad utan haka mahlay ya konipit ya makamatsi, noa, a kaw mahakitan, torakan yo hila man. ²⁰ Êmbayro man, ay paan kaw humigla, gawan hikaw ay namaalih hên nangarawak ya a angkahêlêk. Noa, dapat humigla kaw, gawan nakahulat ha langit ya langan yo, ya labay habiên ya nag biyay kaw na hên ayn angga kalamo ni Apo Namalyari.”

Pinuri ni Apo Jesus hi Apo Namalyari

(Mateo 11:25-27; 13:16-17)

²¹ Hên habayto, ay pinahigla hi Apo Jesus hên Espiritu ni Apo Namalyari. Nanalangin ya hên êmên di, “Tatang ko ha langit, ampaalamatan kata, ya ampamaala ha langit haka luta, gawan impamwang mo ya tungkol kangko kanlan maaypa ya nakêm, ya a mo impamwang kanlan matag-ay ya pinag-aralan, ya matag-ay ya nakêm. Awo, Tatang, ta habaytoy kalabayan mo.”

²² Bayo wani ni Apo Jesus kanlan kal-atan, “In-ubuh nan impamwang kangko hên Tatang ko, hi Apo Namalyari ya tungkol kana. Ayn taganán makakilala kangko, ya Anak na, no alwan hiyan bêngat ya Tatang ko. Ayn êt taganá hên makakilala kanan Tatang ko, no alwan hikon bêngat, ya Anak na, haka hilay pilién ko hên makakilala kana.”

²³ Amêhêñ, hinabi ni Apo Jesus kanlan tagahonol nan bêngat, ya wana, “Iningalwan kaw, gawan angkakit yo ya dyag ko. ²⁴ Hên hato, ay mal-at ya mâmipamwang hên an-ipaihip kanla ni Apo Namalyari, haka main ari ya labay dayi hên makahêlêk hên angkakit yo. Labay la dayin magilaman ya angkagilaman yo. Noa, a la nahêlêk ya angkakit yo. A la êt nagilam ya angkagilaman yo.”

Ya alimbawa ya tungkol ha lalaki ya taga-probinsyan Samaria ya nakaingalo

²⁵ Minghan, main mánoron Kautuhan ni apo Moises ya nirêng, ta tuksoén na dayi hi Apo Jesus, ya wana, “Mánoro, hino ya daygén ko ta êmên ako madyanan hên biyay ya ayn angga?” ²⁶ Kabay nangotang hi Apo Jesus kana, “Hinoy nakahulat ha Kautuhan ni Apo Namalyari? Hinoy angkabáha mo bayro?” ²⁷ Amêhêñ, hinabi nan lalaki, ya wana, “Dapat lugurén tamo hi Apo Namalyari, ya Panginoon hên boon nakêm, boon ihip, haka boon hêkaw. Dapat tamo etaman hên lugurén ya kapareho tamo hên nanad pamanlugud tamo ha lawini tamo.” ²⁸ “Pêtêg ya hinabi mo,” wani Apo Jesus. “No daygén mo ya habain, ay madyanan kan biyay ya ayn angga.”

²⁹ Nangotang yay na êt kan Apo Jesus ya hata mánoron Kautuhan, gawan a na labay hên mipakarêng-êy ya, ya wana, “Hinoy kapareho ko?”

³⁰ Kabay hinabi ni Apo Jesus, “Minghan main lalaki ya anlumohan ubat ha balayan Jerusalem palako ha balayan Jerico. Tinambangan la ya hên nangarawak ya lalaki. Kingwa lay takop na. Pinakatumbuk la ya êt. Bayo imbalag la ya hên pêrad tanan natsi.

³¹ Amêhêñ, ay main pari tamon taga-probinsyan Judea, ya nagdann bayro. Hên nakit nay hatoy pêrad tanan matsu, ay nagtugigih ya. ³² Êmbayro êt ya dinyag hên mihay Levita, ya kapareho tamon taga-probinsyan Judea ya nagdann bayro, ay nagtugigih ya êt. ³³ Noa, main mihay taga-probinsyan Samaria, ya nagdann bayro. Nahêñ nahêlêk nay lalaki ya tinambangan, ay naingalwan na ya. ³⁴ Nilako nay tinambangan, ta tinambalan nan alak haka laro ya manihugat-hugat na, bayo kinêlkélan nay habayto. Inhakay na ya ha anhakyan na, hên palako ha mihay bali ya pagdahêlan ya pan-upaan. Hinayhay na ya bayro. ³⁵ Nahêñ nagwatah, ay nam-i yan pera kanan hata nag bali, ta wana, ‘Hayhayén mo ya. No kulang ya hata anibalag ko, ay bayaran ko tana ya kulang ha pag-orong ko di.’” ³⁶ Amêhêñ, hinabi ni Apo Jesus ha mánoron Kautuhan ni apo Moises, ya wana, “Kanlan hatoy tatlo ya nagdann bayro ha lalaki ya tinambangan, ay hinoy main

pamikipatêl ha kapareho na?” ³⁷ “Hatoy nakaingalo kana,” wanán máñoron Kautuhan ni apo Moises. Kabay wani Apo Jesus, “Mita kay na, ta êmbayro êt ya daygén mo.”

Hiniraw ni Apo Jesus hilay mitataali, ya hi Marta haka hi Maria

³⁸ Inhundo ni Apo Jesus haka hilay tagahonol na ya pammitta la. Nilumatêng hila ha balayan ya main babayi ya nag langan Marta ya nanagyat kanlan Apo Jesus ha bali na, ta mangan. ³⁹ Main yan ali hi Marta hên mihay babayi ya nag langan Maria, ya nikno ha danin bitsih ni Apo Jesus hên ampanggilam toro na. ⁴⁰ Noa, nampotog ya hi Marta ta malat ya an-iluto na hên mimiha na. Kabay hinabi na kan Apo Jesus, ya wana, “Panginoon, a mo angkadambi ya pinaulayan na kon ali ko hên manluto hên mimiha ko? Iutoh mo ya dayi hên hawpan na ko.” ⁴¹ “Marta, anak ko, mampotog ka ha kal-atan dyag. ⁴² Mihan bêngat ya kailangan. Pinili ni Maria ya mangêd, ta panggilamén nay panoro ko. Ayn mamawal kana.”

11

Ya panoro ni Apo Jesus ya tungkol ha Panalangin

(Mateo 6:9-13; 7:7-11)

¹ Minghan nanalangin ya hi Apo Jesus ha mihay legal. Pangayari na, ay hinabi kana hên mihay tagahonol na, ya wana, “Panginoon, toroan mo kay dayi hên manalangin hên nanad panoro ni Juan Bautista ha tagahonol na.” ² Hinabi ni Apo Jesus, “No manalangin kaw, ay êmén di ya habiên yo:

‘Tatang, puriên ka dayi hên balang miha.
Dayi lumatêng ya pamanlokop mo.

³ Dyanan mo kay dayi hên kaén ya kailangan naén amêhén.

⁴ Patarawêr mo kay dayi ha kasalanan naén ta ampatarawêr naén etaman ya kaganawan ya nakadyag kasalanan kannaén.

Paan mo kay paulayan hên matukso.’ ”

⁵ Hinabi nay na êt ni Apo Jesus kanlan tagahonol na, ya wana, “Waringan, ya miha kamoyu ay lumatêng ha balin kaluguran na hên bonak yabi, ta habiên na ya êmén di, ‘Kalalaki, dyanan mo ko pon hên maékan. ⁶ Nilumatêng ya kaatag ya kaluguran ko ya nagdann di, ya ubat ha marayo, noa, ayn akon maipakan kana.’ ⁷ Êmbayro man, ay hinabi nan kaluguran na ha lalén bali na, ya wana, ‘A mo kon abalaén. Nakakabat ya ilwangan, ta angkabélew kay, anggan maának ko. A ko kaimata hên mam-in kailangan mo.’

⁸ “Anhabiên ko kamoyu ya no a ya dayi mimata gawan ha pamilulugud la, ay mimata ya gawan pamalékpék hên hata kaluguran na, bayo idin nay kailangan hên kaluguran na. ⁹ Kabay wangko kamoyu, pakapakikwaan yoy kailangan yo kan Apo Namalyari, ta dyanan na kaw. Pakatapolén yo ya kailangan yo kana, ta hawpan na kaw. Pakabaégen yo ya, ta gilamén na kaw hên nanad ha kabat ya loatén. ¹⁰ Daygén yoy habayto, ta hilay ampakikwa ay dyanan. Hilay ampanapol hên kailangan la kana ay makatapol. Hilay ampamaégen ay gilamén hên nanad ha kabat ya loatén. ¹¹ Ayn miha man kamoyu ya mam-in nabiyay ya utan ya makamatsi ha anak yo, no kikwa yan kénan laném. ¹² Ayn etaman mam-in mahlay ya konipit ha anak na, no kikwa yan pogá. ¹³ Makasalanan kaw man, ay kamwang kaw hên mam-in ikakangéd ha maának yo. Hi Apo Namalyari pon kaya, ya Tatang tamo ha langit, ya ayn kasalanan, ay yarin a ya mamahapat hên Espiritu na kanlan balang kikwan habayto kana!”

Ya kapangyarihan ni Apo Jesus ay ubat kan Apo Namalyari, alwan ubat kan Satanas

(Mateo 12:22-30; Marcos 3:20-27)

¹⁴ Minghan impaplag ni Apo Jesus ya mihay narawak ya a angkahélêk ya hinumapat, hên namaomél ha mihay lalaki. Hên inumalih yay na, ay ampakahabi yay nay omél. Nag-êpapah hilay kal-atan ya atsi bayro. ¹⁵ Noa, panhabiên lan kaatag, ya pamaalih ni Apo Jesus hên nangarawak ya a angkahélêk, ay ha kapangyarihan ni Satanas,* ya

* 11:15 Beelzebul ha habin Griego.

poon lan nangarawak ya a angkahêlêk. ¹⁶ Hilay kaatag etaman, ay labay la yan subukên, kabay hinabi la kana ya mamipahlêk yan palatandaan, ya ubat ha langit, ta êmên la mamwangan no pêtég hén atsi kana ya kapangyarihan ni Apo Namalyari. ¹⁷ Muwang ni Apo Jesus ya laman ihip la, ya êndat la no ubat kan Satanas ya kapangyarihan na. Kabay hinabi na, “No alimbawa ta mipapatsi ya angkalokopan hén mihay bansa, ay mahira ya habayto. Embayro êt ya malyari ha mipapamiliya ya mipapatsi. ¹⁸ No mipapatsi hilay angkalokopan ni Satanas, ay mahira bayto ya pamanlokop na. Panhabiên yo ya ampamaalih akon nangarawak ya a angkahêlêk ha kapangyarihan ni Satanas. ¹⁹ No êmbayro awud, ay anto baytoy ubatan kapangyarihan hén kalamo yo, ya ampamaalih hén nangarawak ya a angkahêlêk? Hila êt ya ampamaptêg hén mali kaw. ²⁰ Ha kapangyarihan ni Apo Namalyari ya pamaalih ko hén nangarawak ya a angkahêlêk. Ya labay habiên hén habayto, ay atsi kamoyu ya pamanlokop ni Apo Namalyari.

²¹ “No main mihay makhaw, ya mal-at ya almas, ya ampamantay ha bali na, ay a makwa ya hinon atsi kana. ²² Noa, no main lumatêng ya makhaw êt kana, ay hambutêna ya, ta kowêna ya almas ya an-asaan na, haka ya kaganawan ya atsi kana, ta iatag-atag na.

²³ “Hilay ayn pon ha lokop ko, ay kapatsi ko. Haka hilay a ampanawop hén manipon hén tawo ta êmên hila makilamo kangko, ay ampamidayo hén tawo kangko.

Ya pamag-orong nan narawak ya a angkahêlêk
(Mateo 12:43-45)

²⁴ “No umalih ha mihay tawo ya narawak ya a angkahêlêk, ya hinumapat kana, ay tawak-tawakén nay namala ya luta, ta manapol yan mapagpatékbékan na. Noa, ayn yan matapol. Kabay wana ha nakém na, ‘Mag-orong ko ha tawo ya ubatan ko.’ ²⁵ Pag-orong na, ay malatêng nay ubatan na, ya ayn êt napahili kana, malinis, haka nakakumpini, ya nakal-an hén togêlan. ²⁶ Kabay managyat yan pitoy kapareho nan a angkahêlêk, ya narawak êt kana, ta paglamo na bayro. Haka humwén hila, kabay lalo yay nan kaingalo ya hatoy tawoy inorongan na.”

Ya mantêg iningalwan

²⁷ Kaban ampaghabi ya pon hi Apo Jesus, ay main mihay babayi bayro ha kal-atan, ya naghabi hén makhaw kan Apo Jesus, “Iningalwan ya namianak haka namahoho kamo.”

²⁸ Noa, hinabi ni Apo Jesus kana ya êmên di, “Lalo hén an-ingalwan ya ampanggilam haka anhumonol ha habi ni Apo Namalyari.”

Ya toro ni Apo Jesus tungkol kanlan ampanapol hén palatandaan ya ubat ha langit
(Mateo 12:38-42)

²⁹ Kaban ampi-tsi-tsipon hilay kal-atan ha dani ni Apo Jesus, ay inhundo nay pamaghabi na, ya wana, “Bapan dawak hilay tawo amêhén. Ampanapol hilan kapapaêpapah ya palatandaan ya ubat ha langit. Noa, ayn ipahlêk kanla, no alwan nanad ha naipahlêk hén hato, ya kapapaêpapah ya nalyari kan Propeta Jonas.[†] ³⁰ No ay-êmên yan nag-in palatandaan kanlan taga-balayan Ninive, hi Propeta Jonas, ay êmên êt bayro hiko, ya Taga-Langit, ya In-anak Tawo, ay mag-in palatandaan kanlan tawo amêhén. ³¹ Ha Allon Pamanukom ni Apo Namalyari, ay mirêng ya Reyna hén Sheba hén hato hén habyanan na kaw. Mipakarêng-êy kaw, ta agyan hadyay dayo na, ay nilako na hi Arin Solomon, ta labay nan gilamén ya toro na. Amêhén, ay main di ya matag-ay ya tungkuluan kan Arin Solomon, noa, a kaw ampanggilam. ³² Ha Allon Pamanukom ni Apo Namalyari, ay mirêng hilay taga-Ninive, ya nipaghêhén pamanyag lan kasalanan, hén haton nagilam lay toro ni Propeta Jonas, ta habyanan la kaw, gawan main di ya matag-ay ya tungkuluan kan Propeta Jonas, yan a kaw naghêhén nanalibokot ha pamanyag yon kasalanan.”

Nangalimbawa hi Apo Jesus hén tungkol ha hawang
(Mateo 5:15; 6:22-23)

[†] 11:29 No ay-êmên hi Propeta Jonas ha tatloy allo haka tatloy yabi, ha bitokan kahlayan pating.

³³ Hinabi nay na êt ni Apo Jesus, ya wana, “Ayn mamagkêt hên atáng, bayo ihinêp o itagpên. Noa, ya atáng ay idin ha mantêg hên pamyanan atáng, ta êmên mahawangan ya danan lan anhumwên. ³⁴ Ya mata yo ay nanad pag-atáng yo. No nahawang ya mata yo, ay mahawangan êt ya nakêm yo. Noa, no napukakê ya angkahêlêk yo, ay nanad nariglêm êt ya nakêm yo. ³⁵ Kabay kaillag kaw, ta kayno ya êndat yon hawang, ya atsi kamoyu, ay kariglêman awud. ³⁶ No nahawangan ni Apo Namalyari ya nakêm yo, ta ayn man pérâd ya kariglêman bahêن, ay hadyay hawang ya biyay yo, ya nanad angkahawangan hên hadyay hawang ya atáng.”

*Hilay Pariseo haka hilay mánoron Kautuhan ni apo Moises ay hinabyanan ni Apo Jesus
(Mateo 23:1-36; Marcos 12:38-40)*

³⁷ Hêñ nayari yay nan nanoro hi Apo Jesus, ay main Pariseo ya nanagyat kana hên mangan. Kabay nakilako ya, haka inarap nay kaén. ³⁸ Nag-épapah ya habaytoy Pariseo hên napansin na, ya a ya pon nag-uyah gamêt na hi Apo Jesus, bayo ya nangan.‡ ³⁹ Kabay wani Apo Jesus kana, “Hikaw ya Pariseo, ay maialimbawa ha mihay ampanguyah bat hên bulin baso haka bokot pinggan, ya a ampanguyah hên mantêg dêmêk. Ta ampanguyah kaw hên gamêt yo, noa, ampaulayan yoy nakêm yo, ya hadyay kahibaan haka karawakan. ⁴⁰ Mulala kaw lawêh! Ya nanyag hên lawini, ay hiya êt ya nanyag hên nakêm. ⁴¹ Noa, idin yo dayi kanlan ayn maêkan ya laman hên pinggan yo, ta habaytoy mamalinis hên kabooan hên atsi kamoyu.

⁴² “Kaingalo kaw ya Pariseo! Mangêd ya an-idin yo kan Apo Namalyari ya ikamapo hên bulong ya pan-ihabug yo ha habaw yo, noa, angkapaulayan yoy maalagá, ya katoynungan haka ya pamanlugud yo kan Apo Namalyari. Dapat yon idin kana ya ikamapo, noa, paan yon paulayan ya katoynungan haka ya pamanlugud yo kana.

⁴³ “Kaingalo kaw ya Pariseo! Ta labay yoy pinakamangêd ya iknoan ha sinagoga,§ haka labay yon galangên la kaw ha balayan. ⁴⁴ Kaingalo kaw ya Pariseo! Maialimbawa kaw ha pinangilbêngan ya bawal hên torakan ya ayn palatandaan, ya angkatorakan tawo gawan a la muwang. Ha hêlêk lan tawo ay mangêd kaw, yan antoroan yo hila hên manyag kasalanan hên a la muwang.”

⁴⁵ Amêhêñ, hinabi nan mihay mánoron Kautuhan ni apo Moises kana, ya wana, “Mánoro, ha hinabi mo, ay angkahugatan kay etaman.” ⁴⁶ Kabay hinabi ni Apo Jesus, “Kaingalo kaw etaman, ya mánoron Kautuhan ni apo Moises, ta hadyay bêyat ya an-ipadyag yo kanlan kaatag, noa, pérâd man, ay a kaw ampanawop kanla. ⁴⁷ Kaingalo kaw, ta ampamadyag kaw hên pantson lan propeta ni Apo Namalyari ya pinatsi lan ninuno yo. ⁴⁸ Ya panyag yon habayto, ay pamaptêg ya an-umuyon kaw ha dinyag lan ninuno yo. Pinatsi lay propeta ni Apo Namalyari, bayo ampamadyag kaw pon êt hên pantson lan pinatsi la. ⁴⁹ Gawan êmbayro, ay hinabi nan kamwangan ni Apo Namalyari, ‘Iutoh ko kanla hilay mámpamwang hên an-ipaihip ko kanla haka hilay apostol. Ya kaatag ay patsêñ la. Ya kaatag êt ay pairapan la.’ ⁵⁰ Kabay tanggapên lan tawo amêhêñ ya parusa, gawan ha pangamatsi lan habaytoy mámpamwang, paubat hên dinyag nay hata luta angga amêhêñ. ⁵¹ Mal-at ya pinatsi paubat hên pinatsi hi Abel, angga ha pinatsi hi Zacarias, ya pinatsi ha pilatan hên pamiulaman hên an-iátang kan Apo Namalyari haka ya Templo. Anhabiên ko kamoyu, parusaan ya tawo amêhêñ, gawan ha pangamatsi lan habayto.

⁵² “Kaingalo kaw ya mánoron Kautuhan ni apo Moises! Inalíh yoy susi hên kabat ha balin nag kamwangan tungkol ha kalabayan ni Apo Namalyari. A kaw anhumwên, bayo ambawalêñ yo êt hilay labay humwên.”

‡ 11:38 Gawan kanlan Israelita, ay bawal mangan no a pon nag-uyah hên pahonol ha paniwala la. § 11:43 Ya pinakamahlay ya pagsimbaan lan Israelita ay ha Jerusalem, noa, main nanaway pagsimbaan ya nag langan sinagoga ha balang balayan ya nag mapoy Israelita ya nag ahawa.

⁵³ Hêñ nayari yan naghabi, ay nimitay na hi Apo Jesus bayro ha bali. Paubat hêñ habayto, ay minusmus la ya hêñ Pariseo haka mánoron Kautuhan ni apo Moises. Mal-at ya an-ikotang la kana ta ⁵⁴ inimatonan la ya, ta êmén la yan madakêp ha pamaghabi na.

12

Kaillag kaw kanlan magbabara

(Mateo 10:26-27)

¹ Hêñ hato, libo-liboy ni-tsi-tsipon angga ha nangapitotorak hilan bitsih. Naghabi ya pon hi Apo Jesus kanlan tagahonol na, ya wana, “Kaillag kaw ha pampaalsa lan Pariseo, ya pagbabara lan anhumonol hila kan Apo Namalyari. ² Ayn intago ya a mamwangan haka mihungbung. ³ Ya hinabi yo ha nariglêm, ay magilaman ha nahawang. Ya inanah yo ha bali yo, ay miangaw.”

No hino ya dapat kalimwan

(Mateo 10:28-31)

⁴ “Anhabien ko kamoyun kaluguran ko, paan yon kalimwan ya labay mamatsin lawini yo, ta lawini yon bêngat ya mapatsi la. A la man magêtan ha impiyerno ya kaêlwa yo.

⁵ Anhabien ko kamoyu no hino ya dapat yon kalimwan. Kalimwan yo hi Apo Namalyari, ta panga-ubat nan mangwan biyay, ay main ya êt hêñ kapangyarihan hêñ mamitapon kaêlwa yo ha apoy ya taganán a maparê ha impiyerno. Awo. Habiên ko kamoyu, hiya ya kalimwan yo, alwan kaatag.

⁶ “Noa, haday lugud ni Apo Namalyari, ta agyan hilay nanaway manok lalê, ay a na ampaulayan. ⁷ Agyan habot ulo yo, ay muwang nay bilang. Kabay paan kaw malimo. A na kaw paulayan, ta maalagá kaw kanlan mal-at ya manok lalê.”

Dapat tamon ipamwang ya paniwala tamo kan Apo Jesus

(Mateo 10:32-33; 12:32; 10:19-20)

⁸ Hinabi nay na êt ni Apo Jesus, “Hilay alwan marêng-êy hêñ mamaptêg ha arapan hêñ kal-atan ya hila ay ampaniwala kangko, ya Taga-Langit, ya In-anak Tawo, ay a ko etaman ikarêng-êy ha arapan lan anghel ni Apo Namalyari. ⁹ Noa, hilay ampaghabi ha arapan hêñ kal-atan, ya a hila ampaniwala kangko, ay habiên ko etaman lano ha arapan lan anghel ni Apo Namalyari, ya a ko hila muwang.

¹⁰ “Hilay maghabi hêñ pamanira kangko, ya Taga-Langit, ya In-anak Tawo, ay mapatawad. Noa, hilay maghabi hêñ pamaniran Espiritu ni Apo Namalyari, ay a mapatawad.

¹¹ “Idikil la kaw ha sinagoga haka la kaw gêtan kanlan kaatag ya manungkulan, ta kotangên la kaw, noa, paan kaw manyagah no hinoy pakibat yo, ¹² ta habayto êt ay mamitoro kamoyu ya Espiritu ni Apo Namalyari no hinoy habiên yo.”

Ya ayn minuwang ya mabandi

¹³ Amêhêñ, ya miha kanlan kal-atan, ay naghabi kan Apo Jesus, ya wana, “Mánoro, iutoh mo ha kaka ko ya atagan na ko ha mana naêñ ha tatang naêñ.” ¹⁴ Wani Apo Jesus kana, “Pata kotangên mo kangkoy habain? Alwan tungkulon ko hêñ manlingon ha pamiatag hêñ mana yo.” ¹⁵ Bayo wana kanlan kal-atan, “Illagan yoy nakêm yo ha kaganawan karidyaan, ta ya biyay ay a angkakwa ha mal-at ya pibandian.” ¹⁶ Amêhêñ, in-alimbawa ni Apo Jesus hêñ êmén di, ya wana, “Ya mihay mabandi ay nakagapah hêñ haday lugud na. ¹⁷ Amêhêñ, nangihip ya hata mabandi no hino ya daygên na, ta kulang ya pamyanan na hêñ nagapah na, ta manyag yan bayo, ya mahlay, ya pamyanan nan kaganawan pibandian na. ¹⁸ Ta atsi ha ihip na, no manyag yan habayto, ay mahabi na ha nakêm na ya pamamatuloy na tana, mangan, minêm, haka magpakahigla, ta a yay na maalihan hêñ hinon maêkan ha mal-at ya taon. ²⁰ Noa, wani Apo Namalyari kana, ‘Mulala ka! Amêhêñ yabi, ay maalihan kan biyay. Kabay a mina mapakinabangnan ya imbunton mo ya para kamon bêngat.’” ²¹ Hêñ nayari ni Apo Jesus ya habaytoy alimbawa na, ay

wana, “Êmbayroy malyari kanlan ampabayunton hên pibandian, noa, ampakulang hila ha arapan ni Apo Namalyari.”

*Ya paniwala kan Apo Namalyari
(Mateo 6:25-34)*

²² Bayo hinabi ni Apo Jesus kanlan tagahonol na, ya wana, “Paan kaw manyagah, no hinoy maêkan yo, ta êmén kaw mabiyay. Paan kaw êt manyagah no hinoy maitakop yo. ²³ Gawan ya biyay ay maalagá ha kaén, haka ya lawini ay maalagá ha takop. ²⁴ Hêlkén yoy manok lalé. A hila ampananêm o ampanggapah man, haka ayn hilan pamyanan hên nagapah la. Êmbayro man, ay ampakanêh hila ni Apo Namalyari. Taganán maalagá kaw kanlan manok lalé, kabay a na kaw paulayan! ²⁵ Manyagah kaw man, ay a yo mapakarang ya biyay yo! ²⁶ No pérad man, ay a yo mapakarang ya biyay yo ha kayagahan yo, ay pata manyagah kaw hên tungkol ha hinoman! ²⁷ Awta manyagah kaw no hinoy itakop yo! Ihipén yo tanay pamantumubo hên bulaklak. A hila ampag-obra o ampanayi man hên takop la. Agyan hi Arin Solomon, ha kal-atan bandi na, ay a ya nakapagtakop hên nanad kahampatan hên mihay bulaklak. ²⁸ No ya lamon, ya angkabiyay pon amêhén, bayo ulamén pangawatah, ay ampaahampatén ni Apo Namalyari, yarin a na kaw dyanan takop! Kulang awud ya paniwala yo kana. ²⁹ Kabay paan kaw manyagah ha panapol yon maêkan haka mainêm yo. ³⁰ Ta hilay a ampagpalokop kan Apo Namalyari, ay panay hên ampanyagah no hinoy maêkan haka mainêm la. Noa, hikaw ay paan yo hilan totoén, ta muwang ni Apo Namalyari ya Tatang tamo ya kailangan yoy habayto. ³¹ Kabay unaén yoy pagpalokop yo kan Apo Namalyari, ta idin na ya kaganawan kailangan yo.”

*Ya toro ni Apo Jesus ya tungkol ha pibandian ha langit
(Mateo 6:19-21)*

³² Amêhén, hinabi nay na êt ni Apo Jesus kanlan tagahonol na, ya wana, “Paan kaw malimo agyan pêpérad kaw, ta mahigla hi Apo Namalyari, ya Tatang yo hên ilamo na kaw ha pamanlokop na. ³³ Ihaliw yoy pibandian yo, ta mam-i kaw kanlan ampangailangan. Ya mangêd ay manipon kaw hên pibandian ha langit, ta ha êmbayro, ay nanad kaw hên main pamyanan pera ya a mahira, haka a maalihan laman. Ta habaytoy pibandian ay a maplak, haka a êt mahira hên anag. ³⁴ Dapat yon daygén ya habayto, ta no anto ya pibandian yo, ay atsi êt bayro ya nakém yo.”

Ya mihay mangêd ya ipoh ay panay nakal-an

³⁵ Hinabi nay na êt ni Apo Jesus, ya wana, “Dapat panay kaw hên nakal-an, hên nanad ha mihay mangêd ya ipoh ya panay nag dêkêt ya solo, ta êmén kaw ³⁶ mag-in nanad kanlan panay nakal-an hên tampol manloat danan hên amo la uston mamaêg ya, pamanlumatêng nan ubat ha kasálan. ³⁷ Hadyay higla lan ipoh, no malatêng hilan amo la hên nakal-an. Paiknoén hilan amo la, ta hiyay mamiapag kaén la. ³⁸ Hadyay higla lan ipoh no malatêng na hilan nakal-an, pammuli na hên bonak yabi o maranon man. ³⁹ Pakaihipén yoy hatsi, no muwang na dayi hên nag bali no hinon oras hên lumatêng ya manakaw, ay a na ya paulayan hên mahowén ya bali na. ⁴⁰ Hikaw man, ay kailangan nakal-an kaw, ta hiko ya Taga-Langit, ya In-anak Tawo, ay biglan lumatêng.”

*Ya mihay ipoh ay dapat mapaypaniwal-an
(Mateo 24:45-51)*

⁴¹ Amêhén, wani Pedro, “Panginoon, hinabi moy hatoy alimbawa para bêngat kannaén hên labinloway tagahonol mo o para ha kal-atan?” ⁴² Kabay wani Apo Jesus, “Ya ipoh ya mapaypaniwal-an haka magaling, ay hiya ya dyanan tungkulon no main yan lakwén ya amo na. Hiya ya manalan bali na, haka mamiarasyon hên iluto lan kapareho nan ipoh, hên allo-allo. ⁴³ Hadyay higla hên ipoh, no malatêng na yan amo na hên ampanyag kalabayan na ha pag-orong na. ⁴⁴ Pakagilamén yo, dyanan na yan tungkulon hên amo na hên manalan hên hinon pibandian na. ⁴⁵ Noa, no ihipén nan hatoy ipoh ya mabuyot pon lumatêng ya amo na, bayo umpisaan nan pakatumbukén ya kapareho nan ipoh, ya lalaki

haka babayi, ta mangan ya tana haka maglahing êt, ⁴⁶ ay no biglan lumatêng ya amo nan hatoy ipoh, ay parusaan nay ipoh na hên hadyay bêyat, bayo ilamo na ya kanlan a ampaniwala, bayro ha parusa ya ayn angga.

⁴⁷ “Ya ipoh ya ampakamwang kalabayan hên amo na, noa, a ya nakal-an hên honolên ya habayto, ay parusaan ya hên mabyat ya parusa. ⁴⁸ Noa, ya ipoh ya a ampakamwang no hinoy pan-ibawal hên amo na, ya nakadyag hên bawal ya dapat pamarusaan kana, ay parusaan hên alwan mabyat. Hilay dinyanan ni Apo Namalyari hên mal-at, ay mal-at etaman ya tapolên kanla. Hilay pinatsiwal-an hên mal-at, ay panapolan êt hên mal-at.”

*Main pamigagampi gawan main maniwala kan Apo Jesus haka main a maniwala
(Mateo 10:34-36)*

⁴⁹ Wanay na êt ni Apo Jesus, “Atsi ko di ha luta hên ampantan hên nanad apoy ya pamanatol ni Apo Namalyari. Dayi napagkêtan ana ya habayto. ⁵⁰ Noa, hadyay bêyat ya kailangan kon danan pon. Habayto ya ampamagulon ihip ko angga ha a ya pon matupad.

⁵¹ Paan yon ihipêñ ya nantan akon pamikiúmang ha miha ta miha, ta hikoy pangubatan hên pamigagampi, gawan main maniwala kangko, haka main a maniwala. ⁵² Paubat amêhêñ, no alimbawa ta main limay katawo ha mihay pamilya, ay alwan parehoy ihip la, ta ya tatto ay mihay ihip kanlan lowa. ⁵³ Ta hilay ampaniwala haka hilay a ampaniwala, ay alwan parehoy ihip. Ya tatang ay mihay ihip ha anak nay lalaki. Ya indo ay mihay ihip ha anak nay babayi. Ya ampo ya babayi ay mihay ihip ha manuyang nay babayi.”

*Dapat maintindihan ya labay habièn hên angkalyari amêhêñ panaon
(Mateo 16:2-3)*

⁵⁴ Wanay na êt ni Apo Jesus kanlan kal-atan, “No mahêlêk yo ya naborêg ha dapit kanaboan allo, ay habièn yo, ‘Manguran ya.’ Ay manguran ya bay. ⁵⁵ No angkapansin yoy angin ya ubat ha kabalahan-balahan, ay habièn yo, ‘Mag-in hadyay omot amêhêñ.’ Ay mag-in hadyay omot bay. ⁵⁶ Ampagbabara kaw! Muwang yo no hinoy labay habièn hên angkakit yo ha langit. Yarin a yo muwang ya labay habièn hên angkalyari amêhêñ panaon!”

*Dapat makiúmang ha kapatsi yo
(Mateo 5:25-26)*

⁵⁷ Wana êt ni Apo Jesus, “Pata a kaw manimbâgan no hinoy hépat? ⁵⁸ No main mamidikil kamoyu, ta gêtan la kaw ha mánlingon kaso, ay mangêd ya makikatoynungan kaw pon kanla ha dann, ta êmén a la kaw na gêtan ha mánlingon kaso. Ta kayno idin na kaw ha magbantay hên hukulan, ta ikulung kaw. ⁵⁹ Kabay bayro kaw tana ha hukulan angga ha a yo mabayaran ya kaganawan ya ipabayad la kamoyu.”

13

Dapat paghêhêan ya kasalanan

¹ Hêñ habayto, kaban ampaghabi ya pon hi Apo Jesus, ay nilumatêng ya ungnoy nami-humbung kana, ya wanla, “Impapatsi ni Gobernador Pilato ya ungnoy taga-probinsyan Galilea kaban ampangátang hila hêñ ampakikwan patawad kan Apo Namalyari.” ² Hinabi ni Apo Jesus kanla, ya wana, “Êndat yo no mabyat ya kasalanan lan hata taga-Galilea kanlan kasalanan lan kaatag ya taga-Galilea, gawan êmbayro ya nalyari kanla? ³ Alwa! Noa, anhabièn ko kamoyu, no a yo paghêhêan hêñ talibatokan ya pamanyag yon kasalanan, ay matsu kaw ngan etaman. ⁴ Ihipêñ yo hilay labinwalo ya natsi hêñ natumba ya tawer ha Siloe. Êndat yo no mabyat ya kasalanan la kanlan kasalanan lan kaatag ya ampaidi ha balayan Jerusalem? ⁵ Alwa! Noa, anhabièn ko kamoyu, no a yo paghêhêan hêñ talibatokan ya pamanyag yon kasalanan, ay matsu kaw ngan etaman.”

Ya alimbawa tungkol ha poon kayo ya nag langan igos

⁶ Amêhêñ, nam-i yan alimbawa hi Apo Jesus, ya wana, “Main mihay lalaki ya nag poon kayoy igos ha pananêman nan ubas. Minghan nanapol yan tagêñ hêñ hatoy igos,

noa, ayn. ⁷ Kabay hinabi na ha ampanayhay hên tanaman na, ya wana, ‘Tatloy nay taon hên ampanapol akon tagêy hên hata igos, noa, ayn. Potohêن mina, ta bêngat ya tanan angkahayang ya luta.’ ⁸ Noa, hinabi nan ampanayhay hên tanaman, ya wana, ‘Apo, paulayan mo ya pon hata taon, ta gambolêñ koy poon na, ta dyanan ko yan abono. ⁹ No managêy ya ha taon, ay mangêd. No a ya êt managêy, ay ipapotoh mina bayto kangko.’ ”

Namaalih hi Apo Jesus hên hakit hên mihay babayi ya nakuba

¹⁰ Mihay allon pamagsimba, ay ampanoro ya hi Apo Jesus ha miha kanlan sinagoga. ¹¹ Main babayi bayro ya hinapatan hên namakuba kana, hên labinwaloy taon ana. A nay nan maitoynung ya bokot na. ¹² Hêñ nahêlêk na ya ni Apo Jesus, ay wana ha babayi, “Ayn kay nan hakit!” ¹³ Impalunto nay gamêt na ha nakuba, kabay tambêng yan tinumoynung ya bokot na, bayo pinuri na hi Apo Namalyari. ¹⁴ Noa, nanuluk ya main tungkulon ha sinagoga, gawan allon pamagsimba, hên namaalih hi Apo Jesus hên hakit nan nakuba. Kabay wana kanlan kal-atan, “Main anêm ya allo ya nakal-an ha pamagobra. Kabay dapat ipaalih yoy hakit yo ha miha kanlan habaytoy anêm ya allo, alwa ha allon pamagsimba.” ¹⁵ Kabay wani Apo Jesus kanla, “Hikaw ya ampagbabara! No main kaw hên baka o asno ya nakah-êl, ay yarin a yo yan okalêñ ta êmêñ ya kainêñ, ha allo man hên pamagsimba! ¹⁶ Hata babayi, ya mihay kaapo-apoan ni apo Abraham, ay atsi ha aypañ kapangyarihan ni Satanas hên main nanan labinwaloy taon, kabay kailangan yan okalêñ, agyan allo hên pamagsimba.” ¹⁷ Hêñ nahabi nay habayto, ay nipakarêng-êy hilay anhumalanghang kana. Noa, hilay kaatag bayro ay nipaghigla ha mangangêd ya kapapaêpapah ya dinyag na.

Ya pamanlokop ni Apo Namalyari ay in-alimbawa ni Apo Jesus ha pamantumubo hên mihay nanaway but-o

(Mateo 13:31-32; Marcos 4:30-32)

¹⁸ Amêhêñ, inhundo ni Apo Jesus ya panoro na, ya wana, “Nanad hino kaya ya pamanlokop ni Apo Namalyari? Hino kaya ya pangialimbawaan ko hên pamanlokop na? ¹⁹ Ya pamanlokop ni Apo Namalyari ay maialimbawa ha pamantumubo hên mihay nanaway but-o ya intanêñ. Iibon man ya but-o, ay hinumlay yan nag-in kayo, kabay nipanyag halay ya manok-lalê ha hanga na.”

In-alimbawa ni Apo Jesus ya pamanlokop ni Apo Namalyari ha pampaalsa

(Mateo 13:33)

²⁰ Hinabi nay na êt ni Apo Jesus, ya wana, “Hinoy pangialimbawaan ko hên pamanlokop ni Apo Namalyari? ²¹ Ya pamanlokop ni Apo Namalyari ay maialimbawa ha pampaalsa ya pinakigawgaw hên mihay babayi ha kal-atan hên arina, haka nilum-at ya habaytoy kal-atan.”

Ya toro ni Apo Jesus ya tungkol ha makpit ya ilwangan

(Mateo 7:13-14, 21-23)

²² Kaban inhundo ni Apo Jesus ya pammita na ha balayan Jerusalem, ay nanoro ya ha kaganawan balayan haka kaganawan baryo ya angkadanan na. ²³ Minghan main naghabi kana, ya wana, “Apo, pêpérâd bêngat ya madyanan biyay ya ayn angga?” ²⁴ Hinabi ni Apo Jesus, ya wana, “Pakangêrén yon humwêñ ha makpit ya ilwangan. Anhabien ko kamoyu, mal-at ya mapilit hên humwêñ, noa, a hila makahowêñ.

²⁵ “No ingkabat nan nag bali ya ilwangan, ta mirêng kaw hên mamaêg hên mamaêg, ya habiêñ yo, ‘Panginoon pahowêñen mo kay!’ ay habiêñ na kamoyu, ‘A ko muwang no hino kaw.’ ²⁶ Bayo habiêñ yo, ‘Ay-êmêñ mon mahabi ya habayto, ha napagkaaêm naêñ ka, ta nanoro ka di ha logical naêñ.’ ²⁷ Amêhêñ, habiêñ nay na êt hên nag bali, ya wana, ‘A ko muwang no hino kaw. Pakarayo kaw kangko, hikaw ya nipanyag karawakan.’

²⁸ Hadyay tangih yo bayto, haka mipang-ngê-ngêt kaw ha hadyay ilab boy ha hadyay huluk ya matanam yo, ta mahêlêk yo hilay unan natsi, hi apo Abraham, hi apo Isaac, hi apo Jacob haka hilay mámiipamwang hên an-ipaihip kanla ni Apo Namalyari ya atsi

ha pamanlokop na, noa, hikaw etaman, ay itaboy. ²⁹ Habaytoy allo, ay mal-at ya alwan Israelita ya ubat ha ayri man ya legal di ha luta, ya kiaêm ha kaluto ha pamanlokop ni Apo Namalyari ha langit. ³⁰ Pakagilamên yo. Main kaatag ya êndat yon a hila makahowên ha pamanlokop ni Apo Namalyari, yan itad hilan hépat hên humwên. Main kaatag êt ya êndat yon itad hilan hépat hên humwên, yan a hila makahowên.”

Ya pamanlugud ni Apo Jesus kanlan taga-balayan Jerusalem

(Mateo 23:37-39)

³¹ Hêñ habayto, ay main nilumatêng ya ungnoy Pariseo. Hinabi la kan Apo Jesus, ya wanla, “Pakarayo ka di, ta labay na kan patsên ni Gobernador Herodes Antipas.”

³² Amêhêñ, wani Apo Jesus kanla, “Habiên yo kan Gobernador Herodes Antipas, ya habaytoy manloko, ya ampamaalih akon hakit haka nangarawak ya a angkahêlêk amêhêñ haka nobukah. Haka ha ikatlon allo ay yarien ko ya dyag ko. ³³ Ihundo koy pammita ko ha balayan Jerusalem amêhêñ, nobukah haka makalwa, ta alwan mangêd para ha mihay propeta ni Apo Namalyari hên matsu ha kaatag ya legal no alwan ha Jerusalem.”

³⁴ Hinabi nay na êt ni Apo Jesus, ya wana, “Kaingalo kaw ya taga-Jerusalem, ta pinabbabato yoy propeta ni Apo Namalyari angga ha hilay natsi. Kata-ungno kataw nan labay lokopêñ hên nanad ha pamanlokop hên mihay toan manok ha hiwhiw na. Noa, a kaw mabay hên palokop kangko. ³⁵ Kabay booy nakêm kataw nan paulayan. A yo ko pon mahêlêk, angga ha a yo habiên ya habaytsi, ‘Iningalwan ya in-utoh ni Apo Namalyari.’”

14

Namaalih hi Apo Jesus hên hakit hên mihay lalaki

¹ Mihay allon pamagsimba lan Israelita, ay hinagyat hi Apo Jesus hên mangan ha bali hên mihay manungkuluan lan Pariseo. Inimatonan la hi Apo Jesus. ² Kaban an-imatonan la ya, dinumani kan Apo Jesus ya mihay lalaki ya ginumayá ya lawini gawan hakit. ³ Kabay hinabi ni Apo Jesus kanlan Pariseo haka kanlan mánoron Kautuhan ni apo Moises, ya wana, “Ay-êmén ya nakahulat ha Kautuhan ni Apo Namalyari? Bawal kano hên mamaalih hên hakit ha allon pamagsimba o ahê?” ⁴ Noa, a hila nagtonoy. Ya dinyag ni Apo Jesus ay namaalih ya hên hakit nan lalaki, bayo impabita na ya. ⁵ Amêhêñ, hinabi ni Apo Jesus kanla, “No alimbawa ta anak yo, o baka yoy manabo ha malalê ya pangahoyan, yarin a yo tambêng ialih ya habayto, allo man hên pamagsimba?” ⁶ Noa, ayn naghabi.

Ya mangêd ya ugali ha kaluto

⁷ Napansin ni Apo Jesus ya hilay kaatag ya hinagyat bayro ha kaluto hên hatoy Pariseo, ay nikno ha iknoan hên manungkuluan agyan alwa hilay manungkuluan. Kabay tinoroan na hila, ya wana, ⁸ “No alimbawa ta main managyat kamo ha kaluto hên kasal, ay paan kan mikno ha iknoan hên manungkuluan, ta kayno main lumatêng ya manungkuluan, ⁹ bayo habiên na kamo hên hatoy nanagyat kamo, ‘Kalalaki ko, idin mo pon kanan manungkuluan ya habain ya iknoan.’ Kabay mipakarêng-êy kay na, ta mikno ka tana ha pinakamarayo ya iknoan. ¹⁰ No in-agkat ka ha kaluto, ya mangêd, ay mikno ka tana ha pinakamarayo ya iknoan, ta kayno habiên nan nanagyat kamo, ‘Kalalaki ko, dumani ka di ha mangêd ya iknoan.’ Ha êmbayro ay, mahêlêk lan kaatag ya atsi ha kaluto no ay-êmén kan dinayêw. ¹¹ Hilay mapagmatag-ay, ay iaypa, haka hilay maaypay nakêm ay itag-ay.”

¹² Amêhêñ, hinabi ni Apo Jesus ha nanagyat kana, “No magkaluto ka, paan mon bêngat hên hagyatêñ hilay kaluguran mo, kamag-anak mo haka hilay karani mo hên bali ya mabandi. Ta lano, ay hagyatêñ la ka êt, kabay matumbahan la kay na. ¹³ No magkaluto ka, ay hagyatêñ mo hilay mangairap, hilay lumpo, hilay pilay, haka hilay buwag. ¹⁴ A hila man makahagyat kamo, ay humigla ka, ta tumbahan na kan hagyatêñ lano ni Apo Namalyari ha mangoman mabiyay hilay banal.”

Ya alimbawa ya tungkol ha mahlay ya kaluto

(Mateo 22:1-10)

¹⁵ Hêñ nagilam hêñ miha kanlan ampangan bayro ha bali nan Pariseo ya hinabi ni Apo Jesus, ay wana kana, “Bapan higla lan tawo ya kilamo ha kaluto ha pamanlokop ni Apo Namalyari.” ¹⁶ Amêhêñ, wani Apo Jesus, “Main mihay lalaki ya nagkaluto, ta mal-at ya hinagyat na. ¹⁷ Hêñ nakalutoy na, ay in-utoh na hilay ipoh na hêñ baêgêñ hilay hinagyat na, ta habiêñ na ya êmêñ di, ‘Kaw na di, ta nakal-an ya kaêñ tamo.’ ¹⁸ Noa, balang miha kanla ay naghabi, ‘Pasinsya kaw na, ta a ko makalako ha kaluto.’ Ya una ay naghabi ha ipoh, ya wana, ‘A ko makalako ha kaluto, gawan nakahaliw akon tamnan ko, ya kailangan kon hirawên.’ ¹⁹ Hinabi hêñ miha, ‘Nakahaliw akon limay paris hêñ baka. Dapat ko hilan subukêñ hêñ panyarol. Pasinsya kaw na.’ ²⁰ Hinabin mihay na êt, ya wana, ‘Babayoy kay kasal, kabay a ko makalako ha kaluto.’ ²¹ Nuli ya habaytoy ipoh, ta in-ubuh nan hinabi ya habayto ha amo na. Hadyay huluk hêñ amo hêñ habaytoy ipoh. Hinabi na ha ipoh, ya wana, ‘Galingêñ mo ha dann hêñ balayan, ta hagyatêñ mo hilay mairap, hilay lumpo, hilay pilay, haka hilay buwag.’ Kabay nammitta yay nay ipoh. ²² Hêñ nag-orong ya ipoh, ay wana, ‘Hinonol koy utoh mo, Apo. Noa, makwal pon ya panganan.’ ²³ Kabay hinabi nan amo ha ipoh na, ya wana, ‘Pakahagyatêñ mo hilay ayn bali, ya nag hawong ha danin dann ha laylay balayan, ta êmêñ mapno ya bali ko. ²⁴ Anhabiêñ ko kamoyu ya ayn miha man kanlan una kon hinagyat ya makataway hêñ kaluto ko.’”

Hilay tagahonol ni Apo Jesus ay kailangan lan ibalag ya kaganawan maalagá kanla
(Mateo 10:37-38)

²⁵ Minghan, hêñ mal-at ya nakilako kan Apo Jesus, ay inarap na hila, ta hinabi na kanla, ²⁶ “Hilay labay hêñ magpalokop kangko, ta mag-in tagahonol ko, ay kailangan lugurêñ la ko hêñ igit êt ha toa la, ahawa la, anak la, kaka la, ali la, haka sarili la. ²⁷ Haka hilay alwan nakal-an hêñ magtêéh hêñ pamairap, o matsu man, ha pamanhumonol la kangko hêñ nanad ha pamwat hêñ nabyat ya koros, ay alwan hêpat hêñ mag-in tagahonol ko. ²⁸ Dapat yon pakaihipêñ pon ya kairapan hêñ mag-in tagahonol ko. Habaytoy nanad ha mihay labay hêñ manyag hêñ matag-ay ya bali, ya pakaihipêñ na pon mangêd, no hukad ya kaganawan kailangan na, ta êmêñ mayari ya bali. ²⁹ Ta, no a nan pakaihipêñ hêñ mangêd, ta bat nay nan umpisaan daygêñ, bayo, no a na mayari, ay kailyan la yan balang makahêlêk hêñ bali na, ta katarêk-tarêk ya nayari. ³⁰ Wanla, ‘Hêlkêñ yo! Hatsi ay nag-umpisan manyag bali, noa, a na impayari.’ ³¹ Embayro êt ya mihay ari ya main mapon liboy hundaloh, ya labay hêñ lumaban ha kaatag ya ari ya nag lowampon libo ya hundaloh, ay pakaihipêñ na pon hêñ mangêd no kaya na. ³² Ta no a na kaya, kaban marayo ya pon ya kapatsi na, ay main yan iutoh ya makihabi pon ha kapatsi na ya makikatoynungan ya tana. ³³ Embayro êt kamoyu no labay yo hêñ mag-in tagahonol ko, ay pakaihipêñ yo pon no kaya yon ibalag ya kaganawan maalagá kamoyu, bayo kaw magpalokop kangko. Ta no a yo kaya, ay a kaw malyarin mag-in tagahonol ko.”

Ya ahin ya naalihan alat
(Mateo 5:13; Marcos 9:50)

³⁴ “Mangêd ya ahin. Noa, no naalihan yay nan alat, ay ahinan maiorong ya alat na. ³⁵ A ya magamit hêñ pamataba man hêñ luta. Kabay itapon la tana. Hikaw ya ampanggilam kangko, pakaihipêñ yoy toro ko!”

Hilay a pon nagpalokop kan Apo Namalyari, ay nanad hilan tupa ya nitama
(Mateo 18:12-14)

¹ Amêhêñ, hilay máningil buwih haka kaatag êt ya mapanyag nangarawak, ay dinumani kan Apo Jesus ta manggilam hêñ anhabiêñ na. ² Anhumulapo hilay Pariseo haka hilay mánoron Kautuhan ni apo Moises, ya wanla, “Têh! Habaytsi ay ampananggap hêñ makasalan, bayo ampakiaêm ya êt kanla!” ³ Kabay dinyanan hila ni Apo Jesus hêñ hata alimbawa,

⁴ “No alimbawa ta main miha kamoyu ya nag magatoh ya tupa, ta nitama ya miha, ay hinoy daygén na? Siguradon ibalag na pon ya siyamapo boy siyam bayro ha pagpastolan la, ta tapolén nay habaytoy miha ya nitama hén angga ha matapol nay habayto. ⁵ Pamakatapol nan habaytoy tupa, ay bapan higla nay na. Kabay bakayén na yan paorong. ⁶ Panlumaténg na ha bali na, ay hagyatén nay kaluguran na haka karani nan bali, ta wana kanla, ‘Magpakahigla kitamo, ta natapol koy tupa ko ya nitama.’ ⁷ Embayro êt ha langit, ay siguradon magpakahigla hila ha mihay makasalanan ya maghêhê hén manalibokot ha pamanyag karawakan, kisa ha siyamapo boy siyam ya êndat lan mangêd hila haka a lay nan kailangan hén kikwan patawad.”

Ya pera ya nakatak

⁸ Inhundo ni Apo Jesus ya pamaghabi na, ya wana, “O alimbawa ta main babayi ya nag mapoy pera ya pilak, bayo nakatak ya miha, hinoy daygén na? Pagkétan nay pag-atáng, palisan nay bali, ta pakatapolén nan mangêd angga ha matapol na ya nakatak. ⁹ Pamakatapol na hén habaytoy pera, ay hagyatén na hilay karani nan bali, haka kaluguran na ta magpakahigla hila. ¹⁰ Embayro êt ya kahiglaan lan anghel ni Apo Namalyari, gawan main mihay makasalanan ya maghêhê hén manalibokot ha pamanyag karawakan.”

Ya makotaw ya miyawhay ya nanad nitama

¹¹ Inhundo ni Apo Jesus ya pamaghabi na, ya wana, “Main mihay lalaki ya nag anak hén loway miyawhay. ¹² Amêhén, hinabi nan poto ha tatang na, ya wana, ‘Tatang, idin mina kangko amêhén ya atag ko ha pibandian mo, ya mana naén lowan mitaali.’ Kabay inatag nan tatang la ya pibandian na kanlan lowa. ¹³ A nabuyot, ay inhaliw nan poto ya atag nay bandi, ta nammita yan palako ha kaatag ya bansa ya marayo. Bayro nan inhayang ya atag nay bandi na ha pamanyag karawakan. ¹⁴ Ha kabuyutan, ay naubuh nay nan nagastos ya atag na. Hén habayto ay nagkamain lonoh bayro. Kabay pérad tana, ay natsi yay na dayi. ¹⁵ Ya dinyag na ay nakiamo yay na pon ha mihay taga-bayro ya namiutoh kana hén mamakan hén baboy na. ¹⁶ Labay na dayin makiékan ha pangkaén lan baboy, noa, a la ya dinyanan. ¹⁷ Hén napakaihip-ihip nan mangêd ya dinyag na, ay hinabi na ha nakêm na, ya wana, ‘Hilay ipoh hén tatang ko ay angkahawa ha pangan, kaban hikong kit, ay pérad tanan matsi ha hadyay lonoh ko di. ¹⁸ Mag-orong ako ha tatang ko, ta habién ko kana, ‘Tatang, nakadyag akon kasalanan kan Apo Namalyari haka kamo. ¹⁹ Alwa mo kinan baégén anak mo. Daygén mo ko tanan mihay ipoh mo.’ ²⁰ Kabay nammita yay nan pauli ha tatang na.

“Marayo ya êt ha bali la, ay napatsilyapan yay nan tatang na. Naingalwan na yan tatang na kabay nuwayu ya hén nanupa ha anak na, ta tinakêh haka inaro na ya. ²¹ ‘Tatang,’ wanán anak, ‘nakadyag akon kasalanan kan Apo Namalyari haka kamo. Alwa mo kinan baégén anak mo.’ ²² Noa, binaégnan tatang na ya ipoh na, ta wana, ‘Galingén yo. Kowén yoy pinakamahampat ya takop, ta ipatakop yo kana. Pahing-hingan yo ya haka dyanan yo yan pag-apin bitsih. ²³ Patsén yoy pinakamatabay biseron baka, ta magpakahigla kitamo! ²⁴ Magpakahigla kitamo, gawan hata anak ko ya nanad natsi, ay angkabiyay awud! Hiyay nanad nitama, noa, nilumaténg ya awud!’ Kabay nagpakahigla hila.

²⁵ “Hén habayto, ay atsi ya ha panamnan la ha marayo ya kaka na, ya punganay. Hén narani yay na ha bali la, ay nagilam nay tsig-tsigan haka hayawan. ²⁶ Kabay binaégnay mihay ipoh la, ta wana, ‘Hinoy angkalyari di?’ ²⁷ Kabay wanán ipoh, ‘Apo, nilumaténg ya ali mo. Impapatsi hén tatang mo ya pinakamatabay biseron baka, gawan nilumaténg ya hén nabiyay.’ ²⁸ Amêhén, hinumuluk ya punganay. A na labay humwén ha bali. Kabay inumawah ya tatang na, ta inamung-mung na ya, ta êmén ya humwén. ²⁹ Noa, wana ha tatang na, ya wana, ‘Mal-at ya taon kinan ampanawop kamo hén nanad ipoh. Ya kaganawan an-iutoh mo kangko, ay hinonol ko. Noa, miha man ya biseron kambing, ay ayn kan indin kangko ya maipapatsi naén dayi hén kaluguran ko, ta êmén kay

magpakahigla. ³⁰ Hata poto mo, ay nanayang bandi mo ha pamabayi na, bayo pinamatsi mo ya êt hên pinakamatabay biseron baka! ³¹ Kabay wanen tatang na, ‘Anak ko, alwan êmbayro. Panay katan kalamo. Ya kaganawan pibandian ko ay pibandian mo. ³² Noa, hata ali mo ya nanad natsi, ay angkabiyay awud! Hiyay nanad nitama, noa, nilumatêng ya awud! Kabay kailangan kitamon magpakahigla.’”

16

Ya narawak ya pinatsiwal-an hên pibandian

¹ Hinabi nay na êt ni Apo Jesus kanlan tagahonol na, ya wana, “Main mihay mabandi ya main pinatsiwal-an hên pibandian na. Noa, main naghabi ha mabandi ya panhayangèn ya pibandian na hên pinatsiwal-an na. ² Kabay impabaêg nan mabandi ya habaytoy pinatsiwal-an na, ta wana kana, ‘Hinoy hatsi ya angkalêngê ko tungkol kamo? Ipahlék mo kangko ya hulat mo ha nagastos mo ha pibandian ko, ta paubat amêhén alway nan hika ya patsiwal-an ko.’ ³ Kabay hinabi nan hata pinatsiwal-an ha nakêm na, ya wana, ‘Alihan akon ámo ko ha tungkulon ko. Hino kaya ya daygén ko? A ko agyu ya mabyat ya obra, nanad pag-obra ha luta. Marêng-êy ako etaman hên magpalimos. ⁴ Awo bay, muwang kina ya daygén ko, ta êmén la ko hagyatén ha bali la, agyan alihén na ko ha tungkulon ko.’

⁵ “Miha-miha nan binaêg hilay main utang ha amo na. Hinabi na ha una, ya wana, ‘Ungnoy utang mo ha amo ko?’ ⁶ Kabay wanen nag utang, ‘Dinalan ya hukat hên langis.’ Amêhén, hinabi nan pinatsiwal-an ha nag utang, ya wana, ‘Iawah moy listahan utang mo. Tambêng kan mikno, ta hagilyan mon limampo.’ ⁷ Bayo hinabi nan pinatsiwal-an ha kaatag ya main utang, ya wana, ‘Ungnoy utang mo?’ Kabay wanen nag utang, ‘Dinalan ya kaban hên trigo.’ Amêhén, hinabi nay na êt hên hatoy pinatsiwal-an, ya wana, ‘Iawah moy listahan utang mo, ta hagilyan mon walumpo.’ ⁸ Hên napansin nan amo ya dinyag nan pinatsiwal-an nan pibandian na, ay dinayêw na ya. Dinayêw na ya, alwan gawan pamanloko na kana, noa, gawan magaling yan mangihip. Pêtêg bay magaling hilan mangihip hên ikakangêd la ha sarili la, hilay a ampagpalokop kan Apo Namalyari, kisa kanlan nagpalokop kana.”

⁹ Wana êt ni Apo Jesus ha tagahonol na, “Anhabién ko kamoyu, gamitêng yoy pibandian yo ha pamanawop hên kalamo yo di ha luta, ta êmén lano ha langit, ha ayn nanan pera, ay mahigla la kaw tanggapén lan kalamo yo ya atsi bayro gawan ha hawop yo kanla. ¹⁰ Ya mapaypaniwal-an ha pêrad, ay mapaypaniwal-an ha mal-at. Ya a mapaypaniwal-an ha pêrad, ay a etaman mapaypaniwal-an ha mal-at. ¹¹ No alwa kaw hên mapaypaniwal-an ha pibandian di ha luta, ay ayn etaman mamipatsiwa kamoyu hên mantêg pibandian ha langit. ¹² No alwa kaw hên mapaypaniwal-an ha pibandian hên kaatag, ay ayn bayton mam-i kamoyu, hên mag-in taganán kamoyu.

¹³ “Ayn hinoman ya makapaghuyo ha loway amo hên booy nakêm. Ta lugurén nay miha, haka kahêmékan nay miha, o huyuén nan mantêg ya miha, ta hatoy miha, ay pahawaan na. Êmbayro êt, ay a yo kayan huyuén hi Apo Namalyari no ubuhén yoy hêkaw yo ha pibandian.”

Hino-hino kay na hên ya toro ni Apo Jesus

(Mateo 11:12-13; 5:31-32; Marcos 10:11-12)

¹⁴ Hên nagilam lan Pariseo ya hinabi ni Apo Jesus, ay kinailyan la ya gawan kamata hilan pera. ¹⁵ Kabay hinabi na kanla, ya wana, “Ampagbabara kaw ha arapan hên kapareho yo, noa, muwang ni Apo Namalyari ya nakêm yo. Ya bapan hampat ha ihip hên tawo, ay kapahuluk kan Apo Namalyari.

¹⁶ “Ya impamwang lan mámpamwang hên an-ipaihip kanla ni Apo Namalyari, haka ya impamwang lan Kautuhan ya impahulat na kan apo Moises, ay tungkol ha pamanlokop ni Apo Namalyari. Haka hi Juan Bautista ya nag-umpisa hên nanupad hên habaytoy impamwang la. Paubat ha pamanlumatêng na, ay an-iaral ya Mangêd ya Habi tungkol

ha pamanlokop ni Apo Namalyari haka mal-at ya ampamilit hên palokop kana. ¹⁷ Noa, nataluh hên alihên ya luta haka ya angkahêlêk ha langit kanan daygên ayn pukat ya miha man ya naipêk ya gulis kanlan habaytoy Kautuhan ni Apo Namalyari, ya hinulat ni apo Moises.”

¹⁸ Hinabi na êt ni Apo Jesus, ya wana, “Ya lalaki ya mamihiyay hên ahawa na, bayo mag-ahawan kaatag, ay nakadyag kasalanan gawan namabayi ya. Êmbayro êt ya lalaki ya nangahawa hên babayi ya inhiyay, ay nakadyag ya êt kasalanan hên namabayi.”

Ya mabandi haka hi Lazaro

¹⁹ Hinabi nay na êt ni Apo Jesus, ya wana, “Main mihay mabandi ya ampagtakop hên makamal ya takop. Allo-allo, ay angkahawa ya ha hinon labay nan kaên. ²⁰ Main etaman mihay mairap bayro ya nag langan Lazaro ya napnoan hên nuka, ya pan-ibul-ih lan kit ha arapan bali nan hatoy mabandi. ²¹ Atsi ya bayro, ta labay na dayin makaêkan agyan momo hên mabandi. Kaingalo yan kit, ta main êt bayron aho ya ampiapanapoh hên nuka na. ²² Hên natsi hi Lazaro, hiyay gintan hên anghel ni Apo Namalyari ha langit, ha dani ni apo Abraham. Natsi ya êt ya hatoy mabandi, bayo in-ilbêng.

²³ “Hiyay gintan ha Hades. Kaban ampagdusa ya bayro ay naningla ya. Bayro ha marayo, ay nahêlêk na hi apo Abraham haka hi Lazaro. ²⁴ Kabay nan-angaw ya, ya wana, ‘Apo Abraham, ingalwan mo ko dayi. Iutoh mo hi Lazaro ya ibahá nay tampoh hên panoro na ha lanêm, ta pakêbêlêk nay dila ko, ta angkairapan ako di, gawan haday omot hên hata apoy.’ ²⁵ Noa, wani apo Abraham, ‘Anak ko, muwang mo hên angkabiyay ka pon, ay hinumawa ka ha kaganawan mangangêd, kaban nagtêêh yan kairapan hi Lazaro. Amêhê, ay mahigla ya bayri hi Lazaro, kaban hika ay ampag-irap. ²⁶ Miha êt, ay main bapan lalên bêngaw ha pilatan tamo. Kabay a kay makalako kamoyu, haka a kaw makalako di.’

²⁷ “Hinabi nay na êt hên mabandi, ‘No êmbayro awud, ay iutoh mo dayi hi Lazaro ha balin tatang ko. ²⁸ Ta habiên na dayi kanlan limay kapotoh pohêl ko ya kaillag hila, ta êmên hila a miabot di ha legal hên haday pamagdusa.’ ²⁹ Noa, wani apo Abraham, ‘Atsi kanlan kapotoh pohêl mo ya inhulat ni apo Moises haka ya inhulat lan kaatag ya mâmipamwang hên an-ipaihip kanla ni Apo Namalyari ya paniwal-an la dayi.’ ³⁰ Wanana mabandi, ‘Kulang ya habayto apo Abraham. Noa, no main mangoman mabiyay ya natsi, ya mangaral kanla, ay paghêhêan la bayto ya kasalanan la.’ ³¹ Noa, wani apo Abraham, ‘No a la paniwal-an ya inhulat ni apo Moises, haka ya inhulat lan kaatag ya mâmipamwang hên an-ipaihip kanla ni Apo Namalyari, ay a hila êt mapaniwala ha pamwang hên mihay natsi, ya nabiyay oman.’ ”

17

Ya pangubatan hên pamanyag kasalanan

(Mateo 18:6-7, 21-22; Marcos 9:42)

¹ Amêhê, wani Apo Jesus kanlan tagahonol na, ya wana, “Taganán lumatêng kantamo ya tukso hên manyag kasalanan, noa, kaingalo ya ampangubatan hên tukso. ² Hinoman ya pangubatan hên pamanyag kasalanan hên mihay maaypa ya nakêm hên nanad kanlan habaytsi ya ampaniwala kangko, ay mangêd pon kana, ya bayo ya mag-in pangubatan hên habayto, ay patsêñ ya hên êl-an yan mahlay ya bato ha lêey na, ta ilêmêh ya ha malalê ya lanêm. ³ Kabay kaillag kaw.

“No ya kapareho mo ay nakadyag hên kasalanan kamo, ay kailangan habyanan mo ya, ta êmên ya maghêhê ha pamanyag nan kasalanan. No maghêhê ya, ay patawarên mo ya.

⁴ Kata-ungno ya man hên mikasalanan kamo, ha mihay allo, ta panay yan maghêhê, ay dapat mo yan patawarên.”

Ya paniwala kan Apo Namalyari

⁵ Amêhê, hinabi lan apostol kana, ya wanla, “Panginoon, pahanan moy paniwala naen kan Apo Namalyari.” ⁶ Hinabi ni Apo Jesus, ya wana, “Nanawa man ya paniwala

yo kan Apo Namalyari, ya nanad bat but-on mustasa, ay mahabi yo kanan hata kayo, ‘Ulutêñ moy sarili mo, ta mag-álih ka ha dagat!’ ay humonol ya kamoyu.”

Ya tungkulan hên ipoh

⁷ Inhundo ni Apo Jesus ya pamaghabi na, ya wana, “Waringan, no main kaw hên ipoh ya nilumatêng ya ubat ha panyarolan o kaya ha pagpastolan, yarin mahabi yo kana ya, ‘Ka di, ta mangan!’ ⁸ Alwa. Ya habiêñ yo kana ay ‘Pangil-an mo kon kaêñ. Bayo maghagili kan takop, ta mamiatag ka kangko, ta kaban ampangan ako, ay gawangan mo kon hinon kailangan ko. Pangayari ko, ay hikay nay mangan.’ ⁹ A yo ya man pahalamatan no daygêñ nay kaganawan in-utoh yo kana. ¹⁰ Êmbayro êt ya dapat yon daygêñ pamakadyag yon kaganawan impadyag ni Apo Namalyari kamoyu. Paan kaw nan manapol hên pamandayêw. Habiêñ yo tana ya, ‘Hikay ay ipoh bêngat. Kabay andaygêñ naêñ bêngat ya tungkulan naêñ.’”

Namaalih hi Apo Jesus hên hakit hên mapoy nag ketong

¹¹ Ha pammita lan Apo Jesus palako ha balayan Jerusalem, ay nagdann hila ha pilatan hên probinsyan Samaria haka probinsyan Galilea. ¹² Hên pahowêñ hilay na ha mihay baryo, ay nakatupa hila hên mapoy nag hakit hên ketong ya tinunggêñ ha marayo-dayo, ¹³ ta in-angaw la, ya wanla, “Panginoon Jesus, ingalwan mo kay.” ¹⁴ Hên nahêlêk na hila, ay wana kanla, “Pahlêk kaw kanlan pari ta êmêñ la ipamwang ya ayn kaw nan hakit.” Kaban ampammita hila, ay ampiâlh ya hakit la. ¹⁵ Hên napansin la, ya naalih ya hakit la, ay nag-orong ya miha kan Apo Jesus, haka na in-ikhaw ya pamagpuri na kan Apo Namalyari. ¹⁶ Nandoko ya ha arapan ni Apo Jesus, ta nagpahalamat. Habayto ay mihay taga-probinsyan Samaria. ¹⁷ Bayo hinabi ni Apo Jesus, ya wana, “Mapo ya inalihan hakit. Ato hilay nay siyam? ¹⁸ Pata ayn nag-orong kanla hên nagpuri kan Apo Namalyari? Hatsin bêngat ya alwan Israelita ya nag-orong.” ¹⁹ Amêhêñ, hinabi ni Apo Jesus kana, “Mita kay na, ta naalih ya hakit mo gawan ha paniwala mo.”

Ya toro tungkol ha pamanlumatêng hên pamanlokop ni Apo Namalyari haka ya pag-orong ni Apo Jesus

(Mateo 24:23-28, 37-41)

²⁰ Minghan, ay labay lan Pariseo hên mamwangan kan Apo Jesus no makanon lumatêng ya pamanlokop ni Apo Namalyari. Kabay wani Apo Jesus kanla, “Ya umpsa hên pamanlokop ni Apo Namalyari ay a mahêlêk hên mata. ²¹ Ayn makapaghabi hên, ‘Hêlkêñ yo! Nag-umpisay na dil! o ‘Nag-umpisay na do! Ta ha kaptêgan, ya pamanlokop ni Apo Namalyari ay atsi ha nakêñ lan ampaniwala kana.”

²² Bayo wana kanlan tagahonol na, “Lumatêng ya allo, ay labay-labay yon mahêlêk ya pamanlumatêng ko, ya Taga-Langit, ya In-anak Tawo. Noa, a yo ko mahêlêk. ²³ Main maghabi kamoyu, ‘Nag-orong yay na ya Mesias, ya Cristo, ya Mámiligtas ta atsi ya dil!’ Wanla êt hên kaatag, ‘Atsi ya bayrol!’ Noa, paan kaw maniwala kanla, hên kihonol kanla hên manapol kangko. ²⁴ Ta no ay-êmêñ magkulibid ya kimat, ya mag-ahnag ha marayo, haka mahêlêk hên balang miha, ay êmbayro êt ya pag-orong ko, hên Taga-Langit, ya In-anak Tawo. ²⁵ Noa, kailangan têêhêñ ko pon ya mal-at ya kairapan, ta araêñ la ko hên tawo amêhêñ. ²⁶ No ay-êmêñ ya karawakan pamimiyay la hên haton nabiyay hi apo Noe, ya nagpalokop kan Apo Namalyari, ay êmbayro êt mag-in narawak ya pamimiyay no marani yanay pag-orong ko, ya Taga-Langit, ya In-anak Tawo. ²⁷ Hên haton nabiyay hi apo Noe, ay a la ginilam ya paypamwang na. Inhundo lan angkabiyay hên hato ya pangan, pamamminêm, haka pamiaahawa la angga ha hinumwêñ hilan apo Noe ha dinyag nay barko. Kabay naubuh hilan natsi ha lubug. ²⁸ Êmbayro êt hên hato, hên nabiyay pon hi apo Lot. Inhundo lan taga-balayan Sodoma ya pangan la, pamamminêm la, kapanapolan la, pananêm la, haka pamadyag hên bali la. ²⁹ Noa, ha allon pamag-alih lan Lot bayro ha Sodoma, ay naubuh hilan natsi, gawan pinauranan na hila ni Apo Namalyari hên apoy haka sulpid.* ³⁰ Êmbayro êt ya malyari ha pag-orong ko, ya Taga-

* 17:29 Genesis 19:1-29.

Langit, ya In-anak Tawo.

³¹ “Habaytoy allo, no main atsi ha bubungan bali la, ay paan hilay nan tumaoy hên mangwan pibandian la ha lalên bali la. Paan hilay nan muli ya atsi ha panamnan. ³² Ihipêñ yo ya nalyari ha ahawa ni apo Lot, hên haton natsi ya, gawan namalingay ya hên ampag-alîh hila ha balayan Sodoma. ³³ Hilay a mabay hên mangoman ya pamimiyay la, ay maalihan hên biyay. Noa, hilay nakal-an hên manalibokot ha pamimiyay la, gawan ha paniwala la kangko, ay dyanan hên biyay ya ayn angga. ³⁴ Pakagilamên yo, ha yabin pag-orong ko, no alimbawa ta main loway nabêlêw ha mihay papag, ay gêtan ha langit ya ampaniwala, noa, ibalag ta parusaan ya a ampaniwala. ³⁵ No alimbawa ta main loway babayi ya ampanggiling, ya ampaniwala ay gêtan ha langit, noa, ya a ampaniwala ay ibalag ta parusaan. ³⁶ Ha pag-orong ko, no alimbawa ta main loway lalaki ya ampilamo hên ampag-obra ha panamnan, ya ampaniwala ay gêtan ha langit, noa, ya a ampaniwala ay ibalag ta parusaan.” ³⁷ Amêhêñ, nangotang hilay tagahonol ni Apo Jesus, ya wanla, “Panginoon, anton matupad ya habayto?” Kabay wani Apo Jesus kanla, “No anto ya bangkay, ay bayro êt mi-tsi-tsipon ya uwak.”†

18

Ya alimbawa ya tungkol ha babayi ya ayn têgêñ ha pangabala na ha mihay mánlingon kaso

¹ Amêhêñ, nangalimbawa yay na êt hi Apo Jesus, ta toroan na hilay tagahonol na ya kailangan panay hilan manalangin hên a hila humawa ha pamanalangin. ² Hinabi ni Apo Jesus, ya wana, “Ha mihay balayan, ay main mánlingon kaso ya a angkalimo kan Apo Namalyari, haka ayn yan anggalangêñ ya tawo. ³ Bayro ha balayan, ay main babayi ya bawo, ya ayn têgêñ hên mangabala kanan hata mánlingon kaso, ta panhabiên na, ‘Hawpan mo kon lumaban ha kapatsi ko.’ ⁴ Ha pangabala na kana, ay a na ya pon dinambi, noa, hên a nay na matêéh, ay wana ha nakêm na, ‘A ko angkalimo kan Apo Namalyari, haka ayn akon anggalangêñ ya tawo, ⁵ noa, hawpan ko yay na, gawan ayn têgêñ ya pangabala na kangko, ta pérâd tana, a kina matêéh ya pangabala na kangko.’” ⁶ Amêhêñ, wani Apo Jesus kanla, “Pakaihipêñ yoy hinabi hên hatoy mánlingon kaso ya agyan narawak ya ugali na, ay nanawop ya kanan babayi ya bawo. ⁷ Hi Apo Namalyari pon kaya, ya makatoynungan, yarin a ya tambêng manawop kanlan pinili na hên magin kana, ya ampamaêg kana hên allo-yabi. ⁸ Panhabiên ko kamoyu, tambêng na hilan lingonêñ ha ikakangêd la. Noa, pamag-orong ko, ya Taga-Langit, ya In-anak Tawo, ay makalatêng ako kaya hên tawo ya main paniwala hên êmbayro, ya ayn têgêñ hên manalangin?”

Ya alimbawa ya tungkol ha panalangin hên loway lalaki

⁹ Nam-i yay na êt hi Apo Jesus hên hata alimbawa kanlan kaatag, ya êndat la no mahonol hila kan Apo Namalyari, bayo ammusmusen lay kapareho la. ¹⁰ Wana kanla, “Main loway lalaki ya hinumwêñ hên manalangin ha Templo. Ya miha ay Pariseo, haka ya miha ay máningil buwih. ¹¹ Nirêng ya Pariseo ha marayo-dayo, ta in-ikhaw nay panalangin na, ya wana, ‘Apo Namalyari, ampagpahalamat ako kamo, ta alwa kon nanad kanlan kaatag ya mapanakaw, mapanloko, haka mamabayi. Alwa ko êt nanad kanan hata máningil buwih. ¹² Loway allo ha balang parominggo, ay ampagtêéh ko hên a ko ampangan, ta êmén a maabala ya panalangin ko kamo. Ampam-i ko êt kamon ikamapo hên kaganawan angkatsikap ko.’ ¹³ Noa, ya hatoy máningil buwih, ay ampanalangin ha marayo. A ya makatsingla, haka pandug-dugêñ na êt ya pagaw na gawan hadyay dêng-êy na, ta wana, ‘Apo Namalyari, ingalwan mo ko, ya mihay makasalanan.’ ¹⁴ Panhabiên ko kamoyu ya hatoy máningil buwih, ay nuli hên pinatawad ha kasalanan, noa, hatoy

† 17:37 Anhabiên lan kaatag, ya labay habiên hên hata kahabian, ay tambêng mamwangan lano. Wanla êt hên kaatag, ya labay habiên hên hatsi, ay hilay a pon nagpalokop kan Apo Namalyari, ay nanad hilan natsi haka mananggap hilan parusa la.

Pariseo, ay a pinatawad. Hilay mapagmatag-ay, ay iaypa, noa, hilay maaypa ya nakêm ay itag-ay."

Inhalangin ni Apo Jesus ya nanganaway anak

(Mateo 19:13-15; Marcos 10:13-16)

¹⁵ Nanganaway anak man, ay anggêtan kan Apo Jesus, ta ihalangin na hila hên ipalunto nay gamêt na ha ulo la. Hêñ nahêlêk lan tagahonol ni Apo Jesus ya hata manianak-anak, ay binawal lay ampantan kanla. ¹⁶ Noa, binaêg ni Apo Jesus hilay manianak-anak, bayo wana kanlan tagahonol na, "Paulayan yo hilay anak hên paidani kangko. Paan yo hilan bawalêñ. Ta hilay maaypa ya nakêm ya nanad karla, ay hila ya ilamo ha pamanlokop ni Apo Namalyari. ¹⁷ Pakagilamêñ yoy hatsi. Hilay a manoto ha paniwala hên nanaway anak ha pagpalokop la kan Apo Namalyari, ay a makapakilamo ha pamanlokop na."

Ya mihay nag tungkulan, ya mabandi ya Israelita, ya nangotang no hino ya dapat nan daygén ta êmén ya madyanan biyay ya ayn angga

(Mateo 19:16-30; Marcos 10:17-31)

¹⁸ Main mihay Israelita, ya nagtungkulan, ya nangotang kan Apo Jesus, ya wana, "Mangêñ ya Mánoro, hino ya dapat kon daygén, ta êmén ako madyanan hên biyay ya ayn angga?" ¹⁹ Wani Apo Jesus kana, "Pata binaêg mo kon mangêñ? Hi Apo Namalyarin bêngat ya mangêñ. ²⁰ Muwang moy Kautuhan ni Apo Namalyari, 'Paan mamabayi. Paan makilalaki. Paan mamatsin kaparehon tawo. Paan manakaw. Paan manistigos ha alwan kaptêgan. Galangên moy toa mo.' " ²¹ Bayo wanana lalaki, "Mánoro, panhonolêñ ko ya kaganawan ya habayto paubat hên anak ako pon." ²² Hêñ nagilam ni Apo Jesus ya hinabi na, ay wana, "Miha pon ya kailangan mon daygén. Iubuh mon ihaliw ya pibandian mo, bayo idin moy habaytoy naablian kanlan mangairap, ta madyanan kan mantêg pibandian ha langit. Pangayari mon madyag ya habayto, ay mag-orong ka di, ta humonol ka kangko." ²³ Noa, hêñ nagilam nay hinabi ni Apo Jesus, ay naglungkot ya, ta miha yay mabandi.

²⁴ Nadambi ni Apo Jesus ya naglungkot ya lalaki, kabay wana, "Taganán alwan nataluh hêñ makapakilamo ha pamanlokop ni Apo Namalyari ya hilay mabandi! ²⁵ Pêtêg ya. Nataluh hêñ magdann ha lubot karayêñ ya mihay kamelyo kanan makapakilamo ha pamanlokop ni Apo Namalyari ya mihay mabandi." ²⁶ Hilay nakagilam hêñ habayto, ay nangotang, "Hino awud ya miligtas, hêñ makapakilamo ha pamanlokop ni Apo Namalyari?" ²⁷ Wani Apo Jesus, "Ya a madyag hêñ tawo, ay madyag ni Apo Namalyari."

²⁸ Amêhêñ, wani Pedro, "Ay-êmén kay, ya tagahonol mo? Imbalag naêñ ya bali naêñ, ta êmén kay humonol kamo." ²⁹ Hinabi etaman ni Apo Jesus, "Pakagilamêñ yo! Hilay nangibalag bali la, o ahawa la, o kapotoh pohêl la, o toa la, o anak la, gawan ha pagpalokop la ha pamanlokop ni Apo Namalyari, ³⁰ ay madyanan hêñ mal-at kanan imbalag la, kaban atsi hila pon di ha luta. Bayo lano madyanan hila êt hêñ biyay ya ayn angga."

Ikatlon pangungkat ni Apo Jesus, ya patsêñ ya

(Mateo 20:17-19; Marcos 10:32-34)

³¹ Impapawa ni Apo Jesus ya labinloway tagahonol na, ta wana kanlan bêngat, "Pakagilamêñ yo! Anlumakat kitamo ha Jerusalem, ta maubuh hêñ matupad ya hinulat lan mâmipamwang hêñ an-ipaihip kanla ni Apo Namalyari ya tungkol kangko, ya Taga-Langit, ya In-anak Tawo. ³² Ta idin la ko kanlan alwan Israelita. Musmusêñ la ko, dul-an la ko, ³³ pagpapatokêñ la ko, bayo la ko patsêñ. Noa, ha ikatlon allo, ay mabiyay kon oman!" Habaytoy hinabi ni Apo Jesus. ³⁴ Noa, a naintindihan hêñ labinloway tagahonol na, ya nagilam la, gawan habayto ay a pon impamwang kanla, kabay a la nakway labay nan habiêñ.

Namamukat hi Apo Jesus hêñ mihay buwag

(Mateo 20:29-34; Marcos 10:46-52)

³⁵ Amêhêñ, hêñ andumanî hilan Apo Jesus ha balayan Jerico, ay main bayron buwag ya ampikno ha danin dann ya ampakikwan pera. ³⁶ Hêñ nagilam nay kal-atan ya

ampipagdann ha dani na, ay labay nan mamwangan no hinoy angkalyari. ³⁷ Main naghabi kana ya hi Apo Jesus ya taga-balayan Nazaret ay ampagdann bayro. ³⁸ Kabay nan-angaw ya, ya wana, “Apo Jesus, ya kaapo-apoan ni Arin David, ingalwan mo ko dayi!” ³⁹ Binawal yan maglabak hén hatoy ampita ha unaan lan Apo Jesus, noa, impakakhaw nan in-angaw, “Kaapo-apoan ni Arin David, ingalwan mo ko dayi!” ⁴⁰ Hén nagilam ni Apo Jesus ya angaw na, tinunggén ya ta main yan in-utoh, ta akayén lay buwag hén idani kana. Hén narani yanay buwag, ay wani Apo Jesus kana, ⁴¹ “Hinoy labay mon daygén ko kamo?” Amêhén, wanan buwag, “Panginoon, labay kon makahélék ako.” ⁴² Kabay hinabi ni Apo Jesus, “Makahélék ka, gawan ha paniwala mo kangko.” ⁴³ Tambéng yan nakahélék, kabay nakihonol yay na kan Apo Jesus kaban ampurién na hi Apo Namalyari. Hén nahélék lan atsi bayro ya nalyari, ay pinuri la etaman hi Apo Namalyari.

19

Nabayo ya ugali ni Zaqueo

¹ Nilumaténg hilan Apo Jesus ha balayan Jerico, ta bayro hilan nipadann ha balayan. ² Main lalaki bayro ya nag langan Zaqueo. Hi Zaqueo ay ampamaala kanlan mangwan buwih, kabay mabandi ya. ³ Labay na dayin mahélék hi Apo Jesus, ta êmén na ya mapuliah, noa, a na ya mahélék, gawan kal-atan, ta pandak yan kit. ⁴ Kabay ya dinyag na, ay nuwayu ya ha unaan lan Apo Jesus, ta nunik ya ha kayon sikomoro, ta êmén na ya mahélék. ⁵ Nahén niabot hilan Apo Jesus ha nag kayo, ay tsiningla na ya, ta wana, “Zaqueo, galingén mon tumaoy, ta maniraw ako ha bali mo amêhén.” ⁶ Kabay ginaling nan tinumaoy, ta mahigla yan nanagyat kanlan Apo Jesus ha bali na. ⁷ Hilay kal-atan ya atsi bayro ay nanitol, ya wanla, “Awta bay maniraw hi Apo Jesus ha balin makasalan!” ⁸ Kaban ampi kno hila ha bali lan Zaqueo ay niréng ya hi Zaqueo, ta wana kan Apo Jesus, “Panginoon, ya kagitna hén pibadian ko ay idin ko kanlan ampangailangan. Ha balang miha ya pinirayit ko, ay iorong ko hén kaapat ya napi rayit ko kanla.” ⁹ Nahén nagilam ni Apo Jesus ya hinabi na, ay wana, “Amêhén ay nailigtas ya hata pamilya, ta hi Zaqueo ay ampaniwala kan Apo Namalyari hén nanad ha paniwala hén ninuno yo hi apo Abraham. ¹⁰ Gawan hiko ya Taga-Langit, ya In-anak Tawo, ay atsi ko di ha luta ta êmén ko hila tapolén haka iligtas ha kaparusaan ya hilay nitama.”

*Hilay ampaghuyu ha Panginoon ay dapat gamitén ya impatsiwala kanla ha ikakangéd
(Mateo 25:14-30)*

¹¹ Kaban anggilamén lay habi ni Apo Jesus, ay in-istorya na ya hata alimbawa, gawan marani yay nan lumaténg ha balayan Jerusalem. Haka gawan êndat la no tampol mipairéng bayro ya pamanlokop ni Apo Namalyari, haka bayron mikno hi Apo Jesus hén mamaala kanla ha bansom Israel. ¹² Kabay impamwang ni Apo Jesus kanla no ay-êmén ya dapat mag-in pamimiyay la, kaban an-êngganan lay pag-orong na, ta wana, “Main mihay nag tungkul, ya mita ha marayoy bansa, ta tanggapén nay karapatan nan mag-ari, bayo mag-orong yay na ta êmén ya mamaala ha kabansa na. ¹³ Bayo ya nammita ay binaég nay mapo kanlan ipoh na, ta binalagan na hila hén tsi-tsi mihan pera ya ginto, ta wana kanla, ‘Pakal-atén yoy hata pera, ta êmén ya lum-at kaban ayn ako pon di.’ ¹⁴ Amêhén, gawan angkahémékan la yan kabansa na, ay ha pammitta na, ay main hilan in-utoh ha nag tungkul bayro ha marayoy bansa, ta wanla, ‘A naén labay ya habaytsi hén mag-in ari naén.’

¹⁵ “Embayero man, hiya ay nag-in ari, bayo nag-orong yay na. Nahén nilumaténg ya ha bali na, ay impabaég nay ipoh na, ta êmén na mamwangan no ungnoy tubo la ha imbalag nay pera kanla. ¹⁶ Dinumani kana ya una, ta hinabi na, ya wana, ‘Apo, ya pera moy ginto ay tinumubo hén mapoy peran ginto.’

¹⁷ “‘Magaling,’ wanan ari, ‘Hika ay mihay mangéd ya ipoh. Gawan mapaypaniwal-an ka ha pérad, ay manalan ka hén mapo ya balayan.’”

¹⁸ “Nilumatêng ya ikalwan ipoh, ta wana, ‘Apo, ya pera moy ginto ay tinumubo yan limay pera ya ginto.’

¹⁹ “Kabay hinabi nan ari kana, ya wana, ‘Hika ay manalan hên limay balayan.’

²⁰ “Amêhén, nilumatêng yay na êt ya mihay ipoh, ta wana, ‘Apo, atsi di ya pera moy ginto, ya impunggoh ko ha panyo ko, bayo ko ya inhinêp.’ ²¹ Dinyag koy habayto ta malimo ko kamo. Muwang ko ya hadyay igpit mo. Ampangwa ka hên alwa mon pinaghayngêtan, bayo ampamutsi kan alwa mon intanêm.’

²² “Kabay hinabi nan ari kana, ya wana, ‘Hika ay mihay narawak ya ipoh. Gawan ha habi mo, ay hatolan ka hên parusaan. Muwang mo awud ya maigpit ako. Ampangwa kon alwa kon pinaghayngêtan, bayo ampamutsi ko hên alwa kon intanêm.’ ²³ No êmbayro awud, awta a mo indin ya pera ko ha bangko, ta êmén mo dayin maiorong kangko ya habayto hên kalamoy tubo ha bangko?’ ²⁴ Bayo wana kanlan atsi bayro, ‘Kowén yoy peray ginto, ya atsi kana, ta idin yo ha main mapo.’ ²⁵ Noa, hinabi la kana, ‘Apo, main yay nan mapo!’ ²⁶ Kabay hinabi nan ari, ‘Anhabién ko kamoyu, hilay tapat ha pamanggamit hên indin kanla, ay dyanan ko pon êt. Noa, hilay alwan tapat ha pamanggamit hên indin kanla, ay alihén êt kanla ya pérâd ya atsi kanla.’ ²⁷ Amêhén, gêtan yo di kangko hilay kapatsi ko, ya a nabay hên hiko ay mag-in ari la, ta patsén yo hila ha arapan ko.’ ”

*Mal-at ya ampapguri kan Apo Jesus hên ampandaraho yay na ha balayan Jerusalem
(Mateo 21:1-11; Marcos 11:1-11; Juan 12:12-19)*

²⁸ Ubat nan hinabi ya habayto ni Apo Jesus, ay inhundo lay pammita la ha Jerusalem. Hi Apo Jesus ay ampammita ha arapan lan kalamo na. ²⁹ Nahén andumani hilay na ha baryon Betfage, haka baryon Betania ha Tawtgug Olibo, ay impauna ni Apo Jesus ya lowa kanlan tagahonol na, ta wana kanla, ³⁰ “Muna kaw ha humonoy baryo. Panhumwén yo bayro, ay mahélêk yoy mihay biseron asno, ya nakah-êl, ya a pon nahakyan. Okalén yoy habayto, ta gêtan yo di. ³¹ No main mangotáng kamoyu no awta an-okalén yoy habayto, ay habién yo, ‘Kailangan yan Panginoon.’ ”

³² Kabay nammita hilay nay loway in-utoh na. Haka natapol la etaman ya biseron asno ya nanad hinabi ni Apo Jesus kanla. ³³ Kaban an-okalén la ya, ay hinabi lan nag asno, ya wanla, “Pata an-okalén yoy habain ya bisero?”

³⁴ Hinabi lan in-utoh ni Apo Jesus, ya wanla, “Kailangan yan Panginoon.” Kabay pinaulayan hila etaman.

³⁵ In-akay lay bisero kan Apo Jesus, haka la inamakan pangkébêl la, bayo himmakay hi Apo Jesus. ³⁶ Inhundo lan Apo Jesus ya pammita lan palakon Jerusalem. Ha pandanan lan Apo Jesus, ay nami-amak hilay atsi bayro hên pangkébêl la, gawan ha panggalang la kana. ³⁷ Nahén andumani hilay na ha palohan ha Tawtgug Olibo, ay nagkanta hila hên bapan higla, hilay kal-atan ya antoroan na ya anhumonol kana, ta ampurién la hi Apo Namalyari, gawan ha nahélêk lay kapapaépapah ya dinyag ni Apo Jesus. ³⁸ Ya pamapguri la ay êmén di, “Purién ya ampamaala ya in-utoh ni Apo Namalyari! Nakapakiúmang kitamo kan Apo Namalyari! Purién hi Apo Namalyari!”

³⁹ Amêhén, bayro ha kal-atan ya anhumonol kan Apo Jesus, ay main ungnoy Pariseo ya naghabi kana, ya wanla, “Mánoro, bawalén moy tagahonol mo hên magpuri kamo.”

⁴⁰ Kabay wani Apo Jesus, “Anhabién ko kamoyu, no a la kon purién hên habaytsi ya tagahonol ko, ay hilay bato tana ya magpuri kangko.”

Hi Apo Jesus ay nanangih gawan ha kakdêyan nakém lan taga-Jerusalem

⁴¹ Nahén narani hilan Apo Jesus ha balayan Jerusalem, hên nahélêk nay balayan, ay tsinangihan nay taga-Jerusalem, ⁴² ta wana, “No muwang yo dayi amêhén no hino ya mam-in kapatékbékan nakém yo, ay alwa kaw dayin kapaingalo! Noa, a yo muwang.

⁴³ Lumatêng lano ya allo ay libotén la kaw hên kapatsi yo êmén a kaw makaalih. Bayo hipitén la kaw angga ha mamalibot. ⁴⁴ Hiraén lay balayan yo angga ha mag-in patag ya ubatan bali yo. Patsén lay hinoman ya atsi bayro, gawan a yo dinambi hi Apo Namalyari hên nilumatêng ya hên mamiligtas kamoyu.”

*Namitaboy hi Apo Jesus hên ampipagtinda ha Templo
(Mateo 21:12-17; Marcos 11:15-19; Juan 2:13-22)*

⁴⁵ Amêhén, ay hinumwén ya hi Apo Jesus ha Templo, ta intaboy na hilay ampipagtinda hên ayop ya gamitén ha átang. ⁴⁶ Hinabi na kanla, ya wana, “Nakahulat ha habi ni Apo Namalyari, ya wanana hulat, ‘Ya bali ko ay ambaêgén balin panalanginan.’* Noa, dinyag yo yan logal ya panlokoan yon kapareho yo!”†

⁴⁷ Allo-allo ay nanoro ya hi Apo Jesus ha Templo. Noa, labay la yan patsén lan mónoron Kautuhan ni apo Moises. Labay la yan patsén hên toa ya nag tungkulan ha bansa. Haka labay la ya êt hên patsén lan ampamaala kanlan pari. ⁴⁸ Noa, a la ya mapatsi, ta mal-at ya labay-labay hên manggilam habi na.

20

*No antoy ubatan hên tungkulan ni Apo Jesus
(Mateo 21:23-27; Marcos 11:27-33)*

¹ Mihay allo hên atsi ya hi Apo Jesus ha Templo hên ampamitoro hên Mangangêd ya Habi, ay dinumani kana hilay mónoron Kautuhan ni apo Moises, ya hilay toa ya nag tungkulan ha bansa, haka hilay ampamaala kanlan pari. ² Hinabi la kana, “Habién mo kannaén no hinoy tungkulan mo hên manyag hên pandaygén mo. Habién mo êt no hinoy nam-i kamo hên habain ya tungkulan.” ³ Kabay wani Apo Jesus, “Main ako pon hên kotangén kamoyu. ⁴ Hinoy nam-i hên tungkulan kan Juan Bautista hên mamawtismo? Hi Apo Namalyari o tawo?” ⁵ Kabay pinihahabian la, ya wanla, “Hinoy habién tamо? No habién tamо ya ‘Ubat kan Apo Namalyari ya tungkulan ni Juan Bautista,’ ay habién na bayto, ‘Pata a yo yan pinaniwal-an?’ ⁶ Noa, no habién tamо ya ‘Ubat ha tawo,’ ay batoén la kitamo, hên kal-atan di, ta ha ihip la, hi Juan ay mihay propeta ni Apo Namalyari.” ⁷ Kabay hinabi la kan Apo Jesus, ya wanla, “A naén muwang no antoy ubatan tungkulan ni Juan Bautista.” ⁸ Bayo wani Apo Jesus, “No êmbayro awud, ay a ko etaman habién kamoyu no antoy ubatan tungkulan ko.”

In-alimbawa ni Apo Jesus ya sarili na ha anak ya anlugurén ya pinatsi, haka ha bato ya intapon

(Mateo 21:33-46; Marcos 12:1-12)

⁹ Amêhén, nangalimbawa yay na êt hi Apo Jesus, ya wana kanlan ampanggilam, “Minghan main lalaki ya nag luta ya tinamnan nan ubas. Impatsiwala na ha kaatag ya ubasan na, ta maglaêh ya ha kaatag ya bansa. ¹⁰ Hên pamutsi hên habaytoy ubas, ay in-utoh nay mihay ipoh na, hên kowén ya atag na kanlan paypaniwal-an ubasan na. Noa, tinumbuk lay ipoh na, bayo impaorong la ya, hên ayn anggétan. ¹¹ Kabay in-utoh nay na êt ya kaatag ya ipoh na, noa, tinumbuk la ya êt, impakaréng-êy la ya, bayo impaorong la ya hên ayn anggétan. ¹² Nahén in-utoh nay na êt ya ikatlon ipoh na, ay hinugat-hugat la ya êt, bayo impaplag la ya. ¹³ Kabay, pan-ihip-ihipén nan nag ubasan no hino ya daygén na. Naihipan nan iutoh ya anlugurén nan anak nay lalaki, ta wana, ‘Siguradon igalang lay anak ko.’ ¹⁴ Noa, hên nahélék lan paypaniwal-an ubasan ya anak nan nag ubasan, ay nihahabi hila, ya wanla, ‘Hatsi ya paypamanaan na hên ubasan. Patsén tamо ya, ta êmén mapagbandi tamо ya hata ubasan na.’ ¹⁵ Kabay pinaalíh la ya ha ubasan ta pinatsi la ya.”

Amêhén, kinotang ni Apo Jesus hilay ampanggilam, “Hino kaya ya daygén hên nag ubasan kanlan paypaniwal-an na? ¹⁶ Siguradon lakwén nay paypaniwal-an na, ta patsén na hila, bayo ipatsiwala nay na ha kaatag ya ubasan na.”

Hên nagilam lay habayto, ay wanla, “Paan dayin malyari ya habayto!” ¹⁷ Noa, pinakahélék ni Apo Jesus hilay ampamaala ha Templo, ta wana kanla, “Hino awud ya labay habién hên habaytsi ya nakahulat ha Kahulatan ya impahulat ni Apo Namalyari? ‘Ya bato ya intapon lan manyag bali, ay nag-in pinakamaalagáy bato

* 19:46 Isaías 56:7. † 19:46 Jeremias 7:11.

ta êmén mag-in napah-êy ya bali.”*

¹⁸ Hilay matata kanan hata bato ay mangatutukihan but-o, haka hilay matat-an hên hata bato ay mangatatapong.”

Ya pamayad hên buwih

(Mateo 22:15-22; Marcos 12:13-17)

¹⁹ Naintindihan lan mónoron Kautuhan ni apo Moises haka hilay ampamaala kanlan pari, ya hilay in-alimbawa di ha manyag bali, haka ha nangarawak ya paypaniwal-an ubasan, kabay labay la yan tambéng hên dakpén, noa, malimo hila ha kal-atan. ²⁰ Kabay inimatohan la ya haka hila namiutoh hên ungro ya waringan mangéd hila, ya mangotáng kan Apo Jesus. Noa, labay la yan madakép ha pamaghabi na, ta êmén la ya magétan ha kapangyarihan hên gobernador. ²¹ Améhén, hinabi lan hata magbabara kan Apo Jesus, “Máñoro, muwang naén ya kaptégan ya panhabiéen mo haka panoro mo. An-itoro moy kalabayan ni Apo Namalyari, ha hinoman ya ampanggilam gawan alwa kan mapamili, ta pantag ya panlék mo ha balang miha. ²² Kabay main kay hên labay mamwangan kamo. Ayon ha Kautuhan tamon Israelita, ay malyarin mam-in buwih kanan Emperador o ahé?” ²³ Noa, muwang ni Apo Jesus ya pagbabara la, kabay hinabi na kanla, ya wana, ²⁴ “Ipahlék yo kango ya mihay sintimos hên pilak. Hinoy nag lupa hên angkakit yo bahén? Hinoy nag langan ya nakahulat bahén?” Hinabi la etaman, “Kanan Emperador.” ²⁵ Kabay wani Apo Jesus, “No émbayro awud, ay idin yo kanan Emperador ya kana, haka idin yo kan Apo Namalyari ya kan Apo Namalyari.” ²⁶ Kabay a la ya madakép hi Apo Jesus ha habi na ha arapan lan kal-atan. Ayn hilay nan mahabi ta nag-épapah hila ha habi na.

Ya kotang ya tungkol ha pangabiyay oman

(Mateo 22:23-33; Marcos 12:18-27)

²⁷ Améhén, ay main ungro ha mihay pangkat lan Israelita ya ambaégen Saduseo ya dinumani kan Apo Jesus. Hilay Saduseo ay a ampaniwala ha pangabiyay oman. Haka hinabi la kan Apo Jesus, ya wanla, ²⁸ “Máñoro, nanulat ya hi apo Moises ha Kautuhan hên para kantamo, ya wanán hulat, ‘No main mitaahawa, ta natsi ya lalaki hên a hila nagkaanak, ay dapat ya kahonol nan natsi, ay ipaahawa kanan bawo. No magkaanak hila, ay habaytoy anak, ay itad anak nan natsi.’ ²⁹ Minghan, ay main pitoy mikakahonol ya lalaki. Nakapag-ahawa ya punganay, noa, natsi ya hên a ya nagkaanak. ³⁰ Bayo pinag-ahawa nan humonol ha punganay ya hata bawo, noa, natsi ya etaman ya humonol ha punganay hên a nagkaanak. ³¹ Émbayro êt ya nalyari ha ikatlon kahonol. Balang miha kanlan pitoy mikakahonol ay nakapag-ahawa hên hata babayi, noa, naubuh hilan natsi hên a nagkaanak. ³² Bayo natsi ya êt ya hata bawo. ³³ Améhén, ha allon mangoman mabiyay, hinoy nay taganán mag-in ahawa nan hata babayi, ta balang miha kanlan habaytoy pitoy mikakahonol ay nag-in ahawa na?”

³⁴ Kabay wani Apo Jesus kanlan Saduseo, “Ya pamag-ahawa ay din bêngat améhén ha luta. ³⁵ Hilay babayi haka lalaki ya an-itad ni Apo Namalyari hên anak na, ya biyayén nan oman, ay a hilay nan mag-ahawa ha ikalwan biyay. ³⁶ Manoto hilay na kanlan anghel ha langit, ya a ampag-ahawa, haka a hilay na matsu. Hila ay anak ni Apo Namalyari ta biniyay na hilan oman. ³⁷ Agyan ya hulat ni apo Moises ay ampamaptéy ya biyayén oman ya nangamatsi, ta bayro ha hulat na ya tungkol ha maaypa ya kayoy andungkêt, mabáha tamo ya hinabi ni apo Moises hên tungkol kan Apo Namalyari ya hiyay ‘Diyos ni Abraham, Isaac, haka ni Jacob.’[†] ³⁸ Hiyay alwan Diyos lan natsi, noa, hiyay Diyos lan angkabiyay, ta balang miha ya natsi, ay angkabiyay ha hélék na.” ³⁹ Main ungro kanlan mónoron Kautuhan ni apo Moises ya naghabi, ya wanla, “Mangéd ya hinabi mo, Máñoro.” ⁴⁰ Hinabi lay habayto, ta maréng-êy hilay na hên mangotáng pon kan Apo Jesus.

* 20:17 Awit 118:22-23. † 20:37 Exodus 3:6.

*Hi Cristo, ya Mesias, ay alwan bêngat kaapo-apoan ni Arin David, noa, hiyay Panginoon ni Arin David etaman
(Mateo 22:41-46; Marcos 12:35-37)*

⁴¹ Amêhén, hinabi ni Apo Jesus kanla, ya wana, “Ay-êmén lan mahabi ya Mesias, ya Cristo, ya impangakon Mámiligtas ya pinili ni Apo Namalyari hên mamaala ay kaapo-apoan bat ni Arin David? ⁴² Mismon hi Arin David, ya ninuno tamo, ay namihulat ha Kahulatan ha Awit hên tungkol ha Mesias, ya Cristo, ya wana,
‘Hinabi ni Apo Namalyari ha Panginoon ko,
“Mikno ka ha dapit panabtab ko hên mamaala hên kalamo ko,
⁴³ angga ha mahambut ko hilay kapatsi mo,
ta idin ko hila ha aypaan kapangyarihan mo.” ’ ’‡
⁴⁴ Wana êt ni Apo Jesus, “Hên hato, ay hi Arin David ya namaêg hên ‘Panginoon ko,’ ha Mesias, ya Cristo, ya impangakon Mámiligtas ya pinili ni Apo Namalyari hên mamaala. Kabay muwang tamo, ya hiyay Panginoon haka kaapo-apoan ni Arin David.”

*Kaillag ha toro lan mánoron Kautuhan ni apo Moises
(Mateo 23:1-36; Marcos 12:38-40)*

⁴⁵ Kaban ampanggilam hilay kal-atan, ay hinabi ni Apo Jesus kanlan tagahonol na, ya wana, ⁴⁶ “Kaillag kaw ha toro lan mánoron Kautuhan ni apo Moises. Labay-labay la hên mibita-bitâ hên nakatakop hên makarang, ta êmén ipamwang ya matag-ay ya tungkulon la. Labay la êt hên galangén, haka dayêwén hila hên kal-atan ha balayan. Ya kaatag pon ya andaygén la ta êmén ipamwang ya matag-ay ya tungkulon la, ay ampilién lay pinakamangêd ya iknoan ha sinagoga haka ha kaluto. ⁴⁷ Anlokoén la êt ya bawo ya babayi, ta êmén la makwa ya pibandian la, bayo magma-mangêd hilan ikarang ya panalangan la ha arapan hên kal-atan. Kabay hadyay pamarusa kanla lano!”

21

*Ya alay hên mihay bawo ya babayi
(Marcos 12:41-44)*

¹ Kaban atsi ya pon ha Templo hi Apo Jesus, ay napansin na hilay mabandi, ya ampam-in alay la ha pamyanan alay. ² Nadambi na etaman ya mihay bawo ya babayi, ya mairap, ya nam-in lo-loway sintimos ha pamyanan alay. ³ Kabay wani Apo Jesus kanlan tagahonol na, “Pakagilamén yo, hata bawo ay nam-i hên mal-at kanan indin lan kal-atan mabandi. ⁴ Ta hilay kaatag ay nam-i hên a la pon kailangan, noa, hata bawo ay in-ubuh nan indin ya panaliw nan maêkan na.”

*Inungkat ni Apo Jesus ya pamanira hên Templo
(Mateo 24:1-2; Marcos 13:1-2)*

⁵ Hilay ungro kanlan tagahonol ni Apo Jesus ay ampihababian lay kahampatan hên Templo. No ay-êmén kahampat ya bato ya pinaglolog haka ya kahampatan hên hino-hino kay na hên ya impapadpak ha lolog. ⁶ Amêhén, hinabi ni Apo Jesus, ya wana, “Lumatêng lanoy allo, ay manga-aagwat ngan ya hata bato ya pinaglolog ya angkahêlêk yo.”

*Ya hadyay pamairap ya lumatêng
(Mateo 24:3-14; Marcos 13:3-13)*

⁷ Amêhén, nangotang hilay tagahonol na kana, “Mánoro, makanon malyari ya habayto, haka ay-êmén naêñ mamwangan no maranin malyari ya habayto?”

⁸ Kabay wani Apo Jesus, “Kaillag kaw, ta êmén a kaw maloko, ta mal-at ya maghabin êmén di, ‘Hiko ya Cristo ya impangako ni Apo Namalyari. Nilumatêng ya panaon hên anggaan hên luta.’ Yabay ya habiên la, noa, paan kaw maniwala kanla. ⁹ Paan kaw malimo ha magilaman yoy tungkol ha manigulo-gulo haka pa-tsian, ta habayto ay kailangan lumatêng pon, noa, a pon tambêng lumatêng ya anggaan hên luta.”

‡ 20:43 Awit 110:1.

¹⁰ Amêhén, inhundo nay na êt ni Apo Jesus ya pamaghabi na, ya wana, “Milalaban hilay bansa haka hilay angkalokopan hên mihay bansa ay milalaban ha kabansa la. ¹¹ Lumatêng ya mangakhaw ya layon. Lumatêng êt ya hadyay lonoh haka salot ya ubatan hên hino-hino kay na hên ya hakit ya ikamatsi lan tawo ha mal-at ya legal. Lumatêng êt ya kapalimo haka kapapaêpapah ya mangalyari ha angkahêlêk ha langit.

¹² “Noa, bayo malyari ya habayto, ay dakpêñ la kaw, haka pairapan la kaw, ta gêtan la kaw kanlan toa ya nag tungkulon ha hinon sinagoga, kotangêñ la kaw, bayo ikulung la kaw. Gawan ha paniwala yo kangko, ay gêtan kaw kanlan ari haka gobernador. ¹³ Ha êmbayro ay maipamwang yo kanla ya Mangêd ya Habi tungkol kangko. ¹⁴ Uston iarap la kaw kanlan manungkulon, ay pataniêhêñ yoy nakêm yo. A kaw manyagah no hinoy habiêñ yo hên pamakibat ha kotang la, ¹⁵ ta ipaihip ko kamoyu ya mangêd yon habiêñ, ya a la kayan labanan o hambutêñ hên kapatsi yo. ¹⁶ Miha êt, hila man ya toa yo, kapotoh pohêl yo, kaatag êt ya kamag-anak yo, haka hilay kaluguran yo ay may-upit kamoyu, kabay ya kaatag kamoyu ay patsêñ. ¹⁷ Kahêmêkan kaw hên kal-atan gawan paniwala yo kangko. ¹⁸ Noa, a na kaw paulayan ni Apo Namalyari, ta miha man ya habot ulo yo, ay a miabot ha impiyerno. ¹⁹ Têêhêñ yoy habayto, ta êmén kaw madyanan hên biyay ya ayn angga.”

*Inungkat ni Apo Jesus ya pamanira ha balayan Jerusalem
(Mateo 24:15-21; Marcos 13:14-19)*

²⁰ “Uston mahêlêk yoy balayan Jerusalem ya napalibutan hên hundaloh, ay mamwan-gan yoy na bayto ya marani yana ya pamanira kana. ²¹ Ha allon habayto ay kailangan muwayun magtago ha babo, ya hilay taga-probinsyan Judea. Hilay atsi ha balayan Jerusalem ay kailangan hên mag-alíh. Hilay atsi ha pananêman la, ay paan mag-orong ha balayan. ²² Gawan habaytoy panaon hên pamarusa, ta êmén matupad ya nakahulat, ya impamwang lan mampamwang hên an-ipaihip kanla ni Apo Namalyari hên hato. ²³ Kanan habayto, ay kaingalo hilay nabuktot haka hilay ampamahoho, ta mabyat ya kairapan ya maranasan la di ha luta, ta ya tobag ni Apo Namalyari ay lumatêng kanlan Israelita. ²⁴ Main hên matsi ha gulo, bayo ya kaatag ay gêtan ta ikulung ha marayo ya bansa. Ya balayan Jerusalem ay pakahiraen lan alwan Israelita, ya a ampagpalokop kan Apo Namalyari, angga ha mayari ya panaon ya indin kanla.”

*Ya pamanlumatêng oman ni Apo Jesus ya Taga-Langit, ya In-anak Tawo
(Mateo 24:29-31; Marcos 13:24-27)*

²⁵ Wana êt ni Apo Jesus, “Pangayarin habaytoy hadyay kairapan, ay mahêlêk yoy kapapaêpapah ha allo, ha buwan, haka ha bêtêwêñ. Alwan bêngat habayto, noa, man-awk êt ya tandulon ha dagat kabay manyagah hilay tawo ha balang bansa. ²⁶ Hilay tawo ay mangabunsol, gawan hadyay limo la kaban an-ihipêñ lay angkalyari ha boon luta, ta mayêgyêg hilay bêtêwêñ haka maubuh hên mangayêgyêg ya angkahêlêk ha langit. ²⁷ Kanan habayto, ay mahêlêk la ko ha lêmm, ya Taga-Langit, ya In-anak Tawo, ya anlumatêng, hên main kapangyarihan, haka ya kapahilêw ya kahampatan ni Apo Namalyari.” ²⁸ Wanay na êt ni Apo Jesus kanlan tagahonol na, ya wana, “No mag-umpisan malyari ya habayto ya kapapaêpapah, ay pataniêhêñ yoy nakêm yo, ta marani yanay pangakbus kamoyu.”

*Ya toro ya makwa ha poon kayon igos
(Mateo 24:32-35; Marcos 13:28-31)*

²⁹ Bayo wani Apo Jesus hên nangalimbawa, “Hêlkên yoy poon kayon igos, haka kaatag êt ya poon kayo. ³⁰ No mamayo yan bulong, ay muwang yoy na ya marani yanay kaingitan. ³¹ Embayro êt, no mahêlêk yoy nan maubuh hên malyari ya habayto ya kapalimo, ay mamwangan yoy marani yanay pamanlokop ni Apo Namalyari. ³² Pakgilamên yo. Maubuh hên matupad ya habayto kaban main pon di ha luta hên kapareho yon Israelita. ³³ Ya angkahêlêk ha langit, haka ya luta ay main anggaan, noa, ya habi ko ay ayn anggaan.”

Dapat panay hên nakal-an

³⁴ Hinabi nay na êt ni Apo Jesus, ya wana, “Kaillag kaw ta êmén a kaw mipahobohob ha kahibaan, pamaglahing, haka kayagahan ha kailangan yo ha biyay di ha luta. Ta êmén a kataw malatngan ya a nakal-an ha allon pamanlumatêng kon oman. ³⁵ Gawan ha biglan lumatêng ya habaytoy allo, ay maubuh hên mabigla hilay tawo ha boon luta. ³⁶ Kabay kailangan panay kaw nakal-an ha balang oras. Dapat panay kaw manalangin ya dyanan na kaw hên hékaw, ta êmén a kaw mahambut hên hinoman ya angkalyari di, ta êmén kaw makapakiarap kangko, ya Taga-Langit, ya In-anak Tawo.”

³⁷ Allo-allo ay ampanoro ya hi Apo Jesus ha Templo ya atsi ha balayan Jerusalem. Balang yabi ay anlumakat ya ha Tawtgug Olibo ta bayro yan ampagdahêl. ³⁸ Kabay maranon hên allo-allo, ay ampammitta ya kal-atan, hên manggilam toro na ha Templo.

22

Ya pamamulong kan Apo Jesus

(Mateo 26:1-5; Marcos 14:1-2; Juan 11:45-53)

¹ Amêhén, ay marani yanay pista lan Israelita ya ambaégén lan Pistan Puto ya ayn Pampaalsa haka ya Pistan Pangaligtas ha Egipto.* ² Hilay mónoron Kautuhan ni apo Moises, haka hilay ampamaala kanlan pari, ay ampamulong kan Apo Jesus, no ay-êmén la yan maipapatsi hên ayn makamwang, gawan malimo hila ha kal-atan, ya ampanggilam toro na.

In-upit ni Judas Iscariote hi Apo Jesus

(Mateo 26:14-16; Marcos 14:10-11)

³ Amêhén, hi Satanas ay hinumapat kan Judas, ya ambaégén lan Iscariote, ya miha kanlan labinloway tagahonol ni Apo Jesus. ⁴ Kabay nammita yay na hi Judas hên makihabi kanlan ampamaala kanlan pari haka kanlan ampamaala kanlan bantay ha Templo, no ay-êmén na mai-upit hi Apo Jesus. ⁵ Hinumigla hila etaman ya i-upit ni Judas hi Apo Jesus kanla, haka nangako hila ya dyanan la yan pera. ⁶ Nabay ya etaman hi Judas, kabay paubat hên habayto, ay ampangihip yay na no ay-êmén na yan maidin ha gamêt la, hên a mamwangan hên kal-atan.

Hi Apo Jesus ay namipal-an hên pangkaén la ha Pistan Pangaligtas ha Egipto

(Mateo 26:17-25; Marcos 14:12-21; Juan 13:21-30)

⁷ Amêhén, nilumatêng ya unan allo hên Pistan Puto ya ayn Pampaalsa. Habaytoy allon pamatsi lan Israelita hên anak tupa, ya kênaén la no manaboy nay allo hên habayton yabi hên Pistan Pangaligtas ha Egipto.† ⁸ Namipal-an hi Apo Jesus kan Pedro haka kan Juan hên pangkaén ha Pistan Pangaligtas, ta wana, “Mita kaw na, ta il-an yoy pangkaén tamo amêhén yabi ha pista.” ⁹ Kabay nangotang hilan Pedro, “Atoy labay moy logal ya pangil-anan naén hên kaén tamo?” ¹⁰ Wani Apo Jesus, “Panlumatêng yo ha balayan Jerusalem, ay matupa yoy mihay lalaki ya ampantan banga ya nag lanêm. Pakihonolan yo ya ha bali ya howénén na, ¹¹ ta habién yo ha nag bali, ya êmén di, ‘Labay nan Mánoro ya itoro mo kannaén, no antoy kuwarto ya panganan nan kaén ha Pistan Pangaligtas, hên kalamo na kay ya tagahonol na.’ ¹² Kabay ipahlék na kamoyu ya mihay mahlay ya kuwarto ya nakal-an ha tag-ay. Bayro yon il-an ya kaén tamo ha pista.” ¹³ Nammita hilay nay loway tagahonol, haka natupad ya balang hinabi ni Apo Jesus kanla. Kabay in-il-an lay nay kaén ha pista.

Nangan hi Apo Jesus haka hilay labinloway apostol na hên pangkaén ha Pistan Pangaligtas

(Mateo 26:26-30; Marcos 14:22-26; 1 Corinto 11:23-25)

¹⁴ Hên oras hên mangan hên pangkaén ha Pistan Pangaligtas, ay inarap lan Apo Jesus ya kaén la. ¹⁵ Amêhén, wana kanlan labinloway apostol na, “Bayo ko magdanas hên pamagdusa, ay boon nakêm kon labay hên mapagkaém kataw pon hên mangan

* 22:1 Paskwa. Hêlkên ha panlêkan labay habién hên habi di ha bokotan hêta Bibliya. † 22:7 Paskwa.

hén habaytsi ya pangkaén ha Pistan Pangaligtas. ¹⁶ Anhabién ko kamoyu, ya a kina oman mangan pangkaén ha Pistan Pangaligtas angga ha a pon matupad ya labay habién hén habaytsi ha pamanlokop ni Apo Namalyari.” ¹⁷ Améhén, dinampot nay pamminéman ya nag alak ta impahalamat nay hatsi kan Apo Namalyari, bayo hinabi na kanla, ya wana, “Piatagan yoy hatsi laaméhén. ¹⁸ Ta anhabién ko kamoyu, ya a ko pon miném oman hén alak, angga ha a pon lumaténg ya pamanlokop ni Apo Namalyari.” ¹⁹ Améhén, nandampot yan puto ta impahalamat nay habayto kan Apo Namalyari, haka na pino-potoh, bayo inggawang na kanla, ta wana, “Habaytsi ya lawini ko, ya an-idin ko ha ikakangéd yo. Dapat panay yon daygén ya habaytsi, ta êmén yo ko maihipan.” ²⁰ Émbayro êt, hén nayari hilan nangumapon, ay nandampot yan pamminéman ya nag alak, ta wana, “Habaytsi ya daya ko, ya mamoganggang ha pamatawad hén kasalanan hén kal-atan. Yabay ya nanad pinakapirma hén bayoy kahundoan ni Apo Namalyari kanlan pinili na hén mag-in kana.

²¹ “Noa, ya mihay kaaém tamo di, ay mangi-upit kangko. ²² Hiko ya Taga-Langit, ya In-anak Tawo ay taganán matsi, ta habaytoy tinalagá ni Apo Namalyari. Noa, taganán kaingalo ya mangi-upit kangko.” ²³ Améhén, ampikokotang hilay labinlowa no hino kanla ya manyag hén émbayro.

Ya pamihubak lan tagahonol ni Apo Jesus no hino kanla ya main matag-ay ya tungkulan

²⁴ Ampihuhubakan lan tagahonol ni Apo Jesus no hino kanla ya main matag-ay ya tungkulan. ²⁵ Kabay hinabi ni Apo Jesus kanla, ya wana, “Hilay ari haka hilay kaatag ya ampamaala, ay ampamiatay kanlan atsi ha lokop la hén manyag kalabayan la, yan labay la êt hén mabaég hila hén maingaloén. ²⁶ Noa, dapat alwan émbayro kamoyu, ta ya pinakamatag-ay, ay dapat mag-in pinakamaaypa. Haka ya ampamaala, ay kailangan maghuyo. ²⁷ Hino ya matag-ay ya tungkulan? Ya ampikno ha lamisaan, o ya ampamigawang hén hinon kailangan nan ampikno? Taganán habaytoy ampikno ya nag tungkulan! Noa, hiko ay atsi di hén nanad ha mihay ampaghuyo.

²⁸ “Hikaw ay panay kon nakalamo, ha kairapan man ya dinanan ko, ya nanad pamanubuk kangko. ²⁹ Kabay, no ay-êmén nan indin kangko ya tungkulan hén mamaala, ni Apo Namalyari, ya Tatang ko, ay êmbayro êt ay dyanan kataw hén tungkulan hén mamaala. ³⁰ Lano ay mapagkalamo kataw hén mangan ha lamisaan ya atsi ha pamanlokop ko. Mikno kaw ha iknoan hén ari ta mamaala kaw kanlan Israelita, ya hilay kaapo-apoan lan labinloway anak ya lalaki ni apo Israel.”

Impamwang ni Apo Jesus ya habién ni Simon Pedro ya a na ya muwang

(Mateo 26:31-35; Marcos 14:27-31; Juan 13:36-38)

³¹ “Simon, manggilam ka,” wani Apo Jesus, “Nakihabi hi Satanas kan Apo Namalyari ya subukén na kaw ya labinloway tagahonol, haka paulayan na ya ni Apo Namalyari. ³² Noa, inhalangin kata Simon, ya a dayin maalíh ya paniwala mo kangko. Haka ha pag-orong hén nakém mo ay dapat mon pataniéhén ya nakém hén kapareho mon ampaniwala.” ³³ Kabay hinabi ni Simon Pedro, ya wana, “Panginoon, nakal-an akon magpakulung haka matsi hén kalamo mo.” ³⁴ “Pedro,” wani Apo Jesus, “pakagilamén mo, bayo mangkatsi ya manok améhén yabi, ay katatlo mon habién ya a mo ko muwang.”

Ya aral ni Apo Jesus kanlan tagahonol na

³⁵ Améhén, hinabi ni Apo Jesus kanlan tagahonol na, ya wana, “Yarin nagkulang kaw hén in-utoh kataw hén ayn pera, ayn balutan, haka ayn pag-apin bitsih yo!” “A kay, Apo,” wanla etaman. ³⁶ “Noa, améhén, ya balang miha ya main, ay kailangan mantan pera haka balutan la. Haka hilay ayn panlaban ay kailangan manaliw hilan panlaban la, ihaliw la man ya takop la, ta êmén hila main hén panaliw. ³⁷ Ta kailangan matupad ya nakahulat ya tungkol kangko bayro ha Kahulatan ya impahulat ni Apo Namalyari kan Propeta Isaias, ya wana, ‘Intad la yan mapanyag karawakan.’[‡] Haka ya inhulat ya tungkol kangko ay

[‡] 22:37 Isaías 53:12.

angkatupad amêhén.” ³⁸ Kabay hinabi lan tagahonol na, “Panginoon, hêlkên moy hatsi. Main kitamo hên loway êtak ya panlaban.” Wana etaman ni Apo Jesus, “Hukad ya.”

Nanalangin hi Apo Jesus ha Tawtgug Olibo

(*Mateo 26:36-46; Marcos 14:32-42*)

³⁹ Nahén ubat hilan nangan pangkaén ha Pistan Pangaligtas, ay nammita hilan Apo Jesus ha Tawtgug Olibo, ya panlakwén la no yabi. ⁴⁰ Hén nilumaténg hilay na bayro, ay hinabi ni Apo Jesus kanlan tagahonol na, ya wana, “Manalangin kaw kan Apo Namalyari, ta êmén a kaw mahambut hên tukso.” ⁴¹ Napaidayo ya kanla hên marayo-dayo ta nandoko yan nanalangin, ya wana, ⁴² “Tatang ko ha langit, no labay mo, ay a mo ko dayin paulayan hên magdanas ako hên hatsi ya mabyat ya kairapan ya lumaténg kangko. Embayro man, alwan kalabayan ko, noa, ya kalabayan mo ya honolén ko.” ⁴³ Kaban ampanalangin ya ay nagpahlék kana ya mihay anghel, ya ubat ha langit, ya namahékaw kana. ⁴⁴ Gawan ha kabyatan laman ihip na, ay lalo nan imboo ya nakém na ha panalangin, kabay ya hayngét na, ay nanad daya ya ampantolo ha luta.

⁴⁵ Hén niréng ya, hên ubat nanalangin, ay nag-orong yay na ha andyanan lan tagahonol na. Nalatngan na hila hên angkabélêw gawan hadyay lungkot la. ⁴⁶ Pinukaw na hila, ta wana kanla, “Pata angkabélêw kaw? Mimata kaw, haka kaw manalangin ta êmén kaw a mahambut§ hên tukso.”

Ya pamandakép kan Apo Jesus

(*Mateo 26:47-56; Marcos 14:43-50; Juan 18:3-11*)

⁴⁷ Kaban ampaghabi ya pon hi Apo Jesus, ay main nilumaténg ya kal-atan, ya ampangamat kan Judas Iscariote ya miha kanlan labinloway tagahonol na. Dinumani ya kan Apo Jesus ta aroén na ya dayi. ⁴⁸ Noa, wani Apo Jesus kan Judas, “Aro awud ya pinay-upit mo kangko, ya Taga-Langit, ya In-anak Tawo.” ⁴⁹ Hén nahélék lan tagahonol, ya kalamo ni Apo Jesus, ya angkalyari, ay wanla, “Panginoon, labay mon gamitén naén ya hata panlaban naén?” ⁵⁰ Amêhén, bat yan nanigpah ya miha kanlan tagahonol na hên tékk hên mihay ipoh hên pinakapoon pari. ⁵¹ Noa, wani Apo Jesus, “Paan!” Tinalan nay tékk, ta in-orong na ya ha mana, ya hatoy tékk.

⁵² Amêhén, wani Apo Jesus kanlan ampagbantay ha Templo, kanlan toa ya nag tungkulon ha bansa, haka kanlan ampamaala kanlan pari, ya ampipandakép kana, “Andakpén yo ko hên nanad pandakép ha mapanyag karawakan. ⁵³ Allo-allo atsi ko bahén kamoyu ha Templo, unin a yo ko dinakép. Noa, amêhén ya panaon yo, haka panaon ya indin kan Satanas, ta êmén na madyag ya karawakan ya labay nan daygén.”

Katatlo nan hinabi ni Pedro ya a na balay hi Apo Jesus

(*Mateo 26:57-58, 69-75; Marcos 14:53-54, 66-72; Juan 18:12-18, 25-27*)

⁵⁴ Dinakép la hi Apo Jesus ta gintan la ya ha bali nan pinakapoon pari. Hi Pedro ay nangamat kanla ha marayo-dayo. ⁵⁵ Hén nilumaténg hilay na ha balin pinakapoon pari ay namakêt hilan apoy, kabay nakilamo hi Pedro kanlan ampanéngéy bayro. ⁵⁶ Hén napansin yan mihay ipoh ya babayi, ha hawang hên apoy, ay pinuliah na ya, ta wana, “Habain ya lalaki ay kalamo ni Jesus.” ⁵⁷ Noa, hinabi ni Pedro, ya wana, “Alwa. A ko ya man muwang.” ⁵⁸ A nabuyot ay napansin yay na êt hi Pedro, hên mihay lalaki, ya naghabi, “Miha ka êt kanla!” Noa, hinabi na etaman ni Pedro, “Alwan hiko.” ⁵⁹ Hén nakalabah ya miha êt ya oras, ay main ana êt mihay lalaki ya ampamilit, ya wana, “Siguradon hata lalaki ay kalamo ni Jesus gawan taga-Galilea ya êt.” ⁶⁰ Noa, hinabi ni Pedro, ya wana, “A ko muwang ya panhabién mo!” Kaban ampaghabi ya pon, ay nangkatsi ya mihay manok. ⁶¹ Namalingay hi Apo Jesus ta pinakahélêk na hi Pedro. Kabay naihipan ni Pedro ya hinabi ni Apo Jesus kana ya, “Bayo mangkatsi ya manok amêhén yabi, ay katatlo mon habiéen, ya a mo ko muwang.” ⁶² Kabay inumawah ya hên hadyay tangih na.

§ 22:46 matalo.

*Kinailyan la hi Apo Jesus haka la ya tinumbuk
(Mateo 26:67-68; Marcos 14:65)*

⁶³ Hi Apo Jesus etaman ay kinailyan haka tinumbuk hēn ampipagbantay kana.
⁶⁴ Tinagpēnan lay mata na hēn panyo haka la ya kinotang, “Hinoy nanumbuk kamo? Habiēn mo!” ⁶⁵ Mal-at êt ya kaatag ya hinabi la, ya pammusmus kana.

*Hi Apo Jesus ay in-arap ha Sanedrin
(Mateo 26:59-66; Marcos 14:55-64; Juan 18:19-24)*

⁶⁶ Pangamaranon, ay ni-tsi-tsipon hilay kalamo hēn Sanedrin, ya angkaboo hēn toa ya nag tungkulon ha bansa, boy hilay ampanoro hēn Kautuhan ni apo Moises, haka hilay ampamaala kanlan pari. In-arap kanla hi Apo Jesus ta lingonēn lay kaso na, ya wanla, ⁶⁷ “Habiēn mo kannaēn no hika ya Mesias, ya Cristo, ya pinili ni Apo Namalyari hēn mag-in habaytoy Mámiligtas ya impangako na.” Noa, wana kanla, “Agyan habiēn ko kamoyu, ay a yo ko paniwal-an. ⁶⁸ Haka no kotangēn kataw, ay a kaw man makibat. ⁶⁹ Noa, ubat amēhēn, hiko, ya Taga-Langit ya In-anak Tawo, ay mikno ha dapit panabtab ni Apo Namalyari ya Makapangyarihan.” ⁷⁰ Kabay wanla, “No êmbayro awud, ay anhabiēn mo ya hika ay Anak ni Apo Namalyari.” Bayo wani Apo Jesus, “Awo, hikaw nay ampaghabin hikoy habayto.” ⁷¹ Kabay wanla, “A tamina kailangan hēn kaatag êt ya tistigos, ta nagilaman tamina ya hinabi na.”

23

*Hi Apo Jesus ay in-arap kan Gobernador Pilato
(Mateo 27:1-2; 11:14; Marcos 15:1-5; Juan 18:28-38)*

¹ Amēhēn, naubuh hilan nirēng ya kalamo hēn Sanedrin, ta gintan la ya hi Apo Jesus hēn in-arap kan Gobernador Pilato, ya gobernador hēn probinsyan Judea. ² Binad-an la ya, ya wanla kan Gobernador Pilato, “Narakēp naēn ya habaytsi. Alwan mangēd ya panhabiēn na ha kal-atan, ya a hila kano kailangan hēn mamayad hēn buwih ha pinakapoon ha banson Roma, haka hiya kano ya Mesias, ya Cristo, ya mihay ari.” ³ Amēhēn, kinotang ni Gobernador Pilato hi Apo Jesus, ya wana, “Awta? Hika ya ari hēn Israelita?” Hinabi etaman ni Apo Jesus, “Hinabi mina, Gobernador.” ⁴ Kabay wani Gobernador Pilato kanlan poon pari haka kanlan kaatag, “Ayn akon angkahēlēk ya ikadikil hēn hata lalaki.” ⁵ Noa, lalo lan impalēkpēk, ya wanla, “Gawan ha panoro na di ha probinsyan Judea, ay nahulhulan hilay nay tawo hēn manobag ha gobyernon Roma. Nag-umpisa yan nanoro ha probinsyan Galilea, bayo amēhēn atsi yay na di.”

Hi Apo Jesus ay in-arap kan Gobernador Herodes Antipas

⁶ Hēn nagilaman ni Gobernador Pilato ya habaytsi, ay kinotang na no taga-probinsyan Galilea hi Apo Jesus. ⁷ Hēn namwangan ni Gobernador Pilato ya hi Apo Jesus ay taga-probinsyan Galilea awud, ya sakop ni Gobernador Herodes Antipas, ay in-utoh na hēn gētan la ya hi Apo Jesus kana, ta atsi ya etaman bayro ha Jerusalem hēn habayto. ⁸ Hadyay higla ni Gobernador Herodes Antipas hēn nahēlēk na hi Apo Jesus, gawan mal-at ya nagilam na, ya tungkol kana, haka nabuyot nay nan labay mahēlēk ya kapapaēpapah ya dyag na. ⁹ Kabay pinagkokotang ni Gobernador Herodes Antipas hi Apo Jesus. Noa, a ya naghabi hi Apo Jesus. ¹⁰ Hadyay huluk lan poon pari haka hadyay huluk lan mánoron Kautuhan ni apo Moises ha pamara la kan Apo Jesus. ¹¹ Hi Apo Jesus ay pinagmumusmus haka kinailyan ni Gobernador Herodes Antipas haka hilay hundaloh na. Ha pammusmus la kana ay pinatakopian la ya hēn mahampat ya nanad takop hēn ari, bayo impaorong la ya kan Gobernador Pilato. ¹² Hēn hato, ay mikapatsi hi Gobernador Pilato haka hi Gobernador Herodes Antipas, noa, habayton allo êt ay napilugud hilay nay lowa.

*Hi Apo Jesus ay hinatolan hēn matsi ha koros
(Mateo 27:15-26; Marcos 15:6-15; Juan 18:39--19:16)*

¹³ Pinatsipon ni Gobernador Pilato hilay ampamaala kanlan pari, hilay kaatag ya ampamaala, haka hilay kal-atan Israelita. ¹⁴ Ta wana kanla, “Gintan yo ya hatsi ya lalaki

kangko gawan alwa kanon mangêd ya panoro na kanlan kal-atan. Pinakakotang ko ya, noa, ayn akon nahêlêk kana ya kasalanan ya an-ibara yo kana. ¹⁵ Hi Gobernador Herodes Antipas man, ay ayn yan nahêlêk kanay kasalanan, kabay impaorong na ya kantamo di. Ayn yan dinyag ya pamatsan kana. ¹⁶ Kabay ipalatiko ko ya tana, bayo ibuhan ko ya.” ¹⁷ (Balang Pistan Pangaligtas ha Egipto,* ay kailangan ni Gobernador Pilato hên ibuhan ya miha kanlan nakahukul.)

¹⁸ Noa, ya kal-atan ay nan-angaw, ya wanla, “Patsên hi Jesus! Hi Barrabas tana ya labay naén hên ibuhan mo!” ¹⁹ (Nakahukul hi Barrabas gawan nakilamo ya kanlan kal-atan ya nanyag hên halanghang ha gobyernon Roma ha balayan Jerusalem, haka gawan namatsi yan tawo.)

²⁰ Labay na dayi ni Gobernador Pilaton mibuhan hi Apo Jesus, kabay naghabi yan oman ya ibuhan dayi hi Apo Jesus. ²¹ Noa, in-angaw la, ya wanla, “Ipako ya ha koros! Ipako ya ha koros!”

²² Katatlo nan hinabi ni Gobernador Pilato, ya wana, “Awta? Hinoy kasalanan na? Ayn akon nahêlêk kana ya pamatsan kana. Ipalatiko ko ya tana, bayo ibuhan ko ya.”

²³ Noa, impapakaangaw lan poon pari haka lan kaatag, ya ipako ya ha koros. Kabay ayn yay nan madyag hi Gobernador Pilato. ²⁴ Pinaulayan na hilay na ha kalabayan la.

²⁵ Hinonol nay kalabayan lan kal-atan, ta imbuhan na hi Barrabas, ya nakahukul gawan nanalanghang ya ha gobyerno, haka gawan namatsi yan tawo. Indin na ya hi Apo Jesus ha gamêt la, ta êmén la madyag ya kalabayan la.

Hi Apo Jesus ay impako ha koros

(Mateo 27:32-44; Marcos 15:21-32; Juan 19:17-27)

²⁶ Amêhêñ, gintan la hi Apo Jesus hên hundaloh ta ipako la ya ha koros. Ha pammita la ay nakatupa hila hên mihay lalaki ya nag langan Simon ya taga-Cirene, ya anhumwên ha balayan. Dinakêp la ya ta impabalangaw lay koros kana hên ampakihonol kan Apo Jesus.

²⁷ Hadyay kal-atan ya hinumonol kana. Kalamo la ya kaatag ya babayi ya hadyay tangih, ta antangihan la ya. ²⁸ Namalingay hi Apo Jesus, ta wana kanla, “Hikaw ya babayi ya taga-Jerusalem, paan yo ko tangihan, noa, tangihan yoy sarili yo haka maának yo, ²⁹ ta lumatêng lano ya allo ya habiêñ la, ya iningalwan hilay a nakaanak haka a namahoho. ³⁰ Habaytoy panaon ay habiêñ la kanlan tawgtug, ya wanla, ‘Gêymaan yo kay.’ Wanla êt kanlan bung-oy, ‘Taphonan yo kay.’ ³¹ Ta no êmén di ya daygêñ la ha kayoy nailê, ay hino bayto ya daygêñ la ha kayoy nayango?†”

³² Main êt loway lalaki, ya parehon mapanyag karawakan ya gintan hên patsên kalamo ni Apo Jesus. ³³ Hêñ nilumatêng hila ha legal ya ambaêgêñ lan Golgota o Bungo, ay bayro la hilan impako hên hundaloh, ha tatloy koros. Ya miha ay atsi ha koros ha dapit panabtab ni Apo Jesus, haka ya miha ay atsi ha koros ha dapit uki na. ³⁴ Amêhêñ, nanalangin ya hi Apo Jesus, “Tatang ko ha langit, patawarêñ mo hila ta a la muwang ya pandaygêñ la.” Hilay hundaloh etaman, ay nangwan takop ni Apo Jesus ta inatag-atag lan pinagpalabonutan. ³⁵ Mal-at ya atsi bayro hên ampanlêk kaban ammusmusûñ la ya hên ampamaala ha Templo, ya wanla, “Inlitas nay kaatag. No hiya ya Mesias, ya Cristo, ya impangakon Mámiligtas ya pinili ni Apo Namalyari hên mamaala, pata a na mailigtas ya sarili na!” ³⁶ Hilay hundaloh ay nammusmus kana etaman. Painêmêñ la ya dayin nangihoy alak, ³⁷ ta wanla kana, “No hika ya Ari lan Israelita, iligtas moy sarili mo!” ³⁸ Atsi ha koros, ha ugton ulo na, ya nakahulat (ha habin Griego, Latin, haka Hebreo), ya wanana hulat, “Hatsi ya Ari lan Israelita.”

³⁹ Minusmus ya êt hên miha kanlan loway mapanyag karawakan ya nakapako ha koros hên karani na, ya wana, “No hika ya Mesias, ya Cristo, ya impangakon Mámiligtas ya

* 23:17 Paskwa. Hêlkêñ ha panlêkan labay habiêñ hên habi di ha bokotan hên hata Bibliya. † 23:31 Mal-at ya maghabin ya labay habiêñ hatsi ay no êmén di ya daygêñ la kan Apo Jesus ya ayn kasalanan ay mabyat êt ya daygêñ la kanlan Israelita ya main kasalanan.

pinili ni Apo Namalyari hên mamaala, ay iligtas moy sarili mo, haka hikay.” ⁴⁰ Noa, tinobag na yan kapareho nan mapanyag karawakan, ya wana, “Ayn kan limo kan Apo Namalyari? Pare-pareho kitamon amparusaan hên patsén. ⁴¹ Hépat kanta ya habayto ta nakadyag kitan kasalanan, noa, hiya etaman, ay ayn yan kasalanan.” ⁴² Bayo hinabi na kan Apo Jesus, ya wana, “Apo, a mo kon liwaan, uston ampamaala kay na.” ⁴³ Kabay, hinabi ni Apo Jesus kana, ya wana, “An-ipangako ko kamo, ya amêhêñ êt, ay mapagkalamo mo ko ha langit, ha Paraiso.”

Ya pangamatsi ni Apo Jesus

(Mateo 27:45-56; Marcos 15:33-41; Juan 19:28-30)

⁴⁴ Hêñ marani yanay ugtoy allo, ay dinumiglêm ya boon luta angga ha alas tres hêñ maapon. ⁴⁵ Sakton dinumiglêm, ay biglan nawakwak hêñ napibonak ya makogpaw ya takop ya pinagpênlân bayro ha lalê hêñ Templo ha Jerusalem. ⁴⁶ Amêhêñ, nan-angaw hi Apo Jesus hêñ haday hêkaw, ya wana, “Tatang ko ha langit, ipaulay kina kamo ya kaêlwa ko.” Hêñ nayari nan hinabi ya habayto ay natsi yay na. ⁴⁷ Hêñ nahêlêk nan ampamaala kanlan hundaloh, ya pangamatsi ni Apo Jesus, ay pinuri na hi Apo Namalyari, ya wana, “Pêtêg bay awud! Ayn yan kasalanan ya habaytsi!” ⁴⁸ Hêñ nahêlêk lan kal-atan ya ni-tsi-tsipon, ya nalyari, ay nuli hila hêñ andugdugêñ lay pagaw la, gawan haday lungkot la. ⁴⁹ Noa, hilay kabalay ni Apo Jesus, kalamo hilay babayi ya nakihonol kana hêñ nanaglap kana, hêñ paubat ha probinsyan Galilea, ay nakairêng ha marayo-dayo kana, ta andungawan lay angkalyari.

Ya pamilbêng kan Apo Jesus

(Mateo 27:57-61; Marcos 15:42-47; Juan 19:38-42)

⁵⁰ Main bayro hêñ mihay lalaki, ya hi Jose, ya taga-balayan Arimatea ha probinsyan Judea. Hiyay mapanyag kangêran haka anhumonol ya ha Kautuhan ni apo Moises. Hiyay mihay kalamo hêñ Sanedrin. ⁵¹ Noa, a ya nakiyon ha dinyag la kan Apo Jesus. Pan-êngganan nay pamanlokop ni Apo Namalyari. ⁵² Dinumani ya kan Gobernador Pilato, ta pinakikwaan nay bangkay ni Apo Jesus, ta iilbêng na ya. Nabay ya etaman hi Gobernador Pilato. ⁵³ Kabay kingwa ni Jose ya bangkay ni Apo Jesus, hêñ in-aypa, haka na kinêlkêlan hêñ makarang ya takop, ya naputsi. Bayo inhowêñ na ya ha pay-ilbêngan ha lêyang ya bato, ya a êt pinay-ilbêngan. ⁵⁴ Hêñ habayto ay allon pamaglêan ha allon pamagsimba lan Israelita.

⁵⁵ Hilay babayi ya nakihonol kan Apo Jesus ya ubat ha probinsyan Galilea, ay nakilako kan Jose. Nahêlêk lay pinay-ilbêngan kan Apo Jesus haka no ay-êmêñ inhowêñ bayro ya bangkay na. ⁵⁶ Bayo nag-orong hilay na ha balayan, ta namil-an hilan pabango, ya idin la ha bangkay ni Apo Jesus.

A la tambêng nagêtan kanay habaytoy pabango, ta nagpainawa hila ha allon Sabado ha pamanhumonol ha Kautuhan.

Hi Apo Jesus ay nabiyyay oman

(Mateo 28:1-10; Marcos 16:1-8; Juan 20:1-10)

¹ Dali allo êt hêñ allon Dominggo, ay nammita hilay nay babayi ha pinay-ilbêngan ta idin lay hatoy pabango ya in-il-an la ha bangkay ni Apo Jesus. ² Nalatngan lay natulid anay haday hêlay bato, ya intakap ha lêyang ya pinay-ilbêngan kan Apo Jesus. ³ Kabay hinumwêñ hila, noa, a la matapol ya bangkay ni Apo Jesus. ⁴ Kaban ampikokotang hila no hinoy nalyari ha bangkay ni Apo Jesus, ay bigla lan nahêlêk ya loway lalaki, ya nakatakop hêñ ampangislap, ya nakairêng ha dani la. ⁵ Gawan haday limo la, ay nandoko hilan napaidêngdêng. Hinabi kanla hêñ loway lalaki, “Awta pantapolêñ yoy nabiyyay ha pay-ilbêngan hêñ natsi? ⁶ Ayn yay na di, ta nabiyyay yan oman. Ihipêñ yoy hinabi na kamoyu bayro ha probinsyan Galilea, ya ⁷ hiya, ya Taga-Langit, ya In-anak Tawo ay idin ha gamêt

lan makasalanan. Ipako la ya ha koros. Bayo panga-ubat hên tatloy allo ay mabiyay yan oman.”

⁸ Amêhén, naihipan lan babayi ya habaytoy hinabi na. ⁹ Kabay nag-orong hilay na ha balayan, ta inhumbung la ha labinmiha haka kanlan kalamo la ya nalyari. ¹⁰ Ya namihumbung hên habayto kanlan apostol ay hilan Maria Magdalena, hi Juana, hi Maria ya indo ni Santiago, haka hilay kaatag ya babayi ya kalamo la. ¹¹ Noa, êndat lan apostol, no alwan pêtêg ya panhabien lan babayi, gawan nanad hilan namurit ya ampipaghabi. Kabay a la hila pinaniwal-an. ¹² Êmbayro man, hi Pedro ay nuwayun nako bayro ha pinay-ilbêngan kan Apo Jesus. Hên nilumatêng ya bayro ay ayn yan nahêlêk, no alwan hatoy naputsi ya takop ya pinangêlkêl kan Apo Jesus. Bayo nuli ya hên ampag-êpapah ha nalyari.

*Nagpahlék hi Apo Jesus kanlan loway tagahonol na ha dann
(Marcos 16:12-13)*

¹³ Habaytoy allo ay main lowa kanlan tagahonol ni Apo Jesus ya atsi ha dann hên palako ha mihay baryo ya nag langan Emaus, ya main labinmihay kilometro ya dayo ha balayan Jerusalem. ¹⁴ Ampihabian lay balang nalyari. ¹⁵ Kaban ampihabi hila ha pammita la, ay dinumani kanla hi Apo Jesus hên napaipantag kanlan loway ampammita. ¹⁶ Nahêlêk la ya, noa, a pinaulayan ni Apo Namalyari hên mabalayan la hi Apo Jesus. ¹⁷ Kinotang na hila, ya wana, “Hinoy ampihabian yo?”

Tinunggén hila. Angkahêlêk ha mata la ya malungkot hila. ¹⁸ Ya miha kanla, ya hi Cleopas, ay naghabi, ya wana, “Mimiha mo siguro kanlan kal-atan lan naniraw ha Jerusalem ya a nakagilam hên nalyari bayro hên ungnoy allon bêngat ya nalabah.”

¹⁹ Kabay kinotang ni Apo Jesus, “Hinoy nalyari?”

Wanla etaman, “Ya nalyari kan Apo Jesus ya taga-Nazaret. Hiya ay mihay propeta ni Apo Namalyari. Ya kapapaêpapah ya dinyag ni Apo Jesus, haka ya hinabi na ay ampamaptêg ya ubat kan Apo Namalyari ya kapangyarihan na. Muwang lan tawo ya habayto. ²⁰ Hiyay impapatsi lan ampamaala kanlan pari haka lan kaatag ya main tungkulon, kabay hiya ay impako ha koros. ²¹ Êndat naêñ no hiyay mangakbus hên bansen Israel. Noa, main nanan tatloy allo hên pinatsi la ya. ²² Nag-êpapah kay ha ungnoy babayi, ya kalamo naêñ, ya atsi bayro nangun maranon ha pinay-ilbêngan la kana, ²³ hên inhumbung la kannaêñ ya ayn ana bayro ya bangkay na. Wanla êt ya nakahêlêk hila hên anghel ni Apo Namalyari ya nipaghabi kanla ya biniyay oman hi Apo Jesus. ²⁴ Ya kaatag kanlan kalamo naêñ ay nagtaglooh etaman bayro ha pinay-ilbêngan kana. Nahêlêk la êt ya nanad ha hinabi lan babayi, noa, a la ya êt nahêlêk hi Apo Jesus.”

²⁵ Amêhén, hinabi ni Apo Jesus kanla, ya wana, “Kakakdêyan hên ulo yo! Pata a yo ampaniwal-an ya habi lan mâmipamwang hên an-ipaihip kanla ni Apo Namalyari?

²⁶ Ta hila ya namipapêt hên tungkol ha Mesias, ya Cristo, ya impangakon Mámiligtas ya pinili ni Apo Namalyari hên mamaala ya taganán kailangan yan magdanas hên hadyay irap bayo ya mag-orong ha langit hên mamaala hên kalamo ni Apo Namalyari.”

²⁷ Impamulah ni Apo Jesus kanla ya kaganawan ya tungkol kana ya nakahulat ha Kahulatan ya impahulat ni Apo Namalyari, ubat ha inhlulat ni apo Moises, haka ha inhlulat lan kaganawan ya kaatag ya mâmipamwang hên an-ipaihip kanla ni Apo Namalyari.

²⁸ Hên andumani hilay na ha baryon Emaus, ya lakwên la, ay nanad magpaitagloh ya hi Apo Jesus. ²⁹ Noa, hinagyat la yan magdahêl pon hên kalamo la, ya wanla, “Pamibalayan mipatêl makê! Magdahêl ka pon di, ta êmén makalamo naêñ ka pon.” Kabay nakilako ya kanla. ³⁰ Hên atsi hilay na ha arapan kaêñ, ay nangwa ya hi Apo Jesus hên puto ta pinahalamatan nay habayto kan Apo Namalyari. Hên nayari nan pinahalamatan ay pinotoh nay habayto, bayo indin nay na kanla. ³¹ Hên dinyag nay habayto, ay nabalayan la ya. Hiya awud hi Apo Jesus. Noa, bat yan naplak ha arapan la. ³² Nihabi hilay nay lowa, ya wanla, “Kabay awud nanad apoy ya atsi ha nakêm ta nangun ha dann, hên an-ipamulah nay Kahulatan ya impahulat ni Apo Namalyari.”

³³ Tambêng hilay nan nag-orong ha balayan Jerusalem, kabay nalatngan la bayro hilay labinmihay tagahonol ni Apo Jesus kalamo lan kaatag, ³⁴ ya ampaghabi kanlan lowa, ya wanla, “Nabiyay yan oman hi Apo Jesus. Nagpahlék ya kan Simon Pedro!” ³⁵ Amêhén, impamwang lan hata lowa ya nalyari ha dann, haka no ay-êmén la yan nabalayan hi Apo Jesus hên pinotoh nay puto.

Nagpahlék hi Apo Jesus kanlan tagahonol na ha Jerusalem

(Mateo 28:16-20; Marcos 16:14-18; Juan 20:19-23; Dyag 1:6-8)

³⁶ Kaban ampaghabi hila pon ya lowa, ay biglan nagpahlék kanla hi Apo Jesus, ta hinabi na kanla, ya wana, “Patékbékén ni Apo Namalyari ya nakêm yo.” ³⁷ Noa, nakatsigag hila haka hadyay limo la, ta êndat la no ampakahélék hilan kamana. ³⁸ Kabay hinabi na kanla, ya wana, “Pata hadyay limo yo? Pata ampag-alangan kaw? ³⁹ Hêlkén yoy gamêt ko haka bitsih ko. Hikoy hatsi. Gap-an yo, haka pakapoliahén yoy lawini ko. Alwa kon kamana, ta ya mihay kamana ay ayn but-o haka ayn laman.” ⁴⁰ Hên nahabi nay na ya habayto, ay impahlék nay gamêt haka bitsih na kanla. ⁴¹ Hadyay kahiglaan la hên nabalayan la ya, noa, ampag-êpapahan la pon no taganán hiya, kabay wana kanla, “Main kaw hên maêkan di?” ⁴² Kabay dinyanan la ya hên mihay yunit kênan lanêm ya in-iyaw. ⁴³ Kinna nay habayto ha arapan la.

⁴⁴ Bayo hinabi na kanla, “Habaytsi ya labay kon habiên kamoyu hên panay kataw napagkalamo, ya kailangan maubuh hên matupad ya nakahulat ya tungkol kangko ha libro hên Awit, haka ha inhulat ni apo Moises, haka ha inhulat lan kaatag ya mámpamwang hên an-ipaihip kanla ni Apo Namalyari.” ⁴⁵ Impamulah na kanla ya Kahulatan ya impahulat ni Apo Namalyari, ⁴⁶ ta wana kanla, “Habaytsi ya nakahulat, ‘Ya Mesias, ya Cristo, ya impangakon Mámiligtas ya pinili ni Apo Namalyari hên mamaala ay kailangan matsu. Bayo panga-ubat hên tatloy allo ay mabiyay yan oman.’ ⁴⁷ Nakahulat êt ya êmén di, ‘Ha kapangyarihan na ay kailangan iaral ya tungkol ha pamaghêhê haka ha pamatawed hên kasalanan ha balang bansa paubat ha balayan Jerusalem.’ ⁴⁸ Hikaw ya mamaptêg kangko, ya mamipamwang ha balang nalyari hên nanad ha impamwang la hên hato. ⁴⁹ Impangako ni Apo Namalyari, ya Tatang ko, ya ipahapat na kamoyu ya Espiritu na, haka lano ipagtan ko ya kamoyu. Noa, mangênggan kaw pon di ha balayan angga ha lumatêng ya kamoyu hên main kapangyarihan.”

Hi Apo Jesus ay gintan ha langit

(Marcos 16:19-20; Dyag 1:9-11)

⁵⁰ Amêhén, pinagkalamo ni Apo Jesus hilay tagahonol na hên palakon baryon Betania. Hên narani hila bayro, ay intag-ay nay gamêt na ta inhalangin na hila ya ingalwan hila ni Apo Namalyari. ⁵¹ Kaban an-ihalangin na hila, ay hiyay gintan ha langit. ⁵² Pinuri la ya, bayo nag-orong hila ha balayan Jerusalem hên hadyay higla. ⁵³ Paubat hên habayto, ay panay hilan atsi ha Templo hên ampurién hi Apo Namalyari.

**Ya Mangêd ya Habi tungkol kan Apo Jesu-Cristo ya inhulat ni
apostol
Juan**

Paunan habi

Ya Mangêd ya Habi tungkol kan Apo Jesu-Cristo ya inhulat ni apostol Juan, ay inhulat ta êmên ya balang makamwang hên laman hên habaytsi ya hulat, ay maniwala kan Apo Jesu-Cristo, ya impangakon Mámiligtas, ya Anak ni Apo Namalyari. Ha êmbayro ay magkamain hilan biyay ya ayn angga (Juan 20:31).

Ya pamaêg ni apostol Juan kan Apo Jesu-Cristo di ha unan hulat na ay ‘ya Habi.’ Impamwang ni apostol Juan ya Hi Apo Jesu-Cristo ay habaytoy ‘Habi’ ya kalamo ni Apo Namalyari paubat hên una. Impamwang na êt di ha hulat na, ya pito kanlan kapaêpapah ya dinyag ni Apo Jesu-Cristo ya ampamaptêg ya hiyay habaytoy impangakon Mámiligtas, ya Anak ni Apo Namalyari.

Nakahulat ha kapitolo 13 angga ha 17 ya tungkol ha mangêd ya pamakilamo ni Apo Jesu-Cristo ha tagahonol na hên haton yabi bayo ya dinakêp. Ya yabin habayto ay disperas hên pagkapako na ha koros, kabay pinataniêh nay nakêm lan tagahonol na, ta êmên hila nakal-an ha balang malyari. Ha kapitolo 18 angga ha kapitolo 21 ay impamwang no ay-êmên yan dinakêp, haka ya tungkol ha pagkapako na ha koros. Impamwang êt bayro ya pangabiyay nan oman, haka ya pagpahlêk na ha tagahonol na, nayari yan nabiyyay oman.

Bayri êt ha inhulat ni apostol Juan, ay impamwang ya an-idigalo ni Apo Jesu-Cristo, ay biyay ya ayn angga kanlan ampaniwala ya hiyay dann, kaptêgan, haka biyay (Juan 14:6).

Kabooan hên pinakalaman

Umpisan hulat 1:1-18

Hi Juan Bautista haka ya tagahonol ni Apo Jesu-Cristo 1:19-51

Ya pamanoro ni Apo Jesu-Cristo 2:1-12:50

Hi Apo Jesu-Cristo ha balayan Jerusalem 13:1-19:42

Hi Apo Jesu-Cristo ay nabiyyay oman 20:1-31

Minghan ya êt nagpahlêk ha probinsyan Galilea 21:1-25

Ya Habi ya ayn kaatag no alwan hi Apo Jesu-Cristo

¹ Hên haton kauna-unaan hên a pon dinyag ya hata langit, haka luta ay main nanan Habi. Habaytoy Habi ay atsi bayro hên kalamo ni Apo Namalyari, haka hiyay Apo Namalyari. ² Hiyay kalamo ni Apo Namalyari paubat hên una. ³ Hiyay nanyag hên kaganawan ya atsi bayri. Ayn hinon nadyag no alwan gawan kana. ⁴ Hiyay ubatan hên biyay haka hiyay maialimbawa ha atâng ya ampamahawang ha ihip hên balang miha. ⁵ Habaytoy hawang ay anhumawang ha luta ya nanad dinumiglêm gawan ha kasalanan. A ya napahambut ha kariglêman.

⁶ Amêhêñ, main lalaki ya in-utoh ni Apo Namalyari, ya nag langan Juan.* ⁷ In-utoh na ya hên mamipamwang hên tungkol ha hawang, ta êmên ya balang miha ay maniwala kanan habayto ya ampamahawang hên kaihipan. ⁸ Alwan hi Juan ya hawang, noa, hiyay in-utoh hên mamipamwang hên tungkol ha hawang. ⁹ Ya pêtêg ya hawang, ay habaytoy nilumatêng di ha luta ya ampamahawang ha kaihipan hên balang miha.

¹⁰ Hiyay nanyag hên hata luta hên hato pon, haka hiyay nilumatêng di ha luta. Noa, a la ya awud nabalyan. ¹¹ Agyan hilay Israelita ya kamag-anak na, ay a nananggap kana hên nilumatêng ya kanla. ¹² Noa, hilangan ya nananggap kana, haka naniwala kana, ay dinyanan nan tungulan hên mag-in anak ni Apo Namalyari. ¹³ Ya pangianak kanlan

* 1:6 Hi Juan ya namabawtismo kanlan nangamin kasalanan la. Ambanhagan la yan Juan Bautista. Alwan hiya ya nanulat hên hata inhulat bayri.

anak ni Apo Namalyari, ay alwan nanad pangianak tawo, haka alwan gawan ha kalabayan lan miahawa hên magkamain anak, noa, gawan ha kapangyarihan ni Apo Namalyari.

Ya Habi ya ayn kaatag no alwan hi Apo Jesu-Cristo, ay nag-in tawo

¹⁴ Ya Habi ay nag-in tawo, haka napaidi di ha luta. Ya hinabi na ay panay pêtêg haka hiya ay panay maingaloén. Nahélék naén ya panga-Diyos na. Yabay ya panga-Diyos hên kamiha-mihaan Anak ni Apo Namalyari, ya Tatang na.

¹⁵ Nangaral hi Juan Bautista hên tungkol kanan hata Habi ya nag-in tawo. Habaytsi ya pamipamwang na, hên intoro na hi Apo Jesus, ya wana, “Yabay ya hinabi ko kamoyu ya ‘main lumatêng ya makapangyarihan kangko, gawan atsi yay na, hên a ko pon in-anak.’”

¹⁶ Kaganawan tamo ay ampakinabang ha kahampatan nakêm ni Apo Jesu-Cristo, ya hadayay maingaloén. ¹⁷ Ya Kautuhan ni Apo Namalyari, ay impamwang ni apo Moises kanlan Israelita, noa, ya kaptégan, haka ya ingalo ni Apo Namalyari, ay impamwang ni Apo Jesu-Cristo. ¹⁸ Paubat hên haton lagi, ay ayn êt nakahélék kan Apo Namalyari, no alwan bêngat hi Apo Jesu-Cristo ya kamiha-mihaan nan Anak. Hiyay Apo Namalyari, haka hiyay panay nan kalamo. Hiya ya nampamwang kan Apo Namalyari, ya Tatang na.

Ya panoro ni Juan Bautista

(Mateo 3:1-12; Marcos 1:1-8; Lucas 3:1-18)

¹⁹ Amêhén, hilay Israelita, ya ampamaala ha balayan Jerusalem, ay namiutoh hên ungro kanlan pari la, haka ungro kanlan Levita ya ampanawop kanlan pari, ta êmén hila mangotâng kan Juan Bautista no hino ya. ²⁰ Hinabi ni Juan ya kaptégan, ya wana, “Alwan hikoy Mesias, ya Cristo, ya pinili ni Apo Namalyari hên mag-in habaytoy Mámiligtas ya impangako na.” ²¹ “No êmbayro, hino ka awud?” wanla. “Kayno hika hi Propeta Elias!” “Alwa.” wani Juan. “Kayno hika ya Propeta ni Apo Namalyari, ya an-êngganan naén!” “Alwa.” wanana oman ni Juan. ²² Wanlay na êt, “Habién mo awud no hino ka, ta êmén naén maipamwang kanlan namiutoh kannâen. Hinoy mahabi mo ya tungkol ha sarili mo?” ²³ Amêhén, hinabi ni Juan, “Hiko ya inungkat ni Propeta Isaias, ya wana, ‘Main ampan-angaw ha legal ya kabalah-balahan, ya wana kanlan kal-atan ya naka-tsipon, ‘Il-an yoy nakêm yo ha pamanlumatêng hên Panginoon,

Ya nanad ha pamil-an hên dann ha pamanlumatêng hên mihay matag-ay ya manungkul-an.” †

Habaytoy hinabi ni Propeta Isaias ya tungkol kangko.”

²⁴ Hilay nangotang, ay in-utoh lan Pariseo.‡ ²⁵ Nangotang hilay na êt kan Juan, ya wanla, “Awta ampamawtismo ka? Alwan hika awud ya Mesias, ya Cristo, ya impangakon Mámiligtas ya pinili ni Apo Namalyari hên mamaala. Alwa ka etaman hi Propeta Elias. Haka alwan hika ya Propeta ni Apo Namalyari ya an-êngganan naén.” ²⁶ Kabay hinabi ni Juan, ya wana, “Lanêm ya ampangibawtismoan ko, noa, main di hên kalamo yo, ya a yo kilala. ²⁷ Agyan nuna kon nilumatêng kana, ay mangokal man hên hêel pag-apin bitsih na, ay ayn akon karapatan ta matag-ay ya tungkulna.” ²⁸ Habayto ay nalyari ha baryon Betania, ha lipay hên Ilog Jordan. Yabay ya ilog ya pinamawtismoan ni Juan.

Hi Apo Jesus ay Biseron Tupa ni Apo Namalyari ta idin nay lawini na ha ikakangêd tamo

²⁹ Hêñ humonoy allo, ay nahélék ni Juan hi Apo Jesus ya andumani kana. Kabay wana kanlan kalamo na, “Hêñkén yo! Atsi di ya Biseron Tupa§ ni Apo Namalyari. Hiya ya ayn kasalanan, ya mamialih kasalanan lan tawo di ha luta. ³⁰ Yabay ya hinabi ko kamoyu ya ‘main lumatêng ya makapangyarihan kangko, gawan atsi yay na, hên a ko pon in-anak.’ ³¹ Agyan hiko, ay a ko ya muwang no hino yan taganá hên hato. Êmbayro man, ay atsi ko di, hên ampamawtismo ta êmén ya ipamwang ha Israelita.”

³² Habaytsi ya pamipamwang ni Juan Bautista, “Nahélék ko ya Espiritu ni Apo Namalyari ya inumaypan ubat ha langit, hên nanad ha mihay pati-pati, haka nagmana

† 1:23 Isaias 40:3. ‡ 1:24 Hilay Pariseo ay mihay pangkat lan Israelita. Ampag-aralan lay Kautuhan ni apo Moises haka êndat la no anhonolén la ya balang utoh bayro. § 1:29 Genesis 22:8 An-iátang lan Israelita hên biseron tupa, ta êmén mapatawad ya kasalanan la.

ya kana. ³³ Hiko man, hên una, ay a ko muwang no hino yan taganá. Noa, hi Apo Namalyari, ya namiutoh kangko hên mamawtismo ha lanêm, ya naghabi kangko, hên êmén di, ‘Mahêlék mo ya Espiritu ko ya umaypa haka magmana ha mihay lalaki. Hiyay mamawtismo ha pamahapat hên Espiritu ko.’ ³⁴ Nahêlék ko ngan ya nalyari, kabay an-ipamwang ko ya hiya ya Anak ni Apo Namalyari.”

Hilay unan tagahonol ni Apo Jesus

³⁵ Ha humonol ya allo, ay atsi yay na êt ha lanêm hi Juan Bautista haka ya lowa kanlan tagahonol na. ³⁶ Hênaikit na ya ampita bayro hi Apo Jesus, ay wana, “Hêlkên yo! Hiyay Biseron Tupa ni Apo Namalyari. Hiya ya halanggo tamo.” ³⁷ Nagilam lan loway tagahonol ni Juan ya hinabi na, kabay hinumonol hila kan Apo Jesus. ³⁸ Hêna malingay hi Apo Jesus ay nahêlék na hilay anhumonol kana haka na hila kinotang, ya wana, “Main kaw hên labay?” Kabay hinabi la, “Rabi, antoy ampaidyanan mo?” (Ya labay habiên hên Rabi ay Mánoro.) ³⁹ Wani Apo Jesus kanla, “Kihonol kaw kangko, ta hêlkên yo.” Mag-aalas quatro hên maapon hên habayto. Nakihonol hila kana ta hinlêk lay ampaidyanan na. Nagdahêl hila tana kana.

⁴⁰ Ya miha kanlan lowa, ya nakagilam hên habi ni Juan Bautista, haka nakihonol kan Apo Jesus, ay hi Andres, ya kapotoh pohêl ni Simon Pedro. ⁴¹ Habayto hi Andres, ay una nan tinapol hi Simon, ya kapotoh pohêl na, ta wana kana, “Natapol naên ya Mesias, ya pinili ni Apo Namalyari hên mag-in Mámilitgas!” (Ya labay habiên hên Mesias ha habin Griego ay Cristo.) ⁴² Pinakilamo ni Andres hi Simon kan Apo Jesus. Hinlêk ni Apo Jesus hi Pedro, bayo wana, “Hika hi Simon, ya anak ni Juan. Banhagan la kan Cefas.” (Ya labay habiên hên Cefas ay bato. Habayto ay Pedro ha habin Griego.)

Ya hinabi ni Apo Jesus kan Felipe haka Natanael

⁴³ Ha humonoy allo, ay naihipan ni Apo Jesus hên maniraw ha probinsyan Galilea. Natapol na hi Felipe, haka wana kana, “Kihonol ka kangko.” ⁴⁴ Hi Felipe ay taga-Betsaida ya balayan lan Andres haka Pedro. ⁴⁵ Tinapol ni Felipe hi Natanael, bayo wana kana, “Natapol naên ya Mesias, ya Cristo, ya impangakon Mámilitgas ya pinili ni Apo Namalyari hên mamaala, ya inungkat ni apo Moises ha Kahulatan ya impahulat kana ni Apo Namalyari. Hiya ya inungkat etaman ha inhulat lan kaatag ya mámpipamwang ni Apo Namalyari. Hiya hi Jesus, ya taga-Nazaret, ya anak ni Jose.” ⁴⁶ Amêhén, wani Natanael kan Felipe, “Yarin main mangêd ya ubat ha balayan Nazaret, ya pêpérad ya tawo?” Kabay wani Felipe kana, “Kihonol ka kangko ta hêlkên mo.”

⁴⁷ Hêna nahêlék ni Apo Jesus ya andumaní kana hi Natanael, ay wana, “Hêlkên yo! Atsi di ya mihay pêtêg ya Israelita ya a ampanloko.” ⁴⁸ Kabay wani Natanael, “Ay-êmén mon namwangan ya laman nakém ko?” Amêhén, wani Apo Jesus, “Bayo ka binaêg ni Felipe ay nahêlék kata ha hilong hên poon igos.” ⁴⁹ Kabay wani Natanael, “Mánoro,* hika ya Anak ni Apo Namalyari! Hika ya Poon hên bansan Israel.” ⁵⁰ Wani Apo Jesus kan Natanael, “Ampaniwala ka kangko gawan nahêlék kata ha hilong hên poon igos. Igit pon di ya kapapaêpapah ya mahêlék mo.” ⁵¹ Wani Apo Jesus kanla, “Pakagilamén yo, lumatêng ya allo, ay mahêlék yoy nakaloat ya langit, haka hilay anghel ni Apo Namalyari ya lumakat haka lumohan bayro, hên palako kangko, ya Taga-Langit, ya In-anak Tawo.”

2

Ya kasálan ha balayan Cana

¹ Hêna nalabah ya loway allo, main kasálan ha balayan Cana ha probinsyan Galilea. Atsi bayro ya indo ni Apo Jesus. ² Hi Apo Jesus, haka hilay tagahonol na, ay hinagyat ha kasálan etaman. ³ Hêna naubuh ya alak ha kasálan, ay hinabi nan indo ni Apo Jesus kana, ya wana, “Naubuh ya alak la. Manawop ka dayi.” ⁴ Kabay hinabi ni Apo Jesus ha indo na, “Paulayan mo ko, Indo. Alwa ko pon oras, hên manyag hên kapapaêpapah.” ⁵ Êmbayro

* 1:49 Rabi ha habi lan Israelita.

man, ay hinabi nan indo ni Apo Jesus kanlan ampanawop ha kasálan, “Daygén yo ya hinon habiên na kamoyu.”

⁶ Amêhén, main bayro hén anêm ya panyanan lanêm ya nadyag ha bato, ya panggamitén lan Israelita no honolén lay paniwala la hén tungkol ha pamaglinis hén lawini la. Hata panyanan ay ampaglamen hén lowampo angga ha tatlumpo ya galon ya balang miha. ⁷ Wani Apo Jesus kanlan ampamiapag ha kasálan, “Pun-én yon lanêm ya hata anêm ya panyanan.” Kabay pinno lan lanêm, hén angga ha bêbêy. ⁸ Bayo wana kanla, “Manakhob kaw ta gêtan yo kanan ampamaala kanlan ampanawop ha kasálan.” Kabay nanakhob hila, haka la gintan kanan ampamaala. ⁹ Tinawayan nan ampamaala ya lanêm, ya nadyag ni Apo Jesus hén alak, noa, a na muwang no antoy ubatan hén habaytoy alak, ta hilay nangahoy bêngat, ya nag muwang hén habayto. Kabay binaêg nay lalaki ya an-ikasal. ¹⁰ Ta hinabi na kanan lalaki, “Hilay kaatag ay ampamiawah pon hén naayang ya alak. Bayo, no mal-at ya nainêm lan makikasal, ay mamiawah hila bayto hén ayn makayn ayang. Noa, hika, ay babayo mon in-awah ya naayang.”

¹¹ Habayto ya nalyari ha balayan Cana, ha probinsyan Galilea, ay unan kapapaêpapah ya dinyag ni Apo Jesus. Hén dinyag nay habayto, ay impamwang nay panga-Diyos na. Haka naniwala hilay tagahonol na, ya hiyay Cristo.

¹² Nahén nayari ya kasálan, ay nilumohan hilan Apo Jesus ha balayan Capernaum. Nakihonol kana ya indo na, hilay ali na, haka hilay tagahonol na. Nagdahêl hila bayro hén ungnoy yabi.

*Namitaboy hi Apo Jesus hén ampiagtinda ha Templo
(Mateo 21:12-17; Marcos 11:15-19; Lucas 19:45-48)*

¹³ Kaban atsi hilan Apo Jesus ha balayan Capernaum, ay marani yanay Pistan Pangaligtas ha Egipto.* Kabay nilumakat hi Apo Jesus haka hilay tagahonol na ha balayan Jerusalem ta makipista. ¹⁴ Hén nilumatêng hilay na ha ilwangan hén Templo ay nahêlêk na hilay mámihaliw hén baka, tupa, haka pati-pati ya iátang kan Apo Namalyari. Atsi êt bayro hilay mámihagili hén pera. ¹⁵ Nanuluk ya hi Apo Jesus. Nanyag yan pangumpah kanla, ta intaboy-taboy na hilangan, anggan tupa, haka baka ha plasa hén Templo. Intapon nay pera lan mámihagilin pera haka na in-iitwag ya lamisaan la. ¹⁶ Hinabi na kanlan mamihaliw hén pati-pati, ya wana, “Alihén yo ya pati-pati di. Paan yon daygén palengke ya bali ni Apo Namalyari, ya Tatang ko.” ¹⁷ Naihipan lan tagahonol na, ya nakahulat† ha habi ni Apo Namalyari, ya tungkol kanan Mesias, ya Cristo, ya wanana hulat, “Ikamatsi ko ya hadyay pamanlugud ko ha bali mo.”

¹⁸ Kabay hinabi lan taga-Israêl ya ampamaala ha Templo kan Apo Jesus, ya wanla, “Hinoy maipahlék mo kannaén, ya kapapaêpapah, ta êmén naén mamwangan, ya main kan tungkulán hén manyag hén dinyag mo?” ¹⁹ Amêhén, wani Apo Jesus, “Hiraén yoy hata Templo, ta ipairêng kon oman ha tatloy allo.” ²⁰ Kabay wanlan Israelita, “Apatapo boy anêm ya taon ya panyag hén hata Templo. Yarin maipairêng mo ya ha tatloy allon bêngat.”

²¹ Noa, ya Templo ya inungkat ni Apo Jesus, ay yabay ya lawini na. ²² Kabay hén nabiyay yan oman hi Apo Jesus ha ikatlon allo hén ubat yan natsi, ay naihipan lan tagahonol na, ya hinabi nay habayto. Pinaniwal-an lay Kahulatan ya impahulat ni Apo Namalyari, haka ya hinabi ni Apo Jesus ya tungkol ha pangabiyay nan oman.

Muwang ni Apo Jesus ya laman hén kaihipan

²³ Kaban atsi ya hi Apo Jesus ha balayan Jerusalem, ha Pistan Pangaligtas, ay mal-at ya naniwala, ya hiyay Cristo, ya pan-êngganan la. Naniwala hila, gawan ha kapapaêpapah ya dinyag na. ²⁴ Embayro man, ay ayn yan tsiwala kanla hi Apo Jesus, ta muwang nay laman ihip hén balang miha. ²⁵ Ahina kailangan ipamwang kana, ya tungkol ha ugali hén hinoman, gawan mana nay nan muwang ya laman ihip hén balang miha.

* 2:13 Paskwa. Hêlkén ha panlêkan labay habiên hén habi di ha bokotan hén hata Bibliya. † 2:17 Awit 69:9.

Hi Apo Jesus haka hi Nicodemo

¹ Bayro ha balayan Jerusalem, ay main mihay Pariseo, ya nag langan Nicodemo. Hiyay miha kanlan ampamaala ha Israelita. ² Mihay yabi, ay dinumani ya kan Apo Jesus, ta wana kana, “Mánoro, muwang naén ya in-utoh ka ni Apo Namalyari, hén manoro kannaén, ta a mo madyag ya andaygén moy kapapaépapah, no ayn ya kamo hi Apo Namalyari, hén ampanawop kamo.”

³ Kabay wani Apo Jesus kana, “Pakagilamén mo, hilay a in-anak oman, ay a makapakilamo ha pamanlokop ni Apo Namalyari.”

⁴ “Apo, ay-émén hilan ma-ianak oman no toa hilay na? Makahowén hilan oman ha bitokan indo la?”

⁵ Kabay wani Apo Jesus kana, “Pakagilamén mo. Ayn makapakilamo ha pamanlokop ni Apo Namalyari, no a ya pon na-ianak ha lanêm, haka ha Espiritu ni Apo Namalyari ta êmén mabayo ya nakém na. ⁶ Hilay tawo ay ampamianak hén tawo ya main biyay bayri ha luta. Hilay in-anak ha Espiritu ni Apo Namalyari, ay main bayoy biyay ha hawop nan Espiritu na. ⁷ Paan kan mag-épapah ha hinabi ko kamo, ya ‘Hikaw ay kailangan ianak oman.’ ⁸ Ya Espiritu ni Apo Namalyari ay nanad hén angin, ya a maiutoh. Angkagilam ya tonoy hén angin. Noa, a mamwangan no antoy ubatan na, haka no antoy lakwén na. Embayro êt, ay a mahélék no ay-émén nan bayoén nan Espiritu ni Apo Namalyari ya nakém, noa, habaytoy mahélék ha biyay.”

⁹ Améhén, wani Nicodemo, “Apo, ay-émén mangyari ya habain ya hinabi mo?”

¹⁰ Kabay hinabi ni Apo Jesus kana, “Miha ka ya móñoro di ha Israel. Yarin a mo angkaintindihan ya hatsi. ¹¹ Pakagilamén mo. Panhabién naén ya muwang naén, haka an-ipamwang naén ya nahélék naén. Noa, a yo ampaniwal-an ya anhabién naén. ¹² No, a yo paniwal-an ya impamwang ko kamoyu, ya tungkol di ha luta, ay-émén yon paniwal-an ya ipamwang ko kamoyu ya tungkol ha langit! ¹³ Ta hikon bengat, ya Taga-Langit, ya In-anak Tawo, ya nag-aypa ubat ha langit, ay mag-orong ha langit.

¹⁴ “Haka no ay-émén nan intag-ay ni apo Moises ya utan, ya nadyag ha tangso,* ha kabalah-balahan, ay embayro êt, ay kailangan itag-ay ako ha koros, hiko, ya Taga-Langit, ya In-anak Tawo. ¹⁵ Kailangan ya habayto, ta êmén hilay ampaniwala ya hikoy Cristo, ay madyanan biyay ya ayn angga.” Habaytoy hinabi ni Apo Jesus.

¹⁶ Gawan ha haday pamanlugud ni Apo Namalyari ha balang miha, ay in-utoh na ya kamiha-mihaan nan Anak ha luta, ta êmén hilay ampaniwala kana, ay a migtan ha impiyerno, noa, madyanan biyay ya ayn angga. ¹⁷ Ta a na in-utoh ni Apo Namalyari ya Anak na, ta êmén sintinsyahan hén parusaan hilay tawo. Noa, in-utoh na ya ta êmén na hila iligtas ha parusa.

¹⁸ A hila parusaan hilay ampaniwala ha Anak. Noa, hilay a ampaniwala kana, ay sinintinsyahan nanan parusaan, gawan a hila naniwala ha kamiha-mihaan Anak ni Apo Namalyari. ¹⁹ Sinintinsyahan hilan parusaan, gawan agyan nantan ya Anak na hén kamwangan ya tungkol kan Apo Namalyari ya nanad hawang ha balang miha ha luta, ay labay la pon ya karigléman, gawan nangarawak ya dyag la. ²⁰ Ta hilay ampanyag karawakan, ay angkahémékan lay hawang, haka a hila andumaní ha hawang, ta êmén a mahawangan ya nangarawak ya dyag la. ²¹ Noa, hilay ampanyag kangéran, ay andumaní ha hawang, ta êmén mahélék ya habaytoy andaygén la, ay kalabayay ni Apo Namalyari.

Hi Apo Jesus haka hi Juan Bautista

²² Améhén, nilumohan hi Apo Jesus haka hilay tagahonol na ha dani hén lanêm. Nagdahél ya bayro ha probinsyan Judea hén kalamo lan tagahonol na, haka namawtismo ya kanlan labay pabawtismo. ²³ Hi Juan Bautista ay namawtismo etaman ha legal ya nag langan Enon ha danin Salim, gawan mal-at ya lanêm bayro, haka mal-at ya ampagpabawtismo kana. ²⁴ A ya pon bayton impahukul hi Juan.

* 3:14 Bilang 21:9.

²⁵ Mihay allo, ay main mihay Israelita, ya nakihubakan kanlan tagahonol ni Juan, ya tungkol ha pamaglinis lan Israelita, hên pamanhumonol ha paniwala la. ²⁶ Amêhén, dinumani kan Juan ya tagahonol na, ta wanla, “Mánoro, habaytoy kalamo mo ha lipay hên lanêm, ya impamwang mo ya hiyay Cristo, ay atsi bayri hên ampamawtismo kanlan mabay pabawtismo. Haka mal-at ya andumani kana.” ²⁷ Kabay wani Juan, “Ya katungkuluan na ay ubat kan Apo Namalyari, ta ayn hinoman ya main êmbayro ya katungkuluan no a indin kana ni Apo Namalyari. ²⁸ Hikaw man, ay muwang yoy na, ya hinabi ko, ya alwan hikoy Mesias, ya Cristo, ya impangakon Mámilitgas ya pinili ni Apo Namalyari hên mamaala. Ta hikoy in-utoh ni Apo Namalyari hên mamipamwang, hên lumatêng yay na. ²⁹ Nanad ha kaluguran hên mihay lalaki ya an-ikasal, ya ampamil-an kaganawan ha kasálan. Hadyay higla na ha magilam nay habi nan lalaki ya an-ikasal. Êmbayro êt kangko. In-il-an koy pamanlumatêng nan Mesias, ya Cristo, haka hadyay higla ko ta nilumatêng yay na. ³⁰ Dapat mitag-ay ya, haka kailangan miaypa ya tungkuluan ko.”

Hi Apo Jesus, ya taga-langit

³¹ Hi Apo Jesus, ya taga-langit, ay ayn kapantag. Noa, ya taga-luta, ay atsi di ha luta ya nakêm na, haka ya anhabién na ay tungkol di ha luta. Hi Apo Jesus ay daêg nay balang miha. ³² Haka an-ipamwang na ya nahêlêk na, haka ya nagilam na, êmbayro man, ay pêpêrad ya ampaniwala ha anhabién na. ³³ Noa, hilay ampaniwala ha anhabién na, ay ampamaptêg ya pêtêg ya habi ni Apo Namalyari. ³⁴ Ta hiyay in-utoh ni Apo Namalyari, hi Apo Jesus bay, ay ampamipamwang hên habi na. Haka ayn kulang ya pam-i ni Apo Namalyari hên Espiritu na kana. ³⁵ Anlugurên ni Apo Namalyari, ya Tatang tamo, ya Anak na, hi Apo Jesus. Haka impatalan na kana ya kaganawan ya atsi kana. ³⁶ Hilay ampaniwala kan Apo Jesus, ya Anak ni Apo Namalyari, ay main biyay ya ayn angga. Noa, hilay a mabay hên humonol kana, ay a madyanan habaytoy biyay, ta ya huluk ni Apo Namalyari ay atsi kanla, haka parusaan hila hên ayn angga.

4

Hi Apo Jesus haka ya mihay babayi ya taga-probinsyan Samaria

¹ Amêhén, namwangan lan Pariseo^{*} ya mal-at pon ya andumani kan Apo Jesus hên pabawtismo haka patoro kana, kanan hilay andumani kan Juan. Namwangan ni Apo Jesus ya muwang lan Pariseo ya habayto. ² Êmbayro man, ay alwan hi Apo Jesus ya ampamawtismo, noa, ya tagahonol na ya ampamawtismo. ³ Gawan namwangan ni Apo Jesus ya muwang lan Pariseo ya habayto, ay nag-alih ya, haka hilay tagahonol na ha probinsyan Judea, ta nag-orong hila ha probinsyan Galilea. ⁴ Bayo hila miabot ha probinsyan Galilea, ay madanan la pon ya probinsyan Samaria.

⁵ Nilumatêng hila ha mihay balayan hên Samaria ya pinata-ngalanan Sicar, ya narani ha luta ya indin ni apo Jacob, ya miha kanlan ninuno lan Israelita, ha anak na, hi Jose hên haton lagi. ⁶ Atsi bayro ya libon ya kinali ni apo Jacob. Nikno ya hi Apo Jesus ha dani nan habaytoy libon, gawan pagal na ha pammita. Maranin ugto hên habayto.

⁷⁻⁸ Kabay nagtagloh hilay tagahonol na ha balayan hên nanaliw hên kaén. Kaban ampi kno ya bayro hi Apo Jesus, ay main nilumatêng ya mihay babayi, ya taga-Samaria ta mangahoy. Amêhén, wani Apo Jesus kana, “Kiinêm ako raw.”

⁹ Amêhén, wanababayi kana, ya wana, “Awo, noa, hika ay mihay ampagsimba ha Templo ha balayan Jerusalem, awta ampakikwa kan lanêm kangko, ya mihay taga-Samaria?” Hinabi nay habayto ta bawal kanlan Israelita ya ampagsimba ha Templo ha Jerusalem, hên manggamit hên gamit lan taga-Samaria.

* ^{4:1} Hilay Pariseo ay mihay pangkat lan Israelita. Éndat la no anhonolén la ya balang utoh ya ubat kan Apo Namalyari.

¹⁰ Kabay wani Apo Jesus kana, “No muwang mo dayi ya pan-idin ni Apo Namalyari, haka no hino ko, ya ampakikwan lanêm kamo, ay nakikwa ka dayi kangko, ta dinyanan kata dayi hên lanêm, ya ampam-in biyay.”

¹¹ Kabay wanen babayi, “Apo, ayn kan panakhub, haka malalê ya hata libon. Antoy pangwanan mon habaytoy lanêm ya ampam-in biyay? ¹² Yarin daêg mo hi Jacob ya unan toa tamo, ya nangali hên hata libon, haka ninêm di hên kalamo nay maának na haka ayop na!”

¹³ Amêhêñ, wani Apo Jesus, “Hilay ampinêm hên hata lanêm ay maangan oman.

¹⁴ Noa, hilay ampinêm hên lanêm ya an-idin ko, ay ahinan maangan oman, ta ya lanêm ya an-idin ko, ay mag-in nanad sibol ha nakêm la, ya mam-in biyay ya ayn angga.”

¹⁵ Amêhêñ, wanen babayi kana, “Apo, dyanan mo kon habaytoy lanêm, ta êmêñ a kina maangan oman, haka a kina kailangan mangahoy di.”

¹⁶ Amêhêñ, wani Apo Jesus kana, “Lakwên moy ahawa mo, ta gêtan mo ya di.”

¹⁷ Noa, wanen babayi, “Ayn akon ahawa, Apo.”

Nahêñ nahabi nay habayto, wani Apo Jesus, “Awo, pêtêg ya hinabi mo, ya ayn kan ahawa. ¹⁸ Ta limay nay nag-in ahawa mo, haka ya lalaki, ya ampaglamo mo amêhêñ, ay alwa mon ahawa.”

¹⁹ Bayo, wanen babayi kana, “Apo, angkaintindihan kina ya hika, ay mihay propeta ni Apo Namalyari. ²⁰ Hilay unan toa tamo, ay nagsimba di ha tawtgug hên Samaria. Noa, panhabiên yo, ya kailangan magsimba ha Templo ha Jerusalem.”

²¹ Kabay wani Apo Jesus kana, “Maniwala ka ha anhabîen ko, ya lumatêng ya allo, ay alwan bayri, o ha Templo ha Jerusalem ya pagsimbaan kan Apo Namalyari, ya Tatang tamo. ²² Hikaw ya taga-Samaria, ay a yo kilala ya ansimbaêñ yo. Noa, hikay, ay kilala naêñ ya ansimbaêñ naêñ, ta ya kamwangan, ya tungkol ha kaligtasan, ay ampangubat kannaêñ, ya ampagsimba ha Jerusalem. ²³ Amêhêñ ya panaon ya hilay pêtêg hên ampagsimba kan Apo Namalyari, ya Tatang tamo, ay magsimba kana hên booy nakêm ha hawop hên Espiritu na. Ta êmbayroy pamagsimba ya antapolêñ na. ²⁴ Hiyay Espiritu. Kabay hilay ampagsimba kana ay kailangan hên magsimba kanaan pêtêg ha hawop hên Espiritu na.”

²⁵ Amêhêñ, wanen babayi, “Muwang ko ya lumatêng ya Mesias, ya ambaêgêñ lan Cristo. Panlumatêng na di, ay ipamulah na kantamo ya balang hino.” ²⁶ Kabay wani Apo Jesus, “Hiko, ya kahabi mo ay habaytoy Cristo.”

²⁷ Kaban ampaghabi ya, ay anlumatêng hilay tagahonol na. Nag-êpapah hila, ta main yan kahabi ya babayi. Noa, ayn nangotang kana no hinoy labay na kanan babayi o no awta ampakihabi ya kana.

²⁸ Imbalag nan babayi ya banga na, haka ya nag-orong ha balayan, ta hinabi na kanlan kal-atan, ya wana, ²⁹ “Kihonol kaw kangko ta hêlkên yoy mihay lalaki, ya namihabi kangko ngan hên dinyag ko. Kayno hiyay Mesias.” ³⁰ Kabay nakihonol hila kana ta hêlkên la hi Apo Jesus.

³¹ Kaban ayn ya bayro ya babayi, ay anhagyatêñ yan tagahonol na hi Apo Jesus, ya mangan ya dayi. ³² Noa, wana kanla, “Main akon maêkan ya a yo muwang.” ³³ Kabay nihahabi hilay tagahonol na, “Kayno main nam-in kaêñ kana.” ³⁴ Hinabi ni Apo Jesus kanla, ya wana, “Ya pamanyag kalabayan hên nangiutoh kangko, haka yariêñ ya impadyag na kangko, ay yabay ya nanad kaêñ ko.”

³⁵ “Anhabîen yo ya, ‘Apat a buwan pon bayo panggapah.’ Noa, anhabîen ko kamoyu, ya pakahêlkên yo hilay mabay hên manggilam habi ko. Nanad hilan pali ya nawto ya magapah. ³⁶ Hilay ampanggapah ay ampananggap hên upa la. Hilay ampakahagyat hên tawo hên maniwala kangko, ay nanad kanlan ampanggapah, ta ampanipon hilan tagêy ya para ha biyay ya ayn angga, ta êmêñ hilay nanghad, haka hilay nanggapah ay maghigla. ³⁷ Bayrin angka-pêtêg ya kahabian, ya wana, ‘Mihay ampanghad haka mihay na êt ya ampanggapah.’ ³⁸ In-utoh kataw hên gapahêñ ya a yo pinaghayngêtan. Kaatag

ya namipamwang hên habi ko, haka hikaw ya nakinabang.” Habaytoy hinabi ni Apo Jesus kanlan tagahonol na.

³⁹ Mal-at kanlan taga-Samaria ha balayan Sicar ya naniwala, ya hi Apo Jesus, ay hiyay Cristo, gawan ha habi nan babayi, ya wana, “In-ubuh nan hinabi kangko ya dinyag ko.”

⁴⁰ Kabay hên nilumatêng hilay taga-Samaria kanlan Apo Jesus, ay hinagyat la hilan Apo Jesus hên magdahêl kanla. Nagdahêl hila kanla hên loway yabi.

⁴¹ Nanoro hi Apo Jesus haka mal-at êt ya kaatag kanlan taga-Samaria ay naniwala ya hiyay Cristo, gawan ha toro na. ⁴² Hinabi la kanan babayi, “Ampaniwala kay alwan bêngat gawan ha hinabi mo, noa, gawan nagilam naêñ ya hinabi na, haka muwang naêñ taganá ya hiyay Cristo, ya impangakon Mámiligas ya in-utoh ni Apo Namalyari ha tawo ha luta.”

Namaalih hi Apo Jesus hên hakit hên anak hên mihay main tungkulan

⁴³ Nahêñ nalabah ya loway yabi, ay nammita hilan Apo Jesus hên palakon probinsyan Galilea. ⁴⁴ Wani Apo Jesus hên hato pon, ya mihay propeta ni Apo Namalyari, ay a anigalang ha sarili nan logal. ⁴⁵ Noa, hên nilumatêng hila bayro, ay mahigla hilan tinanggap hên taga-probinsyan Galilea, gawan nahêlêk la ya dyag ni Apo Jesus, hên nakipista ya ha Pistan Pangaligtas ha Egipto[†] ha balayan Jerusalem.

⁴⁶ Amêhêñ, nag-orong hilan Apo Jesus ha balayan Cana, ha probinsyan Galilea, ya pinanyagan nan alak ya lanêm. Main bayro hên mihay main tungkulan ha balayan Capernaum, ya main anak ya lalaki ya ampaghakit. ⁴⁷ Hêñ nagilam na, ya nilumatêng hi Apo Jesus ha probinsyan Galilea hên ubat ha probinsyan Judea, ay nilako na ya, ta nakihabi ya kan Apo Jesus, ya kihonol ya kana, ta êmêñ na paalihêñ ya hakit hên anak na, ya angkaboytoy inanawa. ⁴⁸ Kabay wani Apo Jesus, “Angga ha a yo angkahêlêk ya dyag ni Apo Namalyari ya kapapaêpapah, ay a kaw awud maniwala!” ⁴⁹ Noa, hinabi nan main tungkulan, “Apo, kihonol ka kangko ta êmêñ ya a matsu ya anak ko.” ⁵⁰ Amêhêñ, hinabi ni Apo Jesus kana, ya wana, “Muli kay na, ta mabiyay ya anak mo, agyan a ko kilako.” Naniwala ya main tungkulan ha hinabi ni Apo Jesus kana, kabay nammita yay na. ⁵¹ Ha pamag-orong na ay tinupa ya hên ipoh na, haka la hinabi ya ayn nanan hakit ya anak na. ⁵² Nahêñ kinotang na hila no hinon oras yan namahig-pahig ya anak na, ay hinabi la, “Naalih ya omot na naapon hên a la una hên maapon.” ⁵³ Muwang nan main tungkulan ya habayton oras êt, hêñ hinabi ni Apo Jesus kana, ya, mabiyay ya anak na. Kabay hiya, haka hilay kalamo na ha bali, ay naniwala, ya hi Apo Jesus, ay hiyay Cristo.

⁵⁴ Habayto ya ikalwan kapapaêpapah ya dinyag ni Apo Jesus ha probinsyan Galilea. Dinyag nay habayto hêñ ubat ya ha probinsyan Judea.

5

Namaalih hi Apo Jesus hên hakit ha allon pamagsimba

¹ Amêhêñ, main miha pon ya pista lan Israelita ha Jerusalem. Kabay nakipista ya hi Apo Jesus. ² Bayro ha Jerusalem ha Templo, ay main pagpalyuan, ya pinatangalanan Betesda* ha habin Hebreo. Habayto ay ha danin ilwangan ya ambaêgêñ lan Pamihowênan tupa. Hatoy pagpalyuan ay main limay bubungan ya paghalilungan ha dani na. ³ Do ha hilong hêñ habaytoy bubungan, ay main bapan lakê ya ampaghakit. Main buwag, pilay, haka a ampakagalaw ya lawini, ya ampangênggan hêñ panggalaw hêñ hatoy lanêm, ⁴ ta ampaniwala hila ya paminghan-minghan, ay main lumatêng ya mihay anghel ni Apo Namalyari, ya ampangijo-kiho hêñ lanêm. No hinoy mununan makapaghugno ha lanêm, ya ubat hêñ kiniho-kiho hêñ anghel, ay angkaalihan hêñ kaganawan hakit. ⁵ Main mihay lalaki bayro, ya tatlumpo boy waloy taon nanan ampaghakit. ⁶ Nahêñ nahêlêk na ya ni Apo Jesus, haka muwang na ya nabuyot yay nan ampaghakit, ay kinotang na ya no labay na hêñ maalih ya hakit na. ⁷ Wanana ampaghakit, “Apo, labay ko, noa, ayn mami-aypa kangko ha lanêm no ubat hêñ nagalaw. Kabay panay

[†] 4:45 Paskwa. Hêlkên ha panlêkan labay habiêñ hêñ habi di ha bokotan hêñ hata Bibliya. * 5:2 Ha kaatag ya Kahulatan: Betsata o Bethzata.

kaatag ya miuna kangko ha lanêm.” ⁸ Wani Apo Jesus kana, “Mirêng ka. Hapwatên moy amak mo, ta mita kay na.” ⁹ Tambêng yan nirêng ta naalîh ya hakit na. Haka na hinonol ya hinabi ni Apo Jesus.

Allon pamagsimba lan Israelita hên habayto. ¹⁰ Kabay wanlan poon lan Israelita kanan inalihan hakit, “Allon pamagsimba amêhêñ. Bawal ha Kautuhan tamo hên mantan hên hinoman amêhêñ.” ¹¹ Noa, wana kanla, “Ya lalaki ya namaalîh hên hakit ko, ay naghabi kangko, ya hapwatên koy amak ko, ta mita kina.” ¹² Kabay wanla kana, “Hinoy naghabin habain kamo?” ¹³ Noa, a na muwang, no hino ya, ya namaalîh hên hakit na, ta ayn yay na bayro hi Apo Jesus, haka kal-atan tawo bayro.

¹⁴ Nahêñ nalyari ya habayto, ay natapol ni Apo Jesus ya hatoy lalaki, ya inalihan nan hakit ha Templo, haka wana kana, “Hêlkêñ mo, ayn kay nan hakit. Paan kay nan manyag kasalanan, ta kayno main narawak pon ya malyari kamo.” ¹⁵ Nammita ya hatoy lalaki, ta hinabi na kanlan poon lan Israelita, ya hi Apo Jesus, ya namaalîh hên hakit na. ¹⁶ Gawan ha pamaalîh nan hakit ha allon pamagsimba la, ay nag-umpisa hilay nan namairap kan Apo Jesus.

¹⁷ Noa, hinabi ni Apo Jesus kanla, “Ya Tatang ko, hi Apo Namalyari, ay ayn têgêñ ha pamangingalo. Êmêñ ako êt bayro kana.” ¹⁸ Gawan habaytoy hinabi na, ay lalo la yan labay hên patsêñ, alwan bêngat ha main yan dinyag, ya bawal ha allon pamagsimba, noa, gawan ha hinabi na êt, ya hi Apo Namalyari ay Tatang na. Ha pangahabi nan habayto, ay impantag nay sarili na kan Apo Namalyari.

Ya tungkulon ni Apo Jesus, ya Anak ni Apo Namalyari

¹⁹ Amêhêñ, wani Apo Jesus, “Pakagilamêñ yo, hiko, ya Anak ni Apo Namalyari, ay ayn akon madyag ha sarili kon kalabayan. Pandaygêñ kon bêngat ya angkahêlêk ko kan Apo Namalyari, ya Tatang ko, ta ya pandaygêñ na, ay pandaygêñ ko êt. ²⁰ Panlugurêñ ako ni Apo Namalyari, ya Tatang ko, haka ubuhêñ nan an-ipahlêk kangko ya dyag na. Haka igit pon di ay ipahlêk na kangko ya daygêñ ko, ta êmêñ kaw mag-êpapah. ²¹ Hi Apo Namalyari, ya Tatang ko ya ampamabiyay kanlan natsi, haka ampam-i kanla hên biyay ya ayn angga. Êmbayro êt, ay ampam-i kon biyay ya ayn angga kanlan labay kon dyanan. ²² Hi Apo Namalyari, ya Tatang ko, ay a manatol ha hinoman, ta indin nay na kangko ya habaytoy tungkulon, ²³ ta êmêñ la kon igalang, ya Anak na, hên balang miha, hên nanad ha pamigalang la kan Apo Namalyari. No a la ko anggalangêñ, ay a la êt anggalangêñ hi Apo Namalyari, ya Tatang ko, ya namiutoh kangko.

²⁴ “Pakagilamêñ yo! Hilay ampanggilam habi ko, haka ampaniwala kanan namiutoh kangko, ay main biyay ya ayn angga. Haka a hila hatolan hên parusaan ha impiyerno, ta gêtan hilay na ha biyay ya ayn angga. ²⁵ Pakagilamêñ yo! Main tawo ya ayn paniwala kan Apo Namalyari. Nanad hilan natsi. Noa, paubat amêhêñ, ay magilam la ya habi ko, ya Anak ni Apo Namalyari. Haka hilay manonol ha habi ko, ay mabiyay hên ayn angga. ²⁶ Gawan no ay-êmêñ ya Tatang ko, hi Apo Namalyari, ay main kapangyarihan hên mam-in biyay, ay êmbayro êt ay dinyanan na ko, ya Anak na, hên kapangyarihan hên mam-in biyay. ²⁷ Haka hiko, ya Taga-Langit, ya In-anak Tawo, ay dinyanan na kon tungkulon hên hatolan hên parusaan hilay a ampaniwala kana. ²⁸ Paan kaw mag-êpapah ha anhabien ko, ta lumatêng ya allo, ay magilaman lan natsi ya baêg ko ha pinay-ilbêngan kanla. ²⁹ Pamakagilam lan baêg ko, ay mipan-umawah hila. Hilay nanyag kangêran, ay dyanan biyay ya ayn angga. Haka hilay nanyag karawakan, ay hatolan hên parusaan hên ayn angga.

Hilay ampamaptêg hên para kan Apo Jesus

³⁰ “Ayn akon madyag ha sarili ko, ta anhonolêñ koy kalabayan ni Apo Namalyari, ya namiutoh kangko. Makatoynungan ya pamanatol ko, gawan a ko anhonolêñ ya sarili kon kalabayan, ta anhonolêñ koy kalabayan na ya an-ipamwang na kangko.

³¹ “No kakapag ko ya ampaghabi hên para ha sarili ko, ay mahabi yo ya alwan pêtêg ya habayto. ³² Noa, main kaatag pon ya ampamipamwang hên tungkol kangko etaman.

Yabay ya hi Apo Namalyari, ya Tatang ko, haka muwang ko ya panhabiên na ay pêtêg. ³³ Namiutoh kaw hên ungnoy tawo kan Juan Bautista, haka ya hinabi ni Juan hên tungkol kangko ay pêtêg. ³⁴ An-ipaihip ko ya habayto kamoyu, alwan gawan ha kailangan koy pamaptêg hên tawo, noa, gawan labay ko hên maniwala kaw, ya hikoy Cristo, ta êmén kaw miligtas ha parusa, ya hépat kamoyu. ³⁵ Hi Juan Bautista, ay nanad hên pag-atáng ya impagkêt ni Apo Namalyari, ta êmén mam-in hawang. Haka hikaw ay hinumigla pon ha hawang na. ³⁶ Pêtêg ya impamwang ni Juan, ya tungkol kangko, noa, maalagá pon bayro ya pandaygên ko, ya an-ipadyag na kangko ni Apo Namalyari, ya Tatang ko. Habaytoy pamaptêg ya in-utoh na ko. ³⁷ Haka hi Apo Namalyari, ya Tatang ko, ya namiutoh kangko, ay namipamwang, ya hikoy Cristo. Minghan man, ay a yo nagilam ya pamaghabi na, ni nahêlêk ya lupa na. ³⁸ Haka a yo intanêm ya hinabi na ha nakêm yo, gawan a kaw ampaniwala kangko, ya in-utoh na. ³⁹ Ampakapag-aralan yoy Kahulatan ya impahulat ni Apo Namalyari, ta êndat yo no daygên yoy habayto, ay madyanan kaw hên biyay ya ayn angga. Ha Kahulatan ay impamwang ya tungkol kangko. ⁴⁰ Noa, a kaw ampaidani kangko, ta êmén kaw madyanan biyay ya ayn angga.

⁴¹ “A ko ampanapol hên pamagpuri hên tawo, ⁴² gawan muwang ko ya a yo anlugurên hi Apo Namalyari. ⁴³ In-utoh na ko di ni Apo Namalyari, ya Tatang ko, noa, a yo ko paniwal-an. No main lumatêng di ya ampamitag-ay hên sarili na, ay ampaniwal-an yo ya. ⁴⁴ A kaw ampaniwala kan Apo Namalyari gawan antapolên yoy pamandayêw hên kapareho yo, haka a kaw ampanapol hên pamandayêw ni Apo Namalyari, ya kamiha-mihaan Diyos. ⁴⁵ Paan yon ihipên ya hikoy mamidikil kamoyu ha arapan ni Apo Namalyari, ya Tatang ko. Hi apo Moises, ya mamidikil kamoyu ta êndat yo ya anhonolên yoy intoro na. ⁴⁶ No pêtêg dayi ya paniwala yo ha hinulat ni apo Moises, ay paniwal-an yo ko etaman, ta nanulat ya hên tungkol kangko. ⁴⁷ Noa, gawan a kaw ampaniwala ha hinulat ni apo Moises ya tungkol kangko, ay a kaw etaman maniwala ha habi ko!”

6

*Liman libo ya tawo ya pinakan ni Apo Jesus
(Mateo 14:13-21; Marcos 6:30-44; Lucas 9:10-17)*

¹ Amêhêñ, namatah hilan Apo Jesus ha lipay hên Dagat-dagatan hên Galilea, ya ambaêgên lan kaatag ya Dagat-dagatan hên Tiberias. ² Kal-atan ya ampakihonol kanla, gawan kapapaêpapah ya dinyag na ha pamaalih hên hakit lan ampaghakit. ³ Nilumakat hilan Apo Jesus ha babo, ta nikno ya bayro hên kalamo na hilay tagahonol na. ⁴ Hên habayto ay marani ya Pista hên Kaligtasan. ⁵ Nahêñ manlêk hi Apo Jesus ay nahêlêk nay kal-atan ya andumani kanla. Hinabi na kan Felipe, “Antoy mapanalawan tamon maipakan kanlan hata kal-atan?” ⁶ Hinabi nay habayto ta hêlkên na no ay-êmén ya paniwala ni Felipe. Muwang nay na ni Apo Jesus ya daygên na. ⁷ Hinabi ni Felipe kana, “Apo, kulang pon ya suweldo hên mihay katawo ha anêm ya buwan* hên panaliw hên maêkan lan hata kal-atan, agyan manipêrad bat ya kaêñ la.” ⁸ Miha kanlan tagahonol ni Apo Jesus ya hi Andres, ya kapotoh pohêl ni Simon Pedro ya naghabi, ⁹ “Main mihay anak ya lalaki di, ya main limay puto, haka loway kênan lanêm. Noa, kulang ya habayto ha kal-atan.” ¹⁰ Amêhêñ, wani Apo Jesus, “Paiknoen yo hila.” Makwal ya pagpastolan bayro, kabay nikno hilay liman libo ya lalaki haka hilay kalamo la. ¹¹ Kingwa ni Apo Jesus ya hatoy limay puto, haka panga-ubat nan impahalamat ya habayto kan Apo Namalyari, ay indin na kanlan ampikno ta pinitatayakan la. Embayro êt ya dinyag na ha kênan lanêm. Nangan hila hên angga ha mabay hila. ¹² Nahêñ nabhoy hila ay impa-tsipon ni Apo Jesus kanlan tagahonol na ya natagan, ta êmén ayn mahayang. ¹³ Kabay tsinipon lay na ya tagan. Nakapno hila êt hên labinloway lubon hên tagan hên hatoy limay puto.

¹⁴ Gawan nahêlêk lan kal-atan ya habaytoy kapapaêpapah, ya dinyag ni Apo Jesus, ay hinabi la, “Hiyan taganá ya Cristo, ya Propeta ya an-êngganan tamo, ya in-utoh di ha

* 6:7 200 denaryo ha habin Griego.

luta.” ¹⁵ Nahêñ namwangan ni Apo Jesus, ya labay la hên dumani kana, ta palêkpêkên la ya hên daygên ari la, ay nagpabokol yan nilumakat ha bung-oy hên nanalangin.[†]

Nammita hi Apo Jesus ha babo hên lanêm

(Mateo 14:22-33; Marcos 6:45-52)

¹⁶ Nahêñ yabi yana, nilumohan hilay tagahonol na ha dagat-dagatan. ¹⁷ Hinumakay hila ha mihay bangka ta lumipay, ha balayan Capernaum. Nariglêm ana, noa, ayn ya êt hi Apo Jesus. ¹⁸ Hinumkaw ya angin, kabay matandulon ha dagat-dagatan. ¹⁹ Nahêñ nidayo hilay na hên lima, o anêm ya kilometro ha laylay hên lanêm, ay nahêlêk la hi Apo Jesus, ya ampammita ha lanêm, hên andumani ha bangka. Nalimwan hila, ta êndat la no hiya ay mihay kamana.[‡] ²⁰ Noa, wana kanla, “Paan kaw malimo! Hikoy habaytsi!” ²¹ Kabay mahigla la yan hinagyat hên pinahakay ha bangka, haka tambêng hilan nakalatêng ha dani hên Capernaum.

Tinapol lan kal-atan hi Apo Jesus

²² Ha humonoy allo, bayro ha ubatan lan Apo Jesus, ay an-êngganan la yan kal-atan. Êndat la no a ya pon nag-alîh bayro, ta nahêlêk la, ya a ya hinumakay ha bangka hên kalamo na hilay tagahonol na, ta kakapag la ya hinumakay bayro, haka ayn kaatag ya bangka bayro. ²³ Amêhêñ, main ungnoy bangka ya ubat ha Tiberias ya nilumatêng bayro ha narani ha pinanganan lan puto hên ubat nan pinahalamatan ni Panginoon Jesus. ²⁴ Nahêñ namwangan lan tawo ya ayn ana bayro hi Apo Jesus, haka ayn etaman bayro hilay tagahonol na, ay hinumakay hila bayro ha nilumatêng ya bangka, ta tapolên la hi Apo Jesus ha Capernaum.

Hi Apo Jesus, ya pamangan, ya ampam-in biyay

²⁵ Nahêñ natapol la ya ha lipay lanêm ay hinabi la kana, “Mánoro, nakano kan nilumatêng di?” ²⁶ Kabay wani Apo Jesus, “Pakagilamên yo, antapolên yo ko, gawan nabhoj kaw ha puto ya pinalakê ko, alwan gawan naintindihan yoy kapapaêpapah ya dinyag ko. ²⁷ Alwan kakapag pamangan ya angkaronot, ya dapat yon pagpagalan. Noa, dapat pagpagalan yo etaman ya pamangan ya makab-in biyay, ya ayn angga hên kalamo ni Apo Namalyari. Hiko ya Taga-Langit, ya In-anak Tawo, ya mam-i kamoyu hên pamangan ya makab-in biyay, ta hikoy dinyanan kapangyarihan ni Apo Namalyari, ya Tatang ko.”

²⁸ Amêhêñ, kinotang la kan Apo Jesus, “Apo, hinoy kailangan naêñ daygên, ta êmên kay makadyag hên kalabayan ni Apo Namalyari?” ²⁹ Kabay wani Apo Jesus, “Habaytsi ya labay ni Apo Namalyari ya daygên yo: paniwal-an yo ya hikoy Cristo ya in-utoh na.”

³⁰ Kabay wanla kana, “Apo, no êmbayro, ay hinoy kapapaêpapah ya daygên mo, ta êmên kay maniwala ya hika ya Cristo? Hinoy daygên mo? ³¹ Ya ninuno tamo ay nangan hên manna ha kabalahan-balahan hên êmên ha nakahulat ha habi ni Apo Namalyari, ‘Dinyanan na hilan kaêñ ya ubat ha langit.’ ”[§] ³² Amêhêñ, wani Apo Jesus kanla, “Pakagilamên yo. Alwan hi apo Moises, noa, hi Apo Namalyari ya nam-i kanlan ninuno yo hên manna ya kaêñ* ya ubat ha langit. Haka amêhêñ hi Apo Namalyari, ya Tatang ko, ay ampam-i kamoyu hên pêtêg ya kaêñ, ya ubat ha langit. ³³ Ta ya pêtêg ya kaêñ, ya pan-idin ni Apo Namalyari, ay yabay ya ubat ha langit, ya ampam-in biyay ya ayn angga ha tawo.” ³⁴ Amêhêñ, hinabi la kana, “Panginoon, lawah mo kay dayi hên dyanan hên habaytoy kaêñ.” ³⁵ Wani Apo Jesus kanla, “Hikoy kaêñ ya ampam-in biyay ya ayn angga. Hilay andumani kangko, ay a lonohêñ, haka hilay ampaniwala kangko, ay ahina hên maangan oman.

³⁶ “Noa, hinabi kina kamoyu ya nahêlêk yo ko man, ay a kaw maniwala kangko. ³⁷ Tinalagá ni Apo Namalyari, ya Tatang ko no hino hilay makapakilamo kangko. Dumani hila kangko haka tanggapên ko hila. ³⁸ Ta ubat ako ha langit, ta êmên ko daygên ya

[†] 6:15 Mateo 14:23, Marcos 6:46. [‡] 6:19 Marcos 6:49. [§] 6:31 Ha habin Griego: puto. Habaytoy mabaha ha Exodo 16:4-5. * 6:32 ha Griego: puto.

kalabayan ni Apo Namalyari ya namiutoh kangko, alwan para daygén ya kalabayan ko. ³⁹ Ya kalabayan nan namiutoh kangko, ay ha Allon Pamanukom, ay biyayén kon oman hilay tinalagá na hén makapakilamo kangko. ⁴⁰ Ta ya kalabayan ni Apo Namalyari, ya Tatang ko, ay hilay ampakamwang kangko, haka ampaniwala kangko, ya Anak na, ay dyanan biyay ya ayn angga. Haka hiko ya mamabiyay kanla ha Allon Pamanukom.”

⁴¹ Hén ampaghabi ya êt hi Apo Jesus, ay main Israelita ya nagmulongan, gawan hinabi na ya hiyay kaén ya ubat ha langit. ⁴² Améhén, nagmulongan hila, ya wanla, “Hiya hi Jesus ya anak ni Jose. Kilala tamoy indo na haka tatang na. Ay-êmén nan mahabi ya ubat ya ha langit?” ⁴³ Kabay wani Apo Jesus, “Paan kaw magmulongan hén êmbayro. ⁴⁴ Ayn makarani kangko no a hila ipakarani kangko ni Apo Namalyari, ya Tatang ko, ya namiutoh kangko. Haka hikon taganá ya mamabiyay kanla ha Allon Pamanukom. ⁴⁵ Nakahulat ha mihay hulat lan mámpamwang ni Apo Namalyari hén hato, ‘Toroan hilangan ni Apo Namalyari.’† Kabay kaganawan ya ampanggilam habi ni Apo Namalyari haka ampakamwang bayro, ay dumani kangko. ⁴⁶ Habaytoy a labay habiên ya main nanan nakahélék kan Apo Namalyari, ya Tatang ko, ta ayn nakahélék kana no alwan kakapag ko ya ubat kana.

⁴⁷ “Pakagilamén yo. Hilay ampaniwala kangko, ay main biyay ya ayn angga. ⁴⁸ Hikoy nanad kaén‡ ya ampam-in biyay ya ayn angga. ⁴⁹ Hi Apo Namalyari ay nam-in kaén ya ambaégen lan manna kanlan ninuno yo hén haton atsi hila ha kabalah-balahan, êmbayro man ay natsi hila. ⁵⁰ Noa, hilay mangan hén pêtég ya kaén ya ubat ha langit, ya inungkat ko, ay ahinan matsi. ⁵¹ Haka hiko ya maialimbawa ha pêtég ya kaén§ ya ubat ha langit, ya ampam-in biyay ya ayn angga. Hilay mangan habaytsi ya kaén ay madyanan biyay ya ayn angga. Ya kaén ya idin ko ay lawini ko, ta êmén kaganawan ay madyanan biyay ya ayn angga.”

⁵² Gawan habaytoy hinabi ni Apo Jesus, ay nihuhabakan hilay kaatag Israelita, ya wanla, “Ay-êmén nan maidin kantamoy lawini na, ta êmén tamon kaén ya habayto?”

⁵³ Kabay wani Apo Jesus, “Pakagilamén yo. No a kaw mangan lawini ko, hén Taga-Langit, ya In-anak Tawo, haka no a kaw miném daya ko, ay ayn kaw hén biyay ya ayn angga. ⁵⁴ Hilay ampangan hén lawini ko, haka ampiném hén daya ko, ay main biyay ya ayn angga, haka biyayén ko hila ha Allon Pamanukom. ⁵⁵ Ya lawini ko ay mantég kaén haka ya daya ko ay mantég pan-inémén. ⁵⁶ Hilay ampangan hén lawini ko haka ampiném hén daya ko ay main pakikimiha kangko, haka hikoy main pakikimiha kanla. ⁵⁷ In-utoh ako ni Apo Namalyari, ya Tatang ko, ya angkabiyay. Haka angkabiyay ako gawan ha kapangyarihan na. Êmén êt bayro mabiyay hilay mangan lawini ko gawan ha kapangyarihan ko. ⁵⁸ Hikoy maialimbawa ha pêtég ya kaén ya ubat ha langit, haka hilay mangan hén habaytsi, ay mabiyay hén ayn angga. Habaytsi ya kaén ay alwan nanad ha kaén ya indin ha ninuno yo. Nangan hila noa, natsi hila morin.” ⁵⁹ Hén hinabi ni Apo Jesus ya habayto, ay atsi ya ha sinagoga ha Capernaum hén ampanoro.

⁶⁰ Mal-at kanlan antoroan ni Apo Jesus, ya nanggilam hén habaytoy hinabi na, ay naghabin, “Nabyat ya habaytoy hinabi na. Kayno ayn maniwala kana.”

⁶¹ Muwang ni Apo Jesus ya nagmulongan hilay kaatag ya antoroan na, kabay hinabi na, “Gawan habaytoy hinabi ko, ay labay yo kon lakwanan? ⁶² Hino awud ya daygén yo no mahélék yo ko, ya Taga-Langit, ya In-anak Tawo, hén paitag-ay ha langit, ha ubatan ko?

⁶³ Ya Espiritu ni Apo Namalyari ya mam-in biyay ya ayn angga. Alwan tawo ya ampam-in habayto. Ya hinabi ko ay ubat ha Espiritu ni Apo Namalyari, haka habaytoy ampam-in biyay ya ayn angga. ⁶⁴ Noa, main kaatag kamoyu ya a ampaniwala ha hinabi ko.” Ta ubat hén una, ay muwang nay na ni Apo Jesus no hino hila ya a maniwala kana, haka no hino ya mangi-upit kana. ⁶⁵ Wana êt, “Gawan muwang ko ya main kamoyu ya a ampaniwala kangko, ay hinabi ko ya ayn makapaidani kangko no alwan kalabayan ni Apo Namalyari, ya Tatang ko.”

† ^{6:45} Isaías 54:13. ‡ ^{6:48} Ha Griego: *puto*. § ^{6:51} Ha Griego: *puto*.

⁶⁶ Paubat hên habayto ay nilakwanan la hi Apo Jesus hên mal-at kanlan antoroan na, haka a hilay na ampakihonol kana. ⁶⁷ Amêhén, hinabi ni Apo Jesus kanlan labinloway tagahonol na, “Labay yo ko etaman hên lakwanan?” ⁶⁸ Kabay wani Simon Pedro, “Panginoon, hino ya lakwên naêñ? Kakapag mo ya main habi ya ampam-in biyay ya ayn angga! ⁶⁹ Ampaniwala kay kamo, haka muwang naêñ taganá ya hika ya Cristo, ya ayn hinon kasalaran, ya in-utoh ni Apo Namalyari.” ⁷⁰ Amêhén, hinabi ni Apo Jesus kanla, “Awo, gawan hikoy namili kamoyu, ya labinloway tagahonol ko. Embayro man, ya miha kamoyu ay mahuloran ni Satanas.” ⁷¹ Ya inungkat na, ay yabay ya miha kanlan labinloway tagahonol na, ya hi Judas, ya anak ni Simon, ya taga-Iscriote ta hiyay mangi-upit kana.

7

Hi Apo Jesus haka hilay patêl na

¹ Amêhén, ay nanoro ya tana hên kalamo na hilay tagahonol na ha probinsyan Galilea. A nay na pon labay hên manoro ha probinsyan Judea, gawan labay la yan patsên bayro hên poon lan Israelita. ² Marani yanay Pista hên Tolda, yabay ya mihay pista lan Israelita ta êmén la maihipan ya pamangillag ni Apo Namalyari ha ninuno la, haton atsi hila ha kabalah-balahan. ³ Kabay hinabi hên ali na kana, ya wanla, “Awta a ka mag-alíh din maniraw ha probinsyan Judea, ta êmén hilay anhumonol kamo bayro, ay makahêlêk hên kapapaêpapah, ya andaygén mo. ⁴ Ta no labay mo hên mamwangan la ya tungkol kamo, ay ipamwang minay andaygén mo. No ampanyag ka hên kapapaêpapah, ay ipamwang mina dayi.” ⁵ Hinabi lay habayto ta hila man, ay a ampaniwala kana. ⁶ Hinabi ni Apo Jesus kanla, “Laamêhén akon mita, ta alwa ko pon oras. Noa, hikaw, ay malyari kaw nan mita ha hinoman ya oras ya labay yo. ⁷ Alwan hikaw ya angkahêmêkan lan tawo, noa, hikoy angkahêmêkan la, gawan an-ipamwang ko ya nangarawak ya dyag la. ⁸ Hikaw tana ya makipista, ta a kina pon makipista gawan alwa pon oras hên hikoy mita.” ⁹ Pangahabi nan habayto ay napaibalag ya ha Galilea.

Nakipista hi Apo Jesus ha Pistan Tolda

¹⁰ Hên nammitay nay ali na, ay nammita ya etaman hên ayn nakamwang. ¹¹ Bayro ha balayan Jerusalem ay antapolên la yan poon lan Israelita ha pista, ta wanla, “Anto ya?” ¹² Ampihahabian lan tawo no hino ya. Main naghabi, “Mangêd yan tawo.” Wanla etaman hên kaatag, “Anlokoën nay tawo.” ¹³ Noa, gawan ha limo la kanlan ampamaala, ay ayn naghabi hên tungkol kana ha arapan lan kal-atan.

¹⁴ Hên ika-apat ya allo hên pista, ay hinumwêñ hi Apo Jesus ha Templo, ta nanoro ya bayro. ¹⁵ Nakaêpapah hilay poon lan Israelita, ta wanla, “Antoy pinangwanan nan hata tawo, hên kamwangan na, ya a ya man nag-aral?”

¹⁶ Kabay wani Apo Jesus, “Ya pan-itoro ko ay alwan ubat kangko, noa, ubat kan Apo Namalyari ya namiutoh kangko. ¹⁷ Hilay mabay hên manyag kalabayan na, ay mamwangan, no ya an-itoro ko ay ubat kana, o no panhabien kon bat ya laman ihip ko. ¹⁸ Hilay ampamitoro hên ubat ha sarili lan kaihipan, ay ampanapol hên pamandayêw hên kapareho la. Noa, hilay mabay hên padayêw ya namiutoh kanla ay mapaypaniwal-an haka taganán alwan malaram. ¹⁹ Hi apo Moises ya nam-i kamoyu hên Kautuhan ni Apo Namalyari. Noa, a yo anhonolên ya habayto, ta labay yo kon patsên.”

²⁰ Nahêñ nahabi nay habayto, ay wanla, “Nahapatan kan narawak ya a angkahêlêk. Ayn mabay hên mamatsi kamo!”

²¹ Wani Apo Jesus, “Mimihay dinyag ko ha allon pamagsimba haka naubuh kaw hên nag-êpapah. ²² Dinyanan na kaw ni apo Moises hên utoh ya tuliên yoy anak yo ha ikawalon allo hên ubat in-anak, haka an-ipatuli yo hila, allo man hên pamagsimba. Habayto ay manan ugali lan ninuno yo bayo dinyag ya Kautuhan ni apo Moises ya ubat kan Apo Namalyari.* ²³ No an-ipatuli yoy anak yo ha allon pamagsimba, ta êmén

* 7:22 Levitico 12:3.

mahonol ya Kautuhan ni apo Moises, awta anhulukên yo ko gawan namaalih akon hakit hêñ boon lawini hêñ mihay lalaki ha allon pamagsimba! ²⁴ Paan kaw bat mam-in hatol ha angkahêlêk yon bêngat, noa, imbistigaen yo pon bayo kaw manatol.”

Ampihahabian la no hi Apo Jesus ya Mesias, ya Cristo

²⁵ Amêhêñ, main kanlan taga-Jerusalem ya naghabi, “Yabay ya labay lan patsêñ hêñ poon tamo. ²⁶ Atsi ya di hêñ ampaghabî ha arapan hêñ kal-atan haka a la ya bawalêñ. Kayno muwang lan poon, ya pêtêg ya, hêñ hiyay Mesias, ya Cristo, ya impangakon Mâmiligtas ya pinili ni Apo Namalyari hêñ mamaala. ²⁷ Noa, muwang tamo no ay-iri yan mangubat, haka no lumatêng ya pêtêg ya Mesias, ya Cristo, ay ayn kanon makamwang no ay-iri yan mangubat.”

²⁸ Kabay in-ikhw ni Apo Jesus ya pamaghabi na ha panoro na ha Templo. “Awo, muwang yo no hino ko, haka no ay-iri kon nangubat. Noa, main namiutoh kangko, haka a yo ya muwang ya habayto. Hiyay pêtêg. ²⁹ Kilala ko ya, ta hiyay namiutoh kangko, haka ubat ako kana.”

³⁰ Kabay labay la yan dakpêñ, noa, ayn makarakêp kana, ta alwa na pon oras. ³¹ Noa, mal-at ya naniwala ya hiyay Mesias, ya Cristo, ta wanla, “No alwa yan Mesias, ya Cristo ya habaytsi, no lumatêng ya pêtêg ya Mesias, ya Cristo, ay makadyag ya kaya hêñ mal-at pon ya kapapaêpapah?”

Dakpêñ la ya dayi hêñ tanod hi Apo Jesus

³² Nagilam lan Pariseo ya pagmulong lan tawo ya tungkol kan Apo Jesus. Kabay namiutoh hila, haka hilay ampamaala kanlan pari hêñ tanod hêñ Templo, hêñ dakpêñ ya. ³³ Amêhêñ, wani Apo Jesus, “Pêrad tanay panahon hêñ makalamo yo ko, ta ahina mabuyot ay mag-orong kina ha namiutoh kangko. ³⁴ Tapolêñ yo ko bayto. Noa, a yo ko matapol gawan a kaw makalako ha lakwêñ ko.” ³⁵ Kabay wanlan poon lan Israelita ha miha ta miha, “Ato awud ya lakwêñ na ta a tamo ya matapol? Mako ya kaya kanlan Israelita, ya atsi bayro ha bansan Griego, ta toroan na hila, haka hilay kabansa la?” ³⁶ “Hino awud ya labay habiêñ hêñ hata hinabi na, ‘Tapolêñ yo ko man, ay a yo ko mahêlêk,’ haka ‘Ya lakwêñ ko, ay a yo malako?’”

Hilay ampaniwala kan Apo Jesus ay dyanan hêñ bayoy biyay nan Espiritu ni Apo Namalyari

³⁷ Ha ikawalon allo, ya pinakamaalagáy allo hêñ pista, ay nirêng hi Apo Jesus, ta nanangaw ya, “No angkaangan kaw, ay dumani kaw kangko, ta minêm kaw. ³⁸ Nakahulat ha Kahulatan ya impahulat ni Apo Namalyari, ‘No maniwala kaw kangko, ay magkamain kaw hêñ biyay ya nanad sibol ha nakêm yo ya a angkaubuhan lanêm.’” ³⁹ Ya inungkat ni Apo Jesus, ay Espiritu ni Apo Namalyari, ya idin ha balang ampaniwala kana. A ya pon na-idin ya hatoy Espiritu ni Apo Namalyari, gawan a ya pon natsi, haka nabiyay oman hi Apo Jesus.

No hinoy laman ihip lan tawo tungkol kan Apo Jesus

⁴⁰ Main kanlan kal-atan bayro ya nakagilam hêñ hinabi ni Apo Jesus, ya naghabin, “Yabay yan taganá ya Propeta ni Apo Namalyari, ya an-êngganan tamo.” ⁴¹ Hilay kaatag, ay naghabin hiyay Mesias, ya Cristo. Noa, wanlan kaatag pon, “A ya maubat ha Galilea ya Mesias. ⁴² Nakahulat ha Kahulatan ya impahulat ni Apo Namalyari ya hiyay Mesias, ay maubat ha kaapo-apoan ni Arin David, haka ha Betlehem yan ianak ha balayan ni Arin David.” ⁴³ Alwan mimihay ihip lan kal-atan ya tungkol kan Apo Jesus. ⁴⁴ Labay lan kaatag, hêñ dakpêñ ya, noa, a la ya dinakêp.

Hilay poon lan Israelita ay a naniwala, ya hi Apo Jesus, ay hiyay Mesias, ya Cristo

⁴⁵ Nahêñ nag-orong hilay tanod hêñ Templo kanlan ampamaala kanlan pari haka kanlan Pariseo, ay kinotang lan Pariseo kanlan tanod, “Awta a yo ya gintan di?”

⁴⁶ Wanlan guardya etaman, “A naén ya dinakêp, ta ayn kay êt nagilam ya magaling maghabî hêñ nanad kana.” ⁴⁷ Amêhêñ, hinabi lan Pariseo, “Kayno naamuyot na kaw etaman. ⁴⁸ Ayn kannaén ya Pariseo o manungulan ya ampaniwala kana. ⁴⁹ Kakapag lan

kal-atan, ya ayn muwang hēn tungkol ha Kautuhan tamon Israelita, ay ampaniwala kana. Parusaan hila ni Apo Namalyari.” ⁵⁰ Ya miha kanlan Pariseo bayro ay hi Nicodemo, ya dinumani kan Apo Jesus hēn hato. Wana kanan kalamo na, ⁵¹ “Bawal kanlan Kautuhan tamo hēn parusaan ya mihay tawo, no a ya pon naimbistiga.” ⁵² Kabay wanla kan Nicodemo, “Taga-Galilea ka etaman? Bahaēn moy Kahulatan ya impahulat ni Apo Namalyari, haka mo mamwangan ya ayn propeta ni Apo Namalyari ya maubat ha Galilea.” ⁵³ Bayo nuli hilangan.

8

Ya babayi ya narakēp ha pamakilalaki

¹ Hi Apo Jesus etaman, ay nilumakat ha Tawtgut Olibo. ² Hēn pangamaranon, ay nilumatēng yay na êt ha Templo hēn manoro. Mal-at ya dinumani kana hēn labay manggilam habi na, kabay nikno yan nanoro kanla. ³ Kaban ampikno ya bayro, ay main nilumatēng ya kaatag kanlan mánoron Kautuhan ni apo Moises, haka ya kaatag kanlan Pariseo. Main hilan gintan ya mihay babayi ya narakēp ha pamakilalaki. Pinairēng la ya ha arapan lan kal-atan. ⁴ Bayo wanla kan Apo Jesus, “Mánoro, hata babayi ay narakēp ha pamakilalaki. ⁵ Nakahulat ha Kautuhan ni apo Moises ya kailangan batoén ya hilay babayi ya êmēn di angga ha matsu hila. Noa, hinoy mahabi mo yatungkol kana?” ⁶ Hinabi lay habayto ta subukēn la ya no magkamali hi Apo Jesus ha pakibat na, ta êmēn hila magkamain hēn ibara kana.

Ya dinyag ni Apo Jesus ay, napaiyoko ya, ta pinanulat nay panoron gamêt na ha luta.

⁷ Gawan ha pamihundo lan mangotáng kana, ay nirêng ya, ta wana, “No main kamoyu ya a nakadyag hēn hinon bawal ha Kautuhan, ay hiyay munan mamato kana.” ⁸ Nahēn nahabi nay habayto, ay inhundo nay panulat na ha luta.

⁹ Hēn pamakigilam lan hinabi na, ay tsiha-tsiha hilan nammita ya hilay nantan habaytoy babayi kan Apo Jesus. Nunan nammita hilay matoa kanla. Nabalag tana hi Apo Jesus haka hatoy babayi, ya nakairêng ha arapan na. ¹⁰ Amêhēn, nirêng hi Apo Jesus ta hinabi na kanan babayi, “Anto hilay nay nantan kamo di? Ayn namarusa kamo?”

¹¹ Kabay wanlan babayi, “Ayn Apo.”

Amêhēn, wani Apo Jesus, “Hiko man, ay a kata parusaan. Mita kay na, haka itêgêñ minay pamanyag mon kasalanan.”

Hi Apo Jesus, ya hawang

¹² Amêhēn, naghabi yay na êt ha kal-atan hi Apo Jesus. Wana kanla, “Hikoy hawang lan tawo. Hilay humonol kangko, ay madyanan hawang, ya ampam-in biyay, ya ayn angga hēn kalamo ni Apo Namalyari. Maalih ya kariglêman nakêm la.”

¹³ Kabay wanlan Pariseo kana, “Mimiha mo, ya ampaghabin habain, kabay a ya malyarin paniwal-an ya habi mo.”

¹⁴ Wani Apo Jesus kanla, “Ampamaptêg ako man hēn tungkol ha sarili ko, ay malyari yon paniwal-an ya anhabién ko, ta muwang koy ubatan ko, haka muwang ko ya lakwên ko. Noa, a yo muwang ya ubatan ko, haka a yo muwang ya lakwên ko. ¹⁵ Ya pamanatol yo ay ubat ha kaihipan yo di ha luta, noa, a ko anhatolan ya hinoman. ¹⁶ No manatol ako man, ay makatoynungan ya pamanatol ko, ta alwan kakapag ko ya ampanatol, ta kalamo ko hi Apo Namalyari, ya Tatang ko, ya namiutoh kangko. ¹⁷ Ha Kautuhan yo, ay nakahulat ya no pareho ya pamaptêg hēn loway katawo, ay dapat paniwal-an ya pamaptêg la. ¹⁸ Lowa kay ya ampamaptêg hēn tungkol kangko. Hikoy ampaghabi hēn tungkol kangko, haka hi Apo Namalyari, ya Tatang ko, ya namiutoh kangko, ay ampamaptêg êt, kabay mapaniwal-an yoy anhabién naén.”

¹⁹ Kabay hinabi la kana, “Antoy tatang mo?”

Wani Apo Jesus, “A yo ko kilala, haka a yo kilala ya Tatang ko. No kilala yo ko dayi, ay makilala yo etaman ya Tatang ko, hi Apo Namalyari.”

²⁰ Hinabi ni Apo Jesus ya habayto hên ampanoro ya ha dani hên pamyanan hên pera ya an-ialay ha Templo. Ayn nandakêp kana, ta alwa na pon oras.

Hilay a ampaniwala kan Apo Jesus ay a makahowên ha langit

²¹ Amêhêñ, hinabi nay na êt kanla, “A mabuyot ay mita kina. Kanan habayto ay pakatapolén yo ko, noa, matsi kaw hên a kaw napatawad. A kaw makalako ha lakwén ko.” ²² Amêhêñ, hinabi lan poon lan Israelita, “Kayno magpakamatsi ya. Ta wana, ‘A kaw makalako ha lakwén ko.’” ²³ Amêhêñ, wana kanla, “Hikaw ay taga-bayri, ha luta. Hikoy taga-langit. ²⁴ Kabay hinabi kina kamoyu, ya matsi kaw hên a kaw pon mapatawad. Ta a kaw mapatawad, no hikaw ay a maniwala ya ‘Hikoy Hiko taganá.’” ²⁵ Amêhêñ, hinabi la kana, “Hino ka?” Kabay wani Apo Jesus kanla, “Hiko ya hatoy hinabi kina kamoyu paubat hên una. ²⁶ Mal-at ya mahabi ko, ya maipintas kamoyu. Noa, pêtêg ya habi ni Apo Namalyari ya namiutoh kangko, haka ipamwang kon bêngat ya nagilam ko kana.”

²⁷ A la naintindihan ya ampaghabi ya hên tungkol kan Apo Namalyari, ya Tatang na.

²⁸ Kabay wani Apo Jesus, “Lano no naipako yo kina ha koros, ay mamwangan yoy na ya hiko, ya Taga-Langit, ya In-anak Tawo, ay hikoy Mesias, ya Cristo ya nanad ha hinabi kina. Kanan habayto, ay mamwangan yo etaman, ya kaganawan dyag ko, haka habi ko, ay impadyag kangko ni Apo Namalyari, ya Tatang ko. ²⁹ Kalamo ko di hi Apo Namalyari, ya namiutoh kangko. A na ko anlakwanan, ta panay kon andaygên ya kalabayan na.”

³⁰ Mal-at kanlay nakgilam hên habayto ay naniwalan hiyay Mesias, ya Cristo.

Hilay nagpa-ipoh ha kasalanan

³¹ Amêhêñ, hinabi ni Apo Jesus kanlan Israelita, ya naniwala kana, “No ihundo yoy pamanhumonol yo ha an-itoro ko, ay hikaw ya pêtêg kon tagahonol, ³² ta mamwangan yoy kaptêgan, haka ya kaptêgan ay mamialih kamoyu ha panga-ipoh.”

³³ Kabay hinabi la, “Hikay ya kaapo-apoan ni apo Abraham. Haka a kay êt nagpa-ipoh. Awta hinabi mo ya mag-alih kay ha panga-ipoh?” ³⁴ Hinabi ni Apo Jesus kanla, “Pakagilamén yo. Hilay ampanyag kasalanan, ay ampagpa-ipoh ha kasalanan. ³⁵ Ya ipoh, ay ampakilamo bat ha pamilyan amo na, noa, ya anak nan amo ay kalamo bayro hên ayn angga. ³⁶ No hiko, ya Anak ni Apo Namalyari, ya mamibuhan kamoyu ha pangaipoh yo, ay taganán mibuhan kaw ha pangaipoh. ³⁷ Muwang koy kaapo-apoan kaw ni apo Abraham. Noa, kaapo-apoan kaw man ni apo Abraham, ay labay yo kon patsên, gawan a yo labay pahowênen ya habi ko ha nakêm yo. ³⁸ Ya panhabien ko, ay yabay ya namwangan ko kan Apo Namalyari, ya Tatang ko. Haka hikaw man, ay ampanyag hên namwangan yo ha tatang yo.”

Hi Satanas ya tatang la

³⁹ Hinabi la kana, “Hi apo Abraham ya tatang naen.” Amêhêñ, hinabi ni Apo Jesus kanla, “No hikaw ay taganán anak ni apo Abraham, ay ampanyag kaw dayi hên dinyag na. ⁴⁰ Noa, labay yo kon patsên, ya hiko ya ampaghabin kaptêgan, ya nagilam ko kan Apo Namalyari. Ayn yan dinyag hên êmbayro hi apo Abraham ta hiyay nanggilam kan Apo Namalyari. ⁴¹ Ya pandaygên yo ay nanad ha dinyag hên tatang yo.” Kabay wanla kana, “Alwa kay anak hên kaatag. Mimihay Tatang naen haka yabay ya hi Apo Namalyari.”

⁴² Bayo wani Apo Jesus, “No pêtêg ya hi Apo Namalyari ya Tatang yo, ay lugurên yo ko dayi, ta hikoy ubat kana, haka atsi kina di. A ko nilumatêng di hên gawan bat ha sarili kon ihip, noa, gawan in-utoh na ko. ⁴³ A yo angkaintindihan ya anhabien ko, gawan a yo labay gilamén ya panhabien ko. ⁴⁴ Hi Satanas ya tatang yo. Ta no hinoy labay na, ay yabay ya andaygên yo. Hiyay mapamatsin tawo ubat hên haton una. A na labay ya kaptêgan, kabay pérâd man, ay ayn taganán kaptêgan kana. No maghabi ya, ay panay kalaraman ta taganán mapaglaram ya, haka hiyay ampangubatan hên kaganawan kalaraman. ⁴⁵ Noa, gawan anhabien koy kaptêgan, ay a yo ko ampaniwal-an. ⁴⁶ Yarin main kamoyu ya makahabin nakadyag akon kasalanan? No pêtêg ya panhabien ko, ay awta a yo ko paniwal-an? ⁴⁷ Hilay ubat kan Apo Namalyari, ay ampanggilam habi na. Alwa kaw ubat kan Apo Namalyari, kabay a yo panggilamén ya habi na.”

Hi Apo Jesus haka hi apo Abraham

⁴⁸ Amêhén, hinabi lan Israelita kan Apo Jesus, “Pêtêg awud ya hinabi naên ya miha ka ya Samaritano ya nahapatan hên narawak ya a angkahêlêk.” ⁴⁹ “A ko nahapatan hên narawak ya a angkahêlêk ta muwang ko hên mam-in galang kan Apo Namalyari, ya Tatang ko. Noa, hikaw, ay a yo ko anggalangêñ. ⁵⁰ A ko etaman ampanapol hên galang yo. Noa, labay ni Apo Namalyari ya hikoy puriêñ, haka hiyay manatol. ⁵¹ Pakagilamêñ yo! Hilay manggilam habi ko, ay a matsi makanoman.”

⁵² Nahêñ nahabi nay habayto ay wanlan Israelita kana, “Muwang naên amêhén ya nahapatan ka hên narawak ya a angkahêlêk. Natsi ya hi apo Abraham angga hilay mâmipamwang ni Apo Namalyari. Noa, panhabiêñ mo, ya hilay ampanggilam habi mo ay dyanan biyay ya ayn angga. ⁵³ Makapangyarihan ka kaya kan apo Abraham ya natsi, haka kanlan mâmipamwang ni Apo Namalyari ya natsi? Awta! Êndat mo no hino ka?”

⁵⁴ Wani Apo Jesus, “No dayêwên koy sarili ko, ay ayn alagá ya habayto. Ya ampandayêw kangko ay Tatang ko, hi Apo Namalyari. Yabay ya panhabiêñ yo ya ansimbaêñ yo. ⁵⁵ A yo yan kilala. Noa, kilala ko ya. No habiêñ ko ya a ko ya kilala, ay hikoy malaram hên nanad kamoyu. Noa, kilala ko ya, haka anhonolêñ koy habi na. ⁵⁶ Hinumigla ya ninuno yo, hi apo Abraham, hên namwangan na ya tungkol ha pamanlumatêng ko di. Hinumigla ya ta muwang na hikoy lumatêng.”

⁵⁷ Wanlan Israelita kana etaman, “Ayn ka pon hên limampoy taon. Nabuyot yay nan natsi hi apo Abraham. Ay-êmêñ mo yan nahêlêk?”

⁵⁸ Hinabi ni Apo Jesus, ya wana, “Pakagilamêñ yo! Bayo ya in-anak hi apo Abraham, ay Hikoy Hikina.” ⁵⁹ Gawan hinabi nay habayto, ay namulot hilan bato, ta batoêñ la ya dayi. Noa, nipahalimbêng* ya ha pibonakan lan tawo bayro, haka inumawah ya ha Templo hên a la ya namwangan.

9

Namamukat hi Apo Jesus hên mihay buwag

¹ Ha pammita na ay nakahêlêk hi Apo Jesus hên mihay lalaki ya buwag paubat hên in-anak ya. ² Kabay hinabi lan tagahonol na kana, ya wanla, “Mánoro, hinoy nanyag kasalanan, hata lalaki, o hilay toa na? Awta buwag yay na ubat hên in-anak ya?”

³ Hinabi ni Apo Jesus, “Ya pangabuwag na, ay alwan gawan kasalanan na, haka alwan gawan kasalanan hên toa na. Hiyay in-anak hên buwag ta êmêñ ipahlêk kana ya kapangyarihan ni Apo Namalyari. ⁴ Dapat tamon daygêñ ya an-ipadyag ni Apo Namalyari, ya namiutoh kangko kaban main pon panaon, ta ustion lumatêng ya nanad yabi, ay ayn kitaminan madyag. ⁵ Kaban atsi ko pon di ha luta, hikoy hawang lan tawo, ta êmêñ mahawangan ya kaihipan.”

⁶ Nahêñ nahabi nay habayto, ay nandula ya ha luta. Bayo kingwa nay hata luta ta impunih na ha mata hên buwag. ⁷ Bayo wana kana, “Mita kay na, ta magkulamêñ ka do ha lanêñ ya pinata-ngalanan Siloe.” Ya labay habiêñ hên Siloe ay in-utoh. Nahêñ nadyag hên buwag ya in-utoh ni Apo Jesus kana, ay nuli ya hên ampakahêlêk.

⁸ Hilay karani nan bali, haka hilay kaatag hên kabalay na ay naghabi, “Habaytsi awud ya ampikno hên ampakikwan pera.” ⁹ Wanlan kaatag, “Yabay ya.” Noa, wanlan kaatag êt, “Kalupa na yan bat hên buwag.” Amêhén, wanlan lalaki, “Hiko ya.” ¹⁰ Kabay wanla kana, “Ay-êmêñ nimukat ya mata mo?” ¹¹ Hinabi na, “Ya lalaki, ya nag langan Jesus, ay nanyag hên pita ta impunih na ha mata ko. Bayo wana kangko, ya magkulamêñ ako do ha lanêñ ha Siloe. Dinyag koy hinabi na, kabay ampakahêlêk kina.” ¹² Amêhén, wanla kana, “Anto yay na?” Hinabi na, “A ko muwang.”

Kinotang lan Pariseo ya lalaki, ya manan buwag ya ampakahêlêk

¹³ Gintan lay hatoy lalaki, ya manan buwag ya ampakahêlêk, kanlan Pariseo. ¹⁴ Allon pamagsimba lan Israelita hên nanyag yan pita hi Apo Jesus, haka na pinamukat ya hata

* ^{8:59} Wanlan kaatag ya labay habiêñ hên Griego di ay ‘nagtago ya.’

lalaki. ¹⁵ Amêhén, kinotang la yan Pariseo, no pata ampakahêlêk yay na. Kabay wana kanla, “Namipunih yan pita ha mata ko, bayo hên nagkulamêh ako, ay ampakahêlêk kina.”

¹⁶ Wanlan kaatag ya Pariseo, “Hi Jesus, ay alwan ubat kan Apo Namalyari, ta a na anhonolên ya Kautuhan, ya paan mag-obra ha allon pamagsimba.” Noa, wanlan kaatag, “No makasalanan ya, ay a ya makadyag hên êmbayro ya makapaêpapah.” Alwan mimihay ihip la.

¹⁷ Kabay wanla kanan pinamukat, “Hika bay, ya pinamukat na. Hinoy mahabi mo ya tungkol kana?”

Amêhén, wanana pinamukat, “Hiyay mihay propeta ni Apo Namalyari.” ¹⁸ A hila naniwala ya mana yan buwag, ya pinamukat. Kabay impabaêg lay toa na. ¹⁹ Hinabi la kanla, “Anak yoy hatsi ya buwag hên paubat hiyay in-anak? Ay-êmén ta ampakahêlêk yay na amêhén?”

²⁰ Hinabi la, “Hiya ya anak naén, haka buwag yay na hên in-anak ya. ²¹ Noa, a naén muwang, no ay-êmén nimukat ya mata na. A naén etaman muwang, no hinoy namamukat kana. Kotangén yo ya, ta toa yay na. Habién na no hinoy nalyari kana.”

²² Êmbayro ya hinabi lan toa na, gawan malimo hila ha Pariseo. Ta pinihabian lan poon lan Israelita, ya bawalên magsimba ha sinagoga ya hilay ampaghabi, ya hi Apo Jesus, ay hiya ya Mesias, ya Cristo, ya impangakon Mámilitas ya pinili ni Apo Namalyari hên mamaala. ²³ Gawan namwangan lay pinihabian hên poon la, ay hinabi lan toa na, “Hiya tana ya kotangén yo ta toa yay na.”

²⁴ Kabay impabaêg lan oman ya pinamukat haka la hinabi kana, “Purién mo hi Apo Namalyari ta habién moy kaptêgan. Muwang naén ya makasalanan ya hi Jesus.”

²⁵ Amêhén, wanana pinamukat, “A ko muwang no makasalanan ya. Noa, muwang ko ya mana kon buwag, haka amêhén ampakahêlêk kina.”

²⁶ Amêhén, hinabi la, “Hinoy dinyag na kamo? Ay-êmén nan pinamukat ya mata mo?”

²⁷ Kabay wanana pinamukat, “Hinabi kina kamoyu, noa, a kaw nanggilam. Awta labay yon magilaman oman? Labay yo hên mag-in tagahonol na etaman?”

²⁸ Minusmus la ya, ya wanla, “Hika ya tagahonol na. Noa, hikay ay tagahonol ni apo Moises. ²⁹ Muwang naén ya naghabi hi Apo Namalyari kan apo Moises. Noa, a naén muwang no ay-iri ya taga hi Jesus.”

³⁰ Wanana pinamukat, “Têh! Pinamukat nay mata ko haka a yo muwang no taga ay-iri ya! ³¹ Muwang tamo ya hi Apo Namalyari ay a na panggilamên hilay makasalanan, noa, gilamên nay balang ampagsimba kana haka ampanyag kalabayan na. ³² Paubat hên dinyag ya hata luta, ay ayn pon namamukat ha mihay tawo ya buwag paubat hên hiyay in-anak. ³³ No hiyay alwan ubat kan Apo Namalyari, ay a na madyag ya kapapaêpapah.”

³⁴ Amêhén, hinabi la, “Makasalanan kan in-anak, haka labay mo kay hên toroan?” Nahêñ nahabi lay habayto, ay intaboy la ya ha sinagoga.

Hilay a ampaniwala kan Apo Jesus ay nanad buwag

³⁵ Namwangan ni Apo Jesus ya nalyari ha pinamukat na. Hêñ natapol na ya, ay wana kana, “Ampaniwala ka kanan Taga-Langit, ya In-anak Tawo?”

³⁶ Wanana pinamukat, “Hino ya, Apo? Labay ko yan paniwal-an”

³⁷ Wani Apo Jesus, “Angkahêlêk mina, ta hiko ya ampaghabi kamo ay habaytoy Taga-Langit, ya In-anak Tawo.”

³⁸ Wanana pinamukat, “Panginoon, ampaniwala ko kamo!” Nandoko ya haka na sinimba hi Apo Jesus.

³⁹ Hinabi ni Apo Jesus, “Atsi ko ri ha luta ta hatolan koy tawo. Hilay ampangamin ya buwag ya nakêm la, ay makahêlêk hên kaptêgan. Hilay êndat lan ampakahêlêk hila, ay mabuwag ya nakêm la.” ⁴⁰ Main Pariseo ha dani ni Apo Jesus ya nakagilam hêñ habaytoy hinabi na. Kabay wanla, “Yarin buwag ya nakêm naén etaman!” ⁴¹ Hinabi ni Apo Jesus

kanla, “No ampangamin kaw dayi ya buwag ya nakêm yo, ay ayn kaw hên kasalanan. Noa, gawan anhabiên yo ya alwan buwag ya nakêm yo, ay a maalfîh ya kasalanan yo.”

10

Ya alimbawa ya tungkol ha mihay mangêd ya pastol

¹ Wani Apo Jesus karlan kal-atan, “Pakagilamên yo! Hilay anhumwên ha koral hên tupa, hên a magdann ha mantêg ilwangan, ay manakaw. ² Ya ampagdann ha mantêg ilwangan, ay mantêg pastol lan tupa. ³ Hilay tanod hên koral hên tupa ay ampanloat hên kabat, ta êmên ya makadann. Muwang lan tupa ya baêg hên maypastol kanla, ta baêgêñ nay langan la, haka humonol hila kana. ⁴ No naubuh hên na-iawah ya tupa na, ay ampuna ya kanla, haka humonol hila kana, ta muwang lay pamaghabi na. ⁵ A la honolén ya pamaghabi hên kaatag ta muwayu hila, ta a la mapuliah ya pamaghabi hên kaatag.” ⁶ In-alimbawa ni Apo Jesus ya sarili na bayro, noa, a la naintindihan ya labay nan habiên.

Hi Apo Jesus, ya mangêd ya pastol

⁷ Kabay hinabi nan oman kanla, “Pakagilamên yo! Hikoy ilwangan hên koral lan tupa. ⁸ Main nuna kangko ya nanoro hên alwan pêtêg. Hila ay maialimbawa ha mabay manakaw hên tupa. Noa, hilay tupa, ay a nanggilam ha pamaghabi la. ⁹ Hikoy nanad ilwangan. Hilay ampaniwala kangko, haka magdann kangko, ay miligtas. Malyari hilay nan humwên haka umawah, haka la matapol ya kaganawan kailangan la. ¹⁰ Hilay manakaw ay labay lan bat hên manakaw, mamatsi, haka manira. Noa, hiko, ay atsi ko di ha luta ta êmên mam-in biyay ya sagana ya ayn pamagkulang.

¹¹ “Hikoy mangêd ya pastol. Ya mangêd ya pastol ay nakal-an hên matsi ha ikakangêd hên tupa na. ¹² Hilay an-upaan ya pastol, ay alwan nanad hên mangêd ya pastol, ya ampanlugud ha tupa na. No mahêlêk lay kapalimoy aho, ay lakwanan lay tupa, ta muwayu hila. Kabay patsêñ nan ahon lalê ya kaatag tupa, haka mipaplag hilay kaatag. ¹³ Muwayu hilay pastol, gawan an-upaan hilan bêngat. Alwa hila hên nanad ha mangêd ya pastol. A lan anlugarûn ya habaytoy tupa, gawan alwan hila ya nag tupa. ¹⁴ Hikoy nanad hên mangêd ya pastol. Muwang koy nakêm lan ampaniwala kangko, haka muwang lay nakêm ko. ¹⁵ Embayro êt, ay muwang na ko ni Apo Namalyari ya Tatang ko, haka êmbayro êt, ay muwang ko ya. Nakal-an ako hên matsi ha ikakangêd lan ampaniwala kangko. ¹⁶ Main akon kaatag tupa, ya ayn di ha koral. Gêtan ko hila etaman ta gilamên lay pamaghabi ko. Pilalamoën ko hila ta êmên mag-in mimiha hila, haka kakapag ko ya pastol la.

¹⁷ “Anlugarûn ako ni Apo Namalyari, ya Tatang ko, gawan nakal-an akon matsi ta êmên ako mabiyay oman. ¹⁸ Ayn malyarin mamatsi kangko, no a ko ya paulayan. Nakal-an akon matsi, haka atsi kangkoy kapangyarihan hên mabiyay oman, ta hatsi ya in-utoh kangko ni Apo Namalyari, ya Tatang ko.”

¹⁹ Gawan hata habi ni Apo Jesus, ay alwan mimihay ihip lan Israelita. ²⁰ Mal-at kanla ya naghabî, ya wanla, “Hinapatan yan narawak ya a angkahêlêk, haka angkamurit yay na! Awta panggilamên yoy habi na?” ²¹ Noa, hinabi lan kaatag, “A ya makahabi hên êmbayro ya mihay hinapatan hên narawak ya a angkahêlêk. A hila makapamukat hên buwag, ya hilay narawak ya a angkahêlêk.”

Hilay poon hên Israelita, ay a ampaniwala kan Apo Jesus

²² Ha balayan Jerusalem hên habayto ay pista hên pamanêmtêm lan Israelita, ha pamanlinis lan ninuno la ha Templo, ya dinêmêkan lan kapatsi la. Panaon hên kêbel hên habayto, ²³ haka hi Apo Jesus ay ampibita-bitâ ha pinata-ngalanan Portiko* ni Arin Solomon ha Templo. ²⁴ Amêhêñ, main hên poon lan Israelita, ya nagpalibot kan Apo Jesus, ta dakpêñ la ya dayi ha pamaghabi na. Hinabi la kana, “Mabuyot naêñ nanan labay mamwangan no hino kan taganá. Habiên mina dayi ta êmên naêñ maintindihan

* 10:23 Hêlkên ha panlêkan labay habiên hên habi.

no hika ya Mesias, ya Cristo, ya pinili ni Apo Namalyari hên mag-in habaytoy Mámiligtas ya impangako na.”

²⁵ Kabay hinabi ni Apo Jesus, “Hinabi kina kamoyu noa, a yo ko paniwal-an. Ya kapapaêpapah ya dyag ko, ya pandaygén ko ha kapangyarihan ni Apo Namalyari, ya Tatang ko, ay ampamaptéğ, no hino ko. ²⁶ Noa, a kaw ampaniwala gawan a kaw kalamo ha ampastolan ko. ²⁷ Hilay ampastolan ko, ay nanad tupa ya ampanggilam hên pamaghabi ko. Muwang koy nakêm la, haka anhumonol hila kangko. ²⁸ Dyanan ko hilan biyay ya ayn angga. Antalanêñ koy biyay la, kabay a hila mipalako ha impiyerno haka a hila mawayu kangko. ²⁹ Hi Apo Namalyari, ya Tatang ko, ya namipatalan hên biyay la kangko, ay makapangyarihan ha kaganawan kapatsi la. Ayn maka-ayu hên an-illagan na. ³⁰ Hiko, haka hi Apo Namalyari, ya Tatang ko, ay mimiha.”

³¹ Gawan hinabi nay habayto, ay nangwa hilan bato, ta batoêñ la ya dayi. ³² Noa, wani Apo Jesus, “Mal-at ya mangêd ya dinyag ko, ya impadyag na kangko ni Apo Namalyari, ya Tatang ko. Hino ha dinyag ko, ya namaihip kamoyu hên batoêñ ako?” ³³ Kabay wanlan Israelita bayro, “Alwan gawan ha mangêd ya dinyag mo, ya pamatoan naêñ kamo. Noa, labay naêñ kan batoêñ, gawan ha an-ipantag moy sarili mo kan Apo Namalyari. Yarin a mon ammusmusêñ hi Apo Namalyari ya tawo kan bêngat!” ³⁴ Kabay wani Apo Jesus, “Habaytsi ya nakahulat ha Kahulatan ya impahulat ni Apo Namalyari ya tungkol kanlan mánlingon kaso, ‘Hinabi ko, ya hikaw ay diyos.’[†] ³⁵ Bayro ha impahulat ni Apo Namalyari, ya pêtêğ, ay diyos ya pamaêg na kanlan pinatsiwal-an na hên habi na. ³⁶ Anhabîen yo ya ammusmusêñ ko hi Apo Namalyari, ya Tatang ko, gawan ha hinabi ko, ya hikoy Anak na! Noa, ayn kaw hên karapatan hên maghabin êmbayro, ta hikoy pinili na, haka in-utoh di ha luta. ³⁷ No a ko ampanyag, hên an-ipadyag na kangko ni Apo Namalyari, ya Tatang ko, ay a yo kailangan hên maniwala kangko. ³⁸ Noa, no pandaygén koy an-ipadyag na kangko, awta a yo paniwal-an ya habi ko! Paniwal-an yo tana dayi ya dyag ko, ta êmêñ yo maintindihan ya atsi kangkoy Tatang ko, hi Apo Namalyari, haka hikoy atsi kana.”

³⁹ Gawan habaytoy hinabi na, ay labay lay na êt dayi hên dakpêñ yan oman. Noa, ayn makadakêp kana. ⁴⁰ Nammita yay na êt hi Apo Jesus, ta lumipay ya ha lanêñ ya ampatangalanan lan Ilog Jordan ya pinamawtismoan ni Juan Bautista hên una. Naglaêh ya bayro hi Apo Jesus. ⁴¹ Mal-at ya dinumani kana, ta wanla, “A ya nanyag hên kapapaêpapah hi Juan, noa, pêtêğ ya balang hinabi na, ya tungkol kanan habaytsi.” ⁴² Mal-at bayro ya naniwala kan Apo Jesus, ya hiyay Mesias, ya Cristo, ya in-utoh ni Apo Namalyari.

11

Hêñ natsi hi Lazaro, ya kapotoh pohêl lan Marta haka Maria

¹ Main mihay lalaki ya nag langan Lazaro ya ampaidi ha baryon Betania ha probinsyan Judea, ha dani hên balayan Jerusalem. Kalamo na ya kapotoh pohêl na hilan Marta haka hi Maria.* Amêhêñ, nagkahakit hi Lazaro. ² (Hi Maria ya namitugtug hên pabango ha bitsih ni Apo Jesus, haka na punihan hên habot na.) Gawan nagkahakit hi Lazaro, ³ ay impahabi lan Marta haka Maria kan Apo Jesus, ya wanla, “Panginoon, ampaghakit ya anluguran mon kalalaki.”

⁴ Noa, hên nagilam ni Apo Jesus ya impahabi la, ay wana, “A na ikamatsi ya hakit na. Nalyari ya hatsi, ta êmêñ maipamwang ya kapangyarihan ni Apo Namalyari, haka ya kapangyarihan ko, ya Anak na.”

⁵ Anlugurên ni Apo Jesus hilay mitataali ya hi Marta, Maria haka Lazaro. ⁶ Kabay lowa tanay allo na bayro ha Ilog Jordan paubat hên impamwang kana, ya nagkahakit hi Lazaro.

⁷ Amêhêñ, hinabi na kanlan tagahonol na, “Mag-orong kitamina ha probinsyan Judea.”

⁸ Kabay wanla kana, “Mánoro, a pon nabuyot, ay labay la kan batoêñ, hên patsêñ, hên hilay poon tamon Israelita bayro. Awta labay mon mag-orong bayro?”

† 10:34 Exodus 22:8-28, Awit 82:6. * 11:1 Lucas 10:38-42, Juan 12:1-3.

⁹ Kabay wani Apo Jesus kanla, “Main labinloway oras, hēn hawang, ha balang allo. Hilay ampammita no mahawang, ay a mibatol, gawan angkahēlēk lay ampam-in hawang kanlan tawo. ¹⁰ Noa, hilay ampammita ha yabi, ay mibatol gawan ayn hawang kanla.” ¹¹ Nahēn nahabi nay habayto, ay wana kanla, “Ya kaluguran tamo hi Lazaro, ay nabēlēw. Noa, lakwēn ko ya, ta pukawēn ko ya.”

¹² Kabay hinabi lan tagahonol na kana, “Panginoon, no nipakatuloy ya, ay mapanat ya hakit na.” ¹³ Ya labay nan habiēn ni Apo Jesus, ay natsi yay na hi Lazaro. Noa, a la naintindihan ya labay nan habiēn, ta êndat la no bēlēw yan taganá hi Lazaro. ¹⁴ Kabay indiretsa nay nan hinabi ni Apo Jesus, “Natsi ya hi Lazaro. ¹⁵ Ha ikakangēd yo, ay mahigla ko, ya ayn ako bayro hēn namaalsh hēn hakit na, ta êmēn mapahanan ya paniwala yo, ya hikoy Mesias, ya Cristo. Mita kitamina na, ta lakwēn tamo ya.” ¹⁶ Amēhēn, wani Tomas, ya banhagan lan Kambal, “Hali, kihonol kitamo kana, ta êmēn kitamo matsi hēn kalamo na.”

Hi Apo Jesus, ya mamabiyay oman kanlan natsi

¹⁷ Hēn nilumatēng hilan Apo Jesus ha baryon Betania, ay ika-apatan allo hēn in-ilbēng ya bangkay ni Lazaro. ¹⁸ Tatloy kilometron bēngat ya dayo hēn balayan Jerusalem ha baryon Betania. ¹⁹ Kabay mal-at ya Israelita ya taga-Judea ya nilumatēng ta nakidamay kanlan Marta haka Maria gawan natsi ya kapotoh pohēl la.

²⁰ Hēn nagilam ni Marta, ya anlumatēng hilan Apo Jesus, ay immawah ya, ta nanupa kanla. Noa, hi Maria, ay a inumawah ha bali. ²¹ Wani Marta kan Apo Jesus, “Panginoon, no atsi ka dayi, ay a ya bayton natsi ya kapotoh pohēl ko. ²² Embayro man, ay muwang ko, ya hinoman ya pakikwaan yo kan Apo Namalyari, ay daygēn na.” ²³ Wani Apo Jesus kana, “Mabiyay yan oman hi Lazaro.” ²⁴ Wani Marta kan Apo Jesus, “Awo, Panginoon. Muwang ko ya mabiyay yan oman ha Allon Pamanukom ya lumatēng ha anggaan hēn luta.” ²⁵ Amēhēn, wani Apo Jesus, “Hikoy ampam-in biyay haka hikoy mamabiyay oman kanlan natsi. Hilay ampaniwala kangko, ay mabiyay oman, natsi hila man di ha luta. ²⁶ Hilay ampaniwala kangko, ay dyanan hēn biyay ya ayn angga. Ampaniwal-an mo ya habayto, ya hinabi ko?” ²⁷ “Awo, Panginoon,” wani Marta. “Ampaniwala ko ya hika ya Anak ni Apo Namalyari. Hika ya Mesias, ya Cristo, ya pan-êngganan naêñ di ha luta.”

Nanangih hi Apo Jesus

²⁸ Nahēn nahabi nay na ya habayto ni Marta, ay nuli ya ta binaēg na hi Maria, hēn ininanah na kana ya nilumatēng ya Mánoro, haka impabaēg na ya. ²⁹ Ya dinyag ni Maria hēn nagilam nay habayto, ay tambēng yan nirēng ta nagtagloh ya kana. ³⁰ A ya pon nilumatēng ha balayan hi Apo Jesus, ta atsi ya pon ha legal ya pinakatupaan kana ni Marta. ³¹ Nahēn nahēlēk lan taga-Judea, ya kalamo ni Maria ha bali hēn ampakidamay kana, ya bigla yan nammita hi Maria, ay kinamat la ya, ta êndat la no lakwēn na ya pinay-ilbēngan hēn bangkay ni Lazaro, hēn manangih. ³² Hēn nilumatēng hi Maria ha ampaidyanan ni Apo Jesus, ay nandoko ya ha arapan na, ta wana, “Panginoon, no atsi ka dayi bayri, ay a ya bayton natsi ya kapotoh pohēl ko.” ³³ Gawan ampanangih hi Maria haka hilay Israelita, ya nangamat kana, ay namalagēhbēg ya nakēm ni Apo Jesus. ³⁴ Hinabi na, “Atoy pinay-ilbēngan yon bangkay na?” Kabay wanla, “Panginoon, kihonol ka kannaêñ ta hēlkēn mo ya.” ³⁵ Nanangih hi Apo Jesus. ³⁶ Kabay wanlan kaatag Israelita, “Nilugud nan taganá hi Lazaro.” ³⁷ Noa, wanlan kaatag, “Hiya ya namamukat hēn buwag. Awta pinaulayan na hi Lazaro hēn matsi?”

Hi Lazaro ay biniyay oman ni Apo Jesus

³⁸ Nahēn nilumatēng hila ha lēyang, ya pinay-ilbēngan lan bangkay ni Lazaro, ay namalagēhbēg ya nakēm ni Apo Jesus. Main nakapēnlan ya bato ha bēbēy lēyang.

³⁹ Kabay wani Apo Jesus, “Alihēn yoy bato.” Noa, wani Marta, “Panginoon, apat ya allo yay nan natsi. Nabatay nay bangkay na.” ⁴⁰ Wani Apo Jesus kan Marta, “Hinabi kina kamo ya no maniwala ka kangko, ay mahēlēk moy kapangyarihan ni Apo Namalyari.”

⁴¹ Kabay inalíh la ya habaytoy bato ha pinay-ilbēngan la kan Lazaro. Naningla hi Apo

Jesus ta wana, “Tatang ko ha langit, ampahalamatan kata, gawan ginilam moy halangin ko. ⁴² Mana kinan muwang, ya panay mon anggilamén ya kaganawan dawat ko. Noa, hinabi koy habayto, ta êmén hila maniwala ya atsi bayri, ya hika ya namiutoh kangko.” ⁴³ Nahén nahabi na ya habayto, ay nan-angaw ya, “Lazaro, umawah ka!” ⁴⁴ Inumawah ya. Ya gamêt haka bitsih na ay nakabêlbêl, hên nanad ha ugali la ha natsi. Main panyo ya nakabêlbêl ha ulo na. Amêhén, wani Apo Jesus kanla, “Alihén yoy nakabêlbêl kana ta êmén ya mibuhan.”

*Ya pamamulong kan Apo Jesus
(Mateo 26:1-5; Marcos 14:1-2; Lucas 22:1-2)*

⁴⁵ Mal-at kanlan Israelita ya taga-Judea, ya nangamat kan Maria, ay nakahêlêk hên biniyay oman hi Lazaro. Kabay naniwala hila kan Apo Jesus ya hiyy Mesias, ya Cristo ya impangakon Mámiligas ya pinili ni Apo Namalyari hên mamaala. ⁴⁶ Noa, ya kaatag ay nammita, ta hinabi la kanlan Pariseo ya dinyag ni Apo Jesus. ⁴⁷ Kabay namatsipon hilay Pariseo haka hilay ampamaala kanlan pari hên kalamo la ha Sanedrin. Pinihahabian la no hinoy daygén la, gawan hi Apo Jesus ay ampanyag hên mal-at ya kapapaêpapah. ⁴⁸ Hinabi la, “No paulayan tamo ya hên manyag hên êmbayro, ay mal-at ya maniwala ya hiyy Mesias, ya Cristo. Bayo lumatêng hilay hundaloh hên Roma ta hiraén la ya Templo ni Apo Namalyari, haka bansa tamo.”

⁴⁹ Noa, ya miha kanla, ya hi Caifas, ya pinakapoon pari, ay naghabi, ya wana, “Ayn kaw hên muwang! ⁵⁰ A yo angkaintindihan ya ikakangêd tamo no mimiha tana ya matsi, kanan matsi kitamon kaganawan ha boon bansen Israel.” ⁵¹ Ya habaytoy hinabi ni Caifas, ay alwan ubat ha sarili na, ta habaytoy impapapêt kana ni Apo Namalyari, gawan hiyy pinakapoon pari hên habaytoy taon. Impapêt na ya hi Apo Jesus ay matsi ha ikakangêd lan Israelita, ⁵² haka alwan bêngat ha ikakangêd lan Israelita, noa, ta êmén matsipon etaman ya maának ni Apo Namalyari ya nitatayak ha kaganawan bansa. ⁵³ Paubat hên habayton allo, ay pan-ihipén la, no ay-êmén lan mapatsi hi Apo Jesus. ⁵⁴ Kabay a yay na pon nunta ha legal lan Israelita ya mal-at ya tawo. Naglaêh ya tana hên kalamo na hilay tagahonol na ha balayan Efraim, ya atsi ha dani hên legal ya kabalah-balahan.

⁵⁵ Amêhén, hên marani yay na êt ya Pistan Pangaligas ha Egipto,† ay mal-at ya nilumatêng ha balayan Jerusalem, ta honolén lay ugali lan pamaglinis hên sarili la, bayo hila makipista. ⁵⁶ Hên a la matapol hi Apo Jesus ha Templo, ay nihahabi hilay tawo ha miha ta miha no makipista ya hi Apo Jesus, o no a ya, ⁵⁷ ta namiutoh hilay ampamaala kanlan pari haka hilay Pariseo, ya no main makahêlêk kan Apo Jesus, ay dapat ipamwang la kanla ta êmén la ya madakêp.

12

*Hên tinugtungan hên pabango hi Apo Jesus
(Mateo 26:6-13; Marcos 14:3-9)*

¹ Amêhén, anêm ya allo bayo mag-umpisa ya Pistan Pangaligas ha Egipto,* ay nilumatêng hilan Apo Jesus ha baryon Betania ya balayan ni Lazaro, ya biniyay oman ni Apo Jesus. ² Pinanluto hilan Apo Jesus hên maêkan. Namiapag hi Marta. Hi Lazaro etaman, ay miha kanlan ampangan hên kalamo lan Apo Jesus. ³ Hên ampangan hila, ay nangwa hi Maria hên bote hên makamal ya pabango† ta intugtug na ha bitsih ni Apo Jesus. Bayo, pinunihan nan habot na. Hata pabango ay naraêp ha boon bali. ⁴ Hi Judas Iscariote, ya tagahonol ni Apo Jesus ya may-upit kana, ay naghabi, ya wana, ⁵ “Pata a ya inhaliw ya habaytoy pabango, ya ampag-alaga‡ hên suweldo hên mihay katawo ha mihay taon, ta indin dayi ha mangairap ya habaytoy pera?” ⁶ Hinabi nay habayto, alwan gawan ingalo na ha mairap, noa, gawan hiyy ampanalan hên pera lan Apo Jesus, haka

† 11:55 Paskwa. Hêlkên ha panlêkan labay habiên hên habi di ha bokotan hên hata Bibliya. * 12:1 Paskwa. Hêlkên ha panlêkan labay habiên hên habi di ha bokotan hên hata Bibliya. † 12:3 nardo ha habin Griego. ‡ 12:5 300 denaryo ha habin Griego.

antakawên nay hatsi ha pansarili na. ⁷ Wani Apo Jesus kan Judas, “Pata an-abalaên mo ya! Paulayan mo hi Maria, ta hata dinyag na, ay nanad nan in-il-an ya lawini ko ha pamilbêng kangko no matsu kina. ⁸ Hilay mairap ay panay yon kalamo, kabay ha hinon oras, ay mahawpan yo hila, noa, hiko ay a yo panay hên mapagkalamo.”

Patsén la dayi hi Lazaro

⁹ Hên namwangan hên kal-atan kanlan Israelita ya taga-Judea, ya atsi ya ha Betania hi Apo Jesus, ay nilako la ya. Labay la êt hêlkên hi Lazaro, ya biniyay oman ni Apo Jesus. ¹⁰ Labay lan ampamaala kanlan pari, ya anggan hi Lazaro ya ipapatsi la, ¹¹ gawan mal-at ya Israelita ya nanalibokot karla, haka ampaniwala hilay na kan Apo Jesus, gawan ha biniyay nan oman hi Lazaro.

Mal-at ya ampagpuri kan Apo Jesus hên ampandaraho yay na ha balayan Jerusalem (Mateo 21:1-11; Marcos 11:1-11; Lucas 19:28-40)

¹² Ha humonoy allo, ay namwangan hên kal-atan ya nakipista, ya anlumatêng hi Apo Jesus ha Jerusalem. ¹³ Nangwa hilan bulong, ya nanad bulong ongot haka nanupa hila kana. Nipan-angaw hila ha panupa la kana, “Hosanna! Iningalwan ya habaytsi ya in-utoh ni Apo Namalyari! Purién hi Apo Jesus ya ampamaala ha Israel!” ¹⁴ Anlumatêng hi Apo Jesus hên nakahakay ha bisero hên asno nanad ha nakahulat ha habi ni Apo Namalyari: ¹⁵ “Paan kaw malimo, hikaw ya taga-Jerusalem, § ta anlumatêng ya ampamaala kamoyu, ya nagpakaaypan nakêm hên himmakay ha bisero hên asno!”

¹⁶ Hên habayto ay a la pon muwang hên tagahonol ni Apo Jesus ya labay habiên hên habayto. Noa, hên nabiyay yan oman, ay naihipan la ya hatoy nakahulat, ay tungkol kana, haka nalyari kana.

¹⁷ Amêhêñ, hilay kal-atan ya nakahêlêk hên biniyay nan oman ni Apo Jesus hi Lazaro, ay naghabi kanlan kaatag, ya pêtêg ya habayto ya dinyag ni Apo Jesus. ¹⁸ Mal-at ya nanupa kan Apo Jesus gawan ha nagilam la, ya biniyay nan oman hi Lazaro. ¹⁹ Kabay wanlan Pariseo ha miha ta miha, “Ayn kitaminan madyag ta naubuh-ubuh hilay nan anhumonol kana.”

Main ungnoy Griego ya nanapol kan Apo Jesus

²⁰ Nakipista êt hên magsimba kan Apo Namalyari ya ungnoy Griego. ²¹ Dinumani hila kan Felipe, ya taga-Betsaida ha probinsyan Galilea. Hinabi la kan Felipe, “Apo, labay naen mahêlêk hi Apo Jesus.” ²² Hinabi ni Felipe ya kalabayan la kan Andres. Bayo hinabi lan lowa ya kalabayan lan Griego kan Apo Jesus. ²³ Hinabi ni Apo Jesus, “Nilumatêng ya oras ya ipahlêk ya panga-Diyos ko, hên Taga-Langit, ya In-anak Tawo. ²⁴ Pakagilamên yo, hikoy maialimbawa ha mihay lahí hên bini hên trigo. No a ya ilbêng ha luta hên nanad natsi, ay mimiha na tana. Noa, ustion atsi yay na ha luta, ay tumubo ya haka managêy yan mal-at. ²⁵ Hilay ampanlugud hên biyay la hên igit ha pamanlugud la kan Apo Namalyari, ay maalihan habayto. Noa, hilay ampanlugud kan Apo Namalyari hên igit ha biyay la di ha luta, ay main biyay ya ayn angga. ²⁶ Hilay mabay hên maghuyo kangko, ay kailangan hên humonol kangko, ta ya hinon lakwén ko, ay lakwén la etaman. Hilay maghuyo kangko ay itag-ay ni Apo Namalyari, ya Tatang ko.”

Impamwang ni Apo Jesus ya tungkol ha kamatsan na

²⁷ Hinabi na êt ni Apo Jesus, “Angkabyatan ako. Noa, a ko habiên, ‘Tatang, iligtas mo ko ha kairapan ya atsi ha arapan ko.’ A ko mahabi ya habayto, gawan nilumatêng ako di ha luta, ta êmén ko maranasan ya hata kairapan.” ²⁸ Wana êt ni Apo Jesus, “Tatang, ipahlêk moy panga-Diyos mo, ta êmén la ka purién.” Amêhêñ, wanhan habi ya ubat ha langit, “Impahlêk kina ya panga-Diyos ko, haka ipahlêk kon oman.”

²⁹ Naubuh hilan nakagilam hên hatoy habi. Wanlan kaatag ya nangilat. Wanlan kaatag pon ya main anghel ya naghabi kan Apo Jesus. ³⁰ Wani Apo Jesus, “Habaytoy habi ya nagilam yo ay impagilam ha ikakangêd yo, alwan ha ikakangêd ko.

§ 12:15 anak ya babayi hên Sion ha habin Griego, Zacarias 9:9.

³¹ “Gawan nilumatêng ya pamanatol ni Apo Namalyari ha tawo ha luta. Alihên ya tungkulan ni Satanas, ya poon lan a ampagpalokop kan Apo Namalyari. ³² Haka hiko, iston itag-ay ako ha koros, haka mag-orong ha langit, ay ingalwan ko hilay tawo ha balang bansa ta êmén hila makarani kangko.” ³³ Hinabi nay habayto ta êmén na ipamwang no ay-êmén yan matsi. ³⁴ Hinabi lan naka-tsipon, ya wanla, “Namwangan naén ha Kahulatan ni Apo Namalyari, ya Mesias, ya Cristo, ya impangakon Mámiligtas ay mabiyay hên ayn angga. No hika ay habaytoy Taga-Langit, ya In-anak Tawo, ay-êmén mon mahabi ya hika ay matsi ha koros? Hino ya Taga-Langit, ya In-anak Tawo?” ³⁵ Wani Apo Jesus kanla, “Hiko ya maialimbawa ha hawang, ay a magbuyot di kamoyu. Dapat manonol kaw ha intoro ko kamoyu kaban atsi ko pon di. Habayto ay nanad kaw hên ampitan allo, ta êmén a kaw mayabyan. No mita kaw hên dêmm ay mitama kaw. ³⁶ Kaban atsi ko pon di, ay maniwala kaw kangko ta êmén kaw mag-in tawo ya nahawangan ya kaihipan.”

Hilay Israelita, ay a naniwala ya hi Apo Jesus, ay hiyay Cristo

Pamakahabi nan habayto, ay nammita ya haka a yay na naghahlék kanla. ³⁷ Agyan kalatan ya kapapaépapah ya dinyag na ha arapan la, ay mal-at pon êt kanla ya a naniwala ya hiyay Cristo. ³⁸ Nalyari ya habayto ta êmén matupad ya impamwang ni Propeta Isaias, ya wana:

“Panginoon, ayn naniwala ha impamwang naén. Ayn naniwala agyan impahélék minay kapangyarihan mo kanla.”*

³⁹ A hila malyarin maniwala, ta nanad êt ha hinabi ni Propeta Isaias, ya wana:

⁴⁰ “Binuwag ni Apo Namalyari ya ihip la, ta êmén la a maintindihan, haka pinakdêy na êt ya nakém la. Dinyag nay habayto ta êmén hila a maghêhê hên dumani kana, haka ta êmén a na hila iumang kana.”†

⁴¹ Hinabi nay habayto ni Propeta Isaias gawan impahalumata kana ya panga-Diyos ni Apo Jesus. Haka naghabi yan tungkol kana.

⁴² Embayro man, ay mal-at kanlan ampamaala kanlan Israelita ya naniwala ya hi Apo Jesus, ay hiyay Cristo. Noa, gawan malimo hila kanlan Pariseo, ay a la impamwang kanlan kaatag, ta kayno bawalan hila hên makilamo ha kapareho lan Israelita ha sinagoga.

⁴³ Nalabayán la awud ya pamandayêw hên tawo kanan pamandayêw ni Apo Namalyari.

Ya impamwang ni Apo Jesus ay impahabi kana ni Apo Namalyari

⁴⁴ Amêhén, nanoro yay na êt hi Apo Jesus ha kal-atan. In-ikhaw nay pamaghabína, ya wana, “Hilay ampaniwala kangko, ay ampaniwala etaman kan Apo Namalyari ya namiutoh kangko. ⁴⁵ Hilay nakahélék kangko ay nakahélék kan Apo Namalyari, ya namiutoh kangko. ⁴⁶ Nilumatêng ako di ha luta hên nanad ha hawang, ta êmén hilay maniwala kangko ay ahina paidi ha kariglêman. ⁴⁷ Hatolan hilay a naniwala ha nagilam lay habi ko, noa, alwan hiko ya manatol kanla, ta a ko nilumatêng di hên parusaan ya hinoman. Noa, nilumatêng ako di ta êmén iligtas hila. ⁴⁸ Hilay ampangara kangko, haka a ampaniwala ha habi ko ay maparusaan. Ya habi ya impamwang ko ay mamarusa kanla ha anggaan hên luta. ⁴⁹ Ta a ko naghabi ha sarili kon tungkulon, noa, ya Tatang ko hi Apo Namalyari ya namiutoh kangko ay namihabi kangko no hinoy habiên ko. ⁵⁰ Muwang ko ya utoh na, ay mam-in biyay hên ayn angga hên kalamo na, ha ampaniwala kana. Kabay ya impahabi na kangko ay anhabiên ko.”

13

Inuyahan ni Apo Jesus ya bitsih lan tagahonol na

¹ Nilumatêng ya yabi hên bayo mag Pistan Pangaligtas. Muwang ni Apo Jesus ya nilumatêng ya panaon hên pamag-alfîh na di ha luta, ta êmén ya mag-orong kan Apo Namalyari, ya Tatang na. Anlugurén na hilay tagahonol na, ya atsi di ha luta. Haka an-ipahlék na, no ay-êmén ya pamanlugud na kanla hên angga ha anggaan.

* ^{12:38} Isaias 53:1. † ^{12:40} Isaias 6:10.

² Kaban ampangan hi Apo Jesus hên kalamo lan tagahonol na, ay naipaihip ni Satanas kan Judas, ya anak ni Simon, ya taga-Iscariote, ya ipulong na hi Apo Jesus. ³ Muwang nay na ni Apo Jesus ya in-ubuh hên indin kana ni Apo Namalyari, ya Tatang na, ya kaganawan kapangyarihan. Muwang na êt, ya ubat ya kan Apo Namalyari, haka mag-orong yay na kana. ⁴ Kabay haton ampangan hila ay nirêng ya hi Apo Jesus, ta nag-alih ya hên pangkêbel na, bayo pintêh na ya awak na hên makarang ya tuwalya. ⁵ Nanad andaygén lan ipoh, ay nangwa yan lanêm, ta indin na ha palanggana, haka na inuyahan ya bitsih lan tagahonol na. Bayo pinunihan na hên tuwalya ya nakaptêh ha awak na.

⁶ Hêñ dinumani ya kan Pedro, ay wani Pedro, “Awkêh! Pata hika pon, Panginoon, ya manguyah hên bitsih ko?”

⁷ Hinabi ni Apo Jesus, “A mo maintindihan amêhêñ, ya andaygén ko, noa, maintindihan mina lano.”

⁸ Hinabi kana ni Pedro, “Panginoon, taganán a ko ipauyah ya bitsih ko kamo.” Amêhêñ, wani Apo Jesus, “No a kata uyahan, ay ayn kan pamakilamo kangko.”

⁹ Kabay hinabi ni Pedro, “Panginoon, no êmbayro awud, ay alwan bêngat hên bitsih ko ya ipauyah ko kamo, noa, gamêt ko, haka ulo ko etaman.”

¹⁰ Hinabi ni Apo Jesus, “No nagpalyuy nay mihay tawo, ay a nay nan kailangan hên magpalyu hên oman ta malinis yay na. Bitsih na tana ya uyahan na. Noa, main miha kamoyu ya alwan malinis.” ¹¹ (Hinabi nay êmbayro ni Apo Jesus, ta muwang na no hino ya mangi-upit kana.)

¹² Hêñ nauyahan ni Apo Jesus ya bitsih la, ay inhulod nay na êt ya pangkêbel na. Nag-orong yay na ha panganan, ta kinotang na hila, no naintindihan la ya dinyag na kanla, ya wana, ¹³ “Aambaégén yo ko hên Mánoro, haka Panginoon. Pêtêg ya anhabien yo ta hikoy habayto. ¹⁴ No hiko, ya Panginoon yo, haka Mánoro yo, ya nanguyah hên bitsih yo, hikaw etaman êt ya kailangan manguyah hên bitsih hên miha ta miha. ¹⁵ Dinyanan kataw hên alimbawa ta êmén yo ko tuwarêñ. ¹⁶ Pakagilamén yo! Ya tungkulon hên mihay ipoh ay alwan matag-ay ha tungkulon hên amo na. Haka hatoy in-utoh, ay alwan matag-ay ya tungkulon ha nay-utoh kana. ¹⁷ No angkaintindihan yo, ya hata anhabien ko kamoyu, ta daygén yo, ay ingalwan kaw ni Apo Namalyari.

¹⁸ “Alwan kaganawan yo ya ingalwan, ta muwang koy nakêm hên pinili ko. Noa, kailangan matupad ya habi ha Kahulatan ni Apo Namalyari, ya wana, ‘Hikoy in-upit hên kaaém ko.’* ¹⁹ Anhabien ko ya hatsi kamoyu, bayo ya malyari, ta êmén no malyari yay na, ay maniwala kaw ya ‘Hikoy Hiko taganá.’ ²⁰ Pakagilamén yo. Hilay ampananggap ha in-utoh ko, ay hiko êt ya antanggapén la. Haka hilay ampananggap kangko, ay ampananggap ha namiutoh kangko.”

Inungkat ni Apo Jesus ya pam-i-upit kana

(Mateo 26:20-25; Marcos 14:17-21; Lucas 22:21-23)

²¹ Pangahabi nan habayto, ay namalagêhbêg ya nakêm na. Bayo wana kanla, “Pakagilamén yo! Miha kamoyu ya mangi-upit kangko.” ²² Amêhêñ, nihêhêlêk hila ya tagahonol na, ta a la muwang no hinoy an-ungkatén na. ²³ Ya tagahonol na, ya banhagan lan anlugurén ni Apo Jesus, ay atsi ha dani na. ²⁴ Kabay siningyalan ya ni Simon Pedro, ya ikotang na, no hinoy an-ungkatén na ya may-upit kana. ²⁵ Kabay dinumani ya kan Apo Jesus, hên indani nay ulo na ha pagaw na, ta wana, “Panginoon, hinoy may-upit kamo?”

²⁶ Hinabi ni Apo Jesus, “Ya dyanan ko hên puto ya ubat kon intsil-tsил, ay hiya ya may-upit kangko.” Kabay nangwa yan puto, haka ubat nan intsil-tsил, ay indin na kan Judas ya anak ni Simon Iscariote. ²⁷ Hêñ kingwa ni Judas ya puto, ay hinuloran ya ni Satanas. Hinabi ni Apo Jesus kan Judas, “Daygén mina ya labay mon daygén.” ²⁸ Noa, miha man kanla ha kaaém na, ay ayn nakamwang no awta nahabi nay habayto. ²⁹ Gawan hi Judas, ya magkatalan hên pera la, êndat la no pinahaliw yan bêngat ni Apo Jesus hên kailangan

* 13:18 Awit 41:9.

la ha pista, o no in-utoh na ya hén mam-i hén pera ha mangairap. ³⁰ Hén naékan nay na ni Judas ya puto, ay nammita yay na. Nariglém hén habayto.

Ya bayon utoh

³¹ Hén nammita yay na hi Judas, wani Apo Jesus, “Ya malyari laamêhén, kangkon Taga-Langit, ya In-anak Tawo, ay mamipahlék hén panga-Diyos ko, haka mam-in pamagpuri kan Apo Namalyari. ³² Haka no mapuri yay na hi Apo Namalyari gawan kangko, ay tampol nan ipahlék ya panga-Diyos ko. ³³ Maanak ko, naipék tanay panaon hén makalamo yo ko. Tapolén yo ko, noa, anhabién ko kamoyu, hén nanad ha hinabi kina kanlan poon lan Israelita, ya a kaw makapakilako ha anlakwén ko. ³⁴ Habaytsi ay mihay bayoy utoh ya anidin ko kamoyu. Milulugud kaw! No ay-êmén kataw hén anlugurén ay, êmén êt bayro ya pamilulugud yo. ³⁵ No ampilulugud kaw, ay mammangan hén kal-atan, ya hikaw ay tagahonol ko.”

Impamwang ni Apo Jesus ya habiên ni Simon Pedro ya a na ya muwang (Mateo 26:31-35; Marcos 14:27-31; Lucas 22:31-34)

³⁶ Amêhén, wani Simon Pedro kan Apo Jesus, “Apo, antoy lakwén mo?” Kabay wani Apo Jesus, “Ha anlakwén ko, a ka pon makapakilako amêhén, noa, humonol ka tana lano.” ³⁷ Wanay na êt ni Pedro, “Panginoon, pata a ko pon makapakihonol kamo amêhén? Nakal-an akon matsu ha ikakangéd mo.” ³⁸ Wani Apo Jesus, “Yarin nakal-an ka hén matsu ha ikangéd ko! Pakgilamén mo. Bayo mangkatsi ya manok, ay katatlo mon habiên, ya a mo ko muwang.”

14

Hi Apo Jesus ya dann ya palako ha Tatang na ha langit

¹ Wanay na êt ni Apo Jesus, “Paan kaw mampotog. Ihundo yoy paniwala yo kan Apo Namalyari haka maniwala kaw etaman kangko. ² Ha langit ha ampaidyanan hén Tatang ko, ay mal-at ya paidyanan. No alwan pêtéy ya habayto, ay yarin habiên koy êmbayro? Muna kina bayro, ta il-an koy paidyanan yo. ³ No atsi kina bayro, haka no nail-an kina ya paidyanan yo, ay mag-orong kina, ta gêtan kataw bayro ha ampaidyanan ko. ⁴ Muwang yoy na bayto, ya dann ya palako do ha anlakwén ko.” ⁵ Amêhén, hinabi kana ni Tomas, “Panginoon, a naén muwang ya lakwén mo, ay-êmén naén mammangan ya dann?” ⁶ Kabay hinabi ni Apo Jesus, “Hiko ya dann ya palako kan Apo Namalyari, ya Tatang ha langit. Hiko ya ampamipamwang hén kaptégan ya tungkol kana, haka hiko ya ampam-in biyay ya ayn angga. Ayn midani kana, no a ya magdann kangko. ⁷ No muwang yo no hino kon taganá, ay kilala yo etaman ya Tatang ko. Paubat amêhén, ay kilala yo yay na, haka nanad nahélék yo yay na.”

⁸ Amêhén, hinabi kana ni Felipe, “Panginoon, ipahlék mo kannaén ya Tatang mo. Bayo ayn kay kaatag ya tapolén.” ⁹ Kabay wani Apo Jesus, “Felipe, nabuyot yo kinan kalamo. Angga amêhén, ay a mo ko pon kilala? No nahélék yo ko, ay nahélék yoy nay Tatang ko. Pata hinabi mo ya ipahlék ko kamo ya Tatang ko? ¹⁰ Yarin a ka ampaniwala, ya mimiha kay ni Tatang? Hiko ay atsi kana, haka hiya ay atsi kangko. Ya anhabién ko, ay angkaubat kana alwan ha sarili ko. Êmbayro etaman ya kaganawan dyag ko, ay angkaubat kana. ¹¹ Maniwala kaw ha hinabi ko ya atsi ko ha Tatang ko, haka ya Tatang ko ay atsi kangko. No a kaw maniwala ha anhabién ko, maniwala kaw tana, gawan ha kapapaépapah ya andaygén ko. ¹² Anhabién ko kamoyu, ya hinon ampanlugud kangko, ay makadyag etaman hén andaygén ko, haka mal-at pon di, ta mag-orong kina ha Tatang ko. ¹³ Ya hinon pakikwaan yo kan Tatang, gawan ha pakikimiha yo kangko, ay daygén ko ta êmén mapuri hi Tatang, gawan kangko, ya Anak. ¹⁴ Ya hinon pakikwaan yo kangko gawan ha pakikimiha yo kangko, ay daygén ko.”

Impangako ni Apo Jesus ya dyanan hila hén Espiritu ni Apo Namalyari

¹⁵ “No anlugarên yo ko, tuparêñ yoy an-iutoh ko kamoyu. ¹⁶ Haka makidawat ako kan Apo Namalyari, ya Tatang ko, ya dyanan na kaw hên miha pon ya Kahawop yo, ya makalamo yo hên ayn angga. ¹⁷ Yabay ya Espiritu ni Apo Namalyari ya an-ipamwang hên kaptêgan. Hiya ay a matanggap lan a ampagpalokop kan Apo Namalyari, gawan a la ya angkahêlêk, haka a la ya angkabalayan. Noa, balay yo ya, ta atsi ya kamoyu, haka lumatêng ya allo, ay humapat ya kamoyu.

¹⁸ “A kataw ibalag hên nanad ha olila ta mag-orong ako kamoyu. ¹⁹ A mabuyot ay, a la kina mahêlêk lan a ampagpalokop kan Apo Namalyari. Noa, hikaw, ay mahêlêk yo ko. Gawan mabiyay kon oman, ay mabiyay kaw etaman. ²⁰ Kanan habayto, ay mamwangan yo ya hiko, ay main pakikimiha ha Tatang ko, haka hikaw etaman ay main pakikimiha kangko, haka hiko ay main pakikimiha kamoyu.

²¹ “Hilay ampangilam haka ampanupad hên utoh ko, ay ampanlugud kangko. Hilay ampanlugud kangko, ay lugurêñ hên Tatang ko. Lugurêñ ko hila êt, haka ipamwang ko kanla, ya tungkol kangko.” ²² Kabay hinabi ni Judas (alwan Judas Iscariote), “Panginoon, awta kannaêñ kan bêngat magpabalay? Awta a mo ipamwang ya tungkol kamo kanlan kaganawan tawo ha luta?” ²³ Naghabi hi Apo Jesus, “Hilay ampanlugud kangko, ay manyag hên anhabien ko. Lugurêñ hila hên Tatang ko, haka humapat kay kanla. ²⁴ Hilay a ampanlugud kangko, ay a hila etaman manyag hên anhabien ko. Ya anhabien ko kamoyu, ay angkaubat kan Apo Namalyari, ya Tatang ko, ya nay-utoh kangko.”

²⁵ “Habaytoy hinabi kina kamoyu kaban kalamo yo ko pon. ²⁶ Noa, lano, ay mamiutoh hi Apo Namalyari, ya Tatang ko, hên Espiritu na, ya mag-in Kahawop yo. Hiyay mamihundo hên panoro ko kamoyu hên kaganawan, haka hiya ya maypaihip kamoyu hên kaganawan intoro ko kamoyu.”

²⁷ “Paan kaw manyagah. Paan kaw malimo. Ta patêkbêkên koy ihip yo. Ya kapatêkbêkan ya an-idin ko kamoyu, ay pêtêg ya kapatêkbêkan. Habayto ay alwan nanad ha kapatêkbêkan ya an-ungkatêñ lan tawo di ha luta. ²⁸ Nagilam yoy hinabi ko kamoyu ya hikoy mag-alih. Haka mag-orong ako kamoyu. No anlugarên yo ko dayi, ay ikahigla yo dayi ya pag-orong ko kan Apo Namalyari, ya Tatang ko, ta daêg na ko gawan ya tungkulon na ay matag-ay ha tungkulon ko. ²⁹ Anhabien kina kamoyu ya hatsi bayo malyari, ta êmén no malyari ya, ay maniwala kaw, ya pêtêg ya hinabi ko. ³⁰ A kina pakakarangêñ ya pamaghabi ko kamoyu, ta anlumatêng hi Satan, ya poon lan a ampagpalokop kan Apo Namalyari. Ayn yan kapangyarihan kangko. ³¹ Êmbayro man, ta êmén mamwangan hên balang miha, ya anlugarên ko ya Tatang ko, hi Apo Namalyari, ay andaygêñ ko ya hatoy an-iutoh na kangko. Hali awud, mita kitamina.”

15

In-alimbawa ni Apo Jesus ya sarili na ha mihay poon ubas

¹ Kaban ampammita hila, ay wani Apo Jesus kanlan tagahonol na, “Hiko ya mantêg hên poon ubas, haka ya Tatang ko, hi Apo Namalyari, ya ampanayhay hên ubasan. ² Ampotohêñ na hilay hanga ko ya ayn tagêy, haka anlinisan na hilay hanga ya main tagêy, ta êmén lalo hilan managêy. ³ Nilinisan kaw na gawan ha paniwala yo ha hinabi ko kamoyu. ⁴ Ihundo yoy pakikimiha yo kangko, haka hiko man, ay ihundo koy pakikimiha ko kamoyu. A ya managêy ya hanga hên ubas, no a ya nakatumpang ha poon. Êmbayro êt kamoyu, no a yo ihundo ya pakikimiha yo kangko.”

⁵ Bayo inoman nan inungkat ya alimbawa na, ya wana, “Hiko ya poon hên ubas haka hikaw ya hanga. Hilay ampamihundo hên pakikimiha la kangko, ta êmén ako etaman magkamain pakikimiha kanla, ay hilay nanad ha hanga ya managêy hên bapan lakê, gawan ayn kaw madyag, no hikaw ay nakapapawa kangko. ⁶ Hilay a ampamihundo hên pakikimiha la kangko, ay nanad hilan hanga ya itapon. No mayango ya êmbayroy hanga, ay tsiponêñ hila tana, ta ulamên. ⁷ Noa, no ihundo yo ya pakikimiha yo kangko, haka no maglaêh ha nakêm yo ya habi ko, ay pakikwaan yo ya hinoman ya labay yo kan Apo Namalyari, ta idin na kamoyu. ⁸ Angkapuri ya Tatang ko no hikaw ay ampanagêy

hêñ bapan lakê, haka angkapaptêgan hêñ hikaw ay tagahonol ko. ⁹ No ay-êmêñ ya pamanlugud na kangko hêñ Tatang ko, ay êmbayro êt ya pamanlugud ko kamoyu. Ihundo yoy pakikimiha yo kangko, ta ha êmbayro ay panay yon mapakinabangnan ya pamanlugud ko. ¹⁰ No anhonolêñ yoy utoh ko, ay mapakinabangnan yoy pamanlugud ko kamoyu. Nanad kangko, anhonolêñ ko êt ya kaganawan utoh ni Apo Namalyari, ya Tatang ko, haka panay kon pakinabangnan ya pamanlugud na.”

¹¹ “Hinabi koy habayto kamoyu, ta êmêñ kaw milamo ha hadyay kahiglaan ko. ¹² Habaytsi ya utoh ko kamoyu ya milulugud kaw hêñ nanad hêñ pamanlugud ko kamoyu. ¹³ Ayn pamanlugud ya igit ha pamanlugud hêñ mihay lalaki, ya ihalanggo nay biyay na kanlan kaluguran na. ¹⁴ Hikaw ay kaluguran ko, no anhonolêñ yoy an-iutoh ko. ¹⁵ A kataw nan baêgêñ tagahuyo, ta a na muwang hêñ tagahuyo, ya andaygêñ hêñ amo na. Noa, binaêg kataw hêñ kaluguran ko, ta hinabi kina kamoyu ya kaganawan ya nagilam ko kan Apo Namalyari, ya Tatang ko. ¹⁶ Alwan hikaw ya namili kangko, ta hiko ya namili kamoyu. In-utoh kataw hêñ maypamwang hêñ habi ni Apo Namalyari, ya Tatang ko, ta êmêñ mal-at ya maniwala, haka hilay nanad ayn anggay tagêñ hêñ paniwala yo. Ta no daygêñ yoy habayto, ay idin na kamoyu ya hinon pakikwaan yo, gawan ha pakikimiha yo kangko. ¹⁷ Habaytsi ya an-ioman kon iutoh kamoyu, ya milulugud kaw.”*

Angkahêmêkan hilay anhumonol kan Apo Jesus

¹⁸ Wanay na êt ni Apo Jesus, “No angkahêmêkan la kaw lan a ampagpalokop kan Apo Namalyari, ay ihipêñ yo ya bayo la kaw kinahêmêkan, hiko pon ya kinahêmêkan la. ¹⁹ No alimbawa ta tuwarêñ yoy ugali la, ay lugurêñ la kaw. Noa, a yo hila antuwarêñ, ta pinili kataw na hêñ mag-in tagahonol ko. Kabay angkahêmêkan la kaw. ²⁰ Paka-ihipêñ yo ya hinabi ko kamoyu, ya tungkulan hêñ mihay ipoh ay alwan matag-ay ha tungkulan hêñ amo na.† Pinairapan la ko, haka pairapan la kaw. No hinonol lay hinabi ko, ay honolêñ lay panhabiên yo. ²¹ Daygêñ lay hatsi kamoyu gawan ha pakikimiha yo kangko ta a la kilala hi Apo Namalyari, ya nay-utoh kangko. ²² No a ko dayi nilumatêng di ha luta hêñ nanoro kanla, ay mahabi la ya a la muwang ya kasalanan awud ya andaygêñ la, ta tinoroan ko hilay na. ²³ Hilay anhumêmêk kangko, ay anhumêmêk etaman kan Apo Namalyari, ya Tatang ko. ²⁴ Nanyag akon kapapaêpapah ha arapan la, ya a pon nadyag hêñ hinoman, kabay a lay na mahabi ya alwan kasalanan, ya hila ay a ampaniwala kangko. Nahêlêk la man ya kaganawan dinyag ko, ay angkahêmêkan la ko, haka angkahêmêkan la hi Apo Namalyari, ya Tatang ko. ²⁵ Noa, êmêñ din taganá, gawan natupad ya impahulat ni Apo Namalyari ha Kahulatan na, ya wana, ‘Bat la kon kinahêmêkan.’ ‡

²⁶ Hinabi na êt ni Apo Jesus, ya wana, “Lumatêng ya allo, ay iutoh ko kamoyu ya Kahawop yo, ya Espiritu hêñ kaptêgan, ya ubat kan Apo Namalyari, ya Tatang ko. Hiya ya mamaptêg hêñ tungkol kangko. ²⁷ Hikaw êt ya mamaptêg ha kaganawan dinyag ko, ta paubat hêñ una, ay kalamo kataw na.”

16

¹ Hinabi nay na êt ni Apo Jesus, ya wana, “Mana kinan hinabi ya habayto kamoyu, ta êmêñ yo ihundo ya paniwala yo kangko. ² Paalihêñ la kaw ha sinagoga yo. Lumatêng ya panaon ay main mamatsi kamoyu, ta êndat la no ampaghuyu hila kan Apo Namalyari no patsêñ la kaw. ³ Daygêñ lay habayto ta a la nabalayan hi Apo Namalyari, ya Tatang ko, haka a la ko nabalayan. ⁴ Mana kinan anhabiên ya habayto kamoyu, ta no lumatêng ya allo, ya daygêñ lay habayto kamoyu, maihipan yo ya nagilam yo kangko.”

Ya Espiritu ni Apo Namalyari ya maypalinaw hêñ in-toro ni Apo Jesu-Cristo

Hinabi nay na êt ni Apo Jesus, ya wana, “A ko pon hinabi ya habaytsi kamoyu, ta kalamo yo ko pon. ⁵ Noa, habiên kina, ta mag-orong kina kan Apo Namalyari, ya Tatang ko,

* 15:17 Juan 15:12. † 15:20 13:16. ‡ 15:25 Awit 35:19 haka Awit 69:4.

ya nay-utoh kangko. Ayn man kamoyu hên ampangotang kangko no antoy lakwên ko. ⁶ Noa, haday lungkot yo tana gawan hinabi kina kamoyu ya habayto. ⁷ Êmbayro man, ay dapat yon mamwangan ya kaptêgan. Ya pamag-alíh ko, ay ha ikakangêd yo, ta a ya lumatêng di kamoyu ya Espiritu ni Apo Namalyari, ya Kahawop yo, no a ko mag-alíh. No atsi kina bayro kan Apo Namalyari ay iutoh ko yay na kamoyu. ⁸ Ha pamanlumatêng na, ay ipaihip na kanlan a ampagpalokop kan Apo Namalyari, ya alwan usto ya an-ihipêñ la tungkol ha kasalanan, haka tungkol ha katoynungan, haka tungkol ha pamanatol ni Apo Namalyari. ⁹ Mamwangan la ya makasalanan hila, gawan a hila naniwala ya hikoy Anak na. ¹⁰ Mamwangan la ya hikoy makatoynungan, ta mag-orong kina kana, ya Tatang ko. Bayo a yo kinan mahêlêk. ¹¹ Mamwangan la ya lingonêñ hilan parusaan, gawan hinatolan yay na hên parusaan hi Satanas, ya poon lan a ampagpalokop kan Apo Namalyari.”

¹² “Mal-at pon dayi ya habiêñ ko kamoyu. Noa, a pon agyu hên ihip yo amêhêñ. ¹³ Panlumatêng hên Espiritu ni Apo Namalyari, ya ubatan hên kaganawan kaptêgan, ipamwang na kamoyu ya boon kaptêgan, ta a ya mag-habi ha sarili nan ihip, noa, ya habiêñ nan bêngat, ay hatoy nagilam na kan Apo Namalyari. Haka ipamwang na êt kamoyu ya a pon nalyari. ¹⁴ Ipahlêk na ya panga-Diyos ko, haka ipamwang na kamoyu ya laman ihip ko. ¹⁵ Ya laman ihip ni Apo Namalyari, ya Tatang ko, ay habayto êt ya laman ihip ko, kabay hinabi ko ya laman ihip ko, ya ipamwang na kamoyu.”

Ya kalungkutan ay hagilyan hên kahiglaan

¹⁶ Hinabi nay na êt ni Apo Jesus kanlan tagahonol na, ya wana, “A mabuyot, ay a yo kina mahêlêk. Bayo, a mabuyot, mahêlêk yo kon oman.”

¹⁷ Nihahabi hilay nay tagahonol na, ya wanla, “Hino raw ya labay nan habiêñ? Pata hinabi nay a mabuyot, ay a tamo yay nan mahêlêk, bayo a mabuyot, ay mahêlêk tamo yay na êt. Haka wana êt ya, lakwên na hi Apo Namalyari, ya Tatang na. ¹⁸ Hinoy labay habiêñ, hên hinabi na ya a mabuyot? A tamo muwang no hino ya labay nan habiêñ.”

¹⁹ Namwangan ni Apo Jesus ya labay lan kotangêñ, kabay hinabi nay na kanla, ya wana, “Ampangotang kaw ha hinabi ko ya a mabuyot ay a yo kinan mahêlêk, bayo a mabuyot ay mahêlêk yo kina êt. ²⁰ Pakagilamêñ yo. Manangih kaw haka manyêngêñ kaw. Noa, hilay a ampagpalokop kan Apo Namalyari ay humigla. Hikaw ay maglungkot pon, noa, ya kalungkutan yo ay hagilyan hên kahiglaan.

²¹ “Habayto ay nanad ha mihay babayi, no angkatanam nay na ya manganak ya, ay ampaglungkot ya pon, ta nilumatêng ya oras hên kairapan na. Noa, no na-ianak nay na, ay a nay nan maihipan ya kairapan, gawan kahiglaan na ha anak na. ²² Êmêñ kaw êt bayro. Ampaglungkot kaw amêhêñ, bayo no mahêlêk yo kon oman, ay humigla kaw hên taganá. Ya kahiglaan yo ay a maayu hên hinoman.

²³ “A yoy nan kailangan hên mangotâng hên hinoman kangko ha alloy habayto. Pakagilamêñ yo, ya hinoman ya pakikwaan yo kan Apo Namalyari, ya Tatang ko, ay idin na gawan ha pakikimiha yo kangko. ²⁴ Angga amêhêñ, ay ayn kaw pon pinakikwaan kana gawan ha pakikimiha yo kangko. Noa, amêhêñ, ay panay kaw dayi hên kikwa, ta dyanan na kaw, ta êmêñ kaw magkamain hên hadyay kahiglaan.”

Hinambut ni Apo Jesus ya nangarawak

²⁵ Inhundo ni Apo Jesus ya pamaghabí na, ya wana, “Habaytoy hinabi ko kamoyu hên paalimbawa. Noa, lumatêng ya panaon, ay a kinan maghabí kamoyu hên paalimbawa, ta ipakapuliah kinan habiêñ kamoyu ya tungkol kan Apo Namalyari, ya Tatang ko. ²⁶ Ha alloy habayto, ay makikwa kaw kana, gawan ha pakikimiha yo kangko. A ko anhabiêñ kamoyu ya pakikwa kataw hên hinoman kana, ²⁷ gawan hiyan taganá ya ampanlugud kamoyu. Anlugarûñ na kaw gawan anlugarûñ yo ko haka ampaniwalla kaw ya hiko ay ubat kana. ²⁸ Hiya ya ubatan ko hên nilumatêng ako di ha luta. Haka mag-orong kina kana.” ²⁹ Hêñ nagilam lay habayto hên hilay tagahonol na, ay wanla, “Awo, Panginoon. Amêhêñ, angkaintindihan naêñ ya anhabiêñ mo, ta impakapuliah mina. Alway nan paalimbawa ya anhabiêñ mo. ³⁰ Amêhêñ, ay muwang naêñ ya muwang moy balang hino.

Muwang moy kotang ya atsi ha ihip hên balang tawo. Kabay ampaniwala kay, ya hika ay ubat kan Apo Namalyari.” ³¹ Wani Apo Jesus, “Awo, ampaniwala kaw na amêhêñ. ³² Noa, ihipêñ yoy habaytsi. Marani yanay oras ya mapitatayak kaw. Ibalag yo ko, ta muli kaw ha bali yo. Êmbayro man, kalamo ko hi Apo Namalyari, ya Tatang ko. ³³ Hinabi kina kamoyu ya habayto, ta êmén kaw magkamain kapatékbêkan hên ihip gawan ha pakikimiha yo kangko. Êmbayro man, ay main kaw pon hên kairapan di ha luta. Noa, pakataniêhêñ yoy nakêm yo, ta hinambut kinay nangarawak di ha luta.”

17

Nanalangin hi Apo Jesus

¹ Hêñ nahabi nay na ni Apo Jesus, ya habayto, ay naningla ya ha langit ta wana, “Tatang, nilumatêng ya oras. Ipahlêk minay panga-Diyos ko, ya Anak mo, ta êmén ko ipahlêk ya panga-Diyos mo etaman. ² Ta indin mo kangko ya tungkulon hên mamaala ha balang miha, ta êmén hila dyanan biyay ya ayn angga ya impatsiwala mo kangko. ³ Habaytsi ya biyay ya ayn angga, ya makilala la ka, ya kamiha-mihaan Diyos, haka mamwangan la ko, hi Apo Jesu-Cristo ya in-utoh mo. ⁴ Impahlêk koy panga-Diyos mo di ha luta ta nayari kina ya impadyag mo kangko. ⁵ Amêhêñ, Tatang, ha arapan mo, ay ipahlêk mo dayi ya panga-Diyos ko, ya atsi kangko hên kalamo kata haton bayo êt dinyag ya hata luta.

⁶ “Impabalay kata kanlan impatsiwala mo kangko, ya hilay pinili mo ha kal-atan tawo ha luta. Kamo hila, bayo impatsiwala mo hila kangko. Hinonol la etaman ya in-utoh mo kanla. ⁷ Amêhêñ muwang lay na ya hika ya ubatan hên kaganawan ya dinyag haka hinabi ko. ⁸ Gawan ginilam la ya intoro kina kanla, ya namwangan ko kamo, haka taganán muwang la, ya hiko ay ubat kamo, haka ampaniwala hila, ya hika ya namiutoh kangko.

⁹ “Hila ya an-ihalangin ko. A ko an-ihalangin hilay a ampaggpalokop kamo. Noa, an-ihalangin ko hilay impatsiwala mo kangko, ta kamo hila. ¹⁰ Ya hinoman ya atsi kangko, ay kamo, haka ya hinoman ya atsi kamo, ay kangko. Angkahêlêk ya panga-Diyos ko gawan ha paniwala la kangko. ¹¹ Mag-alîh kina di ha luta, ta mag-orong kina kamo. Noa, atsi hila pon di ha luta. Tatang koy banal, illagan mo hilay impatsiwala mo kangko ha kapangyarihan mo, ta êmén mag-in mimihay nakêm la, hên nanad nakêm mo haka nakêm ko, ya mimiha. ¹² Kaban kalamo la ko, di ha luta, ay inillagan ko hila gawan ha kapangyarihan mo, haka ayn kanla ya nidayo kangko, no alwan bêngat hatoy miha ya manan tinalagá ya midayo ya, haka milako ha kaparusaan, ta êmén matupad ya nakahulat ha Kahulatan mo.* ¹³ Marani ya pamag-orong ko kamo. Kabay ipagilam ko kanla ya hatsi, ya an-ihalangin ko kamo, kaban atsi ko pon di ha luta, ta êmén hila magkamain hên hadyay kahiglaan, hên nanad ha kahiglaan ko. ¹⁴ Naidin kina kanla ya habi mo, bayo kinahêmêkan hila hên a ampaniwala, ya hiko ay ubat kamo. Kinahêmêkan hila, gawan ayn hilan pamakilamo kanlan a ampaniwala kangko, hên nanad kangko ya ayn pamakilamo kanlan a ampaggpalokop kan Apo Namalyari. ¹⁵ A ko an-ihalangin ya alihêñ mo hila di ha luta, noa, an-ihalangin ko ya illagan mo hila kan Satanas. ¹⁶ Ayn hilan pamakilamo kanlan a ampaniwala kangko, hên nanad kangko ya ayn pamakilamo kanlan a ampaggpalokop kan Apo Namalyari. ¹⁷ Ha pamanggilam lan habi mo ya kaptêgan ay ipapawa mo hila hên manyag kalabayan mo. ¹⁸ No ay-êmén ya pay-utoh mo kangko kanlan a ampaniwala kamo, êmén êt bayro ya pay-utoh ko kanla, ta êmén hila manoro kanlan a ampaniwala kamo. ¹⁹ An-italagá koy sarili ko hên manyag kalabayan mo, ta êmén hila etaman ay mitalagá hên manyag kalabayan mo.

²⁰ “Alwan bêngat hilay habaytsi ya tagahonol ko ya an-ihalangin ko kamo, noa, hato êt ya maniwala kangko gawan ha an-itoro la. ²¹ Tatang, an-ihalangin ko hilangan ta êmén mag-in mimihay nakêm la, hên nanad ha nakêm mo haka nakêm ko ya mimiha. Atsi hila dayi kantamo hên nanad atsi ka kangko, haka nanad atsi ko kamo, ta êmén hilay

* 17:12 Awit 41:9.

tawo ha luta ay maniwala ya hika ya nay-utoh kangko. ²² No ay-êmén mo kon dinyanan karangalan, ay êmbayro êt ya dinyanan ko hilan karangalan, ta êmén mag-in mimihay nakém la, hén nanad ha nakém mo haka nakém ko ya mimiha. ²³ Hiko ay atsi kanla, haka hika ay atsi kangko, ta êmén mag-in ayn pamagkulang ya pagmimiha la. Haka, ta êmén mamwangan lan a ampaniwala kamo, ya hika ya nay-utoh kangko. Haka, ta êmén la mamwangan ya anlugarén mo hila, ya nanad ha pamanlugud mo kangko.

²⁴ “Tatang ko, labay kon makalamo ko hilay impatsiwala mo kangko ha langit, ta êmén la mahélik ya kapahiléw ya kahampatan hén panga-Diyos ko, ya indin mo kangko gawan ha pamanlugud mo kangko paubat hén a pon dinyag ya hata luta. ²⁵ O Tatang ko, ya makatoynungan, a la ka kilala lan a ampaggalokop kamo. Noa, hiko, ay kilala kata, haka habaytsi hilay tagahonol ko, ay muwang la, ya hika ya nay-utoh kangko. ²⁶ Impakilala kata kanla haka ihundo katan ipakilala kanla, ta êmén hila milulugud, hén nanad ha pamanlugud mo kangko ta êmén hikoy magpaidi kanla.”

18

Ya pamandakép kan Apo Jesus

(Mateo 26:47; Marcos 14:43-50; Lucas 22:47-53)

¹ Hén naihalangin ni Apo Jesus ya habayto, ay nammita yay na hén kalamo nay tagahonol na hén palako ha lipay hén hapa ya nag langan Cedron. Bayro ha lipay, ya nilako lan Apo Jesus, ay mal-at ya intaném ya poon olibo. ² Améhén, hi Judas Iscariote, ya may-upit kan Apo Jesus, ay muwang na ya habaytoy legal, ya panay lan anlakwén lan Apo Jesus. ³ Bayro na hilan nilako ni Judas hén kalamo nay ungno kanlan ampagbantay ha Templo haka mihay pangkat hén hundaloh, ya impalako bayro hén ampamaala kanlan pari haka hilay Pariseo. Ampantan hila hén pag-atáng haka almas. ⁴ Gawan muwang na ngan ni Apo Jesus ya malyari kana ay tinupa na hila haka na hinabi kanla, ya wana, “Hinoy antapolén yo?”

⁵ Kabay wanla, “Antapolén naén hi Jesus, ya taga-Nazaret.” Bayo hinabi ni Apo Jesus, “Hikoy habayto.” Kalamo lan hundaloh hi Judas, ya nay-upit kan Apo Jesus.

⁶ Pamakahabi ni Apo Jesus ya hiyay habaytoy antapolén la, ay nipaorong hila haka hila nipatumba ha luta.

⁷ Kabay nangoman yan nangotang hi Apo Jesus, ya wana, “Hino ya antapolén yo?”

Hinabi la, ya wanla, “Hi Jesus ya taga-Nazaret.”

⁸ Améhén, wani Apo Jesus, “Hinabi kina kamoyu, ya hiko yan maké. No hiko ya antapolén yo, ay paulayan yo hilay tagahonol ko.” ⁹ Hinabi nay habayto ta êmén matupad ya hinabi na, ya ayn miha man kanlan impatsiwala kana, ya midayo kana hén mipalako ha kaparusaan.

¹⁰ Biglan inanoh ni Simon Pedro ya êetak na, ta tsinigpah nay têkk* ni Malco, ya mihay ipoh hén pinakapoon pari. ¹¹ Wani Apo Jesus kan Pedro, “Igoma moy êetak mo, ta kailangan kon têhén ya kairapan, ta habaytsi ay kalabayan ni Apo Namalyari, ya Tatang ko.”

Hi Apo Jesus ay in-arap kan Anas ya manan pinakapoon pari

¹² Dinakép hi Apo Jesus, ta ginapoh ya gamêt na, hén hilay hundaloh hén kalamo lay kapitan la haka hilay Israelita ya tanod hén Templo. ¹³ Hiyay gintan pon kan Anas, ya ampo ni Caifas. Habaytsi hi Caifas ay pinakapoon pari hén panaon hén habayto. ¹⁴ Hi Caifas ya naghabi kanlan kapareho nan poon lan Israelita ha Templo, ya mangéd ay miha tana ya matsi para ha kal-atan.[†]

Hinabi ni Pedro ya a na balay hi Apo Jesus

(Mateo 26:57-58, 69-75; Marcos 14:53-54, 66-72; Lucas 22:55-57)

* 18:10 Tsinigpah ya panabtab ya têkk ni Malco. † 18:14 Juan 11:49-52.

¹⁵ Hi Simon Pedro, haka miha pon ya tagahonol ni Apo Jesus ay hinumonol kanlan Apo Jesus. Gawan kilala yan pinakapoon pari ya hatoy miha, ay nakahowên ya ha bakod hên lote hên pinakapoon pari hên kalamo lan Apo Jesus. ¹⁶ Nabalag hi Pedro ha danin kabat hên bakod. Immawah ya hatoy mihay tagahonol, ya kabalay hên pinakapoon pari, ta kinahabi nay babayi ya ampagbantay ha kabat hên bakod, haka na pinahowên hi Pedro. ¹⁷ Kinotang nan hatoy babayi kan Pedro, ya wana, “Miha ka ha tagahonol nan habaytoy dinakêp?” Kabay wani Pedro, “Alwa.” ¹⁸ Gawan nakêbel hên habayto, namagkêt hên uling hilay ipoh, haka hilay tanod, bayo nanêngêy hila. Hi Pedro ay kalamo lan nakairêng hên ampanêngêy.

Hi Apo Jesus ay kinotang ni Anas

(Mateo 26:59-66; Marcos 14:55-64; Lucas 22:66-71)

¹⁹ Hi Apo Jesus ay kinotang ni Anas, ya pasado ya pinakapoon pari, hên tungkol ha tagahonol na, haka tungkol ha panoro na. ²⁰ Hinabi ni Apo Jesus, ya wana, “Hikoy nanoro ha arapan lan kal-atan. Hikoy panay hên nanoro ha sinagoga haka ha Templo ya pagtsiponan hên Israelita. Ayn akon hinabi hên patago. ²¹ Pata hiko ya kotangên mo? Ya kotangên mo dayi ay hatoy nanggilam hên habi ko, ta muwang la no hinoy hinabi ko kanla.” ²² Hên pangahabi ni Apo Jesus hên habayto, ay tsinampaling ya hên hatoy mihay bantay ya atsi bayro, ya wana, “Pata êmbayro ya hinabi mo ha pinakapoon pari?” ²³ Wana etaman ni Apo Jesus, “No naghabi kon alwan mangêd, paptêgan mo. No mangêd ya hinabi ko, awta tsinampaling mo ko?” ²⁴ Amêhén, hi Apo Jesus ay impagtan ni Anas kan Caifas, ya pinakapoon pari hên habayto. Nakagapoh pon ya gamêt na.

Hinabi nay nan oman ni Pedro ya a na muwang hi Apo Jesus

(Mateo 26:71-75; Marcos 14:69-72; Lucas 22:58-62)

²⁵ Kaban atsi ya pon bayro hi Simon Pedro hên ampanêngêy, ay kinotang la yan oman, ya wanla, “Alwan hika ya mihay tagahonol hên tawoy hato?” Impuglaoh ni Pedro, ya wana, “Alwa.” ²⁶ Atsi bayro ya mihay kamag-anak hên ipoh ya tsinigpahan ni Pedro hên têkk. Miha ya etaman kanlan ipoh hên pinakapoon pari. Kinotang na kan Pedro, ya wana, “Alwan hika ya nahêlêk ko hên kalamo ni Jesus do ha mal-at ya poon olibo?” Hinabi ni Pedro, ya wana, “Alwa.” ²⁷ Nahêñ minghan nay na êt impuglaoh ni Pedro, ya a na muwang hi Apo Jesus, ay nangkatsi ya mihay manok.

Hi Apo Jesus ay in-arap kan Gobernador Pilato

(Mateo 27:1-2, 11-14; Marcos 15:1-5; Lucas 23:1-5)

²⁸ Hên nayari lay nan kinotang hi Apo Jesus ha bali ni Caifas, ay gintan la yay na ha bali ni Gobernador Pilato, ya taga-Roma. Dali allo hên habayto. Hilay Israelita ay a hinumwêñ‡ ha bali na ta marani yanay Pistan Pangaligtas ha Egipto§ haka labay lan mangan ha pista. ²⁹ Kabay immawah ya hi Gobernador Pilato ta kinotang na hila, no hinoy an-ibara la kan Apo Jesus.

³⁰ Hinabi lan Israelita, ya wanla, “No ayn ya dayin dinyag ya alwan mangêd, ay a naêñ ya gintan di kamo.”

³¹ Hinabi ni Gobernador Pilato kanla, ya wana, “Hikaw tana ya manatol kana hên pamanhumonol ha Kautuhan yo.”

Noa hinabi lan Israelita, ya wanla, “Ayn kay karapatan hên hatolan hên patsên ya hinoman.” ³² Nalyari ya habayto ta êmên matupad ya hinabi ni Apo Jesus no ay-êmên yan matsu.

³³ Hi Gobernador Pilato, ay nag-orong ha bali na, haka na impabaëg hi Apo Jesus, ta kinotang na ya, “Hika ya ari hên Israelita?”

³⁴ Hinabi ni Apo Jesus, ya wana, “Habain ay ubat ha sarili mon kaihipan, o main naghabin habain kamo?”

‡ 18:28 Bawal kanlan Israelita hên humwêñ ha bali hên alwan Israelita. Haka bawal kanlan Israelita hên makipista no hinumwêñ hila ha balin alwan Israelita ta itad hilan narêmek. § 18:28 Paskwa. Hêlkên ha panlêkan labay habiêñ hên habi di ha bokotan hên hata Bibliya.

³⁵ Hinabi ni Gobernador Pilato, ya wana, “Yarin Israelita ko? Hilay kapareho mon Israelita, haka hilay ampamaala kanlan pari yo, ya nantan kamo di. Hino awud ya dinyag mo?”

³⁶ Hinabi ni Apo Jesus kana, “Ya pamanlokop ko ay alwan di ha luta. No di ha luta ya pamanlokop ko, ay impaglaban la ko dayi hên tagahuyo ko, ta êmén a la kon dakpêñ lan Israelita. Noa, alwan di ha luta ya pamanlokop ko.”

³⁷ Amêhêñ, nangotang hi Gobernador Pilato, ya wana, “No êmbayro, ay ari ka?”

Bayo hinabi ni Apo Jesus, ya wana, “Hika ya naghabi hên hikoy mihay ari. In-anak ako di ha luta ta êmén mamipamwang hên kaptêgan. Hilay mabay hên mamwangan ya kaptêgan, ay ampanggilam hên anhabien ko.”

³⁸ Kabay wani Gobernador Pilato, “Hino awud ya kaptêgan?”

Hi Apo Jesus ay hinatolan hên matsi ha koros

(Mateo 27:15-31; Marcos 15:6-20; Lucas 23:13-25)

Pangahabi na ay nangoman yan immawah hi Gobernador Pilato, ta hinabi na kanlan Israelita, ya wana, “Ayn akon angkahêlêk ya ikadikil kana. ³⁹ Main kaw hên kaugalian, ha balang Pistan Pangaligtas, ya kailangan kon ibuhan ya mihay nakahukul. Labay yon ibuhan ko hi Jesus, ya Ari yon Israelita?” ⁴⁰ Noa, naubuh hilan nan-angaw, ya wanla, “Alwan habain. Hi Barrabas tana ya ibuhan.” (Hi Barrabas ay mihay nanalanghang ha gobyerno.)

19

¹ Gawan ha kalabayan lan ampamaala ha Templo, ay impalatiko ni Gobernador Pilato hi Apo Jesus. ² Ha pammusmus lan hundaloh kana, ay nangwa hilan nanad tanyuong ya pinanyag la yan korona, ya impakopya la ha ulo na. Haka la ya pinatakopian hên mahampat ya takop, ya kulay ubi, ya nanad ha takop lan ari. ³ Bayo miha-miha hilan dinumani kana, ta wanla kana, “Kumara dayi ya biyay hên Ari lan Israelita!” Haka la ya pinagtatampaling.

⁴ Immawah oman hi Gobernador Pilato, ta hinabi na kanla, iarap ko ya kamoyu ta êmén yo mamwangan ya ayn akon nahêlêk ya kasalanan na. ⁵ In-awah la hi Apo Jesus ya pinakopyaan lan korona ya dyag ha diwi, haka pinatakopian hên kulay ubi. Bayo hinabi kanla ni Gobernador Pilato, ya wana, “Hêlkêñ yoy habaytsi.” ⁶ Hêñ nahêlêk lay na hi Apo Jesus hên poon pari, haka hên hilay bantay ha Templo, ay in-angaw la, ya wanla, “Ipako ya ha koros! Ipako ya ha koros!” Noa, hinabi kanla ni Gobernador Pilato, ya wana, “Hikaw tana ya maypako kana ta ayn akon nahêlêk ya dinyag nay kasalanan.” ⁷ Naghabi hilay Israelita, ya wanla, “Main kay hên anhonolên ya utoh ya hêpat yan patsêñ, ta hinabi na, ya hiya kanoy Anak ni Apo Namalyari.”

⁸ Nahêñ nagilam ni Gobernador Pilato ya hata hinabi la, lalo yay nan nalimwan.

⁹ Nangoman yan hinumwêñ ha lalêñ bali na ta kinotang na hi Apo Jesus, ya wana, “Tagayayri ka?” Noa, a ya naghabi hi Apo Jesus. ¹⁰ Kinotang na yay na êt, ya wana, “Pata a mo labay maghabi kangko? A mo muwang ya main akon kapangyarihan hên ipabuhan kata, o ipapako ka ha koros?” ¹¹ Bayo naghabi hi Apo Jesus, ya wana, “Madyag moy habain, ta dinyanan na kan tungkulon ni Apo Namalyari. Kabay mabyat ya kasalanan lan nantan kangko di kanan kasalanan mo.” ¹² Nahêñ nagilam ni Gobernador Pilato ya hinabi ni Apo Jesus, ay labay na ya dayi hên ibuhan, noa, nan-angaw hilay Israelita, ya wanla, “No ibuhan moy habain, alwa kan kaluguran nan Emperador, ya poon mo ha Roma. Ta no hinoman ya ampaghabin hiya ay mihay ari, ay kapatsi nan Emperador.” ¹³ Hêñ nagilam ni Gobernador Pilato ya pangahabin êmbayro, ay in-awah na hi Apo Jesus, haka ya nikno ha iknoan hên panlinginan hên kaso, ha legal ya nag langan Gabata ha habin Hebreo, ya main intabladoy bato.

¹⁴ Allo hên habayto hên pamaglêan ha Pistan Pangaligtas. Maranin ugto hên hinabi ni Gobernador Pilato kanlan Israelita, ya wana, “Hatsi yay na ya ari yo.” ¹⁵ Nan-angaw hila, ya wanla, “Patsêñ ya! Patsêñ ya! Ipako ya ha koros!” Amêhêñ, wani Gobernador Pilato,

ya wana, “Labay yo yan ipako ha koros, ya ari yo?” Amêhén, naghabi hilay ampamaala kanlan pari ya wanla, “Ayn kay hên kaatag ya ari no alwan ya Emperador.” ¹⁶ Kabay indin ni Gobernador Pilato hi Apo Jesus kanla ta êmén la ya ipapako ha koros.

Hi Apo Jesus ay impako ha koros

(Mateo 27:32-44; Marcos 15:21-32; Lucas 23:26-43)

Kingwa la hi Apo Jesus, ¹⁷ ta impabalangaw kana ya mihay koros hên palako ha legal ya ambaêgén hên Bungo (Golgota ha habin Hebreo, ya habi lan Israelita). ¹⁸ Panlumatêng la bayro, ay impako la hi Apo Jesus ha koros ha pibonakan hên loway nakapako êt ha koros la. Ya miha ay atsi ha koros ha dapit panabtab ni Apo Jesus, haka ya miha ay atsi ha koros ha dapit uki ni Apo Jesus. ¹⁹ Nanulat hi Gobernador Pilato. Ya wanana hulat, “Hi Jesus, ya taga-Nazaret, ya Ari lan Israelita.” Bayo la indin ya hata hulat ha koros, ha ugton ulo ni Apo Jesus. ²⁰ Inhulat nay habayto ha habin Hebreo, Latin, haka Griego. Mal-at kanlan Israelita ya namahan habayto, ta narani ya ha balayan, ya pinaypakoan kan Apo Jesus. ²¹ Kabay hinabi lan ampamaala kanlan pari lan Israelita kan Gobernador Pilato, ya wanla, “Paan mon ihulat ‘ya Ari hên Israelita,’ noa, ya ihulat mo dayi ay, ‘Hinabin hatsi, ya hiya ya Ari lan Israelita.’” ²² Hinabi ni Gobernador Pilato, ya wana, “Ya naihulat ko, ay naihulat kina.”

²³ Hên naipako lay na hên hundaloh hi Apo Jesus, ay kingwa la ya takop na, bayo piniaatagan lan apat. Haka la êt kingwa ya hatoy pangkêbel na ya ayn tayi.

²⁴ Pinihababian lan hundaloh, ya wanla, “Paan tamon pigi-gihian ya hatsi, ta mahayang tamo. Mahampat, ay magpalabonutan kitamo no hinoy makapiuli.” Nalyari ya habayto, ta êmén matupad ya nakahulat ha Kahulatan ni Apo Namalyari, ya wana,

“Pini-aatagan la ya takop ko, bayo hatoy pangkêbel ko ay pinagpalabonutan la.”*
Ta êmbayro ya dinyag lan hundaloh.

²⁵ Ha danin koros ha pinaypakoan kan Apo Jesus, ay nakairêng ya indo na, bayo mihay babayi ya kapotoh pohêl hên indo na, haka hi Maria Magdalena haka hi Maria, ya ahawa ni Cleopas. ²⁶ Hên nahêlêk ni Apo Jesus ya indo na, haka hatoy banhagan lan anlugurên nan tagahonol na, ya atsi ha dani na, ay hinabi na, ya wana, “Indo, atsi ya anak mo.”

²⁷ Hinabi na êt ha tagahonol na, ya wana, “Atsi di ya indo mo.” Kabay paubat hên habayto, ay pinagkalamo na ya indo ni Apo Jesus ha bali na.

Ya pangamatsi ni Apo Jesus

(Mateo 27:45-56; Marcos 15:33-41; Lucas 44-49)

²⁸ Muwang ni Apo Jesus ya nayari ya kaganawan ya impadyag kana ni Apo Namalyari. Haka ta êmén matupad ya atsi ha Kahulatan na, ay hinabi na, “Angkaangan ako.” ²⁹ Atsi bayro ha nanad kolo, ya main nangiyo ya alak. In-iptêh la ya nanad bolak ha makarang ya hanga hên isopo. Bayo indêrê la ha nangiyo alak, ya atsi ha nanad kolo, ta intag-ay la ha bêbêy ni Apo Jesus ta êmén na halêphêp. ³⁰ Hên hinalêphêp nay na ni Apo Jesus ya nangiyo alak, ay hinabi na, ya wana, “Nayari yana.” Nagkulaêy ya ulo na hên natsi yay na.

Nilatog hên hundaloh ya lawini ni Apo Jesus

³¹ Allon pamaglêan la ha pamagsimba haka pista la hên habayto. Nilako la hên Israelita hi Gobernador Pilato, ta a la labay ilaêh ha koros ya natsi no allon pamagsimba. Haka maalagá kanla ya habaytoy allon pamagsimba ta napitagon pista ya êt, kabay pinakihabi la kan Gobernador Pilato, ya ipapakli ya but-on ahêl hên nakapako ha koros ta alihêl bayro ya bangkay la. ³² Kabay nilako lay na êt hên hundaloh hên pinakli ya but-on ahêl lan loway nakapako hên kalamo ni Apo Jesus. ³³ Hên lumatêng hila kan Apo Jesus, ay nahêlêk la, ya mana yay nan natsi. Kabay a lay na pinakli ya but-on ahêl na. ³⁴ Noa, nilatog hên mihay hundaloh ya lawini ni Apo Jesus ha aypaan tagyang, bayo biglan namoganggang ya daya haka lanêm. ³⁵ Habaytoy nalyari, ay pêtêg, ta ya nakahêlêk hên nalyari, ay mapaypaniwal-an. Kabay an-ipamwang na ya kaganawan ya nahêlêk na, ta

* 19:24 Awit 22:18.

êmén hikaw man, ay maniwala. ³⁶ Nalyari ya habayto, ta êmén matupad ya Kahulatan ni Apo Namalyari, ya ayn mapakli ya miha man ha but-o na.[†] ³⁷ Haka main êt kaatag ya nakahulat ha Kahulatan ni Apo Namalyari, ya wanana Kahulatan, “Pakahêlkên lay hatoy nilatog la.”[‡]

Ya pamilbêng kan Apo Jesus

(Mateo 27:57-61; Marcos 15:42-47; Lucas 23:50-56)

³⁸ Hêñ nayari ya habayto, ay pinakihabi ni Jose ya taga-balayan Arimatea, kan Gobernador Pilato, ya paulayan yan may-ilbêng bangkay ni Apo Jesus. Hatsi hi Jose, ay mihay ampaniwala kan Apo Jesus, noa, a na impamwang ya paniwala na, gawan malimo ya kanlan poon lan Israelita. Pinaulayan ya etaman ni Gobernador Pilato. Kabay kingwa ni Jose ya bangkay ni Apo Jesus. ³⁹ Kalamo ni Jose hi Nicodemo, ya dinumani kan Apo Jesus hêñ haton mihay yabi. Nantan yan tatlumpo ya kilo hêñ pabango, ya piniagêm hêñ mira haka aloe. ⁴⁰ Kingwa lay bangkay ni Apo Jesus, ta dinyanan lan pabango kaban kinêlkelan la ya hêñ takop, ya naputsi gawan ha kaugalian lan Israelita no main iilbêng. ⁴¹ Ha dani hêñ pinaypakoan kan Apo Jesus, ay main pananêman. Bayro ha pananêman, ay main pay-ilbêngan ya nanad lêyang ya bayon dyag, ya a êt pinay-ilbêngan. ⁴² Indin lay bangkay ni Apo Jesus bayro, gawan narani, haka gawan kailangan yan iilbêng, bayo matatay allo, gawan habaytoy bisperas hêñ pista, haka bisperas allon pamagsimba la.

20

Hi Apo Jesus ay nabiay oman

(Mateo 28:1; Marcos 16:1-8; Lucas 24:1-12)

¹ Naririglêm pon hêñ allon Dominggo, ay nilumatêng hilan Maria Magdalena ha pinay-ilbêngan kan Apo Jesus. Nahêlêk la ya natulid ya hadyay hêlay bato, ya intakap ha bêbêy hêñ pinay-ilbêngan. ² Gawan ha nahêlêk la, ay nuwayu hilan nagtagloh kan Simon Pedro, haka kanan tagahonol, ya banhagan lan anlugarûn ni Apo Jesus. Hinabi la kanla, “Kingwa la ya bangkay hêñ Panginoon ha pinay-ilbêngan kana. Haka a naêñ muwang no ay-iri la yan gintan.” ³ Kabay hi Pedro, haka hatoy tagahonol ya banhagan lan anlugarûn ni Apo Jesus, ay nagtagloh bayro ha pinay-ilbêngan. ⁴ Niagnan hilan nuwayu, noa, hi Pedro ay naunaan yan hatoy mihay tagahonol ha pinay-ilbêngan. ⁵ Napaiyoko ya, ta hinilip na ya lalêñ lêyang. Nahêlêk na ya hatoy pinamunggoh ha bangkay ni Apo Jesus, noa, a ya pon hinumwêñ. ⁶ Hêñ nilumatêng ya hi Pedro, ay tinumagloh yan hinumwêñ ha lalêñ lêyang. Nahêlêk na etaman, ya atsi ya awud bayro ya pinamunggoh ha bangkay ni Apo Jesus. ⁷ Main êt bayro, hêñ nakapapawa, ya nanad mahlay ya panyo, ya pinangêlkêl ha ulo hêñ bangkay ni Apo Jesus. ⁸ Amêhêñ, hinumwêñ yay na etaman ya hatoy tagahonol ya nunan nilumatêng bayro. Nahêlêk na êt ya habayto, kabay naniwala yay na, ya nabiay yan oman hi Apo Jesus. ⁹ Agyan impahulat ni Apo Namalyari ha Kahulatan na, ya kailangan mangoman mabiyay hi Apo Jesus, ay a la êt naintindihan ya habayto. ¹⁰ Amêhêñ, nuli hilay nay loway tagahonol ni Apo Jesus ha bali la.

Nagpahlêk hi Apo Jesus kan Maria Magdalena

(Mateo 28:9-10; Marcos 16:9-11)

¹¹ Nakabita hilay nay loway tagahonol ni Apo Jesus hêñ nilumatêng bayro hi Maria Magdalena ha pinay-ilbêngan kan Apo Jesus. Nakairêng ya bayro ha bêbêy hêñ lêyang hêñ ampanangih. Kaban ampanangih ya, ay hinilip nay lalêñ lêyang. ¹² Nahêlêk na bayro ya loway anghel ya nakatakop hêñ naputsi ya nakaikno ha ubatan hêñ bangkay ni Apo Jesus, miha ha dapit ulo haka miha ha dapit bitsih. ¹³ Kinotang la hi Maria, “Pata ampanangih ka?”

Hinabi na, ya wana, “Kingwa la ya bangkay hêñ Panginoon ko, haka a ko muwang no ay-iri la yan gintan.”

† 19:36 Awit 34:20; Bilang 9:12; Exodus 12:43-46. ‡ 19:37 Zacarias 12:10.

¹⁴ Hêñ namalingay hi Maria hêñ nahabi nay habayto, ay nahêlêk na hi Apo Jesus ya nakairêng bayro, noa, a na ya nabalyan. ¹⁵ Kinotang ya ni Apo Jesus, ya wana, “Pata ampanangih ka? Hinoy antapolên mo?” Êndat ni Maria hêñ hiya ya manayhay hêñ tanaman bayro. Kabay kinotang na, ya wana, “Apo, no hika ya nangwa kana, itoro mo kangko no ay-iri mo yan gintan ta kowêñ ko ya.” ¹⁶ Amêhêñ, wani Apo Jesus kana, “Maria.” Inumarap hi Maria kan Apo Jesus, ta wana, “Raboni.” (Ya labay habiêñ hêñ “Raboni” ay “Mánoro” ha habin Hebreo ya habi lan Israelita.) ¹⁷ Hinabi ni Apo Jesus kana, ya wana, “Paan mo kon talanêñ ta a ko êt nakaorong kanan Tatang. Lakwêñ mo hilay patêl ko ta habiêñ mo kanla ya mag-orong kina kanan Tatang ko, ya Tatang yo etaman, kan Apo Namalyari, ya Diyos ko haka Diyos yo.” ¹⁸ Kabay nagtagloh yay na hi Maria Magdalena kanlan tagahonol na, ta wana, “Nabiyay yan oman ya Panginoon! Nahêlêk ko ya!” Bayo hinabi na êt ya impahabi na kana ni Apo Jesus.

Nagpahlêk ya hi Apo Jesus kanlan tagahonol na
(Mateo 28:16-20; Marcos 16:14-18; Lucas 24:36-49)

¹⁹ Hêñ yabi yana hêñ habayton allon Dominggo, ay naka-tsipon hilay tagahonol na. Impakakabat lay bali ta angkalimo hila ha poon lan Israelita. Namakonkaynaman ay nirêng ya hi Apo Jesus ha bonak la. Hinabi na, “Patêkbékêñ ni Apo Namalyari ya nakêm yo.” ²⁰ Pangahabi nan habayto, ay impahlêk na kanla ya hugat ha gamêt na, haka ha aypan tagyang na. Nabalyan la yay na bayto, kabay hadyay kahiglaan lan tagahonol na. ²¹ Hinabi nay na êt ni Apo Jesus kanla, “Magkamain kaw hêñ kapatêkbékâñ nakêm. No ay-êmên na kon in-utoh ni Apo Namalyari, ya Tatang ko, ay êmên êt bayro hêñ an-iutoh kataw.” ²² Pangayari nan naghabi ay pinahlépan na hila haka na hinabi, “Tanggapêñ yoy Espiritu ni Apo Namalyari. ²³ Hiyay mamitoro kamoyu, ta no habiêñ yo ya main tawo ya pinatawed ha kasalanan la, ay taganán pinatawed hila ni Apo Namalyari. Haka no habiêñ yo ya a hila pinatawed ha kasalanan la, ay a hila taganán pinatawed ni Apo Namalyari ha kasalanan la.”

Hi Tomas ay a naniwala ha hinabi kana ya nangoman nabiyay hi Apo Jesus

²⁴ Hi Tomas, ya miha kanlan labinlowa, ya ambanhagan Kambal, ay ayn bayro hêñ nagpahlêk hi Apo Jesus kanlan tagahonol na. ²⁵ Kabay hinabi kana hêñ kaatag ya tagahonol, ya wanla, “Nabiyay yan oman ya Panginoon. Nahêlêk naêñ ya.” Noa, hinabi ni Tomas, ya wana, “A ko maniwala ya nabiyay yan oman, angga ha a ko pon mahêlêk ya ubatan hêñ pako ha gamêt na, haka no a ko pon magap-an ya hugat ha aypan tagyang na.”

²⁶ Hêñ mayari ya waloy allo, nangoman hilan ni-tsi-tsipon ha bali, ya hilay tagahonol na. Kalamo la hi Tomas. Naubuh hêñ nakakabat ya ilwangan, noa, nakahowêñ ya hi Apo Jesus, biha nirêng ya ha bonak la. Hinabi nay na êt, ya wana, “Magkamain kaw hêñ kapatêkbékâñ nakêm.” ²⁷ Bayo hinabi na kan Tomas, “Pakahêlkên mo, haka gap-an moy hugat ha gamêt ko haka ha aypan tagyang ko. Paan kan mag-alangan. Maniwala kay na.” ²⁸ Hinabi ni Tomas, ya wana, “Panginoon ko, hika awud hi Apo Namalyari.” ²⁹ Amêhêñ, hinabi kana ni Apo Jesus, ya wana, “Ampaniwala kay na, gawan ha nahêlêk mo kina? Lalo hilan an-ingalwan ya ampaniwala kangko, agyan a la ko angkahêlêk.”

No awta hinulat ya hata libro

³⁰ Bapan lakê pon ya kapapaêpapah ya dinyag ni Apo Jesus ya nahêlêk lan tagahonol na. Noa, a naihulat bayri ha libro. ³¹ Ya naihulat di ay inhulat, ta êmên kaw maniwala ya hi Apo Jesus ay Anak ni Apo Namalyari, ya Mesias, ya Cristo, ya Mámiligtas ya pinili nan mamaala. Ta no maniwala kaw, ay madyanan kaw hêñ biyay ya ayn angga, gawan ha pakikimiha yo kan Apo Jesus.

¹ Hêñ nayari ya habayto, ay nagpahlék yay na êt hi Apo Jesus kanlan tagahonol na. Êmén di ya pangapalyari ha Dagat-dagatan hêñ Tiberias. ² Mikakalamo hilan Simon Pedro, hi Tomas ya banhagan lan Kambal, hi Natanael ya taga-Cana, ha probinsyan Galilea, ya loway anak ni Zebedeo, haka ya lowa pon êt ya tagahonol ni Apo Jesus. ³ Hinabi kanla ni Simon Pedro, ya wana, “Manlapêt ako.” Hinabi lan kaatag, ya wanla, “Kilako kay kamo.” Amêhêñ, ay nammita hilay na hêñ hinumakay ha bangka, noa, ayn hilan nakwa hêñ yabin habayto.

⁴ Hêñ dali allo, ay nakairêng hi Apo Jesus ha laylay lanêm, noa, a la ya nabalyan hêñ tagahonol na. ⁵ Kinotang na hila, “Maanak ko, main kaw hêñ nakwa?” Kabay wanla, “Ayn kay nakwa.” ⁶ Wanay na êt ni Apo Jesus kanla, ya wana, “Itata yo ha dapit panabtab hêñ bangka ya lambat yo ta êmén kaw makakwa.” Kabay intata la ya lambat la, haka hêñ habayto êt, ay a lay na maguloy-guloy ya lambat la ha kal-atan hêñ nakwa la. ⁷ Amêhêñ, hinabi na kan Pedro hêñ hatoy mihay tagahonol, ya banhagan lan anlugarûn ni Apo Jesus, ya wana, “Hi Panginoon ya awud ya habayto!” Hêñ nagilam ni Simon Pedro ya hinabi kana, ay nagbaro ya, ta a ya nakabaro. Hêñ nakabaro yay na, ay naglukho yay na ha lanêm ta nanawonghong ya hêñ lakwên kumustaên hi Apo Jesus. ⁸ Ya kaatag ya tagahonol, ay nagbangkan palako ha laylay hêñ ampiqu-guluyan ya lambat ya napno hêñ kênan lanêm. A hila marayo ha laylay lanêm ta siyamapo ya metros tana.

⁹ Hêñ nakalatêng hilay na ha laylay lanêm ay nakahêlék hila hêñ apoy, ya main in-iyaw ya kênan lanêm haka puto. ¹⁰ Amêhêñ, wani Apo Jesus kanla, “Mantan kaw di hêñ kêna ya nakwa yo.” ¹¹ Hi Simon Pedro ay hinumakay ha bangka ta hinawpan na hilay kalamo na hêñ mangguloy hêñ lambat, ya napno hêñ mangahlay ya kêna ya main bilang hêñ magatoh boy limampo boy tatlo. A ya nagihî ya lambat agyan êmbayroy kal-atan kêna. ¹² Wani Apo Jesus kanla, “Kaw di, ta mangan kitamo.” Miha man kanla, ay ayn naghêkaw nakêm hêñ mangotâng kana no hino ya, ta muwang la ya hiya ya Panginoon. ¹³ Amêhêñ, kingwa ni Apo Jesus ya puto, haka kênan lanêm ta indin na kanla. ¹⁴ Habaytoy katatlo nan pagpahlék ni Apo Jesus kanlan tagahonol na paubat hêñ nabiay yan oman.

Ya hinabi ni Apo Jesus kan Pedro

¹⁵ Hêñ nayari hilan nangan, ay kinotang ni Apo Jesus hi Simon Pedro, ya wana, “Simon, anak ni Juan, anlugarûn mo kon igit kanlan habaytsi ya kaatag ya tagahonol ko?” Kabay wani Pedro, “Awo, Panginoon. Muwang mo ya anlugarûn kata.” Amêhêñ, wani Apo Jesus, “Hayhayêñ mo hilay bayon ampaniwala kangko, ya maialimbawa ha biseron tupa.” ¹⁶ Amêhêñ, katalwa nay na êt kinotang ni Apo Jesus hi Pedro, “Simon, anak ni Juan, anlugarûn mo ko?” Bayo wani Pedro, “Awo, Panginoon. Muwang mo ya anlugarûn kata.” Amêhêñ, wani Apo Jesus, “Hayhayêñ mo hilay ampaniwala kangko, ya maialimbawa ha tupa.” ¹⁷ Ikatlo yan kinotang ni Apo Jesus, ya wana, “Simon, anak ni Juan, anlugarûn mo ko?” Amêhêñ, hinumakit ya nakêm ni Pedro ha katatlo yan kinotang. Hinabi na, ya wana, “Panginoon, muwang moy balang hino. Muwang mo ya anlugarûn kata.” Amêhêñ, hinabi kana ni Apo Jesus, ya wana, “Hayhayêñ mo hilay ampaniwala kangko, ya maialimbawa ha tupa. ¹⁸ Anhabîen ko kamo ya kaptêgan. Hêñ alwa ka pon mantêg toa, ay ampabaroan moy sarili mo, haka anlakwên moy labay mon lakwên. Noa, pantumoa mon pêtêg, ay ipaktang moy gamêt mo ta kaatag ya mamikêlêkêl kamo, haka la ka gêtan do ha a mo labay lakwên.” ¹⁹ Hinabi kana ni Apo Jesus ya habayto, ta êmén mamwangan no ay-êmén yan matsi hi Pedro, ta êmén madyanan pamagpuri hi Apo Namalyari. Amêhêñ, hinabi ni Apo Jesus kana, ya wana, “Ihundo moy pamakihonol mo kangko.”

Hi Juan ya mihay tagahonol ya banhagan lan anlugarûn ni Apo Jesus

²⁰ Namalingay hi Pedro, haka na nahêlék ya anhumonol kanla hi Juan, ya hatoy tagahonol ya banhagan lan anlugarûn ni Apo Jesus. Hatoy namidanin ulo ha pagaw ni Apo Jesus hêñ nangotang, “Panginoon, hinoy may-upit kamo?” hêñ nangan hilay na hêñ haton yabi hêñ dinakêp la hi Apo Jesus. ²¹ Hêñ nahêlék ya ni Pedro, kinotang na kan Apo Jesus, ya wana, “Panginoon, hino etaman ya malyari di ha tawoy hatsi? Ay-êmén yan

matsi?”²² Hinabi ni Apo Jesus ya wana, “No labay kon mabiyay yan angga ha pag-orong ko, ay ayn kay nan pakiêmên bayro. Ya daygên mo, ay humonol ka kangko.”²³ Gawan ha hinabi nay habayto, ay nibahwag kanlan ampaniwala kan Apo Jesus ya balita ya a ya matsi ya tagahonol ya hatsi. Noa, a na hinabi ni Apo Jesus, ya a ya matsi. Ta, ya hinabi na ay, “No labay kon mabiyay yan angga ha pag-orong ko, ay ayn kay nan pakiêmên bayro.”²⁴ Habaytsi ya tagahonol ya banhagan lan anlugarên ni Apo Jesus, hiya ya ampamaptêg ha balang nakahulat di. Hiya êt ya nanulat hên kaganawan hên habaytsi, haka muwang naen ya pamaptêg na ay kaptêgan.

Ya tawlin inhulat ni Juan, ya tagahonol, ya ambanhagan lan anlugarên ni Apo Jesus

²⁵ Mal-at pon ya dinyag ni Apo Jesus. No ihulat ya kaganawan ya habayto, ay kayno a mihukad di ha luta ya kal-atan kahulatan ya maihulat.

Ya Dyag lan Apostol

Paunan habi

Di ha hulat ya nag langan ‘Ya Dyag lan Apostol,’ ay inhundo ni Lucas ya unan hulat na ya nag langan ‘Ya Mangêd ya Habi tungkol kan Apo Jesu-Cristo ya inhulat ni Lucas.’ Ya una nan an-ipamwang bayri, ay no ay-êmên impakatoro hên unan tagahonol ni Apo Jesu-Cristo ya Mangangêd ya Habi tungkol kana “ha balayan Jerusalem, ha probinsyan Judea, ha probinsyan Samaria, haka ha ayri man ya legal di ha boon luta.” (1:8) Hatsu ya pangapalyari kanlan angkapi-tsi-tsipon ya Cristiano ay nag-umpisa ha bansen Israel. Hi Lucas ay nag-in kalamo ni apostol Pablo ha kaatag ya pamanlumagay na hên manoro. Kabay muwang nan taganá ya nalyari.

Dinyanan nan alagá bayri ha hinulat ni Lucas, ya dyag hên Espiritu ni Apo Namalyari ya nilumatêng hên main kalamoy kapangyarihan para kanlan ampaniwala ha Jerusalem hên haton allo hên Pentecostes. Ya nakahulat bayri, ay an-ipahlék êt ya kapangyarihan hên Mangêd ya Habi ha biyay lan ampaniwala kan Apo Jesu-Cristo. Mabáha êt di ya tungkol ha pamilalamo lan ampaniwala.

Hilay tawo ha bansen Israel, ya kaapo-apoan ni apo Israel (Jacob), ay ambaêgên Israelita o Judio. Hila ay ampaniwala kan Apo Namalyari haka ha Manan Tsipan, noa, ya kal-atan kanla ay a ampaniwala ya hi Apo Jesu-Cristo ay hiyay an-êngganan lay Mesias, ya Cristo, ya pinili ni Apo Namalyari hên mag-in Mámiligtas ya impangako ni Apo Namalyari ha Manan Tsipan. Hilay apostol ay Israelita êt, noa, taganán muwang la ya hi Apo Jesu-Cristo ay habaytoy pinili ni Apo Namalyari hên mag-in Mámiligtas ya impangako. Ha pangipalinaw lan apostol, ya nabiyay yan oman hi Apo Jesu-Cristo, haka ha pangipalinaw la ya hiyay nakatupad hên tungkol ha Mámiligtas ya nakahulat ha Manan Tsipan, ay main etaman kanlan kapareho lan Israelita ya naniwala ya hiyay habaytoy pinili ni Apo Namalyari hên mag-in Mámiligtas ya impangako ni Apo Namalyari.

Main êt alwan kaapo-apoan ni apo Israel (Jacob), ya ambaêgên alwan Israelita, o alwan Judio, o Gentil, ya naniwala kan Apo Jesu-Cristo ya hiyay Anak ni Apo Namalyari. Hila ay ayn muwang hên tungkol ha Manan Tsipan. Èndat lan Israelita ya naniwala kan Apo Jesu-Cristo, ya a madyanan biyay ya ayn angga hilay alwan Israelita ya naniwala, no a la honolên ya ugali ya intoro ni apo Moises ha Manan Tsipan. Kabay impamwang ni Apo Namalyari kanlan apostol, ya alwan pamanhumonol ha ugali ya intoro ni apo Moises ya makapilitas, noa, ya paniwalan bat, ya hi Apo Jesu-Cristo ay Anak ni Apo Namalyari ya makapilitas (10:1-11:18; 15:1-34).

Hêñ habayton panaon lan apostol, ay angkalokopan ya bansen Israel hên bansen Italia. Ya pinakapoon hên bansen Italia ay atsi ha balayan Roma, ya kapitolyo hên Italia. Ya pamaêg kana ay Emperador. Hiyay namiutoh hên hundaloh ha balang bansa ya angkalokopan na. Hiya êt ya namili kanlan ari haka gobernador ya ampanalan kanlan habaytoy bansa.

Kabooan hên pinakalaman

Pamaglêan lan apostol hên mamaptêg 1:1-26

- a. Ya tawlin utoh haka pangako ni Apo Jesu-Cristo 1:1-14
- b. Ya kahagili ni Judas 1:15-26

Ya pamaptêg lan apostol ha Jerusalem 2:1-8:3

Ya pamaptêg lan apostol ha Judea haka Samaria 8:4-12:25

Ya pamanoro ni apostol Pablo 13:1-28:31

- a. Ya unan pamanlumagay ni apostol Pablo hên manoro 13:1-14:28
- b. Ya pami-tsi-tsipon ha Jerusalem 15:1-35
- c. Ya ikalwan pamanlumagay ni apostol Pablo hên manoro 15:36-18:22

- d. Ya pangatlon pamanlumagay ni apostol Pablo hên manoro 18:23-21:16
- e. Hi apostol Pablo, ya nakahukul ha Jerusalem, Cesarea haka Roma 21:17-28:31

¹ Panlugurêñ kon Teofilo, ha unan hulat, ay nanulat ako hên tungkol ha dinyag ni Apo Jesus, haka ya balang in-aral na paubat hên haton una yan nanoro ² angga ha allon hiyay ampitag-ay hên palako ha langit. Bayo ya tinumag-ay, ay ha kapangyarihan hên Espiritu ni Apo Namalyari, ay hinabi na pon kanla ya dapat lan daygên, ya hilay pinili nan apostol. ³ Ha apatapo ya allo paubat hên natsi ya ha koros haka nabiyyay oman, ay panay yan nagpahlék kanlan apostol, haka mal-at ya dinyag nay pamaptêg hên hiyay taganán nabiyyay oman. Haka intoro na ya tungkol ha pamanlokop ni Apo Namalyari.

⁴ Minghan hên naka-tsipon hila, hinabi ni Apo Jesus kanla, “Paan kaw pon mag-alih di ha balayan Jerusalem. Êngganan yo pon ya impangako hên Tatang ko, ya idigalo na kamoyu ya nahabi kina. ⁵ Gawan a mabuyot, ay bawtismoan na kaw ha Espiritu na, ya ipahapat na kamoyu. Habaytsi ay alwan nanad ha pamawtismo ni Juan Bautista ha lanêm, ya a namihiapat hên Espiritu ni Apo Namalyari.”

Ya pamag-orong ni Apo Jesus ha langit

⁶ Hên nilalamo hilay apostol hên kalamo ni Apo Jesus, ay kinotang la ya, ya wanla, “Panginoon, amêhêñ ana ya pamamaala hên bansom Israel hên nanad ha panaon hên ninuno tamo?” ⁷ Hinabi ni Apo Jesus kanla, ya wana, “A yo malyarin mamwangan no makanon malyari ya habayto. Ya Tatang ko ya ampanalan hên panaon haka kaganawan ya malyari. ⁸ Noa, dyanan kaw hên kapangyarihan ha panhumapat kamoyu hên Espiritu ni Apo Namalyari bayo mamipamwang kaw na hên tungkol kangko bayri ha balayan Jerusalem, ha probinsyan Judea, ha probinsyan Samaria, haka ha ayri man ya legal di ha boon luta.” ⁹ Hêñ nahabi nay na ya habayto ni Panginoon Jesus, kaban anhêlkên la ya, ay antumag-ay yay na hên palako ha langit haka natagpênan yan ginêm. ¹⁰ Kaban ampakahêlkên lay langit, ay biglan nagpahlék kanla ya loway anghel ya nakabaron naputsi ya nirêng ha dani lan apostol. ¹¹ Hinabi lan lowa, “Hikaw ya taga-probinsyan Galilea, awta ampakahêlkên yoy langit! No ay-êmén yan nitag-ay hi Apo Jesus ha langit hên kalamoy lêmm, ay êmbayro êt ya pamag-orong na hên main kalamoy lêmm.”

Ya kahagili ni Judas Iscariote

¹² Nag-orong hilay nay apostol hên ubat ha Tawtgug Olibo palako ha balayan Jerusalem, ya dayo bat hên mihay kilometro. ¹³ Hêñ nilatêng hilay na ha balayan, ay nunik hilay na ha pagdahêlan lay kuwarto. Hila ya habaytsi ay hilan Pedro, Juan, Santiago, Andres, Felipe, Tomas, Bartolome, Mateo, Santiago, ya anak ni Alfeo, hi Simon ya ambanhagan lan Makabayen, haka hi Judas ya anak ni Santiago. ¹⁴ Mimihay nakêm la haka panay hilan ampagtsipon hên manalangin hên kalamoy ungnoy babayi, hi Maria ya indo ni Apo Jesus, haka hilay lalaki, ya patêl ni Apo Jesus.

¹⁵ Hêñ nalabah ya ungnoy allo, ay nagtsipon ya magatoh haka lowampo ya patêl ha Panginoon. Kalamo la hi apostol Pedro ya nirêng ha arapan la, ta wana, ¹⁶ “Hikaw ya patêl ko ha Panginoon, kailangan hên matupad ya impahulat nan Espiritu ni Apo Namalyari kan Arin David hêñ hato, ya tungkol kan Judas Iscariote, ya naypadakêp kan Apo Jesus. ¹⁷ Hi Judas Iscariote, ay kalamo naêñ pinili ni Apo Jesus hên maghuyo kana.” ¹⁸ (Ya imbayad kan Judas ha karawakan dinyag na, ay pinanaliw nan luta. Bayro ha luta na ay nanabo ya. Nilumtoh ya bitoka na haka inumawah ya laman na. ¹⁹ Namwangan lan kaganawan taga-Jerusalem ya nalyari, kabay ha habi la ay binaëg lay habaytoy luta hêñ Akeldama, ya labay habiêñ ay Luta hêñ Daya.)

²⁰ Hinabi nay na êt ni apostol Pedro, ya wana, “Êmén di ya nakahulat ha libron Awit, ‘Paulayan ya legal na. Alway nan paidyanan ya habayto.’
Nakahulat etaman ya wana,
‘Main dayin managili hêñ manupad ha tungkulan hêñ mamaala ya indin kana.’

²¹ “Kabay dapat kitamon mamilî hêñ mihay kahagili ni Judas. Kailangan miha ya kanlan panay tamon nakalamo hêñ kalamo tamo hi Panginoon Jesus, ²² paubat hêñ binawtismoan ya ni Juan Bautista angga ha hiyay nitag-ay ha langit. Ya pilién tamo, ay dapat mag-in kalamo tamo hêñ mamipamwang hêñ tungkol ha pangabiyay oman ni Panginoon Jesus.”

²³ Kabay pinili la hi Matias haka hi Jose Justus ya ambaégn Barsabas ya pamilian lan miha. ²⁴ Nanalangin hila bayto hêñ wanla, “Panginoon, muwang moy kaihipan hêñ hinoman. Ipamwang mo kannaén no hino kanlan hata lowa ya pinili mo ²⁵ hêñ manupad ha tungkulon hêñ pangaapostol ya tinalibatokan ni Judas Iscariote, ya nammita ha legal ya hépat kana.” ²⁶ Hêñ nayari hilan nanalangin, ay pinagpalabonutan lay langan hêñ hata lowa, haka nabonut ya langan ni Matias, ya nipahan ha labinmihay apostol.

2

Ya panhumapat hêñ Espiritu ni Apo Namalyari kanlan ampaniwala kan Apo Jesus

¹ Hêñ nilumatêng ya pista lan Israelita ya ambaégn lan Pentecostes, ay naubuh hilan nipagtsipon ha mihay bali ya hilay apostol, haka hilay kaatag ya ampaniwala kan Apo Jesus. ² Namakonkaynaman ay main hilan nagilaman ya ubat ha langit ya nanad alaboob ya main kalamoy makhaw ya angin ha boon bali ya dinyanan la. ³ Nakahêlêk hila hêñ nanad dila ya dêkêt ya nipagtayak ha balang miha. ⁴ Naubuh hilan hinapatan hêñ Espiritu ni Apo Namalyari, haka ha kapangyarihan na ay nag-umpisa hilay nan naghabi ha hino-hino kay na hêñ ya habi ya a la muwang.

⁵ Hêñ habayto, ay main Israelita ya ampaidi ha Jerusalem, ya mapanhemonol ha Kautuhan ni Apo Namalyari, ya ubat ha hino kay na hêñ ya bansa, kabay hino-hino kay na hêñ ya habi la. ⁶ Hêñ nagilam lay nanad hêñ alaboob ya main kalamoy angin, ay napaidani hila, haka pinilolopungan lay habaytoy ampaniwala kan Apo Jesus. Nag-êpapah hila no pata ampakapaghabi hilay nay ampaniwala kan Apo Jesus hêñ habi la. ⁷ Gawan ha pamag-êpapah la ay hinabi la, ya wanla, “Pata ampakapaghabin êmén di hilay hata taga-probinsyan Galilea! ⁸ Ay êmén hilan ampakapaghabin hino-hino kay na hêñ habi tamo? ⁹ Main di kantamon taga-Partia, main taga-Media, main taga-Elam, main êt hêñ ampaidi ha Mesopotamia, ha Judea, ha Capadocia, ha Ponto, haka ha Asia. ¹⁰ Main pon êt kantamo hêñ taga-Frigia haka Panfilia, Egipto, angga ha legal hêñ Libia ha dani hêñ Cirene. Ya kaatag kantamo ay taga-Roma, ¹¹ main Israelita, haka main alwan Israelita ya anhumonol ha paniwala tamon Israelita. Ya kaatag kantamo ay taga-Creta haka Arabia. Yan angkagilaman tamina ya tungkol ha kapapaêpapah ya dinyag ni Apo Namalyari gawan ampakahabi hilay nan habi tamo, ya ampaniwala kan Apo Jesus.” ¹² Gawan ha haday pamag-êpapah la, ay a la makwan maihip ya nalyari. Kabay ampikokotang hila ya wanla, “Hino ya labay habiên hêñ habaytsi?”

¹³ Noa, ya kaatag kanla ay naghabin main lamoy pamandaéh, ya wanla, “Lahing hilan bat ya habain!”

Ya pamipamwang ni apostol Pedro

¹⁴ Nirêng hilay labinloway apostol, haka in-ikhaw ni apostol Pedro ya pamaghabi na ya wana, “Kapareho kon Israelita, haka hikaw ya kaatag pon ya atsi bayri ha balayan Jerusalem. Pakagilamén yon mangêd ya habiên ko kamoyu. ¹⁵ Èndat yon lahing kay. Alwa kay lahing, ta alas nuwebe pon hêñ maranon. ¹⁶ Ha nalyari kannaén, ay natupad ya hinabi ni Propeta Joel, ya wana,

¹⁷ ‘Habaytsi ya anhabiên ni Apo Namalyari. Ya daygén ko ha tawlin* allo, ta êmén yo mamwangan ya dapat yon daygén, ay êmén ya di.

Ipahapat koy Espiritu ko kanlan balang miha.

Ipamwang lan maának yo ya ipaihip ko kanla.

Hilay miyawhay yo ay makahêlêk hêñ halumata, ya ipahlêk ko kanla

* ^{2:17} Paubat hêñ nilumatêng hi Apo Jesu-Cristo di ha luta angga ha pamag-orong na di ha luta.

haka hilay toay lalaki ya ampamaala ay manaynêp hên ipataynêp ko kanla.

¹⁸ Kanlan ampaghuyo kangko, ya lalaki haka babayi, ay ipahapat ko ya Espiritu ko,
haka ipamwang la ya ipaihip ko kanla.

¹⁹ Haka manyag akon kapapaêpapah ha luta haka ha angkahêlêk ha langit.
Magkamain daya, apoy, haka makugpa ya ahuk.

²⁰ Dumiglêm ya allo bayto,
haka umurit ya buwan hên nanad daya.

Lumatêng bayto ya allo, ya ayn kapantag ha kapapaêpapah ya kapangyarihan, yabay ya allon pamag-orong hên Panginoon.

²¹ Haka hinoman ya ampakiingalo ha Panginoon ay miligtas ha parusa hên kasalanan la.[†]
Habaytoy impamwang ni Propeta Joel.”

²² Inhundo nay pamaghabi na ni apostol Pedro, ya wana, “Kabay hikaw ya kapareho kon Israelita, pakgilamên yoy habaytsi! Hi Apo Jesus ya taga-Nazaret ay in-utoh ni Apo Namalyari. Pinaptégan ni Apo Namalyari ya tungkulon ya indin na kan Apo Jesus ha kapapaêpapah ya dyag, ya main kapangyarihan ya impadyag ni Apo Namalyari kana. Muwang yo etaman ya habayto, ta nalyari ya habayto di kamoyu. ²³ Yabay ya hi Apo Jesus ya mana nay nan tinalagá ni Apo Namalyari hên idin na ha gamêt yo, haka muwang ni Apo Namalyari ya daygên yo kana. Impapako haka impapatsi yo ya ha koros ha nangarawak ya tawo. ²⁴ Noa, hi Apo Jesus ay imbuhan ha kapangyarihan hên kamatsan ta hiyay biniyay oman ni Apo Namalyari, ta ya kamatsan ay ayn kapangyarihan kana.

²⁵ Ta ya habi ni Apo Jesus ay impamwang ni Arin David hên hato, ya wana,
‘Nahêlêk ko ya Panginoon ya panay atsi ha arapan ko, ta hiyay panay hên ampanawop kangko, kabay a ko malimo.

²⁶ Kabay angkahiglay boon nakêm ko.

Mahiglay pamapguri ko kamo.

Main akon kasiguradoan ha impangako mo,

²⁷ gawan a mo paulayan ya kaêlwa ko ha legal lan natsi.

A mon paulayan hên gumata ha pay-ilbêngan ya bangkay hên mapaypaniwal-an mo ya ayn kapantag ha kangêran.

²⁸ Intoro mo kangko ya dann ya palako ha biyay ya ayn angga.

Hika ya taganán mamahigla kangko no makit katay nan arap-arapan.[‡]

Habaytoy inhulat ni Arin David.” wani apostol Pedro.

²⁹ Bayo wana, “Kapareho kon Israelita, pakaihipên yoy habaytsi. Hi Arin David, ya ninuno tamo ay natsi, haka ya pinay-ilbêngan kana ay atsi kantamo, ya angkahêlêk angga amêhên. ³⁰ Hiyay mihay propeta ni Apo Namalyari, haka muwang nay impangako ni Apo Namalyari kana, ya miha kanlan kaapo-apoan na ay mag-in ari hên nanad kana.

³¹ Ya pangabiyay oman hên Mesias, ya Cristo, ya impangakon Mámiligtas ya pinili ni Apo Namalyari hên mamaala, ay impamwang ni Arin David hên hinabi nan êmên di, ya wana, ‘A ya pinaulayan hên mag-buyot ha legal lan natsi. A pinaulayan hên gumata ya lawini na.’

³² Habaytoy pinili ni Apo Namalyari hên mag-in Mámiligtas, ay ayn kaatag no alwan hi Apo Jesus, ya biniyay oman ni Apo Namalyari. Haka muwang naêñ ya habayto, ta naubuh naêñ yan nahêlêk hên nabiyay yan oman, haka habaytoy an-ipamwang naêñ. ³³ Hiyay intag-ay ha langit ni Apo Namalyari, ya Tatang na, haka hiyay dinyanan tungkulon. Ha tungkulon na, ay namihatap yan Espiritu ni Apo Namalyari kannaêñ. Yabay ya impangako na, ya angkahêlêk haka angkagilaman yo amêhên. ³⁴ Ta main yan hinulat hi Arin David ya tungkol ha Panginoon na, ya intag-ay ha langit, alwan tungkol ha sarili na. Hatsi ya hinulat na, ya wana,

‘Hinabi ni Apo Namalyari ha Panginoon ko, ya wana,

[†] 2:21 Joel 2:28. [‡] 2:28 Awit 16:8-11.

“Mikno ka ha dapit panabtab ko hên mamaala hên kalamo ko,
 35 angga ha hambutêñ ko hilay kapatsi mo, ta idin ko hila ha aypan kapangyarihan mo.”
 ”§

³⁶ Inhundo ni apostol Pedro ya pamaghabi na, ya wana, “Kabay hikaw haka ya balang kapareho kon Israelita, ay dapat mamwangan ya hi Apo Jesus ya impapatsi yo ha koros, ay yabay ya dinyag ni Apo Namalyari hên Panginoon, haka Mesias, ya Cristo, ya impangakon Mámiligtas ya pinili ni Apo Namalyari hên mamaala!”

³⁷ Hêñ nagilam la ya hinabi kanla ni apostol Pedro, ay angkahêmêkan lay sarili la. Kabay kinotang la hi apostol Pedro haka hilay kaatag ya apostol, ya wanla, “Hikaw ya kapareho naêñ Israelita, hino awud ya dapat naêñ daygêñ?”

³⁸ Hinabi kanla ni apostol Pedro, ya wana, “Ya balang miha kamoyu, ay dapat hên maghêhê. Dapat talibatokan yoy pamanyag hên kasalanan, haka pabawtismo kaw ha langan ni Apo Jesu-Cristo, ta êmén mapatawad ya kasalanan yo, haka ta êmén na ipahapat kamoyu ni Apo Namalyari ya Espiritu na. ³⁹ Ta ya Espiritu ni Apo Namalyari ay impangako kamoyu etaman, haka kanlan maának tamo, haka kanlan kaapo-apoan tamo, haka kanlan atsi ha mangarayo ya legal. Awo bay, namipangako hi Apo Namalyari, ya Panginoon tamo, hên ipahapat ya Espiritu na kanlan pinili na, hên mag-in kana.” ⁴⁰ Mal-at pon ya pamaptêg kanla ni apostol Pedro, haka inaralan na hila, ta êmén hila miakay ha kaptêgan, ya wana, “Makiingalo kaw kan Apo Namalyari, ya iligtas kaw ha parusa ya ayn angga ya lumatêng kanlan ampanyag karawakan!” ⁴¹ Mal-at ya naniwala ha impamwang ni apostol Pedro kabay binawtismoan la hila. Ha alloy habayto ay tatlon liboy nipahan kanlan ampaniwala kan Apo Jesus. ⁴² Inhundo lay pamanggilam la ha intoro lan apostol. Nakiagêm hila ha pami-tsi-tsipon lan apostol hên manalangin, haka magkomunyon hên main mangêñ ya pamilalamo.

Ya pamilalamo lan ampaniwala kan Apo Jesus

⁴³ Gawan ha kapangyarihan ni Apo Namalyari, ay namaalih hilay apostol hên hakit hên kal-atan, haka nanyag hila hên kaatag pon ya kapapaêpapah ha ikakangêñ lan atsi bayro, kabay naubuh hilan nipag-êpapah, hên main kalamoy pamanggalang kan Apo Namalyari. ⁴⁴ Hilay ampaniwala kan Apo Jesus, ay ampagmimihan nakêm haka ya pibandian la ay amphiağêmên la. ⁴⁵ An-ihaliw lay pibandian la, ta ya pera ya naabli la ay an-idin do ha ampangailangan hên balang miha. ⁴⁶ Allo-allo hilan ampagtisipon ha Templo. Ampiaâem hila haka ampagkomunyon hila ha bali la hên mahiglay nakêm. ⁴⁷ Panay lan ampurién hi Apo Namalyari. Haka hila ay an-igalang hên hinoman ya atsi bayro. Allo-allo ay an-ipahan kanla hên Panginoon ya hilay ampiligtas ha parusa ya ayn angga.

3

Pinabita ni apostol Pedro ya a ampakabita

¹ Minghan hên alas tres hên maapon, ya oras hên panalangin lan Israelita ay nilumohan hi apostol Pedro haka hi apostol Juan ha Templo. ² Bayro ha Templo, ay main ambaêgêñ Mahampat ya Ilwangan. Allo-allo ay anggêtan la bayro ya mihay lalaki, ya mamalimos, ya a ampakabita hên paubat hên in-anak ya, ta ampakikwa yan pera kanlan anhumwên bayro. ³ Hêñ nahêlêk na hilay loway apostol ya anhumwên ha Templo, ay nakikwa yan pera kanla. ⁴ Pinakahêlêk la ya, bayo wani apostol Pedro kana, “Hêlkên mo kay!” ⁵ Kabay pinakahêlêk na hila ta êndat nan dyanan la yan pera. ⁶ Noa, wani apostol Pedro kana, “Taganán ayn akon pera,* noa, hawpan kata. Ha kapangyarihan ni Apo Jesu-Cristo, ya taga-Nazaret, ay an-iutoh katan mirêng haka mita!” ⁷ Tinalan ni apostol Pedro ya gamêt na ta hinawpan na yan nirêng ya habaytoy lalaki ya a ampakabita. Namakon, ay tambêng hinumkaw ya bitsih haka boklong na. ⁸ Naglukho yay nan nirêng, haka nakilako

§ 2:35 Awit 110:1. * 3:6 Ha habin Griego: pilak o ginto.

yay na kanlan apostol Pedro hên hinumwêñ ha Templo hên ampakabita hên paglukholumko hên ampagpuri kan Apo Namalyari.⁹ Nadambi la ya, hên kal-atan ya atsi bayro.¹⁰ Nabalayan la ya, ya hiya awud ya hatoy lalaki ya a ampakabita ya ampakikwa hên pera ha Mahampat ya Ilwangan, haka nipag-êpapah hila ha nalyari kana.

Ya impamwang ni apostol Pedro bayro ha Portiko ni Arin Solomon ha Templo

¹¹ Pangayarin habayto, hên atsi hilay loway apostol ha ambaêgêñ lan Portiko[†] ni Arin Solomon ya atsi bayro êt ha Templo, ay hatoy lalaki ya ampakabitay na ay nayêngyêng hên a mabay paibul-ih kanla. Naubuh etaman hên nuwayun dinumani kanlay kal-atan ampipag-êpapah ha nalyari.¹² Hêñ pamakahêlêk ni apostol Pedro kanlan kal-atan, ay wana kanla, “Hikaw ya patêl ko, ya kapareho kon Israelita, awta ampag-êpapah kaw ha nalyari? Pata ampakahêlêk yo kay? Kayno êndat yon napabita naêñ ya ha sarili naêñ kapangyarihan o gawan mangêd ya ugali naêñ!¹³ Taganán alwan hikay, noa, hi Apo Namalyari ya namabita kanan hata lalaki. Hiya ya ansimbaêñ lan ninuno tamo, ya hilan apo Abraham, apo Isaac haka hi apo Jacob, haka hiya ya namabita kanan hata lalaki, ta êmêñ mamwangan ya panga-Diyos ni Apo Jesus. Hi Apo Jesus ya nanyag kalabayan na di ha luta, ay atsi ha langit amêhêñ hên ampamaala. Yabay ya a yo pinaniwal-an, ya indin yo kanlan manungkulon, haka ya inara yo, agyan ibuhan ya dayi ni Gobernador Pilato.¹⁴ Hiya ya Banal haka Makatoynungan, noa, a yo yan pinaniwal-an, yan hatoy mapamatsi, ay impabuhan yo kan Gobernador Pilato!¹⁵ Impapatsi yo, ya ampam-in biyay ya ayn anggaan, noa, biniyay yan oman ni Apo Namalyari, haka hikay ya ampamaptêg ya biniyay yan oman gawan nahêlêk naêñ ya.¹⁶ Ya kapangyarihan ni Apo Jesus haka ya paniwala kana, ay namabita kanan hata lalaki ya angkahêlêk yo, ya muwang yo. Hiyay makhaw di ha arapan yo gawan ha paniwala kan Apo Jesus.

¹⁷ “Patêl ko, muwang koy impapatsi yo ya, gawan a yo muwang ya hiyay Mesias, ya Cristo. Hila man ya ampamaala, ay a la muwang ya hiyay habayto.¹⁸ Ha dinyag yo ay natupad ya impamwang lan mámipamwang hên an-ipaihip kanla ni Apo Namalyari, ya dapat magdusa haka matsu ya Mesias, ya Cristo, ya impangakon Mámiligtas ya pinili ni Apo Namalyari hên mamaala.¹⁹ Kabay dapat kaw hên maghêhê, haka dapat kaw hên mag-orong kan Apo Namalyari ta êmêñ kaw mapatawad ha kasalanan yo.²⁰ No daygêñ yoy habayto, ay papaynawaêñ hên pakhawêñ ni Apo Namalyari ya nakêm yo haka iutoh na kamoyu hi Apo Jesus, ya Mesias, ya Cristo, ya impangakon Mámiligtas ya pinili na hên mamaala kamoyu.²¹ Hiyay dapat paidi pon ha langit angga ha matupad ya kaganawan ya impapapêt ni Apo Namalyari kanlan banal ya mámipamwang hên an-ipaihip na kanla hên hato.²² Ta êmêñ ya di ya hinabi ni apo Moises hên hato, ‘Lumatêng ya allo ay main propeta, ya nanad kangko, ya iutoh kamoyu ni Apo Namalyari, ya Panginoon. Hiyay mihay kapareho tamon Israelita. Dapat yon honolên ya hinon habiêñ na kamoyu.²³ Ya balang a humonol kanan habaytoy mámipamwang hên an-ipaihip kana ni Apo Namalyari, ay ipapawa kanlan ampaniwala kan Apo Namalyari ta patsêñ na hila.’”‡

²⁴ Inhundo ni apostol Pedro ya pamaghabí na, ya wana, “Hilay propeta ni Apo Namalyari paubat kan apo Samuel ay pare-parehon namipamwang hên angkalyari amêhêñ.²⁵ Hikitamo ya kaapo-apoan lan propeta ni Apo Namalyari, ya pinaypangakoan na hên habaytsi ya Mesias, ya Cristo. Haka hikitamo êt ya kalamo ha kahundoan ni Apo Namalyari ha ninuno tamo. Nanad ha hinabi na kan apo Abraham, ya wana, ‘Ingalwan ko hilay kal-atan ha balang bansa ha boon luta gawan ha mihay kaapo-apoan mo. Habaytoy hinabi ni Apo Namalyari.’”§²⁶ Inhundo nay na êt ni apostol Pedro ya pamaghabí na, ya wana, “Kabay unan in-utoh ni Apo Namalyari kantamon Israelita, hi Apo Jesus, ya nanyag kalabayan na di ha luta. Hiyay Mesias, ya Cristo, ya impangakon Mámiligtas ya pinili ni Apo Namalyari hên mamaala, ya nangingalo kantamo hên namipatalibatok ha kasalanan tamo.”

† 3:11 Hêlkêñ ha panlêkan labay habiêñ hên habi. ‡ 3:23 Deuteronomio 18:19. § 3:25 Genesis 22:18.

In-arap hi apostol Pedro haka hi apostol Juan ha Sanedrin

¹ Hêñ ampaghabi pon hi apostol Pedro haka hi apostol Juan ha kal-atan ya atsi bayro ha Portiko^{*} ni Arin Solomon ha Templo, ay main nilumatêng ya ungnoy pari ya ampamaala ha Templo, kalamo lay kapitan lan ampamantay ha Templo, haka ungnoy Saduseo, ya a ampaniwala ya biyayêñ oman ya hilay natsi. ² Hadyay huluk la kanlan loway apostol gawan an-itoro la kanlan tawo ya biniyay oman hi Apo Jesus, haka habaytsi ay ampamaptêg ya mabiyay oman hilay natsi. ³ Kabay dinakêp la hilay loway apostol, noa, gawan yabi yana, ay inhukul la hila pon hêñ angga ha humonoy allo. ⁴ Embayro man, ay mal-at kanla ya nakgilam ha pamipamwang lan apostol, ya naniwala kan Apo Jesus. Kabay nag-in liman libo (5,000) hilay nay lalaki ya ampaniwala.

⁵ Hêñ humonoy allo, ay ni-tsi-tsipon ha Jerusalem hilay móñoron Kautuhan ni apo Moises, hilay toa ya nag tungkulan ha bansa, haka hilay kaatag pon ya ampamaala ha Israelita. ⁶ Atsi êt bayro hi Anas, ya pinakapoon pari, haka hi Caifas, hi Juan, hi Alejandro, haka hilay kaatag ya lalaki ya kamag-anak ni Anas. ⁷ In-arap hi apostol Pedro haka hi apostol Juan ya ubat ha hukulan ta kinotang la hila ya wanla, “Hinoy nam-i kamoyu hêñ kapangyarihan ta napabita yoy hata lalaki ya a ampakabita?”

⁸ Ha kapangyarihan hêñ Espiritu ni Apo Namalyari, ay naghabi hi apostol Pedro, ya wana, “Anggalangêñ kon mangatoa ya main tungkulan ha bansa, haka hikaw ya kaatag pon di ya main tungkulan,⁹ no angkotangêñ yo kay hêñ tungkol ha kangêran ya dinyag naêñ ha mihay lalaki ya ampaghakit, haka no ay-êmêñ yan nakabita,¹⁰ ay dapat mamwangan yo haka ya balang kapareho tamon Israelita ya habaytsi. Ya hata lalaki ay ampakairêng amêhêñ di ha arapan yo hêñ ayn nanan hakit, gawan ha kapangyarihan ni Apo Jesu-Cristo ya taga-Nazaret, ya impapatsi yo ha koros, ya biniyay oman ni Apo Namalyari. ¹¹ Hiyay in-alimbawa ha impahulat ni Apo Namalyari ya tungkol kanan Mesias, ya Cristo, ya wanana hulat,

‘Ya bato ya intapon yon mámpairêng hêñ bali, ay nag-in pinakamaalagáy bato ta êmêñ mag-in napah-êy ya bali.’†

¹² Ayn kaatag ha boon luta ya makapiligtas kantamo ha parusa ya ayn anggaan no alwan hi Apo Jesu-Cristo, ya in-utoh ni Apo Namalyari.”

¹³ Nipag-êpapah hilay ampamaala ha Templo ha kakhawan nakêm lan loway apostol, hêñ namwangan la ya naaypan bat ya pinag-aralan la. Namwangan lay na, ya hila awud ya kala-kalamo ni Apo Jesus. ¹⁴ Noa, ayn hilay nan mahabi ta angkahêlêk lay nay lalaki, ya ampakabitay na, ya nakairêng hêñ kalamo lan apostol. ¹⁵ Kabay pinaawah la hila pon hilan apostol Pedro ha pami-tsi-tsipon lan Sanedrin, bayo pinihabian la no hinoy daygêñ la. ¹⁶ “Hino” wanla, “ya daygêñ tamo kanlan habaytsi? A tamina maipuglaoh ya habaytsi ya dinyag lay kapapaêpapah, ta hilay atsi di ha boon Jerusalem ay ampakamwang hêñ dinyag la. ¹⁷ Ta êmêñ a lalon mibahwag ya habaytsi, ay bawalêñ tamo hilan maghabi hêñ tungkol kan Jesus ha hinoman.”

¹⁸ Kabay impabaêg hilan oman haka binawal hila, ya paan hila mamitoro o maghabi man hêñ tungkol kan Apo Jesus. ¹⁹ Noa, hinabi lan apostol, “Hikaw ya manimbângan no hinoy mangêd ha arapan ni Apo Namalyari, no humonol kay kamoyu, o no humonol kay kan Apo Namalyari. ²⁰ Ta a naêñ maipatgêñ ya pamipamwang hêñ nahêlêk haka nagilam naêñ kan Apo Jesus.” ²¹ Amêhêñ, lalo la hilan binawal biha hila imbuhan. A la maihipan no ay-êmêñ la hilan maparusaan, ta kal-atan ya taga-Jerusalem ay ampagpuri kan Apo Namalyari, gawan ha napabita lan apostol ya habaytoy lalaki, ²² ya maigit apatapoy taon hêñ habayo.

Nanalangin hilay ampaniwala kan Apo Jesus ya dyanan hilan hêkaw nakêm

* 4:1 Hêlkêñ ha panlêkan labay habiêñ hêñ habi. † 4:11 Awit 118:22.

²³ Hêñ naibuhan hilay loway apostol, ay nagtagloñ hilay na ha kalamo lan ampaniwala kan Apo Jesus, haka la impamwang ya hinabi kanla hêñ poon pari haka hilay toa ya main tungkulon ha bansa. ²⁴ Hêñ nagilam lay habayto, ay nipagpuri hila kan Apo Namalyari, ya wanla, “Panginoon, hika ya nanyag hêñ langit, luta, dagat, haka ya kaganawan ya atsi kanla! ²⁵ Ya Espiritu mo ay namipahabi kan Arin David, ya ninuno naêñ, ya naghuyo kamo, ya wana,

‘Pata hadyay omot ulo lan alwan Israelita kan Apo Namalyari?

Awta ampangihip hilan ayn kapukatan ya kapareho kon Israelita?

²⁶ Hilay ari ya ampamaala bayri ha luta, haka hilay kaatag ya ampamaala, ay ampi-
tsi-tsipon hêñ manalanghang kan Apo Namalyari haka ha tinalagá nan mag-in
Mesias, ya impangakon Mámiligtas ya pinili ni Apo Namalyari hêñ mamaala.’‡

²⁷ Muwang naêñ ya habaytoy impahabi mo kan Arin David hêñ hato, ay natupad. Ta di ha Jerusalem, ay nagkamiha hilan Herodes Antipas, hi Poncio Pilato, hilay alwan Israelita, haka hilay kapareho naêñ Israelita, hêñ patsên hi Apo Jesus, ya ayn hinon kasalanan, ya nanyag kalabayan mo di ha luta, ya tinalagá mon mag-in Mesias, ya Cristo. ²⁸ Gawan makapangyarihan ka, ay dinyag lan bêngat ya mana minan tinalagá. ²⁹ Haka amêhêñ, Panginoon, pansinêñ mo dayi ya habla la kannaêñ, haka pakhawêñ moy nakêm naêñ, ha paghuyo naêñ kamo ha pamipamwang hêñ habi mo. ³⁰ Dayi ipahlêk moy kapangyarihan mo ta êmêñ kay makapaalíh hêñ hakit haka makadyag hêñ kaatag pon ya kapapaêpapah, gawan kan Apo Jesus, ya ayn hinon kasalanan, ya nanyag kalabayan mo di ha luta.” ³¹ Pangayari lan nanalangin, ay nayégyêg ya pinagsiponan la. Ha kapangyarihan hêñ Espiritu ni Apo Namalyari, ay hinumkaw ya nakêm lan namipamwang hêñ habi na.

Ayn nay-imot hêñ bandi na ha miha ta miha

³² Hilay ampaniwala kan Apo Jesus ay nagkamiha hêñ kaihipan boy nakêm, haka ayn kanla ya nay-imot hêñ bandi la ha miha ta miha. ³³ Ha makhaw ya kapangyarihan hêñ Espiritu ni Apo Namalyari ay impamwang lan apostol ya biniyay oman hi Panginoon Jesus. Haka ya ayn kapantag ya ingalo na, ay atsi ha balang ampaniwala. ³⁴⁻³⁵ Ayn kanlan nagkulang ha hinon kailangan, ta hilay main luta o bali, ay namihaliw hêñ habayto, haka la indin kanlan apostol ya naablian la, bayo indin lan apostol kanlan ampangailangan.

³⁶ Embayro êt ya dinyag ni Jose ya taga-Chipre, ya mihay Levita ya kaapo-apoan ni apo Levi§ Ya pamaêg lan apostol kana ay Bernabe, ya labay habiêñ mamahiglan nakêm.

³⁷ Main yan luta hi Bernabe ya inhaliw na, haka na indin kanlan apostol ya naablian na.

5

Hi Ananias haka hi Safira

¹ Main miahawa ya nag langan Ananias haka Safira ya namihaliw hêñ luta la etaman. ² Noa, pinagkamihaan lan miahawa ya a lan iubuh hêñ idin kanlan apostol, ya hatoy naablian la ha luta la. Kabay kaatag bat hêñ naablian la ya gintan ni Ananias kanlan apostol. ³ Noa, wani apostol Pedro kana, “Ananias, pata nagpatukso ka kan Satanas, hêñ naglaram ka ha Espiritu ni Apo Namalyari hêñ nagbabaran indin moy boon naablian yo? ⁴ Yarin alwan kamoyu ya habaytoy luta hêñ a yo pon inhaliw! Yarin alwa êt kamoyu ya naablian yo! Pata pinagkamihaan yon maglaram hêñ indin yoy kabooan naablian? A ka naglaram ha tawo, noa, naglaram ka kan Apo Namalyari!” ⁵ Pamakgilam ni Ananias hêñ habayto, ay natsi ya. Hadyay nay pag-êpapah lan nakgilam ha nalyari kana. ⁶ Main miyawhay bayro ya namipungguh hêñ bangkay na ta gintan hêñ in-ilbêng.

⁷ Pamakalabah hêñ tatloy oras, ay nilumatêng ya ahawa ni Ananias, ya hi Safira, ya ayn kamuwang-muwang ha nalyari ha ahawa na. ⁸ Hinabi ni apostol Pedro kana, ya wana, “Habiêñ mo kangko no hahatsin bat ya naablian yon miahawa ha luta yo.”

“Awo, habain bat.”

‡ 4:26 Awit 2:1. § 4:36 Ya mihay anak ni apo Israel.

⁹ Kabay wani apostol Pedro kana, “Pata pinagkamihaan yon subukên ya Espiritu nan Panginoon? Anlumatêng hilay nay-ilbêng hên bangkay hên ahawa mo, haka hilay na êt ya manapwat hên bangkay mo hên mamilbêng.” ¹⁰ Tampol yan natsi hi Safira. Panhumwên lan miyawhay, ay nahêlêk lay nay bangkay na. Kabay in-ilbêng lay na êt ya bangkay na ha dani hên pinay-ilbêngan lan ahawa na. ¹¹ Hadyay limo lan patêl ha Panginoon ya angkapi-tsi-tsipon haka hadyay limo lan balang miha ya nakagilam hên nalyari kan Ananias haka kan Safira.

Mal-at ya inalihan hakit gawan ha kapangyarihan ni Apo Namalyari ya atsi kanlan apostol

¹² Hêñ habayto ay mal-at ya inalihan hakit, haka mal-at ya kaatag ya kapapaépapah ya dinyag lan apostol ha kapangyarihan ni Apo Namalyari ha arapan lan kal-atan. Angkapi-tsi-tsipon hilay ampaniwala kan Apo Jesu-Cristo ha Templo, ha legal ya ambaêgên Portiko* ni Arin Solomon. ¹³ Hilay a ampaniwala kana, ay a ampaidani kanla ta malimo hila hên makilamo kanla. Embayro man, ay anggalangêñ lay ampaniwala kan Apo Jesu-Cristo. ¹⁴ Noa, lalo hên anlum-at hilay kal-atan lalaki haka babayi ya ampaniwala kan Panginoon. ¹⁵ Gawan ha mal-at ya kapapaépapah ya andaygêñ lan apostol, ay anhapwatan lan ayn hakit, ya ampipaghakit, ha pangkatuluyan la, hên gêtan ha danin dann, ta êmêñ ha pamagdann ni apostol Pedro, ay maêtêban hila man hên anino na ya kaatag kanla, ay maalih ya hakit la. ¹⁶ Main êt kal-atan ya nilumatêng ya naubat ha balayan ya nakapalibot ha Jerusalem. Anggêtan la hilay main hakit haka hilay ampairapan hên nangarawak ya a angkahêlêk. Impaalih ya hakit lan main hakit, haka ya nangarawak ya a angkahêlêk ya ampamairap kanlan kaatag.

Ya pamairap kanlan apostol

¹⁷ Hadyay kahêñ hên pinakapoon pari, haka hên kalamo nay panay Saduseo, ha angkadyag lan apostol. ¹⁸ Kabay dinakêp la hilay apostol ta inhukul. ¹⁹ Noa, hên yabin habayto, ay niloat hên mihay anghel hên Panginoon ya kabat hên hatoy hukulan, haka na hila pinaawah ya apostol, ta wana kanla, ²⁰ “Mamipamwang kaw kanlan atsi bayro ha Templo hên tungkol ha bayon biyay ya an-idin ni Apo Namalyari.” ²¹ Hinonol lan apostol ya hinabi na, kabay hên dali alloy na, ay hinumwêñ hilay na ha Templo ta nanoro.

Noa, a la muwang hên pinakapoon pari haka hilay kalamo na, ya nakaawah hilay nay apostol ha hukulan. Hêñ nilumatêng hila ha pagtsiponan la, ay impaalap la ya boon Sanedrin haka ya kaganawan toa ya main tungkulan ha bansa. Biha namiutoh hilan bantay ya kowêñ hilay apostol ha hukulan. ²² Noa, pamanlumatêng lan bantay ha hukulan, ay ayn hilay na bayro, kabay tampol hilan nag-orong ta inhumbung kanlan naka-tsipon ya wanla, ²³ “Hêñ nilatêng kay ha hukulan, ay nakakabat ya, haka hilay bantay ay atsi bayro ha kabat. Noa, hêñ niloat naêñ ya habaytoy kabat, ay ayn hilay na bayro ya apostol!” ²⁴ Hêñ nagilam lan poon lan ampamantay ha Templo, haka hilay poon pari ya habayto, ay a la makwan maihip no hino pon ya malyari. ²⁵ Namakonkaynaman ay main nilumatêng ya namihumbung, ya hatoy impahukul la, ay atsi ha Templo hêñ ampanoro. ²⁶ Kabay inalap la hilay apostol, hêñ kapitan lan bantay ha Templo hêñ kalamo na hilay bantay. Gintan lay apostol hêñ a la hila pinahakitan, ta malimo hilay bantay ya batoêñ hila hêñ antoroan lan apostol.

²⁷ Paglatêng la bayro ha pagtsiponan lan Sanedrin, ay in-arap hilay apostol, ta kinotang na hila hêñ pinakapoon pari. ²⁸ Wana kanla, “Impapakabawal naêñ kamoyu ya paan yoy nan itoro ya tungkol kan Jesus. Yan lalo yon intoro ya tungkol kana ha boon Jerusalem, haka ampalwahêñ yo pon êt hêñ hikay ya main kasalanan ha pangamatsi na!”

²⁹ Noa, hinabi lan apostol Pedro, ya wanla, “Hi Apo Namalyarin bêngat ya dapat naêñ honolêñ, alwan tawo. ³⁰ Hi Apo Namalyari, ya ansimbaêñ hêñ ninuno tamo, ay namabiyay oman kan Apo Jesus ya impapatsi yo ha koros. ³¹ Hi Apo Namalyari etaman ya namitag-ay kana hêñ mag-in Poon haka Mámiligtas tamon Israelita, ta êmêñ kitamo

* 5:12 Hêlkêñ ha panlékan labay habiêñ hêñ habi.

mapatawad ha kasalanan ya ampaghêhêan haka antalibatokan tamo. ³² Ampaptêgan naén, haka ampaptêgan nan Espiritu ni Apo Namalyari, ya an-ipahapat na kanlan anhumonol kana, ya habaytsi ya nalyari kan Apo Jesus.”

³³ Pamakagilam lan ampamaala hên habayto, ay hadyay tulaw la, haka labay la hilay nan patsên ya apostol. ³⁴ Noa, nirêng ya mihay Pariseo, ya kalamo hên Sanedrin ya nag langan Gamaliel, ya mihay mónoron Kautuhan ni apo Moises, ya anggalangên hên kalatan. In-utoh na, ya iawah hila pon ya apostol ha pami-tsi-tsipon la. ³⁵ Bayo wana kanlan naka-tsipon, “Kapareho kon Israelita, pakaihipên yo pon mangêd ya daygên yo kanlan habaytsi. ³⁶ Hêh hato ay main êt êmén di ya nalyari. Hi Teudas ya naggabara hên mihay makhaw ya ampamaala, ay nakahagyat hên apat a gatoh ya lalaki ya nakilamo kana. Noa, a nadyag ya labay nan daygên, ta hêh napatsi ya, ay nangapi-hiihiyay hila tanay habaytoy kalamo na. ³⁷ Pangayarin habayto, ay êmbayro êt ya nalyari kan Judas, ya mihay tagaprobinsyan Galilea, hên haton panaon hên pamamayad hên buwih. Nakahagyat ya êt hêh kal-atan lalaki. Hêh napatsi ya, ay nangapi-hiihiyay etaman hilay nahagyat na. ³⁸ Kabay ampakihabi ko kamoyu amêhêen, ya paan yo hilan pakiêménan hilay habaytsi. Paulayan hila tana, ta no habaytsi ya andaygên la, ay ubat bêngat kanla, ay ayn hilan madyag. ³⁹ Noa, no ubat kan Apo Namalyari ya andaygên la, ay a yo hila mapatunggên. Ta kayno lumtaw kaw hêh anhumalanghang kana!” Habayto ya imbilin ni apo Gamaliel kanla.

Kabay hinonol lan naka-tsipon ya aral na. ⁴⁰ Pinahowên la hilan oman ya apostol. Impalatiko hila haka binawal la hilan manoro hêh tungkol kan Apo Jesus. Pangayari, ay imbuhan la hila. ⁴¹ Nag-alif hilay apostol ha arapan Sanedrin. Hadyay kahiglaan la gawan intad hila ni Apo Namalyari hêh hépat hêh mipakarêng-êy gawan ha pamanhumonol la kan Apo Jesus. ⁴² Allo-allo ay inhundo lay pamanoro haka pamipamwang ha Templo angga ha binali-bali, ya tungkol kan Apo Jesu-Cristo ya hiyy Mesias, ya Cristo, ya impangakon Mámilitgas ya pinili ni Apo Namalyari hêh mamaala, ya an-êngganan la.

6

Ya pamili ha pitoy mamaala ha pamiarasyon

¹ Hêh panaon hêh habayto, kaban anlum-at hilay ampaniwala kan Apo Jesus, ay main kanla ya ampaghabin Griego, ya ampagrekamo kanlan kapareho lan Israelita ya ampaniwala kan Apo Jesus, ya ampaghabin Hebreo. Panhabien la ya angkapaulayan hilay babayin Griego ya ayn nanan ahawa, ha pami-arasyon ha pan-allo-allo lan paman-gailangan. ² Kabay impa-tsipon lan labinloway apostol ya kaganawan lan ampaniwala kan Apo Jesu-Cristo ta wanla, “Alwan mangêd hêh mamaala kay ha rasyon ta mapaulayan naén ya pamipamwang hêh Habi ni Apo Namalyari. ³ Kabay patêl, mamili kaw na ha kalamo yo hêh pitoy lalaki, ya muwang yoy nay mangêd ya ugali, ya main kagalingan, haka panay ampamiyyay ha kapangyarihan hêh Espiritu ni Apo Namalyari. Idin naén kanla ya tungkulan hêh mami-arasyon. ⁴ Hikay etaman, ay maiubuh naén bayto ya ihip naén ha panalangin haka ha pamipamwang hêh Habi ni Apo Namalyari.”

⁵ Nalabayon lan naka-tsipon ya hinabi lan apostol, kabay namili hilay na. Ya miha ya pinili la ay hi Esteban. Nananiêh ya paniwala na haka atsi kana ya kapangyarihan nan Espiritu ni Apo Namalyari. Pinili la etaman hilan Felipe, Procoro, Nicanor, Timon, Parmenas, haka hi Nicolas. Hi Nicolas ya taga-Antioquia, ay mihay alwan Israelita, noa, anhumonol yay na ha paniwala lan Israelita, haka ampaniwala ya etaman ya hi Apo Jesus ay habaytoy impangakon Mámilitgas. ⁶ In-arap lay hatoy pitoy pinili la kanlan apostol. Impalunto lan apostol ya gamêt la kanla ta inhalangin la hila.

⁷ Kabay lalon nipamwang ya habi ni Apo Namalyari, hêh angga ha panlulum-at hilay ampaniwala kan Apo Jesus ha Jerusalem. Mal-at etaman ya pari ya naniwala.

Ya pandakêp kan Esteban

⁸ Atsi kan Esteban ya kapangyarihan haka ya ayn kapantag ya ingalo ni Apo Namalyari. Namaalih yan hakit lan kal-atan haka nanyag ya êt hên kaatag ya kapapaêpapah ha ikakangéd lan atsi bayro. ⁹ Noa, pinakihubakan la yan ungnoy kalamo la ha ambaêgén Sinagoga lan Ipoh ya Imbuhan. Habaytsi ya sinagoga ay angkaboo hên Israelita ya taga-Cirene, taga-Alejandria, taga-probinsyan Cilicia, haka taga-Asia. ¹⁰ Noa, a la ya mahambut ha pamakibat, gawan ha kagalingan pamaghabi na ya ubat ha Espiritu ni Apo Namalyari. ¹¹ Kabay hên ayn makamwang, ay inamuyot lay ungnoy lalaki ya maghabin kalaraman. Habaytsi ya impahabi la kanla, “Nagilam naêñ ya hinabi ni Esteban ya pamanira ha Kautuhan ni apo Moises haka kan Apo Namalyari!” ¹² Ya hinabi la ay nakapahuluk kanlan toa ya main tungkulon ha bansa, kanlan mánoron Kautuhan ni apo Moises, haka kanlan kal-atan ya atsi bayro. Kabay dinakép la hi Esteban, haka la ya in-arap ha Sanedrin. ¹³ Namiarap hila etaman hên naghabin kalaraman ya halanghang kan Esteban ya wanla, “Hata lalaki, ay ayn têgén ha pamaghabi hên halanghang ha Templo ni Apo Namalyari haka ha Kautuhan ni apo Moises. ¹⁴ Nagilam naêñ êt ya hinabi na ya agwatêñ kano ni Jesus ya taga-Nazaret, ya habaytsi ya Templo, haka omanêñ na kano ya ugali ya impahonol kantamo ni apo Moises!” ¹⁵ Hilay kaganawan kalamo hên Sanedrin ay namakahêlêk kan Esteban, haka la nahêlêk ya lupa na, ya nanad lupa hên mihay anghel ni Apo Namalyari.

7

Ya hinabi ni Esteban ha arapan Sanedrin

¹ Kinotang nan pinakapoon pari hi Esteban, no pêtêg ya habaytoy imbara kana.

² Hinabi ni Esteban, ya wana, “Hikaw ya patêl ko haka matoa ko, pakgilamêñ yo ya anhabiên ko. Hên haton a ya pon ampaidi ha balayan hên Haran, hên idi ya pon ha Mesopotamia, hi apo Abraham, ya ninuno tamo, ay nagpahlék kana, hi Apo Namalyari ya ayn kapantag ha kapangyarihan, kangêran haka kahampatan. ³ Wana kan apo Abraham, ‘Mag-alih ka bayri ha luta mo. Ibalag moy kamag-anak mo ta lakwên moy logal ya itoro ko kamo.’

⁴ “Kabay immalih hi apo Abraham bayro ha luta na ha bansom Caldeo ta napaidi ya ha Haran. Hên pangamatsi hên tatang na, ay in-álih na ya ni Apo Namalyari bayri ha lutan Canaan ya andyanan tamo amêhêñ. ⁵ Embayro man, ay a na ya pon dinyanan hên nanawa man ya hukat hên luta bayri. Noa, impangako kana ni Apo Namalyari, ya habaytsi ya lutan Canaan, ay idin kana, haka ha mag-in kaapo-apoan na. Hên nangako hi Apo Namalyari hên habayto, ay ayn ya pon anak hi apo Abraham. ⁶ Embayri ya hinabi ni Apo Namalyari kana, ‘Hilay mag-in kaapo-apoan mo ay paidi ha kaatag ya bansa. Daygêñ hilan ipoh bayro, haka hila pairapan ha apat a gatoh ya taon. ⁷ Noa, parusaan ko hilay mamaipoh kanla. Panga-ubat kanan habayto, ay mag-alih hila bayro, ya mag-in kaapo-apoan mo, ta bayri la kon simbaêñ.’ Embayroy hinabi ni Apo Namalyari kan apo Abraham. ⁸ Haka in-utoh na ya êt hên dapat tuliêñ ya mag-in kaapo-apoan na ya palatandaan hên kahundoan na kanla. Kabay hên in-anak hi apo Isaac, hên nakalabah ya waloy allo ay tinuli na yay na ni apo Abraham. Embayro êt ya dinyag ni apo Isaac kan apo Jacob, ya anak na. Hi apo Jacob, ya ambaêgén hên apo Israel etaman, ay êmbayro êt ya dinyag na ha labinloway anak na, ya ninuno tamo.

⁹ “Noa, hi apo Jose, ya miha kanlan labinloway anak ni apo Jacob, ay kinahêman lan kaka na. Kabay inhaliw la ya hên mag-in ipoh ha bansom Egipto. Noa, a na yan pinaulayan ni Apo Namalyari, ¹⁰ ta pinataniêñ na ya ha kaganawan kairapan ya dinanan na. Dinyanan na yan kamwangan hên makilamo, haka kagalingan hên umarap kanan Faraon, ya ari, ya pinakapoon hên bansom Egipto. Kabay dinyanan na yan Faraon hên tungkulon hên mag-in gobernador ha boon bansom Egipto haka mamaala ha kaganawan ya atsi ha bali ni Faraon.

¹¹ “Hêñ gobernador* yay na hi Jose hêñ pitoy taon, ay ayn nanan tumubo ha kaganawan tanaman gawan a nanguran ha pitoy taon ha bansom Egipto haka ha bansom Canaan. Kabay nadanasan lay hadyay kairapan. Ayn hilay nan mapangwaan hêñ maékan ya hilay ninuno tamo ha Canaan. ¹² Hêñ namwangan ni apo Jacob† ya main awud hêñ mahaliw ya trigo ha bansom Egipto, ay in-utoh na hilay anak na hêñ manaliw. Habaytoy unan pammako la bayro, ay a la ya nabalayan hi apo Jose. ¹³ Ha ikalwan oman hêñ pammako la bayro, ay nagpabalay hi apo Jose kanla. Kabay namwangan hêñ Faraon ya tungkol ha mipapatêl haka ya toa ni apo Jose. ¹⁴ Kabay impauli ni apo Jose ya tatang na, hi apo Jacob, haka hilay kaganawan kamag-anak na, ya pitumpo boy limay katawo. ¹⁵ Haka nanugêl hi apo Jacob ha bansom Egipto hêñ angga ha natsi ya. Hilay maának na ya ninuno tamo ay natsi bayro etaman. ¹⁶ Ya bangkay la ay in-uli di ha luta tamo ta in-ilbêng ha Siquem ha pay-ilbêngan, ya hinaliw ni apo Abraham hêñ hato ha maának ni Hamor.

¹⁷ “Hêñ marani yay na ya panaon hêñ panupad ni Apo Namalyari ha pangako na kan apo Abraham ya idin kanlan mag-in kaapo-apoan na ya lutan Canaan, ay kal-atan lay nan ninuno tamo ha Egipto. ¹⁸ Ya bayon ari ha Egipto hêñ habaytoy panaon ay a na muwang‡ ya tungkol kan apo Jose. ¹⁹ Inutakan haka pinairapan nay ninuno tamo ha pamatoluk na, ya itapon lay bingot ta êmén hila matsu. ²⁰ Hêñ panaon hêñ habayto ay in-anak hi apo Moises, ya mihay anak ya bapan mahampat. Hinayhay la ya pon, hêñ toa na, ha bali la, hêñ tatloy buwan, ²¹ bayo hêñ in-awah la ya, ay main babayi bayro ya nangwa kana. Hiyay anak hêñ habaytoy ari. Intad na ya hi apo Moises hêñ mantêg nan anak. ²² Tinoroan la hi apo Moises ha kamwangan lan taga-Egipto ya manga-talino kabay hiyay nag-in magaling ha pamaghabí haka magaling ha kaganawan dyag.

²³ “Hêñ apatapoy taon nay na ni apo Moises, ay naihipan nan hirawêñ hilay kapareho nan Israelita, ta hêlkêñ na no hinoy nay angkalyari kanla. ²⁴ Hêñ atsi yay na bayro, ay nahêlêk na ya mihay kapareho na ya ampairapan hêñ mihay Egipcio. Hinawpan§ nay kapareho na, haka ha pamihigantsi na hêñ kapareho na, ay pinatsi nay hatoy Egipcio. ²⁵ Éndat na no angkaintindihan lan kapareho na ya hiyay pinili ni Apo Namalyari hêñ mamibuhan kanla ha pangaipoh la. Noa, a la naintindihan. ²⁶ Hêñ humonoy allo, ay nahêlêk nay loway kapareho na ya ampiuhubakan. Labay na dayi ya makiúmang hila, kabay wana, ‘Patêl, awta ampiuhubak kaw ya parehon Israelita?’ ²⁷ Noa, intolak hi apo Moises hêñ hatoy namahakit ha kapareho na, ta wana, ‘Yarin main kan tungkulon hêñ mamaala haka manlingon kannaên! ²⁸ Labay mo kon patsêñ hêñ nanad ha pamatsi mo naapon kanan Egipcio!’ ²⁹ Hêñ pamakgilam ni apo Moises hêñ habi na, ay nuwayu yan nagtago hêñ nanugêl ha legal ya ambaégen Madian. Bayro yan nakapag-ahawa haka nakapag-anak hêñ loway lalaki.

³⁰ “Pangalabah hêñ apatapo ya taon, ay nagpahlêk kan apo Moises ya mihay anghel ni Apo Namalyari ha dani hêñ Tawtug Sinai ha kabalah-balahan, ha mihay naaypa ya poon kayo ya andungkêt. ³¹ Nag-êpapah hi apo Moises ha nahêlêk na. Kaban ampaidani ya ta puliahêñ na ya, ay nagilam nay habi hêñ Panginoon, ya wana, ³² ‘Hiko hi Apo Namalyari ya ansimbaêñ lan ninuno mo, ya hilan Abraham, Isaac haka Jacob.’ Namêgpêg hi apo Moises gawan limo na, haka malimo yan manlêk. ³³ Hinabi nay na êt hêñ Panginoon kana, ya wana, ‘Alihêñ moy panlatop hêñ bitsih mo ta luta ko ya habaytsi. ³⁴ Angkahêlêk ko ya hadyay pamairap kanlan pinili ko, ya atsi bayro ha Egipto. Angkagilaman koy pamakiingalo la kangko. Kabay atsi ko bayri hêñ ibuhan hila. Mako ka di, ta paorongêñ kata ha Egipto.’” Habayto ya hinabi ni Apo Namalyari.

³⁵ Inhundo ni Esteban ya pamaghabí na, ya wana, “Hi apo Moises ay a tinanggap hêñ kapareho na hêñ hinabi la, ya wanla kana, ‘Yarin main kan tungkulon hêñ mamaala haka manlingon kaso naêñ!’ Yan hiya êt ya in-utoh ni Apo Namalyari hêñ mamaala

* ^{7:11} Indin ni Apo Namalyari kan apo Jose ya kagalingan hêñ mamahinêp hêñ kal-atan trigo ha pitoy taon hêñ katsighaw ha Egipto. † ^{7:12} Genesis 42-50. ‡ ^{7:18} Gawan nakalabah ya apat a gatoh ya taon hêñ gintan la hi apo Jose ha Egipto. § ^{7:24} Exodus 2:12.

haka mamibuhan kanla ha hawop hên anghel, ya nagpahlêk kana ha naaypa ya poon kayoy andungkêt. ³⁶ Hiya êt ya namaala kanlan kapareho na, ha pag-alih la ha Egipto ha pamanyag hên kal-atan ya kapapaépapah bayro ha Egipto, ha Dagat ya nag langan Naorit haka ha apatapo ya taon la ha kabalah-balahan. ³⁷ Hiya êt hi apo Moises ya naghabi ha kapareho na, ya wana, ‘Hi Apo Namalyari ya mamili hên mihay kapareho tamon Israelita hên mag-in propeta na, hên nanad kangko.’ ³⁸ Hiya êt, hi apo Moises, ya kalamo hên ninuno tamo hên nagtsipon hila ha kabalah-balahan, ya kinahabi hên anghel ha Tawgtug Sinai, ha kabalah-balahan, hên indin kana ya habi ni Apo Namalyari ya ampam-in biyay ya in-intsilga na kantamon kaapo-apoaan na.

³⁹ “Noa, a la ya hinonol hên ninuno tamo. A la ya tinanggap, ta labay lay na êt hên mag-orong ha Egipto. ⁴⁰ Hên nabuyutan hi apo Moises bayro ha Tawgtug Sinai, ay kinahabi la ya kaka na, hi Aaron, ya panyag na hilan diyos-diyosan ya mamaala kanla gawan a la muwang no hinoy nalyari kan apo Moises ya nantan kanla hên ubat ha Egipto. ⁴¹ Kabay nanyag hilan rebulto hên alwan pêtêg ya diyos ya kalupan biseron baka. Pangayari ay nipamatsi hilan ayop ta in-arap la bayro ha rebulto. Nagkaluto hila haka nagpakahigla hila bayro hên nagsimba ha arapan hên habaytoy rebulto ya bat lan dinyag. ⁴² Gawan bayro, ay tinalibatokan hila ni Apo Namalyari haka na hila pinaulayan hên magsimba ha allo, buwan haka bêtêwén. Bayron natupad* ya impahulat ni Apo Namalyari ha mihay mámpamwang hên an-ipaihip kana ni Apo Namalyari, ya wanana hulat, ‘Hikaw ya Israelita, alwan hiko ya pinamatsi yo hên ayop ha apatapo ya taon hên atsi kaw ha kabalah-balahan!

⁴³ Ya ampigêgêtan yo ay tolda nan alwan pêtêg hên diyos ya nag langan Moloc, haka ya bêbêtêwénan nan diyos-diyosan Renfan.

Yabay ya indukit yo ha kayo haka ansimbaen yo.

Kabay paalihêñ kataw di ta ipalako kataw ha kapatsi yo ha marayo pon ha balayan Babilonia.”

⁴⁴ Inhundo ni Esteban ya pamaghabi na, ya wana, “Kala-kalamo lan ninuno tamo ha kabalah-balahan ya Toldan Tsipan ni Apo Namalyari, ya pagsimbaan la kana. Habaytoy palatandaan kanlan ninuno tamo ya a na hila paulayan. Ha panyag lan habaytoy Toldan Tsipan, ay tinoto lay impahlêk ni Apo Namalyari kan apo Moises. ⁴⁵ Hêñ natsi hi apo Moises, ta hi apo Josue ya namaala kanlan ninuno tamo, ay gintan lay Toldan Tsipan ni Apo Namalyari di ha Canaan, hên nanugêl hila di, hên panga-ubat lan impaalih ni Apo Namalyari ya manan ampiapaidi bayri. Atsi ya pon di ya habaytoy Toldan Tsipan ni Apo Namalyari, ya pagsimbaan la kana, hên panaon ni Arin David. ⁴⁶ Hi Arin David ay iningalwan ni Apo Namalyari haka kinotang na kan Apo Namalyari no malyari yan mangipairêng† hên paidyanan na, ya mapagsimbaan kana, hên ninuno tamon kaapo-apoaon ni apo Jacob. ⁴⁷ Yan ya anak ni Arin David, hi Arin Solomon ya nakapipairêng hên habayto.

⁴⁸ “Noa, hi Apo Namalyari, ya ayn kapantag, ay a ya ampaidi ha bali ya dyag hên tawo, ta êmén di ya hinulat ni Propeta Isaias, ya wanana hulat,

⁴⁹ ‘Wanan Panginoon, “Ampamaala ko ha langit haka ha luta.

Kabay panyag yo ko man hên bali, ay a ya maipareho ha ampaidyanan ko,

⁵⁰ gawan ha hiko ya nanyag hên kaganawan.” ’ ’‡

⁵¹ Inhundo ni Esteban ya pamaghabi na, ya wana, “Kakakdêyan ulo yo! Angga amêhêñ ay nanad kaw kanlan a ampanonol kan Apo Namalyari, ta a yo labay gilamén ya habi na. Nanad kaw hên ninuno yo, ya a hinumonol ha kalabayan hên Espiritu ni Apo Namalyari. ⁵² Hilay mámpamwang hên an-ipaihip kanla ni Apo Namalyari, ay naubuh hên pinairapan lan ninuno yo! Pinatsi lay in-utoh na ya namipapêt ha pamanlumatêng di hên Mesias, ya Cristo, ya impulong yo bayo impapatsi yo. ⁵³ Hikaw pon êt ya nananggap

* 7:42 Amos 5:25-27. † 7:46 Awit 132:2-5. ‡ 7:50 Isaias 66:1-2.

hén Kautuhan ni Apo Namalyari ya indin lan anghel kanlan ninuno tamo, bayo a yo ya hinonol.”

Pinagbabato la hi Esteban angga ha hiyay natsi

⁵⁴ Pamakgilam lan ampamaala ha hinabi ni Esteban, ay hadyay tulaw la. ⁵⁵ Noa, atsi kan Esteban ya kapangyarihan nan Espiritu ni Apo Namalyari. Naningla ya ha langit haka nahélék nay kapahiléw ya kahampatan ni Apo Namalyari ya ayn kapantag. Nahélék na êt hi Apo Jesus ya nakairéng ha dapit panabtab ni Apo Namalyari. ⁵⁶ Kabay wana, “Awkêh! Hêlkên yo! Nakaloat ya langit haka nakairéng ya ha dapit panabtab ni Apo Namalyari ya Taga-Langit, ya In-anak Tawo!”

⁵⁷ Tinagpênan lay têkk la ta êndat la no andêmêhén na hi Apo Namalyari. Nipan-angaw hila gawan huluk la, haka piniaagnan la yan dinawhong hi Esteban.

⁵⁸ Pinigogoluyan la yan paawah ha balayan Jerusalem ta pinagbabato la ya. Hilay tistigos ya naghabin kalaraman ya halanghang kan Esteban, ay namibalag hén takop lay pangkébél ha bitsih hén mihay lalaki ya nag langan Saulo. ⁵⁹ Kaban ampibabatoan la ya, ay ampanalangin ya, hi Esteban, ya wana, “Panginoon Jesus, ipaulay kina kamo ya kaélwa ko.” ⁶⁰ Nandoko ya bayo ya nan-angaw hén hadyay hékaw, ya wana, “Panginoon, patawarên mo hila di ha dinyag la kangko.” Natsi yay na bayto.

8

¹ Hinumigla hi Saulo ha pamatsi la kan Esteban.

Ampairapan ni Saulo hilay ampaniwala kan Apo Jesus

Paubat ha allon habayton pinatsi hi Esteban, ay pinairapan hilay patêl ha Panginoon ya angkapi-tsi-tsipon ha Jerusalem. Kabay nanga-pitatayak hila ha probinsyan Judea haka ha probinsyan Samaria. Hilay labinloway apostol tana ya nabalag ha Jerusalem.

² Ya bangkay ni Esteban etaman, ay in-ilbêng hén kayêngénan lan mangangéd, ya mapanhemonol ha Kautuhan ni Apo Namalyari.

³ Noa, hi Saulo ay ampakikwanan na hilan pairapan haka ubuhén na hila dayi hén patsén hilay patêl ha Panginoon ya angkapi-tsi-tsipon, ta anhowén-howénen na hila ha binali-bali, ta hinoman ya mahélék na kanlan anhumonol kan Apo Jesus, mag-in lalaki o babayi, ay andakpén na hilan angguluyén hén gêtan ha hukulan.

Ya Mangéd ya Habi tungkol kan Apo Jesu-Cristo ay intoro ha probinsyan Samaria

⁴ Hilay ampaniwala kan Apo Jesus etaman, ay nanga-pitatayak, haka ay idi hila man hén milaténg, ay an-ipamwang lay Mangéd ya Habi tungkol kan Apo Jesu-Cristo. ⁵ Hi apostol Felipe ay nilumohan ha mihay mahlay ya balayan ya angkasakopan hén Samaria ta impamwang na kanlan atsi bayro ya tungkol kanan Mesias, ya Cristo, ya impangakon Mámilitas ya pinili ni Apo Namalyari hén mamaala. ⁶ Hén nagilam la ya panoro ni apostol Felipe, haka angkahélék lay kapapaépapah ya andaygén na, ay ginilam lan mangéd ya an-itoro na. ⁷ Mal-at ya nangarawak ya a angkahélék ya hinumapat ha kaatag, ya nipan-angaw hén inumalih hila hén ampaalihén na hila ni apostol Felipe. Kalatan ya a maigalaw ya lawini, haka kal-atan ya pilay, ya nangaba-tsikwad ya bitsih, ay ampakabitay na. ⁸ Kabay hadyay higla lan ampaidi bayro ha balayan hén Samaria.

⁹ Noa, main mihay lalaki ya nag langan Simon, ya ampaidi bayro, ya ampaghalumangka paubat hén hato pon. Kabay hilay taga-Samaria ay ampag-épapah kana. An-ipaglambung na ya hiyay mihay makhaw ya ampamaala. ¹⁰ Anggilamén la yan kaganawan taga-Samaria, hilay mangabandi haka hilay mangairap. Ya panabêt la kan Simon, ay hiyay Kapangyarihan hén mihay diyos, ya ambaégén lan Makhaw.

¹¹ Ampaniwala la ya gawan nabuyot yay nan ampaghalumangka haka nabuyot hilay nan ampag-épapah ha andaygén na. ¹² Noa, hén naniwala hila ha impamwang kanla ni apostol Felipe ya tungkol ha pamanlokop ni Apo Namalyari, haka ya Mangéd ya Habi tungkol kan Apo Jesu-Cristo, ya Mesias, ay nagpabawtismo hilay lalaki haka babayi ha langan ni Apo Jesu-Cristo. ¹³ Hi Simon ay naniwala etaman, haka panga-ubat

na hén binawtismoan, ay nakilako ya kan apostol Felipe haka ampag-êpapah ya ha kapapaêpapah ya andaygén ni apostol Felipe.

¹⁴ Hén nagilam lan apostol ha Jerusalem, ya ampaniwala hilay nay taga-Samaria ha habi ni Apo Namalyari ya intoro ni apostol Felipe, ay in-utoh la hi apostol Pedro haka hi apostol Juan bayro. ¹⁵ Paglaténg lan apostol Pedro ay impanalangin la hila bayro ya naniwala kan Apo Jesus ta êmén humapat kanla ya Espiritu ni Apo Namalyari. ¹⁶ Dinyag lay habayto gawan ya Espiritu ni Apo Namalyari ay a pon hinumapat kanlan taga-Samaria, ta binawtismoan hilan bat ha langan ni Panginoon Jesus. ¹⁷ Impalunto lan apostol Pedro ya gamêt la kanlan nipaniwala kan Apo Jesus, biha hinumapat kanla ya Espiritu ni Apo Namalyari.

¹⁸ Hén nahélék ni Simon ya kapapaêpapah ya dyag hén Espiritu ni Apo Namalyari ya hinumapat ha pinayluntoan lan gamêt lan apostol, ay in-amlog na kanlan apostol ya pera, ¹⁹ ya wana, “Dyanan yo ko etaman hén kapangyarihan, ta êmén hinoman ya paluntoan kon gamêt ay mahapatan hén Espiritu ni Apo Namalyari.”

²⁰ Noa, hinabi kana ni apostol Pedro, ya wana, “Hika haka ya pera mo ay mipalako ha impiyerno gawan êndat mon mahaliw moy an-idigalo ni Apo Namalyari. ²¹ A na ka dinyanan tungkulon ni Apo Namalyari hén kilamo ha panoro naén gawan alwan usto ya nakém mo ha arapan na. ²² Paghêhénan haka talibatokan minay pamanyag karawakan, haka ka makiingalon manalangin ha Panginoon ya dayi ay patawarén ka ha karawakan ya an-ihipén mo. ²³ Ta angkahélék ko ya gawan hadyay kahém mo ay anhumahakit ya nakém mo, haka a ka makaalih ha pangaipoh mo ha pamanyag kasalanan.”

²⁴ Hinabi ni Simon kanlan apostol Pedro, ya wana, “Ampakihabi ko awud kamoyu ya ihalangin yo ko ha Panginoon, ta êmén ko a maranasan ya hatoy hinabi yo kangko!”

²⁵ Pangayari lan nanoro hén Mangangéd ya Habi ya nagilam la kan Panginoon Jesus, haka namaptég ha nahélék la hén hiyay kalamo la, ay nag-orong hila ha Jerusalem hi apostol Pedro haka hi apostol Juan. Ha pag-orong la ay an-ipamwang lay Mangéd ya Habi tungkol kan Apo Jesu-Cristo ha kal-atan baryo ha probinsyan Samaria.

Hi apostol Felipe haka ya mihay taga-Etiopia

²⁶ Hi Felipe etaman, ay main mihay anghel hén Panginoon ya naghabi kana, ya wana, “Tampol kan magtagloh ha dapit timog ha dann ha kabalah-balahan ya angkaubat ha Jerusalem ha palako ha balayan Gaza.” ²⁷ Tampol yan nammita hi Felipe. Kaban atsi ya ha dann, ay nahélék nay mihay pinagtsiwal-an hén poon lan bansan Etiopia, ya reyna o Candace. Habaytoy pinagtsiwal-an, ay ampamaala ha kaganawan pibandian nan habaytoy reyna. Angkaubat ya ha Jerusalem ta nagsimba ya kan Apo Namalyari.

²⁸ Pauli yay na hén habayto hén nakahakay ha kalesa. Ambahaén nay habi ni Apo Namalyari ya inhulat ni Propeta Isaias, ya mihay mámpamwang hén an-ipaihip kana ni Apo Namalyari. ²⁹ Hinabi nan Espiritu ni Apo Namalyari kan apostol Felipe, ya wana, “Pakarani ka ha anhakyan nan habain haka makipantag ka kana.” ³⁰ Nuwayun nagpakarani hi apostol Felipe haka ya nanggilam hén inhulat ni Propeta Isaias, ya ambahaén hén hatoy pinagtsiwal-an. Kinotang na ya, “Angkaintindihan moy habain ya ambahaén mo?”

³¹ Wanan pinatsiwal-an, “Ay-êmén kon maintindihan ya habaytsi no ayn mamipamulah kangko?” Hinagyat na hi apostol Felipe hén mikno ha dani na. ³² Habaytoy Kahulatan ya ambahaén na ay impahulat* ni Apo Namalyari kanan mihay mámpamwang na ya hi Propeta Isaias. Êmén ya di:

“Hiyay nanad tupa ya anggétan ha paypatsan,
nanad ya êt hén biseron tupa ya ayn labak kaban an-orogan.
Pinaulayan na hila.

³³ Hiyay minusmus haka impakarêng-êy. Intad la yan ayn karapatan.
Ayn yan kaapo-apoan,

* ^{8:32} Isaias 53:7-8.

ta pinaipêk lay biyay na di ha luta.”

³⁴ Hinabi nan pinatsiwal-an kan apostol Felipe, ya wana, “Ipalinaw mo raw kangko no hinoy an-ungkatênan mampamwang ni Apo Namalyari, ha binasa ko, ya sarili na, o kaatag?” ³⁵ Impalinaw ni apostol Felipe, ya tungkol kan Apo Jesus ya habayto. Ya hiyay Mámilitas ya an-éngganan la, ya nilumatêng. Biha impalinaw na êt kana ya kaatag pon ya tungkol ha Mangêd ya Habi. ³⁶ Ha pamammita la ay nilatêng hila ha mihay legal ya nag lanêm. Kabay wanana pinatsiwal-an, “Main lanêm di. Malyari mikinan bawtismoan?” ³⁷ (Hinabi kana ni apostol Felipe, ya wana, “Malyari, no ampaniwala kan boon nakêm.” Naghabi ya etaman, “Ampaniwala ko ya hi Apo Jesu-Cristo ay anak ni Apo Namalyari.”)

³⁸ Pinatêgênan pinatsiwal-an ya kalesa, ta nunaoy hila hên nilumohan ha lanêm, ta binawtismoan na ya ni apostol Felipe. ³⁹ Pag-alish la ha lanêm, ay kingwa hi apostol Felipe hên Espiritu ni Apo Namalyari. Paubat hên habayto ay a yay na nahêlêk hên hatoy pinatsiwal-an. Embayro man, ay inhundoy nay pamammita na hên hadyay higla. ⁴⁰ Hi apostol Felipe etaman, ay namwangan na ya hiyay gintan hên Espiritu ni Apo Namalyari ha balayan Azoto. Paubat bayro ay impamwang nay Mangêd ya Habi tungkol kan Apo Jesu-Cristo ha balang balayan ya angkadan na, angga ha niabot ya ha balayan Cesarea.

9

Hên naniwala hi Saulo kan Apo Jesu-Cristo (Dyag 22:6-16; 26:12-18; Galacia 1:11-17)

¹ Kanan habayto, ay pan-ihundo ni Saulo ya pamalimo haka pamatsi na kanlan ampaniwala ha Panginoon. Dinumani ya ha pinakapoon pari, ² ta nakikwa yan kahulatan ya main yan tungkul hên humwén ha hinoman ya sinagoga ha balayan Damasco, ta êmén na hila dakpêñ hêñ gapohêñ, hêñ gêtan ha Jerusalem ya hilay ampaniwala ha toro ni Panginoon Jesu-Cristo, mag-in lalaki o babayi.

³ Ha pammita na, hêñ narani yay na ha Damasco, ay namakonkaynaman, ay main kapahilêw ya ubat ha langit ya nakapalibot kana. ⁴ Nihubhub ya ha luta, biha main yan nagilam ya naghabi kana, ya wana, “Saulo, Saulo! Awta ampairapan mo ko?”

⁵ Kabay nangotang etaman hi Saulo, “Hino ka, Panginoon?”

“Hiko hi Jesus, ya ampairapan mo.” wanana habi. ⁶ “Mirêng ka haka pakha ka ha balayan Damasco, ta habiên la kamo bayro ya dapat mon daygên.”

⁷ Nakatsigag hilay kalamo ni Saulo. Nagilam lay habi noa, ayn hilan mahêlêk. ⁸ Nirêng hi Saulo, haka immukat nay mata na, noa, a yay nan makahêlêk. Kabay inakay la ya tana hêñ palako ha Damasco. ⁹ Tatloy allo yan a ampakahêlêk. A ya êt nangan haka ninêm.

¹⁰ Bayro ha Damasco ay main mihay ampaniwala kan Apo Jesus ya nag langan Ananias. Kinahabi yan Panginoon ha pahalumata, ya wana, “Ananias!”

Kabay naghabi hi Ananias, ya wana, “Hino awud ya habayto Panginoon?”

¹¹ Wanana Panginoon kan Ananias, “Magtagloh ka ha bali ni Judas, bayro ha dann ya ambaêgênan Matoynung, ta ikotang mo ya mihay lalaki ya taga-Tarso. Ya langan na ay Saulo, hiyay ampanalangin amêhêñ. ¹² Ha mihay pahalumata, ay nahêlêk na ka hêñ anhumwén ha ampaidyanan na bayo impalunto moy gamêt mo kana ta êmén ya makahêlêk.”

¹³ Noa, hinabi ni Ananias, ya wana, “Panginoon, mal-at ya namihumbung kangko hêñ tungkol kanan habain, haka tungkol ha pamarusa na kanlan ampaniwala kamo ha Jerusalem. ¹⁴ Haka atsi ya di ha Damasco hêñ main tungkul ya naubat kanlan ampamaala kanlan pari hêñ dakpêñ na hilay ampagsimba kamo.” Habaytoy hinabi ni Ananias.

¹⁵ Noa, wanana Panginoon kana, “Embayro man, ay lakwén mo ya, ta hiya ya pinili ko hêñ mamipamwang hêñ tungkol kangko, kanlan alwan Israelita haka kanlan poon la, haka kamoyun Israelita. ¹⁶ Hikoy mamipamwang kana hêñ kal-atan ya kairapan ya dapat nan têêhêñ ta êmén maipamwang ya tungkol kangko.”

¹⁷ Kabay nammita yay na hi Ananias ta hinumwén ya ha andyanan ni Saulo. Impalunto nay gamêt na kana ta wana kan Saulo, “Patêl, in-utoh na ko ni Panginoon Jesus, ya nagpahlék kamo ha dann hén palako ka bayri. In-utoh na ko bayri ta êmén ka makahélék oman, haka ka mahapatan hén Espiritu ni Apo Namalyari hén main kapangyarihan.”

¹⁸ Namakonkaynaman ay main natata ya nanad hikhik hén kénan laném ya naubat ha mata ni Saulo, haka yay na nakahélék. Nirêng yay na, ta tampol yay nan nagpabawtismo.

¹⁹ Pangayari, ay nangan yay na haka nag-orong ya hékaw na.

Ya paypamwang ni Saulo ha Damasco

Nanugél ya bayro ha Damasco hi Saulo hén ungnoy allo kanlan ampaniwala kan Apo Jesus. ²⁰ Tampol nan impamwang ha mal-at ya sinagoga, ya hi Apo Jesus, ay Anak ni Apo Namalyari.

²¹ Ampag-épapah hilay kal-atan ya ampakgilam hén panoro na. Hinabi la, “Hiyay namairap kanlan nipaniwala kan Apo Jesus ha Jerusalem. Haka atsi ya di ha Damasco hén main tungkulon ya naubat kanlan ampamaala kanlan pari ha Jerusalem hén gapohén na hilay ampagsimba kan Apo Jesus hén gêtan hila ha arapan la ha Jerusalem.”

²² Noa, lalon hinumkaw ya nakém ni Saulo haka hiyay nag-in magaling ha pamaptég na hén tungkol kan Apo Jesus, ya hiyay Cristo, ya impangakon Mámilitas, ya pinili ni Apo Namalyari hén mamaala, ya an-êngganan la. Kabay hilay Israelita bayro ha Damasco, ya anhumalanghang kan Saulo, ay ayn mahabi kana.

²³ Hén nakalabah ya ungnoy allo, ay pinulong la yan poon lan Israelita. ²⁴ Allo-yabi, ay nakal-an hilan manambang kana ha paawah ha balayan, ta labay la yan patsén. Noa, namwangan ni Saulo ya habayto. ²⁵ Kabay mihay yabi ay pinaikno la hi Saulo ha mahlay ya lubon hén hilay nahagyat nan maniwala kan Apo Jesus, ta in-antotoh la ya ha paka hén matag-ay ya bakod hén Damasco, ta êmén ya makatakah ha namulong kana.

Ya pamag-orong ni Saulo ha Jerusalem

²⁶ Paglaténg ni Saulo ha Jerusalem, ay labay na dayi hén makilamo kanlan ampaniwala kan Apo Jesus. Noa, nalimwan hila kana, ta a hila maniwala ya ampaniwala yay na etaman kan Apo Jesus, hi Saulo. ²⁷ Noa, nilamoan na ya ni Bernabe kanlan apostol. Ta impamulah na kanla no ay-êmén nan nahélék ni Saulo ya Panginoon, hén atsi ya ha dann. Hinabi na êt ni Bernabe kanla ya kakhawan nakém ni Saulo hén namipamwang hén tungkol kan Apo Jesus ha Damasco. ²⁸ Paubat hén habayto, ay kala-kalamo la yay na hi Saulo hén ampanoro ha Jerusalem. Kakhawan nakém na hén ampanoro hén tungkol kan Panginoon Jesus. ²⁹ Main êt bayro hén Israelita ya ampaghabin Griego. Hi Saulo ay nakihabi kanla, haka nakihubakan ya kanla, kabay labay la yan patsén. ³⁰ Hén namwangan lan ampaniwala kan Apo Jesus ya labay la yan patsén, ay in-atêl la ya hi Saulo ha balayan Cesarea, haka la ya pinabita ha balayan hén Tarso.

³¹ Gawan êmbayroy nalyari, ay tinunggén pon ya gulo ha boon probinsyan Judea, probinsyan Galilea, haka ha probinsyan Samaria, kabay main pon kapatékbékan hilay patêl ha Panginoon ya angkapi-tsi-tsipon. Angkapahanan hila, haka antumaniêh ya paniwala la gawan ha hawop hén Espiritu ni Apo Namalyari, haka gawan ha ampamiyay hila hén main galang ha Panginoon.

Hi apostol Pedro ha balayan Lida haka ha balayan Jope

³² Hi apostol Pedro etaman, ha pamanlumagay na hén maniraw kanlan ampaniwala kan Panginoon Jesu-Cristo, ay hiniraw na hilay ampaniwala ha balayan Lida. ³³ Bayro nan nahélék ya mihay lalaki ya nag langan Eneas, ya nakakatuloy hén waloy taon gawan nalumpo ya. ³⁴ Wani apostol Pedro kana, “Eneas, inalih ni Panginoon Jesu-Cristo ya hakit mo. Mirêng ka ta ikumpini minay angkatuluyan mo.” Tampol yan nirêng etaman. ³⁵ Kaganawan lan atsi bayro ha balayan Lida haka hilay taga fatal Saron, ay nakahélék kan Eneas ya ampakabitay na, kabay naniwala hila ha Panginoon.

³⁶ Ha balayan Jope ay main mihay babayi ya hi Tabita ya ampaniwala kan Apo Jesus. Ya langan na ha habin Griego ay Dorcas, ya labay habiên oyha. An-iubuh nay panaon na ha

pamanyag hēn kangēran, ta anhawpan nay mangairap. ³⁷ Kanan habayto ay nagkahakit ya haka natsi. Pinunahan lay bangkay na ta in-unik lay na ha mihay kuwarto ha tag-ay. ³⁸ Napidani ya balayan Jope haka ya balayan Lida, kabay hēn nabalit-an lan ampaniwala kan Apo Jesus ha Jope, ya atsi ya ha Lida hi apostol Pedro, ay namiutoh hilan loway lalaki ya makihabi ya tampol yan maniraw ha Jope.

³⁹ Nakilako ya etaman kanla. Panlumatēng la bayro ay gintan la ya ha kuwarto ya nag bangkay. Hilay babayi ya bawo, ay naubuh hēn ampanangih gawan natsi ya hi Dorcas, ay napaidani kan apostol Pedro ta impakit la kana ya takop la, ya tinayi na hēn haton angkabiyay ya pon. ⁴⁰ In-ubuh na hilan pinaawah ni apostol Pedro ta nandoko yan nanalangin. Pangayari ay inarap nay bangkay ni Tabita, ta wana, “Tabita, mimata ka!” Tampol nan immukat ya mata na ni Tabita. Hēn nahēlēk na hi apostol Pedro, ay nikno yay na. ⁴¹ Tinalan ni apostol Pedro ya gamēt na, ta hinawpan na yan mirēng. Bayo binaēg na hilay ampaniwala kan Apo Jesus, kalamo hilay bawo ta in-arap na ya kanla hi Dorcas, ya biniyay oman. ⁴² Habaytsi ya nalyari ay namwangan ha boon Jope, kabay mal-at ya naniwala ha Panginoon. ⁴³ Hi apostol Pedro ay nabuyot hēn nanugēl ha Jope ha bali ni Simon, ya máy-il-an hēn balat ayop ta daygēn hēn hino-hino kay na hēn ya dyag.

10

Hi apostol Pedro haka hi Cornelio

¹ Ha balayan Cesarea ay main lalaki ya nag langan Cornelio. Hiya ay kapitan hēn hundaloh ya taga-Roma. Ya baēg kanlan pangkat na, ay hundalon Italia. ² Maka-Diyos hi Cornelio. Hiya haka hilay kaganawan kalamo na ha bali na ay ampagsimba kan Apo Namalyari. Panay yan ampanalangin, haka ampanawop kanlan Israelita ya mangairap. ³ Mihay maapon hēn mag-aalas tres, ay nakahalumata yan mihay anghel ni Apo Namalyari ya hinumwēn ha bali na, ya wana, “Cornelio!”

⁴ Hadyay limo nan ampamakapopoh hēn naghabi, ya wana, “Hino ya habayto, Panginoon?”

Wanan anghel, “Ginilam ni Apo Namalyari ya panalangin mo kana, haka nahēlēk nay pamanawop mo ha mangairap. ⁵ Mamiutoh ka amēhēn hēn ungnoy lalaki ha balayan Jope, ta alapēn la ya mihay lalaki ya nag langan Simon Pedro. ⁶ Atsi ya bayro ha bali ni Simon, ya mihay máy-il-an hēn balat ayop, ta daygēn hēn hino-hino kay na hēn ya dyag. Ya bali na ay atsi ha laylay hēn dagat.” ⁷ Pamakaalih hēn anghel, ay binaēg ni Cornelio ya lowa kanlan ampaghuyo kana, haka mihay hundaloh na ya kapareho nan maka-Diyos. ⁸ Impamwang na kanla ya nalyari, bayo in-utoh na hila ha balayan Jope.

⁹ Hēn humonoy allo, hēn mag-uugtoy na, ay atsi hilay na ha dann ya pahowēn ha Jope. Hi apostol Pedro etaman, ay nunik ha napatal ya bubungan bali ta manalangin. ¹⁰ Kaban ampanluto hilay kalamo na, ay matsu yay nan lonoh, haka nakahalumata ya. ¹¹ Nahēlēk nay langit ya nagloat, biha main yan nahēlēk ya nanad mahlay ya uwēh ya an-i-antotoh ha luta ya nakabitsin ha apat ya duyo. ¹² Atsi bayro ya hinon bawal lan kēnaēn hēn hilay Israelita. Main hino-hino kay na hēn ya mahlay ya ayop, boy ya nanad ha utan, haka ya kaatag ya manok lalē ya imbawal kanla. ¹³ Nagilam nay habi ya wana, “Mirēng ka, Pedro. Mamatsu kan kēnaēn mo!”

¹⁴ Noa, wani apostol Pedro, ya wana, “Panginoon, a ko madyag ya habain. A ko êt nangan hēn imbawal kannaēn Israelita.”

¹⁵ Nagilam nay na êt oman ya naghabi kana, ya wana, “Alwa minan itad hēn bawal, ya maēkan, ya a nay nan an-ibawal ni Apo Namalyari.” ¹⁶ Katatlon nagilam haka nahēlēk ni apostol Pedro ya habayto. Pangayari, ay nagtag-ay ha langit ya habaytoy nanad uwēh ya nakaantotoh.

¹⁷ Hēn ampapakaihipēn ni apostol Pedro ya nahalumata na, ay lumatēng hilay in-utoh ni Cornelio ta namwangan lay nay bali ni Simon, ya máy-il-an hēn balat ayop. ¹⁸ Namaēg hila, ya wanla, “Main ampanugēl di ya nag langan Simon Pedro?”

¹⁹ Ampapakaihipên na pon ni apostol Pedro ya labay habiên hên nahalumata na hên hinabi kana hên Espiritu ni Apo Namalyari, ya wana, “Main tatloy lalaki di ya ampanapol kamo. ²⁰ Kabay magtaoy kay na ta paan kan mag-alangan hên kilako kanla ta hiko ya namiutoh kanla.” ²¹ Kabay nagtaoy hi Pedro ta hinabi na kanlan ampanapol kana, ya wana, “Hiko ya antapolên yo. Hinoy maihawop ko kamoyu?”

²² “In-utoh kay di ni Kapitan Cornelio. Hiyay ampagsimba boy mahonol kan Apo Namalyari, haka hiyay anggalangên lan Israelita. Kinahabi yan mihay anghel ni Apo Namalyari ya ipaalap na ka, ta êmén na magilaman ya pamipamwang mo.” ²³ Pinahowên na hila ni Pedro ha lalên bali. Hinagyat na hila hên matuloy bayro hên yabin habayto.

Hêñ humonoy allo, ay nakilako yay na kanla. Nakilako hila etaman kanla ya ungnoy ampaniwala kan Apo Jesus ya taga-Jope. ²⁴ Hêñ humonoy allo, ay nilumatêng hilan Pedro ha balayan Cesarea. Ampangênggan ana hi Cornelio, hilay kamag-anak ni Cornelio, haka hilay mantêg kabalay ni Cornelio, ya hinagyat na. ²⁵ Hêñ anhumwên dayi hi apostol Pedro ay tinupa ya ni Cornelio, hêñ nanlokob ha arapan ni apostol Pedro ta simbaên na ya dayi. ²⁶ Noa, hinabi ni apostol Pedro kana, ya wana, “Mirêng ka. Paan mo kon simbaên ta tawo kon bêngat.” ²⁷ Hêñ an-ihundo lay pamihabi la hêñ pahowên ha bali, ay nahêlêk ni apostol Pedro ya kal-atan tawo ya naka-tsipon bayro. ²⁸ Wana kanla, “Muwang yoy na ya bawal ha Kautuhan naêñ Israelita hêñ makilamo o maniraw ha alwan Israelita. Noa, impamwang na kangko ni Apo Namalyari ya hinoman ay paan kon itad hêñ narêmêk. ²⁹ Kabay hêñ impalako yo ko, ay a ko nag-alangan hêñ nakilako. Haka labay kon mamwangan no awta impaalap yo ko.”

³⁰ Kabay hinabi ni Cornelio, ya wana, “Main nanan apat ya allo, ha êmén di êt ya oras hêñ mag-aalas tres hêñ maapon, hêñ ampanalangin ako bayri ha bali ko, ay namakonkaynaman, ay main nirêng ha arapan ko ya mihay lalaki ya nakatakop hêñ ampakahilêw. ³¹ Hinabi na kangko, ya wana, ‘Cornelio! Ginilam ni Apo Namalyari ya panalangin mo kana, haka nahêlêk nay panawop mo kanlan mangairap. ³² Mamiutoh kan ungnoy lalaki ha balayan Jope ta alapên la ya mihay lalaki ya nag langan Simon Pedro. Atsi ya bayro ha bali ni Simon, ya mihay máy-il-an hêñ balat ayop ta daygên hêñ hino-hino kay na hêñ ya dyag. Ya bali na ay atsi ha laylay hêñ dagat.’ ³³ Kabay tampol katan impaalap. Halamat etaman ta nakilako ka bayri. Naka-tsipon kay di ha hêlêk ni Apo Namalyari, ta êmén naêñ pakagilamên ya impahabi hêñ Panginoon kamo.”

Ya paypamwang ni apostol Pedro

³⁴ Nanoro yay na hi apostol Pedro, ya wana, “Muwang kinan taganán pêtêg ya pamanlêk ni Apo Namalyari ha tawo ay pantag. ³⁵ Anlugurên nay hinoman ya main limo kana haka ampanyag hêñ kalabayan na, kaapo-apoan man ni apo Israel o alwa.

³⁶ Muwang yoy na ya Mangêd ya Habi, ya impamwang nay na kannaêñ Israelita ya tungkol ha pamakiúmang tamo kana gawan kan Apo Jesu-Cristo, ya Panginoon hêñ balang miha. ³⁷ Muwang yo etaman ya nalyari ha boon probinsyan Judea, paubat ha probinsyan Galilea hêñ namipamwang hi Juan Bautista hêñ tungkol ha pamawtismo.

³⁸ Muwang yo etaman ya tungkol kan Apo Jesus ya taga-Nazaret. Impahapat ni Apo Namalyari kana ya Espiritu na haka kapangyarihan na. Nammita ya ha ay-iri man ya legal, hêñ ampanyag hêñ panay kangêran. Gawan atsi kana hi Apo Namalyari ay ampaalihêñ na etaman hi Satan, ya ampamairap kanlan kaatag.

³⁹ “Hikay ya apostol ni Panginoon Jesu-Cristo, ay ampamaptêg ha kaganawan kapaaپapah ya dinyag na, ha legal naêñ ha Jerusalem, haka ha kaatag êt ya balayan ha Israel. Êmbayro man, ay impapatsi la yan impako ha koros. ⁴⁰ Noa, hêñ nalabah ya tatloy allo, ay biniyay yan oman ni Apo Namalyari, haka ya nagpahlêk kannaêñ. ⁴¹ Hikay ay nakaaêm na hêñ biniyay yan oman ni Apo Namalyari. A ya nagpahlêk ha kal-atan, noa, kannaêñ bat hêñ pinili ni Apo Namalyari hêñ mamaptêg ya nabiyay yan oman hi Apo Jesus. ⁴² Hikay ya in-utoh na hêñ maypamwang hêñ Mangangêd ya Habi tungkol kana, haka hêñ mamaptêg ya hiyay pinili ni Apo Namalyari hêñ manatol kanlan natsi

haka kanlan angkabiyay, ha lumatêng ya allo. ⁴³ Hiyay impamwang lan mâmipamwang hên an-ipaihip kanla ni Apo Namalyari, hên haton lagi. Impapêt la, ya mapatawad ya kasalanan lan maniwala kana gawan ha kapangyarihan na.”

Hilay alwan Israelita ay ampananggap hên Espiritu ni Apo Namalyari

⁴⁴ Kaban ampaghabi ya pon hi apostol Pedro, ay hinumapat ya Espiritu ni Apo Namalyari kanlan Cornelio ya ampanggilam hên toro na. ⁴⁵ Nipag-êpapah hilay Israelita ya taga-Jope, ya ampaniwalay na kan Apo Jesus, ya kalamo ni apostol Pedro, no awta hinumapat ya Espiritu ni Apo Namalyari kanlan Cornelio, ya alwan Israelita. ⁴⁶ Muwang lay habayto, ta nagilam la hilan Cornelio hên ampaghabi hên hino-hino kay na hên ya habi, ya a la muwang, ha pamagpuri la kan Apo Namalyari. Kabay hinabi ni apostol Pedro, ya wana, ⁴⁷ “Hinumapat kanlay Espiritu ni Apo Namalyari hên nanad ha nalyari kannaén hên Israelita. Yarin a hila mabawtismoan agyan alwa hilan Israelita!” ⁴⁸ Biha in-utoh ni apostol Pedro ya bawtismoan hilan Cornelio ha langan ni Panginoon Jesu-Cristo. Pangayari ay pinakihabi lan Cornelio kan apostol Pedro ya paidi ya pon bayro hên ungnoy allo.

11

Ya pamipamwang ni apostol Pedro kanlan patêl ha Panginoon ya angkapi-tsi-tsipon ha Jerusalem

¹ Namwangan lan apostol haka hilay kaatag ya ampaniwalay kan Panginoon Jesu-Cristo ha probinsyan Judea, ya hilay alwan Israelita, ay ampaniwalay na ha habi ni Apo Namalyari. ² Hên nag-orong hi apostol Pedro ha Jerusalem, hinabyanan la yan kapareho nan Israelita. An-ipalêkpêk la ya dapat patuli hilay ampaniwalay kan Panginoon Jesu-Cristo, no labay la hên madyanan hilan biyay ya ayn angga. ³ Hinabi la kan apostol Pedro, ya wanla, “Hinumwêna ka ha bali lan alwan Israelita, haka nakiaêm ka êt kanla!” ⁴ Kabay impamwang na kanla ya nalyari paubat hên nakahalumata yan hatoy nanad uwêh kaban ampanalangin ya.

⁵ Wana kanla, “Hên atsi ko ha Jope hên ampanalangin, ay nakahalumata ko. Nakahêlêk akon nanad mahlay ya uwêh ya nakabitsin ha apat ya duyo ya an-i-antotoh ha dani ko, ya ubat ha langit. ⁶ Pinakapopoh ko yan mangêd ya habayto bayo nahêlêk ko bayro ya kaganawan ayop ya bawal tamon kênaén hên hikitamoy Israelita. Main bayro hên mahlay ya ayop haka ya nanad ha utan haka ya kaatag ya manok lalê ya bawal kantamo. ⁷ Nagilam koy habi, ya wana, ‘Mirêng ka, Pedro. Mamatsi kan kênaén mo!’ ⁸ Noa, wangko, ‘Panginoon, a ko madyag ya habain. A ko êt nangan hên bawal kannaén Israelita.’ ⁹ Nagilam kina êt oman ya habi ya ubat ha langit, ya wana, ‘Alwa minan itad hên bawal, ya maékan ya a nay nan an-ibawal ni Apo Namalyari.’ ¹⁰ Katatlon oman nalyari ya habayto. Pangayari, ay ginuloy ya habaytoy nanad uwêh hên patag-ay ha langit.

¹¹ “Kanan habayto, ay main nilumatêng ha bali ya andyanan ko, ya tatloy lalaki ya in-utoh ni Cornelio, ya mihay alwan Israelita, ya ampaidi ha Cesarea. ¹² Hinabi nan Espiritu ni Apo Namalyari ya paan akon mampotog hên kilako kanla, agyan alwa hilan Israelita. Main etaman anêm ya patêl ha Panginoon ya taga-Jope, ya nakilamo kangkon palakon Cesarea, haka hikay ay hinumwêna ha bali lan Cornelio. ¹³ Hinabi ni Cornelio kannaén ya nakahêlêk yan anghel ha bali na, ya wana kana, ‘Mamiutoh kan mangalap hên mihay lalaki ya nag langan Simon Pedro ha balayan Jope. ¹⁴ Habién na kamoyu no ay-êmên mailigtas ha parusa ya ayn anggaan ya kaganawan ya atsi ha bali mo.’

¹⁵ “Hên nag-umpisa kon naghabi kanla, ay hinumapat kanla ya Espiritu ni Apo Namalyari, hên nanad êt ha panhumapat na kantamo hên haton una. ¹⁶ Napanêmtêman ko bayto ya hinabi ni Panginoon Jesu-Cristo, ya wana, ‘Lanêm ya ginamit ni Juan hên namawtismo ya. Noa, hikaw ay bawtismoan ha Espiritu ni Apo Namalyari ya ipahapat na kamoyu.’ ¹⁷ No impahapat ni Apo Namalyari ya Espiritu na kanla, hên nanad ha impahapat na kantamo, hên babayo kitamo hên naniwala kan Panginoon Jesu-Cristo,

ay ayn akon tungkulan hên manalanghang kan Apo Namalyari!” Habayto ya hinabi ni apostol Pedro.

¹⁸ Hêñ nagilam lay hinabi na, ay intêgén lay pamamintas la kana, ta nagpuri hilay na kan Apo Namalyari, ya wanla, “No êmbayro awud, ay dinyanan ni Apo Namalyari ya alwan Israelita, hên panaon, hên maghêhê ha kasalanan la, ta êmén hila madyanan hên biyay ya ayn angga hên kalamo na.”

Hilay patêl ha Panginoon ya angkapi-tsi-tsipon ha Antioquia

¹⁹ Paubat hên haton pinatsi hi Esteban, ay hilay ampaniwala kan Panginoon Jesus ay nanga-pitatayak gawan ha hadyay pamairap kanla. Main nipalako ha probinsyan Fenicia, ha Chipre, haka ha balayan Antioquia. Ay-iri hila man hên nilatêng, ay impamwang lay Mangêd ya Habi tungkol kan Panginoon Jesus. Noa, intoro lan bat ya habayto, kanlan Israelita. ²⁰ Noa, kalamo la hilay kaatag ya ampaniwala kan Panginoon Jesus, ya taga-Chipre haka ya taga-balayan Cirene, ya namipamwang hên Mangêd ya Habi tungkol kan Panginoon Jesus kanlan Griego* hên nilumatêng hila ha Antioquia.

²¹ Atsi kanlan nanoro ya kapangyarihan hên Panginoon, kabay mal-at ya naniwala kana.

²² Namwangan lan patêl ha Panginoon ya angkapi-tsi-tsipon ha Jerusalem, ya angkalyari ha Antioquia. Kabay in-utoh la hi Bernabe hên maniraw ha Antioquia. ²³ Hêñ nilatêng bayro hi Bernabe, ay nahêlêk nay iningalwan ni Apo Namalyari ya hilay taga-Antioquia. Hiyay bapan higla. Inaralan na hila ya ihundo lay paniwala la kan Panginoon Jesus hinoman ya malyari. ²⁴ Gawan mangêd ya hi Bernabe, haka ampamiyay ya ha kapangyarihan hên Espiritu ni Apo Namalyari, haka makhaw ya paniwala na, ay mal-at êt ya naniwala ha Panginoon.

²⁵ Pamakayari, ay nagtagloh hi Bernabe ha balayan Tarso, ta tapolêñ na hi Saulo. ²⁶ Hêñ natapol na ya, ay pinagkalamo na ya ha Antioquia. Nanugêl hila bayro hên mihay taon hên kala-kalamo la hilay patêl ha Panginoon ya angkapi-tsi-tsipon. Nanoro hila ha kalan. Bayro ha balayan Antioquia, ay kauna-unaan hilan binaêg hên Cristiano, ya hilay ampaniwala kan Panginoon Jesus.

²⁷ Kanan habayto, ay main ungnoy mámpamwang hên an-ipaihip kanla ni Apo Namalyari, ya nilumatêng ha balayan hên Antioquia ya naubat ha Jerusalem. ²⁸ Ha kapangyarihan hên Espiritu ni Apo Namalyari ay nirêng ya miha kanla ya nag langan Agabo, ta impamwang nay magkamain hadyay lonoh ha boon luta. (Natupad ya hatsi hêñ haton ampamaala ya pon hi Emperador Claudio.) ²⁹ Tinalagá lan ampaniwala kan Apo Jesus hên mamagtan hên agyu lan maihawop kanlan patêl ha Panginoon ya ampaidi ha probinsyan Judea. ³⁰ Êmbayro ya dinyag la, haka la impagtan ya habayto kanlan Bernabe boy Saulo ta indin la etaman kanlan toa ya ampamaala ha patêl ha Panginoon ya angkapi-tsi-tsipon ha Jerusalem.

12

Nag-umpisay na êt ya hadyay pamairap

¹ Kanan habayto, ay ampairapan ni Arin Herodes* ya kaatag kanlan patêl ha Panginoon ya angkapi-tsi-tsipon. ² Impapotoh nay ulo ni apostol Santiago ya kapotoh pohêl ni apostol Juan. ³ Hêñ nahêlêk ni Arin Herodes, ya hinumigla hilay Israelita ha pamamatsi kan apostol Santiago, ay impadakêp na etaman hi apostol Pedro. (Nalyari ya habayto hêñ Pistan Puto ya ayn Pampaalsa.) ⁴ Pamakadakêp la kan apostol Pedro, ay impahukul la ya, haka impabantay kanlan hundaloh hên apat ya pangkat, ya main mani apat ya hundaloh. Naihipan ni Arin Herodes, ya iarap na yan lingonêñ hi apostol Pedro kanlan kalan, pangayarin pista. ⁵ Kaban atsi ya ha hukulan hi apostol Pedro, ay an-ipakanalangin la ya, hêñ hilay patêl ha Panginoon ya angkapi-tsi-tsipon.

Imbuhan hi apostol Pedro hên anghel ni Apo Namalyari

* 11:20 Ya alwan Israelita. * 12:1 Herodes Agripa I. Hêlkêñ ha panlêkan labay habiên hêñ habi di ha bokotan hêñ hata Bibliya.

⁶ Hêñ yabin bayo na yan iarap dayi ni Arin Herodes, ha kal-atan, hi apostol Pedro, ay nabêlêw hi apostol Pedro hêñ nakataykala hêñ loway taykala, ha pibonakan hêñ loway hundaloh. Main êt hêñ hundaloh ya ampagbantay ha kabat hêñ hukulan. ⁷ Namakonkaynaman, ay main mihay anghel hêñ Panginoon ya namukaw kan apostol Pedro. Hinumawang ya andyanan lan apostol Pedro. Hinabi nan anghel kana, ya wana, “Parahêñ minan mimata!” Tambêng naokal ya taykala ya atsi ha gamêt ni apostol Pedro. ⁸ Bayo wanana anghel, “Ihulod minay takop mo, magtagkêh ka, haka ihulod minay apin bitsih mo, ta kilako ka kangko.” Kabay hinonol nay hinabi kana. ⁹ Nakihonol ya kanan anghel hêñ paawah ha hukulan, êndat ni apostol Pedro no alwan pêtêg ya angkalyari kana, ta êndat na no halumata nay habayto. ¹⁰ Nalibahan lay nay unan pangkat hêñ bantay haka ikalwan pangkat. Hêñ atsi hilay na ha kabat hêñ hukulan ya paawah ha balayan, ay nagloat yan sarili na ya habaytoy kabat. Hêñ nakaawah hilay na, ha pamagdann la ha mihay dann ay biglan napanat ya hatoy anghel.

¹¹ Namwangan na bayto ni apostol Pedro, ya pêtêg awud ya nalyari kana, kabay wana, “Muwang kinan pêtêg ya in-utoh ni Apo Namalyari ya anghel na ta inligtas ako ha pamatsi na kangko ni Arin Herodes ya pan-êngganan lan kapareho kon Israelita ya malyari kangko.” ¹² Hêñ mapakaihip nay na, ya nakabuhan yay na, ay nagtagloh ya ha bali ni Maria, ya indo ni apostol Juan Marcos. Mal-at ya naka-tsipon bayro hêñ ampanalangin. ¹³ Hêñ nilumatêng ya bayro, ay namaêg ya. Mihay ipoh ya dalaga ya nag langan Rode ya napaidani ha kabat. ¹⁴ Nabalyan nay baêg ni apostol Pedro, kabay ha hadyay higla na, ay naliwaan nan loatên ya kabat, ta tampol yan nuwayu hêñ impamwang ha kalamo na ya atsi ya ha kabat hi apostol Pedro. ¹⁵ “Angkamurit kay na lawêh!” wanla kana. Noa, impilit na ya atsi ya bayro hi apostol Pedro ha kabat. Gawan a hila naniwala ya nakabuhan hi apostol Pedro, ay wanla, “Kayno anghel ni Apo Namalyari ya habayto, ya ampangillag kana!” ¹⁶ Hi apostol Pedro etaman, ay pangakantsig ha kabat angga ha niloat lay na. Hêñ mahêlêk la yay na, ay nipag-êpapah hilay na. ¹⁷ Siningyalan na hila, ya paan hilan maglabak. Hêñ nakahowêñ yay na, ay impamwang na kanla no ay-êmêñ yan in-awah hêñ Panginoon ha hukulan. Hinabi na êt kanla ya ipamwang la ya habaytsi kan Santiago haka kanlan kaatag ya patêl ha Panginoon. Bayo nag-alîh ya bayro ta nammita ya ha kaatag ya legal.

¹⁸ Hêñ pangamaranon, ay hadyay gulo lan hundaloh ya ampagbantay ha hukulan ha pangapanat ni apostol Pedro. A la muwang no hinoy nalyari kana. ¹⁹ Impatapol ya ni Arin Herodes hi apostol Pedro. Hêñ a lay na matapol, ay impakotang na hilay bantay, bayo impapatsi na hila.

Hêñ pangayarin habayto ha probinsyan Judea, ay nammita yay na hi Arin Herodes ha balayan Cesarea ta nanugêl ya bayro.

Ya pangamatsi ni Arin Herodes

²⁰ Gawan manay na ya huluk ni Arin Herodes ha taga-balayan Tiro haka ha taga-balayan Sidon, ay tinalagá lan habayto hêñ sabay-sabay hêñ makihabi kana hêñ makikahundoan hila kana. Nahagyat la hi Blasto ya ampamaala bayro ha bali ni Arin Herodes hêñ hawpan hilan makikatoynungan, gawan angkaubat ha angkasakopan ni Arin Herodes ya an-ikabiyay la.

²¹ Hêñ niabot ya allon pamiaarap la, ay naghulod hi Arin Herodes hêñ takop pan-ari, haka ya nikno ha iknoan nan mamaala ta naghabi yan nabuyot kanla. ²² Nipan-angaw hilay kal-atan, ya wanla, “Habaytsi ya ampaghabi ay mihay diyos, alwan tawo!” ²³ Hêñ habayto êt ay dinyanan ya hêñ hakit hêñ mihay anghel hêñ Panginoon gawan tinanggap nay pamagsimba, ya hépat bêngat kan Apo Namalyari. Hiya ay inowêl angga ha hiya ay natsi.

²⁴ Hêñ habayto ay panlulum-at hilay ampanggilam hêñ habi ni apo Namalyari.

²⁵ Hêñ nayari nay na ni Bernabe haka ni Saulo ya dyag la ha Jerusalem, ay gintan la hi Juan Marcos hêñ paorong ha Antioquia hêñ kalamo la.

13

In-utoh hi Bernabe haka hi Saulo hên Espiritu ni Apo Namalyari

¹ Main kanlan patêl ha Panginoon ya angkapi-tsi-tsipon, ha balayan Antioquia ha probinsyan Siria, ya mâmipamwang hên an-ipaihip kanla ni Apo Namalyari, haka main mâmitoro kanlan ampaniwala kan Panginoon Jesus no hinoy dapat mag-in pamimiyay la. Ya langan la ay hi Bernabe, hi Simeon, ya ambaêgén lan Negro, hi Lucio ya taga-Cirene, hi Saulo, haka hi Manaen, ya kapatubo ni Gobernador Herodes Antipas^{*} ha probinsyan Galilea. ² Mihay allo hên nagtêêh hila hên a nangan ta êmén la maiboo ya nakêm la ha pamagsimba la ha Panginoon, ay hinabi kanla hên Espiritu ni Apo Namalyari ya ipapawa la hi Bernabe haka hi Saulo kanlan kaatag ta main yan ipadyag kanla. ³ Kabay panga-ubat la hên nagtêêh hên a nangan, ta êmén a maabala ya panalangin la, ay impalunto lay nay gamêt la kan Bernabe haka kan Saulo ta inhalangin la hila bayo impabita hilay na.

Ya panoro ha polun Chipre ni Bernabe haka ni Saulo, ya ambaêgén etaman apostol Pablo

⁴ Kabay nilumohan hi Bernabe haka hi Saulo ha balayan Seleucia gawan ha utoh nan Espiritu ni Apo Namalyari. Paubat bayro ay hinumakay hila ha barko hên palako ha polun Chipre. ⁵ Pamiabot la bayro ha balayan hên Salamina, ha polun Chipre, ay impamwang lay nay habi ni Apo Namalyari ha mal-at ya sinagoga ya pagsimbaan lan Israelita. Kalamo la hi Juan Marcos ya kahawop la.

⁶ Tinêbêh lay balayan hên habaytoy pulo angga ha nakalatêng hila ha balayan hên Pafos. Bayro lan natupa ya mihay naghalamangka ya nag langan Bar-Jesus. Hiyay mihay Israelita ya ampagbabaran hiyay mihay mâmipamwang hên an-ipaihip kana ni Apo Namalyari. ⁷ Hi Bar-Jesus ay kalamo nan gobernador ha Chipre, ya hi Sergio Paulo, ya matalino. Impabaêg hilan Bernabe ni Gobernador Sergio Paulo ta labay nan manggilam habi ni Apo Namalyari. ⁸ Noa, hinalanghang hila ni Bar-Jesus ya naghalamangka, ya nag langan Elimas ha habin Griego, gawan a na labay hên maniwala kan Panginoon Jesus, ya hi Gobernador Sergio Paulo. ⁹ Ha kapangyarihan nan Espiritu ni Apo Namalyari ya atsi kan Saulo, ya ambaêgén etaman apostol Pablo, ay pinakahêlêk na, hi Elimas, ¹⁰ ya wana, “Elicas, anak ka ni Satanas! Kapatsi ka hên kaganawan maka-Diyos. Panay kalokwan haka karawakan ya andaygén mo. An-itumbalik moy kaptégan ya ubat kan Apo Namalyari. ¹¹ Amêhén parusaan na ka. Mabuwag ka haka a minan mahêlêk ya hawang hên allo hên angga ha allo ya intakda na.”

Namakonkaynaman ay nagdiglêm ya hêlêk ni Elimas hên mabuwag ya, kabay am-pakapakikwanan nan mangkap hên mangakay kana. ¹² Hêlêk nan gobernador ya nalyari kan Elimas, ay naniwala ya kan Panginoon Jesus gawan nag-êpapah ya ha kapangyarihan hên intoro la, ya tungkol ha Panginoon.

Ya panoro ni Bernabe haka ni apostol Pablo ha balayan Antioquia ya atsi ha danin Pisidia

¹³ Ha Pafos, hinumakay hilan apostol Pablo ha barko ya palako ha balayan Perga ha probinsyan Panfilia. Panlumatêng la bayro ay nilakwanan hila ni Juan Marcos ta nag-orong ya ha balayan Jerusalem. ¹⁴ Hilan apostol Pablo ay nagtagloh ha balayan Antioquia ya karani hên Pisidia. Ha allon pamagsimba lan Israelita, ay nakiikno hilan nakisimba ha mihay sinagoga. ¹⁵ Main namaha ha Kautuhan ni Apo Namalyari ya impahulat na kan apo Moises, haka ha inhulat lan kaatag ya mâmipamwang hên an-ipaihip na kanla. Pang-ubat hên pamaha, ay hinagyat hilan apostol Pablo hên hilay ampamaala, hên manoro kanla no main hilan iaral kanla. ¹⁶ Kabay nirêng ya hi apostol Pablo ta siningyalan na hilay naka-tsipon ya manggilam hila, biha wana,

“Kapareho kon Israelita, haka hikaw ya alwan Israelita ya main limo kan Apo Namalyari, ay manggilam kaw ha habiêñ ko. ¹⁷ Hi Apo Namalyari, ya ansimbaêñ tamon Israelita, ya namili hên ninuno tamo, bayo pinalakê na hila haton lagi hên ampaidi hila pon ha bansan Egipto, ya alwa lan bansa. Ha kapangyarihan na, ya ayn kapantag, ay imbuhan na hila ha pangaipoh la haka hinawpan na hilan mag-alîh ha Egipto.

* 13:1 Lucas 3:1.

¹⁸ Pinagtéêhan nay pamanalanghang la kana kaban hinayhay na hila ha kabalah-balahan hén apatapoy taon. ¹⁹ Hén nilumatêng hila ha Canaan, ay hinambut lay pitoy lahin katutubo bayro ha kapangyarihan na, ta indin nay habaytoy luta kanla, hén hilay ninuno tamon kaapo-apoan ni apo Israel. ²⁰ Apat a gatoh boy limampoy taon (450) ya nakalabah paubat hén nilumatêng ya ninuno tamo ha Egipto angga ha nilumatêng ya kaapo-apoan la ha Canaan. Ha Canaan, ay dinyanan na hila ni Apo Namalyari hén honol-honol ya mánlingon kaso ya namaala kanla hén angga ha pamamaala ni Samuel[†] ya mihay mámipamwang hén an-ipaihip kana ni Apo Namalyari. ²¹ Hén toa yay na hi Samuel, ay nakikwa hilan ari ya mamaala kanla, kabay namili hi Apo Namalyari hén mihay lalaki, ya kaapo-apoan ni Benjamin, ya hi Saulo, ya anak ni Cis, ya mag-in ari la. Hi Arin Saulo ay namaala hén apatapoy taon. ²² Hén inalíh ni Apo Namalyari hi Arin Saulo ha pamamaala na, ay hi David ya impahili na. Habaytsi ya pamaptêg ni Apo Namalyari hén tungkol kan David,

‘An-ikahigla ko hi David ya anak ni Jesse. Ubuhén nan daygén ya kalabayan ko.’”

²³ Inhundo ni apostol Pablo ya pamipamwang na, ya wana, “Yabay ya hi Arin David ya ninuno ni Apo Jesus. Hi Apo Jesus etaman, ay hiyay Mámiligtas, ya impangako ni Apo Namalyari kanlan ninuno tamon Israelita. ²⁴ Hén a ya pon mag-umpisa hi Apo Jesus ha dyag na, ay main lalaki ya nag langan Juan, ya in-utoh ni Apo Namalyari, ya namipamwang hén dapat maghêhê haka pabawtismo ya kaganawan kapareho tamon Israelita. ²⁵ Hén marani nay nan mayari ni Juan ya impadyag kana ni Apo Namalyari, ay hinabi na kanlan kal-atan, ‘Endat yo no hikoy Cristo ya lumatêng ya an-êngganan yo! Alwan hiko. Noa, marani yay nan lumatêng. Mangokal man hén héêl apin bitsih na, ay ayn akon karapatan ta hiyay makapangyarihan kangko.’”

²⁶ Inhundo ni apostol Pablo ya pamipamwang na, ya wana, “Kapareho kon kaapo-apoan ni apo Abraham, haka hikaw ya alwan Israelita ya main limo kan Apo Namalyari, kantamo impamwang no ay-êmén na kitamo iligtas ha parusa ya ayn anggaan. ²⁷ Gawan a la naintindihan lan ampaidi ha Jerusalem haka hilay ampamaala kanla, ya hi Apo Jesus, ay habaytoy impangakon Mámiligtas, ya ambahaên la hén balang allon pamagsimba, ha Kahulatan lan mámipamwang hén an-ipaihip kanla ni Apo Namalyari, ay hila pon êt ya nanupad hén Kahulatan, hén hinabi la ya dapat yan patsén. ²⁸ Agyan ayn hilan hépat ya dahilan hén hiyay patsén, ay pinakipilitan la ya pon êt kan Gobernador Pilato ya hiyay ipapatsi. ²⁹ Hén nadyag lay na ya habayto, haka naubuh hén natupad ya nakahulat ya tungkol kana, ay main namiaypan bangkay na ha koros ta in-ilbêng. ³⁰ Noa, hiyay biniyay oman ni Apo Namalyari. ³¹ Mal-at ya allo yan nagpahlék ha mana nan kalamo hén nilumagay ya hén paubat ha Galilea angga ha Jerusalem. Angga amêhén, ay hila ya ampamaptêg kanlan kapareho tamon Israelita ya hiyay nabiyay oman. ³² Kabay atsi kay di hén an-ipamwang kamoyu ya Mangêd ya Habi ya impangako ni Apo Namalyari ha ninuno tamo. ³³ Habayto ay tinupad nay na kantamon kaapo-apoan ni apo Israel, hén biniyay nan oman hi Apo Jesus. Habaytoy nakahulat êt ha ikalwan Awit, ya wana, ‘Hika ya anak ko, haka amêhén impamwang ko ya hikoy Tatang mo.’‡

³⁴ Haka habaytsi ya hinabi ni Apo Namalyari ya tungkol ha pangabiyay oman ni Apo Jesus, ya a yay nan matsu oman,

‘Hiko ya mangingalo kamoyu, hén taganán tuparêng ya impangako ko kan Arin David.’§

³⁵ Hi Apo Jesus ya nanupad hén habaytoy impangako, ta habaytsi ya nakahulat ya hinabi ni Arin David kan Apo Namalyari, ya wana,

‘A mon paulayan hén gumata ha pay-ilbêngan ya lawini hén mapaypaniwal-an mo ya ayn kapantag ha kangêran.’*

³⁶ Noa, hén natupad nay na ni Arin David ya impadyag kana ni Apo Namalyari, ay natsi ya, haka in-ilbêng ya hén kalamo hén ninuno na. Ginumata ya bangkay na ha pay-ilbêngan.

³⁷ Yan a ginumata ya bangkay ni Apo Jesus ya biniyay oman ni Apo Namalyari. ³⁸ Hikaw ya

† 13:20 Hukom 2:16, 1 Samuel 3:20. ‡ 13:33 Awit 2:7. § 13:34 Isaias 55:3. * 13:35 Awit 16:10.

kapareho kon Israelita, an-ipamwang naêñ kamoyu, ya dapat yon mamwangan, ya gawan ha dinyag ni Apo Jesus, ay mapatawad ni Apo Namalyari ya kasalanan tamo.³⁹ Gawan kan Apo Jesus ay patawaran ya kasalanan lan kaganawan ya ampaniwala kana. Noa, ayn mapatawad gawan ha pamanhumonol ha Kautuhan ni apo Moises.⁴⁰ Kabay kaillag kaw ta êmén a malyari kamoyu ya hinabi lan mámpamwang hên an-ipaihip kanla ni Apo Namalyari hên hato, ya wanla,

⁴¹ ‘Gilamên[†] yon, hikaw ya mapammusmus!

Mipag-êpapah kaw ha daygên ko, noa, matsu kaw pon êt!

Ta ya andaygên ko amêhêñ,

ay a yo paniwal-an, main man mamipamwang hên habaytsi kamoyu!’ ”

⁴² Hêñ nayari yay nan namipamwang hi apostol Pablo, hêñ paawah hilay na ni Bernabe ha sinagoga, ay pinakihabian hila hêñ mag-orong hila ha humonoy allon pamagsimba, ta êmén ihundo ya pamipamwang la.⁴³ Hêñ nipan-umawah hila ha sinagoga, ay mal-at kanlan Israelita haka hilay alwan Israelita, ya anhumonol ha ugali lan Israelita, ya nangamat kanlan apostol Pablo. Kabay pinakihabian ni apostol Pablo haka ni Bernabe ya kapareho la ya dapat lan ihundo ya paniwala la ha ingalo ni Apo Namalyari ha pamimiyay la.

⁴⁴ Hêñ humonoy allon pamagsimba la, ay pêrad tanan naubuh hêñ nagtsipon ya atsi bayro ha balayan, ta êmén hila manggilam hêñ habi ni Apo Namalyari.⁴⁵ Nahêm hilay Israelita ya ampamaala ha sinagoga hêñ nahêlêk lay kal-atan ya naka-tsipon. Kabay hinalanghang lay anhabiên ni apostol Pablo haka la ya minusmus.⁴⁶ Noa, a hila nalimwan ya apostol ta makhaw a nakêm lan naghabi, ya wanla, “Taganán kailangan pon ipamwang kamoyun kapareho naêñ Israelita ya habi ni Apo Namalyari. Noa, gawan an-itaah yo ya habaytsi, ay andaygên yoy sarili yon alwan hépat hêñ dyanan hêñ biyay ya ayn angga. Kabay mita kay, ta manoro kay kanlan alwan Israelita.⁴⁷ Ta habaytsi ya in-utoh kannaêñ hêñ Panginoon, ya wana,

‘Pinili kata ta êmén mamahawang hêñ kaihipan lan alwan Israelita,

Ta êmén gawan kamo, ay miligtas hilay atsi ha boon luta ha parusa ya ayn anggaan.’ ”[‡]
Habayto tana ya hinabi ni apostol Pablo haka ni Bernabe.

⁴⁸ Hêñ nagilam lan alwan Israelita, ya habaytsi, ay nipaghigla hilan nagpuri ha Panginoon gawan ha habi na. Haka hilay pinili ni Apo Namalyari hêñ dyanan biyay ya ayn angga hêñ kalamo na, ay naniwala.⁴⁹ Kabay nibahwag ya tungkol kan Panginoon Jesus ha boon legal ya habayto.

⁵⁰ Noa, main bayron ungnoy mabandi ya babayi ya alwan Israelita, ya maka-Diyos. Hila, haka hilay main tungkulon bayro ha balayan Antioquia, ay ginulo lan ampamaala ha sinagoga, ya a naniwala kan Panginoon Jesus hêñ ipaplag hilan apostol Pablo bayro ha balayan Antioquia. Kabay impaplag la hi apostol Pablo haka hi Bernabe.⁵¹ Ingkampag lan apostol Pablo ya tuwapok ya atsi ha bitsih la ta impahlêk la kanlan Israelita, ya a naniwala kan Panginoon Jesus bayro ha Antioquia, ya lumatêng kanla ya huluk ni Apo Namalyari. Pangayarin habayto, ay nammita hilay na ha balayan Iconio.⁵² Hila etaman ya taga-Antioquia ya ampaniwala kan Panginoon Jesus, ay ampamiyay hila ha kapangyarihan nan Espiritu ni Apo Namalyari, haka boon nakêm hilan nagpalokop kana, haka boon nakêm hilan pinahigla.

14

Ha balayan Iconio

¹ Ha Iconio, nilako ni apostol Pablo haka ni Bernabe, ya sinagoga lan kapareho lan Israelita hêñ nanad êt ha balang balayan ya nilako la. Gawan atsi kanla ya Espiritu ni Apo Namalyari ha paypamwang la, ay mal-at ya Israelita haka Griego* ya naniwala kan Panginoon Jesus. ² Noa, hilay Israelita ya a mabay hêñ maniwala kana, ay namagulon

[†] 13:41 Habacuc 1:5 [‡] 13:47 Isaías 42:6, 49:6. * 14:1 Ya alwan Israelita.

nakêm lan alwan Israelita, ta êmên hila lumaban kanlan apostol Pablo.³ Kabay êmbayro man, ay naglaêh hilay apostol bayro hên makhaw ya nakêm hên namipamwang hên tungkol ha Panginoon, ya namaptêg hên pêtêg ya an-ipamwang la ya tungkol ha ingalo na, hên nam-i ya kanla hên kapangyarihan hên mamaalih hên hakit haka manyag hên kaatag pon ya kapapaêpapah.⁴ Noa, ayn pakikimiha ya taga-Iconio. Ya kaatag ay nakigampi kanlan Israelita, haka ya kaatag ay nakigampi kanlan apostol.⁵ Main alwan Israelita, haka habaytoy Israelita ya a naniwala, kalamo lay ampamaala kanla ya ampamalak hên pairapan hilay apostol hên batoêñ hila angga ha hilay matsi.⁶ Hên namwangan lan apostol ya balak la, ay nuwayu hila ha Listra haka ha Derbe ya balayan ya atsi ha lokop hên Licaonia angga ha mamalibot hên habaytoy legal.⁷ Bayro lan impamwang ya Mangêd ya Habi tungkol kan Panginoon Jesus.

Ha Listra

⁸ Ha Listra ay main mihay lalaki ya a ampakabita, paubat hên in-anak ya.⁹ Nakaikno yan ampanggilam ha an-ipamwang ni apostol Pablo. Ha pamakahêlêk kana ni apostol Pablo, ay napansin na, ya main yan paniwala ya makabita ya,¹⁰ bayo wanan namikhaw hên habi na, “Mirêng ka!” Naglukho yan nirêng ta namita-bitay na.

¹¹ Hên nahêlêk lan kal-atan ya dinyag ni apostol Pablo, ay nan-angaw hila ha habin Licaonia, ya a la naintindihan lan apostol Pablo, “Nag-in tawo hilay diyos haka hiniraw la kitamo!”¹² Hi Bernabe ay êndat lan hi Zeus, ya mihay andiyosêñ la haka hi apostol Pablo etaman, ay êndat la hi Hermes gawan hiyay ampaypamwang hên nanad kan Hermes ya miha pon ya andiyosêñ la.¹³ Ha danin balayan Listra ay main pagsimbaan kan Zeus. Ya pari la bayro ay nantan hên baka ya kinapon ya pinaunoan lan bulaklak, ha ilwangan hên balayan, ta iátang la dayi kanlan apostol Pablo ha pamagsimba la kanla.

¹⁴ Hên namwangan lan apostol Pablo ya habayto, ay gininit lay sarili lan takop ha lawini la, ya palatandaan ya taganán a la labay ya habayto. Pinarah-parah lan nagdann ha pibonakan lan kal-atan ta nan-angaw,¹⁵ “Alwa yo kay atángan! Tawo kay bêngat hên êmên kamoyu! Atsi kay di hên an-ipamwang kamoyu ya Mangêd ya Habi tungkol kan Panginoon Jesus, ta êmên yo talibatokan ya ansimbaêñ yo, ya alwan pêtêg diyos, ta hi Apo Namalyari ya angkabiyay ya simbaêñ yoy naman. Hiyay nanyag hên langit, luta, dagat haka ya kaganawan ya atsi bayro.¹⁶ Hên haton lagi ay pinaulayan nay ninuno yo, haka hilay ninuno lan alwan Israelita ha kalabayan la.¹⁷ Êmbayro man, ay panay nan impakit ya panga-Diyos na ha pam-in uran haka ha pamabokal na ha kaganawan tanaman ha ustoy panaon, ta êmên kaw hinumigla ha katsighaw yo,” habayto tanay in-angaw lan apostol Pablo.¹⁸ Agyan in-angaw la ya habayto, ay namêrad lay nan pinatsi ya habaytoy baka ya kinapon ya iátang la dayi hên taga-Listra.

¹⁹ Amêhêñ, main nilumatêng ha Listra ya Israelita ya ubat ha Antioquia ha sakop hên Pisidia haka Iconio ya nanulhul kanlan naka-tsipon, kabay binato la hi apostol Pablo ta êmên ya matsi, haka la ya ginuloy hên in-awah ha balayan, ta êndat la no natsi yay na.²⁰ Noa, hên pinilolopungan la yan ampaniwala kan Panginoon Jesus, ay nirêng ya ta nag-orong ha balayan. Hên humonoy allo, ay nammita yay na ha balayan Derbe hên kalamo na hi Bernabe.

Ya pag-orong lan apostol Pablo ha balayan Antioquia ya sakop hên probinsyan Siria

²¹ Hên nilumatêng hilay na ha Derbe, ay impamwang lay Mangêd ya Habi tungkol kan Panginoon Jesus, haka mal-at ya nahagyat la hên maniwala kana. Pangayarin habayto ay nag-orong hilay na êt ha balayan Listra, Iconio, haka Antioquia.²² Pinataniêh lay nakêm lan ampaniwala kan Panginoon Jesus ha balang balayan, haka la hila inaralan ya ihundo lay paniwala la, gawan mal-at ya kairapan ya kailangan lan danasêñ bayo hila makahowêñ ha pamanlokop ni Apo Namalyari ha langit.²³ Ha balang legal ya main patêl ha Panginoon ya angkapi-tsi-tsipon ay namili hilan toa ya mamaala bayro, ha pamili la, ay nagtêeh hila hên a nangan, ta êmên a maabala ya panalangin la. Inhalangin la hilay pinili la ya illagan hilan Panginoon ya ampagtsiwal-an la.

²⁴ Pangayarin habayto ay nagdann hila ha probinsyan Pisidia angga ha niabot hila ha probinsyan Panfilia. ²⁵ Bayro ha balayan Perga ha Panfilia, ay namipamwang hilan Mangêd ya Habi tungkol kan Panginoon Jesus bayo hila nilumohan ha balayan Atalia. ²⁶ Ubat bayro ay naghakay hila ha barko hên paorong ha Antioquia ha probinsyan Siria. Habaytoy ubatan la hên bayo hilan in-utoh, hên haton inhalangin hila, ya illagan haka ingalwan hila ni Apo Namalyari ha pamipamwang hên tungkol kan Panginoon Jesus, ya natupad lay na.

²⁷ Hêñ pamiabot ni apostol Pablo haka ni Bernabe ha Antioquia, ay binaëg lay patêl ha Panginoon ya angkapi-tsi-tsipon, ta ipamwang ya balang impadyag kanla ni Apo Namalyari, haka no ay-êmén hilan naniwala kan Panginoon Jesus ya hilay alwan Israelita. ²⁸ Naglaêh hilay na bayro hên kalamo lan ampaniwala.

15

Ya pami-tsi-tsipon lan taga-Antioquia ha balayan Jerusalem

¹ Kaban atsi hi apostol Pablo haka hi Bernabe ha balayan Antioquia, ay main nilumatêng ya ungnoy taga-probinsyan Judea, ya anhumonol ha ugali ya intoro ni apo Moises. Tinoroan la hilay patêl ha Panginoon hên êmén di, “A kaw miligtas ha parusa ya ayn anggaan, no a kaw patuli hên nanad ha ugali ya intoro ni apo Moises.” ² Bayro ha hinabi la, ay taganán pinakihubakan hila lan apostol Pablo. Kabay napagkamihaan lan patêl ha Panginoon ya taga-Antioquia hên palakwên la hila ha Jerusalem hilan apostol Pablo, haka hilay kaatag kanla, ta iarap la ya tungkol ha napihubukan la kanlan kaatag ya apostol bayro ha Jerusalem, haka kanlan toa ya ampamaala ha patêl ha Panginoon ha Jerusalem.

³ Kabay hilan apostol Pablo ay in-utoh lan patêl ha Panginoon ya angkapi-tsi-tsipon ha Antioquia. Ha pammita la, ha pagdann la ha probinsyan Fenicia haka probinsyan Samaria, ay impamwang lan apostol Pablo kanlan patêl ha Panginoon ya tungkol ha paniwala lan alwan Israelita kan Panginoon Jesus. Hadyay higla lan patêl ha Panginoon bayro ha nagilam la. ⁴ Hêñ nakalatêng hilay na ha balayan Jerusalem, ay boon nakêm hilan tinanggap hên hilay patêl ha Panginoon ya angkapi-tsi-tsipon, kalamo hilay toa ya ampamaala kanla, haka hilay apostol. Impamwang lan apostol Pablo ya kal-atan ya nalyari gawan ha kapangyarihan ni Apo Namalyari. ⁵ Noa, nirêng ya ungnoy Pariseo ya ampaniwala kan Panginoon Jesus, ya wanla, “Dapat patuli hilay habaytoy alwan Israelita ya ampaniwala ha Panginoon, haka dapat êt hêñ ipahonol kanlay Kautuhan ni apo Moises.”

⁶ Kabay, ni-tsi-tsipon hilay apostol haka hilay toa ya ampamaala ha patêl ha Panginoon bayro ha Jerusalem, ta êmén la mapi-iihipan no hino ya dapat lan daygên. ⁷ Pangayari hêñ bapan karang ya pamihahabi la, ay nirêng hi apostol Pedro, ta wana, “Hikaw ya patêl ko ha Panginoon, kamwangan yo etaman, ya hikoy pinili ni Apo Namalyari kamoyu hêñ hato, ta êmén mamipamwang hêñ Mangêd ya Habi tungkol kan Panginoon Jesus, kanlan alwan Israelita, ta êmén hila maniwala etaman. ⁸ Haka hi Apo Namalyari, ya ampakamwang hêñ laman nakêm, ay hiya êt ya namaptêg hêñ tinanggap na hila hêñ impahapat na kanlan alwan Israelita ya Espiritu na hêñ nanad ha impahapat na kantamo.

⁹ Pantag ya pamanlêk ni Apo Namalyari kanla haka kantamo gawan nilinis na êt ya nakêm la gawan ha paniwala la kana. ¹⁰ Pata magma-makhawan kaw pon kan Apo Namalyari! Pata ipahonol yo kanlan alwan Israelita ya ampaniwala kan Panginoon Jesus ya a la mahonol. A tamo mahonol ya habayto, haka hila man ya ninuno tamo ay a la êt nahonol!

¹¹ Hikitamoy ampaniwala kan Panginoon Jesus, ay naligtas ha parusa ya ayn anggaan gawan ha ingalo ni Panginoon Jesus, êmén hila êt bayro ya alwan Israelita. Naligtas hila etaman gawan ha ingalo na.”

¹² Hêñ nayari yay nan naghabi hi apostol Pedro, ay miha man kanlan kal-atan, ay ayn hilan maihabi kana. Bayo nanggilam hilay na êt ha pamwang ni Bernabe angga ni apostol Pablo, ya tungkol ha kapangyarihan hêñ mamaalih hêñ hakit, haka kaatag

pon ya kapapaêpapah ya dinyag ni Apo Namalyari ha paypamwang la, hên tungkol kan Panginoon Jesus kanlan alwan Israelita. ¹³ Pangayari lan Bernabe hên naghabi, ay naghabi hi Santiago, ya wana, “Hikaw ya patêl ko ha Panginoon, gilamén yo ko. ¹⁴ Kaubat-ubat na pon nangun ni Simon Pedro hên naghabi no ay-êmén na hilan iningalwan ni Apo Namalyari ya hilay alwan Israelita hên namili kanla hên hilay mag-in kana. ¹⁵ Habayto êt ay impapapêt ni Apo Namalyari hên hato ya nakahulat* ya êmén di,

¹⁶ ‘Lumatêng ya allo ay mag-orong ako,
ta ipairêng kon oman ya pamanlokop ni Arin David.
Paubat ha pangahira, ay ipairêng kon oman,
ta êmén mag-in makhaw ya habayto.

¹⁷ Ta êmén hiko, ya Panginoon, ay tapolên lan alwan Israelita, ya pinili ko hên mag-in kangko.

¹⁸ Habaytoy hinabi ni Apo Namalyari, ay impamwang hên haton lagi.’

¹⁹ “Kabay ha ihip ko, ay paan tamo hilan pairapan ya hilay alwan Israelita, ya ampaniwalay na kan Apo Namalyari. ²⁰ Ya mangéd, ay hulatan tamo hila hên paan hilan mangan hên imparaêp ha alwan pêtêg ya diyos, haka paan hilan mangna hên hinon ayop ya a inalihan daya, haka paan hilan mamabayi haka makilalaki. ²¹ Dapat lan honolên ya habayto, ta êmén a mahakit ya nakêm lan kapareho tamon Israelita, ta paubat hên haton lagi, ay ambañaen ha balang sinagoga, ha balang balayan, ya Kautuhan ni apo Moises no allon pamagsimba tamo.” Habaytoy hinabi ni Santiago.

Ya hulat kanlan alwan Israelita ya ampaniwalala kan Panginoon Jesu-Cristo

²² Kabay hilay patêl ha Panginoon ya angkapi-tsi-tsipon ha Jerusalem, kalamo hilay toa ya ampamaala kanla haka hilay apostol, ay nangapikakahundo hên mamilin loway lalaki ya iutoh hên mag-in kalamo ni apostol Pablo boy Bernabe ha pammako la ha balayan Antioquia. Ya pinili la, ay lowa kanlan ampamaala bayro, ya hi Judas ya ambanhagan lan Barsabas haka hi Silas, ya ²³ mantan hên hulat ya êmén di ya laman:

“Hikay ya apostol haka hikay ya toa ya ampamaala kanlan patêl ha Panginoon bayri ha Jerusalem, ay ampangumusta kamoyun patêl naen ha Panginoon, ya alwan Israelita, ya atsi bahen ha balayan Antioquia, haka ha probinsyan Siria angga ha probinsyan Cilicia. ²⁴ Namwangan naen ya main ungnoy ubat di, ya a naen in-utoh, ya namuligaw hên ihip yo ha toro la kamoyu. ²⁵ Kabay nagtsipon kay haka pinagkamihaan naen hên mamili hên loway lalaki ya iutoh naen bahen kamoyu. Makilako hila kanlan anlugarên tamon patêl ha Panginoon, ya hi Bernabe angga hi apostol Pablo. ²⁶ Indin lay biyay la ha pamaghuyo la kan Panginoon tamon Jesu-Cristo. ²⁷ Iutoh naen hilan Judas haka hi Silas bahen ta êmén la maipalinaw hên arap-arapan ya habaytsi ya an-ihulat naen. ²⁸ Impaihip kannaeñ hên Espiritu ni Apo Namalyari ya paan naen kaw hên pabyatan hên pahonolên ya a yon kailangan. Habaytsi ya humonol tana ya dapat yon dayuan. ²⁹ Paan kaw mangan hên imparaêp ha alwan pêtêg ya diyos, haka paan mangna hên hinon ayop ya a inalihan daya, haka paan kaw mamabayi haka makilalaki. Dayuan yoy habayto. Angga tana bayro ya mahabi naen kamoyu.”

³⁰ Hilay an-iutoh la ay nammitay na ha Antioquia. Panlumatêng la bayro ay tsinipon la hilay patêl ha Panginoon bayo la indin ya hatoy hulat. ³¹ Pamakabaha lan hatoy hulat ay hadyay higla la, gawan ha nagilam la bayro ha hulat. ³² Hi Judas haka hi Silas ay mamipamwang hên an-ipaihip kanla ni Apo Namalyari, kabay mal-at ya naiaral la kanlan patêl ha Panginoon ya namataniêh hên paniwala la kana. ³³ Hilay lowa ay mabuyot-buyot bayro. Hên mita hilay na ay impanalangin hila lan patêl ha Panginoon, ya illagan hila ha pammitta la. Pangayari, ay nag-orong hilay na ha nay-utoh kanla. ³⁴ [Noa, hi Silas ay napaibalag tana bayro.]† ³⁵ Hi apostol Pablo haka hi Bernabe ay inhundo lay paytoro

* 15:15 Amos 9:11-12. † 15:34 Ayn ya habaytsi ha kaatag ya manan Bibliya ha habin Griego.

haka paypamwang hên tungkol kan Panginoon Jesu-Cristo ha Antioquia, kalamo hilay mal-at ya kaatag ya patêl ha Panginoon.

Nakiblag hi apostol Pablo kan Bernabe

³⁶ Pangalabah hên ungnoy allo, ay hinabi ni apostol Pablo kan Bernabe, ya wana, “Orongên ta hila hên hirawên ya hilay patêl ha Panginoon, ya pinaypamwangan ta hên habi na ha balang balayan, ta hêlkên ta no hinoy nay angkalyari kanla.” ³⁷ Labay ni Bernabe hên pakilako hi Juan ya ambanhagan hên Marcos. ³⁸ Noa, a nabay hi apostol Pablo hên pakilako la ya ta hên haton atsi hila ha probinsyan Panfilia ay imbalag na hila ni Juan Marcos. ³⁹ Gawan ha hadyay pamihubak la ay niblag hilay na ni Bernabe haka hi apostol Pablo. Pinagkalamo ni Bernabe hi Marcos haka hilay na hinumakay ha barko ya palakon Chipre. ⁴⁰ Hi Pablo etaman ay pinagkalamo na hi Silas. Bayo hila nammita ay impanalangin hila lan patêl ha Panginoon ya illagan hila dayi ni Apo Namalyari. ⁴¹ Nammitta hilan apostol Pablo ha probinsyan Siria haka Cilicia hên pinataniêh ya paniwala lan patêl ha Panginoon ya angkapi-tsi-tsipon.

16

Pinakilako ni apostol Pablo haka ni Silas, hi Timoteo

¹ Nilumatêng hilan apostol Pablo ha balayan Derbe angga ha balayan Listra. Bayro ha balayan Listra ay main mihay miyawhay ya nag langan Timoteo, ya ampaniwala na kan Panginoon Jesu-Cristo. Ya indo na ay Israelita, ya ampaniwala etaman kan Panginoon Jesu-Cristo. Ya tatang ni Timoteo ay Griego. ² Hilay patêl ha Panginoon ya atsi bayro ha Listra angga ha balayan Iconio ay ampamaptêg ya mangêd ya ugali ni Timoteo. ³ Labay ni apostol Pablo hên pakilako na hi Timoteo, kabay impatuli na ya ta êmên la ya tanggapêñ hên hilay Israelita, gawan muwang la ya Griego ya tatang ni Timoteo, haka a ya êt impatuli hi Timoteo. ⁴ Ha pamagdann la ha binabalayan ay an-ipamwang la kanlan ampaniwala kan Panginoon Jesu-Cristo, ya napikakahundoan lan apostol haka hilay toa ya ampamaala kanlan patêl ha Panginoon ha Jerusalem, ya dapat lan honolêñ. ⁵ Kabay lalon hinumkaw ya paniwala lan patêl ha Panginoon ya angkapi-tsi-tsipon, ya hiniraw la, haka allo-allo angkapahanan hila.

Ya impahalumata kan apostol Pablo ha balayan Troas

⁶ Ha pammita la ay nagdann hila ha probinsyan Frigia haka Galacia gawan binawal hila hên Espiritu ni Apo Namalyari hên paan hilan mamipamwang ha probinsyan Asia. ⁷ Hêñ niabot hilay na ha pianggaan hên probinsyan Misia, ay labay la dayin manoro ha probinsyan Bitinia, noa, binawal hilay na êt hên Espiritu ni Panginoon Jesus. ⁸ Kabay nagdann hila tana ha probinsyan Misia angga ha nilumatêng hila ha balayan Troas. ⁹ Habayton yabi, ay main yan nahalumata hi apostol Pablo ya mihay lalaki ya taga-probinsyan Macedonia* ya ampakihabi kana, ya wana, “Maglipay kaw pon di kannaêñ ha Macedonia ta hawpan yo kay!” ¹⁰ Pangayari hên halumata, ay tampol kay nanapol hên barko ya mahakyan hên palipay ha probinsyan Macedonia gawan muwang naêñ ya an-iutoh na kay ni Apo Namalyari hên ipamwang kanla ya Mangêd ya Habi tungkol kan Panginoon Jesus.

Hi Lydia ay naniwala kan Panginoon Jesus ha Filipos

¹¹ Paubat ha balayan Troas ay nagtagloh kay ha pulo hên Samotracia. Bayo, pangamaranon ay inhundo naêñ ya pamaglipay ha balayan Neapolis. ¹² Paubat bayro ay namitsih kay palako ha balayan Filipos ya pinakamahlay ya balayan ha probinsyan Macedonia ya sakop hên gobyernon Roma. Naglaêh kay pon bayro. ¹³ Hêñ allo-allon pamagsimba lan Israelita, ay inumawah kay ha balayan, ta nikno kay ha laylay hêñ ilog ta habayto kanoy pagtsiponan lan Israelita hêñ manalangin. Intoro naêñ kanlan babayi ya naka-tsipon bayro ya Mangêd ya Habi tungkol kan Panginoon Jesus. ¹⁴ Ya miha kanla

* 16:9 Habaytsi ay atsi bayro ha lipay dagat.

bayro, ya nag langan Lydia, ya taga-balayan Tiatira, ay māmihaliw hēn tela ya kulay ubi. Hiyay ampagsimba etaman kan Apo Namalyari. In-il-an ni Apo Namalyari ya nakēm na hēn pakapaniwal-an nay toro ni apostol Pablo. ¹⁵ Ha maparah ya habi ay nagpabawtismo ya hi Lydia haka hilay kalamo na ya atsi ha bali na. Pangayari ay hinagyat na kay hēn magdahēl ha bali la, ya wana, “No ampaniwala kaw hēn pētēg ya paniwala ko ha Panginoon, ay magdahēl kaw pon di ha bali.” Gawan ampalēkpēkēn na kay, ay a naēn natanggian ya pamanagyat na kannaēn.

Hi apostol Pablo haka hi Silas ay nahukul ha balayan Filipos

¹⁶ Mihay allo hēn anlakwēn naēn habaytoy panalanganinan, ay natupa naēn ya mihay dalaga ya ipoh. Habaytsi ay anhapatān hēn narawak ya a angkahēlēk ya main kapangyarihan hēn manawas. Kal-atan hēn pera ya angkakwa lan ámo na gawan ha pamanawas na. ¹⁷ Ampangamat-kamat ya kannaēn ni apostol Pablo, ya wana, “Hilay habaytsi ay ampaghuyó kan Apo Namalyari. An-ipamulah la kamoyu no ay-ēmēn kaw hēn miligtas ha parusa ya ayn anggaan.”

¹⁸ Hēn allo-alloy nan habiēn ya habayto, ay nanuluk kana hi apostol Pablo, haka na ya inarap ta hinabyanan nay hinumapat ha dalaga, ya wana, “Ha kapangyarihan ni Panginoon Jesu-Cristo, ay mag-alíh ka kana.” Tampol hēn inumalih ya hatoy hinumapat kana.

¹⁹ Hēn nahēlēk lan ámo nan hatoy dalaga ya ayn hilay nan mapangwanan pera, ay dinakēp la hi apostol Pablo haka hi Silas. Ginuloy la hilan in-arap kanlan manungkulān.

²⁰ Hēn in-arap hilan apostol Pablo kanlan habaytoy manungkulān hēn gobyernon Roma, bayro êt ha Filipos, ay êmēn di ya pamidikil la: “Habaytsi ya loway Israelita ay ampamuligaw bayri ha balayan tamo. ²¹ Ya an-itoro la ay ugalin halanghang ha patakaran tamon taga-Roma. A tamo malyarin tanggapēn o honolēn ya habayto.”

²² Hilay atsi bayro hēn nakalopong, ay nakilamon nandakēp kanlan apostol Pablo. Gawan êmbayro, ay pinaláboh hilan habaytoy manungkulān hēn gobyernon Roma bayro ha Filipos hilan apostol Pablo, haka la hila impabarog. ²³ Hēn nayari hilan binarog, ay impahukul hila haka in-utoh lan ampamaala ha hukulan ya pakabantayan na hilan mangēd. ²⁴ Kabay inhowēn na hila ha kalalē-laléan hēn hukulan, haka na hila hinipit ya bitsih la hēn loway tabla ya tinalagá hēn nilubtan ta êmēn main dyanan hēn bitsih.

²⁵ Hēn bonak yabi, ay ampanalangin haka ampakantān pamagpuri kan Apo Namalyari hi apostol Pablo haka hi Silas. Ampanggilam hilay kapareho lan nakahukul bayro. ²⁶ Namakonkaynamān, ay nanlayon hēn hadyay hēkaw. Kabay nangayēgē ya hatoy hukulan. Biglan naubuh hēn nangaloat ya kabat, haka nangakalag ya taykala ya pinanggapoh la kanlan nangahukul. ²⁷ Hēn nipaimata ya hatoy ampamaala bayro ha hukulan haka na napansin ya nangaloat ya kabat, ay inulbut nay hundang na ta magpakamatsi ya dayi ta êndat na no nakatakah hilay nay nakahukul. ²⁸ Noa, inangawan ya ni apostol Pablo, ya wana, “Paan kan magpakamatsi ta atsi kay pon di ya kal-atan!”

²⁹ Namakwa yan pag-atáng ya hatoy ampamaala ha hukulan, haka naparagah yan hinumwēn hēn ampamēgpēg hēn nanlokob ha arapan lan apostol Pablo angga ni Silas.

³⁰ Bayo in-awah na hila ha hukulan haka ya nangotang kanla, ya wana, “Hinoy dapat kon daygēn êmēn ko miligtas ha parusa ya ayn anggaan?”

³¹ Hinabi la etaman, ya wanla, “Maniwala ka kan Panginoon Jesus ta êmēn ka miligtas ha parusa ya ayn anggaan, hika boy hilay kalamo yo ha bali.” ³² Ha maparah ya habi ay impamwang lan apostol Pablo ya habi hēn Panginoon ha ampamaala bayro ha hukulan haka ha kalamo na ha bali. ³³ Habayto êt hēn yabi hēn inuyahan nan bantay ya hugat lan apostol Pablo, ay hiya haka ya kalamo na ha bali ay tampol hēn nagpabawtismo. ³⁴ Pangayari ay hinagyat na hilan humwēn ha bali na ta inapagan na hilan pamangan. Hadyay higla nan ampamaala ha hukulan haka ya kalamo na ha bali gawan ha naniwala hilay na kan Apo Namalyari.

³⁵ Pangamaranon, ay namiutoh ya habaytoy manungkulān hēn gobyernon Roma ya atsi ha Filipos, hēn polis ha hukulan, ya ipaawah lay na kano, hilan apostol Pablo.

³⁶ Gawan êmbayro, ay hinabi na kan apostol Pablo, hên habaytoy ampamaala ha hukulan, “Namipagtan hilan habi ya manungkulan hên gobyernon Roma bayri ha Filipos ya iawah kaw. Kabay mita kaw na dayi hên mapatékbék.”

³⁷ Noa, wani apostol Pablo, “Impabarog la kay ha arapan hên kal-atan, haka la kay impahukul hên a la kay pon nilingon agyan taga-Roma kay! Bayo labay la kay hên ipaawah hên ayn makamwang! A malyari ya êmbayro! Dapat hilay maglakó di hên mamiawah kannaén!”

³⁸ Inhumbung lan polis kanlan manungkulan ya hinabi ni apostol Pablo. Nalimwan hilay habaytoy manungkulan hên gobyernon Roma hên namwangan la ya taga-Roma hila awud hilan apostol Pablo. ³⁹ Kabay nagtagloh hila ha hukulan hên nakikwan patawad kanla haka la hilay na in-awah. Pinakihabi la kanla etaman ya mag-alif hila ha balayan Filipos. ⁴⁰ Pamakaawah la ha hukulan hilan apostol Pablo, ay nagtagloh hila ha bali lan Lydia. Hên napahigla lay nay nakêm lan patêl ha Panginoon, ay nammita hilay na.

17

Hi apostol Pablo, hi Silas, haka hi Timoteo ha Balayan hên Tesalonica

¹ Hi apostol Pablo, hi Silas haka hi Timoteo ay nagdann ha balayan Amfipolis haka ha balayan Apolonia angga ha nilatêng hila ha balayan Tesalonica ya main sinagoga lan Israelita. ² Gawan nakasanayan nay na ni apostol Pablo hên makisimba hên toroan na hilay kapareho nan Israelita, ay ha tatloy allon pamagsimba la, ay anlakwên na hila bayro ha sinagoga la, ta nakipagpalinawan ya kanla ubat ha Kahulatan ya impahulat ni Apo Namalyari. ³ Impalinaw haka pinaptégan na ya nakahulat bayro ya tungkol ha Mesias, ya Cristo, ya impangakon Mámiligtas ya pinili ni Apo Namalyari hên mamaala, ya kailangan nan matsu haka mabiyay oman. Impamwang na kanla ya hi Panginoon Jesus ay habaytoy Mámiligtas, ya an-êngganan la, ya impangako bayro ha Kahulatan ya impahulat ni Apo Namalyari. ⁴ Main kaatag Israelita ya nanggilam ha impamwang, haka nakihonol kan apostol Pablo haka kan Silas. Main etaman bayro hên babayi ya mabandi haka kal-atan Griego* ya maka-Diyos ya naniwala kan Panginoon Jesus.

⁵ Noa, main kaatag ya poon lan kapareho lan Israelita ya nag-inakit kanlan apostol Pablo. Tsinipon la hilay mapanyag karawakan, ya ampagbabakahaan ha palengke, ya nangamuyot a êt hên kal-atan hên nanullul hên boon balayan hên lakwên ya bali ni Jason ta êndat lan atsi hila bayro hilan apostol Pablo ta paawahên la hila dayi. ⁶ Hên a lay na natapol, ay ginuloy lan gintan hi Jason haka kaatag kanlan patêl ha Panginoon, hên in-arap ha manungkulan hên balayan Tesalonica hên main kalamoy angaw, ya wanla, “Hilay habaytoy lalaki ay ampmuligaw ha balang legal ya anlakwên la! Amêhêñ, atsi hilay na bayri kantamo! ⁷ Pinakatuloy na hila ni Jason ha bali na, haka hilangan ay anhumalanghang ha patakaran hên pinakapoon ha Roma ya ampag-ari kantamo, ta anhabien la ya main kaatag ya pinakapoon, ya langan na ay Jesus.” ⁸ Hên pamakgilam lan habayto hên hilay kal-atan, haka hilay manungkulan hên balayan Tesalonica, ay nangabuligaw hila. ⁹ Hên tinanggap lay nay impiyansa ni Jason haka ya impiyansa lan kaatag ya patêl ha Panginoon, ay imbuhan hilay na.

Hi apostol Pablo, hi Silas angga hi Timoteo ha Balayan hên Berea

¹⁰ Hên habayton yabi êt, ay in-aporah la hi apostol Pablo, hi Silas haka hi Timoteo hên impalakoy na ha balayan Berea. Hên nilumatêng hilay na, ay hinumwêñ hila ha sinagoga lan kapareho lan Israelita. ¹¹ Hilay Israelita bayro ha Berea ay loat ya kaihipan, kanan kaihipan lan Israelita ha Tesalonica. Labay-labay lan manggilam ha panoro ni apostol Pablo. Allo-allo lan ampag-aranan ya Kahulatan ya impahulat ni Apo Namalyari, ta êmén la mamwangan no pêtêg ya an-itoro ni apostol Pablo. ¹² Mal-at kanla ya naniwala haka main etaman bayro hên kal-atan babayi haka lalaki ya Griego ya mabandi. ¹³ Noa,

* 17:4 Ya alwan Israelita.

hén namwangan lan Israelita ha Tesalonica ya ampaypamwang hi apostol Pablo hén habi ni Apo Namalyari ha balayan Berea, ay nangamat hilay na êt bayro hén nanulhul kanlan taga-Berea hén manalanghang kan apostol Pablo.¹⁴ In-aporah la hi apostol Pablo hén hilay patêl ha Panginoon ha Berea hén impalako ha laylay hén dagat ta êmén ya makahakay ha barko. Noa, nablag hi Silas angga hi Timoteo bayro ha Berea.¹⁵ Main ungnoy nangiatêl kan apostol Pablo hén angga ha balayan Atenas. Hén paorong hilay nay nangiatêl kana, ay intsipan na kanla ya tampol hilan mangamat hi Silas angga hi Timoteo, no malyari.

Hi apostol Pablo, hi Silas angga hi Timoteo ha Balayan Atenas

¹⁶ Hén an-êngganan ni apostol Pablo hi Silas haka hi Timoteo ha balayan Atenas, ay namalagéhbêg ya nakêm na ha napansin nay kal-atan hén rebulto hén alwan pêtêg ya diyos ya ansimbaên lan taga-Atenas.¹⁷ Kabay ya dinyag na, ay bayro ha sinagoga, ay nakipagpalinawan ya hén kalamo nay kapareho nan Israelita haka hilay kaatag ya maka-Diyos. Allo-allo ya etaman hén ampakidebate kanlan atsi bayro ha plasa.¹⁸ Bayro ha plasa ay main móñoro ya Epicureo haka móñoro hén Estoico ya ampakidebate kana. Wanlan kaatag, “Hinoy an-ilambung nan hata ayn minúwang?”

Wanla êt hén kaatag, “Ampaypamwang ya lawêh hén tungkol ha diyos lan kaatag ya bansal!” Hinabi lay habayto gawan an-ipamwang na kanla ya Mangêd ya Habi tungkol kan Panginoon Jesus haka tungkol ha natsi ya biyayêh hilan oman.¹⁹ Ha maparah ya habi, ay gintan la hi apostol Pablo ha pagtsiponan lan manungkulan bayro ha legal ya ambaêgên lan Areopago, ya wanla, “Labay naêh mamwangan no hino ya habaytsi ya bayoy toro ya an-itoro mo kannaêh.²⁰ Babayo naêh magilaman ya habaytsi ya anhabien mo kabay labay naêh mamwangan no hinoy labay habiêh hén habaytsi.”²¹ (Hilay taga-Atenas haka hilay kaatag ya ampaidi bayro ay allo-allo lan labay hén manggilam haka pihabian ya hinoman ya bayoy toro.)

²² Kabay nirêng hi apostol Pablo ha arapan lan naka-tsipon ta hinabi na kanla, “Anggalangêh kon taga-Atenas, angkahêlêk ko ya mahipêg kaw ha pamagsimba.²³ Ta ha pagtawak-tawak ko bayri ha legal yo, ay napansin koy mal-at ya ansimbaên yo. Nahêlêk ko ya mihay pamiatangan ya nag-hulat hén êmén di, ‘Habaytsi ay ha Diyos ya a naêh muwang.’ Habaytoy ansimbaên yo, ya a yo man kilala, ay yabay ya an-ipamwang ko kamoyu.²⁴ Hiya hi Apo Namalyari ya nanyag hén luta haka ya kaganawan ya atsi bayri. Hiya ya Panginoon ha langit haka ha luta, kabay a ya ampaidi ha pagsimbaan ya dinyag tawo.²⁵ A na kitamon ampanapolan hén hinoman, ta hiyay ampam-in biyay haka inanawa haka hinoman ya kailangan tamo.²⁶ Paubat ha mihay ninuno, ay dinyag nay balang láhi ha boon luta, haka na hila dinyanan hén paidyanan la haka panaon lan mamiyyay haka matsi.²⁷ Dinyag nay habayto ta êmén la ya tapolên haka mamwangan lan atsi ha luta. Ha kaptêgan, ay alwa yan marayo ha balang miha kantamo.²⁸ Nanad ha hinabi kamoyu hén mihay magaling maghabi, ya wana, ‘Hiyay ubatan hén biyay tamo, haka hiyay ampangillag kantamo ha pammitta tamo, haka ha pamimiyay tamo.’ Nanad êt ha hinabi lan kaatag kamoyu ya main kamwangan, ya wanla, ‘Hikitamo ay maának ni Apo Namalyari etaman.’²⁹ Gawan ha hikitamoy anak ni Apo Namalyari, ay paan tamo yan itad ha rebulto ya ginto, pilak, o bato ya dyag ha kaihipan haka galing hén tawo.³⁰ Hén hato, ay pinaulayan nay kasalanan lan ayn muwang hén tungkol kana, noa, amêhén ay an-iutoh nay balang miha hén maghêhê haka talibatokan ya alwan mangêd ya pamimiyay.³¹ Ta intakda nay na ya Allon Pamanukom ha balang miha ha boon luta. Main ya etaman hén pinili ya manatol hén main katoynungan. Haka pinaptêgan na, no hino ya habaytoy manatol hén biniyay na yan oman.”

³² Hén nagilam lan naka-tsipon bayro ya tungkol ha pangabiyay lan oman hén hilay natsi, ay nipakaili hilan nammusmus ya kaatag. Noa, wanlan kaatag ya labay lan manggilam oman hén tungkol bayro, no minghan a êt.³³ Kabay nammita yay na hi

apostol Pablo. ³⁴ Main ungno bayro ya naniwala kan Panginoon Jesu-Cristo haka naki-lamo-lamo kan apostol Pablo. Kalamo la hi Dionisio ya miha kanlan ampamaala bayro ha Areopago, haka ya mihay babayi ya nag langan Damaris haka hilay kaatag pon.

18

Hi apostol Pablo, hi Silas angga hi Timoteo ha balayan Corinto

¹ Pangayarin habayto, ay nag-alih ya hi apostol Pablo ha balayan Atenas, ta nammita ya ha balayan Corinto. ² Napagkabalay na bayro ya mihay kapareho nan Israelita, ya in-anak ha patal Ponto, ya nag langan Aquila. Kalatêng-latêng nan bêngat ni Aquila ha Corinto hên ubat ha balayan Roma ha bansan Italia, kalamo nay ahawa na hi Priscila. Kabay immalih hila bayro ta naubuh hilan impaalih ni Claudio ya hilay Israelita ha balayan Roma. Ha pamaniraw ni apostol Pablo kanlan miahawa, ³ ay napaidi ya tana bayro kanla gawan magdya-dyag hilan tolda hên nanad êt ha andaygén na. Kabay hiya ay nag-in kalamo lay na hên manyag hên tolda. ⁴ Balang allon pamagsimba ay atsi ya ha sinagoga, ta êmén makipagpalinawan kanla. Labay na hila dayi hên mapaniwala kan Panginoon Jesus ya hilay kapareho nan Israelita haka hilay Griego.*

⁵ Hên nilumatêng hi Silas haka hi Timoteo ya ubat ha probinsyan Macedonia, ay allo-allo nay nan naarap ni apostol Pablo ya pangitoro hên habi ni Apo Namalyari ha sinagoga, hên ampaptégan na kanlan kapareho nan Israelita ya hi Panginoon Jesus ay ayn kaatag no alwan ya Mesias, ya Cristo, ya impangakon Mámilitas ya pinili ni Apo Namalyari hên mamaala. ⁶ Noa, hên nilabanan la hi apostol Pablo hên kapareho nan Israelita hên main lamoy pammusmus, ay ingkampag nay tuwapok ya atsi ha takop na, ta êmén la mamwangan ya paulayan na hilay na. Wana êt kanla, “Ayn kinan kasalanan no migtan kaw man ha parusa ya ayn anggaan! Paubat amêhêñ ay toroan kinay alwan Israelita.” ⁷ Kabay nag-alih ya ha sinagoga ta nanoro ya tana ha bali nan mihay lalaki, ya ampagsimba kan Apo Namalyari, ya nag langan Ticio Justo. Ya bali na ay atsi ha danin sinagoga. ⁸ Hi Crispo, ya ampamaala ha sinagoga haka hilay kalamo na ha bali, ay naniwala ha Panginoon. Mal-at êt kanlan taga-balayan Corinto ya ampanggilam hên pamanoro ni apostol Pablo ya naniwala ha Panginoon haka nagpabawtismo.

⁹ Hên mihay yabi ay nagpahalumata ya Panginoon kan apostol Pablo, ya wana, “Paan kan malimo. Ihundo moy pamanoro mo, hinoman ya malyari, ¹⁰ gawan mal-at bayri ha balayan ya maniwala kangko. Hikoy kalamo mo kabay ayn makaantsi kamo.” ¹¹ Kabay naglaêñ ya bayro hi apostol Pablo hên mihay taon haka anêm ya buwan hên nangitoro hên habi ni apo Namalyari.

¹² Noa, hên nag-in gobernador ha probinsyan Acaya, hi Galio, ay nagkamiha hilay Israelita, hên dakpêñ la hi apostol Pablo, ta gintan la ya ha mánlilingon kaso, ¹³ ya wanla, “Habaytsi ya ampaytoro hên mihay pamagsimba kan Apo Namalyari ya bawal ha Kautuhan ya anhonolêñ naêñ Israelita.”

¹⁴ Hên maghabi ya dayi hi apostol Pablo, ay nuna yan naghabi hi Galio, “No ya ampihababian yon Israelita, ay tungkol ha mihay mabyat ya kasalanan, o narawak ya dinyag ni Pablo ya bawal ha patakaran gobyerno, ay gilamén kataw dayi. ¹⁵ Noa, no tungkol bat ha habi, langan, haka Kautuhan yon Israelita ya humbung yo, ay dali kaw na! Taganán a ko hatolan ya habain.” ¹⁶ Kabay impaawah na hilay na bayro ha panlingonan kaso. ¹⁷ Hi Sostenes ya miha kanlan ampamaala ha sinagoga ya nantan kan apostol Pablo, ay dinakêp lan alwan Israelita, ta tinumbuk la ya ha arapan hên panlingonan kaso. Noa, a hila pinakiêmênan ni Gobernador Galio.

Ya pag-orong ni apostol Pablo ha balayan Antioquia ha probinsyan Siria

¹⁸ Naglaêñ ya pon bayro ha balayan Corinto hên nabuyot-buyot hi apostol Pablo, pangayarin habayto ay nagtsipan yay na kanlan patêl ha Panginoon, biha hinumakay yay na ha hakayan pandagat ya palakon Siria hên kalamo na hilay miahawa ya hi Priscila

* ^{18:4} Ya alwan Israelita.

haka hi Aquila. Hên nilumatêng hila ha Cencrea, nagpaorog hi apostol Pablo gawan ha tsipan na kan Apo Namalyari. ¹⁹ Hên nilatêng hila ha balayan Efeso, ay nakiblag yay na kanlan miahawa ta makipagpalinawan ya ha sinagoga kanlan kapareho nan Israelita. ²⁰ Pinakihabian la ya hi apostol Pablo hên magbuyot ya pon bayro kanla, noa, hinabi na ya a ya. ²¹ Nagtsipan ya tana kanla ya no kalabayan ni Apo Namalyari, ay mag-orong ya. Pangayarin habayto, ay hinumakay yay na ha hakayan pandagat hên paalih ha balayan Efeso.

²² Hên nilatêng yay na ha balayan Cesarea, ay nilumakat ya ha balayan Jerusalem ta hiniraw na hilay patêl ha Panginoon ya angkapi-tsi-tsipon bayro, biha nilumohan yay na êt ha balayan Antioquia ha probinsyan Siria. ²³ Hên nabuyot-buyot ya bayro, ay nag-orong yay na êt ha probinsyan Galacia haka Frigia ta pinataniêh nay paniwala lan ampaniwala kan Panginoon Jesus ha balang legal bayro.

Hi Apolos ay nilumatêng ha balayan Efeso haka ha balayan Corinto

²⁴ Amêhêñ, ay main Israelita ya nag langan Apolos ya nilumatêng ha balayan Efeso. Hiyay in-anak ha Alejandria. Magaling yan makipagpalinawan haka mal-at ya kamwangan na ha Kahulatan ya impahulat ni Apo Namalyari. ²⁵ Hiyay tinoroan hên toro ni Panginoon Jesus, haka mahiglay nakêm nan ampanoro hên kaptêgan hên tungkol kana hên main kahipêgan. Êmbayro man, ay muwang nan bêngat ya intoro ni Juan Bautista ya tungkol ha pamawtismo. ²⁶ Makhaw ya nakêm nan namipamwang ha sinagoga. Hên nagilam ni Priscila angga ni Aquila ya panoro na, ay hinagyat la ya ha bali la, haka la impalinaw kana no ay-êmén nan an-iligtas ni Apo Namalyari hilay ampaniwala kan Panginoon Jesus. ²⁷ Amêhêñ, hên labay ni Apolos hên maniraw ha probinsyan Acaya, ay nanulat hilay patêl ha Panginoon ha balayan Efeso ya tanggapêñ la ya dayi hi Apolos hên hilay ampaniwala kan Panginoon Jesus ha Acaya. Impagtan la kana ya habaytoy hulat. Hên nilatêng yay na bayro, ay mahlay ya naihawop na kanlan naniwala gawan ha ingalo ni Apo Namalyari. ²⁸ Ta ubat ha Kahulatan ya impahulat ni Apo Namalyari ay hinabyanan na hilay Israelita ha arapan hên kal-atan, ha kagalingan nan ampaptêgan, ya hi Panginoon Jesus ay hiya ya Mesias, ya Cristo, ya impangakon Mámiligtas ya pinili ni Apo Namalyari hên mamaala.

19

Hi apostol Pablo ha balayan Efeso

¹ Kaban atsi ya hi Apolos ha balayan Corinto, hi apostol Pablo etaman ay nagdann ha legal ya kapanawtgutan angga ha nilumohan ya ha balayan Efeso. Nalatêng na bayro ya ungnoy ampaniwala kan Panginoon Jesus. ² Kinotang na hila ni apostol Pablo no hinapatan hilay na hên Espiritu ni Apo Namalyari, hên naniwala hila kan Panginoon Jesus. A hila êt kano, ta a la êt muwang ya main Espiritu ni Apo Namalyari. ³ Kinotang nay na êt ni apostol Pablo no hino awud ya naintindihan la ha pamawtismo kanla. Hinabi la ya pamawtismo kanla ay nanad ha intoro ni Juan Bautista. ⁴ Impamwang ni apostol Pablo kanla ya habaytoy pamawtismo ni Juan Bautista, ay palatandaan hên naghêhê hila ha kasalanan la ya hilay Israelita. Impamwang etaman ni Juan ya dapat maniwala ha anlumatêng ya anhumonol kana, ya ayn kaatag no alwan hi Panginoon Jesus. ⁵ Hên nagilam lay habayto, ay nagpabawtismo hilan oman ha palatandaan ya ampaniwala hilay na ha langan ni Panginoon Jesus. ⁶ Hên impalunto ni apostol Pablo ya gamêt na kanla, ay hinumapat kanla ya Espiritu ni Apo Namalyari. Nipaghabi hilay na ha habi, ya a la muwang, haka la hinabi ya impaihip kana ni Apo Namalyari. ⁷ Main manga labinlowa ya nagpabawtismo hên habayto.

⁸ Ha tatloy buwan bayro ha sinagoga, ay makhaw ya nakêm ni apostol Pablo hên namipamwang haka nakipagpalinawan hên tungkol ha pamanlokop ni Apo Namalyari.

⁹ Noa, main ungnو kanla ya a naniwala gawan kakdêyan ulo la. Hinabi lay nangarawak ya tungkol ha toro ni Panginoon Jesus ha arapan hên naka-tsipon. Kabay immalih ya

bayro hi apostol Pablo haka hilay ampaniwala kan Panginoon Jesus, ta inhundo lay pamipagpalinawan la ha kuwartoy panoroan ni Tirano. ¹⁰ Loway taon hēn pamihundo ni apostol Pablo hēn habayto, kabay naubuh hilan nakagilam hēn habi hēn Panginoon ya hilay Israelita, haka hilay Griego* ya ampaidi ha probinsyan Asia.

Ya maának ni Esceva

¹¹ Hēn habayto ay dinyanan ya ni Apo Namalyari hi apostol Pablo hēn kapangyarihan hēn manyag hēn hadyay kapapaépapah. ¹² Kabay mag-in panyo o hinon takop ya ubat ha lawini ni apostol Pablo, ay kowēn la ta gētan kanlan main hakit, ta êmēn mag-alíh ya hakit la haka ya nangarawak ya a angkahêlêk.

¹³ Bayro êt ha balayan Efeso, ay main ungnoy Israelita ya ampanêbêh hēn mamaalíh hēn nangarawak ya a angkahêlêk ya hinumapat ha tawo. Hēn nahêlêk lay andaygêni ni apostol Pablo, ay labay lan totoén hēn habtan ya langan ni Panginoon Jesus ha pamaalíh lan nangarawak ya a angkahêlêk, ya wanla, “Ha kapangyarihan ni Jesus ya an-ipamwang ni apostol Pablo, ay an-iutoh ko kamoyu ya mag-alíh kaw bahê.” ¹⁴ Kalamo ha ampamaalíh hēn nangarawak ya a angkahêlêk ya hinumapat ha tawo, ay hilay pitoy anak nay lalaki hēn mihay pinakapoon pari hēn Israelita ya nag langan Esceva.

¹⁵ Noa, hēn ampamaalíh hila dayi hēn narawak ya a angkahêlêk ya hinumapat ha mihay tawo, ay hinabi nan habaytoy narawak ya a angkahêlêk kanla, “Kilala ko hi Jesus haka muwang ko ya tungkol kan Pablo. Noa, hino kaw ta pakieménan yo ko!” ¹⁶ Tampol na hilan dinawhong haka hinambut hēn hatoy hinapatan hēn narawak ya a angkahêlêk ya hatoy pitoy anak ni Esceva, kabay nikagigibak ya takop la haka nikahuhugat ya lawini la hēn hilay timmakah bayro ha bali nan hinapatan hēn narawak ya a angkahêlêk.

¹⁷ Habaytoy nalyari kanlan pitoy anak ni Esceva ay namwangan ha boon balayan Efeso, mag-in kanlan Israelita angga kanlan Griego.† Kabay naubuh hilan nipag-épapah haka la pinuri hi Panginoon Jesus. ¹⁸ Mal-at kanlay ampaniwala kan Panginoon Jesus, ay inamin haka inhuko lay bulá la ha arapan lan kal-atan ta pinaghêhêan lay na. ¹⁹ Mal-at kanlan mapanawas, ay nanipon hēn libro ya ginamit la ha pamanawas la, haka la in-ulam ha arapan lan kal-atan. Hēn binilang la ya alagá hēn inulam la, ay niabot ya ha 50,000 ya pera ya pilak. ²⁰ Ha êmbayroy nalyari, ay lalo hēn nibahwag ya habi ni Apo Namalyari, kabay lalon nilum-at ya naniwala ha Panginoon.

Nangapigugulo hila ha balayan Efeso

²¹ Pangayarin habayto, ay nakapéptêng ya ihip ni apostol Pablo hēn magdann ha probinsyan Macedonia angga ha probinsyan Acaya ta maniraw ya ha balayan Jerusalem angga ha balayan Roma. ²² Impauna na ha Macedonia ya lowa kanlan kahawop na ya hi Timoteo haka hi Erasto. Hi apostol Pablo etaman ay nabalag pon ha balayan Efeso ha probinsyan Asia.

²³ Hēn atsi ya pon bayro ha Efeso hi apostol Pablo ay nagkamain hēn taganán mahlay ya gulo gawan ha pamitoro nan toro ni Panginoon Jesus. ²⁴ Ta gawan ha panoro ni apostol Pablo, ay ayn hilay nan pangwanan hēn kal-atan pera ya mihay magpipinday hēn pilak ya nag langan Demetrio haka hilay mag-obra na. Hilay ampanyag hēn nanaway bali-balian ha kalutan templo la ya pamyanan lan rebulto hēn diyos lan Efeso ya nag langan‡ Diana. ²⁵ Tsinipon ni Demetrio ya hilay mag-obra na haka ya kaatag ya magpipinday ta wana kanla, “Hikaw ya kalamo ko, muwang yo ya pamaminday bat ya angkaubatan hēn katsighaw tamo. ²⁶ Angkahêlêk yo haka angkagilaman yo ya andaygêni ni Pablo. Anhabien na ya alwan pêtêg diyos ya andaygêni hēn gamêt, haka kal-atan hēn naamuyot na hēn a maniwala kan Diana, alwan bat di ha balayan Efeso, noa, ha boon probinsyan Asia. ²⁷ Kabay miparawak ya kapanapolan tamo haka taganán a lay nan pansinên ya pamaminday tamo. Alwan bat habayto, noa, ya pagsimbaan kan Diana, haka hiya man, ya pinaka-diyos tamo, ay a lay nan galangêni di ha Asia angga ha boon luta.”

* 19:10 Ya alwan Israelita. † 19:17 Ya alwan Israelita. ‡ 19:24 Ha Griego: Artemis.

²⁸ Hêñ pamakgilam lan kalamo ni Demetrio hêñ habayto, ay hadyay tobag la, haka nipay-angaw hila, “Makapangyarihan hi Diana ya diyos di ha Efeso!” ²⁹ Kabay nagkamain hêñ gulo ha boon Efeso. Dinawhong hêñ dinakêp lan taga-Efeso hi Gayo haka hi Aristarco ya taga-Macedonia, ya kalamo ni apostol Pablo ha panlumagay. Biha ginuloy hila ha pagtsiponan la. ³⁰ Labay na dayi ni apostol Pablo hêñ maniraw bayro ha pagtsiponan la, noa, binawal la yan ampaniwala kan Panginoon Jesus. ³¹ Ya kaatag kanlan kaluguran na ya manungkulon ha probinsyan Asia ay namiutoh hêñ makihabi kana ya paan ya dayi hêñ maniraw ha pagtsiponan. ³² Nagulo hilay naka-tsipon bayro. Alwan pare-pareho ya an-iangaw lan naka-tsipon, ta kal-atan la ay a la muwang no awta naka-tsipon hila. ³³ Impaarap lan Israelita ya mihay kalamo la, ya hi Alejandro ya mamipalinaw hêñ alwan hilay Israelita ya pinangowangkitan hêñ gulo. Siningyalan na hilay naka-tsipon hêñ paan maglabak ta maghabi yay na. ³⁴ Noa, hêñ nabalyan lan kal-atan ya hi Alejandro ay mihay Israelita, ay in-angaw la hêñ loway oras ya, “Makapangyarihan hi Diana ya diyos di ha Efeso!”

³⁵ Ha maparah ya pangahabi, ay napatunggên na hilay ampihan-angaw, hêñ mihay manungkulon ha balayan Efeso. Haka wana kanla, “Kapareho kon taga-Efeso, ayn miha kantamo ya a ampakamwang ya hikitamoy ampamantay ha pagsimbaan kan Diana, ya makapangyarihan, haka hatoy rebulto na ya natatan ubat ha langit. ³⁶ Ayn makapaghabin alwan pêtêg ya habaytsi ya anhabîen ko, kabay magpatêkbék kaw haka pakaihipên yo pon ya andaygên yo. ³⁷ Hilay habaytsi ya gintan yo bayri, ay a hila nanakaw ha pagsimbaan tamo, haka a hila naghabin halanghang ha diyos tamo. ³⁸ Kabay no main hilan idungot hilan Demetrio haka hilay kalamo nay magpipinday, ay malyari lan iarap ha mánlingon kaso ta nakal-an hilan manoyo hêñ kaganawan kaso yo. ³⁹ Noa, no main kaw pon êt hêñ kaatag ya idikil, ay malyarin piyahabian tamo ha humonoy pamagtsipon ha pamanhumonol ha patakaran tamo. ⁴⁰ Ampotogên ako ha nalyari amêhêñ, ta malyari la kitamon idikil lan taga-Roma ya ampanggulo kitamo. No daygên lay habayto, ay kaingalo kitamo, ta ayn kitamon makatoynungan ha guloy habaytsi.”

⁴¹ Hêñ pangayari nan naghabi, ay pinabita na hilay na ya naka-tsipon.

20

Ya pag-orong ni apostol Pablo ha probinsyan Macedonia angga ha probinsyan Grecia

¹ Hêñ pamakayarin gulo ha balayan Efeso, ay impabaêg ni apostol Pablo ya hilay ampaniwala kan Panginoon Jesus, ta pinakhaw nay nakêm lan tinoroan, hêñ ihundo lay paniwala la kana. Pangayari, ay nagtsipan yay na kanla ta mita yay na hêñ palakon probinsyan Macedonia. ² Hiniraw na hilay ampaniwala kan Panginoon Jesus ha balayan ya atsi bayro, ta pinakhaw nay nakêm lan tinoroan, hêñ ihundo lay paniwala la. Pangayari ay inhundo nay pammita na hêñ angga ha probinsyan Grecia. ³ Naglaêh ya pon bayro hêñ tatloy buwan. Maghakay ya dayi ha barko hêñ palako ha probinsyan Siria, noa, hêñ namwangan na ya main kapareho nan Israelita ya nagmulongan kana, ay naihipan na tanan magdann ha probinsyan Macedonia ha pag-orong na. ⁴ Hilay nakilako kan apostol Pablo, ay hi Sopater ya taga-Berea, ya anak ni Pirro, hi Aristarco haka hi Segundo ya taga-Tesalonica, hi Gayo, ya taga-Derbe, hi Timoteo, ya taga-Listra, haka hi Tiquico haka hi Trofimo, ya taga-Asia. ⁵ Nuna hilay habayto kannaêñ ta inêngganan la kay ha balayan Troas. ⁶ Noa, hikay etaman ay nag-alih ha balayan Filipos hêñ pamakayari hêñ pista lan Israelita ya ambaêgêñ lan Pistan Puto ya ayn Pampaalsa. Himmakay kay ha barko hêñ angga ha nilatêng kay ha balayan Troas hêñ panlimay allo. Nanugêl kay bayro hêñ pitoy allo.

Ya tawlin pamaniraw ni apostol Pablo ha Troas

⁷ Ha unan allon habayton parominggo* ay ni-tsi-tsipon kay ya Israelita ta nagkomunyon kay, ya pamanêmtêm ha pangamatsi ni Panginoon Jesus. Nangaral ya hi apostol

* 20:7 Yabin Sabado hêñ habayto, ta kanlan Israelita, yabay ya umpisan unan allo hêñ mihay parominggo.

Pablo hēn angga ha bonak hēn yabi, ta mita ya ha humonoy allo. ⁸ Mal-at ya dēkēt bayro ha pinagtsiponan naēn ha ikatlon palapag bali. ⁹ Main mihay miyawhay, ya nag langan Eutico ya nakaikno ha mihay dorongawan, ya nakabélēw ha kakarangan hēn pamangaral ni apostol Pablo. Nanabo yan paubat ha ikatlon palapag hēn habaytoy bali ya pinagtsiponan, kabay hēn nilako la ya, ay natsi yay na. ¹⁰ Noa, hēn tinumaoy hi apostol Pablo hēn nangalakop kana, ay wana, “Paan kaw manyagah, ta angkabiyay ya!” ¹¹ Pangayarin habayto, ay nunik yay na êt hi apostol Pablo, bayro ha pinagtsiponan, ta pangayari naēn nangan, ay inhundo nay panoro na hēn angga ha maranon bayo nammita kay. ¹² Hi Eutico, ya nangoman nabiyay, ay in-atêl la ha bali na, hēn hadyay higla la gawan nabiyay ya.

Pamag-alih ni apostol Pablo ha Troas palakon Miletō

¹³ Pinagkablag naēn hi apostol Pablo ta hinumakay kay ha barko ta napihabian naēn ya danan naēn ya ha balayan Ason. Hiya etaman, ay namitsih. ¹⁴ Hēn napipihlēk kay bayro ha balayan Ason, ay hinumakay yay na hēn kalamo naēn hēn palako ha balayan Mitilene. ¹⁵ Paubat ha balayan Mitilene ay naghakay kay ha barko hēn angga ha nilatēng kay ha êtēb hēn Pulo hēn Quio. Hēn humonoy allo, ay nipadann kay ha êtēb hēn Pulo hēn Samos, haka ha humonol êt ya allo ay nilatēng kay ha balayan Mileto. ¹⁶ Inihip ni apostol Pablo ya a yay na pon magdann ha balayan Efeso ta êmēn ya a maabala ha probinsyan Asia, gawan labay nay nan makalatēng kay ha balayan Jerusalem bayo mag allo hēn Pentecostes.

Ya pamagtsipan ni apostol Pablo kanlan toa ya ampamaala ha pagtsiponan lan patêl ha Panginoon ha Efeso

¹⁷ Hēn ungnoy nay allo naēn lan apostol Pablo ha balayan Mileto, ay namipagtan ya hēn habi kanlan toa ya ampamaala kanlan patêl ha Panginoon ya angkapi-tsi-tsipon ha balayan Efeso ya maniraw hila kana ha balayan Mileto. ¹⁸ Paglatēng la kana ay kinahabi na hilay na, ya wana kanla, “Muwang yo ya nag-in biyay ko hēn haton unan allon nilumatēng ako bayri ha probinsyan Asia. ¹⁹ Booy nakêm kon nagpakaaypa hēn naghuyo ha Panginoon haka namalagêhbēg ya nakêm ko hēn main pamagtêh ha kalatan hēn pamairap la kangko hēn kapareho kon Israelita ha pagmulongan la kangko. ²⁰ Muwang yo etaman ya a ko nag-alangan ha pamanawop kamoyu hēn namipamwang haka nanoro hēn tungkol kan Panginoon Jesus ha arapan man hēn kal-atan haka ha binali. ²¹ Impakaaral ko etaman kanlan kapareho kon Israelita, haka kanlan Griego[†] ya dapat lan paghêhêan haka talibatokan ya kasalanan la, ta dapat magpalokop hilay na kan Apo Namalyari hēn maniwala kan Panginoon Jesus.

²² “Mita kina ha balayan Jerusalem ha utoh kangko hēn Espiritu ni Apo Namalyari. A ko muwang no hinoy malyari kangko bayro. ²³ Ya muwang kon bat, ay ha balang balayan ya lakwēn ko, ay an-ipamwang na kangkon Espiritu ni Apo Namalyari, ya ihukul ako haka makaranas akon kairapan. ²⁴ Noa, ayn kangko no mikarang ya biyay ko bayri ha luta o no ahê, ta ya maalagá kangko ay matupad koy an-ipadyag na kangko ni Panginoon Jesus. Yabay ya pamipamwang hēn Mangêd ya Habi tungkol ha ingalo ni Apo Namalyari.

²⁵ “Nakilamo ko kamoyu hēn hato, kaban an-ipamwang koy tungkol ha pamanlokop ni Apo Namalyari. Noa, amêhēn ay muwang kina ya a yo kina hēn mahêlēk oman.

²⁶ Kabay ampapakahabiên ko kamoyu amêhēn, ha alloy habaytsi, ya alwan hiko ya main kasalanan no parusaan na kaw ni Apo Namalyari hēn ayn anggaan. ²⁷ Ta a ko nag-alangan ha paytoro kamoyu hēn hinoman ya labay nan ipamwang kamoyu ni Apo Namalyari. ²⁸ Illagan yoy sarili yon pamanhumonol kan Apo Namalyari. Illagan yo etaman ya pamanhumonol lan patêl ha Panginoon ya angkapi-tsi-tsipon, ta pinili na kaw hēn Espiritu ni Apo Namalyari hēn mamaala kanla hēn nanad ha pagpastol yo, ha tupa yo. Hila ay inlitas hēn natsi ya hi Panginoon Jesus ya Anak ni Apo Namalyari.

²⁹ Muwang ko, ya no ayn kina bayri, ay main mipanlumatēng ya maytoro hēn alwan

[†] 20:21 Ya alwan Israelita.

kaptégan, ta labay lan alihén ya paniwala yo kan Panginoon Jesus. Hila ay nanad ahon lalê ya mapangyat ya mandawhong kamoyu hén ayn ingalo. ³⁰ Agyan ha kalamo yo, ay main lumitaw ya maghabi hén alwan kaptégan, ta êmén la maamuyot hilay ampaniwala kan Panginoon Jesus. ³¹ Kabay pakaillag kaw, haka panay yon panémítêmén ya in-aral ko kamoyu ha boon tatloy taon, ya allo-yabi ayn têgén ya pamanayhay ko kamoyu, hén main lamoy pamanangih gawan anlugarén kataw.

³² “Amêhén, ay an-ipatsiwala kataw kan Apo Namalyari, haka ha Mangéd ya Habi tungkol kan Panginoon Jesus ya ampamataniêh hén nakém yo. Habaytoy Mangéd ya Habi, ay mam-in biyay ya ayn angga, ya in-il-an ni Apo Namalyari para ha balang miha ya impapawa na hén mag-in kana. ³³ A ko kinaridyaan ya pera o takop hén hinoman. ³⁴ Muwang yo etaman ya napudpud ya gamêt ko ha pamag-obra ko ta êmén kay main mapangwaan hén ikabiyay naén mikakalamo. ³⁵ Ha pamag-obra ko, ay dinyanan kataw hén alimbawa, ya ha kahipégan tamo ay madyanan tamo hilay a ampaka-obra ya taganán ampangailangan. Dapat tamon panémítêmén ya hinabi ni Panginoon Jesus, ya wana, ‘Mas mahigla ya nakém lan ampam-i kisa ya nakém lan andyanan.’ ”

³⁶ Hén pamakayari nan naghabi, ay nandoko ya hén kalamo na hilay toa ya ampamaala kanlan taga-Efeso ya ampaniwala kan Panginoon Jesus, haka hila nanalangin. ³⁷ Naubuh hilan nanangih, haka an-alakopén la ya hén an-aroén hi apostol Pablo. ³⁸ Hadyay pamag-lungkot la hén pamakagilam lan hinabi na ya a la yay na mahélêk hén oman. Bayo in-atél la yay na ha barko ya hakayan na.

21

Ya pammako ni apostol Pablo ha balayan Jerusalem

¹ Pamakayari naén hén nagtsipan kanla, ay naghakay kay ha barko ya nagtagloh ha Cos. Hén humonoy allo, ay naghundo kay hén nagbiyahe ha Pulo hén Rodas. Paubat bayro ay nagbiyahe kay ha balayan hén Patara. ² Paglatêng naén bayro, ay tampol kay nakatapol hén mihay barko ya palako ha Fenicia, ya angkasakopan hén Siria, kabay tampol kay hinumakay. ³ Hén niêtêb kay ha Pulo hén Chipre ya angkaipatanêh ha dapit uki ay naghundo kay etaman hén angga ha nilatêng kay ha probinsyan Siria. Tinunggén ya ha balayan Tiro, ya anhakyan naén, ta habaytoy pamitaoyan la hén kalga hén barko. ⁴ Kaban an-itaoy lay kalga, ay tinapol naén hilay ampaniwala kan Panginoon Jesus ya atsi bayro, ta napaidi kay pon bayro kanla hén pitoy allo. Gawan ha impaihip nan Espiritu ni Apo Namalyari kanlan patêl ha Panginoon, ay ambawalên la ya hi apostol Pablo hén paan yay na dayi hén mako ha balayan Jerusalem ta kayno main mamatsi kana. ⁵ Noa, hén nayari ya pag-laêh naén bayro ay nag-alíh kay. Hila etaman ya patêl ha Panginoon ya lalaki haka ahawa la haka maának la, ay namiawyon kannaén ha liglig hén balayan hén angga ha laylay hén dagat. Hén atsi kay bayro ha laylay dagat ay nipandoko kay ta nanalangin kay ha Panginoon. ⁶ Nagtsipan kay ha miha ta miha. Hinumakay kay bayto ha barko, haka nuli hilay na.

⁷ Paubat ha balayan Tiro ay inhundo naén ya pamanlumagay naén hén angga ha nakalatêng kay ha balayan Tolemaida. Bayron pinakikitan naén hén namapayabi ya hilay patêl ha Panginoon. ⁸ Hén humonoy allo, ay naghundo kay ha pamammita hén palako ha balayan Cesarea. Haka naglaêh kay ha bali ni Felipe, ya mangitoro hén Mangéd ya Habi tungkol kan Panginoon Jesus. Hiya ya miha kanlan pitoy lalaki ya pinili* hén hato ha Jerusalem. ⁹ Hi Felipe ay main apat ya anak, ya babayi ya ayn pon ahawa, ya dinyanan ni Apo Namalyari hén kapangyarihan hén mamipamwang hén impaihip na kanla. ¹⁰ Hén nabuyot-buyot kay bayro, ay main nilumatêng ya mihay mámpamwang ni Apo Namalyari, ya nag langan Agabo, ya nilumohan hén ubat ha probinsyan Judea. ¹¹ Nilako na kay haka na kingwa ya tagkêh ni apostol Pablo ta ginapoh nay sarili nan bitsih haka gamêt na, bayo wana, “Habaytsi ya hinabi nan Espiritu ni Apo Namalyari, ‘Êmén di ya daygén la kanan nagtagkêh hén habaytsi bayro ha Jerusalem hén

* 21:8 Dyag 6:1-6.

hilay Israelita haka idin la ya ha gamêt lan alwan Israelita.” ”¹² Pamakgilam naên hêñ habayto, ay hikay haka hilay nakalamo naên, ya taga bayro, ay ampakihabi kana hêñ paan yay na dayi hêñ lumakat ha balayan Jerusalem. ¹³ Noa, wani apostol Pablo hêñ naghabi, “Hinoy andaygêñ yo, pata ampipanangih kaw! Paan yon paynaêñ ya nakêm ko! Nakal-an ako hêñ pagapoh haka matsu ha Jerusalem gawan ha pamaghuyo ko kan Panginoon Jesus.”

¹⁴ Hêñ a naên ya mabawalan hêñ mita, ay tinunggêñ kay hêñ maghabi, ta hinabi naên tana, ya kalabayan hêñ Panginoon ya mahonol. ¹⁵ Pamakayarin ungnoy allo ay nagkumpini kay ta lumakat kay ha Jerusalem. ¹⁶ Main ampaniwala kan Panginoon Jesus ya nakilako kannaêñ, ya taga-Cesarea haka la kay in-atêl ha bali ni Minason ya taga-probinsyan Chipre haka bayro kay tanan nakikatuloy kana. Hiya etaman ya unan naniwala kan Panginoon Jesus.

Ya paniraw ni apostol Pablo kan Santiago

¹⁷ Hêñ nilatêng kay ha Jerusalem, ay mahigla la kay hêñ tinanggap hêñ patêl ha Panginoon. ¹⁸ Hêñ humonoy allo, ay naniraw kay lan apostol Pablo kan Santiago. Naubuh hila bayro ya toa ya ampamaala ha patêl ha Panginoon ya angkapi-tsi-tsipon. ¹⁹ Pangayari na hilan kinumusta, ay miniha-miha nan impamwang kanla ya dinyag ni Apo Namalyari ha pamanoro na kanlan alwan Israelita ha ay atoman ya legal ya pinanoroan na.

²⁰ Hêñ pamakgilam lan habayto, ay pinuri la hi Apo Namalyari. Noa, hinabi la kan apostol Pablo, ya wanla, “Muwang mo patêl, bayri ha Jerusalem, ay main libo-libo ya kapareho tamon Israelita, ya naniwalay na kan Panginoon Jesus, haka ampakahonolêñ lay Kautuhan ya impahonol kantamo ni apo Moises. ²¹ Nabalit-an la ya antoroan mo hilay kapareho tamon Israelita ya ampaniwala na kan Panginoon Jesus, ya ampaidi ha legal lan alwan Israelita, ya paan hila kanon humonol ha Kautuhan ni apo Moises, nanad ha paan lay nan ipatuli ya anak la, haka paan hilan humonol ha kaatag ya natotoan tamo ha toa tamo. ²² Hino ya daygêñ tamo, ta êmêñ la mamwangan ya alwan pêtêg ya nabalit-an la? Siguradon mamwangan la ya nakalatêng kay na bayri ha Jerusalem. ²³ Dapat mon daygêñ ya anhabien naên. Main apat ya lalaki bayri ya maranin matupad ya impangako la kan Apo Namalyari. ²⁴ Kilako ka kanla ha Templo ha panupad lan impangako la, haka honolêñ yo ya pagpalinis ha pamanhumonol ha Kautuhan tamon Israelita, biha hikay nay baala hêñ mamayad ha gastosêñ la ha paypaboko lan ulo la, haka ya iátang lay ayop. Mamwangan bayto ya kaganawan ya alwan pêtêg awud ya nabalit-an la ya tungkol kamo, ta hika man, ay anhumonol ha Kautuhan ni apo Moises. ²⁵ Hila etaman ya alwan Israelita ya ampaniwala na kan Panginoon Jesus, ay hinulatan naên hilay na hêñ aral naên, ya paan hilan mangan hêñ hinoman ya imparaêp ha alwan pêtêg ya diyos, haka paan hilan mangna hêñ daya boy ayop ya giniêk. Hinulatan naên hila êt ya paan hilan mamabayi haka makilalaki.”

²⁶ Hêñ humonoy allo, ay nakilako hi apostol Pablo kanlan apat. Biha ya hinumwêñ ha Templo, ay naglinis ya pon ayon ha ugali lan Israelita. Pangayarin habayto ay impamwang nay na ni apostol Pablo ha pari no hinon allo ya matupad ya impangako lan apat, kan Apo Namalyari, ta habaytoy allo ya pamiâtang lan ayop.

Dinakêp hi apostol Pablo ha Templo

²⁷ Hêñ maranin mayari ya pampiton allon pamaglinis lan apat, ay main Israelita ya taga-probinsyan Asia ya nakahêlêk kan apostol Pablo ha lalêñ Templo. Hila ay nanulhul kanlan kal-atan ya atsi bayro haka la ya dinakêp hi apostol Pablo. ²⁸ Êmêñ di ya in-angaw la, “Hikaw ya kapareho naên hêñ Israelita, hawpan yo kay. Ta habaytsi ay ampaytoro hêñ narawak kano ya bansan Israel, haka narawak ya Kautuhan ni apo Moises haka ya Templo ni Apo Namalyari. Biha andêmêkan na êt ya hata Templo, ta ampantan ya êt hêñ Griego† di ha lalêñ hata Templo ni Apo Namalyari.” ²⁹ Hinabi lay habayto ta nahêlêk lay kalamo

† 21:28 Ya alwan Israelita.

ni apostol Pablo, ya hi Trofimo, ya taga-balayan Efeso, ya alwan Israelita, ha balayan Jerusalem, haka êndat la no pinakalamo na ya ni apostol Pablo ha Templo.

³⁰ Hêñ nagilam lan kal-atan ha Templo ya habayto, ay naubuh hilan nagulo. Pinaraghah lan dinakêp hi apostol Pablo bayro ha lalén Templo, haka la ya pinagguguloy hêñ paawah ha Templo bayo la tampol hêñ inhara ya kabat. ³¹ Hêñ patsêñ la yay na dayi hi apostol Pablo, ay main naghumbung ha pinakapoon lan hundaloh ha bansom Roma, ya destino bayro ha Jerusalem, ya nagulo hilay kaganawan ya taga-Jerusalem. ³² Tampol nan impabaëg hilay kapitan, haka ya kaatag ya hundaloh na, ta nuwayu hila hêñ nagtagloh ha gulo. Hêñ nahêlêk lan Israelita ya pinakapoon lan hundaloh ha bansom Roma haka ya kalamo nay hundaloh, ay intunggén lay pamahakit la kan apostol Pablo. ³³ Napaidani ya pinakapoon lan hundaloh ha bansom Roma kan apostol Pablo, ta dinakêp na ya, haka na ya impagapoh hêñ loway taykala. Biha na hila kinotang ya atsi bayro, no hino hi apostol Pablo, haka no hinoy nadyag nay karawakan.

³⁴ Alwan pare-pareho ya an-iangaw lay pakibat lan naka-tsipon bayro. Gawan ha hadyay gulo, ay a na mamwangan hêñ pinakapoon lan hundaloh ha bansom Roma no hinoy kaptégan, kabay namiutoh yan hundaloh na ya gêtan la hi apostol Pablo ha kampo la, ta êmén la ya pakakotangên. ³⁵ Panlumatêng la ha eran hêñ kampo, ay napilitan ya hundaloh hêñ buwatêñ hi apostol Pablo gawan ampigagalmotan la yan kal-atan. ³⁶ Ampakikamat-kamatan la hilan apostol Pablo hêñ hilay kal-atan hêñ ampamiangaw kana, “Patsêñ ya! Patsêñ ya!”

Ya pamiligtas ni apostol Pablo hêñ sarili na

³⁷ Hêñ ihowêñ la yay na dayi hi apostol Pablo ha kampo, ay kinotang nay pinakapoon lan hundaloh ha bansom Roma, ha habin Griego no malyari na yan mapakihabian. Kabay wana kan apostol Pablo, “No kamwang kan maghabin Griego, ³⁸ ay alwa ka awud habaytoy taga-Egipto ya nakanon bêngat hêñ nanulhul kanlan kal-atan, haka nantan hêñ apat ya libo ya nilumaban ha gobyerno ha kabalah-balahan.” ³⁹ Naghabi etaman hi apostol Pablo, “Hiko ya miha ha Israelita, ya in-anak ha Tarso ha probinsyan Cilicia. Ya balayan Tarso ay muwang ha ayri man ya legal. Ampakihabi ko kamo ya paulayan mo kon makipagpalinaw kanlan naka-tsipon bayri.” ⁴⁰ Hi apostol Pablo ay pinaulayan hêñ pinakapoon lan hundaloh ha bansom Roma, kabay nirêng yay na ha eran ta siningyalan na hilay naka-tsipon, ta êmén hila patékbék. Hêñ a hilay na naglabak, ay naghabi yay na hi apostol Pablo ha habin Hebreo ya habi lan Israelita, ya wana,

22

¹ “Matoa ko haka patêl ko, gilamêñ yoy habiêñ ko amêhêñ ha pamiligtas ko hêñ sarili ko.”

² Hêñ nagilam lan Israelita ya naghabi hi apostol Pablo ha habin Hebreo, ya habi la, ay a hilay nan taganán naglabak, kabay inhundo nay na habaytoy pamaghaba na.

³ “Hikoy mihay Israelita ya in-anak ha balayan Tarso ha probinsyan Cilicia. Hinumlay ko bayri ha Jerusalem. Ya nanoro kangko ay hi Gamaliel. Intoro na kangkoy Kautuhan ya anhonolêñ lan ninuno tamon Israelita. Booy nakêm kon naghuyo kan Apo Namalyari, nanad êt kamoyu amêhêñ. ⁴ Hêñ hato ay pampairapan ko hilay anhumonol ha toro ni Panginoon Jesus hêñ angga ha impapatsi ko ya kaatag kanla. Lalaki haka babayi, ay impadakêp ko hilan ginapoh haka impahukul. ⁵ Ya pinakapoon pari haka ya kaganawan toa ya nag tungkulon ha bansa, ay malyarin mamaptêg ha anhabiêñ ko, ta hila ya nam-i kangko hêñ kahulatan para kanlan kapareho tamon Israelita ha balayan Damasco, ya dakpêñ kon gapohêñ hilay ampaniwala kan Panginoon Jesus, hêñ gêtan hila bayri, ta êmén hila parusaan.

Impamwang ni apostol Pablo no ay-êmén yan binayo ni Jesus ya taga-Nazaret

⁶ “Hêñ narani kina ha balayan Damasco, hêñ mag-uugtoy na, namakonkaynaman ay nahukloban kon kapahilêw ya hawang ya ubat ha langit. ⁷ Nihubhub ko ha luta, haka nakgilam kon habi, ya wana kangko, ‘Saulo, Saulo, awta ampairapan mo ko?’

⁸ Naghabi ko, ‘Hino ka Panginoon?’ Bayo wana kangko, ‘Hiko hi Jesus ya taga-Nazaret, ya ampairapan mo.’ ⁹ Hilay kalamo ko ay nakahêlêk hên habaytoy hawang, noa, a la nagilam ya hinabi hên habaytoy naghabi kangko. ¹⁰ Nangotang ko, ‘Hinoy dapat kon daygên Panginoon?’ Haka wanang Panginoon kangko, ‘Mirêng ka, ta magtaglooh ka ha balayan Damasco. Habién lay na kamo bayro ya kaganawan balak ni Apo Namalyari ya daygên mo.’ ¹¹ Hêñ a ko makahêlêk gawan habaytoy kapahilêw ya hawang, ay hilay kalamo ko ay namiakay kangko ha Damasco.

¹² “Bayro ha Damasco ay main mihay lalaki ya nag langan Ananias. Anhumonol ya ha Kautuhan ya anhonolên tamon Israelita, haka anggalangên la yan kaganawan kapareho tamon Israelita ya ampaidi bayro. ¹³ Nilako na kon hiniraw, ta wana, ‘Patêl kon Saulo, makahêlêk kan oman!’ Hêñ habayto êt, ay tampol ko yan nahêlêk. ¹⁴ Wana êt, ‘Hi Apo Namalyari ya sinimba hên ninuno tamo, ay namili kamo hên hato pon, ta êmên mo mammwangan ya kalabayan na, haka ta êmên mo mahêlêk ya Mesias, ya Cristo, haka magilaman ya pamaghabi na. ¹⁵ Ta hika ya mamipamwang ha balang miha, ya nahêlêk mo haka nagilam mo. ¹⁶ Kabay amêhêñ, galingêñ mina! Mirêng ka ta mamaêg ka ha Panginoon hên paghêhêan moy kasalanan mo. Pabawtismo ka, haka ipauyah mina kana ya kasalanan mo.’ Habaytoy hinabi ni Ananias kangko.”

Impamwang ni apostol Pablo ya pangiutoh kana hên manoro kanlan alwan Israelita

¹⁷ “Hêñ pamag-orong ko bayri ha Jerusalem, hêñ ubat ha Damasco, kaban ampanalan-gin ko ha Templo, ay nagkamain kon halumata. ¹⁸ Bayro ha halumata ko ay nahêlêk ko hi Panginoon Jesus, haka na hinabi kangko, ya wana, ‘Parahêñ mon mag-alih di ta a la paniwal-an ya pamaptêg mo hêñ tungkol kangko.’ ¹⁹ Noa, hinabi ko, ‘Panginoon, kayno maniwala hila no maintindihan la ya binayo ko, ta muwang lan kal-atan ya ha balang sinagoga, ay an-ipadakêp, an-ipahukul, haka an-ipapatok ko hilay ampaniwala kamo. ²⁰ Hêñ ampatsêñ la hi Esteban, ya ampamaptêg kamo, ay atsi ko bayro hêñ kalamo la. Hiko pon êt ya nagbantay hêñ takop lay pangkêbêl lan namatsi kana.’ ²¹ Bayo wana kangkon Panginoon, ‘Embayro man, ay an-iutoh kata ha marayo hêñ maypamwang hêñ tungkol kangko kanlan alwan Israelita.’ Habaytoy hinabi hêñ Panginoon kangko,” wani apostol Pablo.

Hi apostol Pablo haka ya pinakapoon lan hundaloh ha bansan Roma

²² Hêñ nahabi nay habayto ya tungkol ha alwan Israelita, ay a lay na labay manggilam habi na, ta namiangaw hilan êmên di, “Patsêñ ya! Patsêñ ya! A ya dapat mabyay!” ²³ Ha pamiangaw la, ay pinaragah lan inalih ya takop la ya pangkêbêl, haka namihabol hilan tuwapok ha tag-ay gawan ha hadyay huluk la. ²⁴ Ya pinakapoon lan hundalon Roma ay namiutoh hêñ ihowêñ la hi apostol Pablo ha kampo, ta barogêñ ya, ta êmên na pakibatan ya kotang la kana, no hinoy dinyag na, no pata êmbayroy angaw lan kapareho nan Israelita. ²⁵ Noa, hêñ naigapoh la yay na ha paygapohan, ta barogêñ la ya, ay wani apostol Pablo ha kapitan hêñ hundaloh ya nakairêng ha dani na, ya wana, “Mangêd kaya ha patakaran hêñ gobyerno ya bat barogêñ ya mihay taga-Roma hêñ a pon nalingon ya kaso na?”

²⁶ Pamakagilam nan habayto, ay nilako nan kapitan ya pinakapoon lan hundalon Roma ta wana kana, “Ay-êmên, ha taga-Roma ya awud!”

²⁷ Kabay nilako hi apostol Pablo hêñ pinakapoon lan hundaloh ha bansan Roma ta wana, “Habién mo kangko no taga-Roma kan taganá?” Hinabi ni apostol Pablo ya taga-Roma yan taganá.

²⁸ Biha hinabi nan pinakapoon lan hundalon Roma, ya mal-at ya imbayad na bayo ya nag-in taga-Roma. Amêhêñ hinabi nay na êt ni apostol Pablo, ya wana “Noa, hikoy taganá taga-Roma hêñ paubat hêñ hikoy in-anak.”

²⁹ Tampol nagdayo kana ya hilay nakal-an hêñ mangotáng kan apostol Pablo. Agyan hatoy pinakapoon lan hundalon Roma ay nalimwan, gawan namwangan na ya taganá taga-Roma hi apostol Pablo, ya bat nan naipagapoh ta êmên barogêñ.

Hi apostol Pablo ay in-arap ha Sanedrin

³⁰ Gawan labay nan pinakapoon lan hundaloh ha bansen Roma hên mamwangan no hino ya an-ibara la kan apostol Pablo hên hilay kapareho nan Israelita, ay ha humonoy allo, ay inubuh nan impa-tsipon ya hilay ampamaala kanlan pari haka ya boon Sanedrin, bayo impaokal na hi apostol Pablo ta impaarap na ya kanla.

23

¹ Kaban ampakahêlkên ni apostol Pablo ya hilay kalamo hên Sanedrin, ay wana kanla, “Patêl, muwang ni Apo Namalyari ya malinis ya konsinsya ko ha pamaghuyo ko kana paubat hên hato angga amêhén.” ² Hên pamakagilam na ni Ananias, ya pinakapoon pari ya hinabi na, ay namiutoh ya kanlan karani ni apostol Pablo ya tampalingên la ya ha bêbêy. ³ Kabay wana kana ni apostol Pablo, “Tampalingên ka ni Apo Namalyari ha ikamatsi mo, ha pagbabara mon anhumonol ka ha Kautuhan ha paypatampaling mo kangko, ta bawal ha Kautuhan ya habayto.” ⁴ Naghabi hilay hatoy karani ni apostol Pablo, ya wanla kana, “Ammusmusên moy pinakapoon pari ni Apo Namalyari!” ⁵ Wana etaman ni apostol Pablo kanla, “Patêl ko, a ko muwang ya hiya awud ya pinakapoon* pari ni Apo Namalyari, ta nakahulat, ‘Alwa yon paghabian hên narawak ya ampamaala kamoyu.’”

⁶ Hên napansin ni apostol Pablo ya main bayron Saduseo† haka Pariseo‡ ay in-ikhaw nay habi na, ya wana kanla, “Patêl, hikoy Pariseo, ta anak ako hên mihay Pariseo. An-imbistigaên la ko di amêhén gawan angkasigurado ko ya mangoman mabiyay ya nangamatsi.” ⁷ Hên nahabi nay habayto, ay nangapihubak hilay Pariseo haka hilay Saduseo. Kabay napiatag hilay naka-tsipon. ⁸ (Hilay Pariseo ay ampaniwala hên mangoman mabiyay ya nangamatsi. Ampaniwala hila êt ya main anghel haka kaêlwa. Noa, hilay Saduseo ay a ampaniwala ya main habayto.) ⁹ Ya pamiaangaw la ay taganán hinumkaw! Nirêng ya ungnoy mónoron Kautuhan ni apo Moises, ya Pariseo, ta wanla, “Ayn kay hên mahêlêk ya kasalanan nan habaytsi ta kayno main mihay anghel o kaatag ya ubat ha langit ya nakihabi kana!” ¹⁰ Hên hadyay nay pamihuhubak la, ay nalimo ya hatoy pinakapoon lan hundalon Roma ta kayno maobot ya halap na ha pamipapaktang la kan apostol Pablo. Kabay in-utoh na ha hundaloh na ya pakikwanan lan kowên kanla, haka la ya ihowên ha kampo la.

¹¹ Habayton yabi, ay nagpahlêk ya Panginoon kan apostol Pablo, ta wana kana, “Pakhawên moy nakêm mo, ta no ay-êmên ya pamaptêg mo kangko bayri ha balayan Jerusalem, ay êmên êt bayro ya kailangan mon daygên ha balayan Roma.”

Pinulong hi apostol Pablo hên hilay kapareho nan Israelita

¹² Pangamaranon ay pinulong hên ungnoy Israelita hi apostol Pablo. Nangako hila ha sarili la ya a hila mangan haka minêm angga ha a la ya mapatsi. ¹³ Maigit ha apatapo ya lalaki ya namulong kana. ¹⁴ Dinumanî hilay na kanlan toa ya main tungkulon ha bansa, haka kanlan ampamaala kanlan pari, ta wanla, “Hikay ay nagmimihan nakêm ya a kay manaway hên kaên angga ha a naên ya mapatsi hi Pablo. ¹⁵ Kabay hikaw haka ya Sanedrin, ay dapat mamagtan hên habi kanan pinakapoon lan hundalon Roma, ya gêtan la yan oman di kamoyu hi Pablo ta waringan pakakotangên yo yan mangêd ya tungkol ha kasو na. Ha dann pon, ay patsênaê yay na.”

¹⁶ Habaytoy pamamulong kan apostol Pablo ay namwangan hên angkêñ nay lalaki ha patêl nay babayi. Kabay hinumwêñ ya habaytoy angkêñ na ha kampo lan hundaloh, ta impamwang nay habayto kan apostol Pablo. ¹⁷ Impabaëg ni apostol Pablo ya mihay kapitan ta wana kana, “Pakilamoan moy hata miyawhay kanan pinakapoon yon hundaloh, ta main yan ihumbung kana.” ¹⁸ Kabay nilamoan na ya kanan pinakapoon lan hundalon Roma, ta wana kana, “Impabaëg akon nakahukul ya nag langan Pablo, ta pinakihabi na kangko ya lamoan koy hata miyawhay kamo, ta main yan ihumbung

* ^{23:5} Exodus 22:28. † ^{23:6} A hila ampaniwala ya mangoman mabiyay ya hilay natsi. ‡ ^{23:6} Ampaniwala hila ya mangoman mabiyay ya hilay natsi.

kamo.” ¹⁹ In-akay hên pinakapoon lan hundaloh ya hatoy miyawhay hên gintan ha duyo ya ayn tawo hên pinakihabian, ta kinotang na ya, no hinoy ihumbung na kana. ²⁰ Naghabi ya miyawhay, “Nagkamiha hilay kapareho naén hên Israelita ya pakikwaan la kamo nobukah hi apostol Pablo hên kotangên la ya waringan hên iarap ha Sanedrin, hên pakakotangên. ²¹ Noa, paan mo hilan panggilaman, ta tambangan la yan maigit hên apatapo ya lalaki ya kapareho kon Israelita. Nagmimiha hilan nakêm ya a hila mangan haka minêm angga ha a la ya mapatsi. Nakal-an hilay na, haka an-êngganan la tana ya pakibat mo, no malabay ka, o no ahê.” ²² Binawal na yan pinakapoon lan hundaloh ya paan nan habiên ha hinoman ya habaytoy inhumbung kana, biha pinabita na ya.

Impaatêl hi apostol Pablo kan Gobernador Felix ha balayan Cesarea

²³ Impabaêg nay nan pinakapoon lan hundalon Roma ya lowa kanlan kapitan na, ta wana kanla, “Mamil-an kaw hên lowang gatoh ya hundaloh haka pitumpo ya nipagkabayo haka lowang gatoh ya nipagtandos, ta alas nuweben yabi amêhên, ay mita kaw hên palakon Cesarea. ²⁴ Mangil-an kaw êt hên kabayo ya hakayan ni Pablo, haka iatêl yo ya kan Gobernador Felix. Pakaillagan yo yan mangêd.” ²⁵ Embayri ya laman hên hulat ya impagtan na kanla:

²⁶ “Panggalangên kon Gobernador Felix, hiko hi Claudio Lisias ya ampanulat kamo. Angkumustaên kata. ²⁷ Habaytsi ya lalaki ay dinakêp lan kapareho nan Israelita, ta patsên la yay na dayi, noa, hên namwangan ko ya miha yay taga-Roma, ay inlitas la ya hên hundaloh ko, ta êmên la ya a mapatsi. ²⁸ Ha labay kon mamwangan no hinoy pan-ibara la kana, ay impagtan ko ya kanlan Sanedrin la. ²⁹ Bayro kon namwangan ya ampamibad-an la kana, ay tungkol awud ha Kautuhan la, ya a la angkapikakahundoan. Noa, alwan hépat ya habayto hên hiyay ipapatsi o ipahukul. ³⁰ Amêhên, ta namwangan kina ya anhablaên la yay na hên kapareho nan Israelita, ay tampol ko yay nan an-ipaatêl bahêñ kamo. In-utoh ko hila etaman ya namibara kana, ya iarap lay na kamo, ya an-ibara la kana.”

³¹ Hinonol la etaman hên hundaloh ya in-utoh kanla. Pangayabi, ay kingwa lay na hi apostol Pablo, ta gintan la ya ha balayan Antipatris. ³² Pangamaranon, ay nag-orong hilay nay kaatag ya hundaloh ha kampo la, noa, inhundo lay pamammita la hên habaytoy nipagkabayo. ³³ Hên paglatêng la ha Cesarea, ay gintan la hi apostol Pablo haka hatoy hulat ha gobernador. ³⁴ Hên nabaha nay na ni Gobernador Felix, ya habaytoy hulat ay kinotang na ya hi apostol Pablo no taga-ayri ya. Haka hên namwangan na ya taga-Cilicia ya, ³⁵ ay wana kana, “Lingonên koy kasó mo ha pamanlumatêng hên hilay nangidikil kamo.” Biha na in-utoh ya pakabantayan la ya, hi apostol Pablo, ha mahlay ya bali na, ya impairêng ni Arin Herodes hên hato.

24

In-arap la hi apostol Pablo kan Gobernador Felix

¹ Pangalabah hên limay allo, ay nilumatêng ha Cesarea hi Ananias, ya pinakapoon pari hên kalamoy ungnoy toa ya main tungkulon ha bansa, haka hi Tertulo, ya mihay abogado. Indikil lay na kan Gobernador Felix ya pamara la kan apostol Pablo. ² Hên in-arap hi apostol Pablo kanla, ay inumpisaan nan habiên ni Tertulo ya an-ibara la kan apostol Pablo, ya wana,

“Panggalangên kon Gobernador, mahlay ya utang nakêm naén kamo ha kapatêkbékan ya nabuyot naén angkaranasan, haka ha kaatag pon ya binayo mo bayri kannaén gawan ha kagalingan mo. ³ An-igalang naén ya habayto haka taganán ampahalamatan naén ka hên ayn angga, hên hikay ya atsi ha ay-irin logal. ⁴ Noa, ta êmên a naén ka maabala pon, ay ampakidawat ko kamo ya gilamén mo pon ya habiên naén kamo ha kangérân nakêm mo. ⁵ Nahêlêk naén ya habaytsi, ya taganán ampanggulo ya, haka ampamagulo kanlan kapareho naén Israelita ha balang lakwén na, hên lumaban ha gobyernon Roma. Hiyay miha kanlan ampamaala ha ambanhagan lan Nazareno, ya anhumonol ha toro ni

Jesus ya taga-Nazaret. ⁶ Labay na êt hên dêmêkan ya Templo naên ha Jerusalem, hên mamihowên ya dayi hên alwan kapareho naên Israelita bayro, kabay dinakêp naên ya. [Haka parusaan naên ya dayi hên pamanhumonol ha Kautuhan naên, ⁷ noa, nilumatêng hi Claudio Lisias haka pinatoluk na ya kannaên hên kingwa hi Pablo. ⁸ Biha in-utoh na êt ni Claudio kannaên ya bayri naên yay nan ipalingon kamo ya kaso ni Pablo,]* ta ha pamangotang mo kana ay mamwangan mon pêtêg ya kaganawan ya an-ibara naên kana.” ⁹ Hilay kaatag ya Israelita ya kalamo ni Tertulo ay nakiyon ha hinabi na, haka la êt pinaptêgan ya kaganawan hinabi na.

Nangatoynungan hi apostol Pablo ha arapan ni Gobernador Felix

¹⁰ Hên siningyalan yay nan Gobernador Felix hi apostol Pablo ya hiyay nay maghabi, ay wani apostol Pablo,

“Panggalangên kon Gobernador, paubat hên hato, ay muwang kina ya hika ya mánlingon kaso bayri ha bansa naên, kabay angkahigla kon mangatoynungan ha arapan mo hên mamiligtas hên sarili ko. ¹¹ No imbiistañ mo, ay mamwangan mo, ya ayn pon hên labinloway allo, paubat hên nilumatêng ako ha Jerusalem hên magsimba kan Apo Namalyari. ¹² Minghan man ay a la ko êt hên nahêlêk lan Ananias ya nakihubakan ha hinoman ha lalên Templo, o nanulhul man hên kal-atan ha ay-iri man ya sinagoga naên o ha kaatag man ya legal. ¹³ Ayn hilan maiarap kamoyu ya mamaptêg ha an-ibara la kangko. ¹⁴ Noa, an-aminên ko kamo, anlugurên kon Gobernador, ha pamagsimba ko kan Apo Namalyari, ya Diyos hên ninuno naên, ay anhumonol ko ha toro ni Panginoon Jesus ya anak na, ya an-itad lan habaytsi hên alwan pêtêg ya toro. Noa, naubuh kon anhonolên ya Kautuhan ni apo Moises, haka ya inhulat lan kaatag ya mampipamwang hên an-ipaihip kanla ni Apo Namalyari. ¹⁵ Nanad êt kanlan Ananias, ay ampaniwala ko ya biyayêñ oman ni Apo Namalyari ya nangamatsi, hilay mahonol kana haka hilay alwan mahonol kana. ¹⁶ Kabay ampakiwanan kon panay manyag kangêran, ta êmên mag-in malinis ya konsinsya ko kan Apo Namalyari haka ha tawo.

¹⁷ “Pamakayari hên ungnoy taon hên ayn ako ha Jerusalem, ay nag-orong kina hên mamiatêl hên hawop kanlan kapareho kon Israelita ya ampangailangan, haka mamiátang kon ayop kan Apo Namalyari. ¹⁸ Kaban atsi ko ha Templo hên ampanyag hên habayto, hên kayari-yari ko ya pamaglinis ha pamanhumonol ha Kautuhan naên, ay nalatngan la ko hên kapareho kon Israelita ya ubat ha Asia. Ha kaptêgan, ay ayn hilan nalatngan ya lakê ya tawo haka ayn ampanggulo. ¹⁹ Hilay kapareho kon Israelita ya ubat ha Asia, ay dapat mamihumbung bayri no main hilan an-ibara kangko. ²⁰ Gawan ha ayn hila bayri ya hilay kapareho kon Israelita ya ubat ha Asia, ay dapat habiên lan Ananias, ya kapareho kon Israelita ya atsi bayri amêhêñ no hinoy narawak ya nahêlêk la kangko hên in-arap la ko ha Sanedrin. ²¹ Para kanla lawêh, ay alwan mangêd hên naikhaw ko ha arapan la, ya angkotangên la ko gawan ha paniwala ko, ya mangoman mabiyay ya nangamatsi. Kabay angkotangên yo ko amêhêñ di ha arapan yo.”

²² Hên pamakgilam ni Gobernador Felix hên habi ni apostol Pablo, ay intêgêñ nay na pon ya pamanlingon hên kaso ta mal-at ya muwang nay tungkol ha toro ni Panginoon Jesus. Biha wana, “Ha pamanlumatêng ni Claudio Lisias, ya pinakapoon lan hundaloh ay ihundo koy pamanlingon hên kaso mo.” ²³ Biha in-utoh nay kapitan ya ampagbantay kan apostol Pablo, ya bantayan la ya, noa, paan yan gapohêñ haka paulayan la ya, hên hirawêñ la ya hên hilay kabalay na hên hawpan la ya ha kailangan na.

Hi apostol Pablo ay in-arap kan Gobernador Felix haka ha ahawa na

²⁴ Pamakayarin habayto, ay main yan nilako hi Gobernador Felix. Hên nakalabah hên ungnoy allo, ay nilumatêng ya hên kalamo nay ahawa na hi Drusila, ya mihay Israelita hên nanad kan apostol Pablo. Impaalap na hi apostol Pablo, ta êmên la magilaman ya tungkol ha paniwala kan Panginoon Jesu-Cristo. ²⁵ Noa, hên an-ipamwang ni apostol

* 24:8 Ya nakahulat bayri ha pibonakan hên hata [] ay ayn ha kaatag ya Bibliyan Griego.

Pablo ya tungkol ha pamimiyay ya pamanhumonol kan Apo Namalyari, haka ya tungkol ha pamagpigil ha sarili haka ya pamanukom ni Apo Namalyari ha lumatêng ya allo, ay nalinwan ya hi Gobernador Felix, ya wana, “Mita ka pon ta no maaraap ko, ay ipaalap katan oman.” ²⁶ Ha pagtsiwala ni Gobernador Felix hên dyanan yan pera ni apostol Pablo, ta êmén na ya ibuhan, ay panay na yan impaalap hên kahabiên.

²⁷ Hên nalabah ya loway taon ay hi Porcio Festo ya nanagili kan Gobernador Felix. Gawan ha labay ni Gobernador Felix hên main hilan utang nakêm kana ya hilay Israelita, ay pinaulayan na ya tana ha hukulan hi apostol Pablo.

25

Pinakidawat ni apostol Pablo hên iarap la ya tana kanan Emperador, ya pinakapoon ha kal-atan bansa ya sakop hên boon Roma

¹ Hi Festo ay nilumatêng ha Cesarea ta hiyay nag-in kahagili ni Gobernador Felix. Pangalabah hên tatloy allo, ay nilumakat ya ha Jerusalem. ² Hên nilumatêng ya bayro hi Festo, ay in-arap lan ampamaala kanlan pari haka hilay kaatag ya main tungkulon ha Israelita kana ya an-ibara la kan apostol Pablo. ³ Pinakidawat la kana ya ipagtan na yay na ha Jerusalem hi apostol Pablo, gawan main nag balak hên patsên la yay na hi apostol Pablo ha dann. ⁴ Noa, wana kanla ni Gobernador Festo, “Hi Pablo ay nakahukul bayro ha balayan Cesarea, haka tampol kon mag-orong bayro. ⁵ Kabay pakilamo yo kangko ya hilay manungkulon, ya mamibara kana, no main yan nadyag ya karawakan.”

⁶ Namalabah ya pon hên walo o mapoy allo hi Gobernador Festo ha balayan hên Jerusalem biha ya nag-orong ha balayan Cesarea. Hên humonoy allo, ay nikno yay na ha panlingonan na hên kaso haka na impakwa hi apostol Pablo hên iarap kana. ⁷ Panlumatêng ni apostol Pablo, ay pinalibutan la yan Israelita ya ubat ha Jerusalem. A la mapaptêgan ya kal-atan ya nangabyat ya imbara la kana. ⁸ Hinabi ni apostol Pablo, ya wana, “Panggalangên kon Gobernador, ayn akon dinyag ya halanghang ha Templo, o ha Kautuhan ya anhonolên naêñ Israelita, mag-in kanan Emperador, ya pinakapoon ha kal-atan bansa ya sakop hên boon Roma.”

⁹ Noa, gawan ha labay ni Gobernador Felix hên main hilan utang nakêm kana ya hilay Israelita ya ubat ha Jerusalem, ay kinotang na hi apostol Pablo no labay nan maglakó ha Jerusalem ta bayro na tanan lingonêñ ya kaso na. ¹⁰ Noa, naghabi hi apostol Pablo, “Panggalangên kon Gobernador, atsi ko bayri ha arapan mo, hên panlingonan nan pinakapoon ha Roma. Kabay bayri mo kon dapat lingonêñ. Hikan taganá ya magmuwang, ya ayn akon nadyag ya halanghang kanlan kapareho kon Israelita. ¹¹ No nanalanghang ako ha patakaran, o ha hinoman ya dapat hên pamatsan kangko, ay ayn akon maikatoynungan. Noa, ayn kaptêgan ya an-ibara la kangko, haka ayn karapatan ya hinoman hên idin la ko kanla. Kabay ampakihabi kon umarap ko kanan Emperador,* ya pinakapoon ha kal-atan bansa ya sakop hên boon Roma.”

¹² Nagpapayo ya pon hi Gobernador Festo ha tagapayo na, biha wana kan apostol Pablo, “Gawan hinabi moy labay mon umarap kanan Emperador, ay ipagtan kata bayro kana.”

Nagpapayo hi Gobernador Festo kan Arin Agripa

¹³ Pamakalabah hên ungnoy allo, ay nilumatêng ha Cesarea hi Arin Agripa[†] haka ya ali na, hi Bernice, ta êmén maniraw kan Gobernador Festo. ¹⁴ Gawan nabuyot-buyot hilay na bayro, ay nagpapayo hi Gobernador Festo kan Arin Agripa, tungkol ha kasu ni apostol Pablo, ya wana, “Hi Felix ay main yan imbalag bayri, ya nakahukul. ¹⁵ Hên naniraw ako ha balayan Jerusalem, ay namihumbung hilay ampamaala kanlan pari lan Israelita, haka hilay toa ya main tungkulon ha bansa, hên tungkol kana haka nakihabi hila ya habiên ko ya dapat yay nan patsên. ¹⁶ Noa, wangko kanla, ‘Alwan ugali naêñ hên taga-Roma, ya bat hên patsên ya nakadikil, angga ha a pon mangatoynungan, ya nakadikil hên mamiligtas

* 25:11 Ya pinakapoon ha kal-atan bansa ya sakop hên boon Roma. † 25:13 Herodes Agripa II. Hêlkên ha panlêkan labay habiên hên habi di ha bokotan hên hata Bibliya.

hên sarili na ha namidikil kana.’ ¹⁷ Hêñ naka-tsipon hila bayri kangko ha Cesarea, ya namidikil kana, ay a kina pinabuyot, ta hên humonoy allo ay nikno kina ha iknoan kon panlingonan haka impakwa ko yay na hi Pablo.

¹⁸ “Hêñ nangapiarap hilay na, ay ayn hila man hên imbara ya mabyat ya kasalanan ya an-êngganan kon ipatan lan ibara kan Pablo. ¹⁹ Yan, ya pinamidikilan lan bat kan Pablo ay tungkol bêngat ha paniwala hêñ Israelita, haka tungkol ha mihay nag langan Jesus ya natsi, ya an-ipalêkpêk ni Pablo, hêñ nabiyay oman. ²⁰ A ko muwang no ay-êmén kon lingonêñ ya habayto, kabay kinotang ko hi Pablo no labay nan maglakó ha Jerusalem, ta bayro ya tanan lingonêñ. ²¹ Noa, a ya nabay hi Pablo, ta pinakihabi na ya ipalingon na tana kanan Emperador ha Roma, kabay impabantay ko ya hêñ angga ha maipaatêl ko ya kana ha Roma.”

²² Amêhêñ, wani Agripa kan Gobernador Festo, ya wana, “Hiko man, ay labay ko yan magilaman hêñ maghabî ya habain.”

Naghabi ya etaman hi Gobernador Festo, ya wana, “Nobukah magilaman mo ya.”

In-arap hi apostol Pablo kanlan Agripa

²³ Hêñ humonoy allo, ay hinumwêñ bayro ha panlingonan, hi Agripa haka hi Bernice, ya nakatakop hêñ bapan hampat. Kalamo lay ampamaala kanlan hundaloh haka hilay mabandi bayro ha Cesarea. Biha impahowêñ ni Gobernador Festo hi apostol Pablo.

²⁴ Naghabi hi Gobernador Festo, ya wana, “Panggalangêñ kon Arin Agripa, haka hikaw ya naka-tsipon bayri. Habaytsi ya angkahêlêk yo, ay indikil la kangko hêñ kapareho nan Israelita ha Jerusalem haka bayri ha Cesarea. In-angaw la ya dapat yan patsêñ.

²⁵ Noa, ha kakokotang ko kana, ay ayn akon mahêlêk ya bat hêñ pamatsan kana. Noa, gawan labay nan ipagtan ko ya kanan Emperador, ay binalak kon ipagtan ko ya kana ha Roma. ²⁶ Noa, ayn akon maihulat ya tungkol kana, ya malyarin ipagtan ko kanan Emperador[‡] no pata an-ipagtan ko hi Pablo kana. Kabay in-arap ko ya kamoyu, lalon-laloy na kamo anlugurêñ kon Arin Agripa, ta êmén main kon maihulat kanan Emperador pangayarin pamangotang tamo kan Pablo. ²⁷ Ta para kangko, ay ayn pukat hêñ gêtan kanan Emperador, ya mihay nakahukul, hêñ a angkapaptêgan ya kasô ya an-ibara kana.”

26

Nangatoynungan hi apostol Pablo ha arapan ni Arin Agripa

¹ Pamakayari nan naghabi ni Gobernador Festo, ay wani Arin Agripa* kan apostol Pablo, “Malyari minan habiêñ ya pamilitas mo ha sarili mo!” Impaktang ni apostol Pablo ya gamêt na, ha pam-i na hêñ galang, biha inumpisaan nay nan hinabi ya pamilitas nan sarili na.

² “Panggalangêñ kon Ari, mahigla ko hêñ hika ya makaarap ko hêñ ikatoynungan ya pamilitas hêñ sarili ko, ha bat lan imbara kangko hêñ hilay kapareho tan Israelita. ³ Ta paubat hêñ hato, ay kamwangan mina ya natotoan tamo ha toa tamo, haka ya a tamo pamikakasundo hêñ hikitamo ya Israelita, kabay ampakihabi ko kamo ya pagtêêhan mo kon gilamêñ.

⁴ “Muwang lan kaganawan hêñ kapareho ta, no ay-êmén ya nag-in biyay ko hêñ paubat haton anak ako ha balayan Tarso, ha probinsyan Cilicia angga hêñ atsi kina bayro ha Jerusalem. ⁵ Mana lay nan muwang, haka mapaptêgan la, no labay la, ya paubat hêñ hato, ay hikoy mihay kalamo lan Pariseo. Hikay ya Pariseo ay pinakamahonol ha kaganawan paniwala naêñ hêñ Israelita. Mahipêg ko etaman hêñ hinumonol ha kaganawan paniwala naêñ. ⁶ Haka amêhêñ, ay atsi ko bayri hêñ angkotangêñ, gawan ha paniwala ko ha impangako ni Apo Namalyari ha ninuno tamo ya biyayêñ nan oman ya nangamatsi. ⁷ Habaytoy pangako na kantamon kaapo-apoan lan labinloway anak ni apo Israel, ya pan-êngganan lan kapareho tan Israelita ha pamagsimba la kan Apo Namalyari

[‡] 25:26 Ya pinakapoon ha kal-atan bansa ya sakop hêñ boon Roma. * 26:1 Herodes Agripa II. Hêlkêñ ha panlêkan labay habiêñ hêñ habi di ha bokotan hêñ hata Bibliya.

hên allo-yabi, ay habayto êt ya pinangubatan hên pamidikil kangko. Panggalangên kon Ari, hila pon êt ya kapareho ta, ya ampamara kangko, gawan ha paniwala ko ya biyayêñ oman ni Apo Namalyari, ya nangamatsi, gawan biniyay nan oman hi Jesus ya taga-Nazaret.⁸ Pata angkairapan ka hên maniwala hên a ambiyayêñ oman ni Apo Namalyari ya nangamatsi!

⁹ “Hêñ haton una kon namwangan ya tungkol kan Jesus ya taga-Nazaret, ay êndat ko etaman hên dapat kon daygên ya madyag ko, ya halanghang kanlan tagahonol na.¹⁰ Kabay êmbayro tana ya dinyag ko ha Jerusalem. Mal-at ya ampaniwala kan Jesus ya taga-Nazaret, ya impahukul ko ha tungkulon ya indin la kangkon ampamaala kanlan pari. No main hatolan hên patsêñ, ay atsi ko bayro hên ampakiawyón ha ampam-in hatol.¹¹ Ha kaganawan sinagoga ay ampairapan ko hilay ampaniwala kan Jesus ya taga-Nazaret, ta êmén patolukén ko hila dayi hên maghabi hên halanghang kana, haka ha hadyay tulaw ko ay angkorongan ko hilan pairapan ha ay-iri man ya legal ya ampuwayuêñ la, agyan ha balayan hên alwan Israelita.”

Impalinaw ni apostol Pablo no ay-êmén yan naniwala kan Jesus ya taga-Nazaret

¹² Inhundo ni apostol Pablo ya pamaghabí na ya wana, “Habayto êt ya pinangubatan no awta kon nammita ha Damasco, hên main kahulatan ya ubat kanlan ampamaala kanlan pari, ya main akon tungkulon hên magdadakép kanlan ampaniwala kan Jesus ya taga-Nazaret.¹³ Anggalangên kon Ari, kauugtoan allo hên atsi kay ha dann, hên nahêlêk ko ya mihay hadyay hawang ya ubat ha langit ya kapahilêw ya maigit pon ha hawang allo. Habaytoy napaihoklob kannaén hên hikay ya mikakalamo.¹⁴ Naubuh kay hên nihubhub ha luta, haka nakagilam kon baêg ha habin Hebreo, ya wana, ‘Saulo, Saulo, awta ampairapan mo ko! Hika ta êt ya ampamahakit hên sarili mo, nanad kan ampanabêng hên natayad.’¹⁵ Biha wangko kana, ‘Hino ka Panginoon?’ Bayo wanang Panginoon, ‘Hiko hi Jesus, ya ampairapan mo.¹⁶ Mirêng kay na ta napahlêk ko kamo ta êmén hika ya iutoh kon maghuyo kangkon mamaptêg hên tungkol ha nahêlêk mo amêhêñ, haka hatoy ipahlêk ko êt kamo.¹⁷ Iligtas kata ha kapareho mon Israelita haka kanlan alwan Israelita ya pamiutuhan ko kamo.¹⁸ Iutoh kata kanlan habayto ta êmén ka manoro kanlan atsi ha kariglêman ni Satanas, ta êmén la talibatokan ya habayto hên dumani ha kahawangan ni Apo Namalyari. No maniwala hila kangko, ay patawarêñ hila ha kasalanan la, haka milamo hila kanlan pinili ni Apo Namalyari, hên mag-in kana.’ Habayto ya hinabi hên Panginoon Jesus kangko.”

Impalinaw ni apostol Pablo ya pamaghuyó na kan Panginoon Jesus

¹⁹ “Paubat hên hato, anggalangên kon Ari, ay a ko nagpantok ha hinabi nan hatoy halumata ya ubat ha langit.²⁰ Nanoro ko ha balayan Damasco, ha balayan Jerusalem haka ha boon angkasakopan hên probinsyan Judea, ya legal lan kapareho tan Israelita, bayo nanoro ko etaman kanlan alwan Israelita. An-intoro ko kanla ya dapat hilan maghêhê, haka dumani kan Apo Namalyari. Habaytoy pamaghêhê la, ay dapat mahêlêk ha dyag la.²¹ Gawan ha habaytoy pamanoro ko, ay dinakêp la ko hên kapareho kon Israelita, hên atsi ko ha lalêñ Templo, haka patsêñ la kina dayi.²² Noa, minghan man, ay a na ko êt hên pinaulayan ni Apo Namalyari ha pamaptêg ko ha balang hino. Ayn kon anhabiêñ ya kaatag ha impamwang lan apo Moises haka ya kapareho nan mámpamwang hên impaihip ni Apo Namalyari kanla.²³ Impapêt la ya tungkol kanan Mesias, ya Cristo, ya impangakon Mámiligas ya pinili ni Apo Namalyari hên mamaala, ya kailangan nan matsi haka mabiyay oman. Haka gawan hiyay unan nabiyay oman ubat ha natsi, ay hiyay mamipamwang kanlan kapareho tan Israelita haka kanlan alwan Israelita, no ay-êmén na hilan mailigtas ha kariglêman ni Satanas.”

²⁴ Kaban ampaghabi ya pon hi apostol Pablo, ay makhaw nan hinabi ni Gobernador Festo, ya wana, “Angkamurit ka, Pablo! Ya pamalumbang mo ha pamag-aryl mo ay ampakamurit kamo!”²⁵ Noa, hinabi ni apostol Pablo, ya wana, “Anggalangên kon Gobernador, A ko angkamurit. Panay kaptêgan ya anhabiêñ ko.²⁶ Muwang nan

anggalangêñ tamon Ari ya tungkol bayro ta ayn namitago hên habayto. Kabay a ko angkarêng-êý hên ihabi kana ya habiêñ ko. ²⁷ Anggalangêñ kon Ari, ampaniwala ka kanlan mâmipamwang hên an-ipaihip kanla ni Apo Namalyari? Muwang koy ampaniwala ka!” ²⁸ Wani Arin Agripa etaman kan apostol Pablo, “Yarin maparah mo kon amuyotêñ hên mag-in Cristiano!” ²⁹ Hinabi ni apostol Pablo, ya wana, “Mag-in maparah o mabuyot man, ay an-ihalangin ko kan Apo Namalyari ya alwan hikan bêngat, noa, ya balang miha ya ampakgilam amêhêñ, ay mag-in kapareho kon ampaniwala kan Panginoon Jesus. Noa, a ko labay ya mihukul kaw.”

³⁰ Hêñ nayarin naghabi hi apostol Pablo, ay nirêng hi Arin Agripa, hi Gobernador Festo, hi Bernice haka hilay nakaikno hên kalamo la. ³¹ Hêñ nakaawah hilay na, ay wanla ha miha ta miha. “Ayn yan nadyag ya narawak hi Pablo ya pamatsan o pamihukul man kana.” ³² Bayo hinabi ni Arin Agripa kan Gobernador Festo, ya wana, “No a na dayin pinakihabi ni Pablo ya iarap nay kasó na kanan Emperador, ay malyari yay na dayin ibuhan.”

27

Pamaghakay lan apostol Pablo hên palako ha balayan Roma

¹ Hêñ napiakayarian lay na, ya hikay ay dapat gêtan ha balayan Roma, ha Italia, ay impatsiwala hi Pablo haka hilay kaatag êt ya nangahukul, kan Kapitan Julio, ya mihay kapitan hên hundaloh hên Roma, ya ambaêgêñ “Pangkat nan Emperador.” ² Himmakay kay ha mihay barko ya ubat ha balayan hên Adramitio palako ha laylay hên lanêm hên pantauyan lan taga probinsyan Asia. Nammitay na ya hatoy barko ya anhakyan naêñ hên kalamo hi Aristarco ya mihay taga-Tesalonica ha probinsyan Macedonia. ³ Ha humonoy allo, ay nilumatêng kay ha balayan Sidon. Gawan mangêñ ya nakêñ ni Kapitan Julio, ay pinaulayan na ya hi apostol Pablo hên hirawêñ na ya kabalay na, êmêñ la ya mahawpan ha pangangailangan na. ⁴ Hêñ nag-alíh kay bayro ha balayan Sidon, ya anhakyan naêñ ya barko ay anhalongatêñ hên angin, kabay nagdann kay tana ha dani hên pulo hên Chipre ta nihalimbêng ha angin. ⁵ Nagdann kay ha dagat ya atsi ha êtêñ hên probinsyan Cilicia, haka ha probinsyan Panfilia angga ha niabot kay ha balayan Mira ha probinsyan Licia. ⁶ Bayron nakatapol hi Kapitan Julio hên barko ya naubat ha balayan Alejandria ya palakon balayan Italia, haka na kay pinahakay bayro.

⁷ Ampakanawa ya anhakyan naêñ ya barko gawan pahalongat kannaêñ ya angin, kabay inabutan kay hên ungnoy allo, bayo kay niabot ha êtêñ hên balayan hên Gnido. Paubat bayro, ay a kay midann ha bêtlay dagat kabay nagdann kay tana ha dani hên Salmon ha Pulo hên Creta. ⁸ Nairapan ya barko hên nagdann ha laylay hên lanêm hên angga ha nilatêng kay ha mihay legal ya ambaêgêñ lan Payhalimbêng Barko ya narani ha balayan hên Lasea.

⁹ Ha ungnoy allo ya nahayang ha pamanlumagay naêñ, ay kapapotog hên maghundo, gawan panaon* bagyo. Kabay wani apostol Pablo kanla, ¹⁰ “Hikaw ya patêl ko, muwang ko ya no ihundo tamo ya habaytsi ya pamanlumagay tamo, ay alwan bat kalga tamo, noa, ya barko haka biyay tamo ay atsi ha kapapotog etaman. Kabay paan kitaminan mita.” ¹¹ Noa, hinonol ni Kapitan Julio ya hinabi lan kapitan hên barko haka ya nagbandi hên barko ya dapat tampol hilan mita, kanan impayo ni apostol Pablo. ¹² Gawan alwan mangêñ ya habaytoy dinyanan naêñ hên pagtunggêñan barko ha panaon hên bagyo, ay labay lan kal-atan ya kalamo naêñ ya ihundo naêñ ya biyahe naêñ. Labay la dayi hên maabutan lay Fenice ha pulo hên Creta, ya mangêñ ya pantunggêñan barko ha panaon hên bagyo gawan nihalimbêng ha angin.

Ya makhaw ya bagyo ha dagat

¹³ Hêñ tinunggêñ ya makhaw ya angin, ta main mangêñ ya angin ya ampangubat ha timog, ay êndat lan malyari kay hên maghakay. Kabay inhakay lay nay pabato,

* ^{27:9} Ha habin Griego êmêñ di ya nakahulat: “Nakadann ya allo hên magtêhêñ hên a mangan ta êmêñ a maabala ya panalangin.”

ta naghundo kay hên nagdann ha laylay hên lanêm ha Pulo hên Creta. ¹⁴ Noa, namakonkaynaman ay bininhêkan kay hên hadyay hêkaw hên bagyo, ya naubat ha tawtgug hên Creta. ¹⁵ Gawan ahina makwan mahalongat hên barko ya angin, ay pinaulayan naén tanay barko hên impayidpid no ayrin palako man ya angin. ¹⁶ Hên nipadpad kay ha dani hên mihay nanaway pulo ya ambaêgên Cauda, ay nihalimbêng kay pon ha angin, kabay nairapan kay man, ay inhakay naén ya pon ya hatoy bangka ya pangguluyên hên barko. ¹⁷ Hên naihakay naén ya bangka, ay kinêlkêlan la ya barko hên mangahlay ya yubil ta êmén a maagwat ya lolog na. Ha limo la ya mipayidpid kay ha kabalahaan Sirte, ya atsi ha dani hên bansen Libia, ay in-aypa lay mahlay ya tolda ya pinaglayag hên barko ta êmén pakanawa yan mipayidpid hên angin. ¹⁸ Bininhêkan kay êt hên hadyay hêkaw hên bagyo, kabay ha humonoy allo, ay inumpisaan lay nan inhamwag ha dagat ya kaatag ya karga. ¹⁹ Hên humonoy allo, ay inhamwag lay na êt ya kaatag ya manigamit-gamit hên barko ha dagat. ²⁰ Hên hadyay hêkaw pon hên bagyo, haka hadyay buyot naén hên a nahêlêk ya allo haka bêtêwêñ, ay naalihan kay tsiwala hên miligtas ha kamatsan.

²¹ Hên nabuyot kay hên a nakaêkan, gawan ha kayagahan naén hên pangênggan hên tunggên ya bagyo, ay nirêng ya hi apostol Pablo, ta wana, “Hikaw ya kalamo ko, no pinanggilaman yo dayi ya hinabi ko ya manugêl kitamo pon ha pagtunggênan hên barko ha Creta, ay ayn dayin karga ya inhamwag ha dagat haka ayn dayin nahira. ²² Noa, ampakihabi ko kamoyu ya pataniêhêñ yoy nakêm yo, gawan ayn matsu ya miha man kantamo, ta barkon bat ya mangahihiira. ²³ Muwang koy habayto, ta nayabi ay nagpahlêk kangko ya mihay anghel ni Apo Namalyari, ya ampaghuyuan haka ansimbaêñ ko. ²⁴ Hinabi na kangko ya wana, ‘Pablo, paan kan malimo, ta dapat kan umarap kanan Emperador. Haka gawan ha ingalo ni Apo Namalyari, ay iligtas na etaman ya hilay kalamo mo ha barko.’ ²⁵ Kabay pataniêhêñ yoy nakêm yo, ta ampagtsiwalâ ko kan Apo Namalyari, ya malyari ya inhabi kangko. ²⁶ Noa, mipayidpid ya barko tamo hên angin ha mihay pulo.”

²⁷ Hên ikalabin-apat ya yabi naén ha dagat, hên nipadpad kay hên angin ha dagat ya ambaêgên lan Adriatico, hên bonak yabi ay napansin lan siman ya andumanî kay ha laylay lanêm. ²⁸ Kabay hinukat lay kalaléan hên lanêm haka la namwangan ya lowampoy dépa hên lalêñ lanêm bayro. Hên nikakahig hên pérâd ya barko, ay nanukat hilay na êt haka la namwangan ya labinlima tanay dépa hên kalaléan lanêm. ²⁹ Nalimwan hila, ta kayno misapung ya barko ha bato. Ya dinyag la, ay innabo la ha lanêm ya apat ya pabato ha bandan bulin barko, ta êmén ya dayi tunggêñ. (Nangwa hila etaman hên yubil ya pamtêh[†] lan tabla, ya nanad manobela hên barko.) An-ipanalangin la etaman, ya dayi ay tampol mawatah. ³⁰ Labay lan siman dayi hên magtakah hila, kabay in-aypa lay habaytoy bangka ha lanêm ta nagbabara hên maynabo hên pabato ha unaan hên barko. ³¹ Noa, hinabi ni apostol Pablo kan Kapitan Julio haka kanlan hundaloh na, “No a hila patêkbék bayri ha barko ya siman, ay ayn miligtas kamoyu.” ³² Kabay bintah lan hundaloh ya yubil hên hatoy bangka, haka la pinaulayan ya habayto hên mianol.

³³ Hên maranin maranon, ay naubuh na hilan hinagyat hên mangan ni apostol Pablo, ya wana, “Ikalabin-apat ya allo amêhêñ, ya a kaw nangan gawan ha kayagahan yon pangênggan hên tunggêñ ya bagyo. ³⁴ Kabay ampakihabi ko ya mangan kaw pon dayi hên pérâd, ta kailangan yoy habaytsi ta êmén kaw hên humkaw. Ayn matsu kantamo, o mahakitan man.” ³⁵ Hên pangahabi nan habayto ni apostol Pablo, ay nandampot yan puto, impahalamat na kan Apo Namalyari ha arapan lan kal-atan, haka na pinutoh-potoh, haka ya nangan. ³⁶ Gawan ha hinabi ni apostol Pablo, ay naubuh hên hinumkaw ya nakêm la, kabay nangan hila etaman. ³⁷ (Ya kabooan naén ya nakahakay ha barko ay lowang gatoh boy pitumpo boy anêm.) ³⁸ Hên nangabhoj hilay na, ay intapon lay na ha dagat ya tagan hên trigo ta êmén lumpaw ya hatoy barko.

[†] 27:29 Dyag 27:40.

Nangahihira ya barko ya anhakyan lan apostol Pablo

³⁹ Hêñ humonoy maranon, ay main hilan naipatanêñ ya laylay lanêm, noa, a la muwang no hinon pulo ya habayto. Nadambi lay kabalahan awud hêñ habaytoy laylay lanêm, kabay napikakayarian lan ipatunggêñ ya barko bayro no malyari. ⁴⁰ Kabay bintah lay nay yubil hêñ habaytoy apat ya pabato ta pinaulayan la bayro ha lalêñ dagat. Inokal la êt ya hatoy yubil ya pinamtêñ lan tabla, ya nanad manobela hêñ barko, ya pinamiptêhan la hêñ innabo[‡] lay pabato. Intag-ay la etaman ya layag ha unaan, ta êmêñ ya ipayidpid hêñ angin hêñ palako ha laylay lanêm ya barko. ⁴¹ Noa, hêñ marayo kay pon ha laylay lanêm, ay niballok ya unaan hêñ barko ha balah. A yay na taganán maalíh bayro. Nangaagwat ya bulian hêñ barko gawan ampungkogêñ hêñ mangakhaw ya tandulon.

⁴² Labay lan hundaloh hêñ patsêñ ya nakahukul ta êmêñ ayn makakaway hêñ makatakah kanla. ⁴³ Noa, binawal hila ni Kapitan Julio, ta labay nan miligtas hi apostol Pablo. Pinalukho na hila ha dagat ya kamwang hêñ mangaway ta êmêñ hila miabot bayro ha laylay lanêm ya angkahêlêk la. ⁴⁴ Hilay kaatag etaman ay inutuhan na hêñ mipangwa hêñ tabla o kaatag ya kayo ya ubat ha barko. Ha êmbayro ay niabot kay ha laylay lanêm hêñ ayn man miha ya nalêmêh.

28

Hilan apostol Pablo ha Pulo hêñ Malta

¹ Hêñ naligtasan naêñ hêñ niabot ha laylay lanêm, ay namwangan naêñ ya habaytoy pulo awud ay ambaêgêñ lan Malta. ² Bapan hampat ya pamananggap la kannaêñ hêñ hilay taga-Malta. Gawan uran haka nakêbêl, ay pinangatog la kay, haka dinambi la kay hêñ mangêd. ³ Hi apostol Pablo etaman, ay namumpon hêñ kayo. Hêñ niohong na habayto bayro ha nakaatog, ay main inumawah ya utan gawan angkanangnang yan apoy. Habaytoy utan, ya nagkamandag, ay nangumbibit hêñ nangayat hêñ gamêt ni apostol Pablo. ⁴ Hêñ nahêlêk lan taga bayro ya hatoy utan ya nakabitsin ha gamêt na, ay nahabi la ha miha ta miha, “Mapamatsi yan tawoy habain ya lalaki. Nakaligtas ya ha dagat, noa, matsu yan taganá gawan ha kasalanan na.” ⁵ Noa, ingkampag nan bêngat ni apostol Pablo ha apoy ya hatoy utan, haka a ya man hêñ nahakitan. ⁶ An-êngganan la bayro ya gumayá hi apostol Pablo o kaya biglan matumba hêñ matsu. Hêñ nabuyot hilay nan nag-êêtpa, ta ayn etaman hêñ angkalyari kana, ay nagbayo hilan ihip, ya wanla, “Miha yay diyos ya habain!”

⁷ Ha dani hêñ habaytoy legal ya pinaidyanan naêñ ay bali nan ampamaala bayro ha pulo, ya nag langan Publio, ya mahiglan nananggap kannaêñ hêñ tatloy allo. ⁸ Hêñ habayto êt, ay an-omotêñ haka antakaêñ ya tatang ni Publio. Hiniraw na ya ni apostol Pablo ta impanalangin na ya hêñ impalunto nay gamêt na kana. Tampol etaman nag-alíh ya hakit na. ⁹ Nibahwag ya habaytoy nalyari, kabay nipanlumatêng hilay kaatag ya nipaghakit, haka namaalíh hi apostol Pablo hêñ hakit la etaman. ¹⁰ Dinyanan la kay hêñ mal-at ya digalo, haka hêñ mag-alíh kay bayro, ay mal-at êt ya inhakay la ha barko, ya pangailangan naêñ ha biyahe.

Ya palako ha balayan Roma paubat ha Malta

¹¹ Tatloy buwan ya nalabah bayo kay nakaalíh ha pulo ya ambaêgêñ lan Malta. Nakahakay kay ha mihay barko, ya ubat ha balayan Alejandria, ya namalabah êt hêñ abagat bayro ha Malta. Habaytoy barko ay nag batêk ni Castor haka Polux ya kambal, ya diyos, ya ansimbaêñ lan mal-at ya siman. ¹² Nagdann kay ha balayan hêñ Siracusa, haka namalabah kay bayro hêñ tatloy allo. ¹³ Inhundo naêñ ya pamanhumakay ha barko, hêñ angga ha niabot kay ha balayan Regio. Pangalabah hêñ mihay allo naêñ bayro, ay main mangêd ya angin ya naubat ha timog ha ubatan naêñ, kabay inhundo naêñ ya biyahe naêñ angga ha niabot kay ha pagtunggênan hêñ barko ha Puteoli ha ikalwan allo. ¹⁴ Main kay bayron napagkahabi ya ungnoy patêl ha Panginoon ya nanagyat kannaêñ hêñ paidi

[‡] 27:40 Dyag 27:29.

bayro hên pitoy allo. Pamakalabah, ay inhundo naêñ ya tawlin pamammita naêñ hên palako ha balayan Roma hên nammitsih. ¹⁵ Hêñ namwangan lan patêl ha Panginoon ya atsi bayro ha Roma, ya atsi kay ha dann hêñ magpalako bayro, ay marayo ya binita la hêñ nanupa kannaêñ. Hilay kaatag ay nanupa kannaêñ ha Foro de Apio, haka hilay kaatag ay nanupa kannaêñ ha Tres Tabernas. Hêñ pamakahêlêk kanla ni Pablo ay nagpahalamat ya kan Apo Namalyari, ta hinumkaw ya nakêm na.

Nakalatêng hilan apostol Pablo ha balayan Roma

¹⁶ Hêñ milatêng kay ha balayan Roma, ay pinaulayan la hi apostol Pablo hêñ mangupa hêñ bali, ya paidyanan na hêñ kalamoy mihay hundaloh ya ampagbantay kana.

¹⁷ Pamakalabah hêñ tatloy allo, ay impa-tsipon ni apostol Pablo hilay kapareho nan Israelita, ya ampamaala bayro kanlan Israelita ha Roma. Hêñ naka-tsipon hilay na, ay wana kanla, “Hikaw ya patêl ko, agyan ayn akon dinyag ya halanghang ha kapareho tamon Israelita, o ha ugali hêñ ninuno tamo, ay dinakêp la kon kapareho tamon ha balayan Jerusalem, haka la ko indin ha gamêt lan ampamaala ya ubat bayri ha balayan hêñ Roma.

¹⁸ Hêñ pangayari lan ninglon ya kasó ko, ay ibuhan la kina dayi ta gawan ayn hilan nahêlêk ya dapat lan pamatsan kangko. ¹⁹ Noa, hêñ a hila taganán nabay hêñ habayto, ya kapareho tamon Israelita, ay napilitan kina hêñ iarap ya kasó ko kanan Emperador, ayn ako man hêñ idikil kanlan kapareho tamon Israelita. ²⁰ Impa-tsipon kataw ya kapareho kon Israelita amêhêñ, gawan labay kataw hêñ makahabi, ta êmêñ yo maintindihan ya nakagapoh ko hêñ habaytsi ya taykala, gawan bat ha paniwala ko ha Mámiligtas ya impangako, ya an-êngganan tamon hikitamoy Israelita.”

²¹ Wanla etaman kana, “Ayn kay hêñ natanggap ya hulat ya ubat ha probinsyan Judea ya tungkol kamo. Haka ayn hilan hinabi ya narawak ya tungkol kamo hêñ hilay patêl tamo ya ubat bayro. ²² Embayro man, ay labay naêñ hêñ magilaman no hino ya mahabi mo, ta muwang naêñ ya ha ay-iri man ya logal, ay mal-at ya ampaghabin halanghang kamoyun anhumonol ha toro ni Jesus.”

²³ Ni-tsi-tsipan hilan miyahabi ha kaatag ya allo. Hêñ nilumatêng ya habaytoy allo, ay mal-at ya naniraw ha ampaidyanan ni apostol Pablo. Namapayabi yan nangipamwang kanla, haka nan ampaptêgan ya tungkol ha pamanlokop ni Apo Namalyari. Impamwang na etaman ya inhulat ni apo Moises, haka ya inhulat lan kaatag ya mâmipamwang hêñ an-ipaihip kanla ni Apo Namalyari, ya tungkol ha Mámiligtas, ta êmêñ na hila mapaniwala ya hi Panginoon Jesus ya habaytoy Mámiligtas. ²⁴ Main kanlan Israelita ya naniwala ha hinabi ni apostol Pablo, haka main kaatag ya a naniwala ha hinabi na.

²⁵ Kabay a hila angkapikasundo ha hinabi ni apostol Pablo. Hêñ mag-alîh hilay na dayi, ay hinabi na êt kanla, “Pêtêg bay ya impahabi nan Espiritu ni Apo Namalyari kan Propeta Isaias, kanlan ninuno tamo, ya wana,

²⁶ ‘Hali, lakwêñ mo hila ta habiêñ mo kanla,
Pakgilamêñ yo man, ay a yo maintindihan,
haka pakahêlêñ yo man, ay a yo mamwangan ya anhêlêñ yo. Habayto ya habiêñ mo kanla,

²⁷ ta mangakdêy ya nakêm lan habayto.

Ampagmamatlakan, haka ampagbuwag-buwagan hila ha kaptêgan, ta no alwa dayin êmbayro, ay makahêlêk, makgilam, haka makamulah hila, ta kayno pakarani hila kangko,

haka patawarêñ ko hila.*

Habayto ya wanana Panginoon.” ²⁸ Wana êt kanla ni apostol Pablo, “Kabay labay kon ipamwang kamoyu ya main in-utoh ya mamipamwang kanlan alwan Israelita, hêñ habaytsi ya kaligtasan ya ubat kan Apo Namalyari. Haka hila etaman ya alwan Israelita, ay manggilam hila.” ²⁹ [Hêñ nayari nan hinabi ni apostol Pablo ya habayto, ay nag-alîh hilay nay kapareho nan Israelita hêñ haday pamihuhabukan la ha miha ta miha.]†

* 28:27 Isaias 6:9-10. † 28:29 Ayn ya ha Bibliyan Griego ya habaytsi.

³⁰ Loway taon yan napaidi hi apostol Pablo ha balayan hên Roma ha an-upaan nay bali, haka mahiglay nakêm na hilan ampahowênen ya ampaniraw kana. ³¹ Makhaw ya nakêm na hên impamwang haka intoro ya tungkol ha pamanlokop ni Apo Namalyari haka ya tungkol kan Panginoon Jesu-Cristo kanlan naniraw kana, haka ayn nanaad kana.

Ya hulat ni apostol Pablo kanlan ampaniwala kan Apo Jesu-Cristo
ha
Roma

Paunan habi

Hata inhulat ni apostol Pablo ay kanlan ampaniwala kan Apo Jesu-Cristo ha balayan Roma ta êmên la muwang ya labay na hilan hirawêñ, haka ta êmên la muwang ya pahawop ya kanla ha pamanlumagay na ha bansan España. An-ipamwang na kanla ya tungkol ha biyay ya ayn angga gawan ha paniwala kan Apo Jesu-Cristo, haka no ay-êmên dapat mamiyyay hên mihay Cristiano hên allo-allo.

An-ipamwang na êt di, ya balang miha, Israelita man o alwa, ay makasalanan haka kailangan parusaan hên ayn angga. Noa, hilay ampaniwala kan Apo Jesu-Cristo, ay an-itad ni Apo Namalyari hên ayn kasalanan. Iligtas na hila ha parusa ya ayn angga, gawan bat ha ayn kapantag ya ingalo na, alwan gawan ha pamanhumonol la ha hinon kautuhan. An-ipamwang na êt di ya hilay an-itad ni Apo Namalyari hên ayn kasalanan, gawan ha paniwala la kan Apo Jesu-Cristo, ay magkamain pakikimiha kan Apo Jesu-Cristo.

An-ipamwang ni apostol Pablo ya kal-atan kanlan Israelita ay a naniwala kan Apo Jesu-Cristo, êmbayro man, ay a na hila pinaulayan ni Apo Namalyari hên anggan-angga. Ta iningalwan na ya alwan Israelita hên dinyanan hilan panaon, ta êmên hila maniwala etaman. Lano mapakinabangnan lan Israelita etaman ya ingalo na.

Kabooan hên laman hên hata hulat:

Umpisan hulat 1:1-17

Makasalanan ya balang miha, haka kailangan hên iligtas ha parusa 1:18-3:20

No ay-êmên na kitamon an-iligtas ni Apo Namalyari 3:21-4:25

Ya bayoy biyay gawan ha dinyag ni Apo Jesu-Cristo ha ikakangêd tamo 5:1-8:39

Ya tinalagá ni Apo Namalyari para kanlan Israelita 9:1-11:36

Ya ugali hên Cristiano 12:1-15:13

Katganan habi 15:14-16:27

¹ Hiko hi Pablo, ya ampanulat, ya ampaghuyu kan Apo Jesu-Cristo. Pinili na ko ni Apo Namalyari hên mag-in apostol ni Apo Jesu-Cristo, hên mangitoro hên Mangêd ya Habi tungkol ha biyay ya ayn angga ya ubat kan Apo Namalyari.

² Habaytoy Mangêd ya Habi, ay mana nay nan impangako, ta impahulat na kanlan mâmipamwang hên an-ipaihip na kanla ha Banal ya Kahulatan na. ³⁻⁴ Habaytoy Mangêd ya Habi ay tungkol ha Anak na, ya Panginoon tamon Jesu-Cristo, ya nag-in tawo, hên hiyay in-anak ha kaapo-apoan ni Arin David. Napaptêgan ya panga-Diyos na hên hiyay biniyyay oman gawan ha kapangyarihan hên Espiritu ni Apo Namalyari. ⁵ Gawan kan Apo Jesu-Cristo, ay indin kangko ya ayn kapantag ya ingalo ni Apo Namalyari, haka ya tungkulon hên mag-in apostol, hên mangitoro ha balang bansa, ta êmên main alwan Israelita ya mangipakarani hên maniwala, haka humonol kana. ⁶ Haka hikaw bahêñ ha balayan Roma, ay kalamo kaw bayro ha hinagyat ni Apo Namalyari hên mag-in kan Panginoon Jesu-Cristo.

⁷ Habaytsi ya hulat ko ay para kamoyun atsi bahêñ ha balayan Roma ya anlugurêñ ni Apo Namalyari ya pinili na hên mag-in kana.

An-ihalangin kataw ya ingalwan na kaw ni Panginoon tamon Jesu-Cristo haka ni Apo Namalyari, ya Tatang tam. Patêkbêkêñ la dayi ya nakêm yo.

⁸ Mu-muna, ay an-ipagpahalamat kataw kan Apo Namalyari, ta ya paniwala yo kan Apo Jesu-Cristo ay namwangan ha boon luta. Haka anggilamêñ ni Apo Namalyari hata pagpahalamat ko gawan kan Apo Jesu-Cristo. ⁹ Muwang ni Apo Namalyari, ya ampaghuyuan ko hên boon nakêm ha pangipamwang hên Mangêd ya Habi tungkol

ha Anak na, ya panay kataw hēn an-ilamo ha pamanalangin ko. ¹⁰ Nabuyot kinan an-ipanalangin haka ampakidoko kan Apo Namalyari, no kalabayan na, ay dyanan na kon panaon hēn makahiraw ako bahēn kamoyu. ¹¹ Labay-labay kon maniraw kamoyu, ta labay kon itoro kamoyu ya intoro kangkon Espiritu ni Apo Namalyari, ta êmêñ tumaniêh ya paniwala yo. ¹² Ya labay kon habiêñ, ay mapipapakhaw kitamon nakêm gawan ha paniwala tamo, ya paniwala yo haka ya paniwala ko.

¹³ Patêl ha Panginoon, labay kon mamwangan yo, ya kata-ungno kinan labay maniraw bahêñ, noa, panay hēn main ampakaabala kangko. Labay ko dayi hēn mapahanan hilay ampaniwala kan Apo Jesu-Cristo bahêñ gawan ha panoro ko, hēn nanad ha nalyari kanlan kaatag ya legal lan alwan Israelita. ¹⁴ Main akon utang nakêm kan Apo Namalyari hēn mangipamwang hēn tungkol kan Apo Jesu-Cristo ha balang miha, kanlan taga-balayan o mag-in marayo ha balayan, kanlan main pinag-aralan o mag-in ayn pinag-aralan. ¹⁵ Kabay labay-labay kon ipamwang etaman bahêñ kamoyu ha balayan Roma, ya tungkol ha Mangêd ya Habi.

Ya kapangyarihan hēn Mangêd ya Habi

¹⁶ A ko an-ikarêng-êy ya Mangêd ya Habi tungkol kan Apo Jesu-Cristo, ta habaytoy kapangyarihan ni Apo Namalyari ha ikaligtas hēn kaganawan ya ampaniwala kan Apo Jesu-Cristo. Muna kanlan Israelita, bayo kanlan alwan Israelita. ¹⁷ Ta gawan ha Mangêd ya Habi, ay mamwangan tamo no ay-êmêñ na kitamon an-itad ni Apo Namalyari hēn ayn kasalanan. Ya pinangubatan hēn habayto ay yabay ya paniwala tamo kan Apo Jesu-Cristo. Ta nakahulat ha impahulat ni Apo Namalyari, ya êmêñ di, “Hilay an-itad ni Apo Namalyari hēn ayn kasalanan, gawan ha paniwala la, ay dyanan hēn biyay ya ayn angga.”*

Makasalanan ya balang miha

¹⁸ Hi Apo Namalyari ya atsi ha langit, ay namipamwang hēn huluk na kanlan ayn limo kana, haka kanlan ampanyag karawakan, ta ya karawakan la, ay ampakahabât ha pamanhumwêñ hēn kaptêgan hēn tungkol kana ha ihip la, ¹⁹ gawan malinaw nan impamwang kanla ni Apo Namalyari ya mamwangan hēn tungkol kana. ²⁰ A ya man angkahêlêk hi Apo Namalyari, ay paubat hēn dinyag nay hata luta, ay angkahêlêk ha kaganawan dinyag na, ya panga-Diyos na haka kapangyarihan na ya ayn angga. Kabay a la mahabi ya ayn Diyos. ²¹ Ta agyan muwang la ya main Diyos, ay a la yan ansimbaêñ o ampahalamatan man, yan bat hilan ampangihip hēn ayn kapukat-pukat, gawan binuwag ya kaihipan la ha kaptêgan. ²² Ampagmuwang-muwangan hila, noa, anlumtaw hilan ayn minuwang. ²³ Ta kisa simbaêñ la hi Apo Namalyari ya ayn ubatan haka ayn angga, yan ansimbaêñ lay rebulto hēn tawo, haka ayop hēn nanad ha manok, baka, haka utan.

²⁴ Kabay pinaulayan hilay na ni Apo Namalyari ha hinon karawakan kalabayan lawini la. Taganán kapaparêng-êy ya andaygêñ la ha lawini hēn miha ta miha. ²⁵ Ta ya kaptêgan ya tungkol kan Apo Namalyari, ay hinagilyan lan alwan pêtêg, ta ya sinimba haka pinaghuyuan la, ay dinyag bat ni Apo Namalyari. A la sinimba haka pinaghuyuan hi Apo Namalyari ya nanyag hēn habayto. Hiya ya hépat hēn simbaêñ hēn angga-angga! Amen.

²⁶ Kabay pinaulayan hilay na ni Apo Namalyari ha hinon karawakan kalabayan lawini, hēn nanad ha ampitakêh hēn parehon babayi, ya dapat bat ha lalaki haka babayi ya miahawa. ²⁷ Haka êmbayro êt kanlan lalaki, tinalibatokan lay pamakitakêh ha babayi, ta maotoy hila ha kapareho lan lalaki. Kapaparêng-êy ya andaygêñ la ha miha ta miha, haka antanggapêñ lay nay parusa ya hépat ha pandaygêñ la.

²⁸ Gawan a la anggalangêñ hi Apo Namalyari, ay pinaulayan na hilay na ha hinon karawakan kalabayan kaihipan la. Kabay andaygêñ lay nay alwan hépat hēn daygêñ. ²⁹ Antalanêñ hilan kaganawan alwan mangêd, karawakan, kapanalarêhan, haka karawakan kalabayan lawini. Panay hilan ampanyag karidyaan, pamatsin kapareho,

* ^{1:17} Habacuc 2:4.

pamanubuk, kalokwan, pamairap, pamandikaw, pamanyakaw,³⁰ pamaniran kapareho, panhumêmêk kan Apo Namalyari, kamusmusan, kapagmahlayan, kalangkaan, kapanalanghangan ha toa, haka mapangihip hila hên kaatag pon ya karawakan ya madyag la.³¹ Mapanyag hilan ayn kapukatan, alwa hilan mapaypaniwal-an, alwan mangêd ya nakêm la, haka alwa hilan maingaloên.³² Agyan muwang lay na ya parusaan ni Apo Namalyari hên kamatsan ya hilay manyag êmbayro, ay daygên la pon êt, haka an-ikahigla la pon êt ya kapareho lan ampanyag hên êmbayro.

2

Makatoynungan ya pamanatol ni Apo Namalyari

¹ Kayno an-ihipêñ yo ya dapat parusaan ya habaytoy mapanyag karawakan ya inungkat ko. Noa, kaillag kaw, ta ha pamanatol yo hên kapareho yo, ay anhabîen yoy dapat kaw hên parusaan, ta hikaw man, ay ampanyag hên karawakan, haka lano kiarap kaw kan Apo Namalyari ha Allon Pamanukom na.² Muwang tamina ya makatoynungan ya pamanatol ni Apo Namalyari hên parusaan hilay mapanyag karawakan.³ Noa, hikaw ya ampamintas kanlan mapanyag karawakan, êndat yon makatakah kaw ha parusa ni Apo Namalyari, ya hikaw man êt, ay ampanyag hên karawakan!⁴ Kayno an-itad yon ayn pukat ya ayn kapantag ya pamangingalo, haka pamagtêéh ni Apo Namalyari kamoyu!

Yarin a yo muwang ya andyanan na kaw hên panaon hên maghêhê hên manalibokot ha mapanyag yon kasalanan!⁵ Noa, ha kakdêyan ulo yo, hên a kaw ampaghêhê, ay ampabyatêñ yoy parusa ni Apo Namalyari kamoyu lano no lumatêng ya Allon Pamanukom na ya makatoynungan,⁶ ta tumbahan na ya balang miha ha dinyag la.⁷ Mam-i yan biyay ya ayn angga kanlan ampagtêéh hên mag-in ikahigla na.⁸ Noa, parusaan na hên ayn ingalo hilay makasarili, ya a ampanonol ha kaptêgan ya ubat kana, ta ampanyag hila tanan karawakan.⁹ Hadyay kairapan ya maranasan lan balang mapanyag karawakan, haka mamalagêhbêg ya nakêm la, kapareho kon Israelita, o alwan Israelita.¹⁰ Noa, hilay mapanyag kangêran, ay ingalwan na hên dyanan karangalan, dayêw haka kapatêkbêkan ha biyay ya ayn angga, kapareho kon Israelita man, o alwan Israelita.¹¹ Gawan hiyay ayn anggampian, ta pantag ya panlêk na ha balang miha.

¹² Hinoman ya nanyag kasalanan, ay idayo kan Apo Namalyari hên parusaan hên ayn angga. Hilay Israelita, ya nagmuwang hên Kautuhan ya indin ni Apo Namalyari kan apo Moises, ay parusaan, ta a la hinonol ya habayto. Hila etaman ya alwan Israelita, ya ayn muwang hên tungkol ha Kautuhan, ay a hila parusaan ha a la hinonol ya habayto, noa, parusaan hila ha pamanyag lan karawakan.¹³ Hilay an-itad ni Apo Namalyari hên ayn kasalanan, ay habaytoy mahonol ha Kautuhan, alwan hilay nakagilam haka a hinumonol.¹⁴ Hila etaman ya alwan Israelita, ay ayn muwang hên tungkol ha Kautuhan ya indin ni Apo Namalyari kan apo Moises. Êmbayro man, ay main kanla ya mapanyag kangêran, gawan ha nakêm la, ya nanad main kautuhan.¹⁵ Ha pamanyag lan kangêran, ay nanad nakahulat ha nakêm la ya Kautuhan. Minghan an-ipapanêmtêm hên konsinsya la kanla ya nakadyag hilan karawakan, minghan etaman, ay an-ipapanêmtêm na kanla ya nakadyag hilan kangêran.¹⁶ A na liwaan ni Apo Namalyari ya habayto ha Allon Pamanukom, ustion ipalingon na kan Apo Jesu-Cristo, ya kaganawan dinyag lan balang miha anggan ya inlihim la. Habaytoy agpang ha Mangêd ya Habi ya an-ipamwang ko.

Ya Israelita haka ya Kautuhan ya indin ni Apo Namalyari kan apo Moises

¹⁷ Hikaw ya kapareho kon Israelita, êndat yon madyanan kaw hên biyay ya ayn angga, gawan ha pamanhemonol yo ha Kautuhan, haka an-ipaglambung yo ya muwang yo hi Apo Namalyari.¹⁸ Muwang yo kano ya kalabayan na, haka no hinoy mangêd ya dapat daygên, gawan pinag-aralan yoy Kautuhan.¹⁹ Êndat yon ampakaakay kaw kanlan nanad buwag ya kaihipan! Êndat yon nanad kaw hên hawang ya ampamahawang hên dann hên palako kan Apo Namalyari para kanlan nanad atsi ha kariglêman.²⁰ Êndat yon gawan atsi kamoyu ya Kautuhan, ay muwang yoy hinon kamwangan, haka êndat yon pêtêg ya

hinon anhabiên yo. ²¹ Ampanoro kaw ha kaatag! Awta a yon an-honolên ya an-itoro yo! Ambawalên yo hilay manakaw, noa, ampanakaw kaw etaman! ²² Ambawalên yo hilan manakêh ha alwa lan ahawa, noa, ampamabayi haka ampakilalaki kaw etaman! Anhumêmek kaw ha rebulto hên alwan pêtêg ya diyos, noa, anhumwên kaw hên manakaw bayro ha pagsimbaan kanla! ²³ An-ipaglambung yoy kangêran hên Kautuhan ya indin ni Apo Namalyari kan apo Moises, noa, an-ipakarêng-êy yo hi Apo Namalyari, ha a yon anhonolên ya habaytoy Kautuhan na! ²⁴ Habaytoy inungkat ha impahulat ni Apo Namalyari ya êmên di, “Hilay alwan Israelita, ay ampammusmus kan Apo Namalyari gawan kamoyun Israelita.”*

²⁵ Ya pamatuli kantamo ay kamwangan ya hikitamo ay pinili ni Apo Namalyari, noa, no a tamo anhonolên ya Kautuhan, ay ayn pukat ya pamatuli kantamo, ta nanad kitamo tana kanlan alwan Israelita, ya a tinuli. ²⁶ Noa, hilay alwan Israelita, ya a tinuli, ya anhumonol ha Kautuhan, ay nanad mantêg tinuli, ta an-itad hila ni Apo Namalyari hên pinili na. ²⁷ Haka hila ya maghabi hên dapat kaw parusaan ni Apo Namalyari, gawan atsi kamoyu ya Kautuhan, yan a yo anhonolên ya habayto. ²⁸ Hilay an-itad ni Apo Namalyari hên pinili na hên mag-in kana, ay alwan hilay Israelita, ya tinuli. ²⁹ Noa, ya an-itad ni Apo Namalyari hên pinili na hên mag-in kana, ay hilay binayo ya nakêm, ya nanad mantêg hên tinuli, ya nalinisan hên Espiritu ni Apo Namalyari. Malyarin a hila dayêwên hên kapareho la, noa, taganán dayêwên hila ni Apo Namalyari.

3

¹ Kayno an-ihipêñ yoy êmên di, “No êmbayro awud, ay hinoy alagá hên panga-Israelita tamo kanlan alwan Israelita? Hinoy makwa tamon Israelita ha pangatuli tamo?”

² Habiên ko etaman kamoyu ya taganán main alagá hên panga-Israelita tamo haka ya pangatuli tamo, ta impatsiwala ha ninuno tamon Israelita ya habi ni Apo Namalyari.

³ Pêtêg ya main kapareho tamon Israelita ya alwan mahonol kan Apo Namalyari. Yarin a na tuparêñ ni Apo Namalyari ya impangako na, gawan main nag-in alwan mahonol kana! ⁴ Ahê! Malaram man ya balang miha, ay taganán alwan malaram hi Apo Namalyari! Ihipêñ yoy nakahulat, ya wana,

“Apo Namalyari, pêtêg ya hinon anhabiên mo,
haka panay kan ampanambut, no main ibara kamo.”*

⁵ Main pilosopo ya ampaghabi ya alwan makatoynungan hi Apo Namalyari ha pamarusa na kantamo, ta ya katoynungan na kano, ay angkahêlêk bat gawan ha karawakan tamo. ⁶ Taganán alwan pêtêg ya habayto! Ta no alwa yan makatoynungan hi Apo Namalyari ha pamarusa na kantamon Israelita, no manyag kitamon karawakan, ay alwa yan makatoynungan ha pamarusa na ha alwan Israelita.

⁷ Kayno main maghabi ya dapat a hila parusaan gawan makasalan hila, ta ha kalokwan la, ay mahêlêk ya kaptêgan hên habi ni Apo Namalyari, haka hiyay puriên.

⁸ Hilay ampaghabin êmbayro, ay nanad lay nan anhabiên ya êmên di, “Hali, manyag kitamon karawakan, ta êmên ya mapuri hi Apo Namalyari!” Haka main ampamibara kangko, ya êmbayroy an-itoro ko! Hilay parusaan ni Apo Namalyari haka habaytoy hêpat kanla.

Pamaptêg ya ayn hinoman ya banal ha hêlêk ni Apo Namalyari

⁹ Yarin hikitamoy Israelita ay mangêd ha hêlêk ni Apo Namalyari kanlan alwan Israelita! Mana kinan intoro kamoyu ya balang miha ay antalanêñ hên kasalanan.

¹⁰ Gawan nakahulat ha habi ni Apo Namalyari, ya wanana hulat,

“Ayn tawo ya ayn kasalanan. Ayn taganán miha man ya ayn kasalanan.

¹¹ Ayn miha man ya main ustoy pamangintindi hên tungkol kan Apo Namalyari, haka ayn ampanapol kana.

¹² Ya balang miha, ay nagdayo kana. Naubuh hilan nag-in ayn pukat.

* 2:24 Ezekiel 36:22. * 3:4 Awit 51:4.

Ayn miha man ya mapanyag kangérān.”†

¹³“Ya pamaghabi la ay haday dawak, hēn nanad ha nabata ya ubat ha pamilbēngan natsi ya inloat.

Panay kalokwan ya panhabiēn la.”‡

“Mapanira ya panhabiēn la, hēn nanad utan ya makamatsi.”§

¹⁴“Panay kapanuboyan haka kahēmēkan ya atsi ha bēbēy la.”*

¹⁵“Maparah hilan makamatsi hēn kapareho la.

¹⁶Antoman ya lakwēn la, ay manira hila, haka main mag-in kapaingalo gawan kanla.

¹⁷A hila taganán kamwang hēn makilamo haka mag-in mapatékbék.”†

¹⁸“Ayn hilan pamanggalang kan Apo Namalyari, gawan ayn hilan limo kana.”‡

¹⁹Habaytoy nakahulat ha habi ni Apo Namalyari, ay para kantamon, Israelita, ya atsi ha aypa hēn Kautuhan ni apo Moises, kabay malinaw ya ayn hinoman ya makapaghabi ya ayn yan kasalanan ha Allon Pamanukom ni Apo Namalyari, ta ya balang miha ha boon luta ay makasalanan, haka hépat hēn parusaan. ²⁰Ayn miha man ya an-itad ni Apo Namalyari hēn ayn kasalanan gawan ha pamanhumonol ha Kautuhan, ta ayn taganán makahonol hēn habayto. Noa, gawan ha Kautuhan, ay mamwangan no hino ya kasalanan haka mamwangan ya makasalanan ya balang miha.

Ayn kitamon kasalanan ha hēlēk ni Apo Namalyari no ampaniwala kitamo ha dinyag ni Apo Jesu-Cristo ha ikakangēd tamo

²¹Noa, amêhēn, ay impamwang kantamo, no ay-êmēn na kitamon an-itad ni Apo Namalyari hēn ayn kasalanan, haka habayto ay alwan ha pamanhumonol ha Kautuhan. Habaytoy inungkat ha inhulat ni apo Moises haka ha inhulat lan kaatag ya māmipamwang hēn an-ipaihip kanla ni Apo Namalyari. ²²Amêhēn, an-itad na kitamina hēn ayn kasalanan, ya balang ampaniwala ha dinyag ni Apo Jesu-Cristo ha ikakangēd tamo, Israelita man o alwa. ²³Ta ya balang miha ay nakadyag hēn kasalanan, haka main pamagkulang kan Apo Namalyari. ²⁴Embayero man, ay amêhēn an-itad na kitamo ni Apo Namalyari hēn ayn kasalanan, gawan ha ayn kapantag ya ingalo na, ya indigalo na kantamo, gawan ha daya ni Apo Jesu-Cristo, ya pinamayad ha parusa hēn kasalanan tamo. ²⁵Hiyay in-utoh ni Apo Namalyari hēn mag-in átang, ya pamayad hēn kasalanan tamo. Haka gawan ha daya na, ay mapatawad ya kasalanan tamo no maniwala kitamo kana. In-utoh ni Apo Namalyari hi Apo Jesu-Cristo, ta êmēn maipahlēk ya main katoynungan ya mana nan dinyag hēn bayo nan in-utoh hi Apo Jesu-Cristo, ta ha pamagtēh na, ay a na pon pinarusaan ya tawo hēn haton lagi ha pamanyag lan kasalanan, ²⁶noa, amêhēn ay impahlēk na, ya a na naliwaan ya habaytoy kasalanan la hēn hato, ta pinilamo nay na ha kasalanan ya binayaran ni Apo Jesu-Cristo. Kabay napaptēgan ya andaygēn na ay main katoynungan, haka an-itad na hēn ayn kasalanan, ya hilay ampaniwala kan Apo Jesu-Cristo.

²⁷Kabay a tamina maipaglambung, ya gawan ha pamanhumonol tamo ha Kautuhan, ay ayn kitaminan kasalanan! Ta an-itad na kitamina ni Apo Namalyari hēn ayn kasalanan gawan ha paniwala tamo kan Apo Jesu-Cristo. ²⁸Ta malinaw ya hikitamoy an-itad ni Apo Namalyari hēn ayn kasalanan, gawan ha paniwala tamo kan Apo Jesu-Cristo, haka alwan gawan ha pamanhumonol ha Kautuhan. ²⁹Hikaw ya kapareho kon Israelita, kayno êndat yon hi Apo Namalyari ay Diyos tamon bat hēn Israelita! Alwa! Hiyay Diyos hēn alwan Israelita etaman! ³⁰Gawan ha mimihay Diyos, ay an-itad na kitamon Israelitay ayn kasalanan, gawan ha paniwala tamo kan Apo Jesu-Cristo, hēn nanad êt kanlan alwan Israelita. ³¹Noa, paan yon ihipēn ya ayn nanan pukat ya Kautuhan gawan an-itad na kitamo ni Apo Namalyari hēn ayn kasalanan, gawan ha paniwala tamo ha dinyag ni Apo Jesu-Cristo, ta no ampaniwala kitamina kan Apo Jesu-Cristo, ay lalo tamon mahonol ya Kautuhan.

† 3:12 Awit 14:1-3, 53:1-3. ‡ 3:13 Awit 5:9. § 3:13 Awit 140:3. * 3:14 Awit 10:7. † 3:17 Isaias 59:7-8.

‡ 3:18 Awit 36:1.

4

*Hi Apo Abraham ay intad ni Apo Namalyari hên ayn kasalanan
(Galacia 3:6-9)*

¹ Ihipêñ tamo hi apo Abraham ya ninuno naêñ Israelita. Awta hiyay intad hên ayn kasalanan ni Apo Namalyari? ² No hiyay intad hên ayn kasalanan gawan ha dinyag na, ay main ya dayin maipaglambung. Noa, ha kaptégan, ayn yan maipaglambung ha arapan ni Apo Namalyari. ³ Habaytsi ya impahulat ni Apo Namalyari ya tungkol kana ha Kahulatan, “Naniwala hi Abraham ha hinabi ni Apo Namalyari, kabay hiyay intad ni Apo Namalyari hên ayn kasalanan.”* ⁴ Hilay ampakiobra ay ampananggap hên upa, alwan digalo, ta habayto ay pinaghayngêtan la. ⁵ Noa, an-itad ni Apo Namalyari ya hilay makasalanan hên ayn kasalanan, hên alwan gawan ha pamaghayngêt la, noa, gawan ha paniwala la kana. ⁶ Hêñ hato, ay wani Arin David ya iningalwan hilay an-itad ni Apo Namalyari hên ayn kasalanan, hên alwan gawan ha dinyag la, noa, gawan ha paniwala la.

⁷ “Iningalwan hilay pinatawad ni Apo Namalyari ha kasalanan la, ta inalíñ nay na kanla.

⁸ Iningalwan hilay an-itad ni Apo Namalyari hên ayn kasalanan.”†

⁹ Yarin kannaêñ bat Israelita ya tinuli, ya habaytoy pangingalo ni Apo Namalyari! Alwa! Ta habayto ay para etaman kanlan alwan Israelita a hila man tinuli. Ihipêñ tamon oman ya impahulat ni Apo Namalyari, ya tungkol kan apo Abraham, ya naniwala ha hinabi ni Apo Namalyari, kabay intad ya ni Apo Namalyari hên ayn kasalanan. ¹⁰ Nakano yan intad ni Apo Namalyari hên ayn kasalanan hi apo Abraham, bayo ya tinuli, o pangayari? Hi apo Abraham ay intad ni Apo Namalyari hên ayn kasalanan hên bayo ya tinuli, ya labay habiêñ hên bayo ya nag-in Israelita. ¹¹ Tinuli ya ha pamaptêg ya hiyay intad ni Apo Namalyari hên ayn kasalanan gawan ha paniwala na. Kabay hiyay nag-in nanad ninuno lan ampaniwala kan Apo Namalyari, ya an-itad ni Apo Namalyari hên ayn kasalanan, agyan a hila tinuli, ya labay habiêñ agyan alwa hilan Israelita. ¹² Hiya etaman ya ninuno naêñ Israelita ya tinuli, ya ampaniwala ha impangako ni Apo Namalyari hên nanad ha paniwala ni Abraham hên bayo ya tinuli, ya palatandaan ya ampaniwala ya kan Apo Namalyari.

Ya impangako ni Apo Namalyari kan apo Abraham

¹³ Hêñ haton lagi, ay impangako ni Apo Namalyari kan apo Abraham haka kanlan mag-in kaapo-apoan na, ya ingalwan na hilay tawo ha balang bansa.‡ Habayto ay alwan gawan ha pamanhumonol ni apo Abraham ha Kautuhan, noa, gawan ha paniwala na kan Apo Namalyari. Gawan habaytoy paniwala na, ay hiyay intad ni Apo Namalyari hên ayn kasalanan. ¹⁴ Ta no alimbawa, ta hilay anhumonol ha Kautuhan, ay dyanan hên impangako ni Apo Namalyari, ay ayn kapukatan ya paniwala, haka ya impangako. ¹⁵ Ta ya Kautuhan ay main kalamoy parusa. Gawan no main Kautuhan, ay main humalanghang.

¹⁶ Kabay ya pangako ay matupad bat kanlan ampaniwala kan Apo Namalyari, ta êmén na maidigalo ya habayto gawan ha ayn kapantag ya ingalo na kanlan balang miha ya main paniwala nanad kan apo Abraham, alwan bat kanlan kapareho kon Israelita, ya dinyanan Kautuhan. Gawan hi apo Abraham ay nanad ninuno hên balang miha ya ampaniwala kan Apo Namalyari. ¹⁷ Gawan habaytsi ya impahulat ni Apo Namalyari ya tungkol kan apo Abraham, “Pinili kata hên mag-in ninuno hên kal-atan bansa.”§ Matupad ya habayto, ta ya nangako, ya pinaniwal-an ni apo Abraham, ay hi Apo Namalyari, ya nanyag hên boon luta ha utoh nan bêngat, haka main kapangyarihan hên biyayêñ ya natsi. ¹⁸ Agyan ayn ana ha ihip ni apo Abraham, ya magkaanak ya kan Sara, ta mantêg hilay nan toa ya miahawa, ay naniwala ya, ya hiyay mag-in ninuno hên kal-atan bansa, hên nanad ha hinabi ni Apo Namalyari kana, ya wana, “Ya mag-in kaapo-apoan mo ay a makwan mabilang, hên nanad ha bêtêwêñ ya a makwan mabilang.”* ¹⁹ Agyan mantêg yay nan toa ta mag-magatoh ya taon na, haka layuh ya hi Sara, ya ahawa na, ay a naalíñ ya paniwala

* 4:3 Genesis 15:6 † 4:8 Awit 32:1-2. ‡ 4:13 Genesis 12:3b, 18:18 haka 22:18. § 4:17 Genesis 17:5. * 4:18 Genesis 15:5.

na. ²⁰ A ya nag-alangan ha pangako kana ni Apo Namalyari, noa, tinumaniêh ya paniwala na ha pamagsimba na kan Apo Namalyari. ²¹ Booy nakêm nan naniwala, ya agyu ni Apo Namalyari hên tuparêh ya impangako kana. ²² Gawan ha paniwala na, ay hiyay intad ni Apo Namalyari hên ayn kasalanan. ²³ Hata habi, ya “Hiyay intad ni Apo Namalyari hên ayn kasalanan,”[†] ay alwan bat para kan apo Abraham, ²⁴ noa, habayto ay para kantamo etaman. Ta hikitamoy ampaniwala kan Apo Namalyari, ya namabiyay oman kan Panginoon tamon Jesu-Cristo, ay itad etaman hên ayn kasalanan. ²⁵ Hi Panginoon Jesu-Cristo ay in-utoh ni Apo Namalyari hên matsu gawan ha kasalanan tamo, haka hiyay biniyay oman, ta êmén hikitamo ay itad ni Apo Namalyari hên ayn kasalanan.

5

Hi Panginoon tamon Jesu-Cristo, ya pinangubatan hên pamakiúmang tamo kan Apo Namalyari

¹ Gawan ha paniwala tamo kan Panginoon tamon Jesu-Cristo, ay an-itad kitamina ni Apo Namalyari hên ayn kasalanan, haka gawan ha pangamatsi ni Panginoon tamon Jesu-Cristo, ay niúmang kitamina kan Apo Namalyari. ² Gawan ha paniwala tamo kan Panginoon tamon Jesu-Cristo, ay angkatanggap tamina ya ayn kapantag ya ingalo ni Apo Namalyari. Haka hadyay kahiglaan tamo, ta angkasigurado tamo ya lano, ay makapakilamo kitamo kana ha langit. ³ Alwan bêngat habayto, noa, an-ikahigla tamo êt ya kairapan, haka pamanubuk ya angkaranasan tamo, gawan habaytoy ampakapitoro kantamo hên mag-in mapagtêh. ⁴ Haka ya pamagtêh tamo, ay ampakapahigla kan Apo Namalyari, kabay angkasigurado tamo ya lano, ay makalamo tamo ya ha langit nanad ha impangako na. ⁵ Haka a maglungkot ya ihip tamo, ta angkasigurado tamo ya lano, ay tuparêh ni Apo Namalyari ya habaytoy impangako na, gawan pinaptêgan nay hadyay pamanlugud na kantamo, ya angkatanam tamo gawan ha Espiritu na ya indigalo na kantamo.

⁶ Ta hên nilumatêng ya panaon ya intakda ni Apo Namalyari, ay natsi ya hi Apo Jesu-Cristo ha ikakangêd tamon makasalanan, ya a makapiligtas hên sarili ha parusa. ⁷ Kantamon tawo, ay bihiran main matsu para ha mihay kapareho tamo ya mahonol ha Kautuhan ni Apo Namalyari, êmbayro man, ay malyarin main maghêkaw nakêm, hên matsu para ha mihay maingaloén, ya mapanyag kangêran. ⁸ Noa, hi Apo Namalyari etaman, ay pinaptêgan nay pamanlugud na kantamo, ta hên haton makasalanan kitamo pon, ay in-utoh na hi Apo Jesu-Cristo hên matsu ha ikakangêd tamo. ⁹ Amêhêh, ta an-itad na kitamina ni Apo Namalyari hên ayn kasalanan, gawan ha daya ni Apo Jesu-Cristo ha pangamatsi na, ay taganán iligtas na kitamo ni Apo Jesu-Cristo ha hadyay pamarusa ni Apo Namalyari lano ha Allon Pamanukom na. ¹⁰ Hêh hato, ay hikitamoy kapatsi ni Apo Namalyari, noa, amêhêh ay niúmang kitamina kana, gawan ha pangamatsi hên Anak na, kabay angkasigurado tamo ya ligtas kitamina ha parusa, gawan kanan Anak na hi Panginoon Jesu-Cristo, ya angkabiyyat ha langit hên ampanawop kantamo. ¹¹ Alwan bat habayto, noa, amêhêh hi Apo Namalyari ya simbaén haka an-ikahigla tamo, gawan kan Panginoon tamon Jesu-Cristo, ya pinangubatan hên pamakiúmang tamo kan Apo Namalyari.

Gawan kan Adan, ay nagkamain kasalanan, haka gawan kan Apo Jesu-Cristo, ay nagkamain kaligtasan

¹² Ya pinangumpisaan hên pamanyag kasalanan hên balang miha bayri ha luta, ay hi Adan, haka gawan ha kasalanan na, ay hiyay natsi. Kabay paubat hên habayto, ay maubuh kitaminan matsu, gawan kaganawan tamo ay nakadyag kasalanan. ¹³ Bayo nan indin ni Apo Namalyari ya Kautuhan kan apo Moises, ay makasalanan hilay nay tawo. Noa, ya pamanyag lan kasalanan, ay alwan halanghang kanlan habaytoy Kautuhan, gawan ayn pon ya habaytoy Kautuhan hên hato. ¹⁴ Êmbayro man, ay muwang tamo ya

[†] 4:23 Genesis 15:6.

paubat hēn panaon ni Adan angga ha panaon ni apo Moises, ay kamatsan ya nag-in tagēy hēn pamanyag kasalanan, agyan ya kasalanan la ay alwan êmēn nanad ha kasalanan ni Adan ya a nanonol ha utoh ni Apo Namalyari.

Main pareho kan Adan haka kan Apo Jesu-Cristo, yabay ya pangadamay hēn kal-atan gawan kanla. ¹⁵ Noa, taganán alwan magkapareho ya imbalag la ha kal-atan. Pêtêg ya nagkamain hēn kamatsan ya balang tawo, gawan ha kasalanan nan mihay tawo, ya hi Adan, noa, taganán makapangyarihan ya indigalo ni Apo Namalyari ha kal-atan gawan ha ingalo na, ya indigalo na gawan ha ayn kapantag ya ingalo hēn mihay tawo, ya hi Apo Jesu-Cristo. ¹⁶ Mas makapangyarihan ya ayn kapantag ya ingalo, ya indigalo ni Apo Namalyari, kanan kasalanan ni Adan. Gawan ha kasalanan ni Adan, ay mananggap hēn kamatsan ya balang miha. Noa, gawan ha ayn kapantag ya ingalo ni Apo Namalyari, ay mapatawad, haka maitad hēn ayn kasalanan ya balang miha. ¹⁷ Gawan ha kasalanan nan mihay tawo, ya hi Adan, ay nanambut ya kamatsan, kabay nagkamain hēn kamatsan ya balang tawo. Noa, taganán makapangyarihan ya dinyag nan mihay tawo, ya hi Apo Jesu-Cristo, ta gawan kana, ay maubuh hēn madyanan biyay ya ayn angga, hēn mamaala hēn kalamo na, ya hilay intad ni Apo Namalyari hēn ayn kasalanan, ya pinaigan na hēn ayn kapantag ya ingalo na.

¹⁸ Kabay, no ay-êmēn mananggap hēn kamatsan ya balang miha, gawan ha unan kasalanan ni Adan, ay êmbayro êt, gawan ha kamatsan ni Apo Jesu-Cristo, ya ayn kasalanan, ay maitad ni Apo Namalyari ya balang miha hēn ayn kasalanan, ta êmēn hila madyanan hēn biyay ya ayn angga. ¹⁹ Gawan ha pamanalanghang ni Adan, kan Apo Namalyari, ay mal-at ya nag-in makasalanan, noa, ha pamanhumonol ni Apo Jesu-Cristo kan Apo Namalyari, ay mal-at ya itad ni Apo Namalyari hēn ayn kasalanan.

²⁰ Hēn indin ni Apo Namalyari ya Kautuhan na, ay namwangan lan tawo ya mal-at awud ya kasalanan la. Noa, nilum-at man ya pamanyag kasalanan, ay lalon nilum-at ya ingalo na. ²¹ Kabay no ay-êmēn ya kamatsan ay nag-in tagēy hēn pamanyag kasalanan, ay amêhēn, gawan an-itad na kitamina na hēn ayn kasalanan, ay ampamaala ya ayn kapantag ya ingalo na, ta êmēn kitamo madyanan biyay ya ayn angga, gawan kan Panginoon tamon Jesu-Cristo.

6

Ya pakikimiha tamo kan Apo Jesu-Cristo

¹ Hino awud ya mahabi tamo? Maghundo kitamo hēn manyag kasalanan, ta êmēn mapahanan ya ayn kapantag ya ingalo ni Apo Namalyari kantamo? ² Paan! Ta hikitamo ay nanad natsi ya ahina ampakadyag kasalanan. Kabay paan taminan ihundo ya pamanyag kasalanan. ³ Yarin a yo muwang ya hēn binawtismoan kitamo, ay nagkamain kitamon pakikimiha kan Apo Jesu-Cristo, haka nanad kalamo kitamo ha kamatsan na! ⁴ Kabay nanad kitamo hēn kalamo na hēn natsi haka in-ilbêng hēn hikitamo ay binawtismoan, ta êmēn kitamo magkamain hēn bayoy pamimiyay hēn nanad ha pamamiyyay oman kan Apo Jesu-Cristo, gawan ha ayn kapantag ya kapangyarihan ni Apo Namalyari, ya Tatang tamo.

⁵ Ta no inlamo kitamo kan Apo Jesu-Cristo ha kamatsan na hēn indayo ha manan pamimiyay tamo, ay taganán inlamo kitamo ha pangabiyay nan oman hēn nadyanan kitamo hēn bayoy pamimiyay. ⁶ Ta muwang tamo ya nakalamo kan Apo Jesu-Cristo hēn impako ha koros ya manan pangatawo tamo, haka ya kalabayan tamo hēn manyag kasalanan, ta êmēn a kitamina talanén hēn kasalanan. ⁷ Gawan hilay natsi, ay ahinan antalanén hēn kasalanan. ⁸ Haka no nakalamo kitamo ha pangamatsi ni Apo Jesu-Cristo, ay ampaniwala kitamo ya angkabiyay kitamina para maghuyo kan Apo Namalyari gawan ha pakikimiha tamo kan Apo Jesu-Cristo. ⁹ Muwang tamo ya nangoman yan nabiyay hi Apo Jesu-Cristo, haka a yay na mangoman matsu. Ayn nanan kapangyarihan kana ya kamatsan. ¹⁰ Ya pangamatsi na ay minghan bat hēn para ha kasalanan tamo. Ya pangabiyay na, ay ta êmēn ya maghuyo kan Apo Namalyari. ¹¹ Kabay dapat tamon itad

ya sarili tamo hên nanad natsi, ya ahina ampakadyag kasalanan, ta angkabiyay kitamina para maghuyo kan Apo Namalyari gawan ha pakikimiha tamo kan Apo Jesu-Cristo.

¹² Kabay paan taminan ipatalan ya sarili tamo ha kasalanan, ta êmén a kitamo manyag karawakan kalabayan lawini. ¹³ Paan paulayan hên manyag kasalanan ya hinon atsi ha boon lawini tamo. Noa, iubuh tamon idin ya boon lawini tamo kan Apo Namalyari êmén manyag kangêran, ta habaytoy hépat kantamo, ya nanad natsi, ya dinyanan nan bayoy biyay. ¹⁴ Gawan ahina dapat manalan kantamo ya kasalanan, ta ayn kitamina ha aypa hên Kautuhan, noa, ya kaligtasan tamo ay gawan ha ayn kapantag ya ingalo ni Apo Namalyari.

Dapat iubuh ya boon lawini haka nakêm ha pamanyag kangêran

¹⁵ Ay-êmén? Yarin manyag kitamon kasalanan gawan ayn kitamina ha aypa Kautuhan, ta ya kaligtasan tamo ay gawan ha ayn kapantag ya ingalo ni Apo Namalyari! Ahê! ¹⁶ Yarin a yo muwang no paipoh kaw, ay ipoh kaw hên anhonolên yo! No anhonolên yoy kasalanan, ay matsu kaw hên midayo kan Apo Namalyari, hên parusaan hên ayn angga. Noa, no mahonol kaw kan Apo Namalyari, ay mag-in mangêd ya pamimiyay yo. ¹⁷ Noa, halamat kan Apo Namalyari, ta hikaw ya manan ipoh hên kasalanan, ay boon nakêm hên ampanonol ha kaptêgan ya intoro kamoyu. ¹⁸ Imbuhan na kaw ni Apo Namalyari ha aypa hên kasalanan, kabay mahonol kaw na kana ha paghuyo yo kana. ¹⁹ Paalimbawa ya toro ko, ta êmén yo tampol maintindihan gawan alwa pon nananiêh ya paniwala yo. Hêh hato, ay impaipoh yoy sarili yo ha pamanyag hên karêmêkan, haka ya hinon karawakan. Noa, amêhêh ay dapat yon iubuh ya boon lawini haka nakêm yo ha pamanhumonol kana, ta êmén mag-in mangêd ya pamimiyay yo hên marayo ha karawakan.

²⁰ Hêh haton ipoh kaw hên kasalanan ay ayn kaw muwang ya tungkol ha mag-in mahonol kana. ²¹ Yarin ikakangêd yo ya mana yon dinyag ya an-ikareng-êy yo amêhêh! Hilay ampanyag hên êmbayro ay matsu, hên midayo kan Apo Namalyari, hên parusaan hên ayn angga. ²² Noa, amêhêh ta alwa kaw nan ipoh hên kasalanan, ta ampaghuyo kaw na kan Apo Namalyari, ay ampamiyay kaw hên pamanhumonol ha kalabayan na, haka madyanan kaw hên biyay ya ayn angga. ²³ Gawan hépat ha kasalanan ya kamatsan, ya main parusa ya ayn angga, noa, biyay ya ayn angga, ay an-idigalo ni Apo Namalyari, gawan ha pakikimiha tamo kan Panginoon tamon Jesu-Cristo.

Ayn kitamina ha aypa hên Kautuhan

¹ Hikaw ya patêl ko ha Panginoon, muwang ko ya maintindihan yoy humonol ya alimbawa, ya tungkol ha patakaran hên gobyerno, ta muwang yo ya kaban angkabiyay kitamo, ay atsi kitamo ha aypa hên habaytoy patakaran. Noa, no matsu kitamo, ay ayn kitamina ha aypa hên habayto. ² Alimbawa, wanana patakaran ya mihay babayi ya main ahawa, ay dapat makilamo ha ahawa na, kaban angkabiyay ya pon. Noa, no matsu ya ahawa na, ay ayn yay na ha aypa hên patakaran hên tungkol ha miahawa. ³ Ha maparah ya habi, no makiahawa yan oman kaban nabiay ya ahawa na, ay wanana patakaran ya ampakilalaki ya. Noa, no matsu ya ahawa na, ay ayn yay na ha aypa hên patakaran hên tungkol ha miahawa, haka a ya ampakilalaki no makiahawa yan oman.

⁴ Patêl ko ha Panginoon, êmbayro êt etaman, ay nanad natsi kitamina ha kapangyarihan hên Kautuhan hên natsi kitamo hên inlamo ha pangamatsi ni Apo Jesu-Cristo ha koros, ta êmén kitamo makalamo kana ha pangabiyay nan oman, hên maghuyo kan Apo Namalyari. ⁵ Hêh haton anhonolên tamo pon ya kalabayan hên lawini tamo hên manyag kasalanan, ay napahanan ya karawakan kalabayan lawini tamo hên namwangan tamoy Kautuhan. Haka ya pamanyag tamon habayto, ay namidayo kantamo kan Apo Namalyari hên parusaan hên ayn angga. ⁶ Noa, amêhêh, gawan nakalamo kitamina ha kamatsan ni Apo Jesu-Cristo, ay ayn kitamina ha aypa hên habaytoy Kautuhan. Kabay mahiglay nay

pamaghuyo tamo kan Apo Namalyari, gawan ha bayoy pamimiyay tamo ha pamanawop hên Espiritu na, alwan nanad hên haton napilitan kitamo hên humonol ha Kautuhan.

Gawan ha Kautuhan ay mamwangan tamo no hinoy kasalanan

⁷ Éndat lan kaatag ya Kautuhan ay pinangubatan hên kasalanan. Noa, hên ayn pon Kautuhan, ay main nanan kasalanan. No ayn Kautuhan, ay a ko dayi namwangan ya kasalanan awud ya andaygên ko. Ta alimbawa, no ayn utoh ya bawal hên mag-in maridya, ay a ko dayin muwang ya kasalanan ya habayto. ⁸ Mana kinan makasalanan kabay hên namwangan ko ya bawal awud ha Kautuhan ya mag-in maridya, ay pinukaw hên kasalanan ya atsi kangko, ya kalabayan kon manyag hên hinon karidyaan. Ta no ayn Kautuhan, ay a tamo mamwangan ya ampanyag kitamon kasalanan. ⁹ Nahawang ya ihip ko hên hato hên a ko angkaintindihan ya laman hên Kautuhan. Noa, hên naintindihan kina, ay bigla kon namwangan ya ampanyag ako awud hên kasalanan. ¹⁰ Bayro kon namwangan ya nidayo ko awud kan Apo Namalyari. Ya Kautuhan ay indin ta êmên itoro ya dann ya palako ha biyay ya ayn angga. Noa, gawan a ko hinumonol ha Kautuhan, ay migtan ako dayi ha kamatsan hên midayo kan Apo Namalyari, hên parusaan hên ayn angga. ¹¹ Ya kalabayan kon manyag kasalanan ay nanloko kangko, ta êndat ko ya magkamain akon biyay ya ayn angga ha pamanhumonol ko ha Kautuhan. Noa, ha kaptêgan, ay a ko awud anhumonol ha Kautuhan, kabay nidayo ko kan Apo Namalyari hên parusaan hên ayn angga.

¹² Kabay, banal ya Kautuhan, haka ya balang utoh ay usto haka mangêd ta ubat hila kan Apo Namalyari. ¹³ Kayno êndat lan kaatag ya Kautuhan ya namigtan dayi kangko ha kamatsan, hên nidayo kan Apo Namalyari. Taganán alwan Kautuhan ya namigtan dayi kangko ha kamatsan hên nidayo kan Apo Namalyari, hên parusaan hên ayn angga. Noa, gawan ha kasalanan, ay nagêtan ako dayi ha kamatsan, gawan ha a ko hinumonol ha Kautuhan. Tinalagá ni Apo Namalyari ya main Kautuhan, ta êmên mapaptégan no ay-êmên karawak ya kasalanan.

A tamo madyag ya kahampatan ya labay tamon daygên

¹⁴ Muwang tamo ya mangêd ya Kautuhan gawan ubat hila ha Espiritu ni Apo Namalyari. Noa, hiko etaman, ay tawo kon bêngat ya makasalanan. Nanad akon inhaliw hên nag-in ipoh hên kasalanan. ¹⁵ A ko angkaintindihan ya sarili ko. Ta a ko madyag ya labay kon daygên. Ta hatoy a ko labay daygên, ay habayto ya andaygên ko. ¹⁶ Kabay ha a ko labay hên manyag hên karawakan ya andaygên ko, ay habaytoy ampamaptêg ya an-uyunêñ ko ya mangêd ya habaytoy Kautuhan. ¹⁷ Kabay alwan hiko ya ampanyag hên habaytoy karawakan gawan ha kalabayan ko, noa, gawan ha nangarawak ya kalabayan hên lawini ko hên manyag kasalanan. ¹⁸ Gawan muwang ko ya ayn pêrad man kangêran ya ubat ha kalabayan lawini ko hên manyag kasalanan, ta agyan labay kon manyag kangêran, ay a ko madyag ya habayto. ¹⁹ Ta a ko ampanyag hên kangêran ya labay kon daygên, haka ya karawakan ya a ko labay daygên, ay habayto ya andaygên ko. ²⁰ No ihundo koy pamanyag hên a ko labay, ay alwan gawan ha kalabayan ko ya hikoy ampanyag hên habaytoy karawakan, noa, gawan ha kalabayan hên lawini ko hên manyag kasalanan.

²¹ Kabay angkaêtpanan ko ha sarili ko, ya agyan labay kon manyag kangêran, maparah akon manyag karawakan. ²² Boon nakêm haka ihip ko, ay anlugurêñ koy Kautuhan ni Apo Namalyari, ²³ noa, muwang kina ya kaatag ya ampamaala ha lawini ko. Yabay ya kasalanan, haka habaytoy kasalanan ay ampanalanghang ha Kautuhan ni Apo Namalyari ya labay kon honolên, kabay ampakadyag akon kasalanan, haka hikoy antalanêñ hên kasalanan. ²⁴⁻²⁵ Kapapaingalo kon taganá! Habaytsi ya angkalyari kangko. Boon nakêm ko ay labay kon humonol ha Kautuhan ni Apo Namalyari, noa, ya lawini ko ay antalanêñ hên kasalanan. Hinoy makapiligtas kangko ha kalabayan lawini ko hên manyag kasalanan, ya ampamigtan kangko ha kamatsan, hên midayo kan Apo Namalyari, hên parusaan hên ayn angga?

Halamat kan Apo Namalyari ta gawan ha dinyag ni Panginoon tamon Jesu-Cristo, ay manambut kitamo!

8

Ya pamimiay lan ampaakay ha Espiritu ni Apo Namalyari

¹ Hikitamoy main pakikimiha kan Apo Jesu-Cristo, ay taganán ahinan lingonén hên parusaan para ha kasalanan tamo. ² Gawan dinyanan kitamon bayoy biyay ya indigalo hên Espiritu ni Apo Namalyari, haka gawan ha pamamaala na ha biyay tamo, ay ayn kitamina ha aypa hên kapangyarihan hên kasalanan tamo, ya mamigtan dayi kantamo ha kamatsan, hên midayo kan Apo Namalyari, hên parusaan hên ayn angga. ³ Ya Kautuhan ay a makapialih kantamo ha lokop hên kapangyarihan hên kasalanan tamo, gawan tawo kitamon bat ya a ampakahonol ha Kautuhan. Noa, dinyag ni Apo Namalyari ya a madyag hên Kautuhan. In-utoh nay kamiha-mihaan nan Anak ya nag-in tawo, ta êmén hiyay parusaan para ha kasalanan tamo. Ha êmbayro ay inalih ni Apo Namalyari ya kapangyarihan hên kasalanan, ya nanalan ha lawini tamo. ⁴ Dinyag ni Apo Namalyari ya habayto, ta êmén hikitamo ya ampaakay ha Espiritu na, haka a anhumonol ha kalabayan hên lawini tamo hên manyag kasalanan, ay main kapangyarihan hên manonol ha Kautuhan.

⁵⁻⁶ Ta hilay mapanyag kalabayan lan lawini la hên manyag kasalanan, ay bayron bat nakapéptêng ya kaihipan la, kabay migtan hila ha kamatsan hên midayo kan Apo Namalyari, hên parusaan hên ayn angga. Noa, hilay mapanyag kalabayan hên Espiritu ni Apo Namalyari, ay nakapéptêng ya kaihipan la kana, kabay mag-in mapatékbék ya kaihipan la, haka madyanan hilan biyay ya ayn angga. ⁷ Gawan hilay nakapéptêng ya kaihipan ha kalabayan lawini la hên manyag kasalanan, ay anhumalanghang kan Apo Namalyari. A la anhonolén ya Kautuhan ni Apo Namalyari, ta ha kaptégan, ay a la mahonol ya habayto. ⁸ Hilay anhumonol ha kalabayan lan lawini la hên manyag kasalanan, ay a ampakapahigla kan Apo Namalyari.

⁹ Noa, hikaw etaman, ay ampaidi kamoyu ya Espiritu ni Apo Namalyari, haka hiyay nay anhonolén yo, alway nan kalabayan lawini yo hên manyag kasalanan. Pakaihipén yo, ya hilay a ampaidyahan hên Espiritu ni Apo Namalyari, ay alwa pon kan Apo Jesu-Cristo. ¹⁰ Noa, no ampaidi ya kamoyu hi Apo Jesu-Cristo, matsu man ya lawini yo, gawan ha kasalanan, ay mabyay ya espiritu yo ha langit gawan intad na kaw ni Apo Namalyari hên ayn kasalanan. ¹¹ Miha pon, ya Espiritu ni Apo Namalyari, ay namabiyay oman kan Apo Jesu-Cristo, kabay no ampaidi ya kamoyu ya Espiritu na, ay lano, habaytoy Espiritu ya mamabiyay kamoyun oman.

¹² Kabay patêl ha Panginoon, main kitamon utang ya nakém hên honolén ya Espiritu ni Apo Namalyari, haka alway nan kalabayan lawini tamo hên manyag kasalanan. ¹³ Ta no anhonolén yo pon ya kalabayan hên lawini yo hên manyag kasalanan, ay migtan kaw ha kamatsan hên midayo kan Apo Namalyari, hên parusaan hên ayn angga. Noa, madyanan kaw hên biyay ya ayn angga, no ha kapangyarihan nan Espiritu ni Apo Namalyari, ay talibatokan yoy kalabayan yo hên manyag kasalanan. ¹⁴ Ta hilay paakay ha Espiritu ni Apo Namalyari ay yabay ya maának ni Apo Namalyari. ¹⁵ Ta gawan ha Espiritu ni Apo Namalyari, ya indigalo ni Apo Namalyari kantamo, ay hikitamoy dinyag maának ni Apo Namalyari. A na kitamo dinyag ipoh ya malimon maparusaan ya nanad mana tamon pamimiay. Noa, ha kapangyarihan nan Espiritu ni Apo Namalyari, ay mabaég tamo yay nan Tatang hi Apo Namalyari. ¹⁶ Haka ya Espiritu ni Apo Namalyari ya ampamaptêg hên kalamo hên nakém tamo, ya hikitamo ay maának nay na ni Apo Namalyari. ¹⁷ Haka gawan maának na kitamina, ay tanggapén tamo ya in-il-an na para kantamo hên kalamo ni Apo Jesu-Cristo. Ta no têêhên tamoy pamairap* gawan ha paniwala tamo kan Apo Jesu-Cristo, hên nanad ha pamakiatag tamo hên hiyay nagdusa, ay mamaala kitamo etaman hên kalamo na ha langit.

* 8:17 2 Corinto 1:5, 1 Pedro 4:13, 2 Timoteo 2:11-12.

Ya pamangênggan ha pamamaala hên kalamo ni Apo Jesu-Cristo

¹⁸ No an-ihipêñ koy kairapan ya angkatanam tamo di ha luta, ay taganán tampol tamon liwaan ya habayto, gawan lano ay mamaala kitamo hên kalamo ni Apo Jesu-Cristo ha langit hên ayn angga. ¹⁹ Alwan bat hikitamo noa, ya kaganawan ya dinyag ni Apo Namalyari, ay labay-labay hên tampol nay na dayin ipamwang no hino hilay mantêg nan maának. ²⁰ Ta inalih na pon ni Apo Namalyari ya alagá hên dinyag na. A la labay hên parusaan hilan êmbayro, noa, habaytoy tinalagá na. Êmbayro man, ay main hilan maêngganan, ²¹ gawan tinalagá ni Apo Namalyari ya kaganawan ya dinyag na, ay mibuhan ha kapangyarihan hên kamatsan, haka milamo ha maának na lano hên bayoén, boy dyanan hên kahampatan ya ayn kapantag. ²² Muwang tamo ya paubat hên haton lagi, ay ampan-agul ya kaganawan dinyag, hên nanad ha babayi ya angkairapan ha pamanganak. ²³ Alwan bat hilay habaytoy kaatag ya dinyag ya angkairapan, noa, hikitamo êt, ya pinaigan hên Espiritu ni Apo Namalyari, ya unan indigalo ni Apo Namalyari kantamon ampaniwala. Ya kaihipan tamo ay nanad ampan-agul êt ha pamangênggan tamo ha pamipamwang ni Apo Namalyari ya hikitamoy mantêg nan maának, ya hagilyan lano ya lawini hên panlangit ya ahina matsi. ²⁴ Gawan habaytoy an-êngganan tamo paubat hên naligtas kitamo. Ta no natupad ya habayto, ay yarin êngganan tamo ya pon! Ayn ampangênggan ha natupad. ²⁵ Noa, gawan a pon natupad ya an-êngganan tamo, ay ampangênggan kitamo hên main pamagtêh.

²⁶ Alwan bat ha sigurado tamo ya maêngganan tamo ya habayto, noa, ya Espiritu ni Apo Namalyari ay ampanawop kantamo etaman ha pamanalangin tamo, gawan a tamo muwang, no ay-êmén, haka no hino ya dapat tamon ihalangin. Kabay hiyay ampakihabi kan Apo Namalyari para kantamo hên main pamanguyámêh, ya a makwan habtan. ²⁷ Hi Apo Namalyari etaman, ya ampakamwang hên laman nakêm, ay muwang na etaman ya an-iabot kana hên Espiritu na, ya ampakihabi kan Apo Namalyari para kantamo, ya pinili na hên mag-in kana, ta habaytoy ayon ha kalabayana.

²⁸ Muwang tamo ya balang angkalyari kantamo ay mag-in ha ikakangêd tamon ampanlugud kana, ya pinili na ha pamanhumonol ha tinalagá na. ²⁹ Hên haton lagi, hên bayo na dinyag ya luta, ay muwang nay na ni Apo Namalyari no hinoy mag-in maának na, haka pinili na hila hên humonol ha pamimiyay hên Anak na, ya hi Apo Jesu-Cristo. Ha êmbayro ay hi Apo Jesu-Cristo ya mag-in pinakakabaya tamon kal-atan mipapatêl. ³⁰ Haka hikitamoy pinili na hên mag-in nanad kan Apo Jesu-Cristo, ay hinagyat na hên humonol kana. Intad na kitamo êt hên ayn kasalanan, haka lano ay makapakiatag kitamo ha pamamaala ni Apo Jesu-Cristo.

Ya pamanlugud ni Apo Namalyari kantamo gawan kan Apo Jesu-Cristo

³¹ Kabay mahabi tamo, ya gawan gampian na kitamo ni Apo Namalyari, ay taganán ayn makahambut kantamo! ³² A na in-imot ya kamiha-mihaan nan Anak, ya hi Apo Jesu-Cristo, ta in-utoh nan matsi ha ikakangêd tamon balang miha. No dinyag ni Apo Namalyari ya habayto, yarin a na idin kantamo ya kaganawan kailangan tamo!

³³ Yarin main makapayhumbung hên kasalanan tamo kan Apo Namalyari, ya namili kantamo, haka namitad kantamon ayn kasalanan! ³⁴ Ayn taganán makapaghabi ya dapat kitamon parusaan ha impiyerno, gawan hi Apo Jesu-Cristo mismo ya natsi para kantamo! Biniyyay yan oman, haka atsi yay na hên ampamaala ha dapit panabtab ni Apo Namalyari, hên ampakihabi kan Apo Namalyari ha ikakangêd tamo. ³⁵ Ayn taganán makapihiyay kantamo ha pamanlugud ni Apo Jesu-Cristo! Agyan malatngan kitamo hên kairapan, kapahiran nakêm, pamairap kantamo hên kapareho tamo gawan ha paniwala tamo, hadyay lonoh, ayn maitakop, hinoman ya kapapotog, o patsêñ la kitamo man, ay ayn taganán makapihiyay kantamo ha pamanlugud ni Apo Jesu-Cristo. ³⁶ Ya êmbayroy kairapan ay nanad ha impahulat ni Apo Namalyari, ya wanana hulat,

“Gawan ha paniwala naêñ kamo, Panginoon, ay labay la kay patsêñ hên boon allo.

Nanad kay hén tupu ya maranin patsén.”†

³⁷ No maranasan tamo man ya êmbayroy kairapan, ay taganán ubuhén tamon hambutén ya habayto, gawan kan Apo Jesu-Cristo ya ampanlugud kantamo. ³⁸ Angkasigurado ko ya matsi kitamo man, o mabiyay kitamo pon, ay matanam tamoy pamanlugud na. Ayn makapihiyay kantamo ha pamanlugud ni Apo Jesu-Cristo, anghel man, o hilay nangarawak ya a angkahélék, o hinon kapangyarihan, o hinon angkalyari améhén, o ya a êt nalyari, ya lumatêng, ³⁹ o hinon atsi bayro ha tag-ay o bayri ha aypa, o hinoman pon ya a inungkat, ay taganán ayn makapihiyay kantamo ha pamanlugud ni Apo Namalyari, ya angkatanam tamo gawan kan Panginoon tamon Jesu-Cristo.

9

Makatoynungan hi Apo Namalyari hén mangingalo ha labay na

¹ Main akon labay ipamwang kamoyu ya tungkol ha kapareho kon Israelita ya taganán pêtég. Muwang koy pêtég ya habaytsi gawan ha pakikimiha ko kan Apo Jesu-Cristo, haka malinis ya konsinsya ko gawan ha Espiritu ni Apo Namalyari ya ampamaala ha nakém ko. ² Hadyay kalungkutan ko haka ampamalagéhbéng ya nakém ko, ³ ta kalatan kanlan kapareho kon Israelita ay a pon ampaniwala ya hi Apo Jesu-Cristo ay hiyay Mámilitas ya an-êngganan la. No malyari dayi, ay hiko tanay parusaan ha impiyerno miligtas hila tana dayi. ⁴ Ta hila ay kapareho kon Israelita, ya dinyanan karapatan ni Apo Namalyari hén mag-in maának na. Impahlék na kanla ya panga-Diyos na. Mangéd ya nakipagkahundoan ya kanla. Indin na kanla ya pangako na ya ingalwan na hila, haka mal-at pon ya pangako, haka ya Kautuhan. Intoro na kanla ya pêtég ya pamagsimba. ⁵ Ya ninuno naén ay anggalangén hén paubat hén haton lagi, haka ya Mesias, ya Mámilitas ya hi Apo Jesu-Cristo ay nangubat kanla hén hiyay nag-in tawo. Hiya hi Apo Namalyari ya ampamaala ha hinon atsi ha langit haka ha luta. Purién ya hén ayn-angga. Amen.

⁶ A ko anhabién ya a natupad ya impangako ni Apo Namalyari kanlan kapareho kon Israelita gawan ha kal-atan la, ya a ampaniwala kan Apo Jesu-Cristo, ta main Israelita ya alwan taganán maának ni Apo Namalyari. ⁷ Haka miha pon, ya intad ni Apo Namalyari hén manténg kaapo-apoan ni apo Abraham ay hilan bat ya kaapo-apoan nan anak na, ya hi Isaac, ta wani Apo Namalyari kan apo Abraham, “Ya itad mon kaapo-apoan mo, ya impangako ko kamo, ay hilay habayton bat ya mangubat kan Isaac.”* ⁸ Ya labay habién, ay a nan ubuhén ni Apo Namalyari hén itad maának na ya mag-in kaapo-apoan ni apo Abraham, noa, hilay haton bêngat ya mangubat kan Isaac, ya impangako. ⁹ Ta habaytsi ya impangako ni Apo Namalyari kan apo Abraham, ya wana, “Mag-orong ako di ha mihay taon. Ha pag-orong ko ay manganak hén lalaki ya ahawa mo, ya hi Sara.”†

¹⁰ Alwan bêngat habaytoy hinabi ni Apo Namalyari kan apo Abraham, ya ampami-pahlék no ay-êmén yan ampamili hi Apo Namalyari. Ta main êt êmbayro ya nalyari kanlan kambal ya hi Jacob haka hi Esau, ya anak ni Isaac kan Rebecca. ¹¹⁻¹² Gawan bayo hilan in-anak ya kambal haka bayo hila nakadyag hén kangérnan o karawakan, ay impamwang nay na ni Apo Namalyari ya tinalagá na, ta êmén mamwangan ya pinili na kanlan lowa, ay alwan gawan ha dinyag la, noa, gawan antuparén nay tinalagá na, ta hinabi na kan Rebecca, ya wana, “Ya unan umawah kanlan lowa ay maghuyo ha humonol kana.”‡ ¹³ Êmbayro êt ya labay habién hén impahulat ni Apo Namalyari, ya wana, “Hi Jacob ay nilugud ko, noa, hi Esau ay a ko labay.”§

¹⁴ Kayno main maghabi ya main yan anggampian hi Apo Namalyari. Taganán a la dapat habién ya habayto! ¹⁵ Gawan main yan katoynungan hén manyag habayto, ta wana kan apo Moises, “Angkaingalo ko ha labay kon kaingalwan.”* ¹⁶ Kabay muwang tamo ya pamamili ni Apo Namalyari hén mag-in maának na, ay alwan pamanhumonol ha kalabayan tawo, o gawan ha dyag la, noa, gawan ingalo na. ¹⁷ Ihipén tamo ya

† 8:36 Awit 44:22. * 9:7 Genesis 21:12. † 9:9 Genesis 18:10,14. ‡ 9:11-12 Genesis 25:23. § 9:13 Malakias

1:2-3. * 9:15 Exodus 33:19.

Kahulatan ya impahulat ni Apo Namalyari, no hinoy nakahulat bayro ya hinabi ni Apo Namalyari kan Faraon, ya ari ha Egipto hên haton lagi, “Dinyag katan ari ta êmên ipahlêk ya kapangyarihan ko kamo, haka ta êmên mamwangan ha boon luta ya langan ko.”[†] ¹⁸ Kabay muwang tamo ya angkaingalwan na, ay hatoy labay nan kaingalwan. Haka pakdêyên nay ulo lan hatoy labay nan pakdêyên ya ulo.

Parusaan ni Apo Namalyari ya dapat nan parusaan

¹⁹ Kayno main kamoyu ya mangotâng hên êmên di, “No êmbayro, ay awta anhêhêen ni Apo Namalyari ya tawo ha pamanyag kasalanan? Hinoy makahalanghang ha tinalagá na?” ²⁰ Ya mahabi ko etaman, ay tawo kan bêngat. Ayn kan katoynungan hên mangotâng kan Apo Namalyari hên êmbayro. Yarin main korêñ ya mangotâng ha nanyag kana, “Awta dinyag mo kon êmên di?” ²¹ Atsi kanan manyag korêñ no hinoy daygén na. Bayro ha naorit ya luta ya gamitên na, ay malyari yan manyag hên pan-allo-allo hên gamitên o ya pambisitan bat, atsi kana ya habayto.

²² Êmbayro êt kan Apo Namalyari. Main yan katoynungan hên manyag no hinoy labay na. No labay nan ipahlêk ya huluk na haka ya kapangyarihan na hên parusaan hilay mapanyag karawakan, ay atsi kana. Noa, pinagtêéhan na hila pon, ²³ ta êmên maipahlêk ya panga-Diyos na kanlan an-ingalwan na, ya in-il-an na hên mag-in kalamo na ha langit. ²⁴ Kalamo kitamo bayro ha an-ingalwan na ya pinili na, haka alwan bat hikay ya Israelita, noa, hikaw êt ya alwan Israelita. ²⁵ Habayto ay nanad ha impahulat na kan apo Oseas, “Hilay a ko pinili, ay itad kon pinili ko, haka hilay a ko nilugud, ay lugurên ko.

²⁶ Bayro ha legal ya pinaghabian ko kanla ya alwa hilan maának ko, ay baêgêñ hilay nan maának ni Apo Namalyari, ya angkabiyay hên angga-angga.”[‡]

²⁷ Habaytsi etaman ya impamwang ni Propeta Isaias ya tungkol ha Israelita, ya wana, “Mag-in hila man hên kalakê hên balah ha laylay hên dagat, ay u-ungnon bêngat kanla ya miligtas.

²⁸ Ta bigla nan ubuhêñ hên parusaan ni Apo Namalyari ya dapat nan parusaan di ha luta.”[§]

²⁹ Wana pon êt ni Propeta Isaias,

“Ha ingalo hên Panginoon ya makapangyarihan, ay namitagan yan ungro kannaêñ hên Israelita.

No a na dayin dinyag ya habayto, ay nag-in kitamina dayin nanad kanlan taga-Sodoma, haka taga-Gomorra ya inubuh hên pinatsi.”*

Hilay Israelita ay a naniwala ya hi Apo Jesus, ay yabay ya Mesias, ya Cristo ya impangako

³⁰ Habaytsi tanay kabooan hên labay kon habiêñ. Hilay alwan Israelita, ya a pinakikwanan hên mag-in ayn kasalanan ha hêlêk ni Apo Namalyari, ay intad nan ayn kasalanan, gawan ha paniwala la kan Apo Jesu-Cristo. ³¹ Noa, hilay Israelita ya pinakikwanan hên mag-in ayn kasalanan ha hêlêk ni Apo Namalyari ha pamanhumonol la ha Kautuhan ni apo Moises, ay a awud nag-in ayn kasalanan. ³² A hila nag-in êmbayro, gawan êndat lan mag-in hilan ayn kasalanan ha pamanyag lan kangêran alwan gawan ha paniwala. A hila naniwala kan Apo Jesu-Cristo, ta hiyay nanad ha bato ya pinibátolan la. ³³ Habaytoy nanad êt ha nakahulat ya tungkol ha Mesias, ya Cristo, “Hêlkên yo! Main akon indin ya miha ya nanad bato ha Sion.”[†] Hiyay pinibátolan la. Noa, hilay maniwala kana ay a mahira ya nakêm.”[‡]

10

¹ Hikaw ya patêl ko ha Panginoon, boon nakêm, ay labay ko dayin miligtas ya kapareho kon Israelita. Habaytoy panay kon an-ihalangin kan Apo Namalyari. ² Angkapaptêgan ko ya ampatolukêñ lan maghuyo kana, noa, alwan ustô ya pamaghuyo la. ³ Gawan matagyay ya nakêm la, ay a la antanggapêñ ya an-idigalo ni Apo Namalyari, no ay-êmên na hila

[†] 9:17 Exodus 9:16. [‡] 9:26 Oseas 2:23, 1:10. [§] 9:28 Isaias 10:22-23. ^{*} 9:29 Isaias 1:9. [†] 9:33 balayan Jerusalem. [‡] 9:33 Isaias 8:14, 28:16. Hêlkên etaman ha 1 Pedro 2:6-8.

dayin itad hēn ayn kasalanan, ta êndat la ya itad hilan ayn kasalanan ha pamanhumonol ha Kautuhan.⁴ Noa, gawan kan Apo Jesu-Cristo ay ayn nanan an-itad hēn ayn kasalanan ha pamanhumonol ha Kautuhan, ta an-itad ni Apo Namalyari hēn ayn kasalanan ya kaganawan ya ampaniwala kan Cristo.

Ya kaligtasan ay para ha balang miha

⁵ Habaytsi ya hinulat ni apo Moises ya tungkol ha mag-in ayn kasalanan ha hēlēk ni Apo Namalyari, gawan ha pamanhumonol ha Kautuhan, ya wanana hulat, “Hilay taganán ampanonol ha balang utoh ay madyanan biyay ya ayn anggaan.”* ⁶ Noa, impahulat êt ni Apo Namalyari ya ampamipamwang kantamo ya gawan bēngat ha paniwala kan Apo Jesu-Cristo, ay an-itad na kitamina ni Apo Namalyari hēn nanad ayn kasalanan. Emēn di ya wanana habaytoy hulat, “Paan yon habiēn ha nakēm yo, ya kailangan main munik ha langit hēn mangalap kan Cristo. ⁷ Haka paan yon habiēn ha nakēm yo, ya kailangan main tumaoy ha legal lan natsi hēn mamabiyay kan Cristo. ⁸ Ta atsi kamoyu ya habi ni Apo Namalyari. Atsi ya ha nakēm yo, haka maipamwang yo ya.” Habaytoy habi ni Apo Namalyari ya an-ipamwang naēn ya tungkol ha paniwala kan Apo Jesu-Cristo. ⁹ Yabay ya no ipamwang yo hi Apo Jesu-Cristo, ya hiyay pinaka-Panginoon, haka ampaniwala kaw hēn boon nakēm ya hiyay biniyay oman ni Apo Namalyari, ay miligtas kaw. ¹⁰ Gawan boon nakēm kitamon ampaniwala, ay an-itad na kitamo ni Apo Namalyari hēn ayn kasalanan, haka ha pamipamwang tamo ya ampaniwala kitamo kan Apo Jesu-Cristo, ay miligtas kitamo. ¹¹ Bayro ha Kahulatan ya impahulat ni Apo Namalyari ay main nakahulat, ya wana, “Noa, hilay ampaniwala kana, ay a mahira ya nakēm.”† ¹² Ya labay habiēn hēn habayto, ay parehon bat ha hēlēk ni Apo Namalyari, ya hilay Israelita, haka hilay alwan Israelita. Mimihay Panginoon hēn balang miha, haka mahiglay nakēm yan ampam-i ha kaganawan ampakiingalo kana. ¹³ Ta impahulat ni Apo Namalyari, ya wanana hulat, “Hinoman ya makiingalo ha Panginoon ay miligtas.”‡

¹⁴ Noa, ay-ēmēn hilan makapakiingalo ha Panginoon ya kaatag, no ayn hila pon paniwala kana? Ay-ēmēn hilan maniwala kana, no a la pon nagilam ya tungkol kana? Haka ay-ēmēn lan magilaman ya tungkol kana, no ayn mamipamwang kanla hēn habayto? ¹⁵ Haka ay-ēmēn magkamain hēn mámpamwang no ayn mamiutoh kanla? Ha kaptēgan ay main nanan in-utoh, ta impahulat ni Apo Namalyari, ya wanana hulat, “Ampakapahigla hilay mámpamwang hēn mangangēd ya habi!”§ ¹⁶ Noa, u-ungnon bat ya naniwala ha Mangēd ya Habi, ta wanana hulat ni Propeta Isaias, “Panginoon, hinoy naniwala ha hinabi naēn?”* ¹⁷ Embayro man, ya paniwala tamo kan Apo Jesu-Cristo ay nangubat ha pamanggilam hēn kaptēgan ya tungkol kana.

¹⁸ Yarin a la êt nagilam hēn kapareho kon Israelita ya tungkol kan Apo Jesu-Cristo! Taganán nagilam lay na, ta impahulat ni Apo Namalyari, ya wanana hulat, “Nibahwag ha boon luta ya balita.

Ayn hinon legal ya a naabutan hēn habayto.”†

¹⁹ Yarin a la êt naintindihan hēn kapareho kon Israelita ya tungkol kan Apo Jesu-Cristo! Siguradon naintindihan lay na, noa, a la pinaniwal-an ya habayto, ta impahulat ni Apo Namalyari kan apo Moises, ya wanana hulat,

“Paimonēn kataw kanlan alwan Israelita, haka pahulukēn kataw kanlan ayn muwang hēn tungkol kangko.”‡

²⁰ Ya impahulat ni Apo Namalyari kan Propeta Isaias ay malinaw. Emēn di ya wanana hulat,

“Hilay a nanapol kangko ay hila ya nakahēlēk kangko.

Nagpahlēk ako kanlan a nanapol kangko.”§

* 10:5 Levítico 18:5. Hēlkēn yo etaman ha Galacia 3:12. † 10:11 Isaias 28:16. ‡ 10:13 Joel 2:32. § 10:15 Isaias 52:7. * 10:16 Isaias 53:1. † 10:18 Awit 19:4. ‡ 10:19 Deuteronomio 32:31. § 10:20 Isaias 65:1.

²¹ Habaytsi pon ya impahulat ni Apo Namalyari kan Propeta Isaias, ya tungkol ha kapareho kon Israelita,
“Bapan buyot kinan ampanagyat kanla, noa, alwa hilan mahonol, haka nakdêy ya ulo la.”*

11

An-ingalwan ni Apo Namalyari hilay Israelita

¹ Kayno êndat yon tinalibatokan hila ni Apo Namalyari ya hilay kapareho kon Israelita gawan a hila naniwala! Siguradon ahê! Ta hiko man ay mihay Israelita, haka hi apo Abraham haka hi apo Benjamin ay ninuno ko. ² A na pinaulayan ni Apo Namalyari ya una nan pinili hên hato. Panêmtêmén yoy balita ni apo Elias* kan Apo Namalyari hên tungkol ha dinyag lan kapareho nan Israelita, ya nakahulat ha Kahulatan ya impahulat ni Apo Namalyari, ya wana, ³ “Panginoon, pinatsi lay kapareho kon mampamwang hên an-ipaihip mo kannaên. Inagwat lay pamiulaman hên an-iátang kamo. Mimiha ko tanay natágan haka labay la kon patsên.” ⁴ Noa, hinabi kana ni Apo Namalyari, ya wana, “Main pon hên piton libo ya lalaki ya kapareho mo ya impapawa ko ya a ampagsimba kan Baal, ya alwan pêtêg diyos.” Habaytoy hinabi ni Apo Namalyari kan apo Elias. ⁵ Embayro êt amêhê, main pon ungnoy kapareho kon Israelita ya ampaniwala kan Apo Jesu-Cristo, ya pinili ni Apo Namalyari, gawan ha ingalo na ya ayn kapantag. ⁶ Haka no hikay pinili gawan ha ingalo na, ya ayn kapantag, ay habaytoy alwan gawan ha hinon kangêran dyag naen, noa, gawan bat ha ingalo na, ya ayn kapantag.

⁷ Ya labay habiên hên habayto, ay u-ungnon bat ya kapareho kon Israelita ya labay hên mag-in ayn kasalanan, ay pinili hên maniwala kan Apo Jesu-Cristo. Hilay kal-atan ay pinakdêy nay na ya ulo. ⁸ Habaytoy nanad ha impahulat ni Apo Namalyari, ya wanana hulat, “Dinyanan hila ni Apo Namalyari hên kaihipan hên nanad ha kaihipan hên mihay angkabêlêw.

Kabay angga amêhê, agyan main hilan mata, ay a hila ampakahêlêk, haka agyan main hilan têkk, ay a hila ampakagilam.”†

⁹ Haka main yan impahulat hi Apo Namalyari kan Arin David, ya tungkol kanlan ayn paniwala, ya wanana hulat,

“Dayi ya kaluto la, ay mag-in nanad paen ha pamandakêp kanla. Bigla hila dayin madakêp hên nanad ha manok lalê, o ayop ya minabo ha patsibung ta êmén hila maparusaan.

¹⁰ Gumulagê ta dayi ya mata la, ta êmén hila a kahêlêk, haka dayi tumukoko‡ hila kaban angkabiyay hila, gawan ha kairapan ya angkatanam la.”§

¹¹ Nibatol hilay kapareho kon Israelita, ta a hila naniwala kan Apo Jesu-Cristo. Kayno êndat yon a hilay na miligtas! Alwa, ta main hila pon hên panaon hên miligtas! Gawan ha pamibatol la, ya kasalanan la ya a hila naniwala, ay nadyanan kaligtasan hilay alwan Israelita, kabay mangimon hilay Israelita, gawan labay la etaman hên miligtas. ¹² Hadyay ingalo ni Apo Namalyari kanlan alwan Israelita gawan ha kasalanan lan Israelita ya a naniwala. Kabay taganán igit pon bayro ya ingalo na kanla no maniwala hilay nay Israelita.

Ya kaligtasan lan alwan Israelita

¹³ Habaytsi etaman ya labay kon habiên kamoyun alwan Israelita. Gawan hikoy inutoh ni Apo Namalyari hên manoro kamoyu, ay boon nakêm kon tuparênyâ tungkulon ko, ¹⁴ ta êmén hila mangimon hilay kapareho kon Israelita, haka ha êmbayro, ay main ungnay kanla ya miligtas. ¹⁵ Ta no ya pamaulay kanla, ay nag-in dann ta êmén madyanan kaligtasan hilay alwan Israelita, hên makiúmang kan Apo Namalyari, ay lalon mangêd

* 10:21 Isaias 65:2. * 11:2 1 Hari 19. † 11:8 Deuteronomio 29:4, Isaias 29:10. ‡ 11:10 bumokót. § 11:10 Awit 69:22-23.

no maniwala hila kan Apo Jesu-Cristo ya hilay kapareho kon Israelita, ta nanad bayton nabiyyay oman ya natsi.

¹⁶ Ya ninuno naén hén Israelita ay maialimbawa ha duman ya imparaép kan Apo Namalyari. Haka hikay, ay maialimbawa ha kaganawan ya nagapah, ya kan Apo Namalyari etaman. Ya ninuno naén hén Israelita, ay maialimbawa etaman ha yamot hén mihay kayo. Haka hikay, ay maialimbawa ha hanga. No kan Apo Namalyari ya yamot, ay kana ya anggan hanga. ¹⁷ Main kapareho kon Israelita ya nanad hanga hén mantêg kayon olibo, ya pinutoh gawan a hila naniwala kan Apo Jesu-Cristo, haka hikaw ya alwan Israelita, ay nanad hanga hén olibo ya bat tinumubo ha lalê, ya pinutoh, haka intumpang ha pinamutohan hén hanga hén mantêg olibo. ¹⁸ Kabay paan yon musmusén hilay nanad hanga ya pinutoh, haka paan kaw maglambung, ta alwan hikaw ya ampamabiyay ha yamot, noa, ya yamot ay ampamabiyay kamoyu.

¹⁹ Kayno main kamoyun maghabin êmén di, “Mangêd kay ya alwan Israelita, ta main pinutoh, ta êmén kay mihgili kanla.” ²⁰ Pêtêg ya main pinutoh, ta êmén kaw mihgili kanla. Noa, pinutoh hila gawan a hila naniwala, haka inhagili kaw kanla gawan ha paniwala yo. Kabay paan kaw mangihip ya mangêd kaw kanla, paan kaw magmahlay, haka kaillag kaw, ²¹ ta no a na ampahayangan ni Apo Namalyari ya mantêg hanga, ay yarin pahayangan na kaw, ya intumpang bat! ²² Bayri tamon mahêlêk no ay-êmén yan mangingalo, haka no ay-êmén yan mamarusa. Pinarusaan na hilay a naniwala, noa, an-ingalwan na kaw no ihundo yoy paniwala yo. Noa, no a yo ihundo ya paniwala yo kanan ampangingalo kamoyu, ay potohêna kaw. ²³ Hila man ya kapareho kon Israelita ay maitumpang, no a la ipalêkpêk ya kakdêyan ulo la hén a maniwala, ta main yan kapangyarihan hi Apo Namalyari hén itumpang hilan oman. ²⁴ No hikaw ya alwan Israelita, ya nanad hanga hén olibo ya bat tinumubo ha lalê ya pinutoh, ay naitumpang ni Apo Namalyari ha pinamutohan hén hanga hén mantêg olibo, ay taganán maitumpang nan oman ya mantêg hanga ha ubatan la.

Ya ingalo ni Apo Namalyari kanlan Israelita

²⁵ Patêl ko ha Panginoon, main ako pon hén ipamwang kamoyu ya a pon impamwang hén hato, ta êmén a kaw mangihip ya mangêd kaw kanlan kapareho kon Israelita. Ya kakdêyan ulo la hén a maniwala hén hilay kapareho kon Israelita, ay angga ha a maboo ya bilang lan alwan Israelita ya miligtas. ²⁶ Pangayarin habayto ay miligtas ya kaganawan kapareho kon Israelita hén nanad ha impahulat ni Apo Namalyari, ya wanana hulat, “Ya Mámiligtas ay lumatêng hén ubat ha Sion, alihén nay karawakan lan kaapo-apoan ni apo Jacob.

²⁷ Haka habaytoy pamanupad kon kahundoan ko kanla hén hato, ya alihén koy kasalanan la.”*

²⁸ Gawan ha a la tinanggap ya Mangêd ya Habi, hilay Israelita, ay hilay nag-in kapatsi ni Apo Namalyari, haka habaytoy nag-in ikakangêd yon alwan Israelita. Noa, anlugurên na hila pon êt, ta gawan hilay pinili na hén hato, haka gawan ha impangako na ha ninuno la.

²⁹ Ta a ampangoman ya ingalo na, haka ya tinalagá na kanlan pinili na. ³⁰ Hikaw ya alwan Israelita, ay a kaw pon hinumonol kana hén hato, noa, naingalwan kaw na, gawan ha a pamanhumonol lan Israelita. ³¹ A hila pon ampanonol kana, noa, lano mapakinabangnan la etaman ya ingalo ni Apo Namalyari nanad ha napakinabangnan yo ya ingalo na kamoyu. ³² Pinaulayan na ya balang miha hén mag-in ipoh ha pamanalanghang, ta êmén na hila maingalwan.

Purién hi Apo Namalyari

³³ Ayn kapantag ya ingalo ni Apo Namalyari! Ayn anggaan ya kagalingan haka kamwangan na! Ayn ampakaintindi ha hinon tinalagá na, haka no ay-êmén nan tuparêna ya habayto! ³⁴ Ta êmén ya di ya impahulat ni Apo Namalyari, ya wanana hulat, “Ayn hinoman ya makamwang hén kaihipan ni Apo Namalyari.

* 11:27 Isaías 59:20-21, Jeremias 31:31, 34.

Haka ayn hinoman ya makapayo kana.”†

³⁵ “Ayn hinoman ya nakapam-i kan Apo Namalyari,

ta êmén hila main maêngganan kana ta ya kaganawan ay ubat kana.”‡

³⁶ Gawan hiyay nanyag hên kaganawan, haka hiyay ampamaala bayro. Purién ya hên ayn angga! Amen.

12

Ya bayoy biyay lan main pakikimiha kan Apo Jesu-Cristo

¹ Patêl ko ha Panginoon, gawan ha hadyay ingalo ni Apo Namalyari kantamo, ay ampakihabi ko kamoyu ya idin yoy boon biyay boy nakêm yo kan Apo Namalyari hên nanad átang, ya angkabiyay, ya banal, haka ya an-ikahigla kana. Habaytoy hépat ya pamagsimba kana. ² Paan kaw pagtan kanlan a ampagpalokop kana, noa, paulayan yon bayoén na ya kaihipan yo, ta ha êmbayro ay mag-in bayo ya pamimiyay yo. Mamwangan yoy kalabayan na haka umayon kaw bayro, ta êmén yo madyag ya mangêd, haka ya ikahigla na, haka ya taganán usto.

³ Gawan ha tungkulon hên apostol ya indin ni Apo Namalyari kangko, ay an-aralan kataw ya paan kaw magmahlay, noa, dapat kaw mag-in manakêm no an-ihipêñ yoy galing, ya indin kamoyu ni Apo Namalyari, gawan ha paniwala yo kan Apo Jesu-Cristo.

⁴ Ya lawini tamo ay kabooan hên ulo, mata, bitsih, haka mal-at pon ya pinilalamo, haka alwan pare-pareho ya andaygên lan habaytoy pinilalamo. ⁵ Êmbayro etaman ya hikitamoy ampaniwala kan Apo Jesu-Cristo, agyan mal-at kitamo, ay maialimbawa kitamo ha mimihay lawini, gawan ha pakikimiha tamo kan Apo Jesu-Cristo, haka ampihahawop kitamo. ⁶ Ya balang miha kantamo, ay dinyanan ni Apo Namalyari hên galing ya dapat tamon gamitên. No indin kantamo ya galing hên mamipamwang hên an-ipaihip na kantamo, ay ipamwang tamo ya habayto ha pamanhumonol ha paniwala tamo kana. ⁷ No indin kantamo ya galing hên manawop ha kapareho, ay dapat pêtêg ya pamanawop tamo. No indin kantamo ya galing hên manoro, ay dapat magpakahipêg kitamo ha pamanoro tamo. ⁸ No indin kantamo ya galing hên mam-in aral, haka mamakhaw nakêm, ay dapat habayto ya daygên tamo. No indin kantamo ya galing hên mam-i, ay dapat mahiglay nakêm tamo hên mam-i. No indin kantamo ya galing hên mamaala, ay magpakahipêg kitamon mamaala. No indin kantamo ya galing hên mangingalo, ay mangingalo kitamo ha kaatag hên main kahiglaan.

⁹ Dapat mag-in pêtêg ya pamanlugud tamo. Dapat kahêmêkan tamoy karawakan. Dapat panay hên manyag kangérän. ¹⁰ Dapat milulugud haka migagalang kitamo.

¹¹ Dapat boon nakêm kitamo hên magpakahipêg hên maghuyo ha Panginoon. ¹² Dapat ikahigla tamo ya an-êngganan tamo, dapat tamon têêhêñ ya kairapan, haka dapat ihundo tamoy pamanalangin kan Apo Namalyari. ¹³ Dapat tamon hawpan hilay kapareho tamon pinili na hên mag-in kana ha pangangailangan la, haka dapat mahiglan nakêm tamon pahowênen ha bali tamo ya hilay anlumagay.

¹⁴ Dapat tamon ihalangin ya ingalwan hila dayi ni Apo Namalyari ya ampamairap kantamo. Paan tamo hilan ihumpa. ¹⁵ Dapat makihihigla kitamo kanlan angkahigla, haka makilungkot kitamo kanlan ampaglungkot. ¹⁶ Dapat mamiyyay kitamo hên main pakikimiha. Paan kitamon mag-in matag-ay ya nakêm, noa, makilamo kitamo kanlan maaypa ya tungkulon. Paan tamon ihipêñ ya hikitamon bat ya main kamwangan.

¹⁷ Paan tamon tumbahan hên narawak ya nanyag karawakan kantamo. Pakikwanan tamon manyag hên kangérän, ta êmén ayn mamintas kantamo. ¹⁸ No malyari, ay pakikwanan yon makilamo hên mangêd ha balang miha. ¹⁹ Anlugurên kon patêl ha Panginoon, paan kaw manumbah kanlan ampanyag karawakan kamoyu, ta ipaulay yo tana kan Apo Namalyari ya habayto. Ta main yan impahulat hi Apo Namalyari, ya wanana hulat,

† 11:34 Isaias 40:13, 1 Corinto 2:16. ‡ 11:35 Job 41:11.

“Hiko ya Panginoon yo ya manumbah kanlan manyag karawakan kamoyu.”*

²⁰ Alwan bat habayto, noa, dapat tamo etaman hên honolên ya habaytsi ya impahulat ni Apo Namalyari, ya wanana hulat,

“No angkablay lonoh ya kapatsi yo, ay pakanêñ yo ya, haka no kainêñ ya, ay painêñ yo ya. Ha pamakan haka pamainêñ yo kana, ay mipakarêng-ey ya haka maghêhê ya.”†

²¹ Manambut kitamo no tumbahan tamon kangêran ya ampanyag karawakan kantamo.

13

Dapat palokop kanlan ampamaala ha gobyerno

¹ Ya balang miha kantamo ay dapat palokop kanlan ampamaala ha gobyerno, ta ya balang tungkulan hên mamaala ay ubat kan Apo Namalyari, haka hilay ampamaala ay pinili na. ² Kabay hilay anhumalanghang kanlan ampamaala, ay anhumalanghang kanlan pinili ni Apo Namalyari, haka parusaan hila. ³ Hilay ampamaala ay dapat kalimwan hên mapanyag karawakan. Hilay mapanyag kangêran ay ayn ikalimo kanlan ampamaala. Kabay no labay tamon a malimo kanlan ampamaala, ay magpakadyag kitamon kangêran, ta êmêñ la kitamon dayêwên hên ampamaala kantamo. ⁴ Hilay ampamaala ay dinyanan ni Apo Namalyari hên tungkulan la ha ikakangêd tamo. Noa, no manyag kitamon karawakan, ay dapat kitamon malimo kanla, ta main hilan katoynungan hên mamarusa kanlan mapanyag karawakan. ⁵ Kabay dapat kitamon palokop kanla, alwan bat ha malimo kitamon parusaan, noa, gawan muwang tamo ya usto haka alwan usto.

⁶ Ampamayad kitamon buwih gawan muwang tamo ya hêpat ya habayto, ta hilay ampamaala, ya dinyanan tungkulan ni Apo Namalyari, ay angkumagal ha ikakangêd tamo. ⁷ Dapat tamon bayaran hên main pamanggalang ya hinon buwih ya hingilên lan ampamaala kantamo. Dapat tamo hilan galangêñ ya hilay ampamaala kantamo.

Dapat manlugud ha kapareho

⁸ No main kitamon utang, ay dapat tampol tamo hên bayaran ya habayto. Noa, ya utang nakêñ tamon manlugud ha kapareho tamo, ay dapat ayn angga. Hilay ampanlugud ha kapareho la ay anhumonol ha Kautuhan ni Apo Namalyari. ⁹ Habaytoy Kautuhan, nanad ha, “Paan mamabayi o makilalaki, paan mamatsin kapareho, paan manakaw, paan bat maridya,” haka ya kaatag ya Kautuhan, ay angkaboo ha mimihay utoh, “Lugurêñ moy kapareho mo hên nanad ha pamanlugud mo ha sarili mo.” ¹⁰ Ta no anlugarêñ tamoy kapareho tamo, ay a tamo hilan ampanyagan karawakan, haka anhonolên tamo bayto ya kabooan hên Kautuhan.

¹¹ Dapat tamon daygêñ ya habayto, ta no ialimbawa tamo ya hata panaon ha angkawatah, ay mahabi ko ya nilumatêng ya oras êmêñ mimata, ta ya pamilitas ni Apo Jesu-Cristo kantamo ha karawakan hên hata luta, ay marani yana. Marani ya amêhêñ kanan una kitamon naniwala. ¹² Nanad kariglêman yabi ya karawakan bayri ha luta, noa, amêhêñ ay nanad angkawatah. Kabay itêgêñ tamoy pamanyag karawakan, haka boon nakêñ kitamon manyag kangêran, ta habaytoy nanad ha an-ihulod tamoy kangêran, ya nanad ha pinaka-kalahag pagaw tamo ha pamanlumaban kan Satanas. ¹³ Dapat kitamon mamiyay hên malinis, ta atsi kitamina ha hawang. Paan kitamon maglahing, paan makilahingan, paan mamabayi, paan makilalaki, haka paan manyag hên hinon karawakan kalabayan lawini, paan makihubakan haka paan mahêñ. ¹⁴ Ya dapat tamon daygêñ ay totoêñ tamoy pamimiyay ni Panginoon Jesu-Cristo, paan tamon honolên ya kalabayan lawini tamo hên manyag kasalanan.

* 12:19 Deuteronomio 32:35. † 12:20 Kawikaan 25:21-22.

14

*Paan miyahatol ya patêl ha Panginoon**(1 Corinto 8:1-13; 10:23-33)*

¹⁻² No main patêl ha Panginoon, ya alwa pon nananiêh ha paniwala, ya ampag-alangan pon no imbawal ni Apo Namalyari hên mangna hên kêna, ta panay gulay tana ya pangkaêñ la, ay tanggapêñ yo hila, haka alwa yo hilan pakihubakan, ampaniwala kaw man ya ayn hinon pamangan ya imbawal ni Apo Namalyari. ³ Paan kaw miyahatol hên tungkol bayro, ta pare-pareho kaw tinanggap ni Apo Namalyari. ⁴ Ayn kitamon karapatan hên manatol ha nakiamo ha kaatag, haka êmbayro êt, ay ayn kitamon karapatan hên manatol ha kapareho tamon patêl ha Panginoon. Ya Panginoon ay ampamaala kantamo, haka mahawpan na kitamon pare-pareho hên manyag no hinoy usto.

⁵ Main kantamon patêl ha Panginoon ya ampaghabi ya main allo, ya taganán in-il-an para magsimba kan Apo Namalyari, haka wanlan kaatag ya hinoman ya allo ay malyarin magsimba. Wangko etaman, ya dapat magsimba kaw ha pamanhemonol yo ha nakêm yo. ⁶ Hilay ampagsimba ha hinoman ya allo, ay ampagsimba ha Panginoon. Hilay mangna hên hinon kêna ya an-ipahalamat la pon kan Apo Namalyari, ay gawan ha pamanggalang la ha Panginoon. Haka hilay a am pangna hên hinon kêna, ay gawan êt ha pamanggalang la ha Panginoon, haka am pagpahalamatan la hi Apo Namalyari. ⁷ Ta ayn kantamo ya ampamiyay o matsi man ha ikahigla tamon bat, ⁸ ta dapat ha ikahigla hên Panginoon ya pamimiyay haka ya kamatsan tamo. Kabay no angkabiyay kitamo pon o natsi man, ay kana kitamon Panginoon. ⁹ Gawan hi Apo Jesu-Cristo ay natsi haka nangoman nabiyay, ta êmén na mag-in Panginoon lan angkabiyay haka Panginoon lan natsi. ¹⁰ Kabay paan kitamon miyahatol o mimusmusan, ta lano pare-pareho kitamon umarap ha hukoman ni Apo Namalyari. ¹¹ Ta êmén ya di ya impahulat ni Apo Namalyari, ya wanana hulat, “Hikoy Panginoon yo, ya am paghabi hên taganán matupad ya habaytsi. Ya balang miha ay mandoko ha arapan kon magsimba kangko hên habiêñ ya hikoy Diyos.”

¹² Kanan habayto, ay umarap ya balang miha kan Apo Namalyari, ta lingonêñ kitamo.

*Paan manyag hên hinoman ya pangubatan hên pamanyag kasalanan hên kapareho tamo**(1 Corinto 6:12-20; 8:1-13)*

¹³ Kabay paan kitamon miaatol, haka siguradoêñ tamon hên a manyag hên hinoman ya pangubatan hên pamanyag kasalanan hên kapareho tamo. ¹⁴ Gawan ha pakikimiha ko kan Panginoon Jesu-Cristo, ay taganán muwang ko ya ayn pamangan ya an-ibawal ni Apo Namalyari, noa, no an-ihipêñ hên kaatag ya main pamangan ya an-ibawal ni Apo Namalyari, ay taganán kasalanan lay na no kaêñ lay habayto. ¹⁵ A kitamo ampanlugud no angkaêñ tamon ha arapan hên patêl tamon ha Panginoon ya muwang tamoy bawal kana, ta no matukso yan mangan etaman, ay habaytoy makahakit hên nakêm na. Hiya man ay patêl tamon ha Panginoon ya inligtas gawan ha kamatsan ni Apo Jesu-Cristo, kabay paan tamon kaêñ ya pangubatan pamigtan hên hinoman ha impiyerno. ¹⁶ Agyan alwa bawal kantamoy habaytoy pamangan, ay paan tamon kaêñ, ta êmén ayn makapaghabi ya nanyag kitamon karawakan. ¹⁷ Ta ya maalagá ha pamanlokop ni Apo Namalyari, ay alwan pamangan o inêmén, noa, ya pamag-in mahonol kana, haka ya pamikakasundo, haka ya kahiglaan gawan ha kapangyarihan nan Espiritu ni Apo Namalyari. ¹⁸ No êmbayro ya pamimiyay tamon ha pamaghuyu kan Apo Jesu-Cristo, ay ikahigla kitamo ni Apo Namalyari, haka galangêñ la kitamo hên kapareho tamo.

¹⁹ Kabay pakikwanan tamon daygêñ ya pangubatan hên pamikakasundo, haka ya makapataniêh hên paniwala hên balang miha. ²⁰ Paan tamon hiraêñ ya paniwala kan Apo Namalyari ya indin na ha patêl tamon ha Panginoon, gawan bat ha pamangan. Agyan alwan bawal kantamo ya hinon pamangan, ay paan tamon kaêñ ya pangubatan hên pamanyag kasalanan hên kaatag. ²¹ Paan kitamon mangna hên kêna, o minêm alak, o manyag hên hinoman ya pangubatan hên mag-in kasalanan hên patêl tamon ha Panginoon. ²² Paan tamon ipamwang ha kaatag ya paniwala tamon ya tungkol ha imbawal,

haka a imbauwal ni Apo Namalyari, ta hiya haka hikitamo bat ya dapat magmuwang hên habayto. Mahigla kitamo, no manyag kitamo hên alwan halanghang ha konsinsya tamo. ²³ Noa, no ampag-alangan kitamo no bawal ya hinoman ya pamangan, ay paan kaen ya habayto, ta no kaen tamo ya, ay kasalanan ya habayto gawan halanghang ya ha muwang tamoy mangêd. Hinoman ya andaygén tamo ya halanghang ha muwang tamoy mangêd ay kasalanan.

15

Dapat manyag hên ikahigla haka ikakangêd hên kapareho

¹ Hikitamo ya nananiêh ya paniwala, ay pagtêehan tamo hilay a pon nananiêh ya paniwala. Paan kitamon manyag bêngat hên ikahigla haka ikakangêd tamo. ² Ya balang miha ay dapat manyag hên ikahigla haka ikakangêd hên kapareho tamo. Dapat tamon daygén ya habayto ta êmén tumaniêh ya paniwala la. ³ Hi Apo Jesu-Cristo man, ay a na dinyag ya ikahigla hên sarili na. Minusmus la ya man, ay dinyag nay ikahigla ni Apo Namalyari. Ta nanad hiyay main habi di ha Kahulatan, “Ha pammusmus la kamo, ay hiko ya minusmus la.”* ⁴ Paan yon liwaan ya kakwaan tamon aral, ya kaganawan impahulat ni Apo Namalyari ha Kahulatan hên hato, ta êmén ha pamagtêeh, haka kahiglaan nakêm ya ubat ha Kahulatan, ay maihundo tamoy pamangênggan tamo ha idigalo na kantamo. ⁵ Hi Apo Namalyari ya ampangubatan hên pamagtêeh haka pamahiglan nakêm. Dayi hawpan na kaw hên mamiyay hên main pamikakasundo ha pamanungtung yo ha pamimiyay ni Apo Jesu-Cristo, ⁶ ta êmén kaw milalamo hên magpuri kan Apo Namalyari, ya Tatang ni Panginoon tamon Jesu-Cristo.

Ya ingalo ni Apo Namalyari kanlan alwan Israelita

⁷ No ay-êmén na kaw tinanggap ni Panginoon Jesu-Cristo, ay êmbayro êt ya pamananggap yo ha miha ta miha, ta êmén ya mapuri hi Apo Namalyari. ⁸ Hên haton lagi, ay nangako hi Apo Namalyari kanlan ninuno naen Israelita, ya mamiutoh yan Mamiligtas, ya Mesias. Ha pamanupad ni Apo Jesu-Cristo bayro ha impangako ni Apo Namalyari, ya mamiutoh yan Mamiligtas, ay namwangan naen ya pêtêg awud hên ampanupad hi Apo Namalyari hên pangako na. ⁹ Gawan êt bayro ha pamanupad ni Apo Jesu-Cristo, ay naipahlék ni Apo Namalyari ya ingalo na kanlan alwan Israelita. Haka gawan bayro ha ingalo na, ay ampagpuri hilay na kana. Habaytoy nakatupad ha impahulat ni Apo Namalyari kan Arin David hên hato, ya wani Arin David, “Purién kata hên kalamo ko hilay alwan Israelita, haka magkanta kon pamagpuri kamo!”†

¹⁰ Inungkat hila êt di ha impahulat ni Apo Namalyari, ya wanana hulat, “Maghigla kaw, ya alwan Israelita hên kalamo yo hilay pinili ni Apo Namalyari!”‡

¹¹ Nakahulat êt, ya wana, “Hikaw ya alwan Israelita, purién yoy Panginoon!

Hikaw ya atsi ha kaganawan bansa, ay magpuri kaw ngan kana!”§

¹² Êmbayri êt ya impahulat ni Apo Namalyari kan Propeta Isaias, ya tungkol kan Apo Jesu-Cristo, ya wanana hulat,

“Lano, ay lumatêng ya mihay kaapo-apoan ni apo Jesse.

Hiyay iutoh ni Apo Namalyari hên mamaala kanlan alwan Israelita.

Haka taganán muwang la, ya tuparén nay impangako na.”*

¹³ An-ihalangin kataw ya pahiglaen na dayi ni Apo Namalyari ya nakêm yo, haka dyanan na kaw hên kapatékbékan ihip gawan ha paniwala yo kana, ta êmén ha kapangyarihan hên Espiritu na, ay mapahanan pon ya kasiguradoan yo, ya matanggap yoy impangako na.

Ya panoro ni apostol Pablo kanlan alwan Israelita

* 15:3 Awit 69:9. † 15:9 Awit 18:49. ‡ 15:10 Deuteronomio 32:43. § 15:11 Awit 117:1. * 15:12 Isaias 11:10.

¹⁴ Hikaw ya patêl ko ha Panginoon, angkasigurado ko ya panay mangêd ya andaygén yo. Usto ya angkaintindihan yoy kaptégan ya ubat kan Apo Namalyari, haka malyari yon toroan ya kapareho yo hên tungkol bayro. ¹⁵ Êmbayro man, ay di ha hulat ko ay indiretsa koy kaatag ya toro ko, ta êmén a yo maliwaan ya habayto. Diniretsa kataw, gawan ha indin kangkoy tungkulon ni Apo Namalyari, gawan ha ingalo na ya ayn kapantag, ¹⁶ ta êmén ko mapaghuyuan hi Apo Jesu-Cristo hên mamipamwang hên Mangangêd ya Habi ya ubat kan Apo Namalyari kanlan alwan Israelita. Hilay mag-in nanad in-átang kan Apo Namalyari ya an-ikahigla na, gawan dinyag hila hên Espiritu na hên banal. ¹⁷ Gawan ha pakikimiha ko kan Apo Jesu-Cristo, ay malyari kon ipagmahlay ya pamaghuyo ko kan Apo Namalyari. ¹⁸ Ayn akon kaatag ya maipagmahlay, no alwan ya dinyag ni Apo Jesu-Cristo, ta êmén mahagyat hilay alwan Israelita hên humonol kan Apo Namalyari gawan ha hinabi haka dinyag ko, ¹⁹ haka gawan ha makapangyarihan ya kapapaêpapah ya nadyag, gawan ha kapangyarihan nan Espiritu ni Apo Namalyari. Kabay ha ay-irin legal ya pinanoroan ko, paubat ha balayan Jerusalem angga ha probinsyan Ilirico, ay impamwang kina ya Mangêd ya Habi tungkol kan Apo Jesu-Cristo. ²⁰ Mimihan bat ya ampakapakikwanan ko. Yabay ya maipamwang ko ya Mangêd ya Habi kanlan a pon nakagilam hên tungkol kan Apo Jesu-Cristo, ta êmén a ko manoro kanlan tinoroan hên kaatag. ²¹ Ha panoro ko ay angkatupad ya habaytsi ya impahulat ni Apo Namalyari ha Kahulatan,

“Hilay a pon nakagilam hên tungkol kana, ay makagilam hên tungkol kana,
haka makamulah hên tungkol kana.”†

Labay ni apostol Pablo hên maniraw ha balayan Roma

²² Gawan habaytoy pamanoro ko ha hino-hinon legal, ay panay angkaabala ya pamaniraw ko bahên. ²³ Noa, amêhêñ ta nayari ya pamanoro ko bayri, haka gawan nabuyot kinan labay-labay hên maniraw kamoyu, ²⁴ ay magdann ako bahêñ kamoyu ha pammako ko ha bansom España. Panga-ubat kon nanugêl bahêñ, ta napipapahigla kitamina, ay pahawop ako kamoyu ha pamanlumagay ko ha bansom España. ²⁵ Noa, amêhêñ, ay iatêl ko pon ya pera ya ihawop kanlan pinili ni Apo Namalyari hên mag-in kana ha Jerusalem ya kapareho kon Israelita, ²⁶ ta hilay patêl ha Panginoon ha probinsyan Macedonia haka Acaya ya alwan Israelita, ay nahiglan nami-tsipon hên alay ya ihawop ha mangairap ya patêl ha Panginoon bayro ha Jerusalem. ²⁷ Mahiglay nakêm lan nami-tsipon hên alay gawan ha utang nakêm la kanlan patêl ha Panginoon ha Jerusalem. Gawan napakinabangnan lan alwan Israelita ya Mangêd ya Habi ya ubat kanlan kapareho kon Israelita, ay hépat ya pamanawop la. ²⁸ Kabay no naiatêl kinay habaytoy pera, ay magdann kina bahêñ kamoyu ha pamanlumagay ko ha España. ²⁹ Haka muwang ko ha pamaniraw ko bahêñ, ay taganán mapakinabangnan tamo ya ayn kapantag ya ingalo ni Apo Jesu-Cristo.

³⁰ Patêl ko ha Panginoon, gawan kan Panginoon tamon Jesu-Cristo, haka gawan ha pamanlugud, ya an-indin kantamo hên Espiritu ni Apo Namalyari, ay ampakihabi ko kamoyu ya boon nakêm yo kon ihalangin, ³¹ ya illagan ako ni Apo Namalyari kanlan ayn paniwala kan Apo Jesu-Cristo ya atsi ha probinsyan Judea. Haka ipanalangin yo êt ya habaytsi ya pera ya anggêtan ko, ya dayi nakal-an hên tanggapêñ lan kapareho tamon pinili ni Apo Namalyari hên mag-in kana ha Jerusalem, ³² ta ha êmbayro, no kalabayan ni Apo Namalyari, ay mahigla ya pamanlumatêng ko bahêñ, haka mapahigla yo ko. ³³ An-ihalangin kataw kan Apo Namalyari ya pinangubatan hên kapatêkbêkan ihip, ya panay na kaw lamoan. Amen.

16

Pangumusta ni apostol Pablo

¹ Di ha hulat ko, ay ipabalay ko kamoyu ya mihay babayi ya hi Febe, ya patêl tamo ha Panginoon ya ampanawop kanlan patêl ha Panginoon ya angkapi-tsi-tsipon ha balayan

† 15:21 Isaías 52:15.

Cencrea. ² Panlumatêng na bahên, ay dapat mahiglay nakêm yo yan tanggapên, ya hêpat kantamon pinili ni Apo Namalyari hên mag-in kana. Dayi hawpan yo ya ha kaganawan kailangan na, ta hiya man ay mal-at ya nahawpan nay na, anggan hiko.

³ Ikumusta yo ko kan Priscila haka Aquila, ya miahawa ya kapareho kon ampaghuyo kan Apo Jesu-Cristo. ⁴ Nakal-an hilan matsi ta êmên la iligtas ya biyay ko ha kapapotog. Alwan bat hiko ya ampagpahalamat kanla, ta ampagpahalamat êt kanla ya hilay alwan Israelita, ya patêl ha Panginoon ya angkapi-tsi-tsipon ha ay-iri man ya legal. ⁵ Ikumusta yo ko êt kanlan patêl ha Panginoon ya angkapi-tsi-tsipon ha bali lan Priscila haka Aquila.

Ikumusta yo ko êt kan Epeneto ya anlugurên kon patêl ha Panginoon ya unan naniwala kan Apo Jesu-Cristo ha probinsyan Asia. ⁶ Ikumusta yo ko êt kan Maria ya mahipêg hên nagpagal hên nanaglap kamoyu. ⁷ Ikumusta yo ko êt kanlan Andronico haka Junia ya kapareho kon Israelita, ya nakalamo ko ha hukulan. Hilay taganán kilala lan apostol haka hilay nuna kangkon naniwala kan Apo Jesu-Cristo.

⁸ Ikumusta yo ko êt kan Ampliato ya anlugurên ko ha Panginoon, ⁹ haka kan Urbano, ya kapareho kon ampaghuyo kan Apo Jesu-Cristo, haka kan Estaquis, ya anlugurên ko, ¹⁰ haka kan Apeles, ya namaptêg hên paniwala na kan Apo Jesu-Cristo, haka ha kalamo na ha bali ni Aristobulo. ¹¹ Ikumusta yo ko êt kan Herodion ya kapareho kon Israelita. Ikumusta yo ko êt kanlan ampaniwala ha Panginoon ya atsi ha bali ni Narciso.

¹² Ikumusta yo ko êt kanlan Trifena haka Trifosa ya mahipêg hên tagahuyo hên Panginoon. Ikumusta yo ko êt kan Persida ya anlugurên kon patêl ya nagpagal ha pamaghuyo ha Panginoon. ¹³ Ikumusta yo ko êt kan Rufo, ya muwang gawan ha kahipêgan pamaghuyo na ha Panginoon. Ikumusta yo ko êt kanan indo ni Rufo ya nanad sarili kon indo. ¹⁴ Ikumusta yo ko êt kanlan Asincrito, Flegonte, Hermes, Patrobas, Hermas haka kanlan patêl ya kalamo la. ¹⁵ Ikumusta yo ko êt kanlan Filologo, Julia, Nereo haka ha kapotoh pohêl na ya babayi, haka kan Olimpas haka kanlan kaganawan ya pinili ni Apo Namalyari hên mag-in kana, ya kalamo la.

¹⁶ Mikukumusta kaw ta êmên ipahlêk ya pamanlugud yo ha miha ta miha hên nanad patêl ha Panginoon. Angkumustaên kaw lan patêl ha Panginoon ya angkapi-tsi-tsipon ha ay-iri man ya legal.

Kaatag pon ya utoh

¹⁷ Hikaw ya patêl ha Panginoon, ampakihabi ko kamoyu ya kaillag kaw kanlan mapaniran pagmimiha yo, ta ya toro la ay halanghang ha ustoy toro ya pinaniwal-an yoy na. Dayuán yo hila. ¹⁸ Ta hilay êmbayro ay ahê hên ampaghuyo kan Apo Jesu-Cristo ya Panginoon tamo, ta sarili lan kalabayan tana ya an-ihipêl la. Gawan ha nangaayang ya habi haka pamandayêw ay angkaloko hilay bat makihonol ha hinon habi. ¹⁹ Ya pamanhumonol yo kan Apo Jesu-Cristo ay angkabalit-an ha ay-iri man ya legal. Kabay angkahigla ko kamoyu. Êmbayro man, ay labay ko ya mag-in kaw hên magaling ha pamanyag kangêran, haka linaw ha pamanyag karawakan. ²⁰ A mabuyot, ay ipahambut na kamoyu hi Satanas ni Apo Namalyari ya ampam-in kapatêkbêkan ihip.

Ingawan na kaw dayi ni Panginoon tamon Jesu-Cristo.

²¹ Angkumustaên na kaw ni Timoteo, ya kalamo ko ha pamipamwang hên Mangangêd ya Habi. Angkumustaên na kaw lan kapareho kon Israelita ya hilan Lucio, Jason haka Sosipatro.

²² Tercio ya pinamihulatan kon hata hulat ay ampangumusta êt kamoyu gawan hiyay kapareho tamon ampaniwala ha Panginoon.

²³ Angkumustaên na kaw ni Gayo ya kinatulyan ko. Di ha bali na ay angkapi-tsi-tsipon kay ya patêl ha Panginoon. Angkumustaên na kaw ni Erasto, ya ampamaala di ha pera hên balayan, haka ya patêl tamo hi Cuarto.

²⁴ [Dayi ingawan na kaw ngan ni Panginoon Jesu-Cristo. Amen.]

Ya tawlin pamagpuri

²⁵ Puriēn ya hi Apo Namalyari! Ampakataniēh yan paniwala yo gawan ha Mangêd ya Habi ya an-itoro ko ya tungkol kan Apo Jesu-Cristo. Habaytoy a pon impamwang hên haton lagi, ²⁶ noa, impamwang amêhêن gawan ha impahulat ni Apo Namalyari kanlan mâmipamwang hên impaihip na kanla hên hato ha Kahulatan. Hiya ya ayn umpisa haka ayn angga, ay namiutoh kantamo hên ipamwang ya habayto ha balang legal, ta êmên main humonol hên maniwala kana ha balang bansa.

²⁷ Mimiha na ni Apo Namalyari ya magmuwang hên balang hino. Puriēn ya angga-angga gawan kan Apo Jesu-Cristo! Amen.

Ya unan hulat ni apostol Pablo kanlan ampaniwala kan Apo Jesu-Cristo ha Corinto

Paunan habi

Bayri ha unan hulat ni apostol Pablo kanlan ampaniwala kan Apo Jesu-Cristo ha balayan Corinto, ay inhulat na ya alwan mangêd ha pamimiyay la, ta labay na ya bayo ên la ya habayto. Ya balayan Corinto ay atsi ha lokop hên probinsyan Acaya, ya atsi ha lokop hên bansan Italia, hên habayton panaon ni apostol Pablo. Hilay tawo bayro ay ampaghabi hên habin Griego. Ya balayan Corinto ay andayêwêñ gawan ha kahipêgan haka ha kamwangan lan ampaidi bayro, noa, hadya êt ya karawakan la, haka hino-hinoy paniwala la bayro.

Hadyay potog ni apostol Pablo hên namwangan na ya ayn hilay nan pamikakasundo ya hilay ampaniwala kan Apo Jesu-Cristo bayro, haka gawan karawakan kalabayan lawini ya andaygên lan kaatag. Pinakibatan nay kotang la hên tungkol ha pamiahawa, no hino ya dapat lan daygên lan babayi ya bawo haka ya kaatag ya ayn ahawa, haka ya tungkol ha pamangan ya imparaêp ha ansimbaêñ lan kaatag, ya rebulto, ya alwan pêtêg ya diyos. Nanulat ya êt hên tungkol ha kagalingan, pamangintindi boy kaatag ya an-idigalo nan Espiritu ni Apo Namalyari, haka hên tungkol ha pangabiyay oman ni Panginoon Jesu-Cristo boy hilay ampaniwala kana.

Labay na ya magkamain hilan kangêran ha pamimiyay la, kabay hinulatan na hila.

Kabooan hên pinakalaman

Umpisan hulat 1:1-9

Ayn pamikakasundo ha pami-tsi-tsipon lan ampaniwala 1:10-4:21

Dapat paral-an hilay patêl ha Panginoon, ya ampanyag karawakan 5:1-13

Ya pamiarap hên kaparehon ampaniwala kan Apo Jesu-Cristo hên gêtan ha manungkuluan 6:1-11

Ya pamimiyay ya an-ikahigla ni Apo Namalyari 6:12-20

Ya kotang tungkol ha pamag-ahawa 7:1-40

Ya pamanyag hên karawakan kalabayan lawini haka ya pamag-ahawa 5:1-7:40

Hilay ampaniwala haka a ampaniwala kan Apo Jesu-Cristo 8:1-11:1

Biyay lan ampaniwala kan Apo Namalyari haka ya pamagsimba la 11:2-14:40

Ya pangabiyay oman ni Panginoon Jesu-Cristo haka hilay ampaniwala kana 15:1-58

Ya idigalo kanlan ampaniwala ya taga-Judea 16:1-4

Ya pamaglêan ni apostol Pablo haka ya tawlin habi 16:5-24

¹ Hiko hi Pablo, ya pinili ni Apo Jesu-Cristo hên mag-in apostol na, gawan ha kalabayan ni Apo Namalyari. Hi Sostenes, ya patêl tamo ha Panginoon, ay kalamo kon ampangumusta kamoyu.

² Anhulatan kataw bahêñ ha Corinto, ya pinili ni Apo Namalyari hên mag-in kana. Ha pakikimiha yo kan Apo Jesu-Cristo, ay hikaw ya inorong na hên impapawa êmêñ manyag kangêran, hên kalamo lan patêl ha Panginoon ya angkapi-tsi-tsipon, ya kapareho tamon ampanalangin kan Panginoon tamon Jesu-Cristo, ha ayri man ya legal.

³ An-ihalangin naêñ kaw ya dyanan kaw dayi hên kapatêkbêkan, haka ingalwan kaw dayi ni Apo Namalyari ya Tatang tamo, haka ni Panginoon Jesu-Cristo.

Ya ayn kapantag ya ingalo ya ubat kan Apo Jesu-Cristo

⁴ Panay kataw an-ipagpahalamat kan Apo Namalyari, ya ansimbaêñ ko, gawan ha ayn kapantag ya ingalo na kamoyu, ya tinanggap yoy na ha pamakimiha yo kan Apo Jesu-Cristo. ⁵ An-ipagpahalamat kataw, ta gawan ha pamakimiha yo kana, ay dinyanan na kaw hêñ hino-hino kay na hêñ ya kagalingan, ta êmêñ yo maintindihan haka maipamwang

ya tungkol kana. ⁶ Ya intoro naêñ kamoyu, ya tungkol kan Panginoon Jesu-Cristo, ay kaptégan ya angkahélék ha pamimiyay yo. ⁷ Kabay a kaw ampagkulang ha hinoman ya an-idin nan Espiritu ni Apo Namalyari, kaban an-êngganan yon mag-orong ya Panginoon tamon Jesu-Cristo. ⁸ Pataniêhén nay nakêm yo, kaban atsi kitamo pon bayri ha luta, êmén na kaw malatêng hên ayn kapintasan ha allon pamag-orong na. ⁹ Mapaypaniwal-an hi Apo Namalyari, ya namili kamoyu, ta êmén kaw magkamain hên pamakilamo ha Anak na, ya hi Panginoon tamon Jesu-Cristo.

Ya toro kanlan main paniwala kan Apo Jesu-Cristo ya angkapi-papawá ha balayan Corinto

¹⁰ Hikaw ya patêl ko ha pakikimiha kan Panginoon tamon Jesu-Cristo, ampakihabi ko kamoyu, ya magmimiha kaw hên nakêm, ihip haka pamaghabi, ta êmén maalíh ya pampagampi yo. ¹¹ Hikaw ya patêl ko, an-iaral koy habayto kamoyu, ta main ubat ha bali ni Cloe, ya namipamwang kangko ya angkapi-huhubak kaw. ¹² Êmén ya di ya labay kon habiên, ya tungkol kamoyu: wanen miha, “Anhonolén koy an-itoro ni Pablo.” Wanay na êt hên miha, “Kan Apolos ako.” Main kaatag kamoyu ya ampaghabin, “Anhonolén koy an-itoro ni apostol Pedro.” Haka main êt hên ampaghabin, “Anhonolén koy an-itoro ni Apo Jesu-Cristo.” ¹³ Yarin mapiaatagan hi Apo Jesu-Cristo! Yarin hiko, hi Pablo, ya natsi ha koros ha ikakangéd yo! Yarin binawtismoan kaw ha langan ko! ¹⁴ Ampahalamatan ko hi Apo Namalyari ta hi Crispo haka hi Gayon bêngat ya binawtismoan ko bahén kamoyu, ¹⁵ ta êmén ayn makapaghabin binawtismoan kaw ha tungkulon ko. ¹⁶ (Main êt awud ya binawtismoan ko, ya hi Estefanas haka ya pamilya na. Ayn kinan muwang ya kaatag ya binawtismoan ko.) ¹⁷ Ta a na ko in-utoh ni Apo Jesu-Cristo hên mamawtismo, noa, in-utoh na ko hên idiretsa kon ipamwang ya Mangéd ya Habi, ya tungkol kana ta êmén a maalihan alagá ya pangamatsi ni Apo Jesu-Cristo ha koros.

Hi Apo Jesu-Cristo, ya kapangyarihan haka ya kamwangan ni Apo Namalyari

¹⁸ Ya toro tungkol ha pangamatsi ni Apo Jesu-Cristo ha koros ay kamulalaan kanlan mipalako ha impiyerno. Noa, kantamon an-iligtas na, ay habayto ay kapangyarihan ni Apo Namalyari êmén miligtas kitamo ha impiyerno. ¹⁹ Ta nakahulat ha Kahulatan* ni Apo Namalyari, ya wana, “Alihén koy kamwangan lan manga-talino, ta ipamwang ko ya ayn kapukatan ya habayto.” ²⁰ No êmbayro, ay ay-êmén hilay main kamwangan? Ay-êmén hilay mónoron Kautuhan ni apo Moises? Ay-êmén hilay magaling hên magdebate améhén. Intad nay na ni Apo Namalyari hên kamulalaan, ya kamwangan lan a ampagpalokop kana.

²¹ Ta gawan ha kamwangan ni Apo Namalyari, ay a na pinaulayan ya hiya ay makilala, gawan ha talino lan a ampagpalokop kana. Ya labay na ay miligtas kitamo ya ampaniwala, gawan ha pangipamwang hên tungkol kan Apo Jesu-Cristo, agyan habiên lan main kamwangan ya ubat di ha luta, ya kamulalaan, ya toro ya tungkol kan Apo Jesu-Cristo. ²² Hilay kapareho kon Israelita, ay ampanapol hên kapapaépapah, bayo hila maniwala ya pêtêg ya angkagilaman la hên tungkol ha tinalagá ni Apo Namalyari. Haka hilay alwan Israelita, ay ampanapol hên kamwangan. ²³ Êmbayro man, ay an-ipamwang naêñ ya tungkol kan Apo Jesu-Cristo ya natsi ha koros. Habayto ay kapahuluk ha kapareho kon Israelita. Haka habayto ay an-itad lan kamulalaan, lan alwan Israelita. ²⁴ Noa, kantamon pinili ni Apo Namalyari, hên nag-in kana, Israelita man, o alwa, hi Cristoy kapangyarihan haka kagalingan ni Apo Namalyari. ²⁵ Ta ya kamatsan ni Apo Jesu-Cristo ha koros, ya éndat lan kaatag, ay kamulalaan ni Apo Namalyari, ay magaling pon ha kamwangan hên hinon tawo. Éndat lan kaatag ya kamatsan ni Apo Jesu-Cristo, ay palatandaan hên ayn kapangyarihan hi Apo Namalyari, noa, ya kapangyarihan ya ginamit na, ay makapangyarihan pon ha kapangyarihan hên hinon tawo.

²⁶ Hikaw ya patêl ko ha Panginoon, pakaihipén tamo no ay-êmén ya pangatawo tamo hên bayo na kitamo pinili ni Apo Namalyari hên humonol kan Apo Jesu-Cristo. Main ungnon bêngat kantamo ya main galing ha hélék lan tawo di ha luta. Main ungnon

* 1:19 Isaías 29:14.

bêngat kantamo ya main tungkulan. Haka ungnon bêngat kantamo ya mabandi. ²⁷ Ta pinili na kitamo, ya ayn minuwang ha hêlêk lan a ampagpalokop kan Apo Namalyari, ta êmén mipakarêng-éy hilay ampaghabi ya hila ay main kamwangan. Pinili na kitamoy makapêy ha hêlêk lan ayn paniwala kan Apo Jesu-Cristo, ta êmén mipakarêng-éy hilay ampaghabin makhaw hila. ²⁸ Pinili na kitamoy manga-aypa ha hêlêk lan tawo, hèn daygén ayn pukat ya hilay manga-tag-ay ya tungkulan ha hêlêk lan a ampagpalokop kan Apo Namalyari. ²⁹ Dinyag nay habayto, ta êmén ayn hinoman ya makapaglambung ha arapan na. ³⁰ Ya pakikimiha tamo kan Apo Jesu-Cristo, ay nangubat kan Apo Namalyari. Hi Apo Jesu-Cristo ya nag-in kamwangan tamo. Gawan kana ay inakbusan kitamo ha pangaipoh tamo ha kasalanan. Gawan êt kana ay hikitamoy an-intad ni Apo Namalyari hèn ayn kasalanan, haka a kitaminan manalagá hèn manyag kasalanan. ³¹ Kabay nanad ha nakahulat ha Kahulatan ni Apo Namalyari, “Ya dyag ni Apo Namalyari ya dapat tamon ipagmahlay no main kitamon labay hèn ipagmahlay.”†

2

An-ipamwang ni apostol Pablo hi Apo Jesu-Cristo, ya impako ha koros

¹ Hikaw ya patêl ko ha Panginoon, hèn nanoro ko bahên kamoyu hèn nangipamwang hèn impamwang ni Apo Namalyari kangko, ya tungkol kan Apo Jesu-Cristo, ya a na pon impamwang ha kaatag, ay alwan mangalalê ya pamaghabi ko, haka a ko nanggamit hèn kagalingan lan ayn paniwala kan Apo Jesu-Cristo. ² Ta tinalagá ko ya ayn akon kaatag ya ipamwang kamoyu, no alwan bat hi Apo Jesu-Cristo, haka lalon-laloy na, ya pangamatsi na ha koros. ³ Hêñ haton atsi ko bahên, ay alwan makhaw ya nakêm ko haka namêgpêg ako ha haday limo ko, ta atsi ha ihip ko ya kayno a ko madyag ya an-ipadyag ni Apo Namalyari kangko. ⁴ Ha pamaghabi ko haka ha pangipamwang ko, ay a kataw hèn inamuyot hèn mangangêd ya habi hèn tungkol bêngat ha kamwangan hèn tawo. Noa, ya pamaghabi ko, haka ya pangipamwang ko, ay kalamo hèn kapapaêpapah ya ubat ha kapangyarihan nan Espiritu ni Apo Namalyari.

⁵ Kabay ya paniwala yo ay gawan ha kapangyarihan ni Apo Namalyari, alwan gawan ha kamwangan hèn tawo bayri ha luta.

Ya kamwangan ni Apo Namalyari

⁶ Main kamwangan ya an-ipamwang naen kanlan nakataniêh ya nakêm ha paniwala la kan Apo Jesu-Cristo. Habaytoy kamwangan ay alwan kamwangan di ha luta haka alwan kapangyarihan lan ampamaala, ya main anggaan. ⁷ Noa, ya kamwangan ya an-ipamwang naen ay babayon impamwang ni Apo Namalyari. Binalak na hèn haton lagi, ya hikitamoy makapakilamo ha panga-Diyos na ha langit. ⁸ Habaytoy pamipamwang ay a lan naintindihan lan ampamaala di ha luta, ta no naintindihan la dayi, ay a la ya impapako ha koros hi Apo Jesu-Cristo, ya ayn kapantag, ya Panginoon hèn langit. ⁹ Noa, ya dinyag ni Apo Namalyari ay nanad ha nakahulat ha Kahulatan na, ya wana:

“Ayn pon nakahêlêk o nakagilam, haka ayn pon nakaihip, hèn in-il-an ni Apo Namalyari kanlan ampanlugud kana.”*

¹⁰ Noa, habaytoy impamwang kantamo hèn Espiritu ni Apo Namalyari. Hiya ya main kamwangan ha kaganawan kamwangan. Muwang na êt ya mangalalê ya atsi ha ihip ni Apo Namalyari. ¹¹ Ayn hèn ampakamwang hèn laman nakêm tamo no alwan hikitamoy bat. Embayro êt hi Apo Namalyari. Ayn makamwang hèn laman nakêm na, no alwan bat ya Espiritu na. ¹² Hata Espiritu na, ay tinanggap taminan ampaniwala kan Apo Jesu-Cristo, ta êmén tamon maintindihan ya kaganawan ya indigalo na kantamo. A tamon tinanggap ya kaihipan ya ubat kanlan a ampagpalokop kan Apo Namalyari. ¹³ Kabay an-ipamwang naen, ya ubat ha Espiritu ni Apo Namalyari, kamoyun hinapatan nay na. Ya an-ipamwang naen ay alwan ubat ha kamwangan hèn tawo. ¹⁴ Habaytoy an-ipamwang naen ay a maintindihan lan a pon hinapatan hèn Espiritu na, ta êndat la no kamulalaan

† 1:31 Jeremias 9:24. * 2:9 Isaías 64:4.

ya habayto, gawan a la angkaintindihan ya angkaintindihan tamo ya hinapatan ana. ¹⁵ Hikitamoy an-akayênan Espiritu ni Apo Namalyari, ay ampanimbângan, no mangêd o alwan mangêd ya kaganawan. Noa, hilay a pon hinapatan hên Espiritu ni Apo Namalyari, ay a ampakaintindi hên pangatawo tamon an-akayênan Espiritu na. ¹⁶ Ta êmén di ya nakahulat ha Kahulatan ni Apo Namalyari:

“Ayn hinoman ya makamwang hên kaihipan ni Apo Namalyari.

Haka ayn hinoman ya malyarin mam-in payo kana.”†

Noa, hikitamoy hinapatan nan Espiritu ni Apo Namalyari, ay atsi kantamo ya kaihipan, ya nanad kaihipan ni Apo Jesu-Cristo.

3

Hilay ampaghuyu kan Apo Namalyari

¹ Patêl ko ha Panginoon, hên atsi ko bahênkamoyu, ay a kataw tinoroan hên mangalalê ya toro ya nanad ha an-itoro ko kanlan hinapatan Espiritu ni Apo Namalyari. Noa, tinoroan kataw hên nanad kanlan ampanyag hên kalabayan lan lawini, ta nanad kaw ha nanaway anak, ya a pon nakataniêh ya nakêm ha paniwala kan Apo Jesu-Cristo. ² Kabay ya pamanoro ko kamoyu, ay nanad kataw hên pinainêm hên gatas, ta nanad kaw hên a pon makaêkan hên mantêg ya pamangan. A kataw tinoroan hên mangalalê ya tungkol kan Apo Namalyari, ta angga amêhêh, ay a yo pon angkaintindihan ya habayto. ³ A yo pon angkaintindihan ya mangalalê ya tungkol kan Apo Namalyari, gawan andaygên yo pon ya kalabayan hên lawini yo. Ta ampag-inakit kaw, haka ampakihubak kaw. Habayto ay ampamaptêg hên dyag yo, ay nanad pon kanlan ayn paniwala kan Apo Jesu-Cristo. ⁴ Ta wanay miha, “Anhonolên koy an-itoro ni apostol Pablo.” Haka wanay na êt hên miha, “Anhonolên koy toro ni Apolos.” Ha habi yon habayto ay nanad kaw pon kanlan ayn paniwala kan Apo Jesu-Cristo.

⁵ Awta? Hino hi Apolos? Haka hino ko? Hikay ya tagahuyon bat ni Apo Namalyari ya anggamitên na, ta êmén kaw maniwala kan Apo Jesu-Cristo. Tsi-tsi-ihay kay ampanyag hên an-ipadyag na kannaêni Apo Namalyari. ⁶ Hikoy nanad mihay namitanêm hên bini. Hi Apolos ay nanad hên mihay nanugtug lanêm ha intanêm. Noa, hi Apo Namalyari ya namatubo. ⁷ Di ha paytoron habi na, ay alwan hiko, ya nanad ampangitanêm, ya dapat dayêwên. Haka alwan hilay ampaytugtug lanêm ha intanêm, ya dapat dayêwên. Noa, hi Apo Namalyari ya ampamatubo, ya dapat puriên. ⁸ Hiko ya nanad ampangitanêm, haka hila ya nanad ampaytugtug ha intanêm, ay parehon bêngat ha hêlêk ni Apo Namalyari. Hiyay ampam-i kannaêni hên tsi-tsi-ihan úpa naêna bayro ha pinagpagalan naêna. ⁹ Hikay ay parehon tagahuyo ni Apo Namalyari, haka hikaw ay nanad ha pananêman na ya anobraêna naêna.

Nanad kaw êt hên bali ya an-ipairêng ni Apo Namalyari. ¹⁰ Ha ayn kapantag ya ingalo ya indigalo ni Apo Namalyari kangko, ay nanad akon mihay magaling ya manyag bali ya namipairêng hên napah-êy ya tarêk, ta hikoy nunan nanoro kamoyu hên tungkol kan Apo Jesu-Cristo. Kaatag etaman ay nanad ampamihundo hên pamanyag bali, ta an-ihundo lay paytoro la kamoyu hên tungkol kana. Noa, kailangan kaillag, ya balang ampamihundo ha pamanyag bali, no ay-êmén ya pamanyag la. ¹¹ Ta mimiha na ni Apo Jesu-Cristo, ya nanad napah-êy ya tarêk hên habain ya bali. Dapat ayn ihagili kana, ta hiyan bat ya makapiligtas kantamo. ¹² Hino-hino kay na hên ya anggamitên lan ampamihundo hên manyag bali. Main ampanggamit hên a maulam hên nanad ha ginto, pilak haka mangakamal ya bato. Hilay kaatag ay ampanggamit hên maulam hên nanad ha kayo, yabot, o aray. ¹³ Ha Allon Pamanukom ni Apo Jesu-Cristo, ay subukên ya dyag hên balang miha ha apoy, ta êmén marnwangan no ay-êmén kakangêd ya. ¹⁴ No a maulam ya impairêng bayro ha napah-êy ya tarêk, ay makatanggap hilan úpa, hilay habaytoy in-alimbawa kanlan namipairêng hên habayto. ¹⁵ No maulam ya impairêng la,

† ^{2:16} Isaías 40:30.

ay a hila makatanggap hên úpa. Maligtas tanay biyay la hên nanad kanlan inligtas ha bali ya angkaulam.

¹⁶ Nanad a yo muwang ya hikaw ay bali ni Apo Namalyari, ya ampaidyanan nan Espiritu na! ¹⁷ Ya bali ni Apo Namalyari ay impapawan bat para kana, haka hikaw ay habaytoy bali na. Hilay manyag hên manira kamoyu ay hiraên na.

¹⁸ Alwa yon lokoén ya sarili yo. No êndat yon matalino kaw ha hêlêk lan tawo di ha luta, ya mangêd ay talibatokan yoy habayto, ta êmén kaw magkamain mantêg kamwangan ha hêlêk ni Apo Namalyari, agyan itad la kaw bayton ayn minuwang. ¹⁹ Ta ya kamwangan lan a ampagpalokop kana, ay kamulalaan ha hêlêk na. Êmén ya di ya nakahulat ha Kahulatan* na: “Andakpêni Apo Namalyari hilay êndat lan manga-talino hila, ta ipahlêk na kanla ya ayn pukat, ya êndat lan kamwangan.” ²⁰ Wana† êt ha Kahulatan na: “Muwang hên Panginoon ya ayn pukat ya an-ihipêni lan main kamwangan ha hêlêk lan tawo di ha luta.” ²¹ Kabay paan yon ipaglambung ya pamanhumonol yo ha miha man kannaén, ta naubuh kay hên in-utoh kamoyu. Ya balang hino ay kamoyu, ²² mag-in hiko, o hi Apolos, o hi Pedro, o kaatag ya atsi bayri ha luta. Ya biyay yo, ya kamatsan yo, ya allo amêhêñ, haka ya alloy lumatêng, ay panay ubat kan Apo Namalyari ha ikakangêd yo, ²³ gawan ha pakikimiha yo kan Apo Jesu-Cristo, ya main pakikimiha kan Apo Namalyari.

4

Hilay apostol ni Apo Jesu-Cristo

¹ Hikay ya apostol ni Apo Jesu-Cristo, ay dapat mamwangan ha paghuyo naén kana. Impatsiwala ni Apo Namalyari kannaén ya toro na, ya a na impamwang hên haton lagi.

² Hilay dinyanan tungkulon, ay dapat mag-in mapaypaniwal-an. ³ Ayn pukat ya laman ihip yo, haka ya laman ihip hên kaatag ha pamangotang kangko hên tungkol ha paniwala ko. Hiko man, ay a ko angkotangén ya sarili ko. ⁴ Malinis ya nakêm ko. Noa, a ko anhabién ya ayn akon kasalanan. Mimiha na ni Panginoon ya manatol kangko. ⁵ Kabay paan kaw mangatol. Êngganan yoy pamanatol hên Panginoon. Iubuh nan ipamwang ya a pon nailtaw, haka ya kaihipan hên balang miha. Bayo dayêwên ni Apo Namalyari ya dapat nan dayêwên.

⁶ Hikaw ya patêl ko ha Panginoon, ha ikakangêd yo ay in-alimbawa ko hi Apolos haka ya sarili ko, ta êmén yo maintindihan ya aral ya nakahulat. Ta no honolên yoy habayto, ay mag-in pantag ya hêlêk yo kannaén hên pare-parehon tagahuyo ni Apo Namalyari.

⁷ Alwa kaw mangêd ha kapareho yo. Ya kaganawan atsi kamoyu, ay ubat kan Apo Namalyari, kabay paan yon ipaglambung ya indigalo kamoyu, ya waringan pinagpagalan yo.

⁸ Kayno êndat yon atsi kamoyu ya kaganawan ya an-idigalo nan Espiritu ni Apo Namalyari. Kayno êndat yon mangêd kaw kannaén, haka ampamaala kaw na. Mangêd dayi no êmén bayro, ta êmén yo kay makalamo ha pamamaala yo. ⁹ Ha ihip ko, ay nam-i hi Apo Namalyari kannaén, ya apostol na, hên pinakamaaypa ya tungkulon ha hêlêk lan tawo. An-itwad la kay hên nanad kanlan ampatsén, ya an-ibita pon hên ipahlêk ha balang miha, kanlan tawo haka anghel. ¹⁰ Gawan ha pamaghuyo naén kan Apo Jesu-Cristo, ay an-itad la kay hên mangakapêy ya ayn minuwang. Noa, anhabién yo ya hikaw ay manga-talino, gawan ha pakikimiha yo kan Apo Jesu-Cristo. Hikay etaman, ay alwa kay hên makhaw kano. Noa, hikaw ay mangakhaw kano. A la kay anggalangén, noa, anggalangén la kaw. ¹¹ Paubat hên hato angga amêhêñ hikay ya kit, ay angkablay lonoh haka angkaangan. Ya takop naén ay nikagugulot. Ampatokén la kay. Ayn kay hên sarilin legal ya paidyanan. ¹² Hikay ay ampagpagal ha an-ikabiyay naén. Musmusén la kay man ay an-ihalangin naén hila. No ampairapan la kay ay ampagtêéhan naén ya pamairap la kannaén. ¹³ No anhiraén la kay, ay ampakibatan naén hila hên naamêy ya pamaghabi. Paubat hên hato angga amêhêñ ay an-itad la kay hên basura, ya intapon.

* 3:19 Job 5:13. † 3:20 Awit 24:11.

¹⁴ Hiko ya ampanulat hên habaytsi kamoyu, alwan ha an-ipakarêng-êy kataw, noa, antoroan kataw ta hikaw ay nanad kinan anak ya anlugarên ko. ¹⁵ Main man hên mapon libo ya manoro kamoyu hên tungkol kan Panginoon Jesu-Cristo, ay hiko pon êt ya pinagka-toa yo ha paniwala kan Panginoon Jesu-Cristo, ta hiko ya nangitoro kamoyu hên Mangêd ya Habi tungkol kana. ¹⁶ Kabay ampakihabi ko kamoyu, ya daygên yo kon alimbawa. ¹⁷ Kabay ampalakwên ko bahên hi Timoteo, ya anlugarên haka tapat kon anak ha paniwala, ta êmén na ipaihip kamoyu, ya an-itoro ko. Ha kaganawan legal, ay habaytsi ya an-itoro ko kanlan patêl ha Panginoon ya angkapi-tsi-tsipon.

¹⁸ Main ungro kamoyu bahên, ya ampaglambung, ya êndat la no a ko makalako bahên. ¹⁹ No kalabayan hên Panginoon, ay tampol kataw hirawên. Mamwangan kina bayto, no main hilan kapangyarihan hilay ampaglambung, o no angga hilan bat ha bêbêy. ²⁰ Ta no nagpalokop kitamina kan Apo Namalyari, ay mahêlêk ya kapangyarihan na ha biyay tamo hên alwan bat ha habi. ²¹ Hinoy labay yo? Ha paniraw ko kamoyu, ay mantan akon pangumpah kamoyu, o matoroan kataw hên main pamanlugud haka kaaypaan nakêm?

5

Dapat paral-an hilay patêl ha Panginoon, ya ampanyag karawakan

¹ Angkabalalit-an ko ya main kamoyun ampaniwala kan Apo Jesu-Cristo, ya miha ya ampanyag haday karawakan kalabayan lawini, ta antakhêن nay ikalwan ahawa hên tatang na. Hila man ya a ampagpalokop kan Apo Namalyari, ay a ampanyag hên êmbayro ya karawakan. ² Alwan bat habayto ta ampaglambung kaw êt, ya dapat yon ikalungkot, haka ya ampanyag hên êmbayro ya karawakan, ay dapat yon paalihêن ha pami-tsi-tsipon yon ampaniwala kan Apo Jesu-Cristo. ³ Agyan ayn ako bahên, ay atsi kamoyu ya nakêm ko, kabay anhabiên ko ya dapat yon paral-an ya ampanyag hên êmbayro. ⁴ Kabay ihipêñ yoy aral ko kamoyu, no magtsipon kaw hên pihabian ya dapat yon daygên. Ha tungkulon haka kapangyarihan ni Panginoon Jesus, ay ⁵ paulayan yoy nan pairapan ni Satanas ya lawini hên ampanyag hên habayto, ta êmén na talibatokan ya karawakan dyag na, haka êmén miligtas ya kaêlwa na ha allon pamag-orong ni Panginoon Jesu-Cristo.

⁶ Alwan mangêd ya kalangkaan yo. Muwang yoy na ya hata kahabian, ya wana, “Ya pêrad ya pampaalsa ay makapakahlay hên kal-atan arina.” Kayno totoën lan kaatag ya habaytoy narawak ya dyag, ya nanad ha pampaalsa bayro ha kahabian. ⁷ Dapat yon alihêñ ya nangarawak, ya nanad pampaalsa, ta dinyag na kaw ni Apo Jesu-Cristo hên ayn kasalanan ha arapan ni Apo Namalyari. Dapat yon alihêñ ya habaytoy nangarawak, ta êmén ya pamimiyay yo, ay mag-in nanad bayon puto, ya ayn pampaalsa, ya an-ilamo ha biseron tupa ya in-átang, ya pampaskwa. Gawan natsi yay nay namiligtas kantamo, ya ayn kaatag no alwan hi Apo Jesu-Cristo, ya maialimbawa bayro ha biseron tupa.*

⁸ Kabay magpakahigla† kitamoy ampaniwala kan Apo Jesu-Cristo, hên mamiyay hên ayn kasalanan, haka karawakan, ta dapat panay kangêran haka kaptégan ya pamimiyay tamo.

⁹ Hinulatan kataw hên hato, ya paan kaw makilamo kanlan mapanyag karawakan kalabayan lawini. ¹⁰ Ya labay kon habiên, ay hilay mapanyag karawakan, ya ampaniwaley na kan Apo Jesu-Cristo, ya dapat yon dayuán. Kaban atsi kaw di ha luta, ay panay yon matupa hilay mapanyag karawakan, ya a pon ampaniwala kan Apo Jesu-Cristo, ya hilay mapanyag karawakan kalabayan lawini, kapanalarêhan, kapanakawan, haka hilay ampagsimba ha alwan pêtêg ya diyos. Taganán a yo hila madayuán kaban atsi kaw pon di ha luta. ¹¹ Ya labay kon habiên, ay paan kaw makilamo kanlan ampaghabin patêl hila ha Panginoon, noa, mapanyag hilan karawakan kalabayan lawini, karidyaan, kapamusmusan, kapaniraan, kapaglahingan, kapanakawan, o magsimba ha alwan pêtêg ya diyos. Paan kaw makiaêm man kanla.

* ^{5:7} Exodus 12:5. † ^{5:8} (nanad kitamon makipista ha Pistang Pangaligta ha Egipto) Exodus 13:7, Deuteronomio 16:3.

¹² Ayn kitamon tungkulon hên hatolan hên parusaan hilay a pon ampaniwala kan Apo Jesu-Cristo. Ya dapat tamon lingonêñ hên parusaan, ay hilay ampaniwala na, ya mapanyag karawakan, ya ampakilamo ha pami-tsi-tsipon tamon patêl ha Panginoon. ¹³ Lingonêñ ni Apo Namalyari hên parusaan hilay a pon ampaniwala kan Apo Jesu-Cristo. Ya dapat yon daygêñ, ay paalihêñ yoy habaytoy ampanyag haday karawakan kalabayan lawini ha pami-tsi-tsipon yon patêl ha Panginoon.

6

Ya pamiarap hên kaparehon ampaniwala kan Apo Jesu-Cristo hên gêtan ha manungkulan

¹ No main kamoyu ya main reklamo laban ha kapareho yon ampaniwala kan Apo Jesu-Cristo, ay dapat marêng-êy hilan mangiarap kanlan mánlingon kaso, ya ayn pon paniwala kan Apo Jesu-Cristo. Dapat palingon hila ha kapareho lan ampaniwala. ² Yarin a yo muwang ya lano, ay hikitamoy main paniwala kan Apo Jesu-Cristo, ya manatol hên parusaan hilay a ampagpalokop kan Apo Namalyari! No hatolan tamo hilay ayn paniwala kan Apo Jesu-Cristo lano, ay malingon tamo pon kaya ya alwan nabyat ya kasó hên kapareho tamon main paniwala! ³ Lano, hatolan tamo hilay anghel ha langit. No mahatol tamoy anghel, ay malingon tamo pon kaya ya angkalyari hên allo-allo di ha luta amêhêñ? ⁴ No main kaw hên kasó ya êmén di, awta an-iarap yo hila kanlan ayn paniwala kan Apo Jesu-Cristo? ⁵ Kaparêng-êy hên iarap ya kaparehon ampaniwala kan Apo Jesu-Cristo, ha mánlingon kasó, ya ayn paniwala kan Apo Jesu-Cristo. Siguradon main kapareho yo ya kamwang hên mamitoyo hên a angkapikakasundo. ⁶ Yan an-iarap yoy kapareho yon ampaniwala kan Apo Jesu-Cristo ha mánlingon kasó ya a ampaniwala kan Apo Jesu-Cristo.

⁷ Ya pamididikil yo hên miha ta miha ay pamaptêg hên main kaw hên pamagkulang kan Apo Namalyari. Ya mangêd, ay têêhêñ yo tana ya kasalanan la kamoyu. Haka paulayan yo hila tana dayi hên mangwan bandi yo. ⁸ Yan, hikaw pon êt ya ampaniwala kan Apo Jesu-Cristo, ay ampipapahakitan hên nakêm ha miha ta miha, haka ampangwan bandi hên kapareho yo man ampaniwala. ⁹ Nanad a yo pon muwang, ya hilay mapanyag karawakan, ay a makapakilamo ha lokop ni Apo Namalyari. Paan yon lokoêñ ya sarili yo. A makapakilamo ha lokop ni Apo Namalyari, hilay mapanyag karawakan kalabayan lawini, hilay ampagsimba ha alwan pêtêg ya diyos, hilay mamabayi, hilay makilalaki, hilay mâmigagalaw ya parehon lalaki o parehon babayi, ¹⁰ hilay mapanakaw, hilay mangatalarêh, hilay mapaglahing, hilay mapammusmus, haka hilay mapanloko. Ayn kanla ya makapakilamo ha lokop ni Apo Namalyari. ¹¹ Main ungno kamoyu ya nanyag hên êmbayro hên hato. Noa, gawan ha kapangyarihan ni Panginoon Jesu-Cristo haka ya Espiritu ni Apo Namalyari, ay hikaw ay nilinisan, hikaw ay pinili ni Apo Namalyari hên mag-in kana, haka hikaw ay an-itad na hên ayn kasalanan.

Ya pamimiay ya an-ikahigla ni Apo Namalyari

¹² Main kamoyu, ya ampaghabin madyag tamina ya hinon a imbawal ni Apo Namalyari. Êmbayro man, ay mal-at ya dyag, ya alwan ha ikakangêñ tamo. Haka a ko dapat manyag hên a ko maitêgêñ, no labay nan itêgêñ kina ya habayto. Ta no panay kon andaygêñ ya habayto, ay nanad hikoy nag-in ipoh hên andaygêñ ko. ¹³ Pêtêg ya anhabiéñ yo ya pamangan ay para ha bitoka, haka ya bitoka ay pangipalamnan hên pamangan. Lumatêng ya allo ay parehon hiraêñ ni Apo Namalyari. Kabay alwan maalagá ya pamangan. Ya maalagá ay lawini tamo, ta habayto ay alwan para manyag karawakan kalabayan, noa, habayto ay pan-ihuyo ha Panginoon, haka hiya ya mam-in kaganawan kailangan hên habayto. ¹⁴ Ya lawini tamo ay biyayêñ nan oman ni Apo Namalyari nanad ha biniyay nan oman hi Panginoon Jesu-Cristo ha kapangyarihan na.

¹⁵ Muwang yoy na ya lawini tamon ampaniwala kan Apo Jesu-Cristo, ay nakalamo ha pinakalawini na. Awta magpapawa kaw pon êt, hên kilamo ha lawini hên babayi ya magatê, ya narawak ya pamimiay? Paan kaw manyag hên êmbayro! ¹⁶ Yarin a

yo muwang, ya lalaki ya ampanakêh ha êmbayroy magatê ya babayi, ya narawak ya pamimiyay, ay mag-in mimiha tanay lawini la? Nakahulat ha Kahulatan* ya impahulat ni Apo Namalyari kan apo Moises, ya êmén di, “Hilay loway ampitakêh ay mimihay lawini.” ¹⁷ Noa, ya main pakikimiha kan Apo Jesu-Cristo, ay mimihay espiritu na haka ya Espiritu ni Apo Jesu-Cristo.

¹⁸ An-ipakihabi ko kamoyu, ya paan kaw migalaw ya alwan miahawa. Gawan habaytoy kasalanan ay makarêmek hên sarilin lawini yo hên igit pon ha pamanyag hên kaatag ya kasalanan. ¹⁹ Pakaihipên yo, ya lawini yo ay bali hên Espiritu ni Apo Namalyari ya impahapat na kamoyu, haka ampaidi ya kamoyu. Ya lawini yo, ay alway nan kamoyu, ta kanay na. ²⁰ Ta binayaran kaw na hên daya ni Apo Jesu-Cristo, kabay gamitêh yoy lawini yo êmén mapuri hi Apo Namalyari.

7

Ya tungkol ha pamakiahawa

¹ Amêhêh, habaytsi ya mahabi ko tungkol ha kotang yo, ha hulat yo kangko, no mangêd ha lalaki ya paan makiahawa. ² Gawan mal-at bahêh ya ampigalaw ya alwan miahawa, ay mangêd ya mag-ahawa ya balang miha, ta êmén hila a matukso hên manyag karawakan kalabayan hên lawini. ³ Dapat tuparêh lan miahawa ya tungkulan la ha ahawa la hên mitakêh. ⁴ Ya lawini nan babayi ay mag-in kanay nan ahawa nay lalaki, haka ya lawini nan lalaki ay mag-in kanay nan ahawa nay babayi. ⁵ Alwa yon iimot ya lawini yo ha miha ta miha, angga ha a yo pon napihabian hên ipêtêng yoy ihip yo ha panalangin hên ungnoy allo. Pangayari hên panalangin yo, ay dapat kaw na hên mitakêh, ta êmén a kaw tuksôen ni Satanas hên makilalaki o mamabayi, no a yo mapigil ya kalabayan lawini yo.

⁶ Habayto ya hinabi ko kamoyu, ay alwan utoh, noa, payo kon bat. ⁷ Labay ko dayi ya ayn kaw hên ahawa, hên nanad kangko. Noa, tsi-tsi-iha kitamon biyay ya indigalo ni Apo Namalyari. Hilay kaatag ay pinaigan na hên mag-ahawa, haka hilay kaatag ay pinaigan na hên a mag-ahawa.

⁸ Aralan kataw ya ayn êt ahawa, haka hikaw ya kinamatsan ahawa, ya paan kaw mag-ahawa hên nanad kangko ya a nag-ahawa. ⁹ Noa, no a yo mapigil ya lawini yo, ay mag-ahawa kaw tana. Ta mangêd ya mag-ahawa kaw kanan mag-in magulo ya nakêm yo, hên gawan ha kalabayan lawini yo.

¹⁰⁻¹¹ Habaytsi ya utoh ha nipag-ahawa, ay ubat ha Panginoon, alwan ubat kangko, ya paan hilan makihiyay ya babayi ha ahawa la. Êmbayro êt kanlan lalaki ya paan lan ihiyay ya ahawa la. Noa, no makihiyay hilay babayi ha ahawa la, ay paan hilan makilamo ha kaatag ya lalaki. Makapakiúmang hila yato ha ahawa la, no labay la.

¹² Kanlan miahawa ya a pon parehon ampaniwala kan Apo Jesu-Cristo, ay habaytsi ya anhabiên ko. Ayn yan hinabi ya tungkol di, hi Panginoon Jesus. No main lalaki, ya ampaniwala kan Apo Jesu-Cristo, ya main ahawa ya ayn pon paniwala kan Apo Jesu-Cristo, ay a la dapat hên ihiyay ya ahawa la, no labay la pon hên makilamo kanla, ya babayi. ¹³ Êmbayro êt kanlan babayi ya ampaniwatalay na kan Apo Jesu-Cristo. No a hila pon ampaniwala kan Apo Jesu-Cristo ya ahawa la, ay a la dapat hên ihiyay ya ahawa la, no labay lan lalaki hên mihundo ya pamilamo la. ¹⁴ Gawan an-itad ni Apo Namalyari hên malinis, ya ahawa la, ya ayn pon paniwala kan Apo Jesu-Cristo, gawan ha pakikimiha la ha ahawa lay ampaniwatalay na. No alwa dayin pêtêg ya habayto, ay a na hila dayin itad hên malinis ni Apo Namalyari ya anak la, noa, ha kaptêgan ay an-itad na hilan malinis. ¹⁵ Noa, no main a pon ampaniwala kan Apo Jesu-Cristo, ya labay hên mamihiyay hên ahawa la, ay paulayan yo hila. Ha êmbayro, ay pareho hilay nan nanad ayn ahawa. Ta labay ni Apo Namalyari ya ayn gulo ha pamimiyay tamo. ¹⁶ Kayno hikaw ya ampaniwatalay na kan Apo Jesu-Cristo, ay mag-in dann, ta êmén ya ahawa yo ay maniwala etaman kan Apo Jesu-Cristo.

* ^{6:16} Genesis 2:24.

Hinoman ya pamimiyay ya naidigalo hên Panginoon kantamo, ay habaytoy dapat tamon ihundo

¹⁷ Embayro man, ay hi Panginoon ya namidigalo kantamo hên tsî-tsî-ihan pamimiyay, haka dapat ihundo tamoy habayto, hinagyat na kitamo man ni Apo Namalyari hên magpalokop kana. Habayto ya an-iutoh ko ha ay-atoman ya main patêl ha Panginoon ya angkapi-tsî-tsipon. ¹⁸ No alimbawa ta nag-in Cristiano hilay kapareho kon Israelita, ya impatuli hên hato, ay a la dapat ikarêng-êy ya impatuli hila. Embayro etaman, no nag-in Cristiano hilay a pon impatuli, ay paan hilay nan patuli. ¹⁹ Maalagá ya pamanhumonol ha utoh ni Apo Namalyari, alwan ya pamanhumonol ha manan ugali naén Israelita, nanad ha patuli. ²⁰ No ay-êmén ya pamimiyay tamo, hên bayo kitamo nagpalokop kan Apo Jesu-Cristo, ay êmén tana bayro ya pamimiyay tamo amêhêñ ha nagpalokop kitamina kana.

²¹ No alimbawa, ta ipoh kitamo hên nagpalokop kitamo kan Apo Jesu-Cristo, ay ihundo tamo ya pangaipoh tamo. Noa, no labay lan amo tamo, ya ibuhan la kitamo ha pangaipoh, ay makaalíh kitamina bayto ha pangaipoh tamo. ²² Ta hilay ipoh ya nagpalokop kan Apo Jesu-Cristo, ay nanad imbuhan, agyan ipoh hila pon hên tawo. Embayro etaman, hikitamoy alwan ipoh, ya nagpalokop kan Apo Jesu-Cristo, ay mag-in kitamon nanad ipoh ni Apo Jesu-Cristo ta huyuén tamo ya. ²³ Gawan hikitamoy nagpalokop kan Apo Jesu-Cristo, ay binayaran kitaminan daya ni Apo Jesu-Cristo. Kabay paan kitamon paipoh ha kaatag. ²⁴ Hikaw ya patêl ko ha Panginoon, hinoman ya pamimiyay tamo, hên a kitamo pon nagpalokop kan Apo Jesu-Cristo, ay kailangan ihundo tamo ya habayto, hên main pamakilamo kan Apo Namalyari.

Ya kotang ya tungkol kanlan ayn ahawa

²⁵ Amêhêñ, patêl ko ha Panginoon, hikaw etaman ya ayn ahawa, ay ayn akon utoh ya ubat ha Panginoon ya tungkol di. Noa, gawan ha hikoy mihay mapaypaniwal-an hên Panginoon, ay aralan kataw ha ingalo na. ²⁶ Gawan ha kairapan amêhêñ, ya mangêd, ay paan pon makiahawa. ²⁷ Hikaw ya lalaki, no main kaw hên ahawa, ay paan yo hilan ihiyay. Haka no ayn kaw êt hên ahawa, ay paan kaw pon makiahawa. ²⁸ Noa, no makiahawa kaw, ay alwan kasalanan ya habayto. Embayro etaman kanlan dalaga, ay alwan kasalanan no makiahawa hila. Noa, labay kon midayo kaw ha kairapan ya angkaranasan lan nipaghawa.

²⁹ Emén ya di ya labay kon mamwangan yon patêl ko ha Panginoon: Pérâd tanay panaon para huyuén ya Panginoon. Kabay paubat amêhêñ, ay dapat huyuén lan nipaghawa ya Panginoon hên nanad kanlan ayn ahawa. ³⁰ Hikaw ya ampaglungkot, ay ihundo yoy pamaghuyo yo ha Panginoon hên ahina ampangabala kamoyu ya an-ikalungkot yo. Hikaw etaman ya main ikahigla, ay ihundo yoy pamaghuyo yo hên ahina ampangabala kamoyu ya an-ikahigla yo. Hikaw ya main hinaliw, ay ihundo yoy pamaghuyo yon nanad hên ayn kamoyu ya hinaliw yo. ³¹ Paan tamon ubuhêñ ya hêkaw tamo ha hinoman di ha luta. Ta ahina hên mabuyot ya hata luta.

³² A ko labay ya maabala kaw. Hikitamoy lalaki, ya ayn ahawa, ay maiubuh tamoy hêkaw tamo ha ikahigla hên Panginoon. ³³ Noa, hilay lalaki, ya main ahawa, ay maubuh ya hêkaw la di ha luta, no ay-êmén lan mapahigla ya ahawa la, ³⁴ kabay loway an-ihipêñ la. Embayro êt etaman hilay babayi ya ayn ahawa, haka hilay dalaga pon. Maiubuh lay sarili la ha pamaghuyo ha Panginoon. Noa, ya ampansinêñ lan babayi ya nag ahawa, ay tungkol di ha luta, ta labay lan mapahigla lay ahawa la.

³⁵ Anhabien koy habaytsi kamoyu ha ikakangêd yo. Alwan ha an-igpitana kataw. Labay kon bêngat ya ayn makaabala kamoyu ha hépat haka mangêd ya pamaghuyo yo ha Panginoon.

³⁶ Tungkol etaman ha mikabaan, ya ampiakono no ihundo lay kasal la, ay habaytsi ya aral ko kanla: no ya ihip hên lalaki ay nakapéptêng ha kabaan na, ay kailangan ihundo lay kasal la. Alwan kasalanan ya habayto, ta napikasundo hilay nan mikasal. ³⁷ Noa, no ayn ha nakêm hên lalaki ya makiahawa, ta main yan pamaggigil ha sarili na, ta tinalagá

nay na ya a ya makiahawa, ay mangêd ya paan hilay nan makiahawa. ³⁸ Kabay mangêd ya mag-ahawa, noa, ya mangêd pon, ay paan mag-ahawa.

³⁹ Hilay babayi ya main ahawa, ay dapat makilamo ha ahawa la, kaban angkabiyay hila pon. Noa, no matsi ya ahawa la, ay malyari hilan makiahawa ha hinon labay la, no kapareho lan ampaniwala kan Apo Jesu-Cristo. ⁴⁰ Noa, ihip ko, ay mahigla hila no paan hilay nan makiahawan oman. Haka muwang ko, ay atsi kangko etaman ya Espiritu ni Apo Namalyari.

8

Ya pamangan ya imparaêp ha ansimbaên lan kaatag

¹ Amêhêñ, patêl ko ha Panginoon, ipalinaw ko kamoyu ya tungkol ha pamangan ya imparaêp ha arapan lan ansimbaên lan kaatag.

Ya balang miha kantamo ay main kamwangan. Ya kamwangan ay mangihobohob kantamo hên mag-in mapagmatag-ay. Noa, no milulugud kitamo, ay ampataniêhên tamoy kapareho tamo. ² No êndat tamo ya hukad ya kamwangan tamo, ay a tamo awud muwang ya main kitamo pon hên dapat mamwangan. ³ Noa, kilala ni Apo Namalyari ya balang ampanlugud kana.

⁴ Amêhêñ, pakibatan koy kotang yoy tungkol ha pamangan ya imparaêp ha ansimbaên lan kaatag, ya rebulto, ya alwan pêtêg ya diyos. Muwang tamo ya ayn hilan pukat, ta mimihay Diyos haka yabay ya hi Apo Namalyari. ⁵ Mal-at man ya alwan pêtêg diyos ya anhabien la, ya atsi kano ha langit haka ha luta, ya êndat lan pêtêg hên diyos haka panginoon, ay ⁶ para kantamon ampaniwala kan Apo Jesu-Cristo, ay mimihay Diyos. Yabay ya hi Apo Namalyari ya Tatang tamo, ya nanyag hên kaganawan. Ampamiyay kitamo ta êmén humuyo haka magsimba kana. Mimihay Panginoon tamo. Yabay ya hi Apo Jesu-Cristo ya kalamo ni Apo Namalyari hên nanyag hên balang hino, haka hiyay namiúmang kantamo kan Apo Namalyari.

⁷ Noa, main ampaniwala kan Apo Jesu-Cristo, ya a ampakaintindi ya mimiha ni Apo Namalyari ya main kapangyarihan, ta sanay hilay na ha alwan pêtêg ya diyos ya mana lan ansimbaên, haka êndat la pon ya main hilan hêkaw. Kabay no mangan hilan imparaêp kanlan habayto, ay ampanyag hilan bawal ha konsinsya la. ⁸ Noa, alwan pamangan ya makapiúmang kantamo kan Apo Namalyari. Ayn kana no mangan kitamon imparaêp o no a tamon kaen ya habayto.

⁹ Noa, kaillag kitamo ta agyan ayn pamangan ya bawal kantamo, ay kayno hikitamoy mag-in pangubatan kasalanan hên kaatag, ya ampag-alangan pon no binawal ni Apo Namalyari ya mangan hên imparaêp ha alwan pêtêg ya diyos. ¹⁰ Hikaw ya ampakaintindi ya ayn pamangan ya bawal, ay paan kaw bat hên mangan hên imparaêp ha arapan hên alwan pêtêg ya diyos. Kayno main makahêlek kamoyu ya ampag-alangan pon no binawal ni Apo Namalyari ya habayto, haka matukso hilan mangan hên bawal ha konsinsya la. ¹¹ Kabay gawan ha pamangintindi yo, ya ayn pamangan ya bawal, ay nakadyag kasalanan hilay patêl tamo ha Panginoon ya ampag-alangan pon no binawal ni Apo Namalyari ya mangan hên imparaêp ha alwan pêtêg ya diyos. Hila man ay patêl tamo ha Panginoon ya inligtas gawan ha kamatsan ni Apo Jesu-Cristo. ¹² Gawan nangan kaw hên habayto, ay nakadyag kaw hên kasalanan kanlan ampag-alangan pon, no pêtêg nan binawal ni Apo Namalyari ya mangan hên imparaêp ha alwan pêtêg ya diyos, haka nakadyag kaw hên kasalanan kan Apo Jesu-Cristo. ¹³ Kabay para kangko, no mikasalanan hilay ampag-alangan pon no binawal ni Apo Namalyari ya mangan hên imparaêp ha alwan pêtêg ya diyos, gawan ha ampangan akon imparaêp, ay a kina kaen ya habayto, ta êmén hila a mikasalanan ya patêl ko ha Panginoon.

9

A ya nanggamit hên karapatan na ha pangaapostol na hi apostol Pablo

¹ Yarin ayn akon karapatan hên manyag hên hinon labay kon daygên, ya a mantan ha kasalanan! Yarin alwa kon mantêg apostol hên Panginoon tamon Jesu-Cristo!* Yarin a ko ya nahêlêk! Hikaw bay ya tistigos ya hikoy mihay tagahuyo na, ta naniwala kaw kana hên nanoro ko kamoyu. ² Agyan a la kon ambalayêng apostol hên kaatag, ay ayn ya habayto. Noa, hikaw, ay dapat muwang yoy na, gawan ha pakikimiha yo kan Apo Jesu-Cristo, ya ampamaptêg ha pangaapostol ko.

³ Habaytsi ya anhabien ko kanlan ampamintas kangko. ⁴ Pakaihipêng yo ya tungkulang hên mihay apostol. Yarin ayn kay hên karapatan hên pakanen hên antoroan naen! ⁵ No alimbawa ta main akon ahawa ya ampaniwala kan Apo Jesu-Cristo, ay yarin a ko ya magetan no an-ipamwang ko ya Mangêd ya Habi tungkol kan Apo Jesu-Cristo, nanad kanlan Pedro haka hilay patel ni Apo Jesu-Cristo, ya anggêtan lay ahawa la ha anlakwên la! ⁶ Yarin lo-lowaya ni Bernabe ya ayn karapatan hên iubuh ya hêkaw naen ha panoro hên tungkol kan Apo Jesu-Cristo! ⁷ Alimbawa, yarin ayn suweldo hilay hundaloh! Yarin a la pakinabangnan hên main tanaman, ya tagêy hên tanaman la! Yarin a pakinabangnan hên ampanayhay hên ayop ya ayop la!

⁸ Ya anhabien ko ay alwan bengat ugali tamo, noa, nakahulat etaman ha Kautuhan ya impahulat ni Apo Namalyari. ⁹ Emén ya di ya nakahulat ha Kautuhan ni Apo Namalyari ya impahulat na kan apo Moises: "Alwa yon bawalén ya ayop yo hên mangan no anggamitén yo yan panggiék."[†] Yarin impahulat ni Apo Namalyari ya habaytsi gawan bengat ha ayop! ¹⁰ Alwa! Ta hikay ya apostol, ya in-alimbawa na bayro. Hilay manyarol haka hilay manggapah ay maêngganan lay atag la. ¹¹ Ya panoro naen kamoyu ay nanad ha nangitanem kay hên habi ni Apo Namalyari ha nakêm yo. Kabay main kay hên karapatan hên mananggap hên kailangan naen ha allo-allo. ¹² No hilay kaatag ya ampanoro kamoyu ay main maêngganan, ay hikay pon ya dapat main maêngganan, ta hikay ya nunan nanoro kamoyu.

Noa, a naen ginamit ya karapatan naen ha pangaapostol, ta tinêeh naen tana ya kairapan, ta emén kay a mag-in habkol ha paniwala yo ha Mangêd ya Habi tungkol kan Apo Jesu-Cristo. ¹³ Muwang yo bay, ya hilay pari ya ampaghuyu ha Templo, ay andyanan hên pamangan.[‡] Haka hilay ampaghuyu ha pamilaman hên an-iâtang kan Apo Namalyari, ay andyanan hên atag ha imparaêp. ¹⁴ Embayro etaman ya pan-iutoh hên Panginoon, ya hilay ampanoro hên Mangangêd ya Habi ya tungkol kan Apo Jesu-Cristo, ay dapat dyanan hên kaganawan kailangan la hên antoroan la.[§]

¹⁵ Noa, hiko, ay a ko ginamit ya karapatan ko ha pangaapostol. Haka a kataw anhulatan améhen, ta emén kikwan hawop yo. Mangêd ya matsi ko pon, kanan alihén kangko ya malyari kon ipagmahlay, ya a ko ampakikwa hên main ako man hên karapatan hên êngganan kamoyu. ¹⁶ A ko labay habien ya an-ipagmahlay ko ya panoro kon Mangangêd ya Habi ya tungkol kan Apo Jesu-Cristo, ta anhonolén kon bat ya in-utoh kangko. Kaingalo ko no a ko itoro ya hata Mangêd ya Habi, ya tungkol kan Apo Jesu-Cristo. ¹⁷ No alimbawa ta hiko ya namili hên mag-in mónorô hên habayto, ay manapol ako bayton suweldo. Noa, ampanoro ko gawan impatsiwal ni Apo Namalyari ya habaytoy pamanoro kangko. ¹⁸ Hino bayto ya makwa ko ha pagal ko? Ayn kaatag no alwan ya kahiglaan ko ha panoro hên Mangêd ya Habi tungkol kan Apo Jesu-Cristo, hên ayn suweldo, main ako man karapatan hên mananggap hên suweldo.

¹⁹ Alwa kon ipoh hên hinoman ya tawo. Noa, nanad an-itad kon ipoh ya sarili ko ha balang miha, ta emén ako hên makaakay hên mal-at ya tawo hên maniwala kan Apo Jesu-Cristo. ²⁰ No kalamo ko hilay kapareho kon Israelita, ay ampakilamo ko kanla hên mangêd, ta emén ko hila maiakay kan Apo Jesu-Cristo. Embayro man ya ayn kina ha aypa hên Kautuhan ya impahulat ni Apo Namalyari kan apo Moises, ay anhonolén ko pon ya habaytoy Kautuhan, ta emén ko hila maiakay hên maniwala kan Apo Jesu-Cristo.

* 9:1 Dyag 9:1-7. † 9:9 Deuteronomio 25:4. ‡ 9:13 Deuteronomio 18:1-4. § 9:14 Mateo 10:10, Lucas 10:7, 1 Timoteo 5:17.

²¹ Embayro etaman, no kalamo ko hilay ayn ha aypa hên Kautuhan ni Apo Namalyari, hilay alwan Israelita, ay ampakilamo ko kanla, ta êmén ko hila maiakay kan Apo Jesu-Cristo. Ta no anhonolên koy in-utoh ni Apo Jesu-Cristo, ay anhonolên ko êt bayto ya Kautuhan ni Apo Namalyari. ²² No kalamo ko hilay alwan nakataniêh ha paniwala kan Apo Jesu-Cristo, ay ampakilamo kon mangêd kanla, ta êmén ko mapataniêh ya paniwala la. Ampakilamo kon mangêd ha balang miha, ta êmén ko hila maiakay hên maniwala kan Apo Jesu-Cristo, hinoman ya kailangan kon daygên. ²³ An-ubuhêh kon daygên ya habayto, ta êmén hiko man ay makapakiatag ha ingalo ya an-idin ni Apo Namalyari gawan ha Mangêd ya Habi tungkol kan Apo Jesu-Cristo.

²⁴ Muwang tamo ya ha mihay hali-tagtagan ay ampakiwanan lan kal-atan ya primyo, noa, mimihan bêngat ya makakwan habayto. No ipantag tamoy pamanhumonol tamo kan Apo Jesu-Cristo ha mihay hali-tagtagan ya main primyo, ay dapat pakikwanan tamon huyuên mangêd hi Apo Namalyari, ta êmén tamo makwa ya primyo. ²⁵ Hilay ampammayu ha hali-tagtagan ay main pamagpigel ha sarili haka allo-allo hila hên ampakapagsanay, ta êmén la makwa ya mihay primyo ya tampol mahira. Noa, ya ampakiwanan tamon anhumonol kan Apo Jesu-Cristo, ay ayn anggaan. ²⁶ Kabay nanad akon mihay ampuwayu ha hali-tagtagan, ya a ampiyahayahay ha dapat nan danan, ya ayn têgêh ha puwayu hên angga ha milatêng ya ha pianggaan. Nanad ako etaman hên mihay boksinger, ya ampakatumbuk hên kailangan nan tumbukêh. ²⁷ Main akon pamagpigel ha sarili ko, ta êmén ko a madyag ya karawakan kalabayan hên lawini ko. Ta kayno ubat kon impamwang ha kaatag no ay-êmén makwa ya primyo, ay hiko pon êt ya a makakwa hên habayto.

10

Paan magsimba ha alwan pêtêg ya diyos

¹ Patêl ko ha Panginoon, main akon labay hên ipaihip kamoyu ya nalyari hên hato ha ninuno naên hên Israelita, ha panaon ni apo Moises. Ha pamammita lan ubat ha bansan Egipto, ay naubuh hilan hinaninungan ni Apo Namalyari hên lêmm. Haka naubuh hilan namatah ha ambaêgêh lan Dagat ya Naorit.* ² Ya pamangillag kanla hên ginêm, haka ya pamagbatah la ha Dagat ya Naorit ay, yabay ya nanad pangabawtismo la, ta êmén mamwangan ya anhumonol hila kan Moises. ³ Naubuh hilan nangan hên pamangan ya indin ni Apo Namalyari ya ubat ha langit.† ⁴ Haka naubuh hila etaman hên ninêm ha lanêm ya impaawah na ha bato. Ya alimbawa hên habaytoy bato, ay hi Apo Jesu-Cristo, ya mantêg lan kalamo ya nam-i kanla hên kailangan la.‡ ⁵ Embayro man, ya kal-atan kanla ay a an-ikahigla ni Apo Namalyari, kabay pinatsi hila, haka ya but-o la, ay nikalat bayro ha kabalah-balahan.§

⁶ Habaytoy nalyari kanlan ninuno naên Israelita, ay alimbawa haka aral kantamo. Paan tamon labayêh ya karawakan hên alwan nanad kanlan ampanlabay hêni alwa lan ikakangêd.* ⁷ Paan kitamon magsimba ha alwan pêtêg ya diyos, hên êmén kanlan kaatag ninuno, hên hato. Ta nakahulat ha kahulatan ni Apo Namalyari, ya wana, “Nipammikno hila hên nangan haka ninêm ha nagkaluto, haka nipaghayaw hila êt ha pamagpuri kanan habaytoy alwan pêtêg diyos.”† ⁸ Paan kitamon manyag hadyay karawakan kalabayan lawini, hên êmén ha dinyag lan kaatag hên hato, gawan dinyag lay habayto, ay pinatsi ya main lowampo boy tatlon libo ha mihay allo.‡ ⁹ Haka paan tamon subukêh ya Panginoon hên êmén ha dinyag lan kaatag hên hato, hên pinatsi hila hên utan.§ ¹⁰ Haka paan kitamon nagmulongan hên nanad ha dinyag lan kaatag hên hato. Gawan ha nagmulongan hila ay impapatsi hila ni Apo Namalyari ha Anghel hên kamatsan.*

* 10:1 Exodus 13:21, 22, Exodus 14:22-29. † 10:3 Exodus 16:35. ‡ 10:4 Exodus 17:6; Bilang 20:11. § 10:5 Bilang 14:29, 30. * 10:6 Bilang 11:4. † 10:7 Exodus 32:6. ‡ 10:8 Bilang 25:1-18. § 10:9 Bilang 21:5, 6. * 10:10 Exodus 12:23; Bilang 14:1-38, 16:41-49.

¹¹ Ya nalyari kanlan ninuno naêñ hên Israelita, ay alimbawa ha bawal hên daygên. Haka inhulat ya habaytsi ta êmén mag-in aral kantamo. Ta hatsi ya ampaidyanan tamoy luta ay main anggaan.

¹² Kabay hinoman kantamo ya ampangihip ya hiyay napah-êý ha paniwala, ay dapat kaillag, ta kayno matukso ya. ¹³ Ayn panubuk ya nilumatêng kantamo ya a pon dinanas hên kaatag. Tapat hi Apo Namalyari, haka a na paulayan hên subukan kitamo hên igit ha matêéh tamo, ta dyanan na kitamo hên hékaw ta êmén mapagtêéhan haka mahambut tamoy habayto.

¹⁴ Kabay anlugarûn kon patêl, paan kaw magsimba ha alwan pêtêg ya diyos. ¹⁵ Magaling kaw hên ampangihip, kabay manimbângan kaw dayi ha anhabiên ko no pêtêg ya, o alwa. ¹⁶ Alimbawa, no magkomunyon kitamo, ay an-ipagpahalamat tamo ya daya haka lawini ni Apo Jesu-Cristo, ya pinangubatan hên pakikimiha tamo kana, haka ya pakikimiha tamon ampaniwala kana. Ya puto ay boo, ta êmén kitamo mapiaaêm.[†] ¹⁷ Mal-at kitamo man, ay nanad mimiha kitamo, gawan ha pakikimiha tamo ha pinakalawini ni Apo Jesu-Cristo, ya nanad ha puto ya boo, ya binih-il, ta êmén kaganawan tamo ay makaékan.

¹⁸ Ihipêñ yon kapareho kon Israelita. Main hilan pakikimiha kan Apo Namalyari, no ampangan hilan an-iparaêp la kana.[‡] ¹⁹ Ha pamawal ko kamoyu hên mangan hên imparaêp ha rebulto hên alwan pêtêg ya diyos, ay taganán alwan labay habiên ya main alagá ya habaytoy imparaêp. Êmbayro etaman, ay taganán ayn alagá ya alwan pêtêg ya diyos. ²⁰ Ha kaptêgan, ya an-iparaêp lan a ampagpalokop kan Apo Namalyari ha arapan hên alwan pêtêg ya diyos, ay an-iparaêp la ha nangarawak ya a angkahêlêk, ya kalamo ni Satanas, alwa kan Apo Namalyari. A ko labay ya main kaw hên pakikimiha kanlan nangarawak ya a angkahêlêk.[§] ²¹ Bawal hên magkomunyon ha arapan ni Apo Namalyari no ampangan haka ampinêm kaw hên imparaêp kanlan nangarawak ya a angkahêlêk. ²² No ihundo yoy pangan yo hên imparaêp kanlan nangarawak ya a angkahêlêk, ay ampaimonêñ yoy Panginoon. Yarin matakahan tamoy pamarusa ni Apo Namalyari!*

²³ Main ampaghabin madyag tamo ya hinon labay tamon daygên. Pêtêg ya habayto. Noa, main dyag ya alwan ha ikakangêd hên kapareho tamo. Haka ya kaatag ya dyag ay makahabkol ha pangakay hên kapareho tamo hên maniwala kan Apo Jesu-Cristo.[†] ²⁴ Dapat tamon daygên ya ikakangêd hên kapareho tamo, alwan bêngat ya ikakangêd hên sarili tamo.

²⁵ Malyari tamon kênaêñ ya hinoman ya kêna ya an-ihiaw la ha palengke hên ayn pag-alangan no imparaêp ha alwan pêtêg ya diyos ya habayto, ta êmén a yumagah ya nakêm tamo. ²⁶ Ta ayn bawal ya hinon maékan, gawan nakahulat ha Kahulatan ni Apo Namalyari, ya wanana hulat, “Ya luta haka ya atsi ha luta ay kanan Panginoon.”[‡]

²⁷ Kabay, no hagyatêñ kitamo hên mangan ha bali hên a pon nagpalokop kan Apo Jesu-Cristo, ay mangan kitamo tana, hên paan kitamon mangotâng no imparaêp ya habayto ha alwan pêtêg ya diyos, ta êmén a yumagah ya nakêm tamo. ²⁸ Noa, no main maghabi kantamo, ya imparaêp ya habayto ha alwan pêtêg ya diyos, ay paan kitaminan mangan, ta êmén a mag-in habkol kanlan namihumbung kantamo, haka ta êmén a yumagah ya nakêm ²⁹ lan habaytoy namihumbung kantamo. Ta hinoy makwa tamo no ipalêkpêk tamoy karapatan tamo hên mangan hên habaytoy imparaêp, no êndat lan namihumbung ya kasalanan hên mangan habayto? ³⁰ Haka hino awud ya makwa tamo, no isadsad tamo hên mangan hên naipahalamat tamina kan Apo Namalyari, no pintasan kitamo hên habaytoy namihumbung kantamo? Ayn bay!

³¹ Ya dapat, ay ha pangan tamo, o pamminêm, o hinoman ya andaygên tamo, ay ihipêñ tamo ya ikapuri ni Apo Namalyari. ³² Dapat ayn mahêlêk ha pamimiyay tamo ya mag-in habkol ha pangakay hên hinoman hên maniwala kan Apo Jesu-Cristo, Israelita

[†] 10:16 Mateo 26:26-28, Marcos 14:22-24, Lucas 22:19, 20. [‡] 10:18 Deuteronomio 14:22-27. [§] 10:20

Deuteronomio 32:17. * 10:22 Deuteronomio 32:21. † 10:23 1 Corinto 6:12. ‡ 10:26 Awit 24:1.

man o alwa. Haka paan kitamon manyag hên hinoman ya pangubatan hên matukso ya kapareho tamon ampaniwala kana.³³ Daygên yo dayi ya andaygên ko. Ampakikwanan kon mapahigla ya balang miha ha kaganawan dyag ko. A ko antsikapêñ ya sarili kon ikakangêñ. Ta antsikapêñ koy ikakangêñ hên kal-atan, ta êmêñ ko hila maiakay kan Apo Jesu-Cristo.

11

¹ Manungtung kaw kangko hên êmêñ ha panungtung ko kan Apo Jesu-Cristo.*

Ya mihay ugali ha pamagsimba, haka tungkol ha pagpalokop

² Andayêwén kataw ta anhonolên yoy intoro ko kamoyu ha hinoman ya andaygên yo, haka anhonolên yoy ugali ha pamagsimba ya intoro ko kamoyu.³ Noa, labay kon maintindihan yo, ya balang lalaki, ay atsi ha lokop ni Apo Jesu-Cristo. Hilay babayi etaman, ay atsi ha lokop hên ahawa la. Hi Apo Jesu-Cristo etaman ay atsi ha lokop ni Apo Namalyari.⁴ Kabay ha pamagsimba tamo, no alimbawa ta main lalaki ya nakabawmbong, ya ampanalangin, o ampamipamwang hên an-ipaihip ni Apo Namalyari kana, ay ampam-in dêng-êy kan Apo Jesu-Cristo, ya ampanlokop kana.⁵ Haka no alimbawa ta main babayi ya ayn bawmbong ya ampanalangin, o ampamipamwang hên an-ipaihip ni Apo Namalyari kana, ay ampam-i yan dêng-êy ha ahawa nay ampanlokop kana. Nanad yan babayi ya kinalbo, ya kaparêng-êy.⁶ No main babayi ya a mabay hên magbawmbong, ya mangêñ, ay pakalbo ya tana. Noa, gawan kaparêng-êy hên pakalbo, ay dapat magbawmbong ya.

⁷ Hikitamoy lalaki etaman, ay paan magbawmbong, gawan hikitamoy panlêkan hên itsura haka tungkulon ni Apo Namalyari. Noa, hilay babayi ay panlêkan hên tungkulon hên lalaki, kabay dapat magbawmbong hila.[†] ⁸ Gawan hên dinyag ni Apo Namalyari, ya unan lalaki haka babayi, ya babayi ay dinyag ha tagyang hên lalaki. Alwan lalaki ya dinyag ha tagyang hên babayi.⁹ A na etaman dinyag ni Apo Namalyari ya lalaki ha ikakangêñ hên babayi. Noa, dinyag nay babayi ha ikakangêñ hên lalaki.[‡] ¹⁰ Kabay dapat magbawmbong hilay babayi, kamwangan hên hilay ampagpalokop ha ahawa la, ta êmêñ hila man ya anghel ni Apo Namalyari, ay mamwangan, ya kamwang hilan mam-in galang ya hilay babayi.¹¹ Embayro man, ha pakikimiha tamo ha Panginoon, ay kailangan lan babayi ya lalaki. Haka kailangan lan lalaki ya babayi.¹² Gawan ya unan babayi ay dinyag man ni Apo Namalyari ha tagyang hên lalaki, ay paubat hên habayto, ay balang lalaki ay in-anak hên babayi. Haka hi Apo Namalyari ya ampangubatan hên balang miha haka ya kaganawan dinyag.

¹³ Amêhêñ, manimbângan kaw no hêpat ha mihay babayi hên magbawmbong no manalangin ya kan Apo Namalyari ha arapan hên kaatag!¹⁴ Paubat hên haton lagi, ay atsi ha ihip hên tawo, ya kaparêng-êy ya lalaki ya makarang ya habot.¹⁵ Noa, ikahampat hên babayi, no a na potohêñ ya habot na. Ta indin kana ni Apo Namalyari ya habayto hên pinakabawmbong na.¹⁶ No labay yon makihubakan tungkol bayro, ay mahabi ko, ya habaytoy mana kinan ugali, haka manay nan ugali lan kapareho kon patêl ha Panginoon ya angkapi-tsi-tsipon ha kaatag ya legal.

Komunyon, ya pamangan ya in-utoh ni Apo Jesu-Cristo

(Mateo 26:26-29; Marcos 14:22-25; Lucas 22:14-20)

¹⁷ Ha humonol ya toro, ay a kataw malyarin dayêwén, gawan ya pami-tsi-tsipon yon patêl ha Panginoon, ay alwan ha ikakangêñ yo, ta ha ikadawak yo awud ya habain.¹⁸ Una, ay ipamwang ko kamoyu, ya nabalist-an ko, ya ayn kaw hên pakikimiha ha pami-tsi-tsipon yon patêl ha Panginoon. Siguro pêtêg ya nabalist-an ko.¹⁹ Kailangan ya habayto, ta êmêñ mamwangan no hino kamoyu ya mantêg hên ampaniwala.²⁰ Ha pami-tsi-tsipon yon patêl ha Panginoon, ay a yo ya awud an-ihipêñ ha pagkomunyon yo, nanad ha in-utoh na kantamo.²¹ Ta ha pangan yo, ay a kaw ampiênggan. Ta main munan

* 11:1 1 Corinto 4:16, Filipos 3:17. † 11:7 Genesis 1:26-27. ‡ 11:9 Genesis 2:18-23.

mangan haka minêm hên main kahibaan, kabay main hên ahina kaêkan haka ya kaatag ay ampiaglahing. ²² Yarin ayn kaw hên sarilin bali! Dapat mangan haka minêm kaw pon ha bali yo, ta êmên yo a hibaan ya lamo yo ha pamî-tsi-tsipon yo hên magkomunyon. Dapat yon daygên ya habayto, ta êmên yo a musmusûn hilay ampaniwala kan Apo Jesu-Cristo, haka ta êmên yo a ipakarêng-êy ya mangairap. Hino pon ya mahabi ko kamoyu? Èndat yon dayêwén kataw? A ko!

²³ Intoro kina kamoyu, ya toro, ya tinanggap ko kanan Panginoon Jesus, ya êmên ya di: Ha yabin in-upit hi Panginoon Jesus, kaban ampangan ya hên kalamo na hilay labinloway tagahonol na, ay nandampot yan puto, ta ²⁴ impahalamat nay habayto kan Apo Namalyari, haka na pino-potoh, ta wana, “Habaytsi ya lawini ko, ya an-idin ko ha ikakangêd yo. Dapat panay yon daygên ya habaytsi, ta êmên yo ko maihipan.”

²⁵ Èmbayro êt, hên nayari hilan nangumapon, ay nandampot yan pamminêman ya nag alak, ta wana, “Habaytsi ya daya ko ya nanad pinakapirma hên bayoy kahundoan ni Apo Namalyari, haka hilay pinili na hên mag-in kana. Inêmên yoy habaytsi, haka balang kaw minêm, ay dapat yo kon panêmtêmên.”[§] Èmbayro ya in-utoh ni Panginoon Jesus.

²⁶ Ta balang kaw magkomunyon, hên angga ha pag-orong na di, ay an-ipamwang yo ya natsi ya hi Panginoon Jesus. ²⁷ Kabay no bat kaw hên magkomunyon, hên alwan hêpat ya an-ihipêñ o ya andaygên yo, ay taganán mikasalanan kaw, ta andaygên yon ayn alagá ya lawini haka daya na. ²⁸ Kabay bayo kitamon magkomunyon, ay pakapoliahêñ tamoy nakêm tamo hên kikwan patawad ha nadyag tamoy kasalanan. ²⁹ Ta no a tamon ampaalagaan ya lawini hên Panginoon, ha pamagkomunyon tamo, ay parusaan kitamo. ³⁰ Kabay mal-at kamoyu ya ampaghakit haka ayn higlay lawini, haka main nanan natsi. ³¹ Noa, no pakapoliahêñ tamoy nakêm tamo, hên kikwan patawad ha nadyag tamoy kasalanan, bayo kitamo magkomunyon, ay a kitamo bayton parusaan hên Panginoon. ³² Noa, no amparusaan na kitamon Panginoon, ay an-itoynong na kitamo, ta êmên kitamo a mipalako ha impiyerno, hên kalamo lan a ampagpalokop kan Apo Namalyari.

³³ Kabay patêl ha Panginoon, no magkomunyon kaw, ay miêênggan kaw. ³⁴ No anlonohêñ kaw, ay dapat mangan kaw pon ha bali yo, bayo kaw mi-tsi-tsipon ta êmên a kaw parusaan ni Apo Namalyari. Ya tungkol ha kaatag ya labay kon ipamwang kamoyu, ay itoro ko tana ha paglatêng ko bahêñ.

12

Ya kagalingan, pamangintindi haka kaatag ya an-idigalo nan Espiritu ni Apo Namalyari

¹ Amêhêñ, hikaw ya patêl ko, ay labay kon mammangan yoy kaptêgan ya tungkol ha an-idigalo nan Espiritu ni Apo Namalyari. ² Muwang yo, ya hên haton a kaw pon ampagsimba kan Apo Namalyari, ay angkaamuyot kaw hên magsimba ha rebulto hên alwan pêtêg ya diyos, ya a kahabi. ³ Kabay an-ipamwang ko kamoyu, ya no atsi kantamo ya Espiritu ni Apo Namalyari, ay a tamo maihumpa hi Apo Jesu-Cristo. Haka ayn makapaghabi, ya hi Apo Jesu-Cristoy Panginoon, no ayn kana ya Espiritu ni Apo Namalyari.

⁴ Hino-hino kay na hên ya galing haka pamangintindi ya an-idigalo hên Espiritu ni Apo Namalyari kantamo, noa, mimiha na ya ampamidigalon habayto. ⁵ Ya pamaghuyu tamo ay alwan pare-pareho. Noa, mimihay Panginoon ya ampaghuyuan tamo. ⁶ Alwan parepareho ya andaygên nan kapangyarihan ni Apo Namalyari ha biyay tamo, noa, mimiha na ni Apo Namalyari ya ubatan hên kapangyarihan ya atsi kantamo. ⁷ Ya balang miha kantamon ampaniwala kan Apo Jesu-Cristo, ay andyanan nan Espiritu ni Apo Namalyari hên tsi-tsihan galing ha ikakangêd tamon angkapi-tsi-tsipon. Habaytsi ya galing ay ampamaptêg hên atsi kantamo ya Espiritu na. ⁸ Ya kaatag ay andyanan nan Espiritu hên galing hên mamipamwang hên kamwangan ya ubat kan Apo Namalyari, haka ya kaatag, ay andyanan nan galing hên mamipamwang hên tungkol kan Apo Namalyari. ⁹ Ya kaatag

§ 11:25 Exodus 24:6-8.

ay andyanan nan makhaw ya paniwala ha kapangyarihan ni Apo Namalyari. Ya kaatag ay andyanan nan kapangyarihan hên mamaalih hên hakit. ¹⁰ Ya kaatag ay andyanan nan kapangyarihan hên manyag kapapaêpapah. Ya kaatag ay andyanan nan galing haka hêkaw nakêm hên mamipamwang hên an-ipaihip na kanla. Ya kaatag, ay andyanan nan kagalingan hên manimbângan, ta êmén la mamwangan ya pêtêg ya indigalo na, o no ubat kanlan Satanas. Ya kaatag, ay andyanan nan kagalingan hên maghabi ha hino-hino kay na hên ya habi ya a tamo muwang. Haka kanlan kaatag êt, ay andyanan nan pamangintindi, ta êmén la ipamwang ya impahabi na kanlan habaytsi. ¹¹ Mimiha nan Espiritu ni Apo Namalyari ya ampamidigalo hên habayto. Hiyay ampam-i kantamon balang miha ya ampaniwala kan Apo Jesu-Cristo, hên tsî-tsihan galing ha labay nan idin.*

Ya kabooan lawini

¹² Ya lawini tamo ay kabooan hên ulo, mata, bitsih, haka mal-at pon ya pinilalamo. Agyan mal-at ya pinilalamo, ta êmén maboo ya lawini tamo, ay mimihay lawini tamo. Embayro etaman hi Apo Jesu-Cristo, haka hikitamoy kal-atan ya pinakalawini na.† ¹³ Ta binawtismoan kitamina ha Espiritu ni Apo Namalyari ya mimiha. Kabay nag-in kitamon kalamo ha pinakalawini ni Apo Jesu-Cristo, Israelita kitamo man, o Griego kitamo, o ipoh kitamo man, o alwan ipoh, ta hinapatan kitamon mimihay Espiritu, yabay ya Espiritu ni Apo Namalyari.

¹⁴ Ya pamilalamo tamon patêl ha Panginoon ay maialimbawa ha mihay lawini, ya mal-at ya pinilalamo, ta êmén ya maboo. ¹⁵ Alimbawa, no habiên hên bitsih, ya alwa hilan gamêt, kabay alwa hila kanon kalamo ha lawini tamo, ay agyan habiên lay habayto, ay taganán nakalamo hila ha lawini tamo. ¹⁶ Embayro etaman no alimbawa ta habiên hên têkk ya alwa hilan mata, kabay alwa hila kanon kalamo ha lawini tamo, agyan êmbayro ya habiên la, ay taganán nakalamo hila ha lawini tamo. ¹⁷ No panay tanan mata, ya kabooan hên lawini tamo, ay hino bayto ya panggilam tamo? No panay etaman têkk ya kabooan lawini tamo, ay hino awud ya pandaêp tamo? ¹⁸ Taganán tinalagá ni Apo Namalyari ya kabooan lawini tamo ha mal-at ya pinilamo ta habaytoy kalabayan na. ¹⁹ Ay-êmén maboo ya lawini tamo no ayn mal-at ya pinilalamo? ²⁰ Ha kaptêgan, kal-atan ya pinilamo, ta êmén maboo ya lawini tamo.

²¹ Alimbawa ha lawini tamo, ay a na dapat habiên hên mata tamo ha gamêt tamo, ya a hila kailangan. A na etaman dapat habiên hên ulo tamo ha bitsih tamo, ya a na hila kailangan. ²² Ya êndat tamon alwan maalagá ha lawini tamo, ay habaytoy taganán kailangan. ²³ Ya an-ihipêñ tamo, ya alwan maalagá ha lawini tamo, ay habayto ya anhayahayêñ tamon mangêd. Haka ya an-ikarêng-êy ha lawini tamo, ay antagpênan tamo. ²⁴ Noa, ya mangahampat ha lawini tamo, ay a tamon kailangan hên tagpênan. Binoo ni Apo Namalyari ya lawini tamo, ta êmén madyanan pamandayêw ya kailangan dayêwên. ²⁵ Kabay dapat main pakikimihâ ya kabooan lawini tamo. Haka dapat miyahawop hilay pinilalamo. ²⁶ No angkairapan ya miha, ay angkairapan ya balang miha. No andayêwên ya miha, ay dapat mag-in ikahigla hên balang miha ya habayto.

²⁷ Ya labay habiên hên habayto, ay hikitamo ya ampaniwala kan Apo Jesu-Cristo, ay nanad kabooan hên pinakalawini na, haka ya balang miha kantamo ay kalamo ha pinakalawini na. ²⁸ Kantamon ampaniwala kana, ay tinalagá ni Apo Namalyari hên dyanan kitamon tsî-tsihan galing ya ubat ha Espiritu na. Una, main kantamo ya dinyanan nan galing hên mag-in apostol na. Ikalwa, main kantamo ya dinyanan nan galing hên mag-in mámpamwang hên an-ipaihip na kanla. Ikatlo, ay main kantamo ya dinyanan nan galing hên mag-in móñoro hên habi na. Bayo main êt kantamo ya dinyanan nan galing hên manyag kapapaêpapah, haka kaatag ay dinyanan nan galing hên mamaalih hên hakit. Main kantamo ya dinyanan nan galing hên manawop ha kapareho la. Main kantamo ya dinyanan nan galing hên mamaala, haka main kantamo ya dinyanan nan galing hên maghabi ha kaatag ya habi ya a la muwang.‡ ²⁹ Hikitamo ya ampaniwala kan

* 12:11 Roma 12:6-8. † 12:12 Colosas 1:18. ‡ 12:28 Efeso 4:11.

Apo Jesu-Cristo, ay alwan kaganawan apostol, alwan kaganawan hên mámpamwang hên an-ipaihip ni Apo Namalyari kantamo, alwan kaganawan hên mánoro hên habi na, alwan kaganawan hên main kapangyarihan hên manyag kapapaépapah,³⁰ alwan kaganawan hên main kapangyarihan hên mamaalíh hên hakit, alwan kaganawan hên main galing hên maghabi ha kaatag ya habi ya a tamo muwang, haka alwan kaganawan hên main galing hên ipamulah ya labay habiên hên anhabiên la ha habi ya a la muwang.³¹ Kabay pakikwanan tamoy maalagáy galing ya ikakangêd tamo, haka ya ikakangêd hên kapareho tamo.

Amêhén, toroan kataw hên tungkol ha mangêd pon, ha hinoman ya galing ya indin kantamo.

13

Ya pamanlugud

¹ Makapaghabi kitamo man hên habi hên kaatag, haka habi lan anghel, no ayn kitamon panlugud ha kapareho tamo, ay nanad kitamon tonoy ya bat hên ampagtonoy hên ayn labay habiên. ² Malyarin main kitamon galing, ya ubat ha Espiritu ni Apo Namalyari, hên nanad ha pamipamwang hên an-ipaihip na kantamo. Malyari etaman hên main kitamon pamangintindi ha kaganawan a pon impamwang. Malyari êt hên main kitamon kaganawan kamwangan ya mamwangan lan tawo ya tungkol kan Apo Namalyari. Haka malyari ya main kitamon paniwala ya makhaw ya makapiálih hên tawtgug. Noa, no ayn kitamon pamanlugud ha kapareho tamo, ay ayn pukat ya habayto.* ³ Idigalo tamo man ya kaganawan pibandian tamo ha mangairap, haka paulayan tamo man hên ulamên† ya lawini tamo, no ayn kitamon pamanlugud ha kapareho tamo, ay a tamo mapakinabangnan ya dinyag tamo.

⁴ No mapanlugud kitamo, ay mapagtêh kitamo, haka maingaloén kitamo. Alwa kitamo maridya, mapaglalang, o mapagmatag-ay. ⁵ No mapanlugud kitamo, ay alwa kitamon mapammusmus, maimot, mahuhulukên, o mapagtanêm hên hakit nakêm. ⁶ No mapanlugud kitamo, ay a tamo an-ikahigla ya karawakan. Noa, an-ikahigla tamoy kaptêgan. ⁷ No mapanlugud kitamo, ay matêêhan tamo ya hinon angkalyari, haka a maalíh ya tsiwala tamo ha kapareho tamo, a etaman maalíh ya pamangênggan tamon kangêran, haka matagalán tamo ya hinoman.

⁸ Ya galing ya an-idigalo nan Espiritu ni Apo Namalyari, ya nanad ha pamipamwang hên an-ipaihip ni Apo Namalyari kantamo, ay main angga. Embayro êt ya galing hên mag-habi ha kaatag ya habi, ya a tamo muwang, ay main anggaan. Haka ya pamipamwang hên tungkol kana, ay main angga etaman. Noa, ya pamanlugud ay ayn angga, ⁹ ta ya kamwangan, ya tungkol kana, haka ya pamipamwang hên an-ipaihip na kantamo, ay kulang pon. ¹⁰ Noa, ha pamanlumatêng nan ganap ay maalíh ya main pamagkulang.

¹¹ Alimbawa, hên anak kitamo pon, ya ihip, pamangintindi, haka ya habi tamo ay nanad kanlan anak. Noa, gawan toa kitamina, ay inalíh tamina ya nanad ha pandaygén lan anak. ¹² Embayro êt kantamon ampaniwala kan Apo Jesu-Cristo. Ya kamwangan tamo, ya tungkol kan Apo Namalyari amêhén, ay kulang pon, nanad ha pamanlêk ha solamin ya naburarêg. Noa, lano, lumatêng ya allo, ay mahêlêk tamina hi Apo Namalyari, hên arap-arapan, hên ayn kulang, ta makilala tamo ya, hên nanad ha pagkakilala na kantamo.

¹³ Kabay hata tatlo ay ayn angga. Una, ya paniwala tamo kana, ikalwa ya pamangênggan tamo ha pamag-orong na hên mantan kantamo ha ampaidyanan na ha langit, haka ikatlo, ya pamilulugud tamo. Noa, ya pinakamangêd kanlan habaytoy tatlo ay yabay ya pamilulugud.

* 13:2 Mateo 17:20, 21.21; Marcos 11:23. † 13:3 o êmén main kitamon maipaglambung.

14

Ya kaatag pon ya tungkol ha an-idigalo nan Espiritu ni Apo Namalyari

¹ Mangêd ya pakikwanan tamon mag-in malugud. Pakaëngganan tamo êt ya an-idigalo nan Espiritu ni Apo Namalyari, lalon-laloy na, ya galing hên mamipamwang hên an-ipaihip na kantamo. ² No ampaghabi kitamo ha kaatag ya habi, ya a tamo muwang, ay hi Apo Namalyarin bêngat ya kahabi tamo, gawan ayn kaatag ya makamulah ha anhabiên tamo ha kapangyarihan hên Espiritu na. ³ Noa, no mamipamwang kitamo hên an-ipaihip ni Apo Namalyari kantamo, ay mag-in nananiêh ya paniwala lan ampanggilam, maaralan hila, haka mahawpan hila hên magtêêh ha kairapan. ⁴ No ampaghabi kitamo ha habi, ya a tamo muwang, ay sarili tamon paniwalan bêngat ya ampataniêhên tamo. Noa, no mamipamwang kitamo hên an-ipaihip ni Apo Namalyari kantamo, ay mapataniêh ya paniwala lan patêl ha Panginoon ya angkapi-tsi-tsipon. ⁵ Labay ko dayin makapaghabi kitamon kaganawan ha habi, ya a tamo muwang. Noa, mangêd pon ya mamipamwang kitamo hên an-ipaihip ni Apo Namalyari kantamo. Gawan maalagá pon ya habayto, kanan maghabi kitamo ha kaatag ya habi, ya a tamo muwang, maliban ha main mamipamulah hên anhabiên tamo, ta êmén mapataniêh ya paniwala lan patêl ha Panginoon ya angkapi-tsi-tsipon.

⁶ Hikaw ya patêl ko ha Panginoon, no alimbawa ta maniraw ko bahêñ, ta maghabi ha habi, ya a tamo muwang, ay a yon mapakinabangan ya habayto. Noa, no mamitoro ko hên habi ni Apo Namalyari, o mamipamwang kamoyu hên an-ipaihip na kangko, ay mahawpan kaw. ⁷ Êmbayro êt ha bulongudyong o ha gitara man ya antsig-tsigêñ, ya alwan usto ya pangatono, ay hinoy mapakinabangan tamo, no a tamo maintindihan ya habayto! ⁸ Haka nanad etaman ha tambuyok ya ampatonoyêñ, no umpisan labanan, no alwan usto ya tonoy, ay ayn makapaglêan hên makilaban! ⁹ Êmbayro etaman ya pamaghabi tamo ha habi ya a tamo muwang, ay ayn makamulah hên anhabiên tamo, haka ayn bayton kapukatan ya habi tamo. ¹⁰ Mal-at ya habi bayri ha luta, haka ya balang miha ay main labay habiêñ. ¹¹ Noa, no a tamo angkaintindihan ya anhabiên hên kahabi tamo, ay pareho kitamo hên a mapikakaintindi nanad kitamon dayuhan, ya ubat ha marayo ya bansa. ¹² Gawan ha labay-labay yon digaloan kaw nan Espiritu ni Apo Namalyari, ya una ya dapat yon pakikwanan, ay mapataniêh ya paniwala hên balang miha kamoyun patêl ha Panginoon, ya angkapi-tsi-tsipon.

¹³ Ha êmbayro, ay hikitamo ya ampaghabi ha kaatag ya habi, ya a tamo muwang, ay kailangan manalangin kitamo etaman, ya maipamwang tamo dayi ya anhabiên tamo.

¹⁴ Ta no ampanalangin kitamo ha habi ya a tamo muwang, ay ampanalangin ya espiritu tamo, noa, a mapakinabangan hên ihip tamo ya panalangin tamo. ¹⁵ Hino bayto ya dapat tamon daygêñ? Ya daygêñ tamo ay manalangin kitamo, haka magkanta kitamo ha espiritu tamo ha kaatag ya habi. Dapat kitamo êt hên manalangin, haka magkanta ha mantêg habi tamo, hên gamitêñ ya ihip tamo. ¹⁶ Ha pagpahalamat tamon panalangin kan Apo Namalyari, ha kaatag ya habi, ayn makapaghabin, “Amen.” gawan a la angkaintindihan ya anhabiên hên espiritu tamo. ¹⁷ Agyan ampaghahamat kitamo ha kaatag ya habi, ay habayto ay a mapakinabangan hên kapareho tamo, ha pamataniêh hên paniwala la no a la angkaintindihan.

¹⁸ Ampahahamat ko hi Apo Namalyari, ta ampakapaghabi ko ha habi, ya a ko muwang, hên igit kamoyun kaganawan. ¹⁹ Noa, ha pami-tsi-tsipon tamon patêl ha Panginoon, ay mangêd pon, ya maghabi kitamon li-limay habi ya angkaintindihan, ya makab-in aral, kanan libo-liboy habi ya a angkaintindihan. ²⁰ Patêl ko ha Panginoon, ha tungkol di, ay paan kaw mag-in kaihip hên anak. Malyari yon tuwarêñ ya anak, ya ayn muwang ha karawakan. Noa, ya pamangihip yon tungkol di, ay dapat mag-in nanad ihip lan manakêm. ²¹ Emén ya di ya nakahulat ha Kahulatan ya impahulat ni Apo Namalyari, “Mamiutoh akon tawo ya ubat ha kaatag ya bansa, ya ampaghabi hên kaatag ya habi, ta êmén manggilam hilay Israelita. Noa, agyan iutoh ko hilay maghabi kanla ha kaatag

ya habi, ay a hila manggilam.”* ²² Di ha kahulatan ay mamwangan tamo ya galing hên maghabi ha habi, ya a tamo muwang, ay indin ni Apo Namalyari êmén mamwangan lan a pon ampaniwala kana, ya kapangyarihan na. Noa, ya galing hên mamipamwang hên an-ipaihip na kantamo, ay para mapataniêh ya paniwala tamon ampaniwalanday na.

²³ Kabay ha pami-tsi-tsipon tamon patêl ha Panginoon, ay dapat main mamipamulah hên anhabien tamo ha habi ya a tamo muwang. Ta kayno main maniraw, ya main kalamoy a pon ampaniwala kan Apo Jesu-Cristo, haka no ayn mamipamulah, ta bat kitamon mipaghabi ha habi ya a tamo muwang, ay habiêh la tana ya murit kitamo. ²⁴ Noa, no ha pami-tsi-tsipon tamon, ay an-ipamwang tamo ha mantêg habi tamo ya an-ipaihip ni Apo Namalyari kantamo, ay mamwangan lan habaytoy naniraw ya makasalanan hila. ²⁵ Mahawangan bayto ya kaihipan la, haka hila mandoko hên kikwan patawad ha nadyag lay kasalanan, haka la simbaen hi Apo Namalyari, ya wanla, “Pêtêg awud, hi Apo Namalyari ay atsi di hên kalamo yo.”

Dapat alwan magulo ya pami-tsi-tsipon lan ampaniwala kan Apo Jesu-Cristo

²⁶ Patêl ko ha Panginoon, labay kon habiêh, ya no mi-tsi-tsipon kitamo hên magsimba kan Apo Namalyari, ay dapat ya kaganawan dyag tamo, ay matanahîh hên paniwala lan angkapi-tsi-tsipon. Main magkanta, main manoro, main mampamwang hên habi ni Apo Namalyari, main maghabi ha habi, ya a tamo muwang, haka main etaman mamipamulah hên hinabi lan habayto. ²⁷ No main maghabi ha habi ya a na muwang, ay hukad ya lowa o tatlo ya mibanoh, haka kailangan main mamipamulah hên hinabi lan habayto. ²⁸ No ayn bayro ya mamipamulah hên hinabi la, ay paan hilan maghabi ha pami-tsi-tsipon lan patêl ha Panginoon, ta maghabi hila tana kan Apo Namalyari ha nakêm la. ²⁹ Tungkol etaman kanlan mampamwang hên an-ipaihip ni Apo Namalyari kanla, ay lowa o tatlo etaman ya mibanoh, ta dapat manimbângan lan kaatag ya nagilam la, no ubat kan Apo Namalyari, ya habayto o alwa. ³⁰ No main kaatag pon ya main labay hên ipamwang, ya ubat etaman kan Apo Namalyari, kaban ampaghabi ya miha, ay dapat tunggêpon ya hatoy ampaghabi, ta êmén ya makahabi ya miha. ³¹ Hikitamo ya angkapi-tsi-tsipon ay maubuh hên malyarin miha-mihan mamipamwang hên an-ipaihip ni Apo Namalyari kantamo, ta êmén maubuh kitamon matoroan, ta êmén mapataniêh ya paniwala tamon. ³² Hila man ya mampamwang hên an-ipaihip ni Apo Namalyari kanla, ya dinyanan nan dapat habiêh, ay kailangan mibanoh hên mag-habi. ³³ Taganán a na labay ya main gulo ha pami-tsi-tsipon tamon patêl ha Panginoon.

Ya dapat ugaliêh di, ay nanad ha andaygen ha balang pami-tsi-tsipon lan pinili ni Apo Namalyari hên mag-in kana. ³⁴ Kailangan patêkbêk hilay babayi. Bawal kanlan maghabi ha pami-tsi-tsipon, ta nakahulat ha Kautuhan naen hên Israelita, ya bawal kanlan babayi hên mamaala. ³⁵ No main hilan labay mamwangan, ay dapat kotangên lay ahawa la, no lumatêng hila ha bali la. Kaparêng-ey hên maghabi ya babayi ha lalêng pagtsiponan ha oras hên pamagsimba.

³⁶ Yarin ubat kamoyu ya habi ni Apo Namalyari? O êndat yon hikaw bêngat ya ampakamwang hên tungkol kan Apo Namalyari? ³⁷ Hinoman ya ampangihip, ya hila ay mampamwang hên an-ipaihip ni Apo Namalyari kanla, haka hinoman ya ampangihip ya hila ay an-akayen hên Espiritu ni Apo Namalyari, ay dapat lan balayen ya habaytsi ya hulat ko kamoyu, ay pêtêg ya utoh ni Apo Namalyari. ³⁸ Ya a ampamansin hên habaytsi, ay alwa yon pansinêh.

³⁹ Kabay, patêl ha Panginoon, hangarên yo ya mag-in mampamwang hên an-ipaihip ni Apo Namalyari kamoyu, noa, paan yo hilan bawalêh ya ampaghabi ha kaatag ya habi, ya a tamo muwang. ⁴⁰ Dapat hépat haka ayn gulo ya kaganawan dyag yo ha pami-tsi-tsipon yo.

¹ Hikaw ya patêl ko ha Panginoon, amêhén, ay an-ipaihip ko kamoyu ya Mangêd ya Habi ya impamwang ko kamoyu, ya ginilam yo, ya ampaniwal-an yoy na. ² Habaytsi ya Mangêd ya Habi tungkol kan Apo Jesu-Cristo, ya impamwang ko kamoyu, ay makapiligtas kantamo ha parusa, no ihundo tamoy mantêg ya paniwala tamo.

³ Habaytsi ya intoro ko kamoyu, ya impamwang kangko, ay maalagá ha kaganawan intoro ko. Yabay ya, hi Apo Jesu-Cristo ay natsi ta êmén mapatawad ya kasalanan tamo. Nalyari ya habayto hên nanad ha nakahulat ha Kahulatan ya impahulat ni Apo Namalyari.* ⁴ In-ilbêng hi Apo Jesu-Cristo, haka ha ikatlon allo, ay biniyay yan oman hên nanad ha nakahulat etaman ha Kahulatan ya impahulat ni Apo Namalyari.† ⁵ Nagpahlék ya kan Pedro, bayo nagpahlék ya etaman kanlan kaatag ya tagahonol na, hên kalamo la hi Pedro.‡ ⁶ Bayo nagpahlék ya etaman ha maigit pon ha liman gatoh ya patêl ha Panginoon ya naka-tsipon. Mal-at kanla, ay angkabiyay pon. Noa, ya kaatag kanla ay nunay na ha ikalwan biyay. ⁷ Nagpahlék ya êt kan Santiago, bayo nagpahlék yay na êt oman kanlan apostol na, hên naka-tsipon hilangan.

⁸ Hiko etaman, ay pinagpahlékan nay na êt ha katatawlian, hên a ko an-ihipén.§ ⁹ Anhabién koy habaytsi ta ha kaganawan apostol, ay hikoy pinaka-maaypa, haka a ko dayin baégén apostol gawan pinairapan ko hilay ampaniwalan kan Apo Jesu-Cristo.* ¹⁰ Embayro man, gawan ha ayn kapantag ya ingalo ni Apo Namalyari, ay hikoy nag-in apostol. A nahayang ya ingalo na kangko. Ta gawan habaytoy ingalo na, ay nagpagal aço hên igit pon kanlan kaatag ya apostol, ha pamipamwang hên tungkol kan Apo Jesu-Cristo gawan ha ingalo na kangko, alwan gawan ha sarili kon hêkaw. ¹¹ Ubat kanla man o ubat kangko, ay pareho kay hên ampamipamwang hên tungkol kan Apo Jesu-Cristo ya pinaniwal-an yo.

Ya tungkol ha pangoman pangabiyay lan natsi

¹² Amêhén, gawan ha an-ipamwang ya hi Cristoy biniyay oman, ay dapat ayn kantamon maghabin a biyayén oman ya hilay natsi. ¹³ Ta no a hila biyayén oman, ay labay habién, a biniyay oman hi Apo Jesu-Cristo. ¹⁴ Ta no a ya biniyay oman hi Apo Jesu-Cristo, ay ayn kay hên ipamwang kamoyu, haka ayn kaw hên paniwal-an. ¹⁵ No a ya biniyay oman hi Apo Jesu-Cristo, ay ampaglaram kay hên tungkol kan Apo Namalyari, ta hinabi naén ya biniyay nan oman hi Apo Jesu-Cristo. Noa, no pêtêg ya a biyayén oman ya hilay natsi, ay a na bayto biniyay oman hi Apo Jesu-Cristo. ¹⁶ Ta no a biyayén ya hilay natsi, ay a ya biniyay oman hi Apo Jesu-Cristo. ¹⁷ Haka no a ya biniyay oman hi Apo Jesu-Cristo, ay alwan pêtêg ya paniwala tamo, haka a kitamo bayto pinatawad ha kasalanan tamo. ¹⁸ No a ya biniyay oman hi Apo Jesu-Cristo, ay labay habién a pinatawad ya kasalanan lan natsi ya naniwala kana, ta nipalako hila ha impiyerno. ¹⁹ No ya pamangénggan tamo kan Apo Jesu-Cristo, ay para din bat ha biyay tamo ha luta, ay taganán ayn kapaingalo no alwan hikitamo.

²⁰ Noa, ha kaptégan, ay biniyay oman hi Apo Jesu-Cristo. Kabay muwang tamo ya biyayén oman ya hilay natsi. ²¹ No ay-êmén nagkamain hên kamatsan gawan kan Adan, ya unan tawo, ay êmbayro êt ya pangabiyay oman, ay gawan kan Apo Jesu-Cristo, ya nag-in tawo. ²² Kaganawan tamo ay matsi gawan kan Adan. Embayro êt, gawan ha pakikimihia tamo kan Apo Jesu-Cristo, ay mabiyay kitamon oman. ²³ Noa, tsi-tsihan biyayén oman. Nuna hi Apo Jesu-Cristo. Haka ha pag-orong na di, ay biyayén nay nagpalokop kana, ²⁴ bayo lumatêng baytoy anggaan, hên idin nay na kan Apo Namalyari ya Tatang tamo, ya tungkulon nan mamaala panga-ubat nan hambutén ya kaganawan kapatsi na, ya hilay ampamaala, haka hilay main kapangyarihan. ²⁵ Ta taganán, kailangan hên mamaala hi Apo Jesu-Cristo angga ha mahambut ya balang kapatsi na.† ²⁶ Ya tawlin kapatsi, ya hambutén na, ay kamatsan, ²⁷ ta êmén ya di ya nakahulat ha Kahulatan‡ ni Apo

* 15:3 Isaías 53:5-12. † 15:4 Awit 16:8-10; Mateo 12:40; Dyag 2:24-32. ‡ 15:5 Mateo 28:16-17; Marcos 16:14; Lucas 24:34,36; Juan 20:19. § 15:8 Dyag 9:3-6. * 15:9 Dyag 8:3. † 15:25 Awit 110:1. ‡ 15:27 Awit 8:6.

Namalyari, "Impahuko kana ni Apo Namalyari ya kaganawan ya dinyag." Muwang tamo ya a na impahuko ni Apo Namalyari ya sarili na kan Apo Jesu-Cristo, gawan impahuko nan bat kan Apo Jesu-Cristo ya kaganawan ya dinyag na.²⁸ Noa, no naubuh hên impahuko ya balang hino kan Apo Jesu-Cristo, ya Anak ni Apo Namalyari, ay hi Apo Jesu-Cristo man, ay paihuko ha kapangyarihan ni Apo Namalyari ya namahuko hên balang hino kan Apo Jesu-Cristo, ta êmén hi Apo Namalyari ya taganán mamaala ha balang hino.

²⁹ Orongén tamon ihipén ya main taganán pangabiyay oman. Hila man ya am-pabawtismo hên oman para kanlan natsi ya a pon binawtismoan, ay ampamaptêg, hên ampaniwala hila ha pangabiyay oman.³⁰ Yarin bat kay panay hên paipasubo ha kairapan, no a hila biyayén oman ya hilay natsi!³¹ Allo-allo, pêrad ako ta dayin natsi. Anhabién koy habayto ta hikaw ya patêl ko ha Panginoon, ya an-ipagmahlay ko, hên gawan ha pakikimihā tamo kan Apo Jesu-Cristo, ya Panginoon tamo.³² Main taganán pangabiyay oman. Kabay di ha balayan Efeso, ay matéêh koy kapalimoy pamakihubak, ya nanad ha pamanlumaban ha ayop ya makamatsi. No ayn pangabiyay oman, ay a kina dayin lumaban ta honolén ko tanay hata kahabian, ya wana, "Magpakapda kitaminan mangan, haka minêm ta ayn kitamon maêngganan ya ubat kan Apo Namalyari."[§]

³³ Paan yon lokoén ya sarili yo ta pêtêg ya habaytsi ya humonol ya kahabian ya wana, "No makilamo kitamo kanlan mapanyag karawakan, ay manwad kitamo kanla."

³⁴ Magpakatino kaw, haka talibatokan yoy karawakan. Ya kaatag kamoyu, ay alwan pêtêg ya pamakakilala kan Apo Namalyari, haka habaytoy dapat yon ikarêng-êy.

Ya mag-in lawini tamo ha pangabiyay hên oman

³⁵ Main mangotáng ya wanla, "Ay-êmén nan biyayén oman ni Apo Namalyari ya hilay natsi? Ay-êmén ya lawini tamo bayto?"³⁶ Paan kitamon mag-in ayn minuwang. Nanad êt bêngat hên but-o hên tanaman ya kailangan hên itanêm ha luta bayo ya mabiyay oman.³⁷ Ya an-itanêm tamo ay but-o. Noa, no tumubo yay na ay alwa yay nan but-o, ta mag-in tanaman yay na.³⁸ Noa, atsi kan Apo Namalyari no hinoy mag-in lawini hên hino-hinon but-o.³⁹ Alwan pare-parehoy laman hên dinyag na. Mihay laman tamo. Mihay laman hên kênan lanêm. Miha ya laman hên manok lalê haka ya kaatag pon ya ayop.

⁴⁰ Main dinyag ya panluta haka main etaman dinyag ya panlangit. Mihay kahampatan hên dinyag ya panluta, haka kaatag ya kahampatan hên dinyag ya panlangit.⁴¹ Mihay kahampatan hên hêneg allo, haka kaatag ya kahampatan hên hêneg hên buwan. Miha pon êt ya kahampatan hên hêneg hên bêtewen. Haka hilay bêtewen ay tsî-tsihan kahampatan hên hêneg.

⁴² Embayro etaman ya lawini tamo amêhêñ, ay alwan pareho ha lawini lan biyayén oman ni Apo Namalyari, ta ya bangkay ya an-iilbêng ay anggumata. Noa, ya lawini ya biyayén oman ay ahina hên gumata.⁴³ Ya bangkay ya an-iilbêng ay alwan mangahampat haka ayn hilan alagá. Noa, ya lawini ya biyayén oman, ay mag-in mahampat haka makhaw.⁴⁴ Ya in-iilbêng ay lawini ya panluta. Noa, ya lawini ya biyayén oman, ay mag-in lawini ya panlangit. Gawan main lawini ya panluta, ay main etaman lawini ya panlangit.⁴⁵ Ta nakahulat ha Kahulatan ni Apo Namalyari, ya wanana hulat, "Ya unan tawo ya dinyag, ay hi Adan, ya biniyay ni Apo Namalyari hên dinyanan hên kaélwa." Noa, hi Apo Jesu-Cristo, ya Taga-Langit, ya In-anak Tawo, ay dinyanan hên Espiritu ni Apo Namalyari hên lawini ya panlangit. Hi Apo Jesu-Cristo ya mam-in biyay ya panlangit.*⁴⁶ Munay lawini ya panluta, bayo lanoy na ya lawini ya panlangit.⁴⁷ Hi Adan, ya unan tawo, ay ubat ha luta, ta luta ya ginamit ni Apo Namalyari ha pamanyag kana. Noa, hi Apo Jesu-Cristo, ya maialimbawa ha ikalwan Adan, ay taga-langit.⁴⁸ Hikitamoy kaapo-apoan ni Adan, ay panluta ya lawini tamo. Noa, hilay makapikilako lano ha langit, ay mag-in panlangit, hên nanad kan Apo Jesu-Cristo ya taga-langit.⁴⁹ No ay-êmén kitamoy

§ 15:32 Isaias 22:13. * 15:45 Genesis 2:7.

nanad kan Adan amêhén, ay êmén bayro etaman ay mag-in kitamo hén nanad kan Apo Jesu-Cristo lano.

⁵⁰ Hikaw ya patêl ko ha Panginoon, hata lawini tamo, ya main laman haka daya ay alwan panlangit. Ta hata lawini ya main anggaan, ay a makapakiatag ha biyay ya ayn anggaan. ⁵¹ Pakagilamén yo ya habaytsi ya kapapaépapah ya impamwang ni Apo Namalyari: Pag-orong ni Apo Jesu-Cristo, ay main yan malaténg ya angkabiyay di ha luta. Hila, haka hilay nunan natsi, ay bayoén na ngan. ⁵² Namakonkaynaman, ha mihay karérépan mata, ha tonoy hén tambuyok, ay omanén biyayén ya hilay natsi, ta hilay dyanan hén lawini ya ahina matsu hén angga-angga.[†] ⁵³ Ta tinalagá ni Apo Namalyari ya hata lawini tamo, ya main kamatsan haka anggumata, ay hagilyan hén lawini ya ayn kamatsan ya ahina gumata. ⁵⁴ Kabay, no nahagilyan ya main kamatsan, hén ayn kamatsan, ay matupad ya nakahulat ha Kahulatan ni Apo Namalyari, ya wanhan hulat, “Nahambut ya kamatsan kabay taganán ayn nanan kamatsan!”[‡] ⁵⁵ “Taganán ayn nanan panambut ya kamatsan! Taganán ayn nanan kapangyarihan ya kamatsan hén mamatsi!”[§] ⁵⁶ Makamatsi ya pamanyag hén kasalanan, haka no nahambut kitamon kasalanan, ay nalyari ya habayto, gawan ha pamanyag tamo hén bawal ha Kautuhan ni Apo Namalyari. ⁵⁷ Noa, magpahalamat kitamo kan Apo Namalyari, ya ampam-i kantamo hén panambut ha kasalanan gawan kan Panginoon tamon Jesu-Cristo.

⁵⁸ Kabay, anlugurén kon patêl ha Panginoon, pakatalanén yoy paniwala yo kana, hén paan paamuyot ha kaatag ya toro. Panay kaw magpakahipêg ha pamaghuyo yo kana, ta muwang yoy na, ya pamagpagal yo kana, ay a mahayang.

16

Ya tungkol ha pamanipon, hén idigalo kanlan mangairap ya ampaniwala kan Apo Jesu-Cristo

¹ Amêhén, patêl ko ha Panginoon, ipalinaw ko kamoyu ya tungkol ha pamanipon yon ihawop yo kanlan pinili ni Apo Namalyari hén mag-in kana, ya atsi ha Jerusalem ha probinsyan Judea, ay kailangan yon daygén hén nanad ha hinabi ko kanlan patêl ha Panginoon ya angkapi-tsi-tsipon ha Galacia.* ² Balang unan allo ha parominggo, ay dapat mangil-an ya balang miha kamoyu hén hatoy agyu na. Bayo, tsiponén yoy habayto, ta êmén ahina kailangan hén manipon, no atsi kina bahén. ³ Ha paglaténg ko bahén, ay ipagtan ko kanlan napili yo, ya natsipon yoy ihawop yo kanlan atsi bayro ha Jerusalem. Ihulat ko êt ya ipahlék la bayro, ya main hilan karapatan hén mantan hén hawop yo. ⁴ No alimbawa ta kailangan hén hikoy mantan hén habayto ha Jerusalem, ay pakilako ko hila.

Ya pamaglêan ni apostol Pablo hén lumagay

⁵ Maniraw ko bahén kamoyu ha balayan Corinto panga-ubat ko ha probinsyan Macedonia, ta tinalagá kon bayro kon magdann.[†] ⁶ Labay kon magbuyot bahén, kayno angga ha makalabah ya panaon hén kêtél, ta êmén ko pahawop kamoyu ha humonol ya pamanlumagay ko ha ayri man ya lakwén ko. ⁷ A ko labay hén magdann bêngat bahén, ta labay kon magbuyot bahén, no kalabayan hén Panginoon.

⁸ Maglaêh ko bayri ha Efeso angga ha Pistan Pentecostes.[‡] ⁹ Bayri ko pon, gawan mal-at ya mabay hén manggilam hén toro ko. Main etaman mal-at ya anhumalanghang kangko.[§]

¹⁰ Ha pamanlumaténg na bahén ni Timoteo, ay pakilamoan yo yan mangéd, ta êmén ya a manyagah, ta hiyay kapareho kon ampaghuyo ha Panginoon.* ¹¹ Paan yo yan musmusén, noa, galangén yo ya, haka dapat hawpan yo ya, ta êmén mahigla ya pag-orong na di, ta an-êngganan naén yan kapareho kon tagahuyo ni Apo Jesu-Cristo.

[†] 15:52 1 Tesalonica 4:15-17. [‡] 15:54 Isaias 25:8. [§] 15:55 Oseas 13:14 (LXX). * 16:1 Roma 15:25, 26. [†] 16:5 Dyag 19:21. [‡] 16:8 Levitico 23:15-21; Deuteronomio 16:9-11. [§] 16:9 Dyag 19:8-10. * 16:10 1 Corinto 4:17.

¹² Amêhén, patêl ko ha Panginoon, ya tungkol etaman kan Apolos, ay pinakikwanan kon impapakahabi kana ya maniraw ya bahén, hén kalamo lan patêl, noa, a na labay amêhén, ta lano tana kano no maarap na.

Tawlin habi

¹³ Pakaillag kaw. Magpakanîh kaw ha paniwala yo kan Apo Jesu-Cristo. Pataniêhén yoy ihip yo haka pakhawén yoy nakêm yo. ¹⁴ Dapat main pamanlugud ya hinoman ya andaygén yo.

¹⁵ Patêl ko ha Panginoon, muwang yo hilay atsi ha bali† ni Estefanas, ya nunan naniwala kan Apo Jesu-Cristo bahén ha Acaya, ya probinsya yo, ay ampaghuyoy na kan Apo Namalyari ha panawop kanlan kapareho tamon pinili na hén mag-in kana. Ampakihabi ko kamoyu ya ¹⁶ palokop kaw kanlan nanad kanla, haka kanlan kapareho lan ampagpagal ha pamaghuyo kan Apo Namalyari.

¹⁷ An-ikahigla ko ya pamanlumatêng bayri, lan Estefanas, Fortunato, haka Acaico, gawan andaygén lay a yo madyag, gawan a kitamo napilalamo. ¹⁸ Hilay namahigla kangko, hén nanad ha pamahigla la kamoyu. Dambién yo hilan mangêd ya hilay tawo ya nanad kanla.

¹⁹ Angkumustaên la kaw hén patêl ha Panginoon ya angkapi-tsi-tsipon di ha probinsyan Asia. Angkumustaên la kaw hén boon nakêm hi Aquila, hi Priscila, haka hilay patêl ha Panginoon, ya angkapi-tsi-tsipon ha bali la.‡ ²⁰ Angkumustaên kaw êt hén patêl ha Panginoon bayri.

Mikukumusta kaw, ta êmén ipahlêk ya pamanlugud yo ha miha ta miha hén nanad patêl ha Panginoon.

²¹ Hiko hi Pablo ya ampanulat hén habaytsi.

²² Parusaan dayi ni Apo Namalyari hilay ayn pamanlugud ha Panginoon.

Marana tha! O Panginoon naêñ, dayi tampol kan lumatêng.

²³ Ingawan na kaw dayi ni Panginoon Jesus.

²⁴ Anlugurên kataw ya kaganawan gawan ha pakikimiha tamo kan Apo Jesu-Cristo.

† ^{16:15} 1 Corinto 1:16. ‡ ^{16:19} Dyag 18:2.

Ya ikalwan hulat ni apostol Pablo kanlan ampaniwala kan Apo Jesu-Cristo ha Corinto

Paunan habi

Ha unan hulat ni apostol Pablo kanlan ampaniwala kan Apo Jesu-Cristo ha balayan Corinto, ay hinabyanan na hila gawan ayn hilan pamikakasundo, haka gawan ha main hilan kaatag pon ya andaygêñ ya alwan mangêd. Hiniraw na hila êt (2 Corinto 2:1; 12:14; 13:1-2) noa, a hila êt nanggilam, kabay hadyay lungkot na hên nag-orong ya ha balayan Efeso.

Nanoro ya ha balayan Troas bayo ha probinsyan Macedonia, haka bayro nan natupa hi Tito ya ubat ha balayan Corinto. Hadyay higla ni apostol Pablo hên namwangan na kan Tito ya naghêhê hilay ampaniwala kan Apo Jesu-Cristo ha balayan Corinto, haka ayn hilay nan hakit nakêm kan apostol Pablo (2 Corinto 7:5-7).

Di ha ikalwan hulat na kanla, ya hinulat na hên atsi ya ha probinsyan Macedonia, ay hinulat na no awta hinabyanan na hila hên haton main ungno kanlan angkapi-tsi-tsipon ya nanalanghang kana. Hinabyanan na hila ha unan hulat na kanla, hên alwan ha pahakitan ya nakêm la noa, êmén ipamwang kanla no ay-êmén kahlay ya pamanlugud na kanla. An-ipahlêk na di ha ikalwan hulat kanla ya labay nan makipagkahundo kanla. Habaytsi ya humonol êt ya laman hên hata hulat na:

Kabooan hên pinakalaman

Umpisan hulat 1:1-11

Ya an-ihipêñ ni apostol Pablo hên tungkol kanlan patêl ha Panginoon ya angkapi-tsi-tsipon ha Corinto haka hên tungkol ha pamimiyay na haka ya an-itoro na 1:12-7:16
Ya utoh ni apostol Pablo hên tungkol ha pamanipon hên ihawop kanlan ampaniwala ha Jerusalem 8:1-9:15

An-ilaban ni apostol Pablo ya tungkulon na ha pangaapostol na 10:1-13:10

Tawlin habi 13:11-13

¹ Hiko hi Pablo ya pinili ni Apo Namalyari hên mag-in apostol ni Apo Jesu-Cristo. Kalamo ko di hi Timoteo, ya patêl tamo ha paniwala.

Ampanulat ako hên habaytsi kamoyun patêl ha Panginoon ya angkapi-tsi-tsipon ha balayan Corinto haka kamoyu ya pinili ni Apo Namalyari hên mag-in kana ha boon probinsyan Acaya.

² An-ihalangin naêñ kaw ya dyanan kaw dayi hên kapatêkbêkan, haka ingalwan kaw dayi ni Apo Namalyari ya Tatang tamo, haka ni Panginoon Jesu-Cristo.

Pamahalamat ni apostol Pablo ha pamitalaba ni Apo Namalyari kana

³ Puriên tamo hi Apo Namalyari, ya Tatang ni Panginoon tamon Jesu-Cristo. Hiyay pinangubatan hên ingalo haka pamitalaba ya ayn kapantag. ⁴ Antalabaêñ na kitamo ha kaganawan kairapan tamo, ta êmén makatalaba kitamo êt hên kaatag, hên nanad ha pamitalaba na kantamo. ⁵ No ay-êmén ya hadyay pamairap kannaêñ, gawan ha pamakimiha naêñ kan Apo Jesu-Cristo, ay êmbayro etaman ya pamitalaba na kannaêñ.

⁶ Ya hadyay kairapan ya andanasêñ naêñ haka ya pamairap kannaêñ ha pamanoro hên habi ni Apo Namalyari, ay ha ikakangêd haka ha ikaligtas yo. Ha pamitalaba na kannaêñ ni Apo Namalyari, ay makapaytalaba kay etaman kamoyu, ta êmén yo matêêh ha parehon pamairap ya ampagtêêhan naêñ. ⁷ Angkasigurado naêñ ya ihundo yoy paniwala yo kan Apo Jesu-Cristo, ta muwang naêñ no pairapan kaw man, hên nanad kannaêñ, ay talabaêñ na kaw etaman ni Apo Namalyari, hên nanad ha pamaytalaba na kannaêñ.

⁸ Patêl ha Panginoon, labay naêñ hên mamwangan yoy hadyay pamairap kannaêñ, hên atsi kay ha probinsyan Asia. Êndat naêñ no matsi kay, ta pêrad tanan a naêñ matêêh

ya habayto. ⁹ Taganán êndat naên no nilumatêng ya anggaan biyay naên. Nalyari ya habayto ta êmén kay a pahimala ha kagalingan naên, noa, kan Apo Namalyari bat, ya ampam-in biyay kanlan natsi. ¹⁰ Hiyay namiligtas kannaên ha kamatsan, haka hiya pon êt ya ampamiligtas kannaên. Angkasigurado naên ya iligtas na kay ha kaganawan ya mamatsi kannaên. ¹¹ Ihundo yo dayi ya pangipanalangin yo kannaên, ta êmén malat ya magpahalamat kan Apo Namalyari gawan ha pamakibat na hên pangipanalangin kannaên hên kal-atan.

No pata a ya pon nakahiraw kanla hi apostol Pablo

¹² An-ipaghahlay naên, ya malinis ya konsinsya naên ta ayn pagbabara, haka panay main kaptégan ya dinyag haka hinabi naên ha balang miha, lalon-laloy na kamoyu. Habaytoy alwan gawan ha sarili naên kamwangan, noa, gawan ha ayn kapantag ya ingalo ni Apo Namalyari. ¹³⁻¹⁴ Ta ya an-ihulat naên kamoyu, ay ayn kaatag no alwan ya agyu yon bahaên haka maintindihan. Amêhên ay a yo pon mantêg hên angkaintindihan ya ugali naên, noa, dayi maintindihan yoy nan mangêd, ta êmén ha pamag-orong ni Panginoon Jesu-Cristo, ay maipaghahlay yo kay haka maipaghahlay naên kaw etaman.

¹⁵ Gawan angkasigurado ko ya an-ipaghahlay yo kay, ay naihipan ko hên haton una ya hirawên kataw bahên hên katalwa, ta êmén katalwa kataw mapahigla. ¹⁶ Naihipan kon magdann ako bahên ha pamaniraw ko di ha probinsyan Macedonia, haka ha pamag-orong hên ubat di, ay magdann kina êt dayi bahên, ta pahawop ako ha kailangan ko ha pamanlumagay ko ha probinsyan Judea. ¹⁷ Gawan ha a ko nagdann bahên ha pamaniraw ko di ha probinsyan Macedonia, ay kayno êndat yon bat ampangoman ya ihip ko, hên nanad kanlan ayn limo kan Apo Namalyari ya bat hên maghabi hên awo hên a la tuparên. ¹⁸ Tapat hi Apo Namalyari, haka tapat kay etaman. A kay ampaglaram. ¹⁹ Taganán a ya balingbing hi Apo Jesu-Cristo, ya anak ni Apo Namalyari, ya impamwang naên ni Silvano haka hi Timoteo kamoyu, ta panay nan antuparên ya pangako na. ²⁰ Hi Apo Jesu-Cristo ay nanupad hên balang impangako ni Apo Namalyari, kabay ampakapaghabi kitamo hên “Amen” ya labay habiên “taganán pêtêg ya habayto” no puriên tamo hi Apo Namalyari gawan kan Apo Jesu-Cristo! ²¹ Hi Apo Namalyari ya ampamataniêh hên paniwala tamo kan Apo Jesu-Cristo, haka hiya ya namili kantamo hên maghuyo kana. ²² Hiya êt ya namahapat kantamo hên Espiritu na, ya nanad tatak, ya pamaptêg ya kana kitamo. Haka gawan ampaidi ya kantamo ya Espiritu na, ay angkasigurado tamo ya tuparên nay kaganawan impangako na kantamo.

²³ A ko pon naniraw bahên kamoyu ha Corinto amêhên, ta êmén ko a makapaghabi hên ikahakit hên nakêm yo. Muwang ni Apo Namalyari ya pêtêg ya an-ihulat ko, ta muwang nay laman hên nakêm ko! ²⁴ Alwan ha labay naên hên mamiutoh kamoyu no hino ya dapat yon paniwal-an, ta muwang naên ya nakataniêh kaw na ha paniwala. Ya labay naên bat, ay hawpan kaw, ta êmén kaw mag-in mahigla ha pamimiyay yo ya hêpat ha mantêg ya pamanhumonol kan Apo Jesu-Cristo.

2

¹ Kabay naihipan ko ya a ko pon maniraw kamoyu bahên ta êmén a kataw mahabyanan oman hên makabalagêhbêg nakêm yo. ² Ta no palungkutêh koy nakêm yo, ay hino pon bayto ya mamahiglan nakêm ko! Ayn! ³ Kabay indiretsa koy pamanulat ko kamoyu bayro ha mihay hulat, ta êmén ha pamaniraw ko bahên, ay maayos ya pamimiyay yo, haka a yo ko palungkutêh, noa, hikaw dayi ya mamahigla kangko. Ta sigurado ko ya ikahigla yo etaman, ya ikahigla ko. ⁴ Hên haton hinabyanan kataw bahên ha hulat ko kamoyu, ay pêrad tanan a ko matêêh ya nakêm ko ya namalagêhbêg haka hadyay pamanangih ko. Hinulatan kataw alwan ha mamalungkot kamoyu, noa, êmén ipamwang kamoyu no ay-êmén kahlay ya pamanlugud ko kamoyu.

Dapat patawarên ya habaytoy patêl ha Panginoon ya nanyag kasalanan

⁵ Amêhên, tungkol kanan habain ya nanyag kasalanan, ya namalungkot kangko, ay alwan hikon bat ya dinyanan nan kalungkutan, noa, namalungkot ya êt ha balang miha kamoyu o pérad tanan balang miha kamoyu ta a ko labay pakahlayén ya dinyag na. ⁶ Hukad anay pamarala yo kana. ⁷ Gawan naghêhê yay na, ay patawarên yo ya etaman, haka talabaén yo ya, ta êmén ya a mantêg mahiraan nakêm. ⁸ Kabay an-ipapakahabi ko kamoyu ya ipahlék yo kana, ya hiyay taganán anlugarén yo pon. ⁹ Hinulatan kataw êt hên hato, ta êmén ko mamwangan no mahonol kaw ha balang in-utoh ko kamoyu. ¹⁰ No patawarên yoy ampakikwan patawad, ay patawarên ko ya etaman no main yan dinyag ya dapat kon patawarên. Daygén koy habayto ha ikakangéd yo ha arapan ni Apo Jesu-Cristo, ¹¹ ta êmén kitamo a mahambut ni Satanas no a kitamo mamatawad. Gawan taganán muwang tamina ya karawakan ya labay nan daygén kantamo ni Satanas.

Nanyagah hi apostol Pablo hên atsi ya ha balayan Troas

¹² Hêñ nilumatêng ako ha balayan Troas, ta êmén ipamwang ya Mangêd ya Habi tungkol kan Apo Jesu-Cristo, ay in-il-an awud hêñ Panginoon ya nakêm la bayro, ta mal-at ya nanggilam ha toro ko. ¹³ Noa, niyumagah ako êt ta a ko natapol bayro hi Tito, ya patêl ko ha Panginoon. Kabay nagpamwang kina hêñ nagtagloh ha probinsyan Macedonia.

Pamanambut gawan kan Apo Jesu-Cristo

¹⁴ Noa, halamat kan Apo Namalyari, ta gawan ha pamakimiha naêñ kan Apo Jesu-Cristo, ay an-ilamo na kay ya ampanoro ha pamanambut na. Ha panoro naêñ, ay ampiabot ha boon luta ya kamwangan ya tungkol kan Apo Jesu-Cristo ya nanad ha pabango ya anhumngaw. ¹⁵ Gawan ha panoro naêñ hêñ tungkol kan Apo Jesu-Cristo, ay nanad kay hêñ pabango ya ampamahigla kan Apo Namalyari haka ya angkaraêp lan main kaligtasan, haka hilay mipalako ha impiyerno. ¹⁶ Kanlan ampaniwala kan Apo Jesu-Cristo, ay nanad kay hêñ pabango, ta hilay dyanan hêñ biyay ya ayn angga. Noa, kanlan a ampaniwala kan Apo Jesu-Cristo, ay nanad kay hêñ anggumata, ta hila ay mipalako ha impiyerno. No alwan ha hawop hêñ Espiritu ni Apo Namalyari, ay ayn makapitoro hêñ Mangangéd ya Habi! ¹⁷ Ta hikay ya taganán in-utoh ni Apo Namalyari, haka gawan ha pamakimiha naêñ kan Apo Jesu-Cristo, ay boon nakêm naêñ ipamwang ya Mangêd ya Habi ha arapan ni Apo Namalyari. Alwa kay nanad hêñ kaatag ya ampakaperaan bat ya habi na.

3

Ya bayoy kahundoan ni Apo Namalyari kantamo

¹ Kayno êndat yon andayêwên naêñ ya sarili naêñ oman. Yarin kailangan naêñ ya hulat ya ubat ha kaatag ta êmén yo kay paniwal-an! Yarin kailangan naêñ ya hulat ya ubat kamoyu ya ipahlék ha kaatag ta êmén kay paniwal-an! ² Hikaw tana ya nanad pinakahulat naêñ ta êmén kay paniwal-an, gawan mahêlék hêñ kaatag, no ay-êmén binayo ya biyay yo gawan ha panoro naêñ kamoyu. ³ Haka mahêlék hêñ kaatag ya biyay yo, ya binayo ni Apo Jesu-Cristo, kabay hikaw ay nanad hulat na. Habaytoy alwa hêñ nanad ha Kautuhan ni Apo Namalyari ya nakadukit ha pinipakay bato, noa, nanad nakêm yo ya hinulatan hêñ Espiritu ni Apo Namalyari, gawan ha toro naêñ kamoyu.

⁴ Angkahabi naêñ hêñ êmbayro gawan main kay hêñ paniwala kan Apo Namalyari, gawan kan Apo Jesu-Cristo. ⁵ No ha sarili naêñ, ay a naêñ agyu ya ampanoro haka ya kaatag pon ya andaygén naêñ, ta hi Apo Namalyari ya ampanawop kannaêñ, ⁶ ta êmén naêñ maitoro ya tungkol ha bayoy kahundoan na. Habaytoy bayoy kahundoan na, ay alwan nanad ha Kautuhan, ya ampam-in kaparusaan ya ayn angga kanlan a anhumonol ha nakahulat bayro. Ta ya bayoy kahundoan ay tungkol ha andaygén nan Espiritu na ha nakêm, haka habaytoy ampam-in biyay ya ayn angga.

⁷ Bayro ha pam-in manan kahundoan, ay impahlék ni Apo Namalyari ya kapangyarihan na kanlan Israelita, ta angkapanat man, ay atsi pon kan apo Moises ya kapahilêw ya

kahampatan ni Apo Namalyari hên babayo nan indin kanla ya Kautuhan ya nakadukit ha pinipakay bato. Kabay angkahilêw hila no hêlkên lay lupa ni apo Moises. No êmbayroy kapangyarihan ya impahlék ni Apo Namalyari hên indin nay Kautuhan ya ampam-in parusa ya ayn angga,⁸ ay taganán makapangyarihan pon êt bayro ya mahélék ha bayoy kahundoan, gawan ha pamanhumapat nan Espiritu ni Apo Namalyari!⁹ No main lamoy kapahilêw ya kahampatan ya Kautuhan ya ampam-in parusa ya ayn angga, ay taganán makapangyarihan pon êt bayro ya mahélék ha bayoy kahundoan, no ay-êmén na kitamon itad ni Apo Namalyari hên ayn kasalanan.¹⁰ Pêtêg hên nanad nabaw-ahan ya kapahilêw ya kahampatan hên Kautuhan, gawan ha hadyay kapahilêw ya kahampatan hên bayoy kahundoan!¹¹ No main kapahilêw ya kahampatan hên babayon indin ya Kautuhan, ya main anggaan, ay lalon kapahilêw ya kahampatan hên bayoy kahundoan, ya ayn anggaan!

¹² Gawan angkasigurado naên ya ayn anggaan ya bayoy kahundoan, ay taganán makhaw ya nakém naên hên itoro ya habayto,¹³ alwan nanad hên hato kan apo Moises ya naghalimbêng lupa na, ta êmén a mahélék lan kapareho nan Israelita ya pamagpanat hên kapahilêw ya kahampatan hên nayari yan naghabi kanla.¹⁴ Noa, kinumdêy ya ulo la, haka angga amêhén nanad naghalimbêng ya ihip lan kaapo-apoan la, no ambahaén lay manan kahundoan ya hinulat ni apo Moises, ta a maalih ya nakahalimbêng angga ha a hila maniwala ya hi Apo Jesu-Cristo ay yabay ya Mesias, ya impangakon Mámilitgas.¹⁵ Angga amêhén, ay nanad main nakahalimbêng ha kaihipan la no ambahaén lay hinulat ni apo Moises.¹⁶ Noa, no maniwala hila ha Panginoon, ay maalih ya nanad nakahalimbêng ha kaihipan la.¹⁷ Ya Panginoon ya inungkat ko, ay yabay ya Espiritu ni Apo Namalyari, haka no atsi ya ha nakém tamo, ay alwa kitaminan antalanén hên kasalanan, haka a kitamina ampanapol hên biyay ya ayn angga ha pamanhumonol ha Kautuhan.¹⁸ Amêhén, ya balang miha ya ampaniwala kan Apo Jesu-Cristo ay alway nan nanad kan apo Moises hên haton naghalimbêng ya lupa na, ta amêhén angkahilêk ha biyay tamо ya kapahilêw ya kahampatan hên Panginoon Jesus. Ta ya ampamabayo hên nakém haka biyay tamо, angga ha hikitamoy mag-in nanad kan Apo Jesu-Cristo, ay yabay ya Espiritu ni Apo Namalyari.

4

Ya Mangéd ya Habi ay in-alimbawa ha ayn kapantag ya pibandian ya atsi ha pamyanan ya maparah mapha

¹ Gawan ha ingalo ni Apo Namalyari ay ampanoro kay, kabay a kay angkaalihan hêkaw nakém ha pamanoro naên.² Andayuán naên ya kaparêng-êy ya andaygên lan kaatag ya an-itago la. Ayn kalokwan ha pamanoro naên, haka a naên an-omanén ya Habi ni Apo Namalyari. Noa, an-ipamwang naên ya kaptégan ha balang miha, haka muwang la, haka muwang ni Apo Namalyari ya habayto.³ No main pon hên nanad nakahalimbêng ha ihip lan antoroan naên hên Mangangéd ya Habi ya tungkol kan Apo Jesu-Cristo, ay habayto ay gawan mipalako hila ha kaparusaan ya ayn anggaan.⁴ A hila naniwala ta ya nakém la ay binuwag ni Satanas, ya anhonolén lan a ampagpalokop kan Apo Namalyari. Binuwag nay nakém la, ta êmén a la maintindihan ya paypamwang hên Mangangéd ya Habi ya tungkol ha panga-Diyos ni Apo Jesu-Cristo. Hi Apo Jesu-Cristo ya namipahlék kantamo no ay-êmén ya ugali ni Apo Namalyari.⁵ Haka hiyay an-ipamwang naên, alwan tungkol ha sarili naên. An-ipamwang naên ya hi Apo Jesu-Cristo ay Panginoon tamon balang miha. Hikay etaman, ay tagahuyo yo gawan kana.⁶ Ta hi Apo Namalyari ya naghabi, “Magkamain hawang ha kariglêman,” ay hiya êt ya nam-in hawang ha nakém naên, ta êmén naên maintindihan ya panga-Diyos na ya mahélék kan Apo Jesu-Cristo.

⁷ Noa, hikay ay maialimbawa ha pamyanan ya dyag ha tagumbid ya maparah mapha, haka ya Mangéd ya Habi ay maialimbawa ha ayn kapantag ya pibandian ya indin bayro. Ha êmbayro ay malinaw ya angkaubat kan Apo Namalyari, ya kapangyarihan ya ayn kapantag, haka alwa kannaén.⁸ Hino-hino kay nahén ya pamairap kannaén, noa, a kay

ampahambut ha pamairap. Angkagulo ya ihip naêñ, noa, a kay angkahiraan nakêm. ⁹ Ampairapan la kay, noa, a na kay ampaulayan ni Apo Namalyari. Ampatsên la kay dayi, noa, angkabiyay kay pon. ¹⁰ Ay-iri man ya lakwên naêñ, ay panay kamatsan ya an-arapan naêñ, nanad kay kan Apo Jesu-Cristo hên atsi ya pon di ha luta, ta êmêñ mahêlêk etaman ha lawini naêñ ya biniyay yan oman, ta ya kapangyarihan na ay ampangillag kannaêñ. ¹¹ Ta kaban angkabiyay kay pon di ha luta, ay panay kamatsan ya an-arapan naêñ, gawan ha pamaghuyo naêñ kan Apo Jesu-Cristo, ta êmêñ mahêlêk ya biniyay yan oman ha pamangillag na kannaêñ ha lawini naêñ ya main angga. ¹² Agyan kamatsan ya an-arapan naêñ di ha luta, ay madyanan kaw tana dayi etaman hên biyay ya ayn angga gawan ha panoro naêñ kamoyu.

¹³ Ampanoro kay gawan main kay hên paniwala kan Apo Namalyari, hên nanad kan Arin David ya nanulat ha Kahulatan ni Apo Namalyari, ya wana, “Main akon hinabi gawan ampaniwala ko kamo, Apo Namalyari.”* ¹⁴ Embayro êt ya paniwala naêñ, kabay an-ipamwang naêñ ya ampaniwal-an naêñ. ¹⁵ Ampanoro kay gawan muwang naêñ, ya hi Apo Namalyari, ya namabiyay oman kan Panginoon Jesu-Cristo, haka hiyay mamabiyay oman etaman kannaêñ, gawan ha pakikimiha naêñ kan Panginoon Jesu-Cristo. Embayro êt ya malyari kamoyu ta ilamo na kitamo ha ampaidyanan na. ¹⁶ Ya kaganawan pamairap ya antêéhan naêñ, ay ha ikakangêd yo, ta no mal-at ya makatanggap hên ayn kapantag ya ingalo na, ay mapahanan pon hilay ampaghahalamat haka ampagpuri kan Apo Namalyari.

Nakapêptêng ya ihip lan apostol Pablo ha hinon makalangit

¹⁶ Kabay a kay angkahiraan nakêm, ta pêrad-pêrad man hên angkamatsi ya lawini naêñ, ay anhumigla ya nakêm naêñ. ¹⁷ Angkairapan kay man di, ay nanad alwan mabuyot haka alwan mabyat ya habaytoy kairapan, no iparis ya ha biyay tamo lano ha langit, ya ayn kapantag haka ayn angga. ¹⁸ Kabay nakapêptêng ya ihip naêñ ha hinon makalangit ya ayn angga, alwan ha hinon atsi bayri ha luta ya main angga.

5

¹ Gawan muwang tamina, ya no matsi ya lawini tamo ya nanad tolda ya ampaidyanan tamo, ay dyanan na kitamo ni Apo Namalyari hên lawini ya panlangit ya a matsi hên angga-angga. ² Ampiuuyamêh kitamo bayri, gawan labay-labay naêñ ana dayin makapaidi ha langit, hên main lawini ya panlangit. ³ Labay tamina dayin ihulod ya lawini ya panlangit, ta êmêñ main bayoy lawini ya kaêlwa tamo, ha pangamatsi tamo. ⁴ Pêtêg ya angkabyatan kitamo di ha lawinin panluta, haka ampiuuyamêh kitamo, gawan labay tamina dayin mapahilyan hên lawini ya panlangit, ya hata lawini tamo ya panluta. Alwan ha labay taminan matsi, noa, labay tamina dayin mapahilyan hên lawini ya main biyay ya ayn angga, ya hata lawini ya main angga. ⁵ Hi Apo Namalyari ya namil-an kantamo hên lawini ya panlangit, haka angkasigurado tamo ya pêtêg ya habayto, gawan ha Espiritu na ya impahapat na kantamo.

⁶ Kabay panay makhaw ya nakêm naêñ, agyan muwang naêñ, ya kaban atsi kay pon bayri ha lawini ya panluta, ay ayn kay pon ha langit ha pandyanan hên Panginoon. ⁷ Angkasigurado naêñ ya makapaidi kay bayro lano, gawan ha paniwala naêñ, kabay nakapêptêng ya ihip naêñ bayro, gawan nanad angkahêlêk naêñ ya habayto. ⁸ Awo. Makhaw ya nakêm naêñ. Haka labay naêñ dayi hên makapaidi yana bayro, ha langit, ha pandyanan hên Panginoon. ⁹ Noa, atsi kay man di ha luta, o mag-in bayro man ha langit, ay nakapêptêng ya ihip naêñ hên manyag hên ikahigla na. ¹⁰ Ta ha Allon Pamanukom, ya balang miha kantamo ay kiarap kan Apo Jesu-Cristo, ta tumbahan na kitamo ha dinyag tamoy mangêd man, o narawak, hên angkabiyay kitamo pon bayri ha luta.

Niúmang kitamo kan Apo Namalyari gawan kan Apo Jesu-Cristo

* 4:13 Awit 116:10.

¹¹ Gawan muwang tamo ya kapalimo ya habaytoy Allon Pamanukom ni Panginoon Jesu-Cristo, ay ampakikwanan naên hên hagyatêñ ya balang miha hên maniwala kana. Muwang ni Apo Namalyari ya habayton bat ya labay naên, haka dayi muwang yo etaman ya habayton bat ya labay naên. ¹² Kayno êndat yo ya andayêwên naên ana êt ya sarili naên. Alwa! Ta labay naên bat ya main kaw hên mahabi kanlan ampammusmus kannaên. An-ipagmahlay lan bat ya angkahêlêk la hên mata la, a lan dyanan pukat ya laman nakêm. ¹³ No êndat lan kaatag ya angkamurit kay, ay ayn kannaên ya habayto, ta anhonolên naên ya kalabayan ni Apo Namalyari. No habiên lan kaatag etaman, ya muwang naên ya mangêd haka alwan mangêd, ay ha ikakangêd yoy habayto. ¹⁴ Ta ya pamanlugud ni Apo Jesu-Cristo, ay ampamakhaw hên nakêm naên, hên ihundo ya panoro naên, gawan taganán muwang naên, ya hiyay natsi para ha balang miha, kabay ya balang miha ay intad hên natsi hên kalamo na. ¹⁵ Natsi ya ha ikakangêd hên balang miha, ta êmén hikitamo ya nanad hên kalamo na hên nabiyay yan oman* ay mamiyay hên alway nan para ha sarili tamo, noa, para kana ya natsi haka nabiyay oman hên para kantamo.

¹⁶ Kabay paubat amêhêñ ay a naên anhabiên ya mangêd o narawak ya mihay tawo gawan ha angkahêlêk, ta êmbayroy dinyag naên kan Apo Jesu-Cristo hên haton una. Êndat naên no tawo yan bêngat, ta a naên tampol namwangan ya hiya awud, ya Mesias, ya Cristo, ya impangakon Mámilitas ya pinili ni Apo Namalyari hên mamaala. ¹⁷ Kabay hilay main pamakimiha kan Apo Jesu-Cristo, ay nabayoy na. Ayn ana ya mana lan karawakan ihip haka ugali, ta naubuh hên nabayo ya habayto. ¹⁸ Habaytoy dinyag ni Apo Namalyari ya namiúmang kantamo kana gawan ha pangamatsi ni Apo Jesu-Cristo. Haka hiyay namiutoh kannaên hên ipamwang ha kaatag ya tungkol ha pamiúmang na. ¹⁹ An-itoro naên, ya gawan kan Apo Jesu-Cristo, ay an-iúmang ni Apo Namalyari kana, ya kaganawan ya mabay hên pay-úmang kana, ta patawarên na hila ha kasalanan la. Yabay ya impatsiwala na kannaên hên itoro.

²⁰ Kabay hikay, ay in-utoh ni Apo Jesu-Cristo, haka nanad mismo hi Apo Namalyari ya ampakidoko kamoyu ha anhabiên naên. Gawan kan Apo Jesu-Cristo ay ampakihabi naên kamoyu, ya makiúmang kaw kan Apo Namalyari. ²¹ Hi Apo Jesu-Cristo ya ayn kasalanan, ay intad ni Apo Namalyari hên makasalanan gawan ha kasalanan tamo, ta êmén na kitamo maitad hên ayn kasalanan gawan ha pakikimiha tamo kan Apo Jesu-Cristo.

6

¹ Gawan ha ampanawop kay kan Apo Namalyari ha pamiúmang hên tawo kana, ay ampakihabi kay ya a yon daygêñ ayn pukat ya ingalo na ya ayn kapantag. ² Ta impahulat ni Apo Namalyari, ya wana,

“Ha panaon ya intakda ko, ay ginilam koy panalangin mo.

Haka hên nilumatêng ya allon pamiligtas ko kamo, ay hinawpan kata.”*

Pakagilamên yo! Tanggapêñ yoy na dayi ya ingalo ni Apo Namalyari! Amêhêñ ya allo hên pamiligtas!

³ A naên labay hên mag-in habkol ha pangaligtas hên hinoman, ta êmén a kay pintasan ha pamanoro hên Mangangêd ya Habi ya tungkol kan Apo Jesu-Cristo. ⁴ Ha balang andaygêñ naên, ay pan-ipahlêk naên, ya hi Apo Namalyari ya anhuyuêñ naên. Habaytoy mahêlêk ha pamagtêêh naên ha hinon kairapan, pamagdusa, kapapotog, ⁵ pamatok, pamihukul, pamabugbog hên dinawhong kay, haday pagal ha pamagobra, pamagpuyat, haka lonoh. ⁶ Mahêlêk etaman ya hi Apo Namalyari ya anhuyuêñ naên ha kangêran pamimiyay naên, ha kamwangan naên ya tungkol kan Apo Jesu-Cristo, ha pamagtêêh naên, ha kangêran nakêm naên, ha pamanyag naên kangêran ha kapangyarihan hên Espiritu na, ha mantêg ya pamanlugud naên, ⁷ haka ha panoro naên hên kaptêgan ha

* 5:15 Roma 6:4. * 6:2 Isaías 49:8.

kapangyarihan na. Ya pamanhumonol naêñ kana, ay pinakakalahag haka pinakahundang naêñ.⁸ Ha pamaghuyo naêñ kan Apo Namalyari, ay main ampanggalang kannaêñ, haka main ampanira kannaêñ. An-itad la kay hêñ mapaglaram, kaptégan man ya anitoro naêñ.⁹ Muwang la man hêñ balang miha, ya apostol kay, ay an-itad la kay hêñ alwan apostol. Èndat la, no angkamatsi kay. Noa, hêlkên yo, angkabiyay kay pon! Amparusaan kay, noa, a kay angkamatsi.¹⁰ Panay kay anhumigla, ampakaranas kay man hêñ kalungkutan. An-itad la kay hêñ mairap, noa, mal-at ya ampananggap hêñ ingalo ni Apo Namalyari, gawan ha toro naêñ. Ayn kay pibandian panluta, noa, atsi kannaêñ ya kaganawan pibandian panlangit.

¹¹ In-ubuh kon impamwang kamoyu ya laman nakêm naêñ. Hadyay pamanlugud naêñ kamoyu.¹² Ayn pamagkulang ya pamanlugud naêñ kamoyu, noa, natambaang kaw na ha pamanlugud yo kannaêñ.¹³ Hikaw ay nanad maának ko, kabay lugurêñ yo kay etaman dayi.

Paan panay makilamo kanlan ayn paniwala kan Apo Jesu-Cristo

¹⁴ Paan kaw panay makilamo kanlan ayn paniwala kan Apo Jesu-Cristo. Yarin mapilamo ya mapanyag kangêran haka ya mapanyag karawakan! Yarin mapilamo ya hawang haka ya kariglêman!¹⁵ Yarin mapikasundo hi Apo Jesu-Cristo haka hi Satanas! Yarin mapikasundo hilay main paniwala kan Apo Jesu-Cristo haka hilay ayn paniwala kana!¹⁶ Yarin maihowên ha Templo ni Apo Namalyari, ya rebulto hêñ alwan pêtêg ya diyos! Hikitamo ya pinaka-Templo ni Apo Namalyari, gawan impahulat ni Apo Namalyari, ya wana,

“Paidi ko ha maának ko, hêñ panay manlamo kanla.

Hikoy mag-in Diyos la, haka hilay mag-in anak ko.”†

¹⁷ Kabay wana êt hêñ Panginoon,

“Dayuán yo hilay mapanyag karawakan, haka papawa kaw kanla.”‡

“Paan kaw manyag hêñ hinoman ya karêmêkan, ya kasalanan, ta êmêñ kataw matanggap.

¹⁸ Ta hikoy mag-in Tatang yo,

haka hikaw ay mag-in maának ko.”§

Habaytoy hinabi ni Apo Namalyari ya makapangyarihan.

7

¹ Anlugurêñ kon patêl ha Panginoon, gawan habayto ya impangako ni Apo Namalyari kantamo, ay dapat alihêñ tamo ya kaganawan pamanyag karawakan ya ampakarêmêk hêñ nakêm, haka lawini tamo. Dapat mamiyay kitamo hêñ ayn kapintasan gawan ha pamanggalang tamo kana.

An-ikahigla ni apostol Pablo ya pamaghêhê lan patêl ha Panginoon ya angkapi-tsi-tsipon ha balayan Corinto

² Lugurêñ yo kay etaman dayi, ta ayn kay hêñ kasalanan kamoyu. A naêñ kaw inamuyot hêñ manyag karawakan ha pamanoro naêñ, o ha pamimiyay man. A naêñ kaw êt hêñ niloko.³ A kataw ampintasan, ta mana kinan hinabi, ya anlugurêñ naêñ kaw hinoman ya angkalyari ha pamimiyay tamo, o ha kamatsan man, ay a magbayo ya pamanlugud naêñ kamoyu.⁴ Pêtêg kataw hêñ ampagtsiwal-an, haka panay kataw hêñ andayêwêñ ha arapan hêñ kaatag. Ampakadanás kay man hêñ kaganawan kairapan, ay angkatalaba ko, haka hadyay kahiglaan nakêm ko.

⁵ Agyan ha probinsyan Macedonia, ay ayn painawa ya lawini naêñ, ta hino-hino kay na hêñ ya kairapan ya nadanasan naêñ ta main nanalanghang kannaêñ, haka niyumagah êt ya nakêm naêñ.⁶ Noa, hi Apo Namalyari ya ampamitalaba kanlan angkahiraan nakêm, ay hiya êt, ya nanalaba kannaêñ ha pamanlumatêng ni Tito.⁷ Haka alwan bat ya pamanlumatêng na ya nanalaba kannaêñ, noa, nanalaba êt kannaêñ ya pamipamwang

† 6:16 Levitico 26:12, Jeremias 32:38, Ezekiel 37:27. ‡ 6:17 Isaias 52:11. § 6:18 Isaias 43:6.

na kannaén hên tungkol ha pamitalaba yo kana, gawan ha hadyay lêngêw yo kangko, ta pinaghêhêan yoy dinyag yoy alwan mangêd, haka ha pamakigampi yo kangko. Pamakigilam kon imbalita na, ay lalo kon hinumigla.

⁸ Nakab-i ko man hên kalungkutan kamoyu hên babayo yon tinanggap ya unan hulat ko, ay a kinan anhêhêen ya sarili ko ha pamanulat kon habayto, agyan hinêhê ko ya sarili ko pon hên namwangan ko ya nakbék kaw bayro ha hinulat ko. ⁹ Amêhêen ay mahigla ko, alwan gawan ha nakab-i kon ikabélégêhbég nakêm yo, noa, mahigla ko ta habaytoy namitolak kamoyu êmên yo paghêhêan ya pinaulayan yoy karawakan ya nalyari kamoyu. Habaytoy bélégêhbég nakêm yo ay ayon ha kalabayan ni Apo Namalyari, kabay pinakinabangnan yoy habayto. ¹⁰ Embayroy bélégêhbég nakêm ya ayon ha kalabayan ni Apo Namalyari, ay ampamitolak kantamo hên manalibokot ha karawakan, ha ikaligtas tamo hên ayn nanan anhêhêen ya sarili. Noa, ya bélégêhbég nakêm lan a ampagpalokop kan Apo Namalyari, ya a manalibokot ha karawakan, ay ampamitolak kanla ha kamatsan, ya kaparusaan ya ayn angga. ¹¹ Pakaihipêن yoy nalyari ha biyay yo gawan ha bélégêhbég nakêm yo, ya ayon ha kalabayan ni Apo Namalyari! Kinahêmêkan yoy sarili yo, haka hadyay limo yo, ya maparusaan kaw, kabay tampol yoy nan pinaral-an ya nanyag kasalanan ya pinaulayan yo hên hato. Ha êmbayroy ay naipahlék yoy na ha kaatag, ya anhumonol kaw na ha kalabayan ni Apo Namalyari. Labay-labay yo kon mahêlék, ta êmên miúmang ya pamilalamo tamo.

¹² Amêhêen ay malinaw no awta êmbayroy laman hên hatoy hulat ko kamoyu. Habaytoy alwan bat ha nanyag kasalanan o ha pinanyagan kasalanan, noa, ta êmên na êt maipamwang kamoyu ni Apo Namalyari, no ay-êmên ya pamanlugud yo kannaén. ¹³ Ha dinyag yoy habayto, ay taganán tinalaba kay.

Alwan bêngat habayto, noa, napahigla kay êt ha kahiglaan ni Tito, gawan pinahigla yo ya haka hinumawang ya ihip na hên atsi ya bahén. ¹⁴ Impagmahlay kataw kan Tito, bayo ya naniraw kamoyu, haka a ko etaman nipakarêng-êy kana, ta no ay-êmên hên pêtêg ya kaganawan intoro naén kamoyu, ay êmbayro êt, ay napaptêgan nay pamidayêw naén kamoyu, ha arapan na. ¹⁵ Napahanan ya pamanlugud na kamoyu gawan ha pamanggalang yo ha pamananggap yo kana, haka ha boon nakêm yon hinonol ya hinabi na kamoyu. ¹⁶ Hadyay kahiglaan ko gawan sigurado ko ya ihundo yoy pamanyag hên kalabayan ni Apo Namalyari.

Dapat boon nakêm ya pam-i

¹ Patêl ko ha Panginoon, labay kon mamwangan yoy tungkol ha dinyag nan ayn kapantag ya ingalo ni Apo Namalyari kanlan patêl ha Panginoon ya angkapi-tsi-tsipon ha probinsyan Macedonia. ² Ta ampakaranas hila man hên hadyay kairapan, ay ayn angga ya kahiglaan la, haka ampagkulang hila man ha kaganawan kailangan la, ay mahiglay nakêm lan nam-i. ³ Hilay nam-i hên mahiglay nakêm, hên alwan bat ha kaya la, noa, igit pon bayro. Ampaptêgan koy habayto, ⁴ ta nakiingalo hila kannaén ya dyanan hilan panaon hên manawop kanlan pinili ni Apo Namalyari hên mag-in kana ha balayan Jerusalem ha probinsyan Judea ya ampangailangan. ⁵ Haka igit pon ha an-êngganan naén, ay nagpalokop hila ha Panginoon, bayo hinawpan la kay êt ha pamanhumonol la ha kalabayan ni Apo Namalyari. ⁶ Gawan hilay taga-Macedonia ay nanyag hên habayto, haka gawan hi Tito ya nunan nama-tsipon hên maiyawop yo kanlan patêl ha Panginoon ha Jerusalem, ya ampangailangan, ay naihipan ko ya hiyay dapat kon iutoh kamoyu, ta êmên na kaw mahawpan hên yarién ya pamitsipon yon habaytoy pamipahlék hên ingalo yo. ⁷ Gawan hikaw ay ampibahwag gawan ha kataniêhan paniwala yo, pamipamwang yon habi ni Apo Namalyari, kamwangan yo tungkol kana, kahipêgan yo, haka pamanlugud yo kannaén, ay labay naén dayi hên maibahwag etaman ya ingalo yo.

⁸ Alwa ha an-utuhan kataw hên mam-i, noa, an-ipamwang kon bat kamoyu ya kahipêgan pamanawop lan kapareho yon patêl ha Panginoon, ta no tuwarêñ yoy pamamila, ay mamwangan naêñ ya pêtêg ya pamanlugud yo. ⁹ Muwang yo no ay-êmén kahlay ya ayn kapantag ya ingalo ni Panginoon tamon Jesu-Cristo, ta atsi man kana ya kaganawan bandi ha langit, ay imbalag na pon ya habayto hên hiyay nag-in tawo, ta êmén kitamo magkamain pibandian ha langit.

¹⁰ Amêhén, ya mahabi ko hên tungkol ha habaytoy pamitsipon hên maihawop yo, ay mangêd no yariêñ yoy habayto, gawan haton nagdann ya taon, ay hikaw ya mu-munan labay-labay hên mam-i, haka nag-umpisa kaw na hên manipon. ¹¹ Yariêñ yo dayi ya habayto, ta êmén ha kahipêgan ya impahlék yo hên una, ay maboo ya idin yo ha agyu yon idin. ¹² Ta no ha mahiglay nakêm ya pam-i yo, ay antanggapêñ ni Apo Namalyari ya pan-idin yo. A na an-êngganan ya mam-i kaw hên a yo kayan idin.

¹³ A ko labay hên mag-in pabyat hila kamoyu, ya hilay patêl ha Jerusalem, ta êmén mag-in mabandi hila. Labay kon bat mabaw-ahan ya pamagkulang la ha pamangailangan. ¹⁴ Nitsighaw kaw amêhén, kabay mahawpan yo hila. Lano etaman no nitsighaw hila, ta magkakulang kaw ha pamangailangan, ay mahawpan la kaw. Ha êmbayro ay miyahawop kaw. ¹⁵ Habaytoy nanad ha impahulat ni Apo Namalyari, ya tungkol ha nanipon hên manna, ya kaêñ ya ubat ha langit,

“Hilay nanipon hên mal-at, ay a nagsobra,

haka hilay nanipon hên pêrad, ay a etaman hên nagkulang.”*

¹⁶ Ampahalamat ako kan Apo Namalyari ta hi Tito, ay dinyanan nan kahipêgan nakêm hên manawop kamoyu hên nanad kahipêgan nakêm ko hên manawop kamoyu.

¹⁷ Muwang koy habayto, ta hên impakihabi ko kan Tito ya iutoh ko ya kamoyu, ay labay-labay na etaman, ta mana nay na awud hên labay hên maniraw bahêñ. ¹⁸ Pakilamo ko kana ya mihay patêl tamo ha Panginoon, ya nibahwag ha kaganawan pagtsiponan lan patêl ha Panginoon, gawan ha pampamwang na hên Mangangêd ya Habi ya tungkol kan Apo Jesu-Cristo. ¹⁹ Alwan bêngat habayto, noa, hiyay pinili la hên mag-in kalamo naêñ ha pamiatêl hên hawop yo kanlan patêl ha Panginoon ya angkapi-tsi-tsipon ha Jerusalem. Ya êmbayroy pamaghuyo naêñ, ay ha ikapuri hên Panginoon, haka maipahlék ya kangêran nakêm naêñ kanlan mairap.

²⁰ Ampangillag kay, ta êmén ayn mamintas kannaêñ ha pamanipon haka pamitayak hên mahlay ya an-ihawop. ²¹ Ampakikwanan naêñ hên mag-in usto ya habayto, alwan bat ha hêlék ni Apo Namalyari noa, ha hêlék hên balang miha.

²² Pakilamo naêñ êt kanlan habaytoy lowa, ya miha pon ya patêl tamo. Nahêlék naêñ ya kahipêgan na ha kaganawan dyag. Haka amêhén, ay labay-labay na hên manawop kamoyu gawan sigurado ya, ya labay yon manawop. ²³ Hi Tito etaman, ay hiyay kalamo ko haka kahawop ko ha pamaghuyo kamoyu. Haka hila etaman ya loway kaatag pon ya patêl ha Panginoon, ay pan-iutoh lan patêl ha Panginoon ya angkapi-tsi-tsipon ha ikapuri ni Apo Jesu-Cristo. ²⁴ Kabay ipahlék yo kanla ya pamanlugud yo, ta êmén la mapaptêgan kanlan patêl ha Panginoon ha ayri man ya pagtsiponan lan patêl ha Panginoon, ya pêtêg ya pamidayêw naêñ kamoyu ha arapan la.

9

Pamanipon hên ihawop kanlan patêl ha Panginoon ha balayan Jerusalem ha probinsyan Judea

¹ A kina kailangan hên ihundo ya pamanulat ko kamoyu hên tungkol ha pamanawop kanlan pinili ni Apo Namalyari hên mag-in kana ha Jerusalem, ² ta muwang koy nakal-an kaw hên manawop, haka an-ipagmahlay kataw ha taga-probinsyan Macedonia. Gawan hinabi ko kanla ya hikaw ya taga-balayan Corinto, haka ya kaatag pon ya taga-probinsyan Acaya, ay nakal-an hên mam-i hên hato pon nagdann ya taon. Hêñ namwangan la ya labay-labay yo hên mam-i, ay napukaw êt ya kalabayan lan mam-i. ³ Noa, an-ipauna ko hilan Tito bahêñ, ta êmén ko a mipakarêng-êy ha pangipagmahlay kamoyu, haka êmén

* ^{8:15} Exodus 16:18.

mail-an ya ihawop yo, hên nanad ha hinabi ko. ⁴ Ta kayno mipakarêng-êy ako no main makilamo kangko bahêن ya patêl ha Panginoon, ya taga-probinsyan Macedonia, haka mahêlêk la kaw ya a nakal-an. Ta no êmbayro, ay mipakarêng-êy kaw etaman. ⁵ Kabay pinakihabian ko hilan Tito, ya hila pon ya muna bahêن, êmén mail-an ya impangako yoy ihawop yo. Ha êmbayro, ay mahêlêk kamoyu, ya mahigla kaw mam-i, haka a kaw napilitan.

⁶ Pakaihipêن yoy habaytsi, hilay ampamitanêm hên pêpêrad, ay ampamopol hên pêpêrad. Haka hilay ampamitanêm hên mal-at, ay ampamopol hên mal-at. ⁷ Ya balang miha ay kailangan hên mam-i hên pamanhumonol ha nakêm la, alwan ha angkapilitan bêngat, haka ayn kalamoy pamaghêhê ha sarili, ta anlugarên ni Apo Namalyari hilay ampam-i hên mahiglay nakêm. ⁸ Mitsighaw kaw ha kaganawan kailangan yo gawan kan Apo Namalyari, ta êmén kaw makab-i hên kailangan lan kaatag. ⁹ Habaytoy nanad ha impahulat ni Apo Namalyari hên tungkol ha mapanyag kangêran,

“Mapam-i ya kanlan ampangailangan, haka ya pamanyag nan kangêran ay ayn angga.”*

¹⁰ Hi Apo Namalyari ya ampam-i hên bini ya an-itânêm, haka ampamatubon habayto, ay hiya êt ya mamahan hên atsi kamoyu, ta êmén mapahanan êt ya pamanyag yon kangêran ha pam-i. ¹¹ Ha balang hino, ay patsighawên na kaw, ta êmén mapahanan êt ya pam-i yo hên boon nakêm. Lum-at bayto ya pahalamat kan Apo Namalyari, gawan ha hawop yo ya gêtan naen kanla. ¹² Ta ha pam-i yo, ay mahawpan hilay pinili ni Apo Namalyari hên mag-in kana ha Jerusalem ya ampangailangan, haka mahigla hilan mipagpahalamat kan Apo Namalyari. ¹³ Ya boon nakêm yon pam-i kanla, haka ha kaatag, ay mamaptêg ya anhonolên yoy Mangêd ya Habi tungkol kan Apo Jesu-Cristo. Ha êmbayro ay puriên la hi Apo Namalyari. ¹⁴ Kabay boon nakêm la kaw hên lugurên haka ihalangin gawan ha a makwan ihipêن ya ayn kapantag ya ingalo ni Apo Namalyari ya pinangubatan hên pam-i yo. ¹⁵ Halamat kan Apo Namalyari ha indigalo na kantamo ya ayn taganán kapantag, haka ya a makwan ihipên!

10

An-ilaban ni apostol Pablo ya tungkulon na ha pangaapostol na

¹ Hiko, hi Pablo, ay maaypa ya nakêm kano no arap-arapan, noa, maigpit kano no ampanulat ako ubat ha marayo. Noa, gawan ha kaaypaan nakêm ni Apo Jesu-Cristo ya maingaloën, ay ampakihabi kon nangaamêy ya habi, ² ya a dayi kailangan hên mag-in maigpit ako, no atsi ko ha arap-arapan yo, ta kaya kon habyanan hilay ampaghabi ya ayn ya ha pamimiyay naen, ya Espiritu ni Apo Namalyari. ³ Pêtêg ya tawo kay bat! Noa, a kay anlumaban kanlan anhumalanghang ha andaygên ni Apo Namalyari, hên nanad ha pamanlumaban lan tawo di ha luta. ⁴ Ta ya armas naen ay alwan nanad armas lan tawo di ha luta. Noa, ya kapangyarihan ni Apo Namalyari, ay yabay ya panlaban ta êmén mahambut ya hêkaw ni Satanas, ha pamipamwang naen ya kamalian hên toro lan anhumalanghang kan Apo Namalyari, ⁵ haka ya kaihipan lan mapagmatag-ay, ya ampamaabala kanla ha pamikiúmang la kan Apo Namalyari. Angka-pabayo naen ya kaganawan kaihipan, ta êmén habaytoy mag-in mahonol ha kalabayan ni Apo Jesu-Cristo. ⁶ Hikaw etaman, ustom napaptêgan yoy nay pamanhumonol yo, ay nakal-an kay hên paral-an hilay alwan mahonol kan Apo Jesu-Cristo.

⁷ Paan kaw mapaniwala ha angkahêlêk yon bat! No angkasurado yo ya apostol ni Apo Jesu-Cristo ya mihay tawo, ay dapat yon ihipên ya hikay man, ay apostol ni Apo Jesu-Cristo. ⁸ No an-ipagmahlay naen man ya tungkulon ya indin kannaen hên Panginoon, ay a kay mipakarêng-êy ta malinaw ya pêtêg ya anhabiên ko, ta habaytoy tungkulon naen, ay ha ikataniêh hên paniwala yo, alwan ha ikaalih hên paniwala yo. ⁹ Paan yon ihipên ya ampalimoën kataw ha hulat ko. ¹⁰ Main ampaghabi ya maigpit ako kano ha pamanulat ko, noa, paglatêng ha arap-arapan, ay angkalimo kon maghabin êmbayro, kabay ayn pukat

* 9:9 Awit 112:9.

kano ya anhabién ko. ¹¹ Dapat lan mamwangan hén hilay ampaghabin êmbayro, ya no ay-êmén ya an-ihulat ko, ay êmbayro ko êt ha arap-arapan, ta pêtégén ko ya hinulat ko.

¹² Hikay etaman, ay a naén an-ipagmahlay ya sarili naén hén nanad ha pandaygén lan kaatag. Ha pangamulala la, ay ampanukat hilan kangérán la ha kangérán hén kapareho la. ¹³ Noa, hikay etaman, ay an-ipagmahlay naén bat ya impadyag kannaén ni Apo Namalyari, haka kalamo bayro ya pamanoro naén kamoyu. ¹⁴ Ha tungkulán naén kamoyu, ay a naén ampalumbangan ya impadyag ni Apo Namalyari kannaén, ta hikay ya nunan nilumagay hén namipamwang kamoyu hén Mangangéd ya Habi ya tungkol kan Apo Jesu-Cristo. ¹⁵ Ya pamagmahlay naén, ay alwan palumbang ha impadyag kannaén. A naén ipagmahlay ya pinagpagalan hén kaatag. An-êngganan naén ya tumaniéh ya paniwala yo, ta êmén mapahanan ya madyag naén bahén. ¹⁶ Maipamwang naén bayto ya Mangéd ya Habi tungkol kan Apo Jesu-Cristo ha mangarayo ya balayan ya a pon naabutan. Haka ayn mahabi ya an-ipagmahlay naén ya pinagpagalan lan kaatag.

¹⁷ Honolén tamo ya impahulat ni Apo Namalyari, ya wanán hulat, “No main labay hén magmahlay, ay dapat nan ipagmahlay ya dinyag hén Panginoon.” ¹⁸ Ayn pukat ya lambung lan mapaglambung! Noa, ya pamandayéw ya ubat kan Apo Namalyari ay main pukat.

11

Impamwang ni apostol Pablo ya tungkol kanlan nagbabaran apostol ni Apo Jesu-Cristo

¹ Dayi maintindihan yo ko, no hiko man ya ampaghabin nanad ayn minuwang. Têehén yoy pamaghabi ko! ² Anlugurén kaw hén nanad ha pamanlugud ni Apo Namalyari kamoyu. Ya kaalimbawaan yo ay mihay malinis ya dalaga ya a pon nakitakéh. Ya kaalimbawaan ni Apo Jesu-Cristo, ay mihay lalaki ya an-ikasal kanan habaytoy dalaga. Ya kaalimbawaan ko etaman ay mihay ampanayhay hén habaytoy dalaga ta êmén ko ya iarap kan Apo Jesu-Cristo hén malinis. ³ Noa, ampotogén ako, ta kayno midayo kaw ha pêtég ya pamanlugud yo kan Apo Jesu-Cristo. Habaytoy nanad ha nalyari kan Eva, ya niloko ni Satanas. ⁴ Ta tampol yon antanggapén ya hinon anlumaténg ya ampangitoro hén tungkol kan Apo Jesus, alwa man hén pareho ha toro naén. Natanggap yoy na ya Espiritu ni Apo Namalyari, yan antanggapén yo êt ya hinon kaatag ya espiritu. Tinanggap yoy nay Mangéd ya Habi tungkol kan Apo Jesu-Cristo, yan antanggapén yo êt ya hinon bayon paniwala.

⁵ Anhabién la ya hila kano ya mantéh hén apostol ni Apo Namalyari, noa, ha ihip ko etaman, ay a ko angkatawli kanlan habayto. ⁶ Malyarin ayn akon galing hén mag-habi ha arapan hén kal-atan, noa, muwang koy anhabién ko! Siguradon muwang yo etaman ya pêtég ya habayto, ta napaptégan yoy na.

⁷ A ko etaman impabayad ya pamipamwang ko hén Mangangéd ya Habi ya tungkol kan Apo Jesu-Cristo. Mahabi yo warin kasalanan ya habayto? Nagpakaaypa ko, ta êmén kaw mitag-ay. ⁸ Ya nam-in pamangailangan ko hén haton antoroan kataw, ay hilay patéh ha Panginoon ya angkapi-tsi-tsipon ha kaatag ya logal, kabay nanad ko hilay nan pinamawanhan ha pamangailangan la, êmén kataw matoroan. ⁹ Hén nagkulang ako ha kaganawan kailangan hén atsi ko bahén, ay a ko nag-in pabyat kamoyu, ta inatlan la ko hén patéh ya taga-probinsyan Macedonia. Kabay paubat hén hato angga améhén, ay a ko nag-in pabyat kamoyu. ¹⁰ Gawan ampaghuyo ko kan Apo Jesu-Cristo, haka gawan hiyay taganán pêtég, ay pêtég etaman ya anhabién ko. Ipagmahlay ko ha boon probinsyan Acaya, ya a ko nag-in pabyat kamoyu. ¹¹ Awta kaya, a ko pahawop kamoyu? Yarin gawan a kataw anlugarén! Muwang ni Apo Namalyari ya anlugarén kataw!

¹² Ihundo ko ya a ko nag-in pabyat kamoyu, ta êmén a mahabi lan alwan pêtég apostol, ya pamaghuyo la, ay pareho ha pamaghuyo naén. ¹³ Hila ay alwan pêtég apostol. Hilay manloko hén ampagbabaran apostol ni Apo Jesu-Cristo. ¹⁴ Paan yon pag-êpapahan ya main ampagbabaran apostol hilá ni Apo Jesu-Cristo. Hi Satanas man, ay ampagbabara ya hiyay anghel hén hawang ya ubat kan Apo Namalyari. ¹⁵ Kabay paan yon pag-êpapahan

ya hilay tagahuyo ni Satanas, ay ampagbabara hên hila ay mahonol ya tagahuyo ni Apo Namalyari. Ya mag-in parusa la lano, ay hépat ha andaygén lay karawakan.

Ya kairapan ya nadanasan ni apostol Pablo ha pangaapostol na

¹⁶ Paan kaw mangihip hên ayn akon minuwang. No êndat yon ayn akon minuwang, ay hali gilamén yoy nay pamaglambung ko, ta anggilamén yo etaman ya pamaglambung lan kaatag. ¹⁷ Ya pamaglambung ko, ay alwan kaugalian ni Panginoon Jesu-Cristo, noa, kaugalian lan ayn minuwang. ¹⁸ Gawan main bahén kamoyu ya ampaglambung hên tungkol ha panluta, ay hiko man, ay makalambung, ta êmén ko mailaban ya tungkulon ko ha pangaapostol ko. ¹⁹ Siguradon paulayan yo kon maglambung, ta anggilamén yoy paglambung lan ampagbabaran apostol ni Apo Jesu-Cristo. Êndat yon manga-galing kaw mangihip! ²⁰ Ampaulayan yon ipohén la kaw, an-tsi-tsikmêen, panlokoén, musmusén, haka tampalingén. ²¹ Yarin mangéd ya êmbahén ya andaygén la kamoyu! An-aminén ko ya a ko madyag ya êmbahén kamoyu!

Noa, ya paglambung lan habain, ay agyu ko êt hên tuwarén, hên nanad ayn minuwang. ²² Hebreo hila man, ay Hebreo ko etaman! Israelita hila man, ay Israelita ko etaman! Láhi hila man ni apo Abraham, ay láhi ko etaman ni apo Abraham. ²³ Anhabién la ya tagahuyo hila ni Apo Jesu-Cristo, noa, nanad pamaghabin mihay angkamurit, ay anhabién ko ya hikoy taganán tagahuyo na. Mahipéng ako kanla, panay akon angkahukul gawan ha pamanoro hên tungkol kan Apo Jesu-Cristo, panay akon angkalatiko, haka panay akon ampamérad matsu. ²⁴ Katalima kon nilatiko hên mani tatlumpo boy siyam ya latiko hên kapareho kon Israelita. ²⁵ Katatlo kon pinagpapatok hên hundalon gobyernon Roma. Minghan akon pinagbabato, katatlon nangaagwat ya barko ya anhakyen ko, haka minghan mamapayabi haka mamapawatah ako hên nakababad ha bonak hên dagat. ²⁶ Mal-at ya naranasan koy kapapotog ha panay akon anlumagay hên manoro. Angkaanol ako ha ilog, haka anhabatén akon manakaw. Atsi ko ha kapapotog gawan ha kapareho kon Israelita, haka gawan kanlan alwan Israelita. Atsi ko ha kapapotog ha balayan, ha kabalah-balahan, ha dagat, haka gawan kanlan ampagbabara ya patél hila ha Panginoon. ²⁷ Naranasan ko êt ya hadyay pamagkulang ha pamangailangan, haka ya hadyay pagal ha pamag-obra. Panay akon angkapuyat, panay akon anlonohén haka kainém. Naranasan ko êt ya hadyay kébel haka ayn maisambra. ²⁸ Miha êt, ay panay anyumagah ya kaihipan ko ha patél ha Panginoon ha kaganawan pagtsiponan la. ²⁹ Angkadamatay ako ha kaganawan angkaranasan la, no angkumbél hila ha paniwala la, ay anyumagah ya nakém ko. Haka hadyay huluk ko ha pangubatan hên pamanyag kasalanan la.

³⁰ Gawan kailangan kon maglambung, ay ipaglambung ko ya ayn akon madyag ha sarili kon hékaw haka galing. ³¹ Muwang ni Apo Namalyari ya Tatang ni Panginoon Jesu-Cristo ya pêtég ya an-ihulat ko. Purién ya hên ayn-anggal! ³² Hén atsi ko ha balayan Damasco, ay in-utoh ni Arin Aretas ya ipabantay ni gobernador ya awahan ha balayan ta êmén ipadakép ako. ³³ Noa, ingkulug la kon patél ha Panginoon ha mahlay ya lubon, haka impadann la ko ha dorongawan hên in-antotoh ha bakod hên balayan, kabay nakatakah ako.

12

Ya impahalumata kan apostol Pablo

¹ Angkapilitan akon maglambung, ayn man kapukat-pukat ya paglambung. Ipaglambung ko améhén, ya impahalumata haka ya impaihip kangko hên Panginoon. ² Main akon kilala ya lalaki* ya main pakikimiha kan Apo Jesu-Cristo. Nakalabah ya mapo boy apat ya taon hên hiyay gintan ha ikatlon langit, ya ampaidyanan ni Apo Namalyari. A ko muwang no kalamo ya lawini na o no espiritu nan bengat. Hi Apo Namalyarin bat ya ampakamwang hên habayto. ³ Omanén kon ihulat, ya hiyay gintan ha Paraiso, ya ampaidyanan ni Apo Namalyari. A ko muwang no kalamo ya lawini na o no espiritu

* 12:2 An-ipamwang ni apostol Pablo ya nalyari kana, noa, an-idann na ha istorya hên kaatag.

nan bêngat. Hi Apo Namalyarin bat ya ampakamwang hên habayto. ⁴ Bayro ha langit ya ambaêgên Paraiso, ay main yan nagilam ya a makwan ipamwang ha kaatag, haka binawal êt ni Apo Namalyari hên ipamwang. ⁵ Nakal-an akon ipaglambung ya habaytoy lalaki. A ko ipaglambung ya sarili ko, noa, ipaglambung kon bat ya ayn akon madyag ha sarili kon hêkaw haka galing. ⁶ No labay kon maglambung, ay a ko maghabi hên nanad pamaghabin ayn minúwang, ta panay pêtêg ya anhabien ko. Noa, a ko maglambung, ta a ko labay hên itag-ay ko hên igit ha dapat. Labay kon mamwangan ako gawan ha kangêran dyag ya angkahêlêk ha biyay ko haka gawan ha angkagilaman la ha toro ko.

⁷ Ta êmén ko a ipagmahlay ya kapapaêpapah ya impahêlêk ni Apo Namalyari kangko, ay pinaulayan nan hikoy pairapan hên in-utoh ni Satanas ya nanad diwi ha lawini ko ya taganán a mialih. ⁸ Katatlo kon impanalangin ha Panginoon ya alihêna ya habayto. ⁹ Noa, wana kangko, “Hukad ya pangingalo ko kamo ta êmén mo matêêh ya habayto, haka lalon mamwangan ya kapangyarihan ko no ayn kan sarilin hêkaw haka galing.” Ya pamakulang ko ha sarilin hêkaw haka galing, ay yabay ya tana ya an-ipaglambung ko, ta êmén mahêlêk kangko ya kapangyarihan ni Apo Jesu-Cristo. ¹⁰ Kabay napatêkbêk ya nakêm ko, no gawan ha pamaghuyo ko kan Apo Jesu-Cristo, ay angkaranasan ko ya kakulangan ha sarili kon hêkaw haka galing, o pammusmus, o kairapan, o haday pamairap, o ya kapapotog. Ta no ayn akon sarilin hêkaw haka galing, ay ampakhawén ako ni Apo Jesu-Cristo.

Ya pamanlugud ni apostol Pablo kanlan patêl ha Panginoon ya angkapi-tsi-tsipon ha balayan Corinto

¹¹ No ya pamanulat ko ay nanad pamanulat hên ayn minúwang, ay habaytoy gawan hikaw ya nangipilit kangko hên ipagmahlay ya sarili ko gawan a yo ko an-ipaglaban ha arapan lan ampaghabin apostol hila. A ko ampitawli kanlan habain ya ampagbabaran apostol, ayn ako man hên sarilin kaya. ¹² Hêñ haton atsi ko bahêñ kamoyu, ay namwangan yo etaman ya pêtêg akon apostol, gawan ha hino-hino kay na hêñ ya kapapaêpapah haka makapangyarihan ya impadyag ni Apo Namalyari kangko. Inhundo koy impadyag na kangko hêñ main pamagtêêh. ¹³ Parehon bat ya pamanoro ko kamoyu, haka ya pamanoro ko kanlan kaatag ya patêl ha Panginoon ya angkapi-tsi-tsipon ha ayri man ya logal. Mihan bêngat ya alwan pareho, yabay ya a ko nag-in pabyat kamoyu ta a ko nakikwa hêñ hinoman kamoyu. No êndat yon kasalanan ko kamoyu ya habayto, ay patawarêñ yo ko.

¹⁴ No makahiraw ako bahêñ, ay pantatloy nan pamaniraw koy habayto. Labay kon pataniêhêñ ya paniwala yo, haka nanad hêñ hato, ay a ko mag-in pabyat kamoyu, ta alwan pibandian yo, noa, pamanlugud yo ya antapolêñ ko. Ta hikoy nanad toa yo, haka ya dapat manipon hêñ para ha anak, ay toa la, alwan anak ya manipon hêñ para ha toa. ¹⁵ An-ikahigla kon idin ya kaganawan atsi kangko, anggan sarili ko ha ikakangêd yo. Noa, kayno gawan ha haday pamanlugud ko kamoyu, ay pêpérâd ya pamanlugud ya itumbah yo kangko! ¹⁶ Muwang yo ya a ko nag-in pabyat ha hinoman kamoyu. Noa, main ungro kamoyu ya ampaghabi hêñ hikaw ya tsinékmê ko. ¹⁷ Awta? Tsinékmê kataw ha hinon kalamo ko ya in-utoh ko bahêñ? ¹⁸ Pinakahibian ko hi Tito hêñ maniraw bahêñ, haka pinakilamo ko kana ya mihay patêl ha Panginoon. Awta? Hi Tito ya nanêkmê kamoyu? Yarin alwan mimihay pamimiyay naêñ! Yarin alwan pareho ya pamakilamo naêñ!

¹⁹ Awta? Êndat yon an-iligtas naêñ ya sarili naêñ ha arapan yo? Alwa! Anlugurêñ kon patêl ha Panginoon, gawan ha pakikimiha naêñ kan Apo Jesu-Cristo, ay an-ipalinaw ko ha arapan ni Apo Namalyari ya ha ikataniêh hêñ paniwala yo ya kaganawan ya anhabien, haka andaygêñ naêñ. ²⁰ Mampotog ako ta kayno ha pamaniraw ko bahêñ, ay main akon mahêlêk ha pamimiyay yo ya a ko malabayan, haka mahêlêk yoy pamarala ko kamoyu, ya a yo labay mahêlêk. Ta kayno makalatêng akon ampihuhubakan, ampiriridyaan, ampihuhuluk, pami-iimot, pamidadaêh, pamididikaw, kalangkaan, haka kaguloan. ²¹ Ampotogêñ ako ta kayno mipakarêng-êy akon oman ha arapan ni Apo Namalyari gawan kamoyu no makalatêng akon êmbayroy pamimiyay yo. Ampotogêñ

ako êt ta kayno malatêng ko hilay nanyag kasalanan hên hato ya a pon naghêhê hên nanalibokot ha pamanyag lan karawakan kalabayan lawini nanad ha pamanakêh ha alwa lan ahawa, haka ya panay hên pamanyag hên kaatag êt ya kagatéan ya kapaparêng-êy. Mamalagêhbêg ya nakêm ko no êmbayroy malatêng ko.

13

Kaatag pon ya babalá haka pangumusta

¹ No makahiraw ako bahêñ, ay pantatlon pamaniraw ko ya habayto. Haka no main bahêñ ya kailangan kon lingonêñ, ay mahonol ya impahulat ni Apo Namalyari, ya wanhan hulat, “No main hên ambad-an hên nanyag hên karawakan, ay kailangan main lowa o tatloy katawo ya mamaptêg.”* ² Ha ikalwan pamaniraw ko bahêñ, ay binawal ko hilay nipanyag kasalanan. No a la êt intunggêñ ya habayto, ay omanêñ kon habiêñ kanla, anggan kanlan ampakihonol kanla ya ubuhêñ ko hilan paral-an. ³ Daygêñ koy habayto ha kapangyarihan ni Apo Namalyari, ta êmêñ ko paptêgan kamoyu ya ampangubat kan Apo Jesu-Cristo ya anhabiêñ ko. Taganán makapangyarihan ya haka paral-an na kaw no habaytoy kailangan yo. ⁴ Hêñ natsi ya ha koros, ay êndat lan kaatag ya ayn yan kapangyarihan, noa, hêñ nabiyay yan oman, ay namwangan la, ya atsi kana ya ayn kapantag ya kapangyarihan ni Apo Namalyari. Ha pamaniraw ko bahêñ, ay tinêêh ko ya andaygêñ yoy karawakan, gawan ha pakikimiha ko kana. Noa, ha pag-orong ko bahêñ, gawan êt ha pakikimiha ko kana, ay mahêlêk yo ya main akon kapangyarihan ya ubat kan Apo Namalyari hên paral-an hilay mapanyag karawakan, no a la itunggêñ ya habayto.

⁵ Nakêm yo, ya dapat yon pakapoliahêñ no ampamiyay kaw hên main paniwala kana. Taganán muwang yo ya atsi kamoyu hi Apo Jesu-Cristo! Kayno ayn ya pon kamoyu, no a kaw pon ampaniwala kana. ⁶ Taganán mamwangan yo êt ya hikoy pêtêg ya apostol na! ⁷ Noa, an-ihalangin naêñ kan Apo Namalyari ya a kaw dayi manyag hên hinon karawakan ya dapat pamaral-an kamoyu, alwan ha ikadayêw naêñ, noa, êmêñ kaw makadyag no hinoy mangêd, lumtaw kay man hên nanad ayn kapangyarihan gawan a naêñ naipahlêk ya tungkulon naêñ hên paral-an kaw. ⁸ Ta a kay malyarin humalanghang ha kaptêgan, noa, an-ipamwang naêñ ya habayto. ⁹ Ta humigla kay no nakataniêh ya paniwala yo, lumtaw kay man hên nanad ayn kapangyarihan. An-ihalangin naêñ kaw, ya madyag yoy mangêd ha hêlêk ni Apo Namalyari. ¹⁰ An-ihulat koy habaytsi kaban ayn ako pon bahêñ, ta êmêñ ha paglatêng ko, ay a kina kailangan hên ipahlêk kamoyu ya tungkulon ya indin na kangko ni Apo Namalyari hên paral-an kaw. Ta habaytoy tungkulon ay ha ikataniêh hên paniwala yo, alwan ha ikaalih hên paniwala yo.

¹¹ Patêl ko ha Panginoon, angga tana pon di. Kaillag kaw. Pakikwanan yon mag-in mangêd ya pamimiyay yo, haka pakahonolêñ yoy kaganawan imbilin ko kamoyu. Mikakahundo kaw haka milalamo kaw hên mangêd ta no daygêñ yoy habayto ay magpaidi ya kamoyu hi Apo Namalyari, haka maranasan yo ya pamanlugud haka kapatêkbêkan ya ubat kana.

¹² Mikukumusta kaw ta êmêñ ipahlêk ya pamanlugud yo ha miha ta miha hên nanad patêl ha Panginoon.

Angkumustaêñ la kaw hên kaganawan ya pinili ni Apo Namalyari hên mag-in kana. ¹³ An-ihalangin kataw ya panay na kaw ingalwan ni Panginoon Jesu-Cristo, haka panay yon matanam ya pamanlugud ni Apo Namalyari, haka maubuh kaw hên magkamain hên mangêd ya pamilalamo ha miha ta miha gawan atsi kamoyu ya Espiritu na.

* 13:1 Deuteronomio 19:15.

Ya hulat ni apostol Pablo kanlan ampaniwala kan Apo Jesu-Cristo ha Galacia

Paunan habi

Hên intoro ya Mangêd ya Habi tungkol kan Apo Jesu-Cristo kanlan alwan Israelita, ay tinanggap la ya habayto, noa, nilumtaw ya kotang no dapat lan honolên ya Kautuhan ya impahulat ni Apo Namalyari kan apo Moises. Bayro kanlan ampaniwala ha Galacia, ya mihay probinsyan Roma ha Asia Menor, ay main nilumatêng ya ampanoro hên kailangan honolên ya Kautuhan ni apo Moises bayo mag-in mangêd ha hêlêk ni Apo Namalyari. Labay ni apostol Pablo di ha hulat na kanlan taga-Galacia, ay paorongên hila ha pêtêg ya paniwala, ta nitama hilay na bayro ha alwan pêtêg ya toro.

Hinulat ni apostol Pablo di, ya hilay tawo ay mag-in mangêd ha hêlêk ni Apo Namalyari gawan ha paniwala la kan Apo Jesu-Cristo, alwan gawan ha pamanhumonol la ha Kautuhan.

Kabooan hên pinakalaman

Umpisan hulat 1:1-10

Ya pangaapostol ni apostol Pablo 1:11-2:21

No ay-êmén mag-in mangêd ha hêlêk ni Apo Namalyari 3:1-4:31

Paan mag-orong ha pangaipoh 5:1-26

Dapat miyahawop 6:1-10

Tawlin habi 6:11-18

¹ Hiko hi Pablo ya mihay apostol, ya in-utoh ni Apo Namalyari. Alwan tawo ya namily hên nangiutoh kangko, ta ya nangiutoh kangko, ay hi Apo Jesu-Cristo, haka ya Tatang na, hi Apo Namalyari, ya namabyay kanan oman. ² Hilay kalamo ko di, ya patêl ha Panginoon, ay kalamo ko hên ampangumusta kamoyun patêl ha Panginoon ya angkapti-tsipon bahêh ha probinsyan Galacia.

³ An-ihalangin naêh kaw ya dyanan kaw dayi hên kapatêkbêkan nakêm, haka ingalwan kaw dayi ni Apo Namalyari ya Tatang tamo, haka Panginoon Jesu-Cristo. ⁴ Ha kalabayan nan Tatang tamo, hi Apo Namalyari, ay indin ni Apo Jesu-Cristo ya lawini na hên matsi, gawan ha kasalanan tamo, ta êmén kitamo miligtas haka midayo ha kaganawan nangarawak ya angkalyari amêhêh di ha luta. ⁵ Purién hi Apo Namalyari hên angga-angga. Amen.

Ya pêtêg ya toro ya tungkol kan Apo Jesu-Cristo

⁶ Hi Apo Namalyari ya nanagyat kamoyu, gawan ha ayn kapantag ya ingalo ni Apo Jesu-Cristo. Ampag-êpapah ako kamoyu ta nataluh yo yan tinalibatokan ta nagtugigih kaw ha alwan pêtêg ya toro. ⁷ Ya Mangêd ya Habi, ya miligtas kitamo gawan ha paniwala tamo kan Apo Jesu-Cristo, ay ahina maioman. Noa, main ampanggulo hên ihip yo ta labay lan itumbalik ya habayto ya kaptêgan. ⁸ Main man anghel ya ubat ha langit, o miha kannaêh man, ya ampamitoro hên halanghang ha intoro naêh kamoyu, ay parusaan ya dayi ni Apo Namalyari ha impiyerno. ⁹ Omanêh kina êt habiêh kamoyu ya habaytoy hinabi naêh haton bayri, no main mamitoro kamoyu hên kaatag ya toro ha tinanggap yoy nay toro, ay parusaan ya dayi ni Apo Namalyari ha impiyerno.

¹⁰ Hino ya mahabi yo ha an-ipamwang ko? Kapareho ko, o hi Apo Namalyari ya labay kon pahiglaêh? Kayno êndat yo no hikoy ampanapol êt hên pamandayêw hên tawo, hên nanad ha mana kon andaygên. No ampanapol akon pamandayêw hên tawo, ay alwa kon tagahuyo ni Apo Jesu-Cristo.

No ay-êmén nag-in apostol hi Pablo

¹¹ Patêl ko, labay kon mamwangan yo ya Mangêd ya Habi ya impamwang ko kamoyu, ay alwan ubat ha kaihipan tawo. ¹² Alwan tawo ya namidaoh o namitoro hên habayto kangko, noa, hi Apo Jesu-Cristo ya namipamwang hên habayto kangko.

¹³ Kayno nabalitaan yo kina no ay-êmén ya biyay ko hên haton bayri ha pamanhumonol ko ha paniwala naén hên Israelita. Hên hato ay hadyay pamairap ko kanlan ampaniwala kan Apo Jesu-Cristo, ta labay kon ubuhêñ hilan patsén. ¹⁴ Ha kal-atan naén Israelita ya kapareho kon edad ay hiko ya pinakamahipêg ha pamanhumonol ha kaugalian hên ninuno naén.

¹⁵ Noa, gawan ha ayn kapantag ya ingalo ni Apo Namalyari, ay pinili na kina hên hato êt, bayo ko in-anak, ta daygén na kon tagahuyo na. ¹⁶ Kabay hên impamwang na kangko ya Anak na ya hi Apo Jesu-Cristo, ta êmén ko ya itoro kamoyun alwan Israelita, ay hinonol ko yan tampol hên a kina nakikwa hên payo ha hinoman ya tawo. ¹⁷ Haka a ko nilumakat ha balayan Jerusalem hên nagpatoro kanlan nuna kangkon nag-in apostol. Noa, nagtagloh ako ha legal ya marayo ha tawo ha bansan Arabia. Hên pinag-aralan koy kahulatan ni Apo Namalyari bayro, ay nag-orong ako ha balayan Damasco. ¹⁸ Pangayari hên tatloy taon ay nilumakat ako ha balayan Jerusalem hên nakibalay kan Pedro. Nilaéh ako bayro kana hên labinlimay allo. ¹⁹ Ayn akon nahêlêk bayro ya kaatag ya apostol no alwan bêngat hi Santiago ya ali ni Apo Jesu-Cristo.

²⁰ Pêtêg ya an-ihulat ko kamoyu. A ko ampaglaram. Muwang ni Apo Namalyari.

²¹ Pangayari hên habayto ay nammita ko ha probinsyan Siria haka Cilicia. ²² A la ko êt mantêg muwang hên hilay patêl ha Panginoon ya angkapi-tsi-tsipon ha probinsyan Judea. ²³ Nagilam lan bêngat ha kaatag ya ampaghabi ya wanla, “Ya ampamairap kantamo pon haton bayri, ay ampamitoroy na amêhêñ, hên tungkol ha paniwala kan Panginoon Jesu-Cristo, ya paniwala ya labay nan hiraêñ hên haton allo.” ²⁴ Pinuri la hi Apo Namalyari gawan ha nalyari kangko, ya no ay-êmén akon nagkamain hên paniwala ya nanad kanla.

2

Naniraw ana êt hi apostol Pablo ha Jerusalem

¹ Pangayari hên labin-apat ya taon ay nilumakat kina êt ha balayan Jerusalem. Kalamo ko hi Bernabe haka pinakilako ko êt hi Tito. ² Nilumakat kina êt bayro ta impaihip kangko ni Apo Namalyari ya dapat kon maniraw bayro kanlan ampamaala kanlan patêl ha Panginoon ya angkapi-tsi-tsipon. Kanlan ampamaala bêngat, ay impalinaw ko ya anitoro* ko kamoyun alwan Israelita. Impamwang koy habayto, ta a ko labay ya mag-in ayn alagá, ya pagal ko hên hato angga amêhêñ. ³ Nakiyon hila etaman ha impamulah ko ta a la impatuli hi Tito ya kalamo ko, Griego ya man ya a pon tinuli. ⁴ Noa, ya nalyari ay main nakilamo bayro hên ungnoy kaparehon Israelita ya waringan ampaniwala kan Apo Jesu-Cristo, ta labay la kay hên imatonan gawan ayn kitamina ha aypa lan Kautuhan ni apo Moises gawan main kitaminan pamakimiha kan Apo Jesu-Cristo. Labay lan pahonolên la kitamo pon bayro ha Kautuhan hên nanad hên ipoh. ⁵ Noa, pêrad man, ay a kay nakiyon kanla, ta êmén a mahamutan hên alwan kaptêgan ya Mangêd ya Habi tungkol kan Apo Jesu-Cristo, ya ampaniwal-an yo.

⁶ Hila man ya ambalayêñ poon lan patêl ha Panginoon ya angkapi-tsi-tsipon ha Jerusalem, ay ayn hilan impahan ya dapat kon itoro. Ayn kangko no hino hila ta parepareho kitamo ha arapan ni Apo Namalyari. ⁷ Pinaniwal-an la ko ya hiko ay pinili ni Apo Namalyari hên mangitoro hên Mangêd ya Habi kamoyun alwan Israelita. Hi Pedro etaman, ay pinili nan mangitoro kanlan kapareho naén Israelita. ⁸ Gawan bay, no ay-êmén na yan hinawpan ni Apo Namalyari hi Pedro ha pangaapostol na kanlan kapareho naén Israelita, ay êmbayro êt, ay hinawpan na ko etaman ha pangaapostol ko kamoyun alwan Israelita. ⁹ Kabay hi Santiago, hi Pedro, haka hi Juan ya ambalayêñ poon lan

* 2:2 Ya miligtas kaw gawan ha paniwala yo kan Apo Jesu-Cristo. A yoy nan kailangan palokop ha kaugalian naén Israelita hên nanad ha panuli.

patêl ha Panginoon ya angkapi-tsi-tsipon ha Jerusalem, ay nananggap kannaén hên mag-in kalamo la, hên nabalayan la ya ayn kapantag ya ingalo ni Apo Namalyari kangko. Napikahundoan naén ni Bernabe ya ihundo ya panoro naén kamoyun alwan Israelita, ta hila etaman ay ihundo lay panoro la kanlan kapareho naén Israelita. ¹⁰ Pinakihabi lan bêngat kannaén ya a naén paulayan hilay mangairap kanlan patêl ha Panginoon ya angkapi-tsi-tsipon ha Jerusalem. Mahigla ko etaman hên manyag habayto.

Hinabyanan ni apostol Pablo hi apostol Pedro

¹¹ Minghan, hên naniraw hi Pedro bayro kannaén ha balayan Antioquia, ay arapan arapan ko yan hinabyanan gawan main yan dinyag ya alwan mangêd. ¹² Ta haton minghan in-utoh kannaén ni Santiago ya ungnoy lalaki, ya Israelita, ya ampaniwala kan Apo Jesu-Cristo. Bayo hila nilumatêng ay ampangan yay na hi Pedro hên kaaém lan kapareho yon alwan Israelita. Noa, hên nilumatêng hilay habaytoy in-utoh ni Santiago ay nagpakanawa yan nagdayo hên nagpapawa kanlan kaaém na, gawan bawal kannaén hên Israelita, hên kiaém kanlan alwan Israelita. Dinyag nay habayto ta malimo ya hên mahabyanan yan Israelita ya an-ipalékpêk ya dapat patuli hilay ampaniwala kan Panginoon Jesu-Cristo, no labay la hên madyanan hilan biyay ya ayn angga. ¹³ Haka hilay kaatag ya patêl ha Panginoon ya Israelita, ay nanoto kan Pedro, ya waringan a hila kiaém kanlan alwan Israelita, kabay hi Bernabe ay naamuyot etaman ha pagbabara la. ¹⁴ Hên nahêlêk ko ya ampidayo hilay na ha kaptêgan hên Mangêd ya Habi tungkol kan Apo Jesu-Cristo, ay hinabi ko kan Pedro ha arapan lan kal-atan, ya wangko, “No hika, ya mihay Israelita, ay a kay nan anhumonol ha ugali naén, ay dapat a mon patolukén hilay alwan Israelita hên humonol.”

Mag-in kitamo hên ayn kasalanan ha hêlêk ni Apo Namalyari, gawan ha paniwala tamo kan Apo Jesu-Cristo

¹⁵ Hinabi kina êt kanlan kal-atan hên taga-Antioquia, ya wangko, “Hikay ya Israelita, ay alwan nanad kamoyun alwan Israelita. ¹⁶ Embayro man, ay muwang naén ya a nan an-iúmang kana ni Apo Namalyari hên an-itad hên ayn kasalanan ya hinoman gawan ha pamanhumonol la ha Kautuhan ni apo Moises. An-itad na kitamo ni Apo Namalyari hên ayn kasalanan gawan bêngat ha paniwala tamo kan Apo Jesu-Cristo. Hikay man ya Israelita ay ampaniwala kana, ta êmén na kay itad hên ayn kasalanan gawan ha paniwala naén kana, alwan gawan ha pamanhumonol naén ha Kautuhan.

¹⁷ “Labay-labay tamon mag-in ayn kasalanan ha hêlêk ni Apo Namalyari, hên gawan bêngat ha paniwala tamo kan Apo Jesu-Cristo, noa, wanlan kaatag ya kapareho kon Israelita ya kasalanan kano ya habain, ta a tamo anhonolén ya Kautuhan. No êmbayro dayi, ay hi Apo Jesu-Cristo awud ya ubatan kasalanan tamo. Taganán alwan pêtêg ya habayto. ¹⁸ Ta no muwang tamina ya an-itad na kitamo ni Apo Namalyari hên ayn kasalanan gawan bêngat ha paniwala tamo kan Apo Jesu-Cristo, noa, anhabiên tamo ya kailangan tamon honolén ya Kautuhan bayo na kitamo itad hên ayn kasalanan, ay kasalanan ya habayto. ¹⁹ Ta gawan ha Kautuhan, ya a ko kayan honolén, ay namwangan ko, ya hinatolan akinan matsi hên ipapawa kan Apo Namalyari, kabay an-itad kinay sarili kon natsi ha Kautuhan ta êmén ko madyag ya kalabayan ni Apo Namalyari. ²⁰ Nanad akinan natsi hên kalamo ni Apo Jesu-Cristo ha koros, haka hiya tana ya angkabiyay kangko. Kabay, kaban atsi ko pon kanan hata lawini ko di ha luta, ay ampamiyay ako hên gawan ha paniwala ko kana, ya Anak ni Apo Namalyari, ya namihalanggo hên biyay na ha koros gawan ha pamanlugud na kangko. ²¹ A ko andaygén hên ayn alagá ya ayn kapantag ya ingalo ni Apo Namalyari. Ta no gawan bêngat dayi ha pamanhumonol ha Kautuhan ya pan-itad na kitamon ayn kasalanan, ay a yay na dayi natsi hi Apo Jesu-Cristo.” Habayto ya hinabi ko kanlan taga-Antioquia.

¹ Hikaw ya taga-probinsyan Galacia, ya ampaniwala kan Apo Jesu-Cristo, ay nanad kaw nan ayn minuwang. Awta naamuyot kaw ha alwan pêtêg? Impamulah kinan mangêd kamoyu no pata natsi hi Apo Jesu-Cristo ha koros. ² Pakaihipên yo ya hinumapat ya kamoyu ya Espiritu ni Apo Namalyari gawan ha paniwala yo ha nagilam yoy tungkol kan Apo Jesu-Cristo, alwan gawan ha pamanhumonol yo ha Kautuhan ni apo Moises. ³ Nanad a kaw ampangihip. Hêñ una ay naniwala kaw kan Apo Jesu-Cristo ya mag-in kaw hêñ mangêd ha hawop nan Espiritu ni Apo Namalyari. Awta labay yoy na êt hêñ mag-in mangêd ha hêlêk ni Apo Namalyari ha sarili yon dyag? ⁴ Naliwaan yoy na lawêh ya kairapan ya dinanan yoy na. Dapat yon ihipên ya dinanan yo. ⁵ Indin ni Apo Namalyari ya Espiritu na kamoyu haka nanyag yan kapapaêpapah ha pibonakan yo, hêñ gawan ha paniwala yo ha nagilam yoy tungkol kan Apo Jesu-Cristo. A na dinyag ya habayto, hêñ gawan ha pamanhumonol yo ha Kautuhan ni apo Moises.

⁶ Daygêñ tamon alimbawa hi apo Abraham. Habaytsi ya impahulat ni Apo Namalyari ya tungkol kana, “Naniwala hi apo Abraham ha hinabi ni Apo Namalyari, kabay intad ya ni Apo Namalyari hêñ ayn kasalanan.”* ⁷ Kabay dapat yon maintindihan ya hilay main paniwala kan Apo Jesu-Cristo ay an-itad mantêg kaapo-apoan ni apo Abraham. ⁸ Haton lagi êt, ay nakahulat ha Kahulatan ya impahulat ni Apo Namalyari, ya itad na kaw ya alwan Israelita hêñ ayn kasalanan, gawan ha paniwala. Habain ya labay habiêñ ni Apo Namalyari hêñ hinabi na kan apo Abraham ya wana, “Gawan kamo ay ingalwan ko hilay tawo ha balang bansa.”† ⁹ Kabay an-ingalwan ni Apo Namalyari hilay main paniwala kan Apo Jesu-Cristo, hêñ nanad ha pangingalo na kan apo Abraham ya naniwala ha impangako kana.

¹⁰ Noa, hilay êndat lan mag-in hilan ayn kasalanan ha hêlêk ni Apo Namalyari ha pamanhumonol ha Kautuhan ni apo Moises, ay kalamo lan parusaan na. Ta nakahulat ha Habi ni Apo Namalyari, “Hilay a anhumonol ha balang utoh ya nakahulat ha Kautuhan, ay parusaan hêñ ayn angga.”‡ ¹¹ Muwang tamo ya ayn hinoman ya itad ni Apo Namalyari hêñ ayn kasalanan gawan ha pamanhumonol la ha Kautuhan, ta nakahulat êt ha Habi na ya habaytsi: “Hilay an-itad ni Apo Namalyari hêñ ayn kasalanan, ay hilay mamiyyay gawan ha paniwala la kana.”§ ¹² Noa, ya pamanhumonol ha Kautuhan ni apo Moises ay marayo ha paniwala kan Apo Jesu-Cristo ta impahulat na êt ni Apo Namalyari ya habaytsi: “Hilay anhumonol ha Kautuhan, ay dyanan hêñ biyay ya ayn angga.”*

¹³ Noa, gawan ayn makahonol ha balang mihay Kautuhan, ay hikitamo ay kalamo ha inhumpa ni Apo Namalyari hêñ parusaan. Noa, daya ni Apo Jesu-Cristo, ya pinamayad ha parusa hêñ kasalanan tamo. Muwang tamo ya nalatngan nay parusa ni Apo Namalyari ta impahulat ya habaytsi ha Kahulatan ni Apo Namalyari: “Nalatngan ya parusa ni Apo Namalyari, hêñ hilay pinatsi ha koros.”† ¹⁴ Inhalanggo ni Apo Jesu-Cristo ya sarili na, ta êmêñ, ya kangêran ya impangako ni Apo Namalyari kan apo Abraham, ay mipalako etaman kamoyun alwan Israelita, hêñ gawan ha paniwala yo kan Apo Jesu-Cristo. Gawan habayto, ay hikitamoy ampaniwala kan Apo Jesu-Cristo, ay pare-pareho kitamon makatanggap hêñ Espiritu ni Apo Namalyari, ya impangako na.

A nabayo hêñ Kautuhan ya impangako ni Apo Namalyari

¹⁵ Patêl ko ha Panginoon, muwang tamina ya no main lowa kantamo ya main kahundoan ya nipagpermaan, ay ayn nanan hinoman ya makapibayo o makapahan hêñ habayto. Gilamêñ yo, ta êmêñ ya di ya an-ipamwang ko kamoyu. ¹⁶ Hêñ haton lagi, hêñ ayn pon Kautuhan, ay nangako hi Apo Namalyari kan apo Abraham haka kanan miha kanlan mag-in kaapo-apoan na, ya ingalwan na hila. Miha wangko, ta ya habi kaapo-apoan, ya impahulat ni Apo Namalyari ay labay habiêñ mimiha, alwan kal-atan. Habaytoy miha ay hi Apo Jesu-Cristo, ya kaapo-apoan ni apo Abraham. ¹⁷ Ya labay kon

* 3:6 Genesis 15:6. † 3:8 Genesis 12:3b, 18:18 haka 22:18. ‡ 3:10 Deuteronomio 27:26. § 3:11 Habacuc 2:4.

* 3:12 Levitico 18:5. † 3:13 Deuteronomio 21:23.

habiên ay êmên di: Ya pangako ni Apo Namalyari kan apo Abraham ha kahundoan la, ya miligtas hila gawan kan Apo Jesu-Cristo, ay a mabayo hén gawan bat ha Kautuhan ni apo Moises, ya indin ni Apo Namalyari hén pagkalabah hén 430 taon.¹⁸ Ya ingalo ni Apo Namalyari, ay a na an-idin kantamo hén gawan ha pamanhumonol tamo ha Kautuhan ni apo Moises. Ha kaptégan, ay indin ni Apo Namalyari ya ingalo na kan Apo Abraham gawan ha pangako na, alwan gawan ha pamanhumonol ha Kautuhan.

¹⁹ Malyarin main mangotáng: No êmbayro awud, ya main nanan pangako, pata indin êt ya Kautuhan? Indin êt ni Apo Namalyari ya habaytoy Kautuhan ta êmên mamwangan no hino ya kasalanan ha hélék na, ta habaytoy Kautuhan ay dapat lan honolén, kaban a ya pon nilumaténg ya kaapo-apoan ni apo Israel, ya hi Apo Jesu-Cristo, ya pinangakoan. Habaytoy Kautuhan, ay impahabi ni Apo Namalyari kanlan anghel na, kan apo Moises. ²⁰ Noa, ya pamidin nan pangako, ay a na impadann ha anghel o ha kaatag, ta indiretsa na kan apo Abraham.

Main anggaan ya tungkulan hén Kautuhan

²¹ Kayno êndat yo no ampihalanghang ya Kautuhan ni apo Moises haka ya impangako ni Apo Namalyari. Alwa. Ta no main dayin Kautuhan ya ampam-in biyay ha langit, ay pamanhumonol tamo dayi hén habayto ya pangubatan hén pan-itad na kitamo ni Apo Namalyari hén ayn kasalanan. ²² Noa, nakahulat ha Kahulatan ya impahulat na, ya ayn makaalih ha kapangyarihan hén kasalanan. Kabay kaapo-apoan man ni apo Abraham o alwa, ay kailangan maubuh kitamon maniwala kan Apo Jesu-Cristo, ta êmên tamo matanggap ya ingalo ya impangako ni Apo Namalyari. ²³ Bayo impamwang ya main kaligtasan ha paniwala kan Apo Jesu-Cristo, ay atsi kitamo pon ha aypa hén Kautuhan. ²⁴ Gawan ha Kautuhan ay namwangan tamo ya makasalanan kitamo haka namwangan tamo ya kailangan kitamon maniwala kan Apo Jesu-Cristo ta êmên na kitamo itad hén ayn kasalanan ni Apo Namalyari. ²⁵ Amêhén ta ampaniwala kitamina kan Apo Jesu-Cristo, ay ayn kitamina ha aypa hén Kautuhan.

²⁶ Kabay hikaw ngan, Israelita man o alwa, ay nag-in anak ni Apo Namalyari, gawan ha paniwala yo kan Apo Jesu-Cristo. ²⁷ Gawan hikaw ngan, ya binawtismoan gawan ha pakikimiha yo kan Apo Jesu-Cristo, ay mag-in kaugali na, ya nanad imbaro yo yay na. ²⁸ Israelita kaw man o alwa, ipoh kaw man o alwa, lalaki man o babayi ay main kitaminan pakikimiha, hén gawan ha pakikimiha tamo kan Apo Jesu-Cristo. ²⁹ No main kaw hén pakikimiha kan Apo Jesu-Cristo ay hikaw ay kaapo-apoan ni apo Abraham haka makatanggap kaw etaman hén impangako ni Apo Namalyari kana.

4

¹ Gilamén yo êt ya êmên di ya an-ipamwang ko kamoyu. No main mihay mabandi ya natsi, ya nag mimihay anak, ay hata anak ay kapareho na êt bengat hén ipoh kaban nanawa ya pon, agyan kana ya bandi hén toa na,² gawan dapat nan honolén ya utoh hén ampanayhay kana, hén angga ha miabot ya ha panaon, ya intakda nan toa na, ya hiyay manalan hén impamana kana. ³ Êmbayro kitamo êt, hén a kitamo pon naniwala kan Apo Jesu-Cristo, ta atsi kitamo pon ha aypa hén manan paniwala di ha luta. ⁴ Noa, hén nilumaténg ya panaon ya intakda ni Apo Namalyari, ay in-utoh nay Anak na di ha luta, hén ianak hén mihay babayi, haka kaban anhumlay ya ay hinonol nay Kautuhan ni apo Moises. ⁵ In-utoh ya di ta êmên na kitamo ialih ha aypa hén habaytoy Kautuhan ta êmên kitamo mag-in anak ni Apo Namalyari.

⁶ Haka gawan hikitamo ay anak nay na ni Apo Namalyari, ay impahapat na kantamo ya Espiritu na, ya impangako ni Apo Jesu-Cristo. Habaytoy Espiritu ay ampam-i kantamo hén karapatan hén baégén yan, “Tatang ko” hi Apo Namalyari. ⁷ Kabay amêhén hikaw ay maának nay na ni Apo Namalyari. Alwa kaw nan ipoh ha aypa hén manan paniwala di ha luta, noa, hikaw ay anak ni Apo Namalyari, ta andyanan na kaw hén hatoy an-idin na ha maának na.

Naingalwan ni apostol Pablo hilay taga-probinsyan Galacia

⁸ Hêñ a yo êt kilala hi Apo Namalyari, ay nanad kaw hêñ ipoh ya atsi ha lokop lan a angkahêlêk, ya hilay ayn mantêg hêñ tungkuluan. ⁹ Noa, amêhêñ ta kilala yoy na hi Apo Namalyari...o mangêd awud habiêñ, amêhêñ ta kilala na kaw na...awta labay yo hêñ palokop a êt kanlan a angkahêlêk, ya ayn tungkuluan? Nanad hêñ labay yoy na êt hêñ mag-in ipoh. ¹⁰ Êndat yon mangêd kaw ha hêlêk ni Apo Namalyari no anhonolêñ yo ya manan ugali ya tungkol ha allo, buwan, panaon, haka taon hêñ pamagsimba.

¹¹ Mampotog ako kamoyu, ta kayno nahayang bêngat ya pamagpagal ko kamoyu.

¹² Ampakihabi ko kamoyun mangêd ya tuwarêñ yo ko ya ayn kina ha aypa hêñ Kautuhan. Kaapo-apoan ako man ni apo Israel, ay nakitad kina kamoyun alwan kaapo-apoan na, ya a na dinyanan ni Apo Namalyari hêñ Kautuhan. Hêñ haton atsi ko bahêñ kamoyu ay ayn kaw hêñ dinyag ya narawak kangko. ¹³ Muwang yo ya nakatoro ko kamoyu hêñ Mangêd ya Habi hêñ haton una, gawan ha hakit ko. ¹⁴ Nakabyat ko man kamoyu gawan ha hakit ko, ay a yo ko kinahulapoan, haka a yo ko kinadamogan. Noa, tinanggap yo ko hêñ nanad ha mihay anghel ni Apo Namalyari o hi Apo Jesu-Cristo mismo. ¹⁵ Hadyay kahiglaan yon nanawop kangko hêñ hato. Muwang ko ya hêñ hato no malyarin bêngat, ay agyan mata yo ay idin yo kangko. Awta alwa kaw nan mahigla kangko amêhêñ? ¹⁶ Amêhêñ ay an-itad yo kinan kapatsi yo, hêñ gawan ha inhabi koy kaptêgan kamoyu.

¹⁷ Hilay ampanoro hêñ kaatag ya toro, ay labay-labay la kaw hêñ amuyotêñ ha alwan pêtêg, noa, alwan mangêd ya labay la kamoyu. Labay lan bêngat hêñ mipakarayo ya nakêm yo kangko ta êmêñ kaw milamo karla. ¹⁸ Alwan narawak hêñ makihawpan no ha ikakangêd ya habayto, haka panay, alwan bêngat no atsi ko bahêñ. ¹⁹ Anlugurêñ kon maának, nanad akon mihay babayi ya ampanganak ya ampananam hêñ haday ilab angga ha mag-in nanad ugali ni Apo Jesu-Cristo ya ugali yo. ²⁰ No atsi ko dayi bahêñ amêhêñ, ay matanam yoy yagah nakêm ko kamoyu.

Ya alimbawa ya tungkol kanlan Sara haka ni Agar

²¹ Hatsi ya mihay kotang ko kamoyun labay paaypa ha Kautuhan ni apo Moises. Angkaintindihan yoy labay habiêñ hêñ habaytoy Kautuhan? ²² Nakahulat ha Hulat ni Apo Namalyari, ya hi apo Abraham, ay main loway anak ya lalaki. Ya miha ay anak ni Agar, ya ipoh, haka ya miha ay ha mantêg nan ahawa. ²³ Ya anak na kan Agar, ya ipoh, ay in-anak gawan ha naihipan lan bêngat lan apo Abraham haka hi Sara. Noa, ya anak na kan Sara, ya mantêg nan ahawa, ay na-ianak gawan ha pangako ni Apo Namalyari.

²⁴ Hatoy loway indo ay kaalimbawaan hêñ loway kahundoan. Ya mihay kahundoan ay ubat ha Tawgtug hêñ Sinai ha Arabia, ta bayro indin ni Apo Namalyari ya Kautuhan kan apo Moises. Habayto ya kahundoan ay nanad kan Agar, ya ipoh haka ha anak na ya nag-in ipoh. ²⁵ Hi Agar ay kaalimbawaan hêñ Tawgtug hêñ Sinai ha Arabia haka ya balayan Jerusalem, gawan habayto ay ampaidyanan hêñ kapareho kon Israelita ya nanad ipoh, gawan anhumonol hila ha Kautuhan ni apo Moises. ²⁶ Noa, hi Sara ya alwan ipoh, ay nanad ha ikalwan kahundoan, ta kaalimbawaan nay bayon balayan Jerusalem, bayro ha langit, haka hiyay nanad indo tamo, ya alwan ipoh ha Kautuhan. ²⁷ Ta nakahulat ha Kahulatan ni Apo Namalyari ya êmêñ di, “Humigla ka ya babayi ya a nagkaanak. Iangaw moy kahiglaan mo, ya hika ya a nakadanás hêñ ilab panganak, ta mal-at pon ya anak hêñ babayi ya dinamog, kanan babayi ya nag-ahawa.”

²⁸ Hikaw ya patêl ko ha Panginoon, hi Isaac ay nag-in anak ni Sara, hêñ gawan ha pangako ni Apo Namalyari kan apo Abraham. Hikitamoy nag-in anak ni Apo Namalyari, hêñ gawan ha pangako na kan apo Abraham etaman. ²⁹ Hi Isaac, ya anak ni Sara ay in-anak gawan ha kapangyarihan hêñ Espiritu ni Apo Namalyari. Hi Ismael, ya anak ni Agar, ay in-anak hêñ gawan ha naihipan lan bêngat lan apo Abraham haka hi Sara. Pinairapan ni Ismael hi Isaac. Êmêñ êt bayro ya angkalyari amêhêñ. ³⁰ Noa, nakahulat ha Kahulatan ya impahulat ni Apo Namalyari ya êmêñ di, “Ipaplag mo ya babayi, ya ipoh, haka ya anak

na, ta ya anak na, ay a malyarin makiatag ha bandi ya ipamana na ha anak na ha mantêg nan ahawa.” ³¹ Kabay patêl ko ha Panginoon, hikitamo ay alwan nanad anak hên mihay ipoh, ta hikitamo ay anak nay na ni apo Abraham ha mantêg nan ahawa ya hi Sara.

5

Paan mag-orong ha pangaipoh

¹ Imbuhan kitamina ni Apo Jesu-Cristo ha pangaipoh tamo. Kabay pakataniêhê yoy nakêm yo haka paan kaw mag-orong ha pangaipoh yo.

² Pakagilamêñ yo. Hiko hi Pablo ya ampaghabi kamoyu ya no magpatuli kaw gawan êndat yon hikaw ay mag-in mangêd ha hêlék ni Apo Namalyari, ay a yoy nan mapakinabangnan ya dinyag ni Apo Jesu-Cristo. ³ Anhabîen kon oman kamoyun lalaki ya malabay hên magpatuli, ya no êmbayro ya labay yo, ay kailangan yon honolên ya kaganawan Kautuhan ni apo Moises. ⁴ Hikaw ya labay hên itad hên ayn kasalanan ni Apo Namalyari gawan ha pamanhumonol yo ha Kautuhan, ay ampidayo kan Apo Jesu-Cristo haka antalibatokan yoy ayn kapantag ya ingalo ni Apo Namalyari. ⁵ Noa, hikay, ay an-êngganan naêñ, ya maiúmang kay kan Apo Namalyari ustон itad na kay hên ayn kasalanan gawan ha paniwala naêñ kan Apo Jesu-Cristo, haka habaytoy malyari ha kapangyarihan hên Espiritu ni Apo Namalyari. ⁶ Ta no ampaniwala kitamo kan Apo Jesu-Cristo, ay alway nan maalagá kan Apo Namalyari no tuli kitamo o alwa, ta ya paniwala ya angkahêlék ha dyag tamo, ya main pamanlugud ay yabay ya maalagá kana.

⁷ Hêñ hato ay anhumonol kaw ha kaptêgan ya tungkol kan Apo Jesu-Cristo. Hinoy namagulon nakêm yo ta pinatgênan yoy pamanhumonol yo ha kaptêgan? ⁸ A ya manyag hên êmbayro hi Apo Namalyari, ya nanagyat kamoyu hên maniwala kan Apo Jesu-Cristo. ⁹ Kaillag kaw ta êmén a la kaw maamuyot, ta habaytoy alwan pêtêg ya toro la, ay nanad ha pampaalsa kanan hata kahabian, ya wana, “Ya pêrad ya pampaalsa ya pinakigawgaw ha kal-atan arina ay ampakapaalsa hên habayto ngan.” ¹⁰ Êmbayro man, ay gawan ha pakikimiha tamo kan Panginoon Jesu-Cristo, ay angkasigurado ko ya honolên yoy kaptêgan. Angkasigurado ko etaman ya parusaan ni Apo Namalyari hilay ampamagulo kamoyu.

¹¹ Hikaw ya patêl ko ha Panginoon, main kaatag ya ampaghabin ya an-itoro ko pon ya kailangan hên patuli. No an-itoro ko ya kailangan hên patuli, pata angga amêhêñ ay ampairapan la ko? No êmén bayro, ay a dayi mam-in yagah kanla ya pangitoro ko hên tungkol ha pangamatsi ni Apo Jesu-Cristo ha koros. ¹² Ya labay ko kanlan habain ya ampamagulo hên nakêm yo, ay magpakapon hila tana.

¹³ Hikaw ya patêl ko ha Panginoon, hinagyat kaw ni Apo Jesu-Cristo hên mag-alíh ha aypa hên Kautuhan. Noa, paan kaw manyag hên nangarawak ya kalabayan hên lawini gawan bêngat ha ayn kaw ha aypa hên Kautuhan. Noa, dapat miyahawop kaw hên main pamanlugud. ¹⁴ Gawan ha angkaboo ya kaganawan Kautuhan ni Apo Namalyari ha mimihay utoh, “Lugurêñ moy kapareho mo hên nanad ha pamanlugud mo hên sarili mo.” ¹⁵ Noa, no ihundo yoy pamipapatsi yo, ay mahira ya pamilalamo yo.

Ya pamimiyay ha kapangyarihan nan Espiritu ni Apo Namalyari

¹⁶ Habaytsi ya aral ko kamoyu: palokop kaw ha Espiritu ni Apo Namalyari ta êmén a kaw makadyag hên nangarawak ya kalabayan lawini yo. ¹⁷ Ta ya nangarawak ya kalabayan hên lawini, ay halanghang ha kalabayan hên Espiritu ni Apo Namalyari, haka ya kalabayan hên Espiritu ni Apo Namalyari, ay halanghang etaman ha nangarawak ya kalabayan hên lawini. Habaytoy lowa ay ampihalanghang. Kabay a yo madyag ya labay yon daygêñ. ¹⁸ No nagpalokop kaw ha Espiritu ni Apo Namalyari, ay ayn kaw na ha aypa hên Kautuhan.

¹⁹ Mabalayan ya nangarawak ya dyag hên lawini, hên nanad ha pamanakêh ha alwan ahawa, pamanyag hên kaatag êt ya kagatêan, haka ya panay hên pamanyag hên habaytoy karêmêkan ya kapaparêng-êy, ²⁰ ya pamagsimba ha alwan pêtêg ya

diyos, manggamit hên dangá, humêmêk, pamipapatsi, pamangimon, tulawên, mag-in matalarêh, pamitatayak, pamigagampi,²¹ karyidaan, pamaglahing, panay makilahingan, haka kaatag êt ya dyag ya êmén bayro ya karawakan. Omanén kon habiên ya hinabî ko kamoyu hên hato, ya hilay ampanyag hên êmbayro ay a makapakilamo ha pamanlokop ni Apo Namalyari.

²² Noa, no atsi kantamo ya Espiritu ni Apo Namalyari, ay mag-in kitamon malugud, mahigla, mapatékbék ya nakêm, mapagtêêh, maingaloën, mapaypaniwal-an,²³ maaypay nakêm haka mapagpigil ha sarili. No êmén di ya ugali tamo ay alwan bawal ha patakaran ya dyag tamo.²⁴ Hikitamo ya main pakikimiha kan Apo Jesu-Cristo ay ahina hên manyag hên nangarawak ya kalabayan hên lawini ta nanad impako tamina ya habayto ha koros hên kalamo ni Apo Jesu-Cristo.²⁵ Dinyanan na kitamon Espiritu ni Apo Namalyari hên bayoy biyay, kabay dapat palokop kitamina kana.²⁶ Paan kitamon magmahlay, paan mamahuluk hên miha ta miha, haka paan miriridyaan.

6

Dapat miyahawop

¹ Hikaw ya patêl ko ha Panginoon, no main kamoyu ya nakadyag hên kasalanan, ay hikaw ya ampaakay ha Espiritu ni Apo Namalyari, ay aralan yo ya hên maaypa ya nakêm ta êmén ya miúmang kan Apo Namalyari. Haka kaillag kaw, ta kayno hikaw êt ya matukso.² Dapat miyahawop kaw ta ha pamihahawop yo ay mahonol yoy utoh ni Apo Jesu-Cristo.³ No main kamoyu ya êndat na ya hiyay mangêd ha kaatag, ay anlokoën nay sarili na.⁴ Dapat pakaipin hên balang miha ya sarili nan dyag, ta no mangêd, ay malyari yan humigla. Paan iparis ya dyag na, ha dyag lan kaatag,⁵ ta ya balang miha ay main yan sarinlin dyag ya dapat nan daygên.

⁶ Ha hinon angkakwa nan antoroan, ay dapat atagan nay ampaypamwang kana hên Habi ni Apo Namalyari.

⁷ Paan yon lokoën ya sarili yo. Hi Apo Namalyari ay a maloko hên hinoman. No hinoy intanêm tamo ay habayto êt ya popolên tamo.⁸ Hilay mapanyag hên karawakan kalabayan hên lawini la, ay makakwa hên kaparusaan ya ayn anggaan ha impiyerno. Noa, hilay ampanyag hên kalabayan hên Espiritu ni Apo Namalyari ay makakwa hên biyay ya ayn anggaan ya an-idin nan Espiritu ni Apo Namalyari.⁹ Paan kitamon humawa ha pamanyag hên kangérân, ta lano ha lumatêng ya allo, ay main kitamon matanggap no a kitamo anhumawa.¹⁰ Kabay kaban angkabiyay kitamo pon ay manyag kitaminan kangérân ha balang miha, lalon-laloy na kanlan patêl tamo ha Panginoon.

Tawlin aral ni apostol Pablo kanlan taga-Galacia

¹¹ Hatsi ya angkahêlêk yo ya mangahlay ya letra ay hiko ya nanulat hên hatsi ha mantêg kon gamêt.

¹² Hilay kapareho kon móñoro ya Israelita ya ampanapol hên pamandayêw kanlan kapareho naén Israelita, ay ampamatoluk kamoyu hên patuli kaw. Andaygên lay habayto ta êmén a hila pairapan, hên nanad kanlan kaatag ya ampaniwala ya hukad ana ya pangamatsi ni Apo Jesu-Cristo ha koros, haka ahina kailangan patuli.¹³ Tinuli hila man, ay a hila anhumonol ha kaatag ya Kautuhan. Noa, labay lan patuli kaw, ta êmén hila main maipagmahlay ha kapareho naén ya Israelita, ya hikaw ay napahonol lan magpatuli.

¹⁴ Noa, hiko ay ayn akon kaatag ya an-ipagmahlay, no alwan ya pangamatsi ni Panginoon Jesu-Cristo ha koros. Gawan ha pangamatsi na, ay ayn nanan alagá kangko ya maalagá kanlan a ampagpalokop kan Apo Namalyari. Haka ha hêlêk la kangko ay ayn akon alagá.

¹⁵ Kantamon main pakikimiha kana, ay alwan maalagá no tinuli kitamo o ahê. Ya maalagá ay binayo ya ugali tamo.¹⁶ Hikaw ya anhumonol ha toro ko, ay mag-in dayin mapatékbék ya ihip yo ta hikaw ay mantêg hên anak ni Apo Namalyari. Dayi ingalwan na kaw ngan.

¹⁷ Ampakihabi ko ya paubat amêhén, ay a kinan papotogén ya miha man kamoyu, ta hukad ana kangko ya hikoy nangapipiyatan gawan ha pamanhumonol ko kan Apo Jesu-Cristo.

¹⁸ Hikaw ya patêl ko, dayi ingalwan kaw ngan ni Panginoon tamon Jesu-Cristo. Amen.

Ya Hulat ni apostol Pablo kanlan ampaniwala kan Apo Jesu-Cristo ha Efeso

Paunan habi

Nanulat hi apostol Pablo kanlan ampaniwala kan Apo Jesu-Cristo ha balayan Efeso. Una nan impamwang kanla, ya daygên ni Apo Namalyari lano, ya tsiponêna ya atsi ngan ha langit, haka ya atsi ngan ha luta, ta ikamihan na kan Apo Jesu-Cristo ya pamaala hên habayto (1:10). Kabay labay ni apostol Pablo ya balang miha ay magkamain dayin pamakimiha kan Apo Jesu-Cristo, haka dapat mahêlêk ya habayto ha pamimiyay la.

In-alimbawa na, ya pamit-si-tsipon lan ampaniwala kan Apo Jesu-Cristo ha mihay lawini haka in-alimbawa na hi Apo Jesu-Cristo ha pinakaulo hên habaytoy lawini. In-alimbawa na êt hilay ampaniwala kan Apo Jesu-Cristo ha mihay bali haka hi Apo Jesu-Cristo ya pinakamaalagáy bato ta êmén mag-in napah-êy ya bali.

Hinulat na êt di ya tungkol ha pamimiyay hên miahawa (5:21-33), anak haka toa (6:1-4), tagahuyo haka amo (6:5-9). Hinulat na êt di ya tungkol ha panlaban kan Satanas (6:10-20).

Kabooan hên pinakalaman

Paunan Habi 1:1-2

Ya ingalo ya ubat ha Espiritu ni Apo Namalyari gawan kan Apo Jesu-Cristo 1:3-3:21

Ya pakikimiha lan ampaniwala kan Apo Jesu-Cristo 4:1-6:20

Ya tawlin habi 6:21-24

¹ Hiko hi Pablo, ya mihay apostol ni Apo Jesu-Cristo, gawan ha kalabayan ni Apo Namalyari.

Hatsi ya hulat ko, ay kamoyun taga-balayan Efeso ya pinili ni Apo Namalyari hên mag-in kana, ya mahonol ha kalabayan ni Apo Jesu-Cristo.

² An-ihalangin kataw ya dyanan kaw dayi hên kapatékbékan nakêm, haka ingalwan kaw dayi ni Apo Namalyari ya Tatang tamo, haka ni Panginoon Jesu-Cristo.

Ya ingalo ya angkatanggap lan ampaniwala gawan ha pakikimiha la kan Apo Jesu-Cristo

³ Purién tamo hi Apo Namalyari, ya Tatang ni Panginoon Jesu-Cristo, ta gawan ha pakikimiha tamo kana, ay namidigalo hi Apo Namalyari kantamo hên kangérán ya ubat ha langit ya andaygên nan Espiritu ni Apo Namalyari ha nakêm tamo. ⁴ Mana na kitaminan pinili ni Apo Namalyari hên magkamain pakikimiha kan Apo Jesu-Cristo, hên a pon dinyag ya hata luta. Tinalagá nay habayto, ta êmén hikitamoy mag-in banal hên ayn kapintasan ha hêlêk na. Gawan ha pamanlugud na kantamo, ⁵ hên hato pon, ay pinili na kitamo hên mag-in maának na gawan kan Apo Jesu-Cristo, ta habaytoy labay na hên malyari kantamo. ⁶ Kabay purién tamo hi Apo Namalyari, gawan ha a makwan ihipên ya ayn kapantag ya ingalo na kantamo, hên indin na ya anlugarûnan Anak êmén matsu ha ikakangê tamo.

⁷ Daya ni Apo Jesu-Cristo, ya pinamayad ha pangakbus ha parusa hên kasalanan tamo, ta êmén kitamo mapatawad. Êmbayro ya ayn kapantag ya ingalo ni Apo Namalyari ⁸ ya indin na kantamo hên booy nakêm. Hên main kalamoy kamwangan haka pamangintindi, ⁹ ay impamwang na kantamo ya daygên na, ya a pon impamwang, ta atsi ya pon ha ihip na, ya tinalagá na, ya tuparén ni Cristo. ¹⁰ Ta ya daygên na, no lumatêng ya intakdan allo, ay tsiponêna ya kaganawan ya atsi ha langit, haka ha luta, ta ikamihan na kan Cristo, ya pamaala hên habayto ngan.

¹¹ Gawan ha pakikimiha naén kan Cristo, ay dinyag na kitamo ni Apo Namalyari hên anak na gawan ha kalabayan na. Habaytoy tinalagá na hên haton lagi, haka panay nan

andaygén ya tinalagá na. ¹² Hikay ya unan nangénggan kan Cristo, ay tinalagá ni Apo Namalyari hên mamiyay hên magsimba kana gawan ha panga-Diyos na.

¹³ Hikaw ay nagkamain hên pakikimiha kan Apo Jesu-Cristo etaman hên ginilam yoy Mangêd ya Habi, ya kaptégan, ya ligtas kitamo gawan kana. Haka dinyanan na kaw ni Apo Namalyari hên Espiritu na ya impangako na. Ya pam-i hên Espiritu na ay nanad pamaptég ya hikitamo ay kana, haka ¹⁴nanad bandi ya impauna, ya kasiguradoan ya iboo nay kaligtasan tamo, haka ya kaganawan ya impangako na. Purién tamo ya panga-Diyos na.

Ya inhalangin ni apostol Pablo

¹⁵ Amêhén, paubat hên namwangan ko ya tungkol ha paniwala yo kan Panginoon Jesus haka ya pamanlugud mo ha kapareho mon pinili ni Apo Namalyari hên mag-in kana, ¹⁶ ay a ko an-itégén ya pamagpahalamat ko kan Apo Namalyari gawan kamoyu. Panay kataw an-ihalangin. ¹⁷ An-ihalangin ko kan Apo Namalyari ya ampurién tamon Tatang, ya namiutoh kan Panginoon Jesu-Cristo, ya dyanan na kaw hên kamwangan haka pamangintindi ya tungkol kan Apo Namalyari ya ubat ha Espiritu na. ¹⁸ An-ihalangin ko êt ya mahawangan ya kaihipan yo, ta êmén yo maintindihan ya pangako na kantamo hên pinili na kitamo hên makilamo kana hên angga-angga. Dayi maintindihan yo etaman ya kal-atan ingalo ya idin kantamo gawan hikitamo ay pinili na hên mag-in kana. ¹⁹ An-ihalangin ko êt ya maintindihan yo, ya a makwan maihip ya kapangyarihan ni Apo Namalyari ya anggamitén nan manyag kangérán ha nakém tamon ampaniwala. Habaytoy kapangyarihan na, ²⁰ ay ginamit na hên biniyay nan oman hi Apo Jesu-Cristo, haka hên pinaikno na ya ha dapit panabtab na ha langit hên mamaala hên kalamo na. ²¹ Kabay makapangyarihan hi Apo Jesu-Cristo ha kaganawan ya ampamaala haka ha kaganawan ya main tungkulon. Hiyay pinakamatag-ay ha langit haka ha luta amêhén haka hên angga-angga. ²² In-ubuh nan indin ni Apo Namalyari ha aypa hên kapangyarihan na ya habayto, haka hiyay dinyag nan pinaka-uló tamo ya ampaniwala kana. ²³ Hikitamo ya ampaniwala kan Apo Jesu-Cristo, ay pinakalawini na, ya nanad kabooan* na. Haka hiya ya kabooan hên kaganawan.

2

Hilay main pakikimiha kan Apo Jesu-Cristo ay main bayoy biyay

¹ Hêñ hato ay nanad kaw natsi gawan ha kasalanan yo kan Apo Namalyari. ² Hêñ hato ay angaktan kaw ha karawakan ugali haka uso lan a ampagpalokop kan Apo Namalyari, haka hinonol yo hi Satanas, ya poon lan narawak ya a angkahélék. Angga amêhén, ay hiya ya ampamaala ha biyay lan tawo ya a anhumonol kan Apo Namalyari. ³ Hêñ hato, ay hikitamo ngan ay nanad kanla. Andaygén tamoy nangarawak ya kalabayan hên lawini haka ihip tamo. In-anak kitamo hên main nanan kasalanan kabay hikitamoy kalamo lan kaatag ya makasalanan ya parusaan ni Apo Namalyari.

⁴ Noa, ayn pamagkulang ya ingalo ni Apo Namalyari kantamo haka hadyay pamanlugud na kantamo. ⁵ Natsi kitamo man, gawan kasalanan tamo, ay biniyay na kitamo hên kalamo ni Apo Jesu-Cristo. Ya ayn kapantag ya ingalo ni Apo Namalyari kantamo, ay ubatan hên kaligtasan tamon ampaniwala kana. ⁶ Gawan ha pakikimiha tamo kan Apo Jesu-Cristo ay biniyay kitaminan oman etaman, haka pinaikno kitamo ha langit hên mamaala hên kalamo ni Apo Jesu-Cristo. ⁷ Dinyag ni Apo Namalyari ya habayto ta êmén paubat amêhén hên angga-angga ay maipahlék nay ayn kapantag ya ingalo na kantamo, ya indigalo na kantamo gawan kan Apo Jesu-Cristo. ⁸ Habaytoy ayn kapantag ya ingalo na, ay ubatan hên kaligtasan tamon ampaniwala kana. Habaytoy kaligtasan tamo haka ya paniwala tamo kan Apo Jesu-Cristo ay a angkakwa ha pagal tamo, noa, indigalo ni Apo Namalyari ya habayto. ⁹ Kabay ayn maipagmahlay ya hiya ay naligtas ha sarili nan dyag. ¹⁰ Gawan bay hikitamo ay dinyag ni Apo Namalyari haka binayo nay biyay tamo

* 1:23 Colosas 1:18.

hên manyag kangêran gawan ha pakikimiha tamo kan Apo Jesu-Cristo. Hêñ hato pon una ay tinalagá na ya hikitamo ay manyag habaytoy kangêran.

Hilay main pakikimiha kan Apo Jesu-Cristo ay nanad mimihay bansa

¹¹ Pakaihipén yo ya hikaw ay anak hêñ alwan Israelita. An-itad la kaw hêñ ayn alagá lan Israelita, gawan a kaw tinuli. Èndat la no anak hila ni Apo Namalyari gawan ha pangatuli la. Noa, ya pangatuli ay dyag bat hêñ tawo ha balat. ¹² Hêñ hato ay marayo kaw kan Apo Jesu-Cristo. Kaatag kaw kannaêñ Israelita ya pinili ni Apo Namalyari. Kabay alwa kaw kalamo ha pangako ni Apo Namalyari kannaêñ. Ayn kaw hêñ kasiguradoan ya madyanan kaw hêñ biyay ya ayn angga haka a yo muwang hi Apo Namalyari. ¹³ Noa, agyan marayo kaw kan Apo Namalyari hêñ hato, ay nidani kaw na kana gawan ha daya ni Apo Jesu-Cristo. ¹⁴ Hiya ya pinangubatan hêñ pamakilamo tamo, ta hêñ hato ay hikay ya Israelita, haka hikaw ya alwan Israelita ay main kitamon nanad bakod ya pamihuhuluk, ya namihiyyay kantamo. Noa, habaytoy inalíñ nay na. ¹⁵ Hêñ natsi ya ha ikakangêñ tamo, ay inalíñ nay alagá hêñ Kautuhan naêñ hêñ Israelita no ay-êmêñ dumani kan Apo Namalyari. Kabay mimihay bansa kitamina ha arapan ni Apo Namalyari, haka amêhêñ ay angkapisusundo kitamina, ya hikay ya Israelita haka hikaw ya alwan Israelita. ¹⁶ Impa-úmang na kitamon pare-pareho kan Apo Namalyari, hêñ mag-in pinakalawini na hêñ natsi ya ha koros. Kabay angkapisusundo kitamina. ¹⁷ Hi Apo Jesu-Cristo ay nagpaidi di ha luta hêñ namipamwang hêñ Mangangêñ ya Habi ya tungkol ha pamiuñang tamo kan Apo Namalyari. Impa-úmang na kaw ya marayo kana, haka hikay ya Israelita ya banhagan lan narani kana. ¹⁸ Gawan kan Apo Jesu-Cristo ay pare-pareho kitaminan makaarap kan Apo Namalyari, ya Tatang tamo ha hawop hêñ Espiritu na, ya atsi kantamo.

¹⁹ Kabay amêhêñ, ay alwa kaw nan kaatag kannaêñ Israelita, ta hikaw ay kalamo lan pinili ni Apo Namalyari hêñ mag-in pamilya na. ²⁰ Hikitamoy ampaniwala kan Apo Jesu-Cristo ay nanad bali. Hilay apostol haka mámpamwang ni Apo Namalyari ya nanoro hêñ habi na, ay nanad napah-êý ya pundasyon hêñ habaytoy bali, haka hi Apo Jesu-Cristo ay nanad pinakamaalagáy bato ya pampah-êý hêñ habayto. ²¹ Hi Apo Jesu-Cristo ya pinaykabitan tamo ngan hêñ nanad ha kabooan bali ya napah-êý. Haka gawan ha pakikimiha tamo ha Panginoon, ya habaytoy bali ay anhumlay hêñ mag-in mihay banal ya templo. ²² Haka gawan ha pakikimiha yo kan Apo Jesu-Cristo ay inlamo kaw etaman kanan habaytoy nanad templo ya naipairêng ya ampaidyanan nan Espiritu ni Apo Namalyari.

3

Ya Panoro ni apostol Pablo kanlan alwan Israelita

¹ Gawan habaytoy dinyag ni Apo Namalyari, ay an-ihalangin kataw. Awo, hiko hi Pablo, ya nakahukul ha ikakangêñ yon alwan Israelita, gawan ha panoro ko hêñ tungkol kan Apo Jesu-Cristo. ² Kayno namwangan yoy na ya impatsiwala kangko ni Apo Namalyari, ya ipamwang kamoyu ya Mangêñ ya Habi, ya tungkol ha ayn kapantag ya ingalo na kamoyu. ³ Haka kayno namwangan yoy na ya impamwang ni Apo Namalyari kangko ya tungkol kan Apo Jesu-Cristo. Inungkat kinay habayto, di ha hulat. ⁴ Kabay ha pamaha yon hata hulat, ay maintindihan yo ya a pon impamwang hêñ hato, ya tinalagá ni Apo Namalyari, ya antuparêñ ni Apo Jesu-Cristo. ⁵ A na impamwang ni Apo Namalyari ya habayto hêñ haton lagi, noa, amêhêñ, ay impamwang nan Espiritu na kannaêñ apostol na, haka kanlan propeta, ya mámpamwang na. ⁶ Impamwang na ya Mangêñ ya Habi, ya alwan hikay bat ya Israelita ya iligtas na, noa, hikaw etaman ya alwan Israelita ya ampaniwala kan Apo Jesu-Cristo. Kalamo kaw na kannaêñ ha pinakalawini na. Haka matanggap yo etaman ya impangako na gawan ha pakikimiha yo kan Apo Jesu-Cristo.

⁷ Ha ayn kapantag ya ingalo ni Apo Namalyari, haka ha kapangyarihan na ay dinyag na kon mámpamwang hêñ habayto ya Mangêñ ya Habi. ⁸ Hikoy pinakamaaypa kanlan

pinili ni Apo Namalyari hên mag-in kana. Êmbayro man ay dinyanan na kon pribileyo hên mâmipamwang kamoyun alwan Israelita hên tungkol ha ayn kapantag ya ingalo ya maidin kamoyu, gawan kan Apo Jesu-Cristo. ⁹ Hi Apo Namalyari, ya nanyag ngan, ay namiutoh kangko hên ipalinaw ha kaganawan no ay-êmén nan tuparêñ ya tinalagá na, haka babayo nan impamwang ya habaytoy tinalagá na. ¹⁰ Haka amêhén an-ipamwang nay habayto, gawan kantamon ampaniwala kan Panginoon Jesu-Cristo. Uston mahêlêk lan anghel ya ampamaala, haka kaatag êt ya main kapangyarihan ha langit ya pamakimiha tamon patêl ha Panginoon, ay mamwangan la hên tungkol ha kamwangan na ya igit ha hinon kamwangan. ¹¹ Habayto ay tinalagá ni Apo Namalyari hên haton lagi, haka antuparêñ nay na gawan kan Apo Jesu-Cristo ya Panginoon tamo. ¹² Gawan ha paniwala tamo kan Apo Jesu-Cristo, ay main kitamon pakikimiha kana ya ampamahêkaw hên nakêm tamo hên umarap kan Apo Namalyari. ¹³ Kabay ampakihabi ko kamoyu ya paan kaw mahiraan nakêm gawan ha kairapan ya angkaranasan ko di ha hukulan ta hatsi ay ha ikakangêd yo.

Ya pamanlugud ni Apo Jesu-Cristo kantamo

¹⁴ Kabay ampandoko ko ha panalangin ko kan Apo Namalyari ya Tatang tamo. ¹⁵ Hiya ya Tatang hên kaganawan maának na ha langit haka ha luta. ¹⁶ An-ihalangin ko kana ya ha kapangyarihan na ya ayn kapantag, ay pahiglaêñ nay nakêm yo hên Espiritu na. ¹⁷ An-ihalangin ko êt ya magpайди ya ha nakêm yo hi Apo Jesu-Cristo gawan ha paniwala yo kana. Dayi mag-in mananiêh ya pamanlugud yo, hên nanad ha kayo ya mangalalê ya yamot, ¹⁸ ta êmén hikaw haka hilangan ya pinili ni Apo Namalyari hên mag-in kana, ay makaintindi hên ayn kapantag ya pamanlugud ni Apo Jesu-Cristo. ¹⁹ Dayi makaranas kaw hên habaytoy pamanlugud ni Apo Jesu-Cristo ya a makwan ihipêñ, ta êmén panay mahêlêk ha pamimiyay yo ya kabooan hên kabanalan ni Apo Namalyari. ²⁰ Kabay puriên tamina hi Apo Namalyari. A makwan maihip ya kapangyarihan na ya anggamitêñ na ha pamabayo kantamo. Ta hiyay makadyag hên igit êt ha an-idawat tamo kana o ha maabot tamon ihipêñ. ²¹ Hikitamoy ampaniwala kan Panginoon Jesu-Cristo, ay puriên tamo ya hên oras-oras hên angga-angga. Amen.

4

Ya pakikimiha lan ampaniwala kan Panginoon Jesu-Cristo

¹ Hiko ya atsi ha hukulan gawan ha pamanhumonol ko kan Panginoon Jesu-Cristo, ay ampakihabi kamoyu, ya mamiyay kaw hên mangêd, ya nanad ha tinalagá na hên hinagyat na kaw hên mag-in anak na. ² Mamiyay kaw hên maaypa ya nakêm. Gawan ha pamilulugud yo, ay dapat kaw mag-in mapagtêêh ha pamatawad yo kanlan ampanyag hên alwan mangêd kamoyu. ³ Magpakahipêg kaw hên milulugud, ta êmén ya pakikimiha yo gawan ha Espiritu ni Apo Namalyari ya ampam-in kapatêkbêkan kamoyu, ay a maalíh. ⁴ Hikitamoy ampaniwala ay mimiha, hên nanad pinakalawini ni Apo Jesu-Cristo. Haka mimiha êt ya Espiritu ni Apo Namalyari ya atsi kantamo. Mimiha êt ya biyay ya ayn angga ya an-êngganan tamo, gawan impaihip na kantamo hên palokop kana. ⁵ Mimihan bêngat ya ampaniwala-an tamo. Yabay ya hi Panginoon ya mimiha haka mimihay bawtismo tamo. ⁶ Hi Apo Namalyari ya Tatang tamo ngan ay mimiha. Hiyay makapangyarihan ha kaganawan. An-ipadyag nay kalabayon na kantamo ngan, haka ampaidi ya kantamo ngan.

⁷ Ya balang miha kantamo ay dinyanan ni Apo Jesu-Cristo hên galing ya hêpat kantamo, gawan ha ayn kapantag ya ingalo na. ⁸ Êmén di ya nakahulat ha Habi ni Apo Namalyari ya tungkol kan Panginoon Jesu-Cristo, “Hên nag-orong ya ha langit, ay nantan yan mal-at ya dinakêp, haka main yan indigalo kanlan tawo.” ⁹ No nag-orong ya ha langit, ay labay habiên nag-aypa ya pon di ha luta. ¹⁰ Ya nag-aypa, ay hiya etaman ya nag-orong ha katatag-ayan langit, ta êmén na daygêñ hên ayn kapintasan ya kaganawan. ¹¹ Hiya ya namidigalo hên kagalingan ya main mag-in apostol na, main mag-in propeta, ya

mámpamwang na, main mag-in mamipamwang hén habi na kanlan a pon ampaniwala, main mag-in pastor haka móro kanlan ampaniwala na. ¹² Indigalo nay habaytoy kagalingan ta êmén hikitamoy pinili ni Apo Namalyari hén mag-in kana ay nakal-an hén maghuyo kana, haka ta êmén tumaniéh ya paniwala tamo ya pinakalawini na. ¹³ Ha êmbayro ay mag-in mimihay nakém tamo ha paniwala haka ha kamwangan tamo kan Apo Jesu-Cristo ya Anak ni Apo Namalyari. Magkamain kitaminan nakém ya nanad ha nakém ni Apo Jesu-Cristo ya banal.

¹⁴ Habaytoy labay ni Apo Namalyari ta êmén a kitamo magtan ha hino-hinon toro hén nanad anak ya angkagtan ha nanga-ayang ya habi, o nanad ha bangka ya angkaipayidpid hén angin. Mangéd no a kitamina paamuyot kanlan mapanloko. ¹⁵ Ya mangéd ay mamiyay kitamo ha kaptégan gawan ha pamilulugud tamo. Ha êmbayro ay papérad-pérad kitamon mag-in nanad kan Cristo ya pinaka-uloh tamo ngan. ¹⁶ Gawan kana, ay hikitamoy pinakalawini na, ay main pakikimiha hén nanad ha kabooan lawini ya nangapitutumpang ha pilngaan. No ya balang miha kantamo ay manyag hén an-ipadyag ni Apo Namalyari hén main pamilulugud, ay humlay haka kumhaw ya pinakalawini ni Apo Jesu-Cristo.

Ya bayoy biyay kan Panginoon Jesu-Cristo

¹⁷ Améhén, gawan ha tungkulan ya indin na kangko ni Panginoon ay an-ipapakahabi ko kamoyu ya taganán a yoy na dapat tuwarén hilay ahê ampagsimba kana, ta ayn alagá ya panghip la. ¹⁸ Ayn hilan muwang hén tungkol kan Apo Namalyari, haka ayn kanla ya bayoy biyay ya an-idin na gawan ha kakdéyan ulo la, ya a la ya labay mamwangan. ¹⁹ Ayn hilay nan dêng-éy, kabay ha karidyaan la, ay ampaulayan lay lawini la hén manyag hén hino-hino kay na hén ya karawakan.

²⁰ Noa, hikaw ay alwan êmbayro ya napag-aralan yo, ya tungkol kan Apo Jesu-Cristo! ²¹ Gawan bay namwangan yoy nay Mangéd ya Habi tungkol kana, haka ya pêtéh ya toro, gawan atsi kana ya kaptégan. ²² Kabay alihén yoy mana yon ugali, ya ubat ha mana yon pamimiyay, ya bat manyag kalabayan lawini, ta ya panyag hén êmbayro ay ikahira yo. ²³ Dapat yon bayoén ya nakém haka ihip yo, ta êmén ya narawak ay mahagilyan hén mangéd. ²⁴ Dapat yon ihulod ya bayoy ugali, ya nanad ugali ni Apo Namalyari, ya mahélék ha pamimiyay ya taganán mahonol kana, ya main kabanalan.

²⁵ Kabay alihén yoy nay ugali yo hén maglaram ta dapat habién ya kaptégan ha miha ta miha, gawan hikitamo ay nanad mimihay lawini ni Apo Jesu-Cristo. ²⁶ No waringan ta main kaw hén ikahuluk, ay dapat yon tambéh alihén ya habayto, ta êmén a kaw makadyag kasalanan. Paan yon êngganan ya manaboy allo bayo yon alihén ya huluk, ²⁷ ta êmén a ya makatukso kamoyu hi Satanas. ²⁸ No alimbawa ta main kamoyu ya manakaw, dapat itgén nay na ya habayto. Ya mangéd ay magpakahipéh ya tanan mag-obra, ta êmén na makwa ya kailangan na. No êmbayroy daygén na, ay makahawop ya êt ha kaatag ya ampangailangan. ²⁹ Paan kaw maghabi hén nangarawak. Dapat panay ha ikakangéd ya habién yo, ya makahawop kanlan ampanggilam ayon ha kailangan la. ³⁰ Paan yon dyanan kalungkutan ya Espiritu ni Apo Namalyari ha panyag yon alwan mangéd, ta hiyay nanad tatak ni Apo Namalyari kamoyu, ya pamaptéh ya taganán akbusan kaw ha parusa hén kasalanan yo ha Allon Pamanukom. ³¹ Alihén yoy kaganawan narawak ya nanad ha hémék, omot ulo, haka huluk. Haka paan kaw miuhubak. Paan kaw maghabin pamanira ha kapareho yon tawo. Haka paan kaw manghip hén manyag karawakan ha kapareho yo. ³² Ya mangéd ay, mag-in kaw hén mapanawop ha miha ta miha, haka maingaloén. Mamatawad kaw, ta pinatawad kaw ni Apo Namalyari gawan ha pakikimiha yo kan Apo Jesu-Cristo.

Ya ugali lan nahawangan ya kaihipan

¹ Gawan hikaw ay anak ni Apo Namalyari ya anlugurén na, ay dapat tuwarén yo ya.
² Dapat mamiyay kaw hén main pamanlugud ha balang andaygén yo, hén nanad ha

pamanlugud ni Apo Jesu-Cristo kantamo hên indin nay biyay na ha ikakangêd tamo. Habaytoy dinyag na ay nanad nabango ya paraêp ha arapan ni Apo Namalyari.

³ Gawan hikaw ay pinili ni Apo Namalyari hên mag-in kana, ay dapat marayo kaw ha pamakilalaki, pamabayi, haka ha pamanyag kaatag pon ya karawakan kalabayan lawini haka karidyaan. Paan kaw man mamiistoriya hên tungkol bayro ha miha ta miha. ⁴ Paan kaw maghabi hên nikadadawak haka ayn pukat, haka hên kaparêng-êy ya ngaw-ngaw haka istorya. Noa, ya mangêd ay, panay kaw tanan magpahalamat kan Apo Namalyari. ⁵ Habaytsi ya pakamwangan yo: A milamo ha lokop ni Apo Namalyari angga kan Apo Jesu-Cristo ya hilay ampamabayi o ampakilalaki o ampanyag hên hinoman ya karawakan hên kalabayan lawini. A êt milamo bayro ya hilay maridya ya ayn pamanlugud kan Apo Namalyari ta kaatag ya andaygên lan dijos la.

⁶ Paan kaw paloko ha nangaayang ya habi lan maghabin alwan kasalanan ya babayo kon inungkat. Ta ya kaptêgan ay parusaan ni Apo Namalyari hilay manyag hên êmbayro.

⁷ Kabay paan kaw makilamo kanla. ⁸ Hên hato ay atsi kaw ha aypa ni Satanas haka nanad nariglêm ya biyay yo, noa, amêhêñ ay atsi kaw na kanan Panginoon, haka nanad nahawangan ya biyay yo. Kabay dapat mag-in hépat ya pamimiyay yo nanad ha pamimiyay lan nahawangan ya ihip. ⁹ Gawan, ya mahêlêk ha pamimiyay lan nahawangan ya ihip, ay kangêran haka kaptêgan. ¹⁰ Dapat yon mamwangan no hino ya ikahigla ni Apo Namalyari, haka habaytoy dapat yon daygên. ¹¹ Paan kaw kilamo kanlan manyag hên ayn pukat ya ubat ha kariglêman. Noa, ya daygên yo, ay ihundo yoy pandaygên yoy kangêran, ta êmén mamwangan ya nangarawak ya dyag la. ¹² Gawan bay kapaparêng-êy hên habiêñ ya andaygên la hên patago. ¹³ Noa, gawan ha kangêran dyag yo, ay nanad mahawangan hilan atâng, haka mamwangan ya andaygên la ay narawak. ¹⁴ Haka ya kaganawan ya angkahawangan, ay mag-in nahawang. Habaytoy nanad ha impahulat ni Apo Namalyari, ya wana,

“Hikaw ay nanad hên nabêlêw o nanad natsi gawan ha kasalanan yo. Magmukat kaw, haka kaw mimata, bayo hawangan nay na ni Apo Jesu-Cristo ya kaihipan yo.”

¹⁵ Kabay kaillag kaw ha pamimiyay yo. Mamiay kaw hên nanad kanlan nagmuwang no hinoy ikahigla ni Apo Namalyari, alwan nanad kanlan ayn minuwang. ¹⁶ Paan kaw manayang hên oras. Panay kaw manyag hên kangêran kaban angkabiay kaw pon, ta mal-at ya karawakan ya andaygên lan tawo amêhêñ. ¹⁷ Paan kaw mag-in ayn minuwang. Noa, pakimuwang yoy kalabayan ni Apo Namalyari.

¹⁸ Paan kaw maglahing ta habaytoy makahira hên mangêd ya pamimiyay. Noa, ya dapat ay mamaala kamoyu ya Espiritu ni Apo Namalyari. ¹⁹ No magtsipon kaw ay magkanta kaw hên kanta ya nakahulat ha Kahulatan ni Apo Namalyari, haka ya kaatag êt ya kanta hên pamagpuri kana, haka ya bayoy kanta ya maka-Diyos. Dapat boon nakêñ kaw hên magkantan pamagpuri ha Panginoon. ²⁰ Dapat panay yon ipahalamat ya kaganawan ya angkalyari kan Apo Namalyari ya Tatang tamo, gawan ha pakikimiha yo kan Panginoon Jesu-Cristo.

Payo ha mitaahawa

²¹ Palokop kaw ha miha ta miha gawan ha pamanggalang yo kan Apo Jesu-Cristo.

²² Hikaw ya babayi ya nipag-ahawa, palokop kaw ha ahawa yo hên nanad ha pamagpalokop yo ha Panginoon. ²³ Gawan bay ya lalaki ay ampamaala ha ahawa na hên nanad ha pamamaala kantamo ni Apo Jesu-Cristo, ya pinaka-ulو tamon ampaniwala kana, ya pinakalawini na. Hiya êt ya ampamiligtas kantamo. ²⁴ No ay-êmén ya pamagpalokop tamo kana, ay êmbayro êt ya hikaw ya babayi ay dapat palokop ha ahawa yo hên boon nakêñ.

²⁵ Hikaw ya lalaki, dapat lugurêñ yoy ahawa yo hên nanad ha pamanlugud ni Apo Jesu-Cristo kantamo. Impakit nay pamanlugud na hên indin nay lawini na ha ikakangêd tamo. ²⁶ Dinyag nay habayto, ta êmén na kitamon tanggapêñ ni Apo Namalyari paubat hên nalinisan kitamina ha pamanhumonol ha Habi na, haka ha pagpabawtismo tamo.

²⁷ Dinyag nay habayto etaman ta êmén hikitamoy ampaniwala kana ay nakal-an hên

umarap kana hên nanad ha mihay dalaga ya angkasalên ya mahampat, mangêd, haka malinis, hên ayn kapintasan ha arapan ni Apo Namalyari. ²⁸ Kabay dapat lugurên lan lalaki ya ahawa la hên nanad ha pamanlugud la ha sarili lan lawini. Hilay lalaki ya ampanlugud ha ahawa la ay ampanlugud etaman ha sarili la. ²⁹ Ayn anhumêmêk ha sarilin lawini, ta habaytoy ampanakanên haka anhayhayêñ la hên nanad ha andaygên ni Apo Jesu-Cristo kanlan ampaniwala kana, ³⁰ gawan bay hikitamo ay pinakalawini na. ³¹ Nakahulat ha Habi ni Apo Namalyari ya êmên di, “Gawan di ay lakwanan nan lalaki ya toa na ta milamo hilay nan miahawa, ta mag-in mimiha hila tana.”* ³² Habayto ya inungkat ko, ya nakahulat ha Habi ni Apo Namalyari, ay main malalê ya labay habiêñ ya tungkol ha pakikimiha ni Apo Jesu-Cristo kantamon ampaniwala kana. ³³ Embayro man, main ya êt labay habiêñ ya tungkol ha mitaahawa. Kabay hikaw ya lalaki ya main ahawa, ay dapat lugurên yoy ahawa yo hên nanad ha pamanlugud yo ha sarili yo. Hikaw ya babayi etaman, ay galangêñ yoy ahawa yo.

6

Aral ha pamilya

¹ Hikaw ya anak, dapat yon honolên ya utoh hên toa yo, ta mangêd ya habayto kanlan main pakikimiha ha Panginoon. ² Gawan nakahulat ha Habi ni Apo Namalyari ya, “Galangêñ moy toa mo.”* Habaytoy unan utoh ni Apo Namalyari ya main lamo hên pangako. Êmên ya di ya laman hên habaytoy pangako, ³ “ta no daygêñ yoy habayto, ay kumarang haka mitsighaw ya biyay yo di ha luta.”

⁴ Hikaw etaman ya toa, paan yon pahulukêñ ya anak yo. Noa, itoro yo kanla ya labay ni Panginoon Jesu-Cristo ha biyay la, haka paral-an yo hila no manyag hilan kasalanan.

Hilay tagahuyo haka hilay ámo

⁵ Hikaw ya nakiámo, ay pakahonolên yoy ámo yo di ha luta hên nanad ha pamanhemonol yo kan Panginoon Jesu-Cristo hên main pamanggalang, haka limo. ⁶ Daygêñ yoy habayto, alwan bêngat no main ampamantay kamoyu hên nanad kanlan ampanapol hên pamandayêw hên tawo, noa, magpakahipêg kaw hên nanad anhuyuêñ yo hi Panginoon Jesu-Cristo ha pamanyag kalabayan ni Apo Namalyari hên booy nakêm. ⁷ Huyuêñ yoy ámo yo hên booy nakêm hên nanad ha pamaghuyo yo ha kalabayan nan Panginoon, ta ha êmbayro ay anhonolên yoy kalabayan nan Panginoon alwan bat kalabayan tawo. ⁸ Siguradon tumbahan nan Panginoon ya balang miha, ha kangêran ya dinyag la, tagahuyo man o alwa.

⁹ Hikaw ya ámo, dapat mag-in mangêd ya pamamaala yo kanlan nakiamo kamoyu. Paan yo hilan hablaêñ ta muwang yo ya hikitamo ay main ámo ha langit, ya hi Apo Namalyari ya ayn ampiliêñ.

Ya panlaban tamo kan Satanas

¹⁰ Amêhêñ, hatsi ya tawlin toro ko kamoyu, ya tanggapêñ yoy kapangyarihan ya pandidin nan Panginoon kantamon ampaniwala kana, ta êmên yo pataniêhêñ ya nakêm yo. ¹¹ Ihulod yo ya kabooan panlaban ya indin kamoyu ni Apo Namalyari, ta êmên yo mapaglabanan ya an-ipadanias ni Satanas. ¹² Gawan, ya kapatsi tamo ay alwan tawo, noa, hi Satanas, haka hilay kalamo na ha hêwang ya nangarawak ya a angkahêlêk, ya main tungkulon hên mamaala kanlan tawo ya atsi pon ha kariglêman di ha luta. ¹³ Kabay ihulod yoy kabooan panlaban ya indin ni Apo Namalyari, ta êmên kaw manambut ha panlaban yo kanla, haka pamakayari yon makilaban ay makhaw kaw pon hên nakairêng.

¹⁴ Kabay mirêng kaw hên nakal-an hên lumaban. Dapat panay kaw maghabin kaptêgan, ya nanad ha an-isinturon yoy kaptêgan.† Dapat mag-in kaw hên mahonol kana, hên nanad ha an-ihulod yoy habaytoy pamanhemonol, ya nanad pinakalahag pagaw yo. ¹⁵ Dapat nakal-an kaw hên mamipamwang hên Mangangêd ya Habi hên

* 5:31 Genesis 2:24. * 6:2 Genesis 6:2-3; Exodo 20:12; Deuteronomio 5:16. † 6:14 Isaías 11:5.

tungkol kan Apo Jesu-Cristo ya ubatan hên pамиúmang kan Apo Namalyari. Habaytoy nanad nag-apin bitsih yo hên nakal-an hên lumaban. ¹⁶ Dapat pakatalanêñ yoy paniwala yo kan Apo Jesu-Cristo ta habayto ay nanad kalahag yo ya panangga boy pamarê ha angkumlab ya tarêm hên yawo ni Satanas. ¹⁷ Ya kasiguradoan hên kaligtasan yo, ay dapat yon ikopya hên nanad elmit. Haka ya Habi ni Apo Namalyari, ya an-ipaihip kamoyu hên Espiritu na, ay yabay ya nanad hundang yo. ¹⁸ Dapat yon daygêñ ya habayto ngan, hên main pamakiingalon manalangin kan Apo Namalyari. Panay kaw manalangin ha hawop hên Espiritu na. Paan kaw humawa hên manalangin haka ihalangin yo hilangan ya pinili ni Apo Namalyari hên mag-in kana. ¹⁹ Ihalangin yo ko etaman ya dyanan na ko ni Apo Namalyari hên galing ha pamaghabi ta êmén makhaw ya nakém kon mamipamwang hên Mangangêd ya Habi ya tungkol kan Apo Jesu-Cristo ya impamwang amêhêñ. ²⁰ Ihalangin yo ko gawan hikoy mihay in-utoh na hên ipamwang ya hata Mangêd ya Habi, noa, amêhêñ ay nakahukul ako gawan ha pamipamwang kon habayto. Kabay ihalangin yo ko ya maipamwang koy habayto hên makhaw ya nakém ta habaytoy an-ipadyag ni Apo Namalyari kangko.

Ya tawlin inhulat

²¹ No hiko etaman ya labay yon kotangêñ, hi Tiquico tanay maghabi kamoyu hên tungkol kangko haka ya tungkol ha andaygêñ ko di. Hiya ya mihay anlugarûñ tamon patêl haka mapaypaniwal-an ya tagahuyo hên Panginoon. ²² In-utoh ko ya bahêñ kamoyu êmén yo mamwangan ya pamibiyay-biyay naêñ di, haka ta êmén humigla ya nakém yo.

²³ Patêl ko ha Panginoon, an-ihalangin kataw ya hi Apo Namalyari ya Tatang tamo, haka hi Panginoon Jesu-Cristo ay mam-in kapatêkbêkan nakém yo, haka mamipahan hên pamilulugud yo. Mapataniêh dayi ya paniwala yo kan Apo Jesu-Cristo. ²⁴ Dayi ingalwan kaw kaganawan ya ampanlugud kan Panginoon Jesu-Cristo hên main pamanlugud ya ayn angga.

Ya hulat ni apostol Pablo kanlan ampaniwala kan Apo Jesu-Cristo
 ha
 Filipos

Paunan habi

Hinulatan ni apostol Pablo hilay ampaniwala kan Apo Jesu-Cristo ya angkapi-tsi-tsipon ha balayan Filipos ha probinsyan Macedonia ya atsi ha legal hên Europa. Ha Dyag 16:6-40 ay mabáha no ay-êmén naipairêng ya habaytoy unan pami-tsi-tsipon lan ampaniwala bayro ha Europa. Hinulatan na hila ubat ha hukulan ta nagpahalamat ya ha hawop ya impagtan la kana, impalinaw na kanla ya tungkol ha hakit ni Epafroditô ya tawlin nantan hawop la, haka na hila inaralan.

Kabooan hên pinakalaman

Umpisan hulat 1:1-11

Ya pamaptêg ni apostol Pablo 1:12-26

Ya dapat mag-in pamimiyay lan ampaniwala kan Apo Jesu-Cristo 1:27-2:18

Ya tungkol kan Timoteo haka Epafroditô 2:19-30

No ay-êmén mag-in mangêd ha hêlêk ni Apo Namalyari 3:1-15

Hilay ampanoro hên alwan pêtêg 3:16-21

Ya aral ni apostol Pablo kanlan taga-Filipos ya tungkol ha pamikakasundo haka kapatêkbékan 4:1-9

Ya pahalamat ni apostol Pablo ha impagtan lay hawop kana 4:10-20

Tawlin habi 4:21-23

¹ Hiko hi Pablo. Kalamo ko hi Timoteo ya kapareho kon ampaghuyô kan Apo Jesu-Cristo. Anhulatan kataw ya atsi bahêh ha balayan Filipos ya pinili ni Apo Namalyari hên mag-in kana gawan ha pakikimiha yo kan Apo Jesu-Cristo. Habaytsi ya hulat ay kamoyu etaman ya toa ya ampamaala haka ampanawop ha pami-tsi-tsipon yon patêl ha Panginoon.

² An-ihalangin naêñ kaw ya dyanan kaw dayi hên kapatêkbékan nakêm, haka ingalwan kaw dayi ni Apo Namalyari ya Tatang tamo, haka ni Panginoon Jesu-Cristo.

An-ihalangin ni apostol Pablo hilay taga-Filipos, ya ampaniwala kan Apo Jesu-Cristo

³ Balang kataw angkaihipan ya ampaniwala kan Apo Jesu-Cristo ha balayan Filipos, ay panay akon ampagpahalamat kan Apo Namalyari, ya ansimbaen ko. ⁴ Panay ako etaman angkahiglan mangihalangin hên balang miha kamoyu, ⁵ gawan paubat hên una kaw naniwala kan Apo Jesu-Cristo, angga amêhén, ay anhawpan yo ko, ta êmén ko maitoro ya Mangangêd ya Habi ya tungkol kana. ⁶ Angkasigurado ko ya hi Apo Namalyari ya ampangubatan hên kangêran ya atsi ha ihip haka biyay yo. Angkasigurado ko êt ya hiya etaman ya mamihundo ha pandaygén na kamoyu angga ha a mayari ya kalabayan na ha biyay yo, ha pamag-orong ni Apo Jesu-Cristo di ha luta. ⁷ Hêpat bat no êmbayroy an-ihipêñ ko ya tungkol kamoyu, gawan atsi kaw di ha nakêm ko. Hikaw ay kalamo kon an-ingalwan ni Apo Namalyari di amêhén ha hukulan, haka hên hato ha pamilaban kon kaptêgan hên tungkol kan Apo Jesu-Cristo haka ha paypamwang hên habaytoy kaptêgan, ta êmén nag-in mananiêh ya paniwala yon ampaniwala. ⁸ Muwang ni Apo Namalyari ya angkalêngêw ako kamoyu, ta no ay-êmén kaw anlugarên ni Apo Jesu-Cristo, ay êmbayro etaman ya pamanlugud ko kamoyu.

⁹ An-ihalangin kataw ya mapahanan dayi ya pamilulugud yo, ya kamwangan yo haka ya pamangintindi yo hên tungkol ha dapat yon daygén, ¹⁰ ta êmén yo madyag ya pinakamangêd. No êmén di, ay malatêng na kaw ni Apo Jesu-Cristo hên malinis ya ayn kapintasan ha allon pag-orong na di. ¹¹ An-ihalangin ko êt ya mag-in kaw hên taganán

mahonol kana, gawan ha pakikimiha yo kan Apo Jesu-Cristo, ta êmén la galangén haka puriên hi Apo Namalyari.

Ya paypamwang hêng tungkol kan Apo Jesu-Cristo

¹² Hikaw ya patêl ko ha balayan Filipos, labay kon mamwangan yo, ya gawan ha pangakulung ko, ay lalo hêng naipamwang ya Mangêd ya Habi tungkol kan Panginoon Jesu-Cristo. ¹³ Namwangan lan hundaloh ya ampananod di ha balin ampamaala ha Gobyernon Roma, haka mal-at pon ya kaatag bayri, ya hikoy nakakulung gawan bêngat ha pakikimiha ko kan Apo Jesu-Cristo. ¹⁴ Gawan ha pangakulung ko, ay mal-at kanlan patêl ha Panginoon ya tinumaniêh ya paniwala, haka lalo lan an-ipamwang ya tungkol kan Apo Jesu-Cristo hêng ayn limo.

¹⁵ Main hêng ampamipamwang hêng tungkol kan Apo Jesu-Cristo, gawan ha angkaridya hila, o gawan ha labay lan kipatsi. Noa, ya kaatag ay ampamipamwang hêng tungkol kana hêng booy nakêm la. ¹⁶ Hilay ampamipamwang hêng tungkol kana, hêng booy nakêm la, ay ampamipamwang gawan ha pamanlugud la, ta muwang la ya atsi ko di gawan ha pinili na ko ni Apo Namalyari hêng mamaptêg, ya pêtêg ya Mangêd ya Habi tungkol kan Apo Jesu-Cristo. ¹⁷ Hilay ampamipamwang gawan ha angkaridya hila, hêng alwan boon nakêm la, ay êndat la no mapahanan ya kairapan ko di ha hukulan, gawan ha paypamwang la. ¹⁸ Embayro man ya nakêm lan ampaypamwang, ay mahigla ko, ta an-ipamwang ya tungkol kan Panginoon Jesu-Cristo, hêng gawan ha kangêran nakêm, o karawakan nakêm man.

Ihundo koy pamaghigla ko ¹⁹ ta muwang ko ya mibuhan ako, gawan ha pangihalangin yo kangko, haka gawan ha hawop nan Espiritu ni Apo Jesu-Cristo. ²⁰ Ya pan-êngganan ko, haka taganán labay ko, ay a ko madyag ya hinoman ya ikarêng-êy ko, noa, panay kumhaw ya nakêm ko hêng manyag hêng mamapuri kan Apo Jesu-Cristo, kaban biyay ko êt, o ha kamatsan ko man. ²¹ Ta no kotangên yo ko, ay kaban nabiyay ko pon, ay an-iubuh koy sarili ko kan Apo Jesu-Cristo, haka no matsi ko man, ay ha ikakangêd ko etaman ya kamatsan. ²² No waringan ta a la ko patsê, ay makapaghuyu ko pon kan Apo Jesu-Cristo. Kabay a ko mahabi no labay kinan matsi, o mabiyay pon. ²³ Angkairapan akon mamili, kanlan lowa. Labay ko hêng mag-alih di ha luta, ta êmén mapagkalamo kina hi Apo Jesu-Cristo, ta pêtêg hêng mangêd ya habayto. ²⁴ Noa, kailangan kon mabiyay pon, ta êmén kataw mahawpan. ²⁵ Angkasiguradoan koy habayto, kabay muwang ko ya kumarang pon ya biyay ko haka a kataw pon lakwanan, ta êmén kataw mahawpan ha pamihundo yo ha paniwala yo kan Apo Jesu-Cristo, ya main kahiglaan. ²⁶ Kabay ha pag-orong ko bahê, ay lalo yon maipaglangka ya pakikimiha yo kan Apo Jesu-Cristo haka kangko.

²⁷ Ya maalagá, ay daygênyoy kangêran ya namwangan yo ha Mangêd ya Habi tungkol kan Apo Jesu-Cristo, ta mag-orong ako man kamoyu, o a ko maka-orong, ay mamwangan ko ya tungkol kamoyu, ya an-illagan yoy pakikimiha yo hêng milalamo hêng an-ipaglaban ya paniwala yo ha Mangêd ya Habi tungkol kan Apo Jesu-Cristo. ²⁸ Paan kaw malimo ha ampamairap kamoyu, ta no panay makhaw ya nakêm yo hêng umarap kanla, ay mamwangan lan taganá ya parusaan hila ni Apo Namalyari hêng ayn angga, haka hikaw ay iligtas na ²⁹ ta ya karapatan ya indin kamoyun ampaghuyu kan Apo Jesu-Cristo, ay alwan bêngat ha paniwala, noa, dapat nakal-an kaw etaman hêng magdanas hêng kairapan ha paghuyu yo kana. ³⁰ Haka hata kairapan ya andanasan yo amêhê, ay nanad êt ha dinanas ko, haka hêng nanad ha angkabalit-an yoy andanasan ko êt amêhê.

Ya pagpakaaypa haka panga-Diyos ni Panginoon Jesu-Cristo

¹ Patêl ko ha Panginoon, ya pakikimiha yo kan Apo Jesu-Cristo ay ampam-in hêkaw hêng nakêm yo haka ya pamanlugud na ay ampamaalih hêng yagah yo. Main kaw hêng pamakilamo ha Espiritu ni Apo Namalyari. Main kaw etaman hêng pamilulugud haka an-ingalwan yoy miha ta miha. ² Kabay pimimihaênyoy ihip haka nakêm yo. Haka lalo kaw hêng milulugud, ta êmén mapahiglay nakêm kon pêtêg. ³ Paan kaw manyag hêng hinoman

gawan bat ha sarili yon kalabayan, o gawan kalangkaan yo. Noa, magpakaaypa kaw hén nakém ha miha ta miha. Alwa yon ihipén ya mangéd kaw kanlan kaatag.⁴ Alwan bêngat ha sarili yon ikakangéd ya ihipén yo, noa, dapat yon ihipén ya ikakangéd hén kaatag etaman.⁵ Dapat magkamain kaw hén kaaypaan nakém nanad kan Apo Jesu-Cristo,⁶ ta agyan atsi kana ya panga-Diyos ni Apo Namalyari, ay a na in-imot ya panga-Diyos na.⁷ Noa, nanad imbalag na pon ya habayto hén hiyay nag-in tawo, haka naghuyo hén êmén ipoh. Ha hêlêk lan tawo kana ay tawo yan bêngat.⁸ Nagpakaaypa ya haka hinonol nay kalabayan ni Apo Namalyari hén pinaulayan na hilan namatsi kana hén impako la ya ha koros.⁹ Gawan ha dinyag na, ay indin ni Apo Namalyari kana ya pinakamatag-ay ya tungkulay matag-ay pon ha hinon tungkulay,¹⁰ ta êmén ya balang miha ya atsi ha luta, haka ha langit haka hilay naunay na ha mihay biyay, ay mipandokon magsimba kana.¹¹ Habiên lan kaganawan, ya hi Apo Jesu-Cristo ay Panginoon. Ha habi lan habayto, ay mapuri hi Apo Namalyari, ya Tatang tamo.

Hikaw ay nanad hawang ha yabi

¹² Anlugurên kon patêl ha Panginoon, hén atsi ko bahén kamoyu, ay panay yon dinyag ya in-aral ko kamoyu. Kabay améhén, ta ayn ako bahén, ay dapat lalo yon daygén ya in-aral ko kamoyu gawan ha pamanggalang yo kan Apo Namalyari, haka gawan ha limo yo kana, ta êmén maboo ya kaligtasan yo.¹³ Dapat yon daygén ya habayto, ta hi Apo Namalyari ay panay hén ampamaihip kamoyu hén manyag kalabayan na, haka andyanan na kaw hén galing ta êmén yo madyag ya habayto.

¹⁴ Ha hinon andaygén yo, ay paan kaw manotol haka paan kaw makihubak,¹⁵ ta êmén hikaw ya maának ni Apo Namalyari ay mag-in ayn kapintasan, línav, ya panay mangéd, atsi kaw man ha pibonakan lan tawo ya nangarawak ya mapanyag kasalanan. Kabay nanad kaw hén hêneg ya ampam-in hawang bayri ha luta,¹⁶ ta an-ipamwang yo karla ya habi ya ampangubatan hén biyay ya ayn angga, ta êmén lano ha allon pamag-orong ni Apo Jesu-Cristo, ay main akon kahiglaan hén maipagmahlay, ya a nahayang ya pamagpagal ko kamoyu.

¹⁷ Ya paniwala yo kan Apo Jesu-Cristo ay nanad átang kan Apo Namalyari. Mahigla ko, haka pahiglaén kataw, patsén la ko man ta ya daya ko ay nanad ha alak ya ibullog ha pamagsimba kan Apo Namalyari.¹⁸ Dapat ikahigla yo etaman ya êmbayro ta makihigla kaw kangko.

Ya tungkol kan Timoteo haka Epafroditó

¹⁹ No kalabayan ni Panginoon Jesus, ay tampol ko dayin palakwén hi Timoteo bahén kamoyu, ta êmén hiko man dayi, ay mapahigla, no mamwangan ko ya tungkol bahén kamoyu ha pag-orong na di.²⁰ Ayn kaatag ya êmén kana ya ampakimihan nakém kangko hén mabay hén manawop kamoyu.²¹ Hilay kaatag ay ampangihip bêngat hén para ha sarili la. A la an-ihipén ya para kan Panginoon Jesu-Cristo.²² Noa, hi Timoteo ay muwang yo etaman ya kangérán ugali na. Muwang yo no ay-êmén na kon hinawpan, ha pamipamwang ya Mangéd ya Habi tungkol kan Apo Jesu-Cristo. Ya panawop na ay nanad ha panawop hén mihay anak ha toa na.²³ Kabay pamakamwang ko no hinoy malyari kangko bayri, gawan ha pamanatol hén kaso ko, ay tampol ko yan maiutoh bahén.²⁴ Haka sigurado ko, no kalabayan ni Panginoon, ay a mabuyot ay makalako ko bahén etaman.

²⁵ Naihipan ko ya kailangan kon paorongén bahén hi Epafroditó, ya patêl tamo ha Panginoon ya in-utoh yo, hén manawop kangko ha balang kailangan ko. Hiyay kapareho kon ampaghuyo kan Apo Jesu-Cristo, haka nanad kapareho kon hundaloh ni Apo Jesu-Cristo.²⁶ Paorongén ko ya bahén ta angkaléngéw yay na kamoyu, haka gawan ampanyagah ya do ha balita ya nidaoh kamoyu, ya tungkol ha pamaghakit na.²⁷ Pêtég bay mabyat ya hakit na, kabay namérad ya tanan natsi. Noa, iningalwan na ya ni Apo Namalyari, kabay namahig-pahig yay na. Alwan bat hi Epafroditó ya iningalwan ni Apo Namalyari, noa, hiko etaman ya iningalwan na, ta no natsi ya dayi, ay napahanan ya kalungkutan ko.²⁸ Kabay taganán labay kon makaorong ya bahén ta êmén kaw humigla

ha mahêlêk yo yan oman haka mabaw-ahan ya yagah ko. ²⁹ Kabay tanggapên yo ya hêñ hadyay kahiglaan gawan ha pakikimiha yo kan Panginoon, haka galangêñ yo hilay ampanyag hêñ nanad ha dinyag na. ³⁰ Ta ha pamanyag na hêñ impadyag kana ni Apo Jesu-Cristo, ay namêrad yan natsi. Intaya nay biyay na ta hiyay nag-in kahagili yo hêñ manawop kangko.

3

No ay-êmêñ mag-in mangêñ ha hêlêk ni Apo Namalyari

¹ Patêl ko ha Panginoon, bayo ko anggaan ya hata hulat ko, ay mahabi ko pon kamoyu ya pakahigla kaw gawan ha pakikimiha yo ha Panginoon. A ko angkahawa hêñ omanêñ hêñ ihulat ya habaytsi kamoyu, ta ha ikakangêñ yo ya hatsi.

² Kaillag kaw ha nangarawak ya tawo, ya ampangitoro hêñ dapat patuli kitamo ta êmêñ kitamo mag-in mangêñ ha hêlêk ni Apo Namalyari. ³ Pakaihipêñ yon mangêñ, ya alwan hila, noa, hikitamo, ya nanad mantêg hêñ tinuli, ta ansimbaêñ tamo ya gawan ha kapangyarihan hêñ Espiritu na. Ya pakikimiha naêñ kan Apo Jesu-Cristo ya an-ipaglambung naêñ, alwan ya ugali ya panluwal ya nanad ha pangatuli, ta êmêñ tamo mag-in mangêñ ha hêlêk ni Apo Namalyari.

⁴ No labay ko, ay malyari kon paniwal-an haka ipaglambung ya ugali ya panluwal gawan hinonol koy habayto hêñ igit pon ha hinoman. ⁵ Ha pamanhumonol ha Kautuhan ni apo Moises, hikoy tinuli ha panwalon allo ubat akon in-anak. Miha koy pêtêg ya Hebreo, ya Israelita. Hikoy mihay kaapo-apoan ni apo Benjamin. No tungkol ha Kautuhan etaman, ay hikoy nag-in mihay Pariseo ya pangkat naêñ hêñ Israelita ya pinakamahonol ha Kautuhan ni apo Moises. ⁶ Boon nakêm kon namairap kanlan ampaniwala kan Apo Jesu-Cristo, ta êndat kon habaytoy kalabayan ni Apo Namalyari. No tungkol ha pamanhumonol ha Kautuhan ni apo Moises, ay ayn maipintas kangko, ta naubuh kon hinonol ya habayto.

⁷ Noa, hêñ naniwala ko kan Apo Jesu-Cristo, ay intad kinan ayn pukat, ya êndat ko hêñ hato, ay mapakinabangnan ko. ⁸ Alwan bêngat ya mana kon dyag, noa, ya balang hino ay an-itad kinan ayn alagá ta pinahilyan kinan pinakamaalagá hêñ nakilala ko hi Apo Jesu-Cristo, ya Panginoon ko. Gawan ha paghuyo ko kana, ay intad kinan basura, ya ayn alagá, ya balang hino, ta êmêñ ako makapakilamo kana, ⁹ haka magkamain akon pakikimiha kana. Kabay an-itad na kon ayn kasalanan ni Apo Namalyari hêñ alwan gawan ha pamanhumonol ko ha Kautuhan, noa, gawan ha paniwala ko kan Apo Jesu-Cristo. ¹⁰ Ayn akon kaatag ya labay no alwan makilala ko hi Apo Jesu-Cristo hêñ mangêñ, ta êmêñ ko matanam ha biyay ko ya kapangyarihan na ha pangabiyay nan oman. Labay ko êt ya hiko ay mag-in êmêñ kana ha nadanasan nay kairapan, haka pamanhumonol angga ha kamatsan. ¹¹ Angkasigurado ko ya matsi ko man ay biyayêñ na ko hêñ oman ha langit.

Iubuh tamoy biyay tamo angga ha kowêñ kitamina ni Apo Namalyari

¹² A ko mahabi ya nadyag kinay habayto ngan. A ko êt mahabi ya ganap kina, ya ayn pamagkulang kan Apo Namalyari. Noa, ihundo ko pon ya panyag hêñ kalabayan na, ta hi Apo Jesu-Cristo ya ampanalan kangko. ¹³ Patêl ko ha Panginoon, muwang ko ya alwa pon boo ya kamwangan ko tungkol kana, noa, a kinan an-ihipêñ ya nagdann, ta an-iubuh ko tanay biyay ko ha an-arapêñ ko. ¹⁴ Nanad ha mihambutan hêñ nakihali-tagtagan, diritso kon puwayuêñ ya nanad digalo, ya biyay ya ayn angga, ya idin ni Apo Namalyari kangko gawan ha pakikimiha ko kan Apo Jesu-Cristo. ¹⁵ Hikitamo ya nakataniêñ ya nakêm ha paniwala ay dapat êmêñ bayro ya an-ihipêñ tamo dayi. Noa, no main kamoyu ya main kaatag ya kaihipan, ay hi Apo Namalyari ya mamipamwang kamoyu no hinoy usto. ¹⁶ Êmbayro man, ay kailangan tamon honolêñ ya namwangan tamina.

¹⁷ Patêl ko ha Panginoon, magmimiha kaw nakêm ha pamanoto yo kangko, haka kanlan ampanoto ha nag-in biyay naêñ. ¹⁸ Panay kon anhabiêñ kamoyu, haka amêhêñ

omanêñ kon habiên hêñ main lamoy tangih, ya mal-at êt ya kapatsi ni Apo Jesu-Cristo, ta ha pamimiyay la, ay andaygêñ lan ayn alagá ya pangamatsi na ha koros.¹⁹ Impiyerno ya pilakwan la, ta ya kalabayan lawini la ya andaygêñ lan diyos. Haka an-ipaglambung lay dapat lan ikarêng-êy, haka an-ihipêñ lan bêngat ya tungkol ha biyay la bayri ha luta.²⁰ Noa, kantamo, ay langit ya mantêg tamon logal, ya ubatan ni Panginoon Jesu-Cristo, ya mamiligtas, ya an-êngganan tamo.²¹ Hiya ya managili hêñ lawini tamon panluta hêñ bayoy lawini, hêñ nanad lawini na, ya panlangit. Daygêñ nay habayto ha kapangyarihan na, ya ampamahuko hêñ balang hino kana.

4

Ya aral ni apostol Pablo ya tungkol ha pamikakasundo haka kapatêkbêkan

¹ Patêl ko ha Panginoon, pakataniêhêñ yoy pakikimiha yo kan Panginoon. Anlugurêñ kataw haka angkalêngêw ako kamoyu. Hikaw ya taganáñ ampamahigla kangko. Andayêwêñ kataw ha arapan lan kaatag.² Hikaw, Euodia haka Sintique, ampakihabi ko kamoyu, ya mikahundo kaw na dayi ya lowa, hêñ êmêñ mipatêl ha Panginoon.³ Ampakihabi ko êt kamo, ya mapaypaniwal-an kon kalamo, ya hawpan mo hilay hata loway babayi. Habain hilay lowa ay nakahawop kangko ha pamipamwang hêñ Mangêd ya Habi, kalamo ni Clemente haka ya kaatag ya kapareho kon mampipamwang. Ya langan la ay inhulat ni Apo Namalyari ha libro na ya panlêkan langan lan andyanan nan biyay ya ayn angga, hêñ kalamo na ha langit.

⁴ Dapat panay kaw maghigla gawan ha pakikimiha yo kan Panginoon. An-omanêñ kon habiên ya dapat maghigla kaw.

⁵ Dapat magmaaypa kaw hêñ nakêm, ta marani yana ya pamanlumatêng nan Panginoon.⁶ Alwa yon papotogêñ ya nakêm yo ha hinon malyari. Noa, ihalangin haka ipakikwa yo hêñ main pahalamat, ya kaganawan kailangan yo kan Apo Namalyari.⁷ No daygêñ yoy habayto, ay dyanan na kaw hêñ kapatêkbêkan nakêm, ya a makwan maihip, haka habaytoy mag-in nanad bantay ya ampamantay hêñ nakêm yo gawan ha pakikimiha yo kan Apo Jesu-Cristo.

⁸ Amêhêñ, ya tawlin aral ko kamoyun patêl, ay êmêñ di: dapat panay yon ihipêñ ya mangangêd, haka ya hépat hêñ dayêwêñ: ya kaganawan kaptêgan, ya marangal, ya ayn kapintasan, ya malinis, ya makapalugud, haka ya makapadayêw.⁹ No ihundo yoy panyag yon namwangan yo kangko, haka ya in-aral ko kamoyu, ha pamaghabi ko, haka ha dyag ko, ay panay na kaw lamoan ni Apo Namalyari, ya ampam-in kapatêkbêkan kantamo.

Ya pahalamat ni apostol Pablo ha impagtan lay hawop kana

¹⁰ Ha pakikimiha ko kan Panginoon, ay an-ikahigla kon taganá, ya ha pamakalabah hêñ nabuyot ya panaon, ay naipahlêk yoy pamanlugud yo kangkon oman. Muwang kon taganá ya a yo ko anliwaan, haka babayo yon naarap hêñ ipagtan ya hawop yo kangko.¹¹ Angkahabi koy habayto hêñ alwan ha ampanikapan kataw hêñ hawop yo, ta mahiglay nay kaihipan ko, hinoman ya angkaranasan ko.¹² Naranasan kinay kairapan, haka nadanasan ko etaman ya kasaganaan. Ha hinon arapêñ ko, ay nipasnaw ya ihip ko, angkabhojy ako man, o matsi kon lonoh, kasaganaan man, o kairapan.¹³ Maubuh kon madyag ya habayto, ta andyanan na ko ni Apo Jesu-Cristo hêñ kataniêhan nakêm.

¹⁴ Embayro man, ay mangêd ya dinyag yo hêñ hinawpan yo ko.¹⁵ Muwang yo etaman hêñ taga-Filipos, ya patêl ha Panginoon ya angkapi-tsi-tsipon, ya hikaw bêngat ya nanaglap kangko hêñ inumalih ako bahêñ ha Macedonia, hêñ habayton una kon namitoro hêñ Mangêd ya Habi tungkol kan Apo Jesu-Cristo.¹⁶ Haka hêñ atsi ko man bayro ha balayan Tesalonica, ay alwan bat minghan kaw namagtan hêñ kailangan ko.¹⁷ Alwan ha ampanapolan kataw ha an-idin yo kangko, noa, ya labay ko ay mapahanan ya itumbah ni Apo Namalyari kamoyu.¹⁸ Amêhêñ, ta naubuh kinan natanggap ya impagtan yo kan Epafrodito ay ampipasnaw kina. Kaalimbawaan hêñ impagtan yo ay nabango ya paraêp ya tinanggap ni Apo Namalyari haka nakapahigla kana.¹⁹ Gawan ha pakikimiha

yo kan Apo Jesu-Cristo, ay hi Apo Namalyari, ya main pibandian ya a maubuh, ay mam-i kamoyu hên kaganawan kailangan yo. Hiya ya ansimbaên ko. ²⁰ Puriên tamo ya, ya Tatang tamo hên ayn angga. Amen.

Tawlin pangumusta

²¹ Idaoh yoy hata pangumusta naêñ ha balang pinili ni Apo Namalyari ya main pakikimiha kan Apo Jesu-Cristo. Hilay patêl tamo ay kalamo ko hên ampipangumusta kamoyu bahêñ. ²² An-ipadaoh ya pangumusta kamoyu, hên hilay pinili ni Apo Namalyari hên mag-in kana, ya atsi bayri, lalon-laloy na hilay ampag-obra bayri ha balin ampamaala ha Gobyernon Roma.

²³ Panay dayin atsi kamoyu ya ingalo ni Panginoon Jesu-Cristo.

Ya Hulat ni apostol Pablo kanlan ampaniwala kan Apo Jesu-Cristo ha Colosas

Paunan habi

Ya Colosas ay mihay balayan ha Asia Menor ya atsi ha dapit awahan allo hên balayan Efeso ha dayo hên magatoh boy pitumpo boy limay kilometro. Hên haton ampanoro hi apostol Pablo ha Efeso, hiyay nangiutoh kan Epafras hên manoro hên mangipairêng pamî-tsi-tsipon lan ampaniwala bayro ha Colosas ya balayan ya pinanhumlayan ni Epafras. Amêhêñ hinulatan hila ni apostol Pablo hên hata hulat gawan namwangan na ya main ampanoron alwan pêtêg, ya nanad ha kailangan simbaén pon ya ungnoy espiritu ya main kanon kapangyarihan bayo mamwangan hi Apo Namalyari, haka madyanan biyay ya ayn angga. Kabay di ha hulat ay impalinaw ni apostol Pablo kanla ya kaptêgan ya tungkol kan Apo Jesu-Cristo. Hi Apo Jesu-Cristo bêngat ya makapiligtas hên balang miha. Taganán ayn nanan kaatag no alwan hiyan bêngat.

Kabooan hên pinakalaman

Umpisan hulat 1:1-2

Ya pahalamat haka ya pamakidawat ni apostol Pablo 1:3-14

Ayn yan kapantag hi Apo Jesu-Cristo 1:15-2:19

Ya bayoy pamimiyay hên kalamo ni Apo Jesu-Cristo 2:20-4:6

Tawlin pangumusta 4:7-18

¹ Hiko hi Pablo. Dinyag na kon apostol na, ni Apo Jesu-Cristo, gawan ha kalabayan ni Apo Namalyari. Hi Timoteo, ya patêl tamo ha paniwala kan Apo Jesu-Cristo, ay kalamo kon ampangumusta kamoyu. ² Habaytsi ya hulat ay kamoyun tapat ya mipapatêl kan Panginoon Jesu-Cristo, ha balayan Colosas, ya pinili ni Apo Namalyari hên mag-in kana.

An-ihalangin naêñ kaw ya dyanan kaw dayi hên kapatêkbêkan nakêm, haka ingalwan kaw dayi ni Apo Namalyari ya Tatang tamo.

Ya pahalamat haka ya pamakidawat ni apostol Pablo

³ Panay kay hên ampagpahalamat kan Apo Namalyari, ya Tatang ni Panginoon tamon Apo Jesu-Cristo, no an-ihalangin naêñ kaw, ⁴ ta nagilam naêñ ya tungkol ha paniwala yo kan Apo Jesu-Cristo, haka ya pamanlugud yo kanlan pinili ni Apo Namalyari hên mag-in kana. ⁵ Muwang naêñ ya main kaw hên paniwala haka pamanlugud, gawan an-êngganan yoy tanggapêñ yo lano, ya inlêan para kamoyu ha langit. Tungkol hatsi ya an-êngganan yo, ay nagilam yoy na paubat êt hên una, hên intoro kamoyu ya kaptêgan, ya Mangêd ya Habi, ya tungkol kan Apo Jesu-Cristo. ⁶ Ya hata Mangêd ya Habi ay ampibahwag ha ayri man ya logal di ha boon luta. Habaytsi ya ampakabayo hên biyay hên balang miha, ya nanad hên nalyari kamoyu paubat hên nagilam yo, naintindihan yo, haka nadanasan yo, ya tungkol ha ayn kapantag ya ingalo ni Apo Namalyari. ⁷ Ya mapaypaniwalan ya tagahuyo, ya namitoro kamoyu hên hatsi, ha hawop naêñ kamoyu, ay hi Epafras, ya anlugarûn naêñ. Hiyay kapareho naêñ hên tagahuyo ni Panginoon Jesu-Cristo. ⁸ Hiya etaman ya namipamwang kannaêñ hên tungkol ha pamanlugud yo, ya indin kamoyu hên Espiritu ni Apo Namalyari.

⁹ Kabay paubat hên nagilam naêñ ya habayto, ya tungkol kamoyu, ay panay naêñ kaw hên an-ihalangin. Ampakidawat naêñ kan Apo Namalyari, ya ipakamwang na kamoyu, ya kalabayan na hên main pamangintindi ya ayn pamagkulang, ya an-idin na kamoyu hên Espiritu na. ¹⁰ Ha êmbayro, ay mag-in mangêd haka ikahigla ni Apo Namalyari, ya pamimiyay yo. Panay kaw manyag hên kangéran, haka panay mapahanan ya kamwangan yo kan Apo Namalyari. ¹¹ Pampakidawat naêñ êt ya pakhawên ni Apo Namalyari ya nakêm yo hên kapangyarihan, ya a makwan maihip, ta êmên yo

mapagtêéhan hên main kahiglaan, ya hinon angkaranasan yo. ¹² Dayi ihundo yoy pamagpahalamat yo kan Apo Namalyari, ya Tatang tamo, ta dinyag na kitamo hên hépat hên makapakiatag ha mana, ya idin na kantamon pinili na hên mag-in kana lano ha lokop na, ya nanad kahawangan. ¹³ Gawan bay inlitas na kitamo, ha pangaipoh tamo, ha kariglêman hên lokop ni Satanas. Haka na kitamo indin ha lokop ni Apo Jesu-Cristo, ya anlugarén nan Anak, ¹⁴ ya namayad hên parusan kasalanan tamo, ta êmén kitamo makapakikwan patawad.

Ayn yan kapantag hi Apo Jesu-Cristo

¹⁵ Hi Apo Namalyari ay a angkahêlêk. Noa, no ay-êmén ya angkahêlêk tamo kan Apo Jesu-Cristo, ay êmén ya êt bayro ya ugali ni Apo Namalyari. Hi Apo Jesu-Cristo ya ampanalan ha kaganawan dinyag. Atsi yay na hên ayn pon dinyag. ¹⁶ Impadyag ni Apo Namalyari kan Apo Jesu-Cristo ya kaganawan dinyag ha langit haka ha luta. Dinyag nay angkahêlêk tamo. Dinyag na etaman ya a angkahêlêk, ya hilay main kapangyarihan, haka hilay ampamaala, haka hilay main hên angkalokopan, haka hilay main matag-ay ya tungkulon. Hi Apo Jesu-Cristo ya nanyag kanla ha ikakangêd na. ¹⁷ Bayo na dinyag ya hinoman, ay atsi yay na, haka hiyay ampanalan hên habaytoy dinyag na. ¹⁸ Hiyay ulo tamon ampaniwala kana, ta hikitamoy pinakalawini na. Hiyay ubatan hên biyay ya ayn angga, gawan hiyay unan biniyay oman ni Apo Namalyari ya ahinan matsi. Kabay hiya, ay ayn kapantag ha hinoman. ¹⁹ Ta ya tinalagá ni Apo Namalyari, ay no ay-êmén ya panga-Diyos na, ay habayto êt ya mag-in panga-Diyos ni Apo Jesu-Cristo. ²⁰ Labay na etaman, ya gawan kan Apo Jesu-Cristo ay maiúmang ya hinoman ha luta haka ha langit kan Apo Namalyari. Kabay natsi ya hi Apo Jesu-Cristo ha koros.

²¹ Hêh hato ay marayo kaw kan Apo Namalyari haka nanalanghang kaw kana, gawan ha karawakan ihip haka dyag yo. ²² Noa, amêhêni ay impaúmang na kaw ni Apo Jesu-Cristo kan Apo Namalyari, gawan ha kamatsan na hên indin nay lawini na ta êmén na kaw maiarap kan Apo Namalyari hên banal ya taganán ayn kapintasan. ²³ Habaytoy malyari no ihundo yoy paniwala yo hên main kataniéhan, ya ayn pérâd man ya pamag-alangan. Paan yon paulayan hên maalih kamoyu ya kasiguradoan yo ha Mangêd ya Habi ya ginilam yo. Habaytoy Mangêd ya Habi, ay an-ipamwang ha balang miha. Hiko man, hi Pablo, ay nag-in tagahuyo ta êmén maipamwang ya habayto.

Ya impadyag kan apostol Pablo

²⁴ An-ikahigla ko amêhêni ya pamagtêéh ko hên hadyay kairapan ha ikakangêd yo. Ta di ha kairapan hên lawini ko, ay angkatupad ya tinalagá ni Apo Jesu-Cristo ha ikakangêd lan ampaniwala kana ya ayn kaatag no alwan ya pinakalawini na, ya hilay angkapi-tsitsipon hên ampagsimba kana. ²⁵ Ha ikakangêd yo, ay hikoy dinyag ni Apo Namalyari hên tagahuyo lan ampaniwala kan Apo Jesu-Cristo, hên mamipamwang kamoyu hên kabooan Habi na, ²⁶ ya a nan impamwang paubat hên haton lagi. Noa, amêhêni ay impamwang nay na kantamon pinili na hên mag-in kana ya habayto. ²⁷ Habayto ya impamwang nay na, ay taganán ayn kapantag ha kangêran, ta habaytoy tungkol ha ingalo na ha alwan Israelita etaman, hên dyanan hilan biyay ya ayn angga, gawan kan Apo Jesu-Cristo, ya ampaidi ha nakêm yon alwan Israelita ya ampaniwala kana. ²⁸ Kabay an-ipamwang naén ya tungkol kana ha balang miha. An-itoro naén hila hên main kamwangan, ya ubat kan Apo Namalyari, ta êmén naén hila maiarap kana, hên ayn kapintasan, gawan ha pakikimiha la kan Apo Jesu-Cristo. ²⁹ Ha kapangyarihan na, ya an-idin na kangko, ay nagpakahipêg kon an-iubuh ya biyay ko, ta êmén malyari ya habayto.

¹ Labay kon mamwangan yon taga-Colosas, no ay-êmén kon an-idin ya boon hêkaw ko ha ikakangêd hên paniwala yo, haka ha ikakangêd lan ampaniwala kan Apo Jesu-Cristo ha balayan Laodicea, haka kaatag ya kapareho yon a êt nakahêlêk kangko. ² An-iubuh koy hêkaw ko ha ikakangêd yo ta êmén humigla ya nakêm yo, haka êmén mag-in mimiha

ya nakêm yo ha pamilulugud yo. No êmên di, ay mag-in kaw hên taganán sigurado ha pamangintindi yo ha kamwangan ya tungkol kan Apo Jesu-Cristo, ya a na impamwang ni Apo Namalyari hên hato. ³ Hi Apo Jesu-Cristo ya mamipamwang hên pamangintindi haka kamwangan ni Apo Namalyari ya nanad bandi ya babayon an-ipaawah.

⁴ Anhabien koy habayto kamoyu ta êmên kaw a patukso ha hinoman ya mamidann kamoyu ha nangaayang ya habi ya alwan pêtêg. ⁵ Ta atsi kamoyun taga-Colosas ya nakêm ko, ayn ako man bahêñ. Angkahigla ko ha pamilalamo yo, haka ha kataniêhan paniwala yo kan Apo Jesu-Cristo.

Ya pamimiyay ya nanad kan Panginoon Jesu-Cristo

⁶ Gawan ha tinanggap yo hi Apo Jesu-Cristo hên nag-in Panginoon yo, ay kailangan yon mamiyay hên nanad kanlan main pakikimiha kana. ⁷ Makapamiyay kaw hên êmbayro no pakataniêhêñ yoy paniwala yo kana, hên nanad ha kayo ya magyamot hên malalê, haka no daygêñ yoy kalabayan na, hên main pamagpahalamat, hên nanad ha intoro kamoyu.

⁸ Kaillag kaw, ta êmên kaw a kihonol kanlan ampanoro hên kalokwan haka ya ayn kapukatan. Ya toro la ay alwan toro ni Apo Jesu-Cristo, ta ya pan-itoro la ay habi-habi lan manan tawo haka tungkol ha toro* lan a ampaggpalokop kan Apo Namalyari. ⁹ Hinabi koy habayto kamoyu gawan hên atsi ya di ha luta hi Apo Jesu-Cristo, ay atsi kana ya panga-Diyos ni Apo Namalyari. ¹⁰ Haka hikaw, ay ayn kaw na hên kailangan ya kaatag pon, gawan ha pakikimiha yo kan Apo Jesu-Cristo, ya makhaw ha hinoman ya ampamaala haka main tungkulan.

¹¹ Gawan ha pakikimiha yo kan Apo Jesu-Cristo, ay nanad tinuli kaw na ha pamanuli na, ta tinalibatokan yoy nay kalabayan yon manyag kasalanan. Hata pamanuli ay alwan dyag hên tawo. ¹² Gawan bay hên binawtismoan kaw, ay nanad ha in-ilbêng kaw hên kalamo ni Apo Jesu-Cristo hên in-ilbêng ya, haka nanad kaw hên biniyay oman hên kalamo na hên biniyay yan oman. Habaytsi ay gawan ha ampaniwala kaw ha kapangyarihan ni Apo Namalyari ya namabiyay oman kana.

¹³ Hêñ haton bayri, hikaw ay nanad natsi ha arapan ni Apo Namalyari, gawan ampanyag kaw hên kasalanan, haka gawan alwa kaw Israelita. Noa, amêhêñ ay dinyanan na kaw ni Apo Namalyari hên bayoy biyay, gawan ha pakikimiha yo kan Apo Jesu-Cristo. Inubuh nay nan pinatawad ya kasalanan yo. ¹⁴ Hêñ natsi ya ha koros hi Apo Jesu-Cristo, ay pinatawad ni Apo Namalyari ya kasalanan tamo. Nanad ayn nanan alagá ya nanad listahan hên kasalanan tamo ya bawal ha Kautuhan ni apo Moises. ¹⁵ Gawan ha kamatsan ni Apo Jesu-Cristo, ay hinambut na hi Satanas haka hilay kalamo na. Inalih nay kapangyarihan la, haka impamwang nay habayto ha balang hino.

¹⁶ Kabay paan kaw manggilam, no ampintasan la kaw gawan a kaw anhumonol ha patakaran la, hên tungkol ha mangan, minêm, haka allon pamagsimba. Haka paan kaw bat kipista kanla no bayoy buwan, o kaatag ya pista naêñ Israelita. ¹⁷ Gawan ya pamanhumonol kanlan habaytoy patakaran, ay nanad bêngat ha pamanhumonol ha anino hên main anino. Ya labay habiêñ ay habaytoy intoro hên hato ay palatandaan ha tawo ya lumatêng ya allo ay main kahagili ya habaytoy patakaran. Yabay ya hi Apo Jesu-Cristo. ¹⁸ Paan kaw manggilam kanlan waringan hên maaypa ya nakêm, ya ampammusmus kamoyu, haka ampamilit kamoyu hên magsimba ha anghel. Èndat la no mangêd hila kamoyu gawan ha nahalumata la. Matag-ay ya nakêm la haka marayo kan Apo Namalyari ya ihip la. ¹⁹ A hila nakatumpang kan Apo Jesu-Cristo. Hi Apo Jesu-Cristo ya nanad ulo tamon ampaniwala kana. Hikitamoy pinakalawini na, ay main kitamon pakikimiha kana, hên nanad ha kabooan hên lawini ya nangapitutumpang hên pilngoan haka éyat. Mabiyay haka humlay kitamo, gawan ha kapangyarihan ni Apo Namalyari, no nakatumpang kitamo kan Apo Jesu-Cristo.

Ya bayoy pamimiyay hên kalamo ni Apo Jesu-Cristo

* ^{2:8} Wanlan kaatag ya main kamwangan ha Griego ya mihay labay habiêñ hên habaytsi ay hilay nangarawak ya a angkahêlêk, ya ampamaala di ha luta.

²⁰ Hikaw ay nanad natsi hên kalamo ni Apo Jesu-Cristo, kabay a yoy nan kailangan honolên ya toro[†] lan a ampagpalokop kan Apo Namalyari. Awta anhonolên yo pon ya patakaran nanad ha, ²¹ “Paan manggapá hên hatsi,” o “Paan kaw manaway hên habain,” o “Paan yon tsig-ên ya habayto.” ²² Habaytoy patakaran, haka toro la, ay ayn pukat. Angkaubat hila ha ihip tawo, ya tungkol ha maêkan, haka mainêm ya angkaubuh. ²³ Pêtêg ya nanad main pukat ya habaytoy patakaran haka toro, ta mangêd ya main mahonol hên main kahipêgan haka kaaypaan nakêm ha pamagpairap ha sarilin lawini, noa, ayn pukat ya habayto ha panaad ha karawakan kalabayan lawini.

3

¹ Biniyay kaw oman hên kalamo ni Apo Jesu-Cristo, ya nakaikno ha dapit panabtab ni Apo Namalyari, halangit, hên ampamaala hên kalamo na, kabay pakikwanan yo ya hinon makalangit. ² Pakaihipên yoy makalangit, alwan ya makaluta. ³ Daygên yoy habayto ta nanad kaw natsi ha mana yon pamimiyay, haka main kaw na hên bayoy biyay ya a maayu kamoyu, gawan ha pakikimiha yo kan Apo Jesu-Cristo, ya atsi kan Apo Namalyari. ⁴ Hi Apo Jesu-Cristo bay, ya pinangubatan hên bayoy biyay tamo, kabay ha pamag-orong na di ha luta, ay hikitamo man, ay mahêlêk hên kalamo na, ha kapahilêw ya kahampatan na, ya a makwan ihipên.

Ya manan pamimiyay, haka ya bayoy pamimiyay

⁵ Kabay alihêñ yoy na ya panyag yo hên kalabayan lawini hên, nanad ha pamakilalaki, pamabayi, haka kaatag pon ya karawakan kalabayan lawini. Haka alihêñ yoy kaotoyan haka kagatêan, haka hinoman ya a yo an-ikapda, ta ya a yo an-ikapda, ay yabay ya andaygên yon diyos yo. ⁶ Gawan habaytoy karawakan, ay parusaan ni Apo Namalyari hilay alwan mahonol. ⁷ Hikaw man, hên hato, ay êmbayro ya biyay yo, ta panay kaw nanyag hên êmbayro. ⁸ Noa, amêhêñ, ay dapat yoy nan alihêñ ya kaganawan narawak ya dyag, hên nanad ha huluk, tobag, hêmek nakêm, pamanyakaw, haka ya kaparêng-êy ya nangarawak ya habi. ⁹ Paan kaw milalaram, ta inalíh yoy nay mana yon pangatawo, ya pamanyag yon karawakan. ¹⁰ Binayo ni Apo Namalyari ya pangatawo yo, haka panay nay nan amphaanan ya kamwangan yo hên tungkol kana, ya nanyag kamoyu, ta ambayoén na kaw, angga ha mag-in kaw hên nanad ha pangatawo na. ¹¹ Kabay amêhêñ, ha bayoy pangatawo tamo, ay alway nan maalagá no Israelita kitamo man, o alwa, no tinuli kitamo man, o alwa, o tawon lalê man, o main kitamon pinag-aralan man, no ipoh kitamo man, o ahê. Ya maalagá amêhêñ ay, hi Apo Jesu-Cristo haka hiyay atsi di kantamon ampaniwala kana.

¹² Anlugurên na kaw ni Apo Namalyari, haka pinili na kaw hên mag-in kana, hên ayn kapintasan. Kabay dapat maingaloén kaw, dapat mag-in mangêd ya nakêm yo, dapat mapagmaaypa kaw hên nakêm, napita ya nakêm, dapat mapagtêeh kaw. ¹³ Dapat mipagtêehan kaw, haka dapat mipapatawad kaw no main kaw hên pamagkulang ha miha ta miha, hên nanad ha pamatawad na kamoyu ni Apo Jesu-Cristo. ¹⁴ Kanlan habayto ay dapat yon pahanan ya pamilulugud, ta êmén mag-in boo ya pakikimiha yo.

¹⁵ Dyanan yo etaman alagá hên mamitoynong kaganawan ya an-ihipêñ yo, ya kapatêk-bêkan ya an-idin ni Apo Jesu-Cristo, ta hinagyat na kaw hên makilamo ha pinakalawini na. Haka dapat panay kaw magpahalamat kana. ¹⁶ Ya toro ni Apo Jesu-Cristo, ay dapat panay ha ihip yo, panay ha pangitoro yo, haka panay ha pam-i yon payo ha miha ta miha hên main kagalingan, ya ubat kan Apo Namalyari. Hêñ main pahalamat ha nakêm yo kana, kantaêñ yoy kanta, ya nakahulat ha Kahulatan ni Apo Namalyari, haka kaatag êt ya kantan pamagpuri, haka maka-Diyos. ¹⁷ Ya maalagá ay, ha kaganawan habi yo, haka dyag yo, ay kailangan yon ipahlêk ya ampaniwala kaw kan Panginoon Jesus. Haka panay kaw magpahalamat kan Apo Namalyari, ya Tatang tamo, gawan ha pakikimiha tamo kan Panginoon Jesus.

[†] 2:20 Wanlan kaatag ya main kamwangan ha Griego ya mihay labay habiêñ hên habaytsi ay hilay nangarawak ya a angkahêlêk, ya ampamaala di ha luta.

Ya kailangan ha pamakilamo ha bayoy pamimiyay

¹⁸ Hikaw ya babayi, ya nipag-ahawa, ay dapat palokop kaw ha ahawa yo, ta hêpat ya hatsi, kanlan main pakikimiha kan Panginoon Jesus.

¹⁹ Hikaw ya lalaki, ya nipag-ahawa, ay dapat lugurên yoy ahawa yo, haka alwa yo hilan daygên ipoh.

²⁰ Hikaw etaman ya anak, ay dapat panay yon honolên ya utoh hên toa yo, ta habayto ay mamahigla kan Panginoon Jesus.

²¹ Hikaw etaman ya toa, paan yo hilan pahulukên ya anak yo, ta êmên a mahira ya nakêm la.

²² Hikaw etaman ya ipoh, ay dapat pakahonol kaw ha amo yo di ha luta. Dapat daygên yo ya kaganawan an-iutoh la kamoyu, angkahêlêk la man, o ahê, ta andaygên yoy habayto, alwan bat para humigla hila kamo, noa, boon nakêm yo hilan paghuyuan, gawan ha pamanggalang yo kan Apo Namalyari. ²³ Dapat boon nakêm yon daygên ya hinoman ya andaygên yo, hên nanad ha anhuyuan yo hi Panginoon Jesu-Cristo, ta alwan kakapag tawo ya anhuyuan yo. ²⁴ Muwang yo ya tumbahan na kaw lano ni Panginoon Jesu-Cristo hên impangako na, ta hiya ya anhuyuan yo. ²⁵ Noa, hilay ampamihundo hên manyag karawakan, ay parusaan ni Apo Namalyari, ta ayn yan ampilién.

4

¹ Hikaw etaman ya ámo, ya nipag-ipoh, ay kailangan hêpat, haka hukad ya idin yo kanla, ta muwang yo ya main kaw etaman hên Amo ha langit.

Ya kaatag pon ya aral

² Dapat boon nakêm yon panay ihundo ya panalangin, hên main pahalamat kan Apo Namalyari. ³ Ihalangin yo kay etaman, ya manyag hi Apo Namalyari hên dann, ta êmên naêñ maipamwang ya tungkol kan Apo Jesu-Cristo, ya a êt impamwang hên hato. Atsi ko di ha hukulan, gawan ha impamwang koy habayto. ⁴ Ihalangin yo êt, ya maipalinaw koy habayto hên mangêd, ta habayto ay dapat kon daygên.

⁵ Pakangêrên yoy pamakilamo yo kanlan a êt ampaniwala kan Apo Jesu-Cristo, ta êmên yo maipamwang kanla, ya tungkol kana kaban malyari pon. ⁶ Pakaihipên yon mangêd, ya anhabien yo, ta êmên panay ha ikakangêd la, ya habi yo. No êmên di ya daygên yo, ay mamwangan yo, no ay-êmên ya mangêd ya pamakibat yo kanlan balang miha.

Tawlin pangumusta

⁷ Amêhêñ, no hiko etaman ya labay yon kotangên, ay hi Tiquico tanay maghabi kamoyu, hên tungkol kangko. Hiyay mihay anlugurên naêñ patêl ha Panginoon, ya mapaypaniwal-an ha panawop kangko, haka hiyay kapareho kon tagahuyo ni Panginoon Jesu-Cristo. ⁸ An-iutoh ko ya bahêñ kamoyu, êmên yo mamwangan, ya tungkol kannaêñ, haka ta êmên na pahiglaêñ ya nakêm yo. ⁹ Kalamo na hi Onesimo, ya taga bahêñ kamoyu. Hi Onesimo ay mihay anlugurên tamon patêl ha Panginoon amêhêñ. Hiyay mapaypaniwal-an. Ipamwang la kamoyu ya kaganawan ya nalyari bayri kannaêñ.

¹⁰ Angkumustaêñ kaw ni Aristarco, ya kalamo kon nakahukul, haka hi Marcos ya patêl ni Bernabe, ay ampangumusta êt kamoyu. Yabay ya hi Marcos, ya mana kinan hinabi, ya no lumatêng ya bahêñ, ay dapat tanggapêñ yo yan mangêd. ¹¹ Angkumustaêñ kaw êt ni Jesus, ya ambanhagan lan Justo. Habaytsi ya tatlon bêngat, ha kapareho kon Israelita, ya ampaniwalañ na kan Apo Jesu-Cristo, ya kalamo naêñ hên mangaral hên tungkol ha pamanlokop ni Apo Namalyari. Pinahigla lay nakêm ko. ¹² Angkumustaêñ kaw êt ni Epafras, ya mihay taga bahêñ êt kamoyu, ya mihay tagahuyo ni Apo Jesu-Cristo etaman. Panay na kaw hên an-ihalangin hên boon nakêm na, ya mananiêñ dayi ya paniwala yo, ta êmên kaw mag-in mahonol, hên ayn kapintasan ha kalabayan ni Apo Namalyari. ¹³ Ampaptêgan ko ya hadyay kahipêgan na, ha ikakangêd yo, haka ha ikakangêd lan ampaniwala ha balayan Laodicea haka ha Hierapolis. ¹⁴ Angkumustaêñ kaw êt ni Demas haka ni Lucas, ya anlugurên tamoy doktor.

¹⁵ Habiên yo kanlan mipapatêl kan Panginoon Jesu-Cristo ha Laodicea ya angkumustaên ko hila. Êmbayro êt kan Ninfas, haka hilay patêl ha Panginoon ya angkapi-tsi-tsipon ha bali na. ¹⁶ Pangayari yon bahaên ya hata hulat ko kamoyu, ay ipabaha yo etaman kanlan patêl ha Panginoon ya angkapi-tsi-tsipon ha Laodicea. Êmbayro êt, ay bahaên yo dayi ya hulat ko ya ubat ha Laodicea. ¹⁷ Habiên yo kan Arquipo ya ihundo nay impatsiwala kana gawan ha pakikimiha na kan Panginoon.

¹⁸ Hikon taganá, hi Pablo, ya ampanulat hên hatsi ya tawlin pamangumusta kamoyu, ta êmén yo mamwangan ya taganán ubat kangko ya hata hulat. Dayi ihalangin yo ko di ha hukulan.

Ingawan na kaw dayi ni Apo Namalyari.

**Ya unan hulat ni apostol Pablo kanlan ampaniwala kan Apo
Jesu-Cristo ha
Tesononica**

Paunan habi

Hêñ main namaalih kan apostol Pablo, kan Silas, haka kan Timoteo ha balayan Filipos, ay nanoro hila ha balayan Tesalonica. Ya balayan Tesalonica ay kapitolyo hêñ probinsyan Macedonia, ya mihay probinsya, ya angkasakopan lan taga-Roma. Main Israelita bayro ya main sinagoga ya pagsimbaan la kan Apo Namalyari. Bayro yan nanoro hi apostol Pablo hêñ tatloy allon pamagsimba. Impamwang na kanla no ay-êmêñ nakahulat ha Habi ni Apo Namalyari, ya kailangan yan matsi boy mabiyay oman, ya Mesias, ya Cristo, ya impangakon Mâmiligtas, ya pan-êngganan lan Israelita, haka hi Apo Jesu-Cristo ya nakatupad hêñ kaganawan ya impamwang ya tungkol ha Mesias, kabay hiya yan taganá. A lay na dapat êngganan hêñ kaatag. Magpalokop hila tana dayi kan Apo Jesu-Cristo êmêñ hila mapatawad haka madyanan hêñ biyay ya ayn angga hêñ kalamo ni Apo Namalyari. Ya kaatag kanlan Israelita, ay naniwala ha toro lan apostol Pablo. Main etaman ya kaatag Griego ya naniwala. Kabay nabuyot-buyot ay ampi-tsi-tsipon hila ha bali ni Jason, ya miha kanlan ampaniwala, ya ampanggilam toro lan apostol Pablo.

Amêhêñ, labay lan Israelita, ya a ampaniwala ha toro lan apostol Pablo, ya dakpêñ dayi hilan apostol Pablo. Hêñ namwangan lan Jason ya habayto, ay tambêng lan impalako hilan apostol Pablo ha balayan Berea, ta êmêñ hila a madakêp. Nanoro hilan apostol Pablo etaman ha Berea, haka main mal-at ya taga-Berea ya naniwala ha toro la. Noa, hêñ nagilam lan habaytoy Israelita ha Tesalonica ya labay mandakêp kanla, ya atsi hila ha Berea, ay nunta hila ha Berea, ta dakpêñ la dayi hilan apostol Pablo, noa, in-atêl hi apostol Pablo hêñ kaatag kanlan ampaniwala ha toro na, ha balayan Atenas. Hilan Silas haka hi Timoteo ay nabalag ha Berea. Nanoro ya etaman hi apostol Pablo ha Atenas, haka main naniwala ha toro na tungkol kan Apo Jesu-Cristo. Hêñ nabuyot-buyot yay na bayro hi apostol Pablo, ay naglako yay na ha balayan Corinto. Hêñ atsi ya bayro ha balayan Corinto, ay naihipan nan hulatan hilay taga-Tesononica ya ampaniwala kan Apo Jesu-Cristo. Habaytsi ya unan hulat na kanla.

Kabooan hêñ pinakalaman

Pahalamat haka pamandayêw 1:2-3:13

Ya pamimiyay ya ampamahigla kan Apo Namalyari 4:1-12

Ya malyari kanlan natsi haka kanlan angkabiyay ha pag-orong lano ni Apo Jesu-Cristo 4:13-18

Ya pamangênggan ha pag-orong ni Apo Jesu-Cristo 5:1-11

Tawlin aral haka pangumusta 5:12-28

¹ Hiko hi Pablo, kalamo ko hi Silas haka hi Timoteo ya ampipangumusta kamoyu ya patêl ha Panginoon ya atsi ha Tesalonica, ya angkapi-tsi-tsipon gawan ha ampaniwala kaw kan Apo Namalyari, ya Tatang tamo, haka kan Panginoon Jesu-Cristo.

An-ihalangin naêñ kaw ya dyanan kaw hêñ kapatékbêkan nakêm, haka ingalwan kaw ni Apo Namalyari.

² Panay kay ampahalamat kan Apo Namalyari gawan ha paniwala yo, haka panay naêñ kaw an-ihalangin. ³ An-ipagpahalamat naêñ ya dyag yo, gawan paniwala yo, ya pamagpagal yo ha pamanawop ha kapareho yo, gawan pamanlugud yo, haka ya pamagtêêh yo ha ampanalanghang kamoyu, gawan angkasigurado yo ya mag-orong ya hi Panginoon tamon Jesu-Cristo.

⁴ Patêl ha Panginoon, anlugarûn na kaw ni Apo Namalyari, ta muwang naêñ ya pinili na kaw hêñ mag-in kana, ⁵ ta ya Mangêd ya Habi ya ampaniwal-an naêñ, ay impamwang naêñ kamoyu ha kapangyarihan nan Espiritu ni Apo Namalyari. Hêñ atsi kay bahêñ, ay

nahêlêk yo etaman ya pamimiyay naên ha ikakangêd yo. ⁶ Haka tinoto yo kay boy tinoto yo hi Panginoon. Ta dinanan yo man ya hadyay pamairap ubat kanlan a ampaniwala, ay tinanggap yo ya Mangêd ya Habi ya intoro naên kamoyu hên main kahiglaan ya ubat ha Espiritu ni Apo Namalyari.

⁷ Kabay hikaw ay nag-in alimbawa kanlan ampaniwala kan Apo Jesus ha probinsyan Macedonia haka ha probinsyan Acaya. ⁸ Alwan bêngat ha probinsyan Macedonia haka ha probinsyan Acaya, noa, ha ayri man ya legal ay namwangan lan tawo ya Mangêd ya Habi tungkol kan Apo Jesus gawan pamimiyay yo haka paniwala yo kan Apo Namalyari. Kabay a naên kailangan habiên kanla ya tungkol kamoyu. ⁹ Ta hila ya ampamipamwang no ay-êmén yo kay tinanggap. Hila êt ya ampamipamwang no ay-êmén yon intégén ya pamagsimba yo ha alwan pêtêg ya diyos, ya mana yon pinuri, ta êmén yo simbaên hi Apo Namalyari ya mantêg ya Diyos, ya angkabiyay. ¹⁰ An-ipamwang la êt no ay-êmén yon pan-êngganan ya pamag-orong hên anak na, ya hi Apo Jesus, ya mangubat ha langit. Hiyay biniyay oman ni Apo Namalyari haka hiya etaman ya ampamiligtas kantamo ha parusa ya lumatêng ya ubat kan Apo Namalyari.

2

Ya pamaghuyo ni apostol Pablo ha balayan Tesalonica

¹ Patêl ha Panginoon, muwang yo ya a nahayang ya pamaniraw naên bahêñ kamoyu ha Tesalonica, gawan mal-at ya naniwala hên nanoro kay. ² Muwang yo etaman ya hên atsi kay pon ha balayan Filipos,* ay minusmus kay haka hadyay pamairap kannaén. Noa, hên nilumatêng kay bahêñ kamoyu ay pinataniêh ni Apo Namalyari ya nakêm naên, ta êmén naên naipamwang kamoyu ya Mangêd ya Habi na, main man mal-at ya kalamo yo ya nanalanghang kannaén.† ³ Kaptêgan taganá ya intoro naên kamoyu, ta ayn kay hên narawak ya ihip hên lokoén kaw. ⁴ Ta impakatsiwala ni Apo Namalyari kannaén ya pamipamwang hên Mangangêd ya Habi na. Kabay ya pamipamwang naên ay alwan gawan kalabayan tawo, noa, gawan ha kalabayan ni Apo Namalyari ya ampakamwang hên laman ihip tamo. ⁵ Muwang yo haka muwang ni Apo Namalyari ya a kay nanoro kamoyu gawan ampanapol kay hên bandi, haka a naên kaw dinayêw, ha naayang ya habi gawan main kay hên labay kamoyu. ⁶ A naên êt tinapol ya pamandayêw yo, o ya pamandayêw hên kaatag. ⁷ Main kay man hên tungkulon gawan hikay ay apostol ni Apo Jesu-Cristo, ay naaypa ya nakêm naên hên atsi kay bahêñ. Malugud kay nanad hên indo ya ampanayhay hên mantêg nan anak. ⁸ Ha hadyay lugud naên kamoyu, ay namipamwang kay hên Mangangêd ya Habi ni Apo Namalyari kamoyu, haka a naên in-imot ya biyay naên ha ikakangêd yo. ⁹ Patêl ha Panginoon, muwang naên ya a yo naliwaan, ya allo-yabi kay hên nagpagal hên nag-obra, ta êmén a kay pabyat ha hinoman kamoyu hên mamakan kannaén, hên atsi kay bahêñ kamoyu hên ampanoro hên Mangangêd ya Habi ni Apo Namalyari.

¹⁰ Hikaw haka hi Apo Namalyari, ay ampamaptêg ya taganán ayn kapintasan ya pamakilamo naên kamoyun ampaniwala ha Panginoon, ta hinonol naên ya kalabayan ni Apo Namalyari hên atsi kay bahêñ kamoyu. ¹¹ Muwang yo êt ya ugali naên bahêñ kamoyu, ay nanad ugali hên mangêd ya toa ha panoro hên anak na. ¹² Ta ya dinyag naên, ay tinoroan naên kaw hên mangêd, haka pinahigla naên ya ihip yo, ta êmén kaw magpakahipêg hên manyag kangêran, ya ikahigla ni Apo Namalyari ya ampanagyat kamoyu hên palokop kana, hên makilamo ha ayn kapantag ya karangalan na.

¹³ Panay kay etaman ampagpahalamat kan Apo Namalyari gawan namwangan yo, ya toro naên ya pinaniwal-an yoy na, ay alwan bêngat toro hên tawo, noa, kaptêgan ya ubat kan Apo Namalyari. Habaytoy habi na ay ampam-i kamoyun ampaniwala hên kapangyarihan hên manyag kangêran. ¹⁴ Hikaw ya patêl ha Panginoon ya angkapi-tsitsipon, napaptêgan ya ampaniwala kaw, ta hikaw man ay pinairapan lan kabalayan yo,

* 2:2 Dyag 16:16-24. † 2:2 Dyag 17:5-10.

ya nanad hên nalyari kanlan patêl ha Panginoon, ya angkapi-tsi-tsipon ha probinsyan Judea, ya pinairapan lan kapareho lan Israelita. ¹⁵ Hila bay, ya Israelita, ya namatsi kanlan namipamwang hên habi ni Apo Namalyari hên hato, haka amêhêñ pinatsi la êt hi Panginoon Jesus. Hila êt ya nangipaplag kannaén. Anhalanghangêñ lay kaganawan tawo haka hi Apo Namalyari. ¹⁶ Ta ambawalén la kay hên mamipamwang hên tungkol kan Apo Jesus kanlan alwan Israelita, ta êmén hila a mailigtas ha parusa ya lumatêng. Gawan nibunton ya karawakan la, ay nalatngan hilan huluk ni Apo Namalyari ta siguradon parusaan hila ha parusa ya lumatêng.

Labay ni apostol Pablo hên hirawêñ na hilan oman ya patêl, ya ampaniwala kan Apo Jesus ha balayan Tesalonica

¹⁷ Patêl ha Panginoon, naipêk man ya panaon hên nangapipapawa kitamo, ay panay naén kaw hên angkaihipan. Labay-labay naén kaw dayin mahêlêk oman gawan angkalêngêw kay kamoyu. ¹⁸ Labay naén dayi hên mag-orong kamoyu. Hiko man, kataungno kinan labay hên maniraw bahêñ, noa, panay a ampihundo gawan an-abalaén na kay ni Satanas. ¹⁹ Labay naén kaw hên hirawêñ, ta hikaw ya an-ikahigla naén, ta angkasigurado naén ya ihundo yoy paniwala yo. Hikaw ya maipagmahlay naén ha arapan ni Panginoon tamon Jesus ha pag-orong na di, gawan pinaniwal-an yoy toro naén. ²⁰ Taganán hikaw ya an-ikahigla naén, haka ya maipagmahlay naén.

3

¹ Kabay hên a naén matêêh ya kalêngêwan naén, ay nabalag kay tana ha balayan Atenas, ² ta in-utoh naén tana bahêñ kamoyu ya mihay patêl tamo ha Panginoon, ya hi Timoteo, ya ampaghuyu kan Apo Namalyari. Hi Timoteo ay kalamo naén ha pamitoro hên Mangêd ya Habi tungkol kan Apo Jesu-Cristo. In-utoh naén yan mamataniêh hên paniwala yo, haka mamahigla hên ihip yo, ³ ta nalatngan kaw man hên habaytoy pamairap, ay ayn dayi kamoyu ya maalihan paniwala. Ta muwang yo ya habayto ya pamairap, ay tinalagá ni Apo Namalyari kantamon ampaniwala kan Apo Jesu-Cristo. ⁴ Muwang yo ya habayto, ta hên atsi kay bahêñ kamoyu, ay mana naén hinabi ya malatngan kitamo hên pamairap, haka amêhêñ natupad ya habayto. ⁵ Kabay hên a kina nakatêêh gawan panyagah ko hên tungkol kamoyu ay, in-utoh ko hi Timoteo bahêñ kamoyu ta êmén ko mamwangan no nananiêh pon ya paniwala yo kan Apo Jesu-Cristo. Nampotog ako ta kayno natukso kaw ni Satanas, hên itêgêñ ya paniwala yo kan Apo Jesu-Cristo, haka kayno nahayang bêngat ya paytoro naén kamoyu hên tungkol kana.

⁶ Amêhêñ, nag-orong yay na hi Timoteo ya ubat bahêñ, haka nantan yan mangêd ya balita ya tungkol ha paniwala yo, haka ha pamanlugud yo. Hinabi na êt ya panay yo kay hên angkaihipan, haka angkalêngêw kaw êt kannaén, êmén ha angkalêngêw kay kamoyu. ⁷ Kabay, gawan pan-ihundo yoy paniwala yo, ay mahiglay nay ihip naén, angkalatngan kay man hên hadyay kairapan haka pamairap. ⁸ Gawan nakataniêh ya paniwala yo, ay mahigla ya biyay naén. ⁹ Ayn angga ya pagpahalamat naén kan Apo Namalyari ha pamahigla yo kannaén. ¹⁰ Allo-yabi ay panay naén kaw hên an-ipaka-panalangin ya mahêlêk naén kaw dayi, ta êmén naén mapahanan ya paniwala yo.

¹¹ Dayi, hi Apo Namalyari, ya Tatang tamo, haka hi Panginoon Jesus ya mamaalih hên ampamahabkol kannaén ta êmén naén kaw mahiraw. ¹² Haka an-ihalangin naén kaw, ya dayi, ay pahanan hên Panginoon ya pamanlugud yo ha miha ta miha, haka ha kaganawan tawo, hên nanad ha pamanlugud naén kamoyu. ¹³ Ta êmén na pataniêhêñ ya ihip yo, êmén na kaw malatêng hên ayn kapintasan ha arapan ni Apo Namalyari, ya Tatang tamo, ha pag-orong na di ni Panginoon tamon Jesus ubat ha langit, hên kalamo na ya kaganawan ya pinili ni Apo Namalyari hên mag-in kana.

4

Ya pamimiyay ya ampakapahigla kan Apo Namalyari

¹Patêl ha Panginoon, main kay pon êt hên labay ipamwang kamoyu. Ampakihabi naêñ kamoyu ha tungkulan ya indin kannaêñ ni Panginoon Jesus, ya ipakahundo yo dayi ya intoro naêñ kamoyu ya tungkol ha pamimiyay yo, ya pandaygêñ yoy na, êmêñ mapahigla hi Apo Namalyari. ²Gawan muwang yoy na ya habaytoy intoro naêñ kamoyu ay ubat kan Panginoon Jesus. ³Ta labay ni Apo Namalyari ya taganán ayn kaw hên kasalanan, nanad ha mamabayi haka makilalaki. ⁴Ya balang miha kamoyu ay dapat mangillag hên lawini na ha karawakan, ta êmêñ kaw mamiyay hên ayn ikarêng-êý ha arapan tawo, haka banal ha arapan ni Apo Namalyari. ⁵Paan kaw panay hên mangihip hên kalabayan lawini, hên nanad kanlan a ampagpalokop kan Apo Namalyari. ⁶Paan yon lokoêñ ya kapareho yo hên tungkol ha ahawa na, ta impamwang naêñ ana kamoyu, ya hi Panginoon ay siguradon mamarusa ha manyag hên êmbayro. ⁷Ta pinili na kitamo ni Apo Namalyari êmêñ kitamo mamiyay hên ayn kapintasan ha arapan na. A na kitamo pinili ta êmêñ manyag hên karawakan hên kalabayan lawini. ⁸Kabay no an-araêñ yoy hata toro naêñ, alwan bêngat hikay ya an-araêñ yo, noa, an-araêñ yo etaman hi Apo Namalyari ya nam-i kantamo hên Espiritu na.

⁹Tungkol ha pamilulugud yon nagpalokop kan Apo Namalyari, ay a kinan kailangan ihulat kamoyu, ta tinoroan na kaw na, ya dapat kaw milulugud. ¹⁰Haka ampanlugud kaw na ha kaganawan patêl ha Panginoon ha boon probinsyan Macedonia. Êmbayro man, ay ampakihabi naêñ kamoyu ya pahanan yo pon ya pamanlugud yo kanla. ¹¹Pakikwanan yon mamiyay hên mapatêkbêk. Paan kaw makiêmén ha biyay hên kaatag, noa, magpakahipêg kaw, hên nanad ha intoro naêñ kamoyu. ¹²Ta no daygêñ yoy habayto, ay a yoy na kailangan hên kikwa ha kaatag, haka galangêñ la kaw hên a pon nagpalokop kan Apo Namalyari.

Ya malyari kanlan natsi haka kanlan angkabiyay ha pag-orong lano ni Apo Jesu-Cristo

¹³Patêl ha Panginoon, labay naêñ hên mamwangan yo ya kaptêgan ya tungkol kanlan natsi ya naniwala kan Apo Jesu-Cristo, êmêñ a kaw maglungkot hên nanad kanlan ayn kasiguradoan ya mipalako hila ha biyay ya ayn angga hên kalamo ni Apo Namalyari. ¹⁴Ampaniwala kitamo ya hi Panginoon Jesus ay natsi haka biniyay oman. Êmbayro êt, ampaniwala kitamo ya biyayêñ oman ni Apo Namalyari ya hilay natsi ya naniwala kana. Bayo ipalamo na hila kan Apo Jesu-Cristo ha pag-orong na di ha luta.

¹⁵Ta habaytsi ya hinabi hên Panginoon, ay an-itoro naêñ kamoyu amêhêñ, ya hikitamoy angkabiyay pon, ha allon pag-orong na di, ay a miuna kanlan natsi hên manupa kana. ¹⁶Ta kanan habayto, ay muna-oy ya Panginoon ubat ha langit hên kalamo hên makhaw ya utoh, hên baêg hên miha kanlan pinakapoon hên anghel ni Apo Namalyari, haka ya tonoy hên tambuyok ni Apo Namalyari. Ha pantumaoy ni Apo Jesu-Cristo ay munan mabiyay oman, hilay natsi ya nagpalokop kana. ¹⁷Bayo hikitamo ya angkabiyay pon ay tsiponêñ ha lêmm hên kalamoy biniyay nan oman hên palako ha langit hên manupa kana. Kabay paubat habayto, ay makapaidi kitamina ha langit hên kalamo hên Panginoon hên angga-angga. ¹⁸Habaytsi ya toro ay ipaihip yo ha miha ta miha, êmêñ kaw mangapipapahigla.

Panay kitamon maglêan ha pag-orong ni Panginoon Jesu-Cristo

¹Patêl ya ampaniwala ha Panginoon, tungkol ha pag-orong hên Panginoon ay a naêñ kailangan hên ihulat kamoyu no makano yan mag-orong, ²ta muwang yoy na, ya a tamo muwang no makano yan mag-orong, ta ya pag-orong hên Panginoon ay nanad ha pamanlumatêng hên mihay manakaw ya biglan lumatêng. ³Habaytoy allo ay habiêñ lan a ampaniwala, ya ayn nanan gulo haka ayn nanan ikapotog, noa, kanan habayto, ay namakonkaynaman ay lumatêng kanla ya kaparusaan ya ayn angga. A hila makapuwayu, ta siguradon lumatêng ya hata parusa, ya nanad ha siguradon mananam hên ilab ya mihay babayi ya nabuktot, bayo ya manganak. ⁴Noa, hikaw ya patêl ha Panginoon, ay a

kaw na ampanyag hên karawakan ta ayn kaw na ha kariglêman. Kabay a kaw mabigla, bigla man ya pag-orong na, ya nanad ha pamanlumatêng hên manakaw ya taganán bigla. ⁵ Hikaw ngan ay atsi ha kahawangan, hên nanad angkahawangan allo. Ayn kitamina ha kariglêman hên nanad kariglêman hên yabi. ⁶ Kabay dapat panay kitamon nakal-an. Dapat panay kitamon nakamukat hên nakal-an alwan nanad kanlan atsi ha kariglêman ya a nakal-an. ⁷ Ta hilay nabêlêw ay angkabêlêw ha yabi, haka hilay mapamminêm alak ay maglahing ha yabi. ⁸ Hikitamo, ya nanad angkabiyay ha allo, ay dapat panay kitamon nakal-an hên manyag kangêran. Dapat tamon pakataniêhêna paniwala tamo, haka pahanan ya pamanlugud tamo ya nanad ha kalahag ya ampamiillag kantamo ha karawakan. Dapat tamo êt hên ihundo ya paniwala tamo ha kasiguradoan hên biyay ya ayn angga, ya nanad halimbêng hên ulo tamo. ⁹ Ta a na labay ni Apo Namalyari ya maparusaan kitamo. Pinili na kitamo ta êmén na kitamo iligtas ni Panginoon tamon Jesu-Cristo ha parusa. ¹⁰ Natsi ya gawan kantamo, ta êmén na kitamo ilamo ha biyay ya ayn angga. Ha pag-orong na di, gêtan na kitamo ha langit, angkabiyay kitamo man o natsi. ¹¹ Kabay mipapahigla kaw haka mipapataniêh kaw hên paniwala hên miha ta miha, ya nanad hên andaygên yoy na.

Kaatag pon ya aral haka pangumusta

¹² Ampakihabi naên kamoyun patêl ha Panginoon, ya igalang yo hilay pinili ni Apo Namalyari ya ampagpagal hên mamaala haka manoro kamoyu. ¹³ Pakalugurên yo hila hên main galang gawan ha pamagpagal la. Milalamo kaw hên magpakaaypan nakêm ta êmén mag-in mimiha ya ihip yo.

¹⁴ Amêhêna, ampakihabi naên kamoyun patêl ha Panginoon, ya habyanan yo hilay mabarog ta êmén hila humipêg. Pahiglaen yoy nakêm lan ampanyagah. Pakataniêhêna yoy ihip lan kinumbêl ya paniwala. Pibat-an yo hilangan hên main kaaypaan nakêm.

¹⁵ Alwa yon tumbahan narawak ya ampanyag kamoyun narawak, noa, panay kaw manyag hên ikakangêd hên miha ta miha, haka ha kaganawan tawo.

¹⁶ Panay kaw maghigla. ¹⁷ Panay kaw hên manalangin. ¹⁸ Panay kaw magpahalamat, ha hinoman ya angkalyari, ta habaytoy kalabayan ni Apo Namalyari kantamon ampaniwala kan Apo Jesu-Cristo.

¹⁹ Alwa yon habkolên ya an-ipadyag nan Espiritu ni Apo Namalyari kamoyu.

²⁰ Alwa yon musmusên hilay ampamipamwang hên an-ipaihip kanla ni Apo Namalyari.

²¹ Embayro man, ay pakaihipên yo pon ya toro la haka honolên yoy nay mantêg ya ubat kan Apo Namalyari. ²² Haka dayuán yoy kaganawan karawakan.

²³ Amêhêna, an-ihalangin naên kaw, ya pataniêhêna kaw ni Apo Namalyari ya ampam-in kapatékbékan ihip, ta êmén yo dayuán ya kaganawan nangarawak. An-ihalangin naên êt ya illagan na kaw, ta êmén ha pag-orong na di ni Panginoon tamon Jesu-Cristo, ay ayn kaw hên kapintasan ha boon pagkatawo yo, ha espiritu yo, ha kaêlwa yo, haka ha lawini yo. ²⁴ Haka muwang naên ya tapat hi Apo Namalyari ya namaihip kamoyu hên magpalokop kana, kabay daygên nay hata inhalangin naên kana.

²⁵ Patêl ha Panginoon, ihalangin yo kay êt.

²⁶ Mikukumusta kaw ta êmén ipahlék ya pamanlugud yo ha miha ta miha hên nanad patêl ha Panginoon.

²⁷ Ampakihabi ko kamoyu ha langan ni Panginoon Jesu-Cristo, ya bahaêna yoy hata hulat ha arapan lan patêl tamo.

²⁸ Panay atsi kamoyu dayi ya ingalo ni Panginoon tamon Jesu-Cristo.

Ya ikalwan hulat ni apostol Pablo kanlan ampaniwala kan Apo Jesu-Cristo ha Tesalonica

Paunan habi

Habaytsi ay ikalwan hulat ni apostol Pablo kanlan ampaniwala kan Apo Jesu-Cristo ha balayan Tesalonica. Hilay ampaniwala kan Apo Jesu-Cristo ha balayan Tesalonica ay panay ampairapan lan Israelita ya a ampaniwala kana. Kabay hinulatan na hilay na êt ni apostol Pablo ta pataniêhén na dayi ya ihip la.

Angkalipáng ya ihip lan patêl kan Apo Jesu-Cristo ha Tesalonica ya tungkol ha pamag-orong ni Apo Jesu-Cristo. Èndat lan kaatag ya nag-orong yay na. Èndat lan kaatag pon ya a lay na kailangan hên humipêg, ta marani yanay pag-orong ni Apo Jesu-Cristo. Di ha hulat, ay hinabyanan ni apostol Pablo hilay habaytoy ayn nanan hipêg, haka impalinaw na kanla ya tungkol ha pag-orong ni Apo Jesu-Cristo.

Kabooan hên pinakalaman

Umpisan hulat 1:1-2

Pahalamat ha paniwala lan Tesalonica 1:3-12

Aral ya tungkol ha pag-orong ni Apo Jesu-Cristo 2:1-17

Aral ya tungkol ha panalangin haka kahipêgan 3:1-16

Tawlin habi 3:17-18

¹ Hiko hi Pablo, kalamo ko hi Silas haka hi Timoteo ya ampipangumusta kamoyun patêl ha Panginoon ya atsi bahêh ha Tesalonica ya angkapi-tsi-tsipon. Hikaw ay atsi ha lokop ni Panginoon Jesu-Cristo haka ni Apo Namalyari, ya Tatang tamo. ² An-ihalangin naêñ kaw ya dyanan kaw dayi hên kapatêkbêkan nakêm, haka ingalwan kaw dayi ni Apo Namalyari ya Tatang tamo, haka ni Panginoon Jesu-Cristo.

Ya pamanatol ha pag-orong ni Panginoon Jesu-Cristo

³ Patêl ha Panginoon, dapat panay naêñ kaw ipahalamat kan Apo Namalyari. Hêpat ya habayto, gawan angkapahanan ya paniwala yo kan Apo Jesu-Cristo haka ya pamanlugud yo ha miha ta miha. ⁴ Kabay an-ipagmahlay naêñ kaw ha kaatag ya patêl ha Panginoon ya angkapi-tsi-tsipon. An-ipagmahlay naêñ ya kataniêhan paniwala yo kan Apo Jesu-Cristo, ampagtêêhan yo man ya hadyay kairapan haka ya hadyay pamairap.

⁵ Habayto ay ampamaptêg ya makatoynungan ya pamanatol ni Apo Namalyari, haka kabay hikaw ay mag-in hêpat hên ilamo ha pamanlokop na ha langit, ya ikatêh yon kairapan. ⁶ Makatoynungan ya pamanatol ni Apo Namalyari gawan hiyay manumbah ha ampamairap kamoyu. ⁷ Ta hikaw ya ampagtêêh hên kairapan ay papaynawaen hên kalamo naêñ ha pag-orong ni Panginoon Jesus ya ubat ha langit ya kalamo na hilay makapangyarihan ya anghel na. ⁸ Pag-orong na di, ay nakapalibot kana ya hadyay apoy, ta parusaan nay a nagpalokop kan Apo Namalyari haka a anhumonol ha Mangêd ya Habi tungkol kan Apo Jesus, ya Panginoon tamo. ⁹ Ayn angga ya parusa kanla, haka angga-angga, ay a la mahêlêk ya Panginoon, haka ya kapapaêpapah ya kapangyarihan na. ¹⁰ Maubuh hên malyari ya habayto ha pag-orong na. Mag-orong ya, ta êmêñ la yan pag-êpapahan, haka puriêñ lan kaganawan ya pinili ni Apo Namalyari hên mag-in kana. Hikaw ay kalamo bayro etaman, ta pinaniwal-an yo, ya impamwang naêñ kamoyu.

¹¹ Kabay panay naêñ kaw hên an-ilamo ha panalangin kan Apo Namalyari, ya dayi ay dayêñ na kaw hên mangêd, ya hêpat kanlan pinaihipan nan magpalokop kana. Dayi dyanan na kaw hên kapangyarihan na, ta êmêñ yo mahonol ya kalabayan yon manyag kangêran, gawan ha paniwala yo kana. ¹² No êmbayro, ay mapuri ya Panginoon Jesus gawan ha biyay yo, haka hikaw man ay madayêw hên kalamo na, gawan ha ayn kapantag ya ingalo ni Apo Namalyari haka Panginoon tamon Jesu-Cristo.

2

Ya pay-iltaw hên hadayay dawak ya poon hên kahalanghangan

¹ Amêhêñ, patêl ha Panginoon, ay ipapakalinaw naêñ kamoyu ya tungkol ha pag-orong ni Panginoon tamon Jesu-Cristo, haka ha pamitsipon na kantamo hên manupa kana. ² An-ipakihabi naêñ kamoyu ya paan kaw dayin manyagah o mampotog man, ha balita ya nilumatêng ana kano ya pag-orong hên Panginoon. Paan kaw maniwala ha balita la, habiêñ la man ya impamwang ya habayto hên Espiritu ni Apo Namalyari, o habi kano, o hulat man ya banhagan lan ubat kannaêñ. ³ Paan kaw paloko ha panhabiêñ lan mapaglaram, ta a ya lumatêng hi Panginoon Jesu-Cristo, no a pon malyari ya haday panhumalanghang hên tawo kan Apo Namalyari, haka no a pon iltaw ya poon hên kapatsi ni Apo Namalyari, ya siguradon migtan ha impiyerno. ⁴ Halanghangêñ na hi Apo Namalyari haka ya balang ansimbaêñ hên tawo, ta itag-ay nay sarili na, ta hiyay nay simbaêñ hên kal-atan ha Templo, ya bali ni Apo Namalyari, ta hiya kano hi Apo Namalyari.

⁵ Muwang yo ya hinabi kinay hatsi kamoyu hên atsi ko bahêñ. ⁶ Muwang yo etaman no hino ya, ya ampamiawat kana, ta êmén ya a pon iiltaw angga ha a pon lumatêng ya panaon na. ⁷ Ta ya kapangyarihan hên kahalanghangan ha kangêran, ay naumpisaan hên a la muwang hên kaatag, ta ampamaihip ya ha tawo ya manalanghang hila, noa, hiya ay nakakabat pon, kabay a ya pon ipaltaw angga ha a pon inalih ya ampamiawat kana. ⁸ No inalih ya ampamiawat kana, ay pay-iltaw yay na. Noa, ha pamanlumatêng ni Panginoon Jesus hên kalamoy kapahilêw ya kahampatan na, ay patsêñ nay na ha inanawa nan bêngat. ⁹ Ya pamanlumatêng nan habaytoy poon hên kapatsi ni Apo Namalyari, ay main yan kalamo hên narawak ya kapangyarihan, haka hino-hino kay na hên ya tanda, ya pamanloko, haka kaatag pon ya kapapaêpapah ya kalaraman ni Satanas. ¹⁰ Kalamo na êt ya hino-hino kay na hên ya karawakan ya pamanloko na kanlan tawo ya mipalako ha kaparusaan ha impiyerno, gawan a la panlugurêñ ya kaptêgan ya tungkol kan Apo Jesus, ta êmén hila dayi mailigtas ha kaparusaan. ¹¹ Kabay paulayan hila ni Apo Namalyari hên maniwala ha dyag ya kalokwan, ¹² ta êmén hilay na maparusaan gawan pinili lay karawakan, ta ya kaptêgan ay a la pinaniwal-an.

Hikitamo ay pinili hên mapagkalamo ni Apo Jesu-Cristo ha langit

¹³ Noa, hikaw, patêl ya anlugarêñ hên Panginoon, hêpat kannaêñ ya panay naêñ kaw an-ipagpahalamat kan Apo Namalyari ta pinili na kaw hên iligtas ha kaparusaan ya lumatêng paubat hên una, gawan dinyag na kaw hên Espiritu na hên malinis, hên ayn kapintasan, haka gawan pinaniwal-an yoy kaptêgan. ¹⁴ Ya Mangêd ya Habi ya in-aral naêñ kamoyu, ay habayto ya ginamit ni Apo Namalyari ha panagyat na kamoyu hên magpalokop kana, êmén kaw makapakilamo ha karanganan ni Panginoon tamon Jesu-Cristo. ¹⁵ Kabay, patêl ha Panginoon, pataniêhêñ yoy ihip yo. Ipakatanêñ yo ha ihip yo ya intoro naêñ kamoyu, ya hatoy hinabi naêñ haka hatoy inhulat naêñ êt.

¹⁶ Ampanalangin kay kan Panginoon tamon Jesu-Cristo haka kan Apo Namalyari, ya Tatang tamo ya nanlugud kantamo. Gawan ha ayn kapantag ya ingalo na, ay dinyanan na kitamo hên kahiglaan nakêm ya a ampangoman, haka kasiguradoan hên tungkol ha arapêñ tamo. ¹⁷ Hiya dayi, ya mamahigla haka mamataniêñ hên nakêm yo, ta êmén yo maihabi haka madyag ya panay kangêran.

3

Ihalangin yo kay

¹ Patêl ha Panginoon, bayo ko yariêñ ya habaytsi ya hulat kamoyu, ay ampakihabi ko ya ihalangin yo kay, ta êmén ya habi ni Apo Namalyari, ay tambêng mibahwag, haka paniwal-an hên balang miha, hên main galang, hên nanad ha pinaniwal-an yo.

² Ihalangin yo êt ya illagan na kay ni Apo Namalyari ha kaganawan ya ampanyag karawakan, ta main mal-at ya ayn pon paniwala, ya ampanalanghang kannaêñ. ³ Noa,

mapaypaniwal-an ya Panginoon ya mamataniêh hên ihip yo, haka mamiillag kamoyu ha dyag ni Satanas.⁴ Muwang naêñ ya an-ihundo yo amêhêñ, haka ihundo yo angga-angga ya pamanhumonol yo ha toro naêñ kamoyu, gawan ampaniwal-an yo ya Panginoon.

⁵ An-ihalangin naêñ kaw ya lalo yon matanam ya pamanlugud ni Apo Namalyari, haka ya pamataniêh ni Apo Jesu-Cristo hên nakêm yo.

Magpakahipêg kitamo

⁶ Patêl ha Panginoon tamon Jesu-Cristo, pan-iutoh naêñ kamoyu ha tungkulan ya indin na kannaêñ, ya lakwanan yo hilay patêl ya mangabarog, ya hilay a ampanhumonol ha toro naêñ kamoyu.⁷ Muwang yoy na ya dapat kaw hên manoto kannaêñ, ya a kay nagbarog hên atsi kay bahêñ.⁸ A kay bat nangan hên indin kannaêñ, noa, binayaran naêñ, ta allo-yabi kay nagpagal hên nag-obra, êmêñ a kay pabyat ha hinoman kamoyu.⁹ Main kay hên tungkulan hên kikwa kamoyu hên kaganawan kailangan naêñ, noa, labay naêñ hên mag-in kay hên alimbawa ya mahonol yo.¹⁰ Hêñ atsi kay êt bahêñ, ay hinabi naêñ kamoyu ya paan yon pakanêñ ya mangabarog.

¹¹ An-ungkatêñ naêñ habayto gawan angkagilaman naêñ ya bahêñ kamoyu, ay main mangabarog ya bat hên ampakiêmén ha biyay hên kaatag.¹² Ha langan ni Panginoon Jesu-Cristo, ampakihabi naêñ kanla, haka an-iutoh naêñ hila, ya magpakahipêg hila ha mangangêd ya dyag, êmêñ la maêkan ya pinagpagalan la.

¹³ Patêl ha Panginoon, alwa kaw hên humawa hên manyag hên kangêran.¹⁴ Pakatandaan yo hila ya a anhumonol ha an-ihulat naêñ, haka dayuán yo hila, ta êmêñ hila mipakarêng-êy.¹⁵ Noa, paan yo hilan itad hên kapatsi yo, ta habyanan yo hila tanan nanad patêl.

Inhalangin ni apostol Pablo ya hilay taga-Tesalonica

¹⁶ Ya Panginoon ya am pangubatan kapatêkbêkan ay panay dayin mam-in kapatêkbêkan kamoyu, hinoman ya angkalyari. Dayi lamoan na ya balang miha kamoyu.

¹⁷ Hiko hi Pablo ya ampanulat hên hata pangumusta di ha impahulat ko. Ha pêtêg kon gamêt ay ampanulat akon habaytsi hên nanad ha balang hulat ko, ta êmêñ yo mamwangan ya pêtêg ya hiko ya nanulat.

¹⁸ An-ihalangin naêñ kaw ya dayi ingalwan na kaw ngan ni Panginoon tamon Jesu-Cristo.

Ya unan hulat ni apostol Pablo kan Timoteo

Paunan habi

Hi Timoteo ay mihay miyawhay ya atsi ha balayan Listra ya ampaniwala kan Apo Jesu-Cristo. Ya indo na ay mihay Israelita ya ampaniwala etaman kan Apo Jesu-Cristo. Ya toa nan lalaki ay alwan Israelita ta hiyay Griego. Hêñ atsi hila ha balayan Listra hi apostol Pablo, haka hi Silas, ay hinagyat ni apostol Pablo hi Timoteo hêñ manawop ha pamibahwag hêñ Mangêd ya Habi tungkol kan Apo Jesu-Cristo. Hi Timoteo ay nag-in mihay kalamo ni apostol Pablo bayo nablag ya ha balayan Efeso ta toroan na hilay ampaniwala bayro. Di ha unan hulat ni apostol Pablo kan Timoteo, ay imbilin na kan Timoteo ya kailangan nan daygên ha biyay na, haka ya kailangan nan itoro kanlan ampaniwala kan Apo Jesu-Cristo ha balayan Efeso. Imbilin na êt kan Timoteo ya tungkol ha dapat lan daygên no mi-tsi-tsipon hilay patêl ha Panginoon hêñ magsimba, haka no ay-êmêñ mamwangan no hino hilay hépat hêñ mamaala kanlan patêl ha Panginoon.

Kabooan hêñ pinakalaman

Umpisan hulat 1:1-2

Ya tungkol kanlan ampanoro hêñ alwan pêtêg 1:3-11

Ya pahalamat ni apostol Pablo ha ingalo ni Apo Namalyari 1:12-20

Ya tungkol kanlan ampi-tsi-tsipon haka hilay ampamaala kanla 2:1-3:16

Ya aral kan Timoteo ya tungkol ha paghuyo na 4:1-6:21

¹ Hiko hi Pablo ya ampanulat hêñ hatsi, ya mihay apostol ni Apo Jesu-Cristo. Hikoy in-utoh ni Apo Namalyari, ya mamilitas kantamo, haka ni Apo Jesu-Cristo ya ubatan hêñ kasiguradoan tamo hêñ tungkol ha arapêñ tamo.

² Anhulatan kata Timoteo, ya pêtêg kon anak ha paniwala kan Apo Jesu-Cristo.

An-ihalangin kata ya dyanan ka dayi hêñ kapatêkbêkan nakêm, haka ingalwan ka dayi ni Apo Namalyari ya Tatang tamo, haka ni Panginoon Jesu-Cristo.

Dapat bawalên hilay ampanoro hêñ alwan pêtêg

³ Labay kon mabalag ka pon ha balayan Efeso, nanad ha pinakihabi ko kamo hêñ nammita ko ha probinsyan Macedonia, gawan main ungno ya ampaytoro hêñ alwan pêtêg. Dapat mo hilan paghabyanan, ya itêgên lay paytoro la. ⁴ Habyanan mo hila ya a la dayi hayangêñ ya panaon la ha ayn kapukatan pamakiistorya hêñ tungkol ha istorya ya didinyag bat, haka hêñ tungkol ha paylistaan hêñ ninuno la ya pangubatan hêñ hubakan. Habayto, ay a ampatakanîñ hêñ paniwala tamo kan Apo Namalyari. ⁵ Habyanan mo hila, ta êmêñ hila mag-orong ha pamanlugud ya ubat ha mangêd ya nakêm, ha malinis ya konsinsya, haka ha naahig ya paniwala kan Apo Jesu-Cristo. ⁶ Habaytoy ampaytoro hêñ alwan pêtêg, ay ahinan ampanlugud hêñ êmbayro, ta ampiistorya hila hêñ ayn kapukatan. ⁷ Labay la hêñ mag-in mánoron Kautuhan ni Apo Namalyari, noa, a la agyu, ta a la angkaintindihan ya panhabiên la. A la êt angkaintindihan ya an-ipilit lan pêtêg.

⁸ Muwang tamo ya mangêd ya Kautuhan ni Apo Namalyari no honolêñ tamo ya labay lan habiên.

⁹ Muwang tamo ya Kautuhan na, ay alwan para kanlan mahonol kana, noa, para kanlan alwan mahonol kana, haka para kanlan mapanalanghang, haka para kanlan mapanyag kasalanan, haka para kanlan ayn limo kan Apo Namalyari, haka para kanlan mapanuboy, haka para kanlan mapamatsin toa la aangan kaatag ya tawo. ¹⁰ Habaytoy Kautuhan ay para êt kanlan nanad aho ya makitakêh ha kapareho lan lalaki o babayi o ha anak. Habaytoy Kautuhan ay para êt kanlan manlipot,* haka para kanlan malaram, haka para êt kanlan malaram ya tistigos ha kaso, haka para kanlan anhumalanghang ha kaganawan

* 1:10 Hilay mandakêp mayaman haka kikwan mal-at ya pera bayo la ibuhan ya dinakêp la.

pêtêg ya toro, ¹¹ ya pamanhumonol ha Mangêd ya Habi ya ubat kan Apo Namalyari ya makapangyarihan, haka hépat tamon simbaên. Impatsiwala na kangko hén ipamwang ya habaytoy Mangêd ya Habi.

Pahalamat ni apostol Pablo ha ingalo ni Apo Namalyari

¹² Ampahalamatan ko hi Panginoon tamon Jesu-Cristo ya ampamataniêh hén ihip ko, ta êmén ko madyag ya an-ipadyag na kangko. Ampahalamatan ko ya etaman gawan pinili na ko, haka intad na ko hén mapaypaniwal-an hén hato. ¹³ Agyan hinalanghang ko ya, minusmus ko ya man, haka agyan pinairapan ko ya hén hato, ay iningalwan na ko ni Apo Namalyari gawan êndat kon pandaygén koy kalabayan na, gawan a ko pon ampaniwalan kan Panginoon Jesu-Cristo. ¹⁴ Ya ayn kapantag ya ingalo na kangko, ay a ko makwan maihip, ta hiko, ay dinyanan nan paniwala, haka pamanlugud ya ubat kan Panginoon Jesu-Cristo. ¹⁵ Pêtêg ya habaytsi ya anhabién ko, ya dapat pakapaniwal-an hén balang miha. Hi Panginoon Jesu-Cristo, ay nilumatêng di ha luta, ta êmén na iligtas hilay makasalanan, haka hiko ya pinakanarawak ha kal-atan makasalanan. ¹⁶ Noa, iningalwan ako ni Apo Namalyari, ta êmén na impahêlêk ha balang miha no ay-êmén angga ya pamagtêêh ni Panginoon Jesu-Cristo ha pinakanarawak ya tawo, ta êmén hikoy mag-in alimbawa kanlan maniwala kana, ya madyanan hén biyay ya ayn angga. ¹⁷ Purién haka galangén ya hén ayn angga, ya kamiha-mihaan poon tamo hi Apo Namalyari, ya ayn ubatan haka ayn angga. A ya matsi haka a ya mahêlêk hén mata tamo. Amen.†

¹⁸ Timoteo, anak ko, ipatsiwala ko kamo ya hata utoh hén nanad ha impapapêt ni Apo Namalyari ya tungkol kamo, kanlan poon lan angkapi-tsi-tsipon hén pinaluntoan la kan gamêt la, hén in-utoh la kan maypamwang hén tungkol kan Apo Jesu-Cristo. Pakaihipên moy hatoy hinabi la ya tungkol kamo ya mamahigla kamo ha paglaban mo ha anhumalanghang ha kaptégan. ¹⁹ Pakataniêhén moy paniwala mo, haka pakalinisên moy konsinsya mo, ta main kaatag ya ayn konsinsya, gawan a la anggilamén ya an-ipaihip hén kangéran nakêm la, kabay nahira ya paniwala la. ²⁰ Kalamo lan habaytsi hilan Himeneo haka hi Alejandro. Impaulay ko hilay na pon kan Satanas ta êmén hilay nan tunggén hén manalanghang kan Apo Namalyari.

2

Ya tungkol ha daygén no mi-tsi-tsipon hilay patêl ha Panginoon

¹ Una kon ampakihabi kamoyu, ya panay yon ihalangin ya kailangan yo, haka ya kailangan hén balang miha kan Apo Namalyari. Ipagpahalamat yo hila etaman kana. ² Ihalangin yoy kaganawan ya main tungkulon ha gobyerno, ta êmén hikitamoy ampaniwalan kan Apo Jesu-Cristo, ay mamiyay hén mapafékbék hén ayn gulo, ya main galang kan Apo Namalyari haka ha tawo. ³ Habaytoy mangêd haka ikahigla ni Apo Namalyari ya namiligtas kantamo. ⁴ Labay na, ya miligtas ya balang miha haka mamwangan lay kaptégan. ⁵ Labay nan habayto ni Apo Namalyari, gawan hiyay kamiha-mihaan Diyos. Haka hi Apo Jesu-Cristo, ya nag-in tawo, ay kamiha-mihaan mámilatan hén tawo kan Apo Namalyari. ⁶ Indin ni Apo Jesu-Cristo ya biyay na ha pangakbus hén balang miha. Ya pangamatsi ni Apo Jesu-Cristo ha intakday allo, ay pamaptêg ya kalabayan ni Apo Namalyari, ya miligtas ya balang miha. ⁷ Kabay pinili na ko hén mag-in apostol na hén manoro kanlan alwan Israelita, ta êmén hila maniwala, gawan pamipamwang kon kaptégan kanla. Pêtêg ya hata panhabién ko.

⁸ Amêhén, patêl, labay ko dayi ha balang pami-tsi-tsipon yo, ay manalangin hilay lalaki. Kailangan malinis ya nakêm la ha arapan ni Apo Namalyari hén ayn inakit o huluk ha kaatag.

⁹ Hilay babayi etaman, ay dapat mahinhin, maayos ha pagtakop, alwa etaman sobra ya pag-ayos ha habot, haka ha panggamit hén ginto haka ha kaatag ya magastos ya hino-hino. ¹⁰ Noa, ya mangêd, ay mamwangan hilay babayi ya nagpalokop kan Apo

† ^{1:17} Ya labay habién hén ‘amen’ ay pêtêg ya habaytsi.

Namalyari ha mangangêd ya dyag la. ¹¹ No main mánoro ha pami-tsi-tsipon yo, ay dapat hilan manggilam tana hên magpatékbék ya babayi. ¹² A ko labay ya main babayi ya manoro ha pami-tsi-tsipon yo. Palokop hila tana ha lalaki, haka magpatékbék hilan manggilam. ¹³ Gawan una nan dinyag ni Apo Namalyari, ay hi Adan bayo hi Eva. ¹⁴ Hi Eva ya niloko, hên natukso hên nakadyag hên kasalanan, alwan hi Adan. ¹⁵ Noa, miligtas hilay babayi ha panganak,* no panay hilan maniwala kan Apo Namalyari, haka no ihundo lay pamanlugud la ha kapareho la, haka no ayn hilan pamagkulang ha arapan ni Apo Namalyari, haka no ihundo lay kahinhinan la.

3

Ya dapat ugalién lan ampamaala ha pami-tsi-tsipon lan patêl ha Panginoon

¹ Pêtêg ya habaytsi ya nakahulat: No hinoy labay mamaala ha pami-tsi-tsipon lan patêl ha Panginoon, ay mangêd ya pan-ihipén nan daygén. ² Ya ampamaala ha pami-tsi-tsipon lan patêl ha Panginoon, ay dapat a manyag hên kasalanan. Dapat mimihay ahawa nan bêngat, haka mapamigil ha sarili. Dapat alwan magulo ya biyay na, êmén ya galangén hên kaatag. Kailangan nahawang ya ihip na, no main maniraw ha bali na, haka kailangan magaling yan manoro. ³ Dapat a ya mapamminêm alak, kailangan maaypa ya nakêm, dapat alwa yan mahuluk, haka dapat alwa yan kamata hên pera. ⁴ Dapat mangêd ya pamaala na ha pamilya na, haka kailangan yan galangén hên maának na. ⁵ Ta no a na muwang hên mamaala ha pamilya na, ay-êmén na mapamaalaan hilay patêl ha Panginoon ya angkapi-tsi-tsipon? ⁶ A ya malyari hên mamaala no babayo yan ampaniwala ha Panginoon, ta kayno magmahlay ya, haka ya parusaan ni Apo Namalyari hên nanad ha dinyag na kan Satanas, ya pinarusaan hên nagmahlay ya. ⁷ Ya mamaala ha pami-tsi-tsipon hên patêl ha Panginoon, ay kailangan galangén etaman lan a pon nagpalokop ha Panginoon. No alwan êmbayro, ay kayno pintasan ya, haka ya marakêp ni Satanas.

Ya dapat ugalién lan ampanawop ha pami-tsi-tsipon lan patêl ha Panginoon

⁸ Hilay ampanawop ha pami-tsi-tsipon ay kailangan etaman hên main mangêd ya ugali, alwan malaram, alwan mapamminêm alak, haka alwan kamata hên pera. ⁹ Kailangan nataniêh ya paniwala la kan Apo Namalyari haka malinis ya konsinsya la. ¹⁰ Bayo pilién hilay manawop ha pami-tsi-tsipon, ay dapat hêlkên pon no main hilan pamagkulang kan Apo Namalyari. ¹¹ Ya ahawa la etaman, ay dapat mangêd ya ugali, a la dapat honolên ya narawak ya kalabayan hên lawini la, haka dapat mapaypaniwal-an hila, haka dapat alwan maghabi hên ikahira. ¹² Dapat mimihay ahawa lan ampanawop ha pami-tsi-tsipon, haka dapat mangêd ya pamamaala la ha pamilya la. ¹³ Hilay mangangêd ya ampanawop ha pami-tsi-tsipon, ay galangén, haka makhaw ya nakêm la hên mámpamwang ya tungkol ha paniwala la kan Apo Jesu-Cristo.

Ya kapapaêpapah ha paniwala tamo

¹⁴ Kaban ampanulat akon hatsi, ay an-ihipén ko ya a mabuyot, ay hirawên kata dayi. ¹⁵ Noa, no a ko kamot hên makabita, ay mabáha mo di ha hulat ya dapat mag-in ugalin pamilya ni Apo Namalyari, ya angkabiyyat. Hikitamoy ampaniwala kana, ay pinakatarêk hên kaptégan hên tungkol kan Apo Jesu-Cristo. ¹⁶ Kapapaêpapah hên taganá ya paniwala tamo:

Impamwang ni Apo Namalyari kantamo ya hi Panginoon Jesu-Cristo, ay nag-in tawo, haka pinaptégan nan Espiritu ni Apo Namalyari ya hiya, ay ayn kasalanan, haka hiyay nahêlêk lan anghel ni Apo Namalyari. Hiyay impamwang ha balang bansa. Hiyay pinaniwal-an hên tawo ha boon luta, haka hiyay gintan ha langit hên mamaala hên kalamo ni Apo Namalyari.

* 2:15 Miligtas hilay babayi no ubat hilan manganak.

4

¹ Malinaw ya hinabi nan Espiritu ni Apo Namalyari, ya lumatêng ya panaon, ay lakwanan lan kaatag ya paniwala la kan Apo Namalyari, ta honolên la tana hilay ampanoro hên kalokwan ya impaihip kanla hên nangarawak ya a angkahêlêk. ² Habaytoy toro, ay ibahwag lan mapaglaram ya kinintalan ni Satanas hên mag-in ipoh na, kabay ayn hilay nan konsinsya. ³ Ibawal lay pamakiahawa, haka kaatag ya pangkaêñ. Noa, dinyag ni Apo Namalyari ya habaytoy pangkaêñ, ta êmén hikitamoy ampaniwala haka ampakamwang hên pêtêg ya toro, ay maékan ya habayto ubat tamon pinahalamatan kana. ⁴ Ya balang dinyag ni Apo Namalyari ay mangêd, haka dapat tanggapêñ hên main pahalamat. Paan araêñ ya dinyag na. ⁵ Ya kaganawan pangkaêñ, ay nadyag hên mangêd ha utoh ni Apo Namalyari haka ha panalangin tamo.

Ya mangêd ya tagahuyo ni Apo Jesu-Cristo

⁶ No ipamwang moy habaytsi ya utoh kanlan kapareho mon ampaniwala kan Apo Jesu-Cristo, ay mangêd kan tagahuyo na, haka ha panoro mon habaytsi, ay tumaniêh ya paniwala mo ha ampag-aralan moy kaptêgan ya ubat kan Apo Namalyari, ya anhonolên mina. ⁷ Dayuán moy istorya ya didinyag bat, ya ayn kapukatan, ta ya daygêñ mo, ay sanayêñ moy sarili mo hên manyag kalabayan ni Apo Namalyari. ⁸ Main pakinabang ya pagsanay ha lawini, noa, mantêg mon pakinabangnan ya pagsanay hên pamanyag kalabayan ni Apo Namalyari, ya ikakangêd hên hata biyay haka ya biyay ha langit. ⁹ Pêtêg ya habaytsi ya panhabiên ko ya dapat pakapaniwal-an. ¹⁰ Kabay ampagtêêh kitamo haka mahipêg kitamo hên ampanyag kalabayan ni Apo Namalyari, ta ampagtsiwsa kitamo kana, ya angkabiyay, ya Mámiligtas hên kaganawan tawo, lalon-laloy na kanlan ampaniwala kana.

¹¹ Ipamwang moy hata utoh haka toro kanlan kapareho mon ampaniwala kan Apo Jesu-Cristo. ¹² Agyan alwa ka pon mantêg toa, a la ka dapat musmusên. Mag-in kan alimbawa kanlan ampaniwala kan Apo Jesu-Cristo ha panhabiên mo, haka ha dyag mo, ha pamanlugud mo, ha paniwala mo kan Apo Namalyari, haka ha kalinisan hên pamimiyay. ¹³ Kaban ayn ako pon bahêñ, ihundo moy pamaha ha arapan hên kal-atan ya Kahulatan ya impahulat ni Apo Namalyari, haka ipamwang mo no hinoy labay habiên hên habayto. Itoro mo kanlan ampaniwala kan Apo Jesu-Cristo ya dapat lan daygêñ. ¹⁴ Paan mon paulayan ya kamwangan, ya indin nan Espiritu ni Apo Namalyari kamo, hên inhalangin la ka hên hilay toa ya ampamaala ha pagtsiponan lan patêl ha Panginoon. Impalunto lay gamêt la ha ulo mo, haka main namipapêt hên impaihip ni Apo Namalyari kanla. ¹⁵ Pakikwanan mon daygêñ ya habaytoy pamaha haka panoro, ta êmén mahêlêk lan kaganawan ya angkapahanan ya galing mo ha panupad mon tungkulon mo. ¹⁶ Kaillag ka ha pamimiyay mo haka panoro mo, ta no daygêñ moy habayto, ay miligtas ka anggan hilay ampanggilam hên habi mo.

5

Ya mangêd ya toro kanlan ampaniwala kan Apo Jesu-Cristo

¹ Alwa mon paghabyanan hên mahakit ya matoa kamo. Noa, pakihabian mo hilan nanad tatang mo. Haka hilay alwa pon toa ya lalaki, ay itad mon ali mo. ² Itad minan indo mo hilay toay babayi, haka hilay alwa pon toa ya babayi, ay arapan mo hên malinis ya ihip hên nanad ha ali mo.

³ Galangêñ haka hawpan mo hilay babayi ya bawo* ya ayn kaatag ya pangwanan ikabiyay. ⁴ Noa, no main babayin bawo ya main anak o apó, ay hila pon ya dapat hên manawop kana hên mamayad utang nakêm la ha toa la, ta habayto ay kalabayan ni Apo Namalyari. ⁵ Ya babayin bawo, ya ayn pamilya ya manawop kana, ay ampagtsiwsa kan Apo Namalyari, kabay allo-yabi yan ampangihalangin hên kailangan na. ⁶ Noa, ya babayin bawo ya panay ampanyag pansarili nan kalabayan, ay agyan angkabiyay ya, ay

* 5:3 ha habin Griego mantêg bawo (hilay olila ya ayn nanan anak-anakan ya manawop kanla).

nanad yay nan natsi. ⁷ Ipamwang mo kanla ya habaytoy utoh, ta êmén ayn maipintas kanla. ⁸ No main kamoyu ya a ampanayhay hên pamilya na o kaatag ya kamag-anak na, ay antalibatkan nay paniwala na kan Apo Namalyari, haka narawak ya ha mihay a pon ampaniwala kan Apo Jesu-Cristo.

⁹ Hilay babayi ya bawo ya hawpan mo, ay hilay main anêmapoy taon o patag-ay, ya minghan bêngat nag-ahawa.[†] ¹⁰ Dapat mammangan hila ha kangérân dyag la, ya nanad ha kangérân hên pamakahlay lan anak la, kahiglaan lan namahowén hên naniraw kanla, kaaypaan nakém lan nanawop ha kapareho lan ampaniwala, pamanawop la ha kaatag pon ya nangailangan, haka panay hilan nanyag kangérân.

¹¹ Hilay babayi ya bawo ya anak pon, ay a mon ilamo ha mantêg ya bawo ya main nanan anêmapo ya taon, ta kayno mag-ahawa hilan oman haka liwaan lay pangako la kan Apo Jesu-Cristo.[‡] ¹² Ta no nagpangako hila ya kakapag ni Apo Jesu-Cristo ya huyuén la, bayo mag-ahawa hila, ay main hilan pamagkulang kan Apo Namalyari. ¹³ Ta kayno mag-in mabarog hilay na. Ta maniraw-hiraw hila tana hên ayn kapukatan, mag-in mayakaw, haka makiêmén ha biyay hên kaatag. ¹⁴ Ya mangêd, ay mag-ahawa hila tanan oman, manganak hila, haka pansinén lan mangêd ya pamilya la, ta êmén ayn hilan mahabi kantamo ya kapatsi tamo. ¹⁵ Hinabi koy habayto ta main kaatag ya babayi ya bawo ya naamuyot ni Satanas. ¹⁶ Kabay, no main babayi ya ampaniwala kan Apo Jesu-Cristo, ya main kamag-anak ya babayi ya bawo, ay dapat nan hawpan ya habaytoy bawo, ta êmén a ya mag-in pabyat kanlan ampaniwala, haka mahawpan la tanay babayi ya bawo ya ayn kamag-anak.

¹⁷ Atagan yon mangêd hilay toa ya magaling hên ampamaala kamoyu, lalo hilay móñoro haka mámpamwang hên habi ni Apo Namalyari. ¹⁸ Ta êmén ya di ya nakahulat ha Kahulatan ya impahulat ni Apo Namalyari, “Paan yon pêthén ya bêbêy hên baka no ampangiêk ta êmén ya kaékan.”[§] Nakahulat êt: “Ya ampag-obra, ay dapat bayaran.”*

¹⁹ Alwa mon tanggapén ya an-ibara ha mihay toa ya ampamaala kanlan patêl ha Panginoon no ayn lowa o tatloy manistigos. ²⁰ Noa, ha arapan lan kal-atan tawo, ay habyanan mo hilay panay hên ampamihundo hên manyag kasalanan, ta êmén hila malimwan ya kaatag.

²¹ Ha arapan ni Apo Namalyari, ha arapan ni Apo Jesu-Cristo haka ha arapan lan banal ya anghel, ampakapakihabi ko kamo, ya dapat mon honolén ya hata hinulat ko, haka dapat pipantayén moy pamanlêk mo ha balang miha. ²² Alwa mon bêngat ipalunto ya gamêt mon ihalangin hên dyanan kapangyarihan hên mamaala ha a mon muwang, ta no main yan kasalanan, ay kayno ilamo ka ha kasalanan. Pakarayo ka ha kaganawan narawak.

²³ Alwan bêngat hên lanêm ya inêmén mo, noa, minêm ka êt hên pêrad ya alak, ya makahawop ha bitoka mo haka gawan panay kan ampaghakit.

²⁴ Ya kasalanan hên kaatag, ay angkahêlêk amêhêñ, haka muwang tamo ya maparusaan hila, noa, ya kasalanan lan kaatag êt, ay a pon angkahêlêk. ²⁵ Embayro êt ya main mangangêd ya dyag ya angkahêlêk amêhêñ, haka main kaatag ya mangangêd ya dyag ya mahêlêk lano.

6

¹ Hilay ipoh ya ampaniwala kan Apo Jesu-Cristo, ay dapat lan galangén ya amo la, ta êmén ayn mamintas kan Apo Namalyari haka ha an-itoro tamon nagpalokop kana. ² No ya amo la, ay kapareho lan ampaniwala kan Apo Jesu-Cristo, ay a la dapat ihipén, ya a la kailangan hên galangén ya amo la, gawan hila ay kapareho lan ampaniwala. Noa, dapat pakikwanan lan huyuén hên mangêd ya amo la, ta ya makinabang hên pagal la, ay kapareho lan ampaniwala ya anlugarûn la. Habayto ya pakikwanan mon itoro bahêñ.

[†] 5:9 Dapat a ya nakilalaki. [‡] 5:11 Magpangako hila ya a hilay na mag-ahawa ta iubuh lay kaya la hên manawop kanlan patêl ha Panginoon ya angkapi-tsi-tsipon. [§] 5:18 Deuteronomio 25:4. ^{*} 5:18 Lucas 10:7.

Ya pamakihubak haka ya kamata hên pera

³ No main bahêñ ya ampanoro hên kaatag ya toro, ya alwan pareho ha pêtêg ya habi haka toro ni Panginoon tamon Jesu-Cristo ya tungkol ha pamimiyay ya maka-Diyos, ⁴ ay hiyay mapagmahlay, haka ayn yan minûwang. Labay-labay na tana hên makihubak, haka magdebate hên tungkol ha habi. Ya êmbayroy dyag ay pangubatan hên karidyaan, hubakan, pamaghabi ya maniran kapareho, haka narawak ya êlêp ha kapareho. ⁵ Habayto ay pangubatan êt hên ayn anggay pa-tsian lan ampangihip hên alwan mangêd, ta a la muwang ya kaptêgan, ta êndat la no yumaman hila ha paniwala la kan Apo Namalyari.

⁶ Pêtêg ya mahlay ya pakinabang tamo no ampaniwala kitamo kan Apo Jesu-Cristo, haka no mahigla kitamo, hinoman ya angkalyari ha biyay tamo. ⁷ Hên ubat kitamo ha bitokan indo tamo, ay ayn kitamon kalga, haka pamilbêng la kantamo, ay ayn kitamon magêtan. ⁸ Kabay dapat mahigla kitamo tana, no main kitamon maékan haka maitakop. ⁹ Noa, hilay kamata hên pera, ay matukso haka maamuyot ha hino-hino kay na hên ya narawak ya kalabayan ya maniran biyay la haka mamigtan kanla ha impiyerno. ¹⁰ Ta ya pamag-in kamata hên pera, ay ampangubatan hên kaganawan karawakan. Main tawo ya kamata hên pera, ya nangaalihan paniwala kan Apo Jesu-Cristo haka panay kalungkutan ya anlumatêng kanla.

Ya kaatag ya utoh ni apostol Pablo kan Timoteo

¹¹ Noa, hika, Timoteo, ya ampaghuyó kan Apo Namalyari, ay dayuán moy êmbayro ya dyag. Pakikwanan mon mag-in mahonol kana. Ihundo moy paniwala mo kan Apo Jesu-Cristo, haka ya pamanlugud mo ha kapareho mon ampaniwala. Têêhêñ moy kairapan, haka magpakaaypa kan ihip. ¹² Pakataniêhêñ moy paniwala mo, haka magpakahipêg kan maghuyó kan Apo Jesu-Cristo. Pakikwanan mon mag-in nanad hên nakihali-tagtagan ha puwayuan, ya iubuh nay hêkaw na êmén ya manambut. Ta pinili ka ni Apo Namalyari hên dyanan kan biyay ya ayn angga, hên impamwang mo ha arapan hên kal-atan tawo, ya ampaniwala ka kan Apo Jesu-Cristo. ¹³ Ha arapan ni Apo Namalyari, ya ubatan biyay hên kaganawan angkabyay, haka ha arapan ni Apo Jesu-Cristo ya naghabin kaptêgan ha arapan ni Poncio Pilato, ¹⁴ ay ampaka-pakihabi ko kamo, ya dapat mon honolên ya habaytoy inungkat ko hên main naahig ya paniwala, ya ayn kapintasan angga ha pag-orong ni Panginoon Jesu-Cristo. ¹⁵ Ya pag-orong na, ay atsi kan Apo Namalyari, ya hêpat tamon puriên, ya makapangyarihan ha kaganawan ari, haka ha kaganawan panginoon ya main tungkulán. ¹⁶ Hiyan bêngat ya a matsi, haka hiyan bêngat ya atsi ha kahawangan ya a makwan pakaranian hên hinoman. Ayn êt nakahêlêk kana, haka ayn taganán makahêlêk kana. Hiya ya makapangyarihan ya puriên haka galangêñ hên ayn angga. Amen.*

¹⁷ Iutoh mo hilay mabandi di ha luta, hên paan hilan magmatag-ay, haka paan lan ihipêñ ya pera la ay makapiligtas kanla, ta a magbuyot ya habayto. Noa, dapat lan paniwal-an hi Apo Namalyari ya ampam-i kantamo hên ikahigla tamogawan hiyay alwan maimot. ¹⁸ Iutoh mo hilay mabandi hên panay hên manyag kangêran. Dapat panay hilan nakal-an hên mam-i kanlan ampangailangan. ¹⁹ No êmbayro ya daygêñ la, ay madyanan hilan mangêd êt ha bandi ha langit, gawan madyanan hilan kasiguradoan ya lumatêng ya allo, ay madyanan hilan pêtêg ya biyay hên kalamo ni Apo Namalyari.

²⁰ Timoteo, anak ko, pakaillagan moy impatsiwala kamo. Dayuán moy pamakiistorya ya ayn kapukatan, ya a na labay ni Apo Namalyari. Êndat lan kaatag no mapangwanan kamwangan ya habayto. ²¹ Main ampaghabi ya main hilan kamwangan ya nanad êmbayro, kabay naalihan hilan paniwala kan Apo Jesu-Cristo.

Ingalwan kaw dayi ni Apo Namalyari.

* ^{6:16} Ya labay habiêñ hên ‘amen’ ay pêtêg ya habaytsi.

Ya ikalwan hulat ni apostol Pablo kan Timoteo

Paunan habi

Hata ikalwan hulat ni apostol Pablo kan Timoteo, ay hinulat na hên atsi ya ha hukulan ha balayan Roma. Atsi ya ha hukulan gawan ha pangitoro nay Mangangêd ya Habi ya tungkol kan Apo Jesu-Cristo. Muwang ni apostol Pablo ya marani yay nan patsên, kabay labay nan tambêng yan hirawên ni Timoteo.

An-ipaihip na kan Timoteo ya kailangan hên daygên hên mihay ampaghuyó kan Apo Namalyari. Kailangan nan têêhêñ ya hinon kairapan ya lumatêng kana. Dapat panay yan manoro hên kaptêgan ya atsi ha Habi ni Apo Namalyari, haka dapat nan dayuán ya pamakiistorya ya ayn kapukatan.

Kabooan hên pinakalaman

Umpisan hulat 1:1-2

Pahalamat gawan kan Timoteo haka aral kana 1:3-20

Ya ugali lan mapaypaniwal-an ya tagahuyo ni Apo Jesu-Cristo 2:1-13

Ya pamimiyay ya ampamahigla kan Apo Namalyari 2:14-26

Ya ugali lan tawo no marani yanay pag-orong ni Apo Jesu-Cristo 3:1-9

Aral kan Timoteo 3:10-4:8

Tawlin utoh 4:9-18

Tawlin habi 4:19-22

¹ Hiko hi Pablo ya nag-in mihay apostol ni Apo Jesu-Cristo gawan ha kalabayan ni Apo Namalyari, ya nangiutoh kangko hên mangitoro hên tungkol ha biyay ya impangako na, gawan ha pakikimiha tamo kan Apo Jesu-Cristo.

² Anhulatan kata Timoteo, ya anlugarûn ko, hên nanad sarili kon anak.

An-ihalangin kata ya dyanan ka dayi hên kapatêkbékan nakêm, haka ingalwan ka dayi ni Apo Namalyari ya Tatang tamo, haka ni Panginoon Jesu-Cristo

Ya an-ipagpahalamat ni apostol Pablo

³ Allo-yabi, panay katan an-ihalangin haka an-ipahalamat kan Apo Namalyari, ya anhuyuan ko hên malinis ya konsinsya, hên nanad ha pamaghuyó lan ninuno ko. ⁴ No angkaihipan koy pantolo hên luwa mo, ay angkalêngêw ako kamo, haka labay-labay katan mahêlêk, ta êmén ako magkamain hên hadyay kahiglaan. ⁵ Angkaihipan ko ya boon nakêm kan naniwala kan Apo Jesu-Cristo, hên nanad ha paniwala hên ápo mo, hi Loida, haka hên indo mo, hi Eunice. Sigurado ko etaman ya an-ihundo moy paniwala mo kan Apo Jesu-Cristo. ⁶ Kabay an-ipaihip ko kamo ya magpakahipêg kan manggamit hên kagalingan ya indin kamo hên Espiritu ni Apo Namalyari, hên impalunto koy gamêt ko ha ulo mo, hên inhalangin kata.* ⁷ Paan kan malimo hên manggamit habain ya kagalingan, ta dinyanan na kitamo ni Apo Namalyari hên Espiritu na, ya main kapangyarihan, pamanlugud haka pamaggigil ha sarili.

⁸ Kabay a mo ikarêng-êý ya pamaptêg mo hên tungkol ha Panginoon tamo. Haka a mo ikarêng-êý ya pangahukul ko, gawan ha panoro kon tungkol kana. Noa, ha kapangyarihan ya pan-idin ni Apo Namalyari kamo, ha pangitoro mo ya Mangêd ya Habi, ay pagtêêhan mo etaman ya kairapan ya lumatêng kamo. ⁹ Hiya ya namiligtas kantamo, haka namaihip kantamo hên palokop kitamo kana. Dinyag nay habayto gawan kalabayan na, haka gawan ha ayn kapantag ya ingalo na kantamo, alwan gawan kangêran hên dyag tamo. Hêñ a na pon dinyag ya hata luta, ay atsi yana ha ihip ni Apo Namalyari ya ingalwan na kitamo gawan ha pakikimiha tamo kan Apo Jesu-Cristo. ¹⁰ Babayo amêhêñ ay impamwang ya habaytoy ingalo na ya ayn kapantag, hên impapaltaw ya Mámiligtas di kantamo, yabay ya hi Apo Jesu-Cristo. Hiyay nanambut hên kamatsan, haka hiyay

* ^{1:6} 1 Timoteo 4:14, Dyag 14:23.

namipamwang hên Mangangêd ya Habi ni Apo Namalyari ya tungkol ha biyay ya ayn angga.

¹¹ Hikoy pinili na hên mag-in mihay apostol na hên mamipamwang haka mamitoro hên habaytoy Mangêd ya Habi. ¹² Gawan pandaygên koy impadyag na kangko, ay ampagdusa kina. Noa, a ko an-ikarêng-êy ya hata kairapan, gawan muwang ko yan taganá hi Apo Jesu-Cristo haka ampaniwala ko kana haka sigurado ko ya maillagan na ya impatsiwala ko kana, angga ha pag-orong na di. ¹³ Ha panoro mo, ipakahundo mon daygên alimbawa, ya pêtêg ya habi ya intoro ko kamo. Manoro ka hên main paniwala, haka pamanlugud ya pan-idin ni Apo Namalyari kantamo, gawan nagpalokop kitamina kan Apo Jesu-Cristo. ¹⁴ Illagan moy kaptêgan ya impatsiwala kamo ha hawop nan Espiritu ni Apo Namalyari ya atsi kantamo, ta êmén ya kaptêgan ay a mahamutan hên alwan pêtêg ya toro.

¹⁵ Muwang mo ya inalihan akon kaganawan taga-probinsyan Asia haka hilan Figelo boy Hermogenes. ¹⁶ Ingawan dayi ni Panginoon ya pamilya ni Onesiforo, ta kata-ungno yan namahigla kangko haka a na ingkarêng-êy ya pangahukul ko. ¹⁷ Hên atsi ya di ha Roma, ay pinakatapol na ko, angga ha natapol na ko. ¹⁸ Muwang mina no ay-êmén na kon hinawpan ha balayan Efeso. Dayi ha pag-orong na di hên Panginoon ay ingalwan na ya.

2

Hilay ampaniwala kan Apo Jesu-Cristo ay in-alimbawa ha hundaloh haka ha mihay ampaki-halitagtagan ha puwayuan haka ha mihay mahipêg ya mananaman

¹ Timoteo, anak ko, pataniêhêna ka dayi hên ayn kapantag ya ingalo ni Apo Jesu-Cristo.

² Ya toro ko ya nagilam mo ha arapan hên kal-atan, ay itoro mo ha mapaypaniwal-an, ya main galing hên mamitoro ha kaatag.

³ Pakikwanan mon pagtêehan ya kairapan, ta hépat ya habayto ha mangêd ya hundaloh ni Apo Jesu-Cristo. ⁴ Ya mihay hundaloh ay a ampakiêmén ha hinoman ya alwan hépat ha hundaloh, noa, pakikwanan na hên manyag kalabayan hên namili kana hên mag-in hundaloh. ⁵ Haka no main miha ya ampaki-halitagtagan ha puwayuan, ay a ya makahambut no a ya anhumonol ha patakaran hên hali-tagtagan. ⁶ Hépat kanan mihay mananaman hên mu-munan mangwa hên atag na ha pinaghayngétan na. ⁷ Pakaihipên moy panhabien ko, ta ubuhêna nan ipamulah kamo hên Panginoon ya habayto.

⁸ A mon liwaan hi Apo Jesu-Cristo, ya biniyay oman, ya mihay kaapo-apoan ni Arin David, ta yabay ya Mangêd ya Habi ya an-ipamwang ko. ⁹ Gawan panoro kon habayto, ay ampakaranas kinan kairapan. Inggapoh la ko hên nanad ha mihay mapanyag karawakan. Embayro man, ay ampibahwag ya habi ni Apo Namalyari, gawan a ma-gapoh ya habi na. ¹⁰ Gawan êmbayro, ay pagtêehan koy kaganawan kairapan, ta êmén ko mahawpan ya hilay pinili ni Apo Namalyari. Ta êmén hila etaman miligtas gawan kan Apo Jesu-Cristo, haka madyanan biyay ya ayn angga hên kalamo na ha langit. ¹¹ Pêtêg ya humonol ya pangahabi.

“No natsi kitamo hên kalamo na, ay mabiyay kitamo hên kalamo na.

¹² No pagtêehan tamoy kairapan, ay mamaala kitamo hên kalamo na. No araêna tamo ya, ay araêna na kitamo etaman.

¹³ Agyan alwa kitamon tapat kana, ay tapat ya, gawan a malyarin a na daygên ya hinabi na.”

Ya dapat ugaliêñ hên maghuyo kan Apo Jesu-Cristo

¹⁴ Habaytsi ya ipaihip mo kanlan antoroan mo, haka pakahabyanan mo hila ha arapan ni Apo Namalyari, ya itêgêñ lay nay pamihuhubak la, ta alwan mangêd ya habayto, noa, ikahiran bêngat hên paniwala lan ampanggilam. ¹⁵ Pakikwanan mon mag-in ikahigla ni Apo Namalyari, ya mihay mónoroy ya ayn ikarêng-êy, ta mangêd ya panoro na hên mantêg habi ni Apo Namalyari.

¹⁶ Dayuán moy pamakiistorya ya ayn kapukatan ta habaytoy makapidayo hên tawo kan Apo Namalyari. ¹⁷ Ta ya pan-itoro la ay nanad hên kapadiri ya hakit ya makaalit. Hilan Himeneo haka hi Fileto ay kalamo lan ampanoro hên habayto. ¹⁸ Marayo hilay na ha kaptêgan ta panhabiên la, ya nayari ana ya pamabiyay oman ni Apo Namalyari kanlan natsi. Ha habi lan êmbayro ay anhiraên lay paniwala lan kaatag. ¹⁹ Noa, ya pêtêg ya habi ni Apo Namalyari, ay a maoman ta nanad yan napah-êy ya tarêk ya mihay pundasyon ya a matsigê. Haka nakahulat bayro ya wana, “Muwang hên Panginoon no hino hilay ampagpalokop kana, haka dapat dayuán lay karawakan.”*

²⁰ Ha mihay mahlay ya bali, ay alwan panay ginto haka pilak ya gamit la, noa, main etaman hên dinyag ha kayo haka tagumbid. Ya dinyag hên ginto haka pilak ay para ha kaluto, noa, ya dinyag ha kayo haka tagumbid ay pan-allo-allo. ²¹ Êmbayro man, no dayuán tamoy narawak ya toro, ay mag-in kitamo hên nanad ha dinyag ha ginto haka pilak, ya tawo ya impapawa êmén makahuyo kan Apo Namalyari. Haka hino man ya oras ay nakal-an kitamo, haka hépat kitamo ha ikakangêd ya dyag. ²² Kabay, dayuán moy narawak ya kalabayan hên miyawhay ya kulang pon ha kaihipan, ta pakikwanan mon mag-in mahonol kana, ihundo moy paniwala mo, haka pamanlugud mo, haka pamimiyay mo hên main kapatékbékan kalamo lan ayn kapintasan, ya ampaniwala ha Panginoon hên boon nakêm. ²³ Dayuán mo ya ayn kapukatan pamakiistorya kanlan pilosopo, ta habaytoy pangubatan hên hubakan. ²⁴ Alwan hépat ha ampaghuyo ha Panginoon ya makihubak, noa, ya hépat kana ay lugurên na ya balang miha. Dapat magaling yan manoro, haka mag-in mapagtêeh. ²⁵ Dapat maaypa ya nakêm nan toroan hilay anhumalanghang kana, ta kayno hawpan hila ni Apo Namalyari hên paghêhêan hên talibatokan lay pamanyag kasalanan, haka kikwan patawad ta êmén la maintindihan ya kaptêgan. ²⁶ Ha êmbayro ay mimukat hila, haka mibuhan hila ha hilo ni Satanas, ya nandakêp haka nangipoh kanla.

3

Ya malyari ha pag-orong ni Apo Jesu-Cristo

¹ Pakaihipên yoy hatsi, no marani yanay pag-orong ni Apo Jesu-Cristo, hadayay nay kairapan ya lumatêng. ² Hilay tawo ay mag-in maimot, kamata hên pera, mapagmahlay, mapaglangka, mapaniran kapareho, mapanalanghang ha toa, ayn utang nakêm, ayn galang kan Apo Namalyari, ³ ayn pamanlugud, a mapamatawad, mapammusmus, a mapagpigil ha sarili, matobag, kapatsi hên kangêran, ⁴ mapay-upit, a malilimoën, haka mapagmatag-ay. A hila manlugud kan Apo Namalyari ta lugurên lay kalabayan la. ⁵ Ampagbabara hila hên main hilan paniwala, noa, ayn ha biyay la, ya kapangyarihan ni Apo Namalyari, gawan a hila pon nagpalokop kana. Kabay dayuán mo hila. ⁶ Ta main ungnoy lalaki kanla ya anhumwên ha balin babayi ya makasalanan, hên manloko kanlan habaytoy babayi ya ayn pamagpigil ha sarili. Angkaakay hilay habaytoy babayi ha hino-hino kay na hên ya toro ya labay lan gilamên. ⁷ Panay hila hên ampag-aryl ya habaytoy babayi, noa, a la angkaintindihan ya kaptêgan. ⁸ Hilay habaytoy lalaki etaman, no ay-êmén lan hinalanghang hi apo Moises ni Janes haka Jambres,* ay êmbayro êt ay anhalanghangen lay kaptêgan hên habaytoy lalaki ya ampanloko kanlan habaytoy babayi, ta ayn kangêran ha ihip la, haka ya paniwala la, ay ayn alagá ha hêlêk ni Apo Namalyari. ⁹ Noa, a lay na maihundo ya pamanyag lan karawakan, ta mamwangan ya balang dyag la, ya êmén ha nalyari kan Janes haka kan Jambres.

Ya utoh ni apostol Pablo kan Timoteo

¹⁰ Noa, hika Timoteo, ay muwang mo ya tungkol ha toro ko, pamimiyay ko, kalabayan ko ha biyay, paniwala ko, pamangénggan ko hên ayn huluk, pamanlugud ko, pamagtêeh ko, ¹¹ pamairap la kangko, haka kairapan ko, ya nalyari kangko ha Antioquia, Iconio angga ha Listra. Hadyay pamairap ya tinêeh ko, noa, inlitas ako hên Panginoon ha

* 2:19 Bilang 16:5. * 3:8 Exodus 7:11, 22.

kaganawan hên habayto. ¹² Êmbayron taganá. Balang mabay hên mamiyay hên nanad ha mihay nagpalokop kan Apo Jesu-Cristo ay pairapan. ¹³ Haka hilay narawak ya tawo boy hilay manloloko ay lalon dumawak, ta inhundo lay pamanloko la, haka hila man ay lokoén. ¹⁴ Noa, hika, Timoteo, ay ihundo moy pamanyag hên namwangan mo, ya angkasigurado mo, ta muwang mo no hinoy nanoro hên habayto kamo. ¹⁵ Ta ubat hên nagkaihip ka, ay muwang mina ya laman hên Banal ya Kahulatan ya impahulat ni Apo Namalyari, ya ampangitoro hên dann ya palako ha kaligtasan gawan ha paniwala kan Apo Jesu-Cristo. ¹⁶ Ya kaganawan ya nakahulat ha Kahulatan ya impahulat ni Apo Namalyari, ay ubat kana. Kabay maalagá ya habayto ha panoro hên kaptégan, haka êmén itoynung ya mali ya toro, haka êmén habyanan hilay ampanyag karawakan, haka mapangwaan aral êmén mag-in malinis ya pamimiyay. ¹⁷ Di ha habi na, ay makwa tamo, ya kaganawan ya kailangan tamon tagahuyo na, ta êmén kitamo mag-in hépat, haka panay nakal-an hên manyag kaganawan kangérán ya an-ipadyag na kantamo.

4

Kaatag ya utoh ni apostol Pablo kan Timoteo

¹ Ha pag-orong na di ni Apo Jesu-Cristo hên mamaala, ay hatolan na hilay angkabiyay pon haka hilay natsi. Kabay ha arapan ni Apo Namalyari haka Apo Jesu-Cristo, ay ampakapakihabi ko kamo, ² ya dapat kan panay hên nakal-an hên mamipamwang hên habi ni Apo Namalyari agyan hinon oras. Ha panoro mon habaytoy kaptégan, ay dapat mamwangan lan ampanyag karawakan, ya kangérán ya hépat lan daygén. Habyanan mo hilay ampanyag karawakan, hên main kaaypaan nakém, haka pibat-an moy antoroan mo. Pataniêhén moy nakém la. ³ Ta lumatêng ya allo, ay a lay nan gilamén ya kaptégan ya an-itoro tamo. Ta tapolén la hilay ampanoro hên hino-hino kay na hên ya narawak ya toro ya labay lan gilamén. ⁴ A lay nan gilamén ya kaptégan ya ubat kan Apo Namalyari, ta ya gilamén la tana, ay kayabolan hên istorya ya didinyag bat. ⁵ Noa, hika, Timoteo ay paan kan tumalibaha ha hinoman ya angkalyari. Pagtêéhan moy kairapan ya lumatêng kamo. Ipamwang mo ya Mangangéd ya Habi, haka tuparén moy kaganawan impadyag kamo hên nanad ha hépat ha mihay ampaghuyo kana.

⁶ Hiko etaman, ay marani kinan matsi. Ya biyay ko ay in-átang ya nanad ha inêmén ya intugtug ha arapan ni Apo Namalyari. ⁷ Nanad akon mihay nakihali-tagtagan ha puwayuan ya nilumatêng ha anggaan. Indin koy boon hékaw ko. Ya pamanhumonol ko ha Panginoon, ay inhundo ko hên main ahig ya paniwala kana. ⁸ Amêhén, ha panambut ko ha pamanhumonol ko kana, ay madyanan akon primyo ha pag-orong na di hên manatol hên main katoynungan. Alwan hikon bêngat ya madyanan primyo, noa, ya balang miha ya ampangénggan ha pag-orong na.

Ya kalabayan ni apostol Pablo

⁹ Pakikwanan mo dayin kamot hên maniraw kangko. ¹⁰ Ta nilakwanan na ko ni Demas gawan angkaridyaan na ya atsi di ha luta, haka dinyag nay kalabayan na hên nammita ya ha balayan Tesalonica. Hi Cresente ay nammita ha probinsyan Galacia, haka hi Tito ay atsi ha probinsyan Dalmacia. ¹¹ Hi Lucas tana ya atsi di hên kalamo ko. Danan mo hi Marcos, ta ilamo mo ya di, ta mahlay ya maihawop na kangko ha pamaghuyo ko ha Panginoon. ¹² In-utoh ko hi Tiquico ha balayan Efeso. ¹³ Ha pammita mo di, ay gêtan mo ya pangkêbel ko ya imbalag ko kanlan Carpo ha balayan Troas. Ubuhén mon gêtan ya libro ko, lalon laloy na ya dyag ha balat. ¹⁴ Mal-at ya karawakan ya dinyag na kangko ni Alejandro, ya maminday hên tanso. Ya Panginoon tanay maghigantsi kana. ¹⁵ Hika man ay kaillag ka kana, ta haday halanghang na ha panoro tamo.

¹⁶ Ayn nanawop kangko ha pamakidungot ha manuyon kaso hên haton unan in-arap ako. Mimiha ko tana, ta naubuh la kon nilakwanan. Patawarén hila dayi ni Apo Namalyari. ¹⁷ Noa, nilamoan ako ni Panginoon, haka na ko dinyanan hên nataniêh ya ihip ta êmén ko naipamwang ya kabooan hên Mangéd ya Habi ni Apo Namalyari, kanlan

alwan Israelita bayri, ya hilay a pon nagpalokop kana. Inlitas na ko ha kamatsan. ¹⁸ Haka iligtas na kon Panginoon ha kaganawan karawakan ta iatêl na ko ha pamanlokop na ha langit. Purién ya hên ayn angga. Amen.

Tawlin pangumusta

¹⁹ Ikumusta mo ko ha loway mitaahawa, hi Priscila haka hi Aquila, haka ya boon pamilya ni Onesiforo. ²⁰ Nabalag hi Erasto ha balayan Corinto. Hi Trofimo etaman, ay imbalag ko ha balayan Mileto gawan main yan hakit. ²¹ Pakikwanan mon makalatêng di, bayo lumatêng ya panaon hên kêtêl. Angkumustaên la ka ni Eubulo, Pudente, Lino, Claudia, haka hilay kaatag pon ya patêl ha Panginoon ya atsi di.

²² Panay na ka dayin lamoan hên Panginoon. Haka dayi ingalwan na kaw ngan.

Ya hulat ni apostol Pablo kan Tito

Paunan habi

Habaytsi ay hulat ni apostol Pablo kan Tito, ya mihay alwan Israelita ya ampaniwala kan Apo Jesu-Cristo gawan ha toro ni apostol Pablo (Tito 1:4). Hi Tito ay kalamo lan apostol Pablo hên naniraw hila ha Jerusalem (Galacia 2:1). Hiya êt ya in-utoh ni apostol Pablo hên mamaala ha pami-tsi-tsipon hên maihawop lan taga-Corinto kanlan patêl ha Panginoon ha Jerusalem (2 Corinto 8:6, 16-24). Hiya ya imbalag ni apostol Pablo ha Pulo hên Creta ta êmén ya mamaala kanlan ampaniwala kan Apo Jesu-Cristo ya angkapi-tsi-tsipon bayro. Di ha hulat ay inaralan ni apostol Pablo hi Tito hên tungkol ha dapat nan daygén bayro.

Kabooan hên pinakalaman

Ya umpisan hulat 1:1-4

Ya payo ni apostol Pablo kan Tito, no ay-êmén mamaala kanlan patêl ha Panginoon
ha pulo ya nag langan Creta 1:5-16

Ya kangérān ya dapat itoro kanlan nagpalokop kan Apo Namalyari 2:1-15

Ya dapat mag-in pamimiyay lan ampaniwala kan Apo Jesu-Cristo 3:1-11

Tawlin habi 3:12-15

Ya umpisan hulat

¹ Hiko hi Pablo ya mihay ampaghuyu kan Apo Namalyari, haka hikoy nag-in mihay apostol ni Panginoon Jesu-Cristo.

In-utoh na ko ni Panginoon Jesu-Cristo hên mamatanîh hên paniwala lan pinili na hên mag-in kana, haka êmén êt mamipamwang kanla hên kaptégan. Ta hata kaptégan ay ampampadyag kanla hên kalabayan na. ² Habaytsi ya kaptégan, ya ampaniwal-an la, ay ampam-i kanla hên kasiguradoan ya hila ay madyanan biyay ya ayn angga, ha langit. Hêna na pon dinyag ya hata luta ni Apo Namalyari, ya a manloko, ay nangako ya, ya idin na ya biyay ya ayn angga kanlan magpalokop kana. ³ Ha takdan panaon, ay namipamwang hi Apo Namalyari, ya Mámiligtas tamo, hên hata pangako nay biyay ya ayn angga, haka na impatsiwala kangko etaman, hên itoro ya habayto gawan in-utoh na ko.

⁴ Anhulatan kata, Tito, ya nanad kon mantêg anak gawan ha paniwala ta.

An-ihalangin kata ya dyanan ka dayi hên kapatêkbêkan nakêm, haka ingalwan ka ni Apo Namalyari ya Tatang tamo, haka ni Panginoon Jesu-Cristo, ya Mámiligtas tamo.

Ya payo ni apostol Pablo kan Tito, no ay-êmén mamaala kanlan patêl ha Panginoon

⁵ Imbalag kata ha Creta, ta êmén mo yarién ya a pon nayari. Ha balang balayan ya main patêl ha Panginoon, ay mamili ka hên toa ya mamaala kanla hên nanad ha in-utoh kina kamo. ⁶ Hilay pilién mon mamaala ay hatoy angkahêlêk ha biyay la ya a hila ampanyag kasalanan, haka mimihay ahawa la. Ya maának la etaman ay dapat main paniwala ha Panginoon, dapat alwa hilan mapanyag karawakan, haka alwan mapanhumalanghang ha matoa kanla. ⁷ Kanlan ampamaala ha pami-tsi-tsipon lan patêl ha Panginoon, ay dapat ayn mahêlêk ya hinon kapintasan, ta hila ay pinatsiwal-an hên maghuyu kan Apo Namalyari. Dapat alwa hilan mapagmatag-ay, alwan mapaghuluk, alwan mapamminêm alak, alwan tulawên, haka alwan kamata hên pera. ⁸ Noa, ya dapat kanla ay mahiglan mamahowên hên bisita, mapanyag kangérān, natoay ihip, hépat makilamo ha kapareho, mapanyag kalabayan ni Apo Namalyari, haka mapamigil ha sarili. ⁹ Dapat lan pakapaniwal-an ya kaptégan ya an-itoro ta, ta êmén la mapataniêh ya nakêm hên kaatag ha naahig ya toro, haka mahabyanan lay anhumalanghang ha pêtêg ya toro.

¹⁰ Ta main mal-at ya anhumalanghang haka ampanloko, ta ya toro la ay ayn alagá, lalon-laloy na kanlan Israelita ya an-ipalékpêk ya dapat patuli hilay ampaniwala kan Panginoon Jesu-Cristo, no labay la hén madyanan hilan biyay ya ayn angga. ¹¹ Yabay hilay habaytoy ampanoron bat, ta êmén hila makakwa hén pera ya para ha sarili la. Hila ay dapat patégénén hén manoro, ta main ungnoy pamilya ya angkaguloy nakém gawan ha pamitoro la hén alwan dapat itoro. ¹² Mihay propeta lan taga-Creta ay naghabi, ya wana, "Hilay taga-Creta ay panay hén ampaglaram, haka nanad hilan ayop ya kapalimo, mangahiba haka mangatamad." ¹³ Habayto ya hinabi na ay pêtêg. Kabay habyanan mo hila hén mahakit, êmén mag-in naahig ya paniwala la. ¹⁴ Daygén moy habayto ta êmén maalih ya paniwala la ha istoryan Israelita ya didinyag lan bêngat, haka ha pan-itoro lan tawo ya nanalibokot ha kaptêgan. ¹⁵ Hilay malinis ya kaihipan, ay ampamitad malinis ya balang hino, noa, hilay narawak ya kaihipan haka ayn paniwala, ay ampangihip hén ayn malinis, ta ya ihip la boy nakém la ay narawak. ¹⁶ Anhabiên lan habaytoy nangarawak, ya nagpalokop hilay na kan Apo Namalyari, noa, ayn kaptêgan ya habayto, ta ampanyag hilan karawakan, haka anhumalanghang hila kana. A hila ampakadyag hén kangérān.

2

Ya kangérān ya dapat itoro kanlan nagpalokop kan Apo Namalyari

¹ Hika etaman, Tito, dapat panay mon itoro ya naahig ya kaptêgan. ² Toroan mo hilay toay lalaki hén a la honolén ya narawak ya kalabayan hén lawini. Kailangan mapagpigel hila ha sarili, haka kailangan mag-in natoay nay ihip la. Dapat pakapaniwal-an la ya pêtêg ya toro, dapat lan pakalugurén ya kapareho lan tawo, haka dapat lan têehén ya hinon kairapan. ³ Embayro êt ya habiên mo kanlan toay babayi, ya dapat hilan manyag hén hépat kanlan nagpalokop kan Apo Namalyari. Paan hilan mamiyakaw-yakaw hén maniran kaatag, haka paan hilan mag-in mapamminêm alak, noa, ya dapat ay mangitoro hila hén kangérān. ⁴ Ha êmbayroy dyag la, ay matoroan la hilay alwa pon mantêg toa ya babayi hén manlugud hén ahawa la haka maának la. ⁵ Matoroan la hila etaman hén mag-in mapagpigel ha sarili, panay hén manalibokot ha kasalanan, magpakahipêg ha bali la, haka magpasakop ha ahawa la. Dapat lan daygén ya habayto ta êmén a mapintasan ya habi ni Apo Namalyari.

⁶ Embayro etaman pakahabyanan mo hilay alwa pon mantêg toa ya lalaki ya mag-in hila dayin mapagpigel ha sarili la. ⁷ Hika etaman, ay dapat panay kan manyag kangérān, ta êmén la mamwangan hén kaatag ya dapat lan daygén. Paan mon daygén kamungaw ya pangitoro mo, noa, ipakatoro mo ya kaptêgan. ⁸ Dapat pêtêg ya kaganawan ya an-itoro mo, ta êmén mipakarêng-êy hilay anhumalanghang kamo, gawan ayn hilan mahabi kantamo.

⁹ Pakahabyanan mo hila etaman hilay ipoh hén palokop hila ha amo la ha hinon ipadyag kanla, ta êmén la pahiglaén ya amo la. Dapat alwa hilan matobag. ¹⁰ Paan lan panakawan ya ámo la hén hinoman, noa, ya dapat, ay panay hilan mapagtsiwal-an. No êmbayro ya daygén la, ay puriên hén balang miha ya toro ya tungkol kan Apo Namalyari, ya Mámilitas tamo.

¹¹ Madyag dayi ya hata hinulat ko, gawan impamwang ya ayn kapantag ya ingalo ni Apo Namalyari, ya ampam-in kaligtasan ha hino-hino kay na hén ya tawo. ¹² Habaytoy ayn kapantag ya ingalo ni Apo Namalyari, ay makapiakay kantamo hén manalibokot ha pamimiyay ya alwan maka-Diyos, ta êmén kitamo mag-in mahonol ha kalabayan ni Apo Namalyari, mapagpigel ha sarili, haka êmén mag-in hépat ya pamakilamo ha kapareho tamo kaban atsi kitamo pon bayri ha luta. ¹³ Ta êmbayro ya dapat tamon ugalién kaban an-êngganan tamo ya pangubatan hén hadyay kahiglaan tamo. Yabay ya pay-iltaw hén kapahilêw ya kahampatan hén panga-Diyos ni Apo Jesu-Cristo ha pag-orong na di. Hiya ya makapangyarihan ya Diyos tamo, haka hiyay Mámilitas tamo. ¹⁴ Indin nay sarili na ha pangakbus kantamo, ta êmén na kitamo mialih ha pamanyag hén

kaganawan karawakan. Nilinisan na kitamo hēn mag-in kana, ta êmēn kitamon humipêg hēn manyag kalabayan na.

¹⁵ Atsi kamo ya tungulan hēn itoro ya habayto. Ya kaatag ay dapat mon pakhawēn ya nakêm, haka ya kaatag ay dapat mon habyanan. A mo hila paulayan hēn musmusêñ la ka.

3

¹ Ipaihip mo kanla bahēn ya palokop hila kanlan main tungulan. Dapat honolêñ la hila, haka kailangan panay hilan nakal-an hēn manyag kangêran. ² Paan hilan maghabi hēn ikahira hēn hinon tawo, haka dapat paan hilan panay hēn makihubak. Noa, dapat manlugud haka gumalang hila ha balang miha. ³ Gawan hēn hato ay hikitamo man, ay ayn kitamon muwang ya tungkol kan Apo Namalyari. A tamo ya anhonolêñ, haka tampol kitamon angkagtan ha alwan kangêran. Ampakihonol-honol kitamo pon ha nangarawak ya kalabayan ya an-ikapdan bêngat hēn lawini tamo. Ya angkahêlêk pon ha biyay tamo hēn hato ay nangarawak ya pangingihip, karidyaan, haka hêmêk. ⁴ Noa, hēn impamwang kantamo ya kangêran haka pamanlugud ni Apo Namalyari ya Mamiligtas tamo, ⁵ ay inligtas na kitamo ha kaparusaan. Ya pangiligtas na kantamo, ay alwan gawan ha pamanyag tamo hēn kangêran, noa, gawan ha ingangalo na. Hikitamo ay in-anak oman gawan ha panlinis na kantamo. Haka ya Espiritu ni Apo Namalyari ay nam-i kantamon bayoy biyay. ⁶ Gawan kan Apo Jesu-Cristo ya namiligtas kantamo, ay boon nakêm nan impahapat kantamo ni Apo Namalyari ya Espiritu na. ⁷ Embayroy dinyag na, ta êmêñ na kitamo itad hēn ayn kasalanan gawan ha ayn kapantag ya ingalo na, haka ta êmêñ na kitamo dyanan hēn kasiguradoan hēn biyay ya ayn anggaan, ya an-êngganan tamo.

⁸ Pêtêg ya habayto ya inhulat ko. Kabay ipakatoro mo hēn mimihay ihip mo ya habayto kanlan ampaniwala kan Apo Namalyari, ta êmêñ hila magpakadyag hēn kangêran. Habayto ay mangangêd haka mapakinabangnan la. ⁹ Dayuán mo ya pamikotang la ya ayn kapukatan ya tungkol ha listahan hēn ninuno la. Dayuán mo etaman ya ayn kapukatan ya pamiiistorya haka ya pamihuhabak la hēn tungkol ha Kautuhan ni apo Moises. ¹⁰ Paghabyanan mo hilay ampangubatan hēn hubakan, gawan alwan pêtêg ya toro la. No katalwa mo hilay nan pinaghabyanan, ta a hila manggilam ay ayn nanan madyag. Dayuán mo hila tana. ¹¹ Ta muwang mo ya êmbahêñ ya tawo ay mangarawak, haka ya kasalanan la, ay ampamaptêg ya alwan mangêd ya andaygêñ la.

Tawlin habi

¹² Iutoh ko kamoyu hi Artemas, o hi Tiquico. Pamilatêng na bahêñ ay pakikwanan mon tupâñ mo ko ha Nicapolis, ta ya labay ko ay bayro kon maglaêh ha kawran.

¹³ Pakikwanan mon hawpan hi Apolos haka hi Zenas ya abogado* ta êmêñ hila tampol makabita. Siguradoêñ mo êt ya a hila ampakulang ha kaganawan kailangan la.

¹⁴ Hilay patêl tamo ha Panginoon, ay panay mon toroan hēn manyag kangêran, haka mag-in mapanawop ha hinoman ya ampangailangan, ta êmêñ ya biyay la ay main pakinabang. ¹⁵ Angkumustaêñ ka hēn hilay kalamo ko di. Ikumusta mo kay etaman kanlan ampanlugud kannaêñ, ya hilay patêl ya nagpalokop ha Panginoon.

Ingalwan kaw dayi ni Apo Namalyari.

* 3:13 mamakidungot hēn kasoy bayaran hēn main kasoy.

Ya hulat ni apostol Pablo kan Filemon

Paunan habi

Habaytsi ay hulat ni apostol Pablo kan Filemon ya mihay ampaniwala kan Apo Jesu-Cristo. Hi Filemon ay mahipêg ha pagtsiponan lan ampaniwala kan Apo Jesu-Cristo ha Colosas. Hiya êt ya amo ni Onesimo ya mihay ipoh ya tinumakah. Habayto hi Onesimo, ay nilumatêng ha Roma, ha pinayhukulan kan apostol Pablo. Bayro yan naniwala kan Apo Jesu-Cristo gawan ha panoro ni apostol Pablo. Di ha hulat ay ampakihabi ni apostol Pablo kan Filemon, ya patawarên na dayi hi Onesimo, haka tanggapên na ya dayi alwan bat hén nanad ipoh, noa, hén nanad patêl ha Panginoon, ta gawan ha toro ni apostol Pablo, hiyay naniwala kan Apo Jesu-Cristo.

Kabooan hén pinakalaman

Umpisan hulat 1-3

Ya pamanlugud haka paniwala ni Filemon 4-7

Ya an-ipakihabi ni apostol Pablo kan Filemon ya tungkol kan Onesimo 8-22

Tawlin habi 23-25

¹ Hiko hi Pablo ya main hulat hén habaytsi. Hikoy nakahukul gawan ha pangitoro kon tungkol kan Apo Jesu-Cristo. Hi Timoteo ya patêl tamo ha Panginoon ay kalamo kon ampanulat hén habaytsi ya para kamo, Filemon, ya anlugurên naén kalamo ha paytoro. ² Habaytsi ya hulat ay para etaman kan Apia ya patêl tamo ha Panginoon, haka para kan Arquipo ya kapareho tamo ya ayn têgên ha paytoro na hén tungkol kan Panginoon Jesu-Cristo. Habaytsi ya hulat ay para etaman kanlan patêl ha Panginoon ya angkapi-tsi-tsipon ha bali mo, Filemon. ³ An-ihalangin naén kaw ya dyanan kaw dayi hén kapatékbékan nakêm, haka ingalwan kaw dayi ni Apo Namalyari ya Tatang tamo, haka ni Panginoon Jesu-Cristo.

Ya pamanlugud haka paniwala ni Filemon

⁴ Ha panalangin ko, ay panay katan an-ilamo hén ipagpahalamat kan Apo Namalyari, ya ansimbaén ko, ⁵ ta angkabalit-an koy tungkol ha paniwala mo kan Panginoon Jesus haka tungkol ha pamanlugud mo kanlan kapareho mon pinili ni Apo Namalyari hén mag-in kana. ⁶ An-ipanalangin ko ya paypamwang mo hén paniwala mo kan Apo Jesu-Cristo ay maymukat hén ihip lan ampanggilam kamo ya tungkol ha kaganawan kangérān ya idin kantamo gawan ha paniwala tamo kan Apo Jesu-Cristo. ⁷ Hiko etaman, patêl ko, ay hadyay kahiglaan ko, haka nitalaba ko gawan pamanlugud mo ya namahigla hén nakêm lan pinili ni Apo Namalyari hén mag-in kana.

Ya an-ipakihabi ni apostol Pablo kan Filemon ya tungkol kan Onesimo

⁸ Gawan ha pamanhumonol ta kan Apo Jesu-Cristo ay main akon karapatan hén mamiutoh kamo hén daygén ya dapat mon daygén. ⁹ Noa, a kata iutoh, ta gawan ha pamanlugud ko kamo, ay ampakihabi ko tana kamo. Hiko hi Pablo, ya toay na, ya nakahukul gawan kan Panginoon Jesu-Cristo. ¹⁰ Ampakihabi ko kamo, hi Onesimo, ya nag-in nanad kinan anak, gawan nagpalokop yay na kan Apo Jesu-Cristo kaban atsi ko di ha hukulan. ¹¹ Hén hato ay ayn kan pakinabang kana. Noa, amêhén ay mahlay ya maihawop na kanta.

¹² Paorongén ko ya bahén kamo. Êmbayro man, ya nakêm ko ay panay atsi kana.

¹³ Labay ko dayi hén maglaêh ya tana di hén manawop kangko, hén kahagili mo kaban atsi ko ha hukulan gawan ha pangitoro kon tungkol kan Apo Jesu-Cristo. ¹⁴ Noa, a ko labay daygén ya habain, ta labay ko pon hén mamwangan, no mabay ka etaman. A ko labay hén pilitén ka hén manyag kangérān, noa, labay koy kalabayan mo ya mahonol.

¹⁵ Ta kayno kalabayan ni Apo Namalyari ya nipapawa ya pon kamo, ta êmên ha pag-orong na ay atsi ya kamo hên ayn angga, ¹⁶ alwan bêngat nanad ipoh, noa, ha kapareho minan ampagpalokop kan Panginoon Jesu-Cristo etaman. Anlugurên ko ya, noa, hikan pêtêg ya manlugud êt kana dayi, ta ipoh mo ya, bayo kapareho mo ya êt hên ampagpalokop ha Panginoon.

¹⁷ Kabay no an-itad mo ko hên mantêg mon kalamo, ay tanggapên mo ya etaman dayi hi Onesimo hên nanad hên pamananggap mo kangko. ¹⁸ Noa, no main yan kasalanan kamo, o utang man kamo, ay hikinay mamayad. ¹⁹ Hiko taganá hi Pablo ya nanulat hên hatsi ha sarili kon gamêt, ya pêtêg hên mamayad, ta a ko labay ungkatêن kamo ya hika ay main biyay ya ayn angga gawan kangko. ²⁰ Awo, patêl ko ha paniwala kan Apo Jesu-Cristo, main akon labay kamo gawan ha paniwala ta. Pahiglaêñ mo dayi ya nakêm ko gawan hika ay kapareho kon nagpalokop kan Apo Jesu-Cristo.

²¹ Hinulatan kata gawan angkasigurado ko ya daygên moy kalabayan ko. Haka muwang ko ya igit pon baydo ya daygên mo. ²² Ampakihabi ko êt kamo ya panlêan mo kon mapaidyanan ko, ta ha panalangin yo, no kalabayan ni Apo Namalyari, ay makaorong ako bahêñ.

Tawlin habi

²³ Angkumustaêñ ka ni Epafras, ya kalamo kon nakahukul gawan ha pangitoro hên tungkol kan Apo Jesu-Cristo. ²⁴ Hi Marcos, hi Aristarco, hi Demas, hi Lucas, haka ya kaatag pon ya kalamo ko ha pamanoro, ay ampangumusta etaman kamo.

²⁵ Ingalwan kaw dayi ni Apo Jesu-Cristo.

Ya Hulat kanlan Hebreo

Paunan habi

A na inungkat di ha Hulat kanlan Hebreo ya ampaniwala kan Panginoon Jesus no hinoy nag hulat. Noa, muwang tamo ya nanulat ay mihay ampaniwala kan Panginoon Jesus, ya hi Panginoon Jesus ya habaytoy impangako, ya Mesias, ya Cristo, ya Mámilitas, ya Anak ni Apo Namalyari, ya mamaala hén ayn angga, haka mam-in biyay ya ayn angga kanlan ampaniwala kana.

Di ha hulat ay ampakhawên nan nanulat ya nakêm lan anhulatan na hén ihundo lay paniwala la, gawan main a ampaniwala ya anhumalanghang kanla hén main haday pamairap kanla. Hilay habaytoy ampamairap kanla ay ampaniwala ya a ya pon nilumatêng ya Mesias, ya Cristo, ya Mámilitas, kabay kaatag ya an-êngganan la, alwan hi Panginoon Jesus.

An-ipaihip na kanla ya hi Panginoon Jesus ay Anak ni Apo Namalyari, haka hiya ay ayn kapantag ha hinon anghel, o hinon mámipamwang hén an-ipaihip kanla ni Apo Namalyari. Hi Panginoon Jesus ay inhagili ha pinakapoon pari ta hiyay nag-in mamilatan hén balang miha kan Apo Namalyari hén in-átang nay sarili na ha pamayad hén kasalanan tamo. Hiyay biniyay oman ni Apo Namalyari, haka gawan kana ay main biyay ya ayn angga ha langit ya balang ampaniwala kana.

Kabooan hén pinakalaman

Hi Apo Jesu-Cristo ay Anak ni Apo Namalyari 1:1-3

Hi Apo Jesu-Cristo ay matag-ay ha kaganawan anghel 1:4-2:18

Hi Apo Jesu-Cristo ay matag-ay kan apo Moises haka kan Josue 3:1-4:13

Hi Apo Jesu-Cristo ay matag-ay kanlan pinakapoon pari 4:14-7:28

Hi Apo Jesu-Cristo ay mamilatan hén bayoy kahundoan ya mangêd ha manan kahundoan 8:1-9:28

Ya pamiátang ni Apo Jesu-Cristo hén sarili na, ay mangêd ha kaganawan átang 10:1-39

Ya paniwala ya ayn kapantag, payo, haka panaad 11:1-12:29

Ya pamanhumonol ya ampamahigla kan Apo Namalyari 13:1-19

Inhalangin hilay hinulatan 13:20-21

Tawlin habi 13:22-25

Impamwang ni Apo Namalyari no hino ya, gawan kan Apo Jesu-Cristo, ya Anak na

¹ Hén haton lagi, ay panay nan an-ipamwang ni Apo Namalyari ya kalabayan na kanlan ninuno tamo ha mal-at ya paraan, gawan kanlan mámipamwang na. ² Noa, amêhén, ay impamwang nay kalabayan na kantamo gawan ha Anak na. Gawan êt ha Anak na ay dinyag nay kaganawan. Haka ya Anak na ay pinili na hén dyanan hén habayto ngan.

³ Atsi êt kanan Anak ya kapahilêw ya kahampatan haka ya panga-Diyos ni Apo Namalyari. Angkahêlêk ha Anak no ay-êmén ya ugali ni Apo Namalyari. Ya Anak ay ampamaala ha kaganawan ya atsi ha ayri man ya legal ha makapangyarihan ya utoh na. Ya Anak ay nanlinis kantamo ha kasalanan tamo, bayo nag-orong yay na ha langit ha dapit panabtab ni Apo Namalyari hén mamaala hén kalamo na.

Matag-ay ya tungkulan ni Apo Jesu-Cristo, ya Anak ni Apo Namalyari kanlan tungkulan lan anghel

⁴ Ya Anak ay dinyanan hén tungkulan ya matag-ay ha tungkulan lan anghel. Muwang tamoy habayto gawan “Anak” ya pamaêg kana ni Apo Namalyari, haka “anghel” bat ya pamaêg na kanlan anghel. ⁵ Minghan man, ay a na hinabi ni Apo Namalyari ha hinon anghel ya hinabi na ha Anak na, ya wana,

“Hika ya Anak ko,

haka amêhêñ impamwang ko ya hiko ya Tatang mo!”*
A na etaman hinabi hêñ tungkol ha hinon anghel,
“Hikoy mag-in Tatang na,
haka hiyay mag-in Anak ko.”†
⁶ Haka hêñ hato, hêñ marani na yay nan iutoh ya kamiha-mihaan nan Anak ha luta, ay
êmêñ di ya hinabi na hêñ tungkol kanan Anak,
“Dapat yan simbaêñ hêñ kaganawan anghel ko.”
⁷ Tungkol etaman kanlan anghel, êmêñ di ya hinabi na,
“Hilay anghel etaman ay pan-iutoh kon bêngat. Ha pamaghuyo la kangko ay malyari ko
hilan iutoh hêñ nanad ha pan-iutoh koy angin o apoy.”
⁸ Noa, matag-ay ya tungkulon nan Anak, ta ya hinabi ni Apo Namalyari kanan Anak na,
ay êmêñ di,
“O Diyos, ya pamamaala mo ay ayn anggaan,
haka ampamaala ka, hêñ main katoynungan.
⁹ An-ikahigla mo ya dyag ya main katoynungan,
noa, angkahêmêkan moy karawakan,
kabay hiko, ya Diyos mo, ay namili kamo,
hêñ dinyanan hêñ kahiglaan, ya igit pon ha kahiglaan hêñ hinon kalamo mo.”‡
¹⁰ Haka wana êt ni Apo Namalyari hêñ tungkol ha Anak na,
“Hêñ una, ay hika Panginoon ya nanyag hêñ luta haka langit.
¹¹ Lumatêng ya allo, ay maanggaan ya habayto ngan,
noa, hika ay ayn anggaan.
Ya habayto ngan ay mag-in ayn pukat hêñ nanad ha gulot ya takop.
¹² Itapon mo ya habayto ngan ta hagilyan mina,
hêñ nanad ha gulot ya takop.
Noa, hika ay a ampangoman,
haka a antumoa o matsi man.”§
¹³ Minghan man, ay a na hinabi ni Apo Namalyari ha hinon anghel ya hinabi na ha Anak
na, ya wana,
“Mikno ka ha dapit panabtab ko hêñ mamaala hêñ kalamo ko,
angga ha hambutêñ ko hilay kapatsi mo, ta idin ko hila ha aypañ kapangyarihan mo.”*
¹⁴ No êmbayro ay hino awud ya tungkulon lan anghel? Hila ay espiritu, ya a tamo
mahêlêk, ya ampaghuyo kan Apo Namalyari, ta êmêñ mahawpan kitamo ya miligtas.

2

Hi Apo Jesu-Cristo ya pinangubatan hêñ ayn kapantag ya kaligtasan tamo

¹ Gawan makapangyarihan ya Anak ni Apo Namalyari ha kaganawan anghel, ay dapat
pakapaniwal-an tamo ya kaptêgan ya intoro kantamo, ta êmêñ a kitamo mipakarayo
kanan habaytoy kaptêgan. ² Pêtêg ya Kautuhan ni Apo Namalyari kanlan ninuno
tamo, anghel na man ya namipamwang hêñ habayto, ta hilay a hinumonol haka
nanalanghang kanlan habayto, ay nakatanggap hêñ parusa ya hêpat kanla. ³ No êmbayro
ya nalyari kanla, ay kantamo pon kaya no araêñ tamoy kaligtasan ya ayn kapantag, ya
unan impamwang ni Panginoon Jesus, ya pinaptêgan kantamo hêñ hilay nakagilam ha
impamwang na. ⁴ Haka habaytoy pinaptêgan êt hêñ kapangyarihan ni Apo Namalyari
hêñ hino-hino kay na hêñ ya kapapaêpapah. Pinaptêgan na êt hêñ indin nan Espiritu na
hêñ galing ha balang labay nan dyanan.

Hi Apo Jesu-Cristo ay nag-in tawo ta êmêñ na kitamo iligtas

⁵ A na indin ni Apo Namalyari kanlan anghel ya pamaala ha bayon luta ya an-ungkatêñ
ko. ⁶ Ha Kahulatan ya impahulat ni Apo Namalyari, ay êmêñ di ya nakahulat,

* 1:5 Awit 2:7, Dyag 13:33. † 1:5 2 Samuel 7:14, 1 Cronica 17:13. ‡ 1:9 Awit 45:6-7. § 1:12 Awit 102:25-27.
* 1:13 Awit 110:1.

“Apo Namalyari, hino awud hilay tawo ta panay mo hilan ampansinêh haka anhayhayêh?

⁷ In-aypa moy tungkulan la pon, hên maaypan pérâd ha tungkulan lan anghel.

Noa, tinalagá mo ya lumatêng ya allo ay ipadayêw haka ipagalang mo hila,

⁸ ta iubuh mon idin ha aypa hên kapangyarihan la ya kaganawan dinyag.”*

Ya labay nan habiêñ hên habaytoy nakahulat, ay ueston iubuh nan idin ni Apo Namalyari ya habayto ha aypa hên kapangyarihan lan tawo, ay taganán iubuh na kanla ya kaganawan dinyag. Pêtêg ya a tamo pon angkahêlêk ya habayto amêhêñ. ⁹ Noa, muwang tamo ya natupad ya habayto gawan kan Apo Jesus, ya in-aypa pon ya tungkulan hên maaypan pérâd ha tungkulan lan anghel hên hiyay nag-in tawo, haka hiyay natsi ta êmén mapatawad ya kasalanan tamo, gawan ha ayn kapantag ya ingangalo ni Apo Namalyari. Haka amêhêñ hiyay dinyag hên ampamaala hên main kapangyarihan haka karangalan gawan habaytoy kamatsan na. ¹⁰ Hêpat bat kan Apo Namalyari, ya nanyag hên langit haka luta, haka ampanayhay hên habayto, hên ipadann nay Anak na, hi Apo Jesus, ha kamatsan ta êmén hiyay mag-in Mámiligtas ya taganán ganap. Kabay mal-at ya magêtan na ha langit, ya ampaniwala kana.

¹¹ Gawan hi Apo Jesus ya ampangalih hên kasalanan lan ampaniwala kana haka hilay an-alihan kasalanan, ay mimihay Tatang, ay a na hilay na an-ikarêng-êy hên baêgén hilan patêl na. ¹² Anhabiêñ na kan Apo Namalyari,

“Ipamwang kata ha kaganawan patêl ko,

ha pagtsiponan la hên magsimba kamo, ay puriêñ kata!”†

¹³ Wana êt,

“Hikoy magtsiwala kan Apo Namalyari.”

Haka wana êt tungkol kanlan nanad patêl na,

“Atsi ko di hên kalamo hilay anak ni Apo Namalyari ya impatsiwala na kangko.”‡

¹⁴ Gawan hilay habaytoy anak ya impatsiwala kana ay tawo, ya main lawini ya panluta ya matsu, ay hiyay nag-in tawo etaman, ta gawan ha kamatsan na, ay mahambut na hi Satanas ya ampanalan hên kapangyarihan hên kamatsan, hên alihêñ ya kapangyarihan na. ¹⁵ Ha êmbayro ay nibuhan kitamo ya nanad nag-in ipoh ha kamatsan paubat hên in-anak kitamo, gawan limo tamon matsu. ¹⁶ Malinaw ya alwan anghel ya anhawpan na, ta hikitamoy intad kaapo-apoan ni apo Abraham ya anhawpan na. ¹⁷ Kabay kailangan hiyay mag-in tawo nanad kantamo, ya patêl na, ta êmén ya mag-in pinakapoon pari tamo, ya maingaloêñ. Haka ta êmén ya mag-in mapaypaniwal-an ya mâmilatan tamo kan Apo Namalyari. Ta ha pangamatsi na, ay hiyay pinarusaan ha ikapagpapatawad hên kasalanan tamo. ¹⁸ Haka gawan hiyay nagtêéh hên hadyay pamairap ha pamanukso, ay mahawpan na kitamo ha kaganawan tukso ya lumatêng kantamo.

3

Matag-ay ya tungkulan ni Apo Jesu-Cristo, ya Anak, kanan tungkulan ni apo Moises, ya tagahuyo

¹ Patêl ha Panginoon, ya kapareho kon pinili hên mag-in maának ni Apo Namalyari haka hên makilamo kana ha langit, pakaihipêñ tamo ya in-utoh hi Apo Jesus, ya an-ipamwang tamo, hên mag-in pinakapoon pari ya namiúmang kantamo kan Apo Namalyari. ² Mahipêg yan nanyag hên tinalagá ni Apo Namalyari, ya namili kana. Mapaypaniwal-an ya hên nanad kan apo Moises ya mapaypaniwal-an hên namaala ya kanlan ninuno tamon Israelita, ya pamilya ni Apo Namalyari. ³ Noa, matag-ay ya tungkulan ni Apo Jesus, kanan tungkulan ni apo Moises, hên nanad ha dapat igit dayêwén ya nanyag bali kanan bali ya dinyag na. ⁴ Gawan kaganawan bali ay main nanyag, haka muwang tamo ya hi Apo Namalyari ya nanyag hên balang hino. ⁵ Hi apo Moises, ay mapaypaniwal-an ha pamanayhay na ha pamilya ni Apo Namalyari, hiyay tagahuyo ni Apo Namalyari, noa, ya dinyag na ay alimbawan bat ha ipamwang ni Apo

* 2:8 Awit 8:4-6. † 2:12 Awit 22:22. ‡ 2:13 Isaías 8:17-18.

Namalyari lumatêng ya allo. ⁶ Noa, hi Apo Jesu-Cristo etaman, ay Anak ni Apo Namalyari, ya mapaypaniwal-an ha pamamaala ha pamilya ni Apo Namalyari. Haka hikitamoy kalamo ha maának na no nananiêh ya paniwala tamo kana, haka no a tamo ikarêng-êy ya habaytoy paniwala.

Main pagpainawaan ha lokop ni Apo Namalyari

⁷ Kabay kailangan tamon pansinên ya hinabi ni Apo Namalyari ya impahulat nan Espiritu na, ya wanana hulat,

“No nagilam yo amêhêh ya hinabi ko,

⁸ ay a yoy na pakdêyêh ya ulo yo, hêñ nanad kanlan ninuno yo,
ya nanalanghang hêñ nanubuk kangko hêñ atsi hila ha legal ya kabalah-balahan.

⁹ Panay la kon ansubukan hêñ hilay ninuno yo,
angkahêlêk la man ya kapapaêpapah ya dinyag ko ha ikakangêd la ha apatapo ya taon.

¹⁰ Kabay nagkamaain akon huluk kanlan habayto,
haka wangko ha sarili ko, ‘panay hilan ampagdayo kangko,
haka a la anhonolêh ya hinon in-utoh ko kanla.’

¹¹ Kabay ha hadyay huluk ko kanla, ay inhumpa ko,
ya taganán a hilay na makahowêh ha pagpainawaan ya in-il-an ko.”*

¹² Hikaw ya patêl ko ha Panginoon, illagan yoy nakêm yo ha karawakan, ta êmêh a kaw midayo ha paniwala yo kan Apo Namalyari, ya angkabiyay hêñ magpa ayn angga.

¹³ Ya dapat yon daygêh, ay mipagpakhawan kaw hêñ paniwala ha miha ta miha hêñ allo-allo kaban main pon panaon, ta êmêh ayn miha man kamoyu ya manalanghang kan Apo Namalyari gawan ha natukso yan nanyag kasalanan. ¹⁴ Dapat yon daygêh ya habayto, gawan hikitamo ay main pamakilamo kan Apo Jesu-Cristo, no nakataniêh ya paniwala tamo kana hêñ angga ha anggaan biyay tamo.

¹⁵ Omanêh tamon ihipêh ya impahulat ni Apo Namalyari, ya wanana Kahulatan,
“No nagilam yo amêhêh ya hinabi ni Apo Namalyari,
ay a yoy na pakdêyêh ya ulo yo, hêñ nanad kanlan ninuno yo,
ya nanalanghang kan Apo Namalyari hêñ atsi hila ha legal ya kabalah-balahan.”

¹⁶ Hino awud hilay habaytoy nakagilam habi ni Apo Namalyari, noa, nanalanghang kana?
Hila ay ayn kaatag no alwan hilay in-awah ni apo Moises ha bansan Egipto! ¹⁷ Haka hino hilay habaytoy namahuluk etaman kan Apo Namalyari hêñ apatapo ya taon? Hila ay ayn kaatag no alwan hila êt ya nanyag kasalanan, haka natsi ha kabalah-balahan! ¹⁸ Haka hino hilay habaytoy inhumpa ni Apo Namalyari ya a hila makahowêh ha pagpainawaan ya in-il-an na? Hila ay ayn kaatag no alwan hila êt ya a hinumonol kana! ¹⁹ Kabay malinaw ya a hila nakahowêh ha pagpainawaan ya in-il-an na, gawan ayn hilan paniwala kana.

4

Ya pagpainawaan ya impangako ni Apo Namalyari ha lokop na

¹ Amêhêh, habaytoy pagpainawaan etaman ha lokop ni Apo Namalyari, ya impangako na, ay makahowêh kitamo pon bayro. Kabay kaillag kitamo ta êmêh ya balang miha kamoyu ay makalatêng bayro ha pagpainawaan. ² Ta hikitamo man, ay nakagilam hêñ mangangêh ya habi ya tungkol ha pagpainawaan nanad kanlan ninuno. Noa, a la pinakinabangnan ya nagilam la, gawan a la pinaniwal-an. ³ Ta hikitamo ya naniwala kan Apo Namalyari, ay makahowêh bayro ha pagpainawaan na. Muwang tamoy habayto, ta makwa tamo ha hinabi na di, ya tungkol kanlan a naniwala, ya wana,

“Ha hadyay huluk ko kanla, ay naghumpa ko,
ya taganán a hilay na makahowêh ha pagpainawaan ya in-il-an ko.”

Hinabi nay habayto, agyan nakal-an ya pagpainawaan na paubat hêñ nayari nay na ya pamanyag hêñ boon luta. ⁴ Gawan main yan impahulat hi Apo Namalyari ha Kahulatan

* 3:11 Awit 95:7-11.

na ya tungkol ha ikapiton allo, ya êmén di, “Haka ha ikapiton allo ay nagpainawa hi Apo Namalyari hên nayari nay na ya pamanyag hên kaganawan dinyag na.”* ⁵ Omanêñ tamon ihipêñ ya impahulat ni Apo Namalyari, ya wanana hulat,
“Taganán a hilay na makahowêñ ha pagpainawaan ya in-il-an ko.”

⁶ Hilay unan nakgilam hên mangangêñ ya habi ya tungkol ha pagpainawaan ni Apo Namalyari, ay a nakahowêñ gawan ha pamanalanghang la. Êmbayro man, ay labay ni Apo Namalyari ya main makahowêñ ha pagpainawaan ya in-il-an na. ⁷ Kabay hên nakalabah hên nabuyot ya panaon, ta panaon ana lan Arin David, ay andyanan na pon ni Apo Namalyari hilay angkabiyyay hên habayto hên panaon hên makahowêñ ha pagpainawaan na. Muwang tamoy habayto, ta makwa tamo ha impahabi na kan Arin David, ya wana, “Amêhêñ.” di ha habi ya inungkat kina, ya wanana habi,
“Amêhêñ, no nagilam yoy hinabi ni Apo Namalyari,
ay a yoy na pakdêyêñ ya ulo yo.”

⁸ Ya bansom Canaan ya pinaylakwan ni Josue kanlan ninuno tamon Israelita, ay alwan habaytoy pagpainawaan ya impangako ni Apo Namalyari, ta no habayto dayi ya legal, ay a yay na nangungkat hi Apo Namalyari hên kaatag pon ya panaon. ⁹ Ha maparah ya habi, ay main nakal-an ya pagpainawaan para kanlan ampaniwala kan Apo Namalyari nanad ha pagpainawaan na ha ikapiton allo. ¹⁰ Ta hilay makahowêñ ha pagpainawaan na, ay makapagpainawa ha dyag la hên nanad kana. ¹¹ Kabay paka-pakikwanan tamo hên makahowêñ bayro, ta êmén a kitamo mag-in nanad kanlan unan a nakahowêñ gawan a la hinonol ya kalabayan ni Apo Namalyari.

¹² Ta ya habi ni Apo Namalyari, ay nanad angkabiyyay, ya madyag ngan ya dapat daygêñ hên main kapangyarihan. Ya anhabîen na ay nanad êtak ya napikapaka ya ngalab, ya ayn kapantag ya tarêm, ya ampakataloh ha pilngoan haka utêk hên but-o. Habaytoy habi na ay ampakataloh ha nakêm haka ihip ta ampakaawah yan an-ihipêñ tamo haka hên labay tamon daygêñ. ¹³ Ayn hinoman ya makapagtago kan Apo Namalyari, gawan mambatol ya balang miha ha hêlêk na, haka pakibatan tamo kana ya kaganawan dinyag tamo.

Hi Apo Jesu-Cristo ay pinakapoon pari ya ayn kapantag

¹⁴ Magpakanîêñ kitamo ha paniwala tamo ya an-ipamwang tamo, gawan hi Apo Jesus, ya Anak ni Apo Namalyari, ay pinakapoon pari† ya ayn kapantag, ya atsi yana ha langit ha ampaidyanan ni Apo Namalyari. ¹⁵ Main kitamon pinakapoon pari ya taganán ampandámay hên mangêñ kantamo ta nadanasan na ya hinon tukso hên nanad ha tukso ya lumatêng kantamo, noa, hiya ay taganán a natukso hên nanyag kasalanan. ¹⁶ Kabay a kitamina mag-alangan hên pakarani kan Apo Namalyari ya maingaloën, ta êmén na kitamo maingalwan hên mahawpan ha oras hên mangailangan kitamo.

5

¹ Kantamon Israelita, ya balang pinakapoon pari tamo, ay ampiliêñ ni Apo Namalyari kanlan kapareho tamo, ta habaytoy pinakapoon pari ay mamilatan tamo, ya ampam-in pahalamat haka ampamiátang ta êmén mapatawed ya kasalanan. ² Hiyay ampandámay hên mangêñ kanlan nakadyag kasalanan, gawan hiya man ay tawon bat ya main pamagkulang kan Apo Namalyari. ³ Kabay hiya man, ay ampam-i êt hên átang para ha sarili nan kasalanan, alwan bat para ha kasalanan lan kaatag. ⁴ Haka ya mag-in pinakapoon pari ay ampiliêñ ni Apo Namalyari, hên nanad ha pamili na kan Aaron ya unan pari tamon Israelita. Alwan pinakapoon pari ya ampamili hên sarili na hên dyanan karangalan hên mag-in pinakapoon pari.

⁵ Êmbayro êt hi Apo Jesu-Cristo, ay a namili hên sarili na hên dyanan karangalan hên mag-in pinakapoon pari, ta hi Apo Namalyari ya namili kana, haka naghabi kana, ya wana,
“Hika ya Anak ko,

* 4:4 Genesis 2:2. † 4:14 Hebreo 2:17.

haka amêhêñ impamwang ko ya hiko ya Tatang mo!"*

⁶ Bayo impahulat na êt ni Apo Namalyari ha Kahulatan ya,
"Ya pangapari mo ay ayn anggaan,
hêñ nanad ha pangapari ni Melquisedec ya ayn anggaan."†

⁷ Hêñ atsi ya pon di ha luta hi Apo Jesus, ay nakiingalo yan nanalangin kan Apo Namalyari, ya makapiligtas kana ha kamatsan. Ha panalangin nan boon nakêm, ay inikhaw nay habi na hêñ main kalamoy hadyay tangih, haka nagilam ya panalangin na, gawan ha pagpakaaypan nakêm na ha pamanhumonol kan Apo Namalyari. ⁸ Anak ya man ni Apo Namalyari, ay gawan ha hadyay kairapan ya dinanan na, ay naintindihan na ya labay habiên hêñ mag-in mahonol. ⁹ Haka gawan ayn pamagkulang ha pamanhumonol na ha impadyag kana ni Apo Namalyari, ay hiyay nag-in ampangubatan hêñ ayn anggay kaligtasan lan kaganawan ya ampanhumonol kana, ¹⁰ gawan hiyay pinili ni Apo Namalyari hêñ mag-in pinakapoon pari hêñ nanad ha ayn angga ya pangapari ni Melquisedec.

Kaillag kitamo ta kayno matalibatokan tamoy paniwala tamo

¹¹ Mal-at pon dayi ya labay naêñ habiên kamoyu ya tungkol ha pangapari ni Apo Jesu-Cristo haka ya pangapari ni Melquisedec, noa, mairap hêñ ipalinaw ya habayto kamoyu, ta nanad ayn nanan anhumwêñ ha ihip yo. ¹²⁻¹³ Ha kaptêgan, ay nabuyot kaw nan ampaniwala, kabay dapat dayi, ay maaralan yoy nay kapareho yo, noa, angga amêhêñ kailangan yo pon êt hêñ patoro ha unan intoro kamoyu ubat ha habi ni Apo Namalyari. Ya kaalimbawaan yo ay anak ya ampanoho pon ya a ampakagatbat hêñ mantêg pamangan. Ya labay habiên ya a yo pon mamwangan no hinoy mangêd ya dyag haka no hinoy narawak ya dyag. ¹⁴ Ta ya malalê ya toro ya maialimbawa ha mantêg ya pamangan ay para kanlan manakêm, ta nalêmw hilay nan mamili no hinoy mangêd ya dyag haka mamalay hêñ mangara ha alwan mangêd ya dyag.

6

¹ Kabay a tamina orongêñ bat ya unan intoro kantamo ubat ha habi ni Apo Namalyari ya tungkol kan Apo Jesu-Cristo, noa, paulayan tamo hêñ mapahanan ya pamangintindi tamo ta êmêñ kitamo mag-in manakêm. Alwa taminan piorong-orongan hêñ pagaralan bat ya unan intoro kantamo, ya dapat paghêhêan hêñ talibatokan ya pamanyag hêñ ayn pukat haka dapat maniwala kan Apo Namalyari, ² haka ya toro ya tungkol ha pamawtismo, ya paypalunto hêñ gamêt no ihalangin hilay binawtismoan, ya pangoman mabiyay hêñ hilay natsi, haka ya parusa ya ayn anggaan. ³ Kabay ha hawop ni Apo Namalyari, ay pahanan tamo ya kamwangan tamo ya tungkol ha paniwala kan Apo Jesu-Cristo.

⁴ Ta hilay nanalibokot ha unan intoro kanla ay ahina makaorong hêñ maniwala kan Apo Jesu-Cristo. Mana hilay nan nahawangan hêñ Espiritu ni Apo Namalyari haka nadanasan lay nay kapangyarihan na haka ya ayn kapantag ya ingalo na. ⁵ Naranasan la êt no ay-êmêñ kakangêd ya habi ni Apo Namalyari haka ya kapangyarihan na ya iubuh nay nan ipamwang lano. ⁶ No tinalibatokan lay habayto, ay a hilay na makaorong kan Apo Jesu-Cristo, ta nanad ha impako la yan oman ha koros hêñ impakarêng-êy ha arapan hêñ kal-atan.

⁷ An-ingalwan ni Apo Namalyari ya hilay ampaniwala, ya nanad luta ya panay angkauranan, haka angkatuboan hêñ kal-atan tanaman ya mapakinabangnan. ⁸ Noa, no antumabon ya habaytoy luta hêñ tanyuong haka kinêw ya nipagdiwi, ay ayn yan pukat. A mabuyot ay ihumpa ya habayto bayo ulamên. Embayro êt ay parusaan ni Apo Namalyari hilay nanad hatoy luta ya antumabon.

⁹ Anlugurêñ naêñ patêl, embayro man ya pamanulat naêñ, ay angkasigurado naêñ ya a malyari kamoyu ya êmbayro, ta madyanan na kaw ni Apo Namalyari hêñ ikakangêd yo, ya an-idin na kanlan atsi ha dann hêñ kaligtasan. ¹⁰ Taganán makatoynungan ya. A na

* 5:5 Awit 2:7, Dyag 13:33, Hebreo 1:5. † 5:6 Awit 110:4.

liwaan ya dinyag yo ha ikakangêd na, haka ya pamanlugud yo kana, ya impahlêk yoy na, haka ya an-ipahlêk yo angga amêhên ha pamanawop yo ha kapareho yon pinili na hên mag-in kana. ¹¹ Labay-labay naêñ dayi hên mahêlêk ha balang miha kamoyu ya ihundo yoy habaytoy pamanlugud yo angga ha anggaan, ta êmêñ sigurado yon matanggap ya an-êngganan yo. ¹² A naêñ labay ya mag-in mabarog kaw ha pamanhumonol kana, ta labay naêñ hên totoêñ yo hilay naniwala haka nagtêêh, ya hilay makatanggap hên impangako na.

Ya impangako ni Apo Namalyari ay sigurado

¹³ Hêñ nangako ya hi Apo Namalyari kan apo Abraham, ay nanumpa ya ha sarili na ya tuparêñ nay habayto gawan ayn makapangyarihan kana. ¹⁴ Wani Apo Namalyari kan apo Abraham, “An-ipangako ko kamo ya ingalwan kata haka pakal-atêñ ya mag-in kaapo-apoan mo.”* ¹⁵ Hi apo Abraham ay nagtêêh hêñ nangênggan hêñ angga ha natanggap nay habaytoy impangako kana. ¹⁶ No hikitamoy ampanumpa, ay ampanggamit kitamon langan hêñ mihay makapangyarihan kantamo, haka no main manumpa, ay sigurado ya habayto. ¹⁷ Embayro êt, hêñ nangako ya hi Apo Namalyari kan apo Abraham, ay nanumpa ya, ya tuparêñ nay habayto. Dinyag nay habayto, ta êmêñ na maipahlêk kanlan pinangakoan na, ya a ampangoman ya anhabiên na. ¹⁸ Atsi kantamo ya pangako na haka ya humpa na, ya a maoman gawan a ya ampaglaram. Kabay malyarin mag-in makhaw ya nakêm tamo ya tampol hêñ nagpahawop kana, hêñ nangênggan ha impangako na kantamo. ¹⁹ Habaytoy an-êngganan tamo kana, ay ampamataniêh hêñ paniwala tamo. Ta ya paniwal-an tamo ay hi Apo Jesus ya nanad nakadann ana ha pinagpêlan bayro ha Pinakabanal ya Kuwarto ha Templo ha langit ha arapan ni Apo Namalyari. ²⁰ Nuna yay na bayro hi Apo Jesus hêñ nag-in mámilatan tamo kan Apo Namalyari ta hiyay nag-in pinakapoon pari hêñ ayn anggaan, hêñ nanad ha pangapari ni Melquisedec.

7

Ya tungkol kan Melquisedec ya pari ni Apo Namalyari

¹ Hi Melquisedec* etaman, ay ari ha balayan Salem haka pari ni Apo Namalyari. Hêñ haton lagi, hêñ ubat hilan apo Abraham hêñ nanambut kanlan apat ya ari, ay hi Melquisedec ya nanupa kana haka inhalangin na ya, ya ingalwan na ya ni Apo Namalyari. ² Bayo indin ni apo Abraham kan Melquisedec ya ikamapo hêñ nakwa na kanlan ari ya nahambut na. (Ya labay habiên hêñ langan Melquisedec, ay “Ari hêñ Katoynungan.” Ya labay habiên hêñ Salem ay “kapatêkbêkan.” Gawan hiyay ari ha balayan Salem, ay hiyay “Ari hêñ Kapatêkbêkan” etaman.) ³ Ayn inungkat hêñ tungkol ha toa haka ninuno na. A êt inungkat no nakano yan in-anak o no nakano yan natsi. Ya pangapari na ay nanad ha pangapari nan Anak ni Apo Namalyari ya ayn anggaan.

⁴ Ihipêñ tamo ya matag-ay ya tungkulon ni Melquisedec, ta hi apo Abraham man, ya ninuno tamo, ay nam-i kana hêñ ikamapo ha nakwa na kanlan ari ya nahambut na. ⁵ No kaapo-apoan ni Levi dayi hi Melquisedec, ay maparah tamon maintindihan no awta hiyay dinyanan hêñ ikamapo ni apo Abraham. Ta hikitamoy Israelita, ay anhumonol ha utoh ya dapat kitamon mam-i hêñ ikamapo ha angkapol tamo, haka ha kaganawan pinagpagalan tamo, kanlan kaapo-apoan ni Levi ya magpari kantamo, pare-pareho kitamo man kaapo-apoan ni apo Abraham. ⁶ Noa, hi Melquisedec, ay alwan kaapo-apoan ni Levi, êmbayro man, ay hiyay dinyanan ni apo Abraham hêñ ikamapo. Haka hiyay nanalangin ya ingalwan ni Apo Namalyari hi apo Abraham agyan hi apo Abraham, ya pinangakoan ni Apo Namalyari hêñ hato. ⁷ Muwang tamo ya matag-ay ya tungkulon nan ampanalangin kanan an-ihalangin na. Bayro tamo mamwangan ya matag-ay ya tungkulon ni Melquisedec kanan tungkulon ni apo Abraham. ⁸ Haka hilan kaapo-apoan ni Levi ya andyanan hêñ ikamapo, ay angkamatsi. Noa, hi Melquisedec etaman, ay nanad angkabiyay ya pon, gawan ayn kitamon mabáha ha habi ni Apo Namalyari ya hiya ay

* 6:14 Genesis 12:4, 22:16-17, 25:26. * 7:1 Genesis 14.

natsi. ⁹ Malyari êt habiên ya hilan Levi ya ampananggap hên ikamapo, ay nanad kalamo ni apo Abraham hên nam-in ikamapo kan Melchizedec, ¹⁰ ta hi Levi ay kaapo-apoan ni apo Abraham, haka a ya pon in-anak hên nam-i yan ikamapo kan Melchizedec hi apo Abraham.

Ya pangapari ni Panginoon Jesu-Cristo, ay nanad ha ayn anggay pangapari ni Melquisedec

¹¹ Ha pam-i ni Apo Namalyari hên Kautuhan kanlan ninuno tamon Israelita, ay tinalagá na ya hilay kaapo-apoan ni Levi ay mamaala ha pamiátang kana. Noa, ya pamiátang la ha pangapari la, ay a makapakangêd hên tawo. Kabay kailangan lay pari, ya nanad ha pangapari ni Melquisedec, alwa hên nanad ha pangapari ni Aaron ya kaapo-apoan ni Levi. ¹² Haka no kailangan hên hagilyan ya pangapari, ay kailangan êt hên hagilyan ya Kautuhan tamon Israelita. ¹³⁻¹⁴ Muwang tamo ya nahagilyan ya habaytoy pangapari gawan hi Panginoon Jesu-Cristo ya inhagili ni Apo Namalyari ha pangapari lan kaapo-apoan ni Levi, ay alwan kaapo-apoan ni Levi ta hiyay kaapo-apoan ni Juda. Haka ayn yan hinabi hi apo Moises ya main kaapo-apoan ni Juda ya mag-in pari bayri ha luta.

¹⁵ Nag-in malinaw ya hinagilyan ya manan pangapari, hên nilumatêng ya kaatag ya pari ya nanad kan Melquisedec. ¹⁶ Habaytoy pari ay pinili hên alwan gawan ha ninuno na, ha pamanhumonol ha Kautuhan. Noa, hiyay pinili gawan ha kapangyarihan na hên hinambut nay kamatsan. Hiyay alwan kaatag no alwa hi Panginoon Jesus. (Haka ya habaw hên ubas etaman ya ampihipwak, ay alwan kaatag no alwa ya daya ya in-alimbawa ha habaw hên habaytoy ubas.) ¹⁷ Ta êmén di ya impahulat ni Apo Namalyari ya tungkol kana,

“Hika ya mihay pari ya ayn anggaan,
hên nanad ha pangapari ni Melquisedec ya ayn anggaan.”

¹⁸ Kabay hinagilyan ya manan utoh hên tungkol ha pangapari ni Levi gawan habayto ay main pamagkulang. Haka habaytoy utoh ay ¹⁹ a nakapakangêd hên tawo ha hêlêk ni Apo Namalyari. Noa, gawan kan Panginoon Jesus ya inhagili ha pangapari lan kaapo-apoan ni Levi ay ampakarani kitamina kan Apo Namalyari hên ayn pamagkulang ha hêlêk na.

²⁰⁻²¹ Ya pangapari lan kaapo-apoan ni Levi, ay ayn kalamoy pangako. Noa, ya pangapari ni Panginoon Jesus ay main kalamoy humpa ni Apo Namalyari, gawan wani Apo Namalyari,

“Hiko ya Panginoon ya nangako,
haka a mangoman ya ihip ko,
‘Hika ay pari hên ayn anggaan!’ ”†

²² Kabay hi Panginoon Jesus ay nag-in kasiguradoan hên bayoy kahundoan ni Apo Namalyari ha tawo ya mangêd ha unan kahundoan.

²³ Haka mal-at ya kaapo-apoan ni Levi ya honol-honol hên nag-in pari gawan hila ay tawo bat ya main anggaan ya biyay. ²⁴ Noa, ya pangapari ni Panginoon Jesus ay ayn angga, ta hiyay angkabiyay hên ayn angga. ²⁵ Gawan a ya matsi hi Panginoon Jesus, ay ayn angga ya kapangyarihan na hên mamilitgas kanlan ampaniwala ya hiyay makapaidani kanla kan Apo Namalyari. Gawan hiyay ampamiyay hên ayn angga hên ampakihabi kan Apo Namalyari hên para kantamo.

²⁶ Kabay hiyay pinakapoon pari ya kailangan tamo ya banal, ya taganán ayn kapintasan. Hiyay alwan nanad kantamo ya makasalan, haka hiyay dinyanan kapangyarihan ya ayn kapantag ha langit. ²⁷ Hiyay alwan nanad kanlan pinakapoon pari ya ampamiátang hên allo-allo, hên para ha sarili lan kasalan, haka para ha kasalan lan kaatag. Ta minghan nan bat in-átang ya sarili na para ha kasalan tamo, haka hukad ya habayto. Ahina hên kailangan omanên o pahanan pon ya habayto. ²⁸ Ha pamanhumonol ha Kautuhan ni apo Moises, ay tawon bat, ya main pamagkulang kan Apo Namalyari ya pinili hên mag-in pinakapoon pari. Noa, gawan ha bayoy kahundoan ni Apo Namalyari

† 7:20-21 Awit 110:4.

ya main humpa, ay pinili nay Anak na hēn mag-in pinakapoon pari, ya banal hēn angga-angga.

8

Hi Apo Jesu-Cristo ya māmilatan ha bayoy kahundoan ni Apo Namalyari ha tawo

¹ Habaytsi ya maalagá ya labay naēn hēn mamwangan yo: ha dapit panabtab ni Apo Namalyari ha langit, ay main kitamon banal ya pinakapoon pari ya ampamaala hēn kalamo ni Apo Namalyari. ² Yabay ya hi Apo Jesus ya pinakapoon pari ya ampaghuyoy na ha mantēg pagsimbaan ha langit ya dinyag ni Apo Namalyari, alwan tawo.

³ Di ha luta, ya balang pinakapoon pari, ay main tungkulan hēn mam-in digalo haka mamiátang kan Apo Namalyari, ta êmēn mapatawad ya kasalanan. Kabay kailangan ni Panginoon Jesus, ya pinakapoon pari tamo, hēn main yan iátang.* ⁴ Noa, ya pangapari na ay alwan bayri ha luta, ta no atsi ya pon dayi di ha luta, ay alwa yan pari, gawan main nanan pari ya ampamiátang bayri ha pamanhumonol ha Kautuhan ni apo Moises. ⁵ Ya pamaghuyo la ay atsi ha pagsimbaan ha luta, ya nanad aninon bat hēn mantēg pagsimbaan kan Apo Namalyari ha langit. Ta hēn ipairêng na dayi ni apo Moises ya toldan pagsimbaan di ha luta, ay impapaka-utoh kana ni Apo Namalyari, ya wana, “Sakto mon ipairêng ya impahlék ko kamo bayro ha tawgtug.”† ⁶ Noa, ya pamaghuyo ni Apo Jesus ay mangêd ha pamaghuyo lan kaapo-apoan ni Levi, gawan hi Apo Jesus, ay māmilatan ha bayoy kahundoan ni Apo Namalyari ha tawo. Ya bayoy kahundoan ay mangêd ha unan kahundoan haka main yan kalamoy pangako ya mangêd ha unan pangako.

⁷ No ayn dayin pamagkulang ya unan kahundoan, ay ahina dayi hēn kailangan hēn hagilyan hēn bayo ya habayto. ⁸ Noa, impamwang ni Apo Namalyari ya main pamagkulang ya hilay Israelita ha pamanhumonol ha unan kahundoan, ta wana, “Lumatêng ya allo, ay manyag akon bayoy kahundoan kanlan kaapo-apoan ni apo Jacob, hilay ampaidi ha Israel haka hilay ampaidi ha Juda.

⁹ Habaytoy alwan nanad ha kahundoan ko ha ninuno la, hēn inlitas ko hila ha pangaipoh la ha bansen Egipto.

A la hinonol ya kahundoan naēn, kabay pinaulayan ko hilay na.

¹⁰ Habaytsi ya mag-in kahundoan ko kanlan Israelita, lumatêng ya allo, ay itanêm koy utoh ko ha ihip la, ta êmēn habaytoy nay labay lan honolên.

Hikoy mag-in Diyos la,
haka hilay mag-in anak ko.

¹¹ A lay na kailangan hēn miaaral.

A lay na êt hēn kailangan hēn habiēn ha kapareho la, ya ‘Dapat mon kilalaēn ya Panginoon, ya hiyay Diyos.’

Ta kanan habayto ay maubuh hilan makamwang kangko, hinoman ya tungkulan la ha biyay.

¹² Ta patawarêñ ko hila ha pamanyag lan karawakan, haka liwaan koy kasalanan la.”‡

¹³ Ha pangungkat ni Apo Namalyari hēn bayoy kahundoan, ay labay habiēn, ayn nanan pukat ya unan kahundoan, gawan habayto ay maranin maplak.

9

Ya pagsimbaan bayri ha luta haka ha langit

¹ Ha unan kahundoan ni Apo Namalyari, ay mal-at ya patakaran no ay-êmēn ya pamagsimba kana, haka tungkol ha tolda ya pagsimbaan kana. ² Habaytoy toldan

* 8:3 Hi apo Jesus etaman, ay alwan ayop ya in-átang na, ta indin nay lawini na. Mabáha ya habayto ha Hebreo 9:12.

† 8:5 Exodus 25:40. ‡ 8:12 Jeremias 31:31-34.

pagsimbaan, ay main loway kuwarto ya pinagpênlan ya ilwangan. Ya unan kuwarto ya howênên, ay ambaêgên Kuwarto ya Banal. Atsi bayro ya paybul-ihan solo, haka ya lamisa ya nag puto, ya in-átang kan Apo Namalyari.³ Main makogpaw ya takop ya pinagpênlan bayro ha ikalwan kuwarto ya pagsimbaan ya atsi ha pinakalalê, ya ambaêgên Kuwarto ya Pinakabanal.⁴ Atsi bayro ya ginto paybul-ihan* hên paypaahukan hên pabango ha pamagsimba kan Apo Namalyari. Atsi êt bayro ya Baol hên Kahundoan, ya nilatopan hên ginto. Bayro ha lalén Baol ay nag silyaw ya dyag ha ginto ya nag laman hên habaytoy pamangan ya ubat ha langit ya ambaêgên manna. Atsi êt bayro ha Baol ya têkên ni Aaron ya nanlanubu, haka ya pinipakay bato ya pinamidukitan hên Kautuhan ni Apo Namalyari.⁵ Ha babo hên takap hên habaytoy Baol, ay main impairêng ya nanad loway anghel† ya nag pakpak, ya pamaptêg ya atsi bayro hi Apo Namalyari. Angkahalokoban hên pakpak la ya takap hên habaytoy Baol, ya legal ya pamakikwaan ingalo. Noa, a naêñ pon iubuh hên maipalinaw ya habayto di ha hulat amêhêñ.

⁶ Êmbayro ya pangadyag ha lalén tolda ya pagsimbaan kan Apo Namalyari. Allo-allo hilan hinumwêñ ha unan kuwarto hilay pari ta bayro lan andaygên ya tungkul lan magsimba.⁷ Noa, ya pinakapoon pari bat ya nakahowêñ ha ikalwan kuwarto haka minghan bat ha mihay taon. A ya nakahowêñ no ayn yan anggêtan hên daya hên ayop ya iátang, ta êmén kikwan patawad ha kasalanan na, haka kasalanan nan kapareho nan Israelita, ya a la tinalagá.⁸ Ha êmbayro, ay an-ipalinaw nan Espiritu ni Apo Namalyari, ya ayn bat ampakaarap kan Apo Namalyari no a maoman ya unan utoh hên tungkol ha pagsimbaan.⁹ Habaytoy toldan pagsimbaan ha luta ay mapangwaan tamon aral amêhêñ. Habaytoy pam-in digalo haka pangiatang ta êmén mapatawad ya kasalanan lan nakadyag kasalanan, ay a makapatékbék hên nakêm lan ampagsimba gawan a hila makaalih hên kasalanan.¹⁰ Habaytoy utoh ay panay tungkol bat hên lawini hên nanad ha hinoy bawal hên tungkol ha pamangan, inêmén haka pamaglinis hên lawini. Habaytoy dapat honolên angga ha a pon indin ni Apo Namalyari ya bayoy kahundoan.

¹¹ Noa, amêhêñ nilumatêng hi Apo Jesu-Cristo, hên nag-in pinakapoon pari tamo haka magbêlêkêbék ha békê tamo ya kangêran ya ubat ha bayoy kahundoan. A ya ampaghuyu ha pagsimbaan lan ninuno, ta atsi yay na ha langit ha mantêg pagsimbaan kan Apo Namalyari. Habaytoy mangêd ha pagsimbaan lan ninuno gawan a ya dinyag hên tawo haka ayn ya di ha luta ta atsi ya bayro ha langit.¹² Ya pamanhumwêñ na bayro ay minghan bat, haka alwan gawan ha daya hên kambing o biseron baka, noa, ha sarili nan daya, ya pamayad hên parusan kasalanan tamo ta êmén kitamo miligtas hên angga-angga.¹³ Main pukat ya inwihih ya daya hên kambing, baka haka abo hên in-ulam ya biseron baka, ya inwihih ha ninuno tamo. Habaytoy nakalinis kanla ha kaganawan dinyag lay nakarêmêk kanla, ta êmén matanggap ni Apo Namalyari ya pamagsimba la.‡¹⁴ Noa, taganán makapangyarihan ya daya ni Apo Jesu-Cristo kanan daya lan habaytoy ayop. Awo, gawan bay, ha kapangyarihan nan Espiritu ni Apo Namalyari, ya ampamiyay hên ayn angga, ay indin ni Apo Jesu-Cristo ya biyay na, ya ayn kapintasan. Habaytoy daya na ay nakalinis hên nakêm tamo ha kaganawan dinyag tamo ya ayn pukat. Kabay makapagsimba kitamo kan Apo Namalyari ya angkabiyyay.

¹⁵ Kabay hi Apo Jesu-Cristo ay mámilatan bayro ha bayoy kahundoan ni Apo Namalyari ha tawo, ta êmén hikitamoy pinili ni Apo Namalyari hên mag-in kana, ay madyanan biyay ya ayn anggaan. Habaytoy malyari gawan ha pangamatsi na, ya nangakbus kantamo ha parusa hên kasalanan tamo, ya a kitamo hinumonol ha unan kahundoan.

¹⁶ Habaytoy nanad ha mihay mabandi ya main hulat no hinoy pamibalagan nan pibadian na no matsi ya. Ayn makinabang hên habayto angga ha mapaptêgan ya natsi yay nay mabandi,¹⁷ ta habaytoy hulat ay ayn pukat kaban angkabiyyay pon ya mabandi.¹⁸ Êmbayro êt ha unan kahundoan, main pinatsi, bayo nagkamain alagá

* 9:4 Hêlkên ha panlêkan labay habiêñ hên habi. † 9:5 anghel: ya nakahulat ay kerubin. Hêlkên ha panlêkan labay habiêñ hên habi. ‡ 9:13 Bilang 19:1-18.

ya habaytoy kahundoan.[§] ¹⁹ Alimbawa hi apo Moises hên naipamulah nay Kautuhan kanlan kapareho nan Israelita, ay nangwa yan daya hên kambing haka biseron baka ya pinatsi la, bayo pinahanan nan lanêm. Nangwa yan naorit ya habot tupa ya impéteh na ha yagaw hên isopo haka na indêrê ha daya ta inwihik na ha tawo haka ha naka-tsili-tsili ya papel ya pinangihulatan hên Kautuhan. ²⁰ Kaban andaygên nay habayto ay wani apo Moises, “Hata daya ay pamaptêg ya maalagá ya hata kahundoan ya an-ipahonol kamoyu ni Apo Namalyari.” ²¹ Winihikan na êt ya toldan pagsimbaan la kan Apo Namalyari haka ya anggamitên la ha pamagsimba la. ²² Ha pamanhumonol ha Kautuhan, ay ayn angkalinisan, no ayn pon ipadaya ya ayop. Êmbayro etaman ayn kapatawaran ha kasalanan no ayn ipadaya.*

²³ Habaytoy toldan pagsimbaan ay nanad aninon bat hên mantêg pagsimbaan kan Apo Namalyari ha langit. Êmbayro man, ay habaytoy kailangan hên malinisan hên dayan ayop, kabay habayto etaman ya mantêg pagsimbaan kan Apo Namalyari ha langit, ay kailangan hên daya ni Apo Jesu-Cristo ya maalagá ha dayan ayop. ²⁴ Ta mantêg pagsimbaan kan Apo Namalyari ha langit ya hinowênan ni Apo Jesu-Cristo hên nag-in mámilatan kantamo hên angga-angga. A ya hinumwêñ ha pinakalalên pagsimbaan ha luta, ya nanad aninon bat hên mantêg pagsimbaan. ²⁵ Ya dinyag ni Apo Jesu-Cristo, ay minghan bat, alwan nanad kanlan pinakapoon pari ya taon-taon hên ampantan hên daya hên ayop ha Pinakabanal ya Kuwarto ya atsi ha pagsimbaan lan ninuno. A na kailangan hên pioman-oman hên mamiátang lawini na. ²⁶ Ya pamiátang nan sarili na, ay minghan bêngat, haka hépat ya habayto hên angga ha anggaan hên luta. No alwa dayi hên êmbayro, ya minghan bêngat, ay kailangan dayi ya paoman-oman ya pangamatsi na paubat hên dinyag ya luta ta êmén maalih ya kasalanan. ²⁷ Tinalagá ni Apo Namalyari ya maubuh kitamon matsu hên minghan bêngat, bayo hatolan ana. ²⁸ Êmbayro êt hi Apo Jesu-Cristo ay minghan bat hên natsi ha pangalih hên kasalanan hên kal-atan. Kabay ha pag-orong na di ay a yay nan matsin oman gawan ha kasalanan tamo, noa, mag-orong ya, ta êmén na kowên hilay taganán ampangênggan kana.

10

Ya pamiátang ni Apo Jesu-Cristo hên sarili na, ay ayn kapantag

¹ Ya Kautuhan ni apo Moises, ay nanad aninon bat hên kangêran ya antanggapêñ tamo gawan kan Apo Jesu-Cristo, haka habaytoy pangiátang hên taon-taon, ta êmén mapatawad ya kasalanan lan nakadyag kasalanan, ay a makapibalal hên nakêm lan ampagsimba hên angga-angga. ² No ampakaalih dayi hên kasalanan hên angga-angga, ya pangiátang la, ay a hila dayin angkabyatan ha kasalanan la, haka itêgên la dayi ya pangiátang la. ³ Noa, ha kaptêgan, ay habaytoy pangiátang la hên taon-taon, ay ampamipaihip kanla ya makasalanan hila. ⁴ Ta ya daya hên baka o kambing, ay taganán a makaalih hên kasalanan.

⁵ Kabay hên nilumatêng yay na bayri ha luta hi Apo Jesu-Cristo, ay wana kan Apo Namalyari, ya Tatang na,

“A mo labay ya hinon ayop o kaatag pon ya an-iátang kamo hên tawo,
cabay pinaglêan mo kon lawini ya panluta.

⁶ Taganán a mo an-ikahigla ya hinon ayop ya ulamên hên pangiátang
ha pamakikwan patawad ha kasalanan.

⁷ Bayo wangko, ‘Apo Namalyari, atsi ko di, hên manyag kalabayan mo,
hên nanad ha nakahulat ha Kahulatan ya impahulat mo, ya tungkol kangko.’ ”*

⁸ Pakaihipêñ tamo ya hinabi ni Apo Jesu-Cristo. Wana ya a na taganán labay ni Apo Namalyari ya hinon ayop o kaatag ya an-iátang, haka a na etaman labay-labay ya

§ ^{9:18} Ha kaugalian lan Israelita, ay no main lowa karla ya main kahundoan, ay mamatsi hila pon hên hinon ayop ta êmén magkamain pukat ya habaytoy kahundoan. Genesis 15. * ^{9:22} Levítico 17:11. * ^{10:7} Awít 40:6-8.

hinon ayop ya ulam n ha pamakikwan patawad ha kasalanan, habayto man ay in- tang ha pamanhumonol ha Kautuhan.⁹ Bayo wana  t, “Haka atsi ko di, h n manyag kalabayan mo.” Ha pangahabi nan habayto ay malinaw ya hinagilyan ni Apo Namalyari ya kamatsan ni Apo Jesu-Cristo ha manan an- tang.¹⁰ Haka hinonol ni Apo Jesu-Cristo ya kalabayan ni Apo Namalyari. Miminghan nan in- tang ya sarili na haka hikitamoy niluminis ha kasalanan tamo, h n dinyag h n ayn kapintasan ha arapan ni Apo Namalyari.

¹¹ Ha manan kahundoan ay allo-allo hilan nakair ng hilay pari h n antupar n ya tungkulon la. Panay hilan ampami tang h n a ampakaalih h n kasalanan.¹² Noa, hi Apo Jesu-Cristo, ay kaminghan nan in- tang ya sarili na ta  m n maalih ya kasalanan h n angga-angga. H n nayari nay na ya habayto, ay nikno yay na ha dapit panabtab ni Apo Namalyari h n ampamaala h n kalamo na.¹³ Bayro nay nan an- ngganan h n angga ha mapahambut ni apo Namalyari ya kapatsi na.¹⁴ Kaminghan nan in- tang ya sarili na ta  m n na hila dinyag banal h n angga-angga, ya hilay pinili ni Apo Namalyari h n impapawa h n mag-in kana.

¹⁵ Haka ya Espiritu ni Apo Namalyari, ay ampamapt g h n habayto kantamo gawan ha impahulat na, ya  m n di,

¹⁶ “Wanan Panginoon, ‘Habaytsi ya mag-in kahundoan ko kanlan Israelita lumat ng ya allo:

Itan m koy utoh ko ha ihip la,
ta  m n habaytoy nay labay lan honol n.’ ”†

¹⁷ Bayo wana  t,
“Haka liwaan kinay kasalanan la haka pamanyag lan karawakan.”

¹⁸ Kabay no napatawad ya kasalanan, ay malinaw ya ahina kailangan h n mang tang.

Ampakapakidani kitamina kan Apo Namalyari

¹⁹ Hikaw ya pat l ko ha Panginoon, gawan ha daya ni Apo Jesus, ay makhaw ya nak m taminan makiarap kan Apo Namalyari, h n nanad ha ampakahow n kitamina ha Kuwarto ya Pinakabanal.²⁰ Ta ha pami tang nan lawini na, ay nanad nawakwak h n naloat ya makogpaw ya takop ya pinagp nlan bayro ha pinakabanal ya kuwarto.‡ Kabay nakaloat ya bayoy dann ya palako kan Apo Namalyari. Habaytoy dann ay ayn kaatag no alwan hi Apo Jesus ya ampamiyyah h n ayn angga.²¹ Hiyay pinakapoon pari tamo ya ampamaala ha pamilya ni Apo Namalyari.²² Kabay dapat boon nak m haka natani h ya paniwala tamo ha pamakiarap kana. Ta ya muwang tamo ay nalinisan kitamina ha balang kasalanan ta nanad winihikan daya na, ya karawakan nak m tamo, haka nanad nalinisan ya lawini tamo h n lan m ya ayn kapantag ha kalinawan.[§] ²³ Pakatani h n tamoy pamagtsiwsala tamo kana, ya main kitamon ma ngganan kana h n ayn pamag-alangan, gawan hi Apo Namalyari ya nangako, ay tapat.²⁴ Haka pakaihip n tamo no ay- m n kitamon mapukaw h n kaihipan h n kapareho tamo h n milulugud haka manyag kang ran.²⁵ Haka paan tamon tuwar n ya kaatag ya ahinan ampi-tsi-tsipon h n magsimba, noa, kailangan mipapakhaw kitamon nak m ha miha ta miha, laloy na am h n, ta angkah l k tamina ya marani yanay pamag-orong h n Panginoon.

²⁶ No muwang tamina ya kapt gan ya tungkol kan Apo Jesus, bayo ihundo tamo pon  t ya pamanyag kasalanan, ay ayn nanan mai tang ha ikapatawad h n kasalanan tamo.²⁷ Ta ya ma ngganan tamo, ay kapapalimoy kaparusaan ha apoy ya man-alob, ya mangulam ha kaganawan ya nag-in kapatsi ni Apo Namalyari.²⁸ Ihip n tamo ya pinatsi h n ayn ingalo ya hinoman ya nanalanghang ha Kautuhan ni apo Moises, no main lowa o tatloy tistigos ya namapt g ha dinyag nay kasalanan.*²⁹ Mabyat pon bayro ya pamarusa ha kaganawan ya naniwala pon bayo nanalibokot ha Anak ni Apo Namalyari. Ta ha pamanalibokot la, ay intad lan ayn pukat ya daya na, ya namapt g ha bayoy

† 10:16 Jeremias 31:33. ‡ 10:20 Marcos 15:38. § 10:22 Exodus 29:21, Exodus 29:4, 30:17-21, 40:30-32, Ezekiel 36:25. * 10:28 Deuteronomio 17:2-7.

kahundoan ya nangalih hên kasalanan la hên naniwala hila. Haka ha dinyag lan habayto, ay minusmus la êt ya Espiritu ni Apo Namalyari, ya nangingalo kanla. Kabay taganán mabyat ya parusa kanla. ³⁰ Ta muwang tamina ya kapangyarihan ni Apo Namalyari ya naghabi, “Hiko ya manumbah, hên mamarusa kanla.” Haka wana êt, “Hiko ya Panginoon ya manatol ha pinili ko hên mag-in maának ko.”[†] ³¹ Taganán kapapalimo hên malatngan ya pamarusa ni Apo Namalyari ya angkabiyay hên ayn angga.

³² Noa, ihipêñ yo hên haton babayo kaw hên naniwala kan Apo Jesu-Cristo, ya nadanasan yo man hên haday pamairap, ay nagtêêh kaw. ³³ Ha arapan hên kal-atan, ay minusmus kaw, haka pinairapan. Bayo no êmbayroy dinyag la ha kalamo yo, ay andamayan yo hila etaman. ³⁴ Ta iningalwan yo hilay inhukul gawan ha paniwala la kan Apo Jesu-Cristo. Haka hên main nangayun bandi yo, ay pinaulayan yo hila hên main kahiglaan, gawan muwang yo, ya ha langit ay main kaw hên matanggap ya ayn angga ya mangêd ha bandi. ³⁵ Kabay pataniêhêñ yoy paniwala yo kan Apo Namalyari, gawan main kaw hên maëngganan kana ya primyo ya ayn kapantag ha kangêran. ³⁶ Dapat kaw hên mag-in mapagtêêh ha pamanhumonol yo ha kalabayan ni Apo Namalyari, ta êmén yo matanggap ya impangako na. ³⁷ Gawan main yan impahulat ya wana, “Marani yanay pamanlumatêng nan habaytoy lumatêng.

A nan paulayan ya main mangabala ha pamanlumatêng na.

³⁸ Hilay an-itad kon ayn kasalanan, ay dyanan biyay ya ayn angga gawan ha paniwala la. Noa, hilay manalibokot ay a ko an-ikahigla.”‡

³⁹ Habaytoy hinabi ni Apo Namalyari, noa, hikitamo etaman, ay alwa kitamon kalamo lan ampanalibokot ya ipapawa kan Apo Namalyari hên angga-angga, ta hikitamoy kalamo lan main paniwala ya dyanan biyay ya ayn angga.

11

Ya paniwala ya ayn kapantag

¹ Ya paniwala, ay kasiguradoan ya matupad ya an-êngganan tamo, agyan a tamo pon angkahêlêk ya habayto. ² Gawan bat ha paniwala lan ninuno tamo, ay hilay ingkahigla ni Apo Namalyari.

³ Gawan ha paniwala tamo kan Apo Namalyari, ay angkaintindihan tamo ya hên ayn pon angkahêlêk, ay dinyag nay luta ya angkahêlêk, ha habi nan bat.

⁴ Ihipêñ tamo hilay ninuno tamo ya ingkahigla ni Apo Namalyari. Alimbawa hi Abel, gawan ha paniwala na kan Apo Namalyari, ay mangêd ya átang na kanan in-átang hên kaka na hi Cain. Gawan habayto ay hiyay intad ni Apo Namalyari hên ayn kasalanan. Muwang tamo ya habayto gawan tinanggap ni Apo Namalyari ya átang na. Natsi ya man hên haton lagi, ay mamwangan tamo êt kana ya dapat magkamain kitamon paniwala.

⁵ Hi Enoc etaman, gawan ha paniwala na kan Apo Namalyari, ay a ya natsi. Hên angkabiyay ya pon, ay hiyay gintan ni Apo Namalyari ha langit, kabay hiyay ahina angkahêlêk ha luta.* Impahulat na êt ni Apo Namalyari, ya ingkahigla na hi Enoc, hên angkabiyay ya di ha luta hi Enoc. ⁶ Noa, no ayn kitamon paniwala, ay a kitamo ampakapahigla kan Apo Namalyari, ta no makiingalo kitamo kana, ay kailangan hên maniwala ya taganán main Diyos, haka tumbahan nan kangêran ya kaganawan ampakapakikwanan hên makamwang kana.

⁷ Hi Noe etaman, gawan ha paniwala na kan Apo Namalyari, ay ginilam nay impampwang ni Apo Namalyari kana, ya manyag yan barko, ta êmén hiya haka ya ahawa na haka maának na, haka hilay manuyang na ay miligtas.† Gawan ha paniwala na ay hiyay intad ni Apo Namalyari hên ayn kasalanan, haka nag-in malinaw ya dapat parusaan hilay a nagpalokop kan Apo Namalyari.

* ^{10:30} Deuteronomio 32:5-6. † ^{10:38} Isaías 26:20; Habacuc 2:3-4. Hêlkên etaman ha Roma 1:17 haka Galacia 3:11.

* ^{11:5} Genesis 5:24. † ^{11:7} Genesis 6:9 angga ha 8:22.

⁸ Hi apo Abraham etaman, gawan ha paniwala na kan Apo Namalyari, ay hinonol na êt ya utoh ni Apo Namalyari kana. Ta hên hiyay in-utoh ha legal ya impangako kana, ay nammita ya, a na man muwang no ay-iri ya lakwén na. ⁹ Gawan ha paniwala na, ay nagtêh yan nagbuyot hên nagpaidi ha tolda bayro ha legal ya impangako kana ha kaatag ya bansa. Êmbayro êt hên nagpaidi ha tolda, ya anak na hi Isaac haka hi Jacob ya apó na, ya kapareho ni apo Abraham hên pinangakoan ni Apo Namalyari hên habaytoy legal. ¹⁰ Nagtêh ya bayro hi apo Abraham, gawan an-êngganan nay paidyanan na ha napah-êy ya balayan ha langit, ya tinalagá, haka impairêng ni Apo Namalyari.

¹¹ Hi Sara[#] etaman, ya ahawa ni apo Abraham, ay gawan ha paniwala na, ya hi Apo Namalyari ay mapaypaniwal-an, ay nagkaanak ya, layuh ya man haka toa hilay nay miahawa. ¹² Agyan êndat ni apo Abraham ya a yay na magkaanak gawan mantêg yay nan toa, ay hiyay nag-in ninuno hên kal-atan ya a makwan mabilang êmén ha kal-at hên bêtewén ya angkahêlêk ha langit haka baláh ha laylay dagat.

¹³ Hilay habaytoy inungkat ko, ay naniwala pon hên hilay natsi. A la man nakwa ya impangako kanla ni Apo Namalyari kaban angkabiyay hila pon, ay nanad lay na hên angkahêlêk ya habayto ha marayo, gawan ha paniwala la. Impamwang la ya hata luta ay alwa lan mantêg paidyanan. ¹⁴ Malinaw ya hilay êmbayroy pangahabi, ay main an-êngganan ya mantêg lan paidyanan ha langit. ¹⁵ Alwan ubatan la ya labay lan orongén, ta main hila man hên panaon hên mag-orong bayro, ay a hila nag-orong. ¹⁶ Noa, ya labay-labay lan lakwén, ay mangéd pon bayro ha ubatan la. Yabay ya balayan ha langit. Kabay a ya marêng-êy hi Apo Namalyari hên hiyay baêgén lan Diyos la. Muwang tamoy habayto ta pinangil-an na hilan balayan.

¹⁷ Nahêlêk etaman ya nataniêh ya paniwala ni apo Abraham, hên hiyay in-utoh ni Apo Namalyari hên iátang ya anak na hi Isaac. Hiyay a nanalanghang kan Apo Namalyari, hi Isaac man ya kamiha-mihaan nan anak ya impangako^{\$} kana ni Apo Namalyari, hên wana, ¹⁸ ya hi Isaac ya mag-in ninuno hên kaapo-apoan na. ¹⁹ Naniwala ya, ya biyayén nan oman ni Apo Namalyari hi Isaac. Haka nanad biniyay yan oman hi Isaac, gawan no a ya dayi binawal ni Apo Namalyari, ay pinatsi nay na dayi hi Isaac.

²⁰ Hi Isaac etaman, ay gawan ha paniwala na kan Apo Namalyari, ay inhalangin* na hilay anak na, hi Jacob haka hi Esau, ya ingalwan hila dayi ni Apo Namalyari ha arapên la.

²¹ Hi Jacob etaman, bayo ya natsi, ay gawan ha paniwala na kan Apo Namalyari, ay inhalangin† na ya loway anak ni Jose, ya ingalwan hila dayi ni Apo Namalyari ha arapên la. Bayo nagtêkén hi Jacob, haka sinimba na hi Apo Namalyari.

²² Hi Jose etaman, hên marani yay nan matsu, ay gawan ha paniwala na kan Apo Namalyari, ay impamwang nay pag-alih lan Israelita ha banson Egipto, haka namiutoh ya kanla, ya ha pag-alih la ha banson Egipto, ay gêtan lay but-o na hên iilbêng ha legal ya lakwén la.

²³ Hilay toa etaman ni apo Moises, gawan ha paniwala la kan Apo Namalyari, ay a hila nalimo hên nanalanghang ha utoh‡ hên ari ya dapat patsén ya kapianak ya lalaki. Hên nahêlêk lay mahampat ya nag-in anak la, ay intago la hi Moises hên tatloy buwan.

²⁴ Hi Moises etaman, ay hiyay hinayhay hên anak ni Faraon, ya ari. Noa, hên nagkanakém yay na, ay gawan ha paniwala na kan Apo Namalyari, ay tinalibatokan nay habayto, ²⁵ ta êmén na makalamo hilay pinili ni Apo Namalyari hên mag-in anak na, hadayay kairapan man ya angkaranasan la, kanan magpakapda hên manyag kasalanan, ta muwang na ya a mabuyot ya habaytoy kahiglaan. ²⁶ Ta inihip na, ya mangéd ya magdanas yan pammusmus gawan ha paniwala na ha Mesias, ya impangakon Mámilitas, kanan iubuh kana ya pibandian ha banson Egipto, ta an-êngganan nay matanggap na ha langit.

11:11 Genesis 18:15; 21:1-2.

§ 11:17 Genesis 22:1-19.

* 11:20 Genesis 27:1-40.

† 11:21 Genesis 48:1-20.

‡ 11:23 Exodus 2:1-10.

²⁷ Gawan êt ha paniwala na kan Apo Namalyari, ay nag-alíh ya ha Egipto, hên a nalimo ha huluk nan ari. Ta nanad nay nan angkahêlêk hi Apo Namalyari ya a angkahêlêk.

²⁸ Gawan êt ha paniwala na kan Apo Namalyari, ay hinonol nay in-utoh[§] kanla ya mamatsi hilan tupa, ta ipunih lay daya ha kabat hên bali la. Dinyag lay habayto, haka hên nagdann bayro ya anghel hên kamatsan, hên patsen ya punganay lan Egipcio, ay a natsi ya punganay lan Israelita.

²⁹ Hila etaman ya Israelita, gawan ha paniwala la kan Apo Namalyari, ay nakabatah hila ha bonak hên Dagat ya Naorit ya pinamala ta êmén hila nakadann. Noa, hên magbatah dayi hilay Egipcio, ya ampangorong kanla, ay niléméh hila gawan nag-orong ya laném.

³⁰ Gawan êt ha paniwala la kan Apo Namalyari, ay nigéyma ya katag-ayan bakod ya dyag ha bato ya nakapalibot ha balayan Jerico* pangayari lan nilibot hên pitoy allo.

³¹ Hi Rahab† etaman, ya taga-Jerico, agyan miha yan hostis, ay a ya pinakilamo kanlan a naniwala kan Apo Namalyari ya pinatsi. Gawan ha paniwala na kan Apo Namalyari, ay hiyay nanawop kanlan nangimaton, ya in-utoh ni Josue ha Jerico.

³² Gawan ha paniwala la kan Apo Namalyari, ay kal-atan kapapaêpapah ya dinyag lan Gideon, Barak, Samson, Jefte, David, Samuel, haka hilay mampamwang hên an-ipaihip kanla ni Apo Namalyari. Noa, kulang ya panaon hên unggatén ya habayto ya tungkol ha nag-in biyay la. ³³ Mal-at ya nadyag lan habayto gawan ha paniwala la. Ya kaatag kanla, ay nanambut ha kal-atan bansa. Ya kaatag ay namaala hên main katoynungan. Ya kaatag ay nakatanggap hên impangako kanla. Ya kaatag etaman ay nakapa-tsikum hên bêbêy leon. ³⁴ Ya kaatag ay nakaparê hên apoy ya mamaalob. Ya kaatag êt ay naligtas ha tabtában. Ya kaatag ay pinakhaw, haka ya kaatag ay nag-in makhaw ha pamakilaban kabay angkaipaplag lay kal-atan hundaloh lan kaatag ya bansa. ³⁵ Main hên babayi ya kinamatsan, ya biniyay oman ya habaytoy anlugurén la.‡

Main kaatag ya natsi ha hadyay pamairap kanla, gawan a la impuglaoh ya paniwala la kan Apo Namalyari. A la impuglaoh ya paniwala la gawan labay la hên madyanan biyay ya ayn angga ha langit. ³⁶ Main kaatag ya pinairapan hên minusmus, haka dinapi. Kaatag pon ay inhukul hên nakagapoh hên taykala. ³⁷ Main kaatag ya pinatsin pinagbabato. Ya kaatag ay nilagari hên pinakay lawini. Ya kaatag êt ay pinatsi ha êetak. Hilay kaatag ay pinaalíh ha balayan la. Dinanas la ya hadyay pamagkulang ha kaganawan kailangan. Nakatakop hila tanan katat hên tupa haka kambing hên nagdanas hên hadyay pamairap. ³⁸ Nanad alwan hépat kanla hên paidi hên kalamo lan a nagpalokop kan Apo Namalyari. Kabay nikotaw-kotaw hila hên napaidi ha kabalah-balahan, ha tinatawtug, nilêyang-lêyang haka ha tinanil-tanil.

³⁹ Ingkahigla hila ni Apo Namalyari gawan ha paniwala la. Noa, a la pon nakwa ya impangako kanla ni Apo Namalyari, hên angkabiyyay hila ha luta, ⁴⁰ gawan tinalagá ni Apo Namalyari ya hikitamo etaman, ay makalamo ha impangako na, ya ayn kapantag ha kangérān, ta êmén hila haka hikitamo ay pare-pareho hên mag-in ganap.

12

Dapat palokop kan Apo Namalyari ya Tatang tamo

¹ No ialimbawa tamo ya pamanhumonol tamo kan Apo Namalyari ha hali-tagtagan, ay hilay habayto ya inungkat ya nananiéh ya paniwala kan Apo Namalyari, ay nilaténg hilay na ha anggaan hên hali-tagtagan. Haka nanad nakapalibot hilan kal-atan hên am-pamantay kantamo ha pamaki-hali-tagtagan tamo. Kabay kailangan tamon paghêhêan hên alihén ya pamanyag kasalanan, ta êmén ayn makahabkol ha pamagtêêh tamo ha pamaki-hali-tagtagan, ta êmén tamo maabutan ya anggaan. ² Dapat panay tamon ihipén hi Apo Jesus, ya ampangubatan hên paniwala tamo haka ya ampamataniéh hên paniwala tamo hên angga ha ayn pamagkulang ya habayto. Impahlék na kantamo no ay-êmén

§ 11:28 Bayron nag-umpisa ya Pistan Pangaligtas ha Egipto. Exodus 12:1-36. * 11:30 Josue 6:1-21. † 11:31 Josue 2:11-22 haka 6:22-25. ‡ 11:35 1 Hari 17:19-24 haka 2 Hari 4:18-37.

ya pamagtêêh na hên hiyay impako ha koros, hên a na ingkarêng-êy ya habayto ta an-êngganan nay mag-in kahiglaan na ha langit. Haka ampikno yay na ha dapit panabtab ni Apo Namalyari hên ampamaala hên kalamo na.

³ Dapat tamon ihipêñ ya pamagtêêh ni Apo Jesus ha hadyay pamanalanghang kana hên hilay mapanyag kasalanan, ta êmén a kitamo mahiraan nakêm, haka a kitamo humawa hên humonol kana. ⁴ Ha pakikwanan yon manambut ha kasalanan, ay a êt niabot ha ikamatsi yo, ya pamakilaban yo. ⁵ Kayno naliwaan yoy nay impahulat ni Apo Namalyari kamoyun maának na, ya dapat mag-in aral kamoyu, ya wana,

“Anak ko, paan mon daygêñ ngaw-ngaw ya pamarala na kamo hên Panginoon, haka paan kan mahiraan nakêm no an-itoynong na ka.

⁶ Ta amparal-an ni Apo Namalyari ya hilay anlugarûn na, haka an-itoynong nay an-itad nan maának na.”*

⁷ Dapat yon pagtêêhan ya kairapan ya lumatêng kamoyu, ta habaytoy pamarala kamoyu ni Apo Namalyari. Habaytoy ampamaptêg hên maának na kaw. Yarin main anak ya a amparal-an hên tatang na! ⁸ No a na kaw paral-an ni Apo Namalyari hên nanad ha kaganawan maának na, ay alwa kaw awud hên mantêg hên maának na. ⁹ Pinaralan kitamo hên tatang tamo di ha luta, haka an-igalang tamo hila. Lalo dapat tamon pagpalokopan hi Apo Namalyari, ya nag-in Tatang tamo ha langit, gawan ha paniwala tamo kana. Ta ha êmbayro, ay magkamain kitamon biyay ya ayn angga! ¹⁰ U-ungnon bat ya taon, ay pinaral-an la kitamo hên toa tamo do ha an-ihipêñ lay usto. Noa, panay ha ikangêd tamo ya pamarala kantamo ni Apo Namalyari ta êmén kitamo mag-in banal, hên nanad kana. ¹¹ Nahakit man, haka kapalungkot ya hinon pamarala, ay pamakayarin habayto, ay mag-in mahonol kana ya pamimiyay lan nagpatoro bayro, haka magkamain hilan kapatêkbékan nakêm.

Aral haka panaad

¹² Kabay no nanad napagal kaw ha pamaki-hali-tagtagan, ay pakataniêhêñ yoy nakêm yo. ¹³ Dapat mag-in alimbawa ya pamimiyay yo, ta êmén mapataniêhêñ yoy paniwala lan ampag-alangan.

¹⁴ Pakikwanan yon mamiyay hên main pamikahundo ha kapareho yo haka dayuán yoy mapanyag kasalanan. Ta hilay labay hên manyag kasalanan, ay a makapakilamo ha Panginoon lano ha langit. ¹⁵ Mihahawop kaw ta êmén ayn miha man kamoyu ya manalibokot ha ayn kapantag ya ingalo ni Apo Namalyari. Paan kaw magtanêm hên hakit nakêm ta êmén a mayawa ya kal-atan gawan habaytoy pangubatan hên gulo.

¹⁶ Dapat ayn miha man kamoyu ya mag-in nanad kan Esau,[†] ya ayn limo kan Apo Namalyari, ya mapanyag karawakan kalabayan lawini, haka namihagili hên karapatan hên pagkakabaya na ha pêpêrad ya pamangan. ¹⁷ Muwang tamo ya hên naghêhê ya ha pagkahagili hên karapatan hên pagkakabaya na, ay ahina indin kana ya in-utoh ni Apo Namalyari ya midin kanlan kabaya. Pakikwaan na man dayi ya habaytoy ingalo ya ubat kan Apo Namalyari hên main kalamoy pamandoko haka luwa, ay ahina naidin kana ya habayto.

¹⁸ Kabay pakikwanan tamon ihundo ya paniwala tamo, gawan mangêd ya bayoy kahundoan ni Apo Namalyari kantamo kanan manan kahundoan na ha ninuno tamo. A tamina andanasan ya kapalimo ya nadanasan lan ninuno tamo bayro ha Tawtgug Sinai hên nahêlêk lay apoy ya mamaalob, hadyay diglêm haka hadyay hêkaw angin.

¹⁹ Nakagilam hila êt hên tonoy tambuyok haka ya kapapalimoy habi ni Apo Namalyari. Hêñ nagilam lay habi, ay nakiingalo hila ya itunggêñ dayi ya habayto. ²⁰ A la matêêh hêñ manggilam habaytoy utoh ya indin kanla, “Agyan ayop man ya dumani ha tawtgug ya habayto, ay dapat batoêñ hêñ angga ha mapatsi.”‡ ²¹ Gawan ha hadyay kapapalimo

* 12:6 Kawikaan 3:11-12. † 12:16 Genesis 25:27-34. ‡ 12:20 Exodus 19:12-13.

ya nahêlêk la, ay nalinwan ya etaman hi apo Moises, ya wana, “Ampamêgpêg ako ha hadyay limo ko!”[§]

²² Noa, hikitamo etaman ya ampaniwala amêhêñ, ay dinumani kitamina ha Tawtug Sion,* ya mantêg balayan Jerusalem ha langit. Dinumani kitamina ha balayan ni Apo Namalyari ya angkabiyay hêñ ayn angga bayro, ha ampaidyanan hêñ kal-atan anghel ya a makwan mabilang, ya ampagsimba kana hêñ main hadyay kahiglaan. ²³ Inlamo kitamina ha pagtsiponan lan maának ni Apo Namalyari ya dyanan biyay ya ayn angga, ya nakahulat ha langit ya langan. Naabutan taminay arapan ni Apo Namalyari, ya ampanlingon ha balang miha. Inlamo kitamina kanlan kal-atan ya mahonol kana ya nuna kantamo bayro ha langit, ya habaytoy intad ni Apo Namalyari hêñ ayn kasalanan. ²⁴ Inlamo kitamina kan Apo Jesus, ya mámilatan ha bayoy kahundoan ni Apo Namalyari ha tawo, haka ya daya na, ay nanad inwihik kantamo. Mapakinabangnan tamoy habaytoy daya na, alwan daya ni Abel† ya ampakikwa bat hêñ pamanumbah.

²⁵ Kabay paan kitamon magma-matlakan ha an-ipagilam na kantamo ni Apo Namalyari. No a hila nailigtas ha parusa, hilay unan a nanggilam ha panaad ni Apo Namalyari ya impamwang ni apo Moises kanla di ha luta, ay yarin miligtas kitamo, no a kitamo manggilam ha panaad ni Apo Namalyari kantamo! ²⁶ Hêñ haton lagi bayro ha Tawtug Sinai‡ ay nayêgê ya luta hêñ naghabi hi Apo Namalyari, noa, amêhêñ, ay nangako ya, ya wana, “Minghan ko pon êt hêñ yêgyêgêñ ya luta, haka alwan bat luta ya iyêgêñ ko, noa, anggan kaganawan ya angkahêlêk ha langit.” ²⁷ Ha pangahabi nan, “Minghan pon êt,” ya labay habiên hêñ habayto, ay alihêñ nay mayêgyêg ya dinyag na, ta êmêñ magpaayn angga ya kaganawan ya a mayêgyêg ha ampaidyanan na ha langit.

²⁸ Kabay pahalamatan tamo hi Apo Namalyari ta kalamo kitamo ha pamanlokop na, ya ayn anggaan, haka ya a angkayêgê. Simbaén tamo ya hêñ main pamanggalang haka kaaypaan nakêm. ²⁹ Gawan hi Apo Namalyari, ya ansimbaén tamo, ay maialimbawa ha apoy ya ampakaulam no ampamarusa ya.

13

Ya pamanhumonol ya ampamahigla kan Apo Namalyari

¹ Dapat yon ihundo ya pamilulugud yo, gawan patêl kaw ha Panginoon. ² Dapat mag-in mahigla ya pamahowêñ yo kanlan ubat ha marayo, ya lumatêng bahêñ, ta ha êmbayro, ay main nanan nakapahowêñ hêñ anghel ni Apo Namalyari hêñ a la muwang. ³ Dapat yon ingalwan ya kapareho yo, ya atsi ha hukulan haka hilay ampairapan gawan ha paniwala la kan Apo Jesu-Cristo. Pakidamayan yo hila hêñ nanad sarili yon lawini ya ampairapan.

⁴ Hilay nipag-ahawa, ay dapat lan galangêñ ya pamag-ahawa la. Haka kailangan pareho hilan mag-in tapat ha miha ta miha. Ta parusaan ni Apo Namalyari hilay ampanakêh ha alwa lan ahawa.

⁵ Paan kaw mag-in kamata hêñ pera. Dapat mahigla kaw hino man ya kapanapolan yo. Ta wani Apo Namalyari ya, “A kataw lakwanan o paulayan man.”* ⁶ Kabay makhaw ya nakêm tamon maghabin êmêñ di,
“Hi Panginoon ya ampanawop kangko,
kabay a ko angkalimo.

Ayn makaantsi kangko!”†

⁷ Dapat yon ihipêñ ya hilay unan namaala kamoyu, ya nanoro kamoyu hêñ habi ni Apo Namalyari, no ay-êmêñ nahêlêk ya kangêran ha pamimiyay la, haka no ay-êmêñ hila natsi. Haka dapat yon tuwarêñ ya paniwala la. ⁸ Hi Apo Jesu-Cristo etaman, ya ampaniwala-an la, ay a ampangoman. No ay-êmêñ ya hêñ hato, ay êmêñ ya êt bayro amêhêñ haka hêñ angga-angga. ⁹ Paan kaw pagtan ha hinoman ya toro ya kalokwan. Mangêd no ya paniwala yo ay antumaniêh gawan ha ayn kapantag ya ingalo ni Apo

§ 12:21 Deuteronomio 9:19. * 12:22 Hêlkêñ ha panlêkan labay habiên hêñ habi. † 12:24 Genesis 4:10. ‡ 12:26

Hagai 2:6. * 13:5 Deuteronomio 31:6. † 13:6 Awit 118:6.

Namalyari, kanan pamanhumonol ha patakaran ya tungkol ha bawal hên kaên. Ya pamanhumonol kanlan habaytoy patakaran ay a ampakataniêh hên paniwala.

¹⁰ Hilay ampamihundo hên pamiâtang lan ayop ha pagsimbaan hên pamanhumonol ha Kautuhan ni apo Moises, ay a makapakilamo kantamo, ya makiarap kan Apo Namalyari gawan kan Apo Jesus ya namiâtang hên sarili na. ¹¹ Habaytoy daya lan ayop ya an-iátang taon-taon para ha kasalanan, ay gintan nan pinakapoon pari ha Pinakabanal ya Kuwarto. Noa, ya lawini lan ayop ya in-átang, ay in-ulam ha marayo-dayo ha paidyanan la. ¹² Embayro etaman hi Apo Jesu-Cristo, ay gintan ha marayo-dayo ha balayan hên impako ha koros, hên hiyay natsi, ta êmén malinisan kitamo ha kasalanan tamo hên daya na. ¹³ Kabay lakwên tamo hi Apo Jesus ha marayo-dayo ha balayan, ya labay habiên, magpapawa kitamo kanlan êndat la ya mag-in hilan mangêd ha hêlêk ni Apo Namalyari ha pamanhumonol ha Kautuhan, haka makilamo kitamo kan Apo Jesus. Magtêêh kitamo ha pamandaêh hên nanad ha tinêêh na. ¹⁴ Gawan alwan bayri ha luta ya paidyanan tamo hên ayn angga, noa, main kitamon an-êngganan, ya balayan ha langit ya ayn angga. ¹⁵ Kabay panay kitamon magpuri haka magpahalamat kan Apo Namalyari gawan kan Apo Jesus, ta habaytoy átang lan ampaniwala kana. ¹⁶ Paan tamon liwaan hên manyag kangêran haka manawop ha kaatag, ta habayto êt ya átang ya ampamahigla kan Apo Namalyari.

¹⁷ Palokop kaw kanlan ampamaala kamoyun ampaniwala, ta hilay ampakapataniêh hên paniwala yo, haka pakibatan la kan Apo Namalyari no a la daygên ya habayto. No honolên yo hila, ay mahigla lan tuparên ya tungkulon la. Noa, no a yo hila honolên, ay tumabang hila, haka habaytoy alwan ha ikakangêd yo.

¹⁸ Ihalangin yo kay. Angkasigurado naên ya malinis ya konsinsya naên, ta ampakapikwanan naên, ya makapamiyay kay hên main kangêran hên allo-allo. ¹⁹ Ampakidoko ko kamoyu ya ihalangin yo ko ya tampol akon makaorong bahêh kamoyu.

Inhalangin hilay hinulatan

²⁰⁻²¹ An-ihalangin kataw ya hi Apo Namalyari ya ampangubatan hên kapatêkbêkan ay mam-i kamoyu hên kaganawan kailangan yo, ta êmén ha hawop ni Panginoon Jesu-Cristo, ay mahonol yoy kalabayan na, ya makapahigla kana. Hiyay namabiyay oman kan Panginoon tamon Jesus, ya pastol ya ayn kapantag, ya natsi hên nam-in daya na, ya namaptêg ha bayoy kahundoan ya ayn angga. Purién tamo hi Panginoon Jesu-Cristo hên ayn angga! Amen.

Tawlin habi

²² Patêl ha Panginoon, paan kaw dayi hên humawa ha an-iaral ko kamoyu di, ta alwa etaman makarang ya hata hulat. ²³ Labay ko êt hên ipamwang kamoyu, ya hi Timoteo, ya patêl tamo ha Panginoon, ay in-awah ha hukulan. No tampol yan makalatêng bayri, ay pagkalamo ko ya ha paniraw ko bahêh.

²⁴ Ikumusta yo kay awud kanlan ampamaala kamoyu, haka kanlan kaganawan ya pinili ni Apo Namalyari hên mag-in kana ya atsi bahêh. Angkumustaên kaw etaman lan patêl ha Panginoon ya taga-bansan Italia.

²⁵ Ingawan na kaw dayi ni Apo Namalyari.

Ya Hulat ni Santiago

Paunan habi

Ya nanulat hên habaytsi ya hulat ay hi Santiago, ya mihay ampamaala kanlan ampaniwala kan Apo Jesu-Cristo ha balayan Jerusalem. Hinulatan nay kapareho nan Israelita, ya ampaniwala kan Apo Jesu-Cristo, ya nanga-pitatayak ha mal-at ya bansa. Hinulat na di ya ayn pukat ya paniwala kan Apo Jesu-Cristo, no ayn kalamoy mangangêd ya dyag (2:14-26). Ya kaatag ya hinulat na, ay mabáha bayri ha kabooan hên pinakalaman.

Kabooan hên pinakalaman

Umpisan hulat 1:1

Ya paniwala kan Apo Jesu-Cristo haka ya kagalingan ya ubat kan Apo Namalyari 1:2-8
Hilay mairap haka hilay mabandi 1:9-11

Ya pamanubuk haka no antoy ubatan hên tukso 1:12-18

Dapat pantag ya hêlêk ha kapareho 2:1-13

Ayn pukat ya paniwala kan Apo Jesu-Cristo, ya ayn kalamoy mangangêd ya dyag 2:14-26

Ya dila tamo ay dapat gamitêñ ha panay ikakangêd nanad ha sibol ya panay naayang ya lanêm 3:1-18

A na labay ni Apo Namalyari ya main yan kaayuan kantamo 4:1-5:6

Dapat magtêêh 5:7-20

¹ Hiko hi Santiago* ya ampaghuyu kan Apo Namalyari haka kan Panginoon tamon Jesu-Cristo.

Anhulatan kataw ya kapareho kon Israelita, ya ampaniwala kan Apo Jesu-Cristo, ya nanga-pitatayak ha mal-at ya bansa. Angkumustaêñ kataw.

Ya paniwala kan Apo Jesu-Cristo haka ya kagalingan ya ubat kan Apo Namalyari

² Hikaw ya patêl ko ha Panginoon, dapat humiglay nakêm yo, no lumatêng kamoyu ya hino-hino kay na hên ya kairapan, ³ ta mana yoy nan muwang ya habaytsi, ya kairapan, ya panubuk hên paniwala yo, ay lalo hên mamahan hên pamagtêêh yo, no a kaw pahambut ha pamanubuk. ⁴ Kabay magpakatêêh kaw, ta êmén ngumangêd ya ugali yo, haka kaw mag-in ganap ya taganán ayn pamagkulang kan Apo Namalyari.

⁵ Noa, no ampagkulang kaw ha kagalingan hên manyag kalabayan na, ay kikwa kaw kana, ta mapam-i ya ha kaganawan makikwa kana hên a mamarêng-êy. ⁶ Noa, no kikwa kaw, ay kailangan main kaw hên paniwala, ya ayn pamag-alangan hên dyanan na kaw. Ta no main kaw hên pamag-alangan ha nakêm, ay nanad kaw hên tandulon ha dagat ya ampidulin-dulin hên angin ha antoman. ⁷ No êmbayro kaw, ay paan yoy nan ihipêñ ya main kaw pon maêngganan kanan Panginoon, ⁸ ta ampag-alangan ya nakêm yo, haka alwa kaw mapaypaniwal-an.

Hilay mairap haka hilay mabandi

⁹ Hikaw ya patêl ha Panginoon ya mangairap, ay dapat pakahigla kaw gawan matag-ay kaw ha hêlêk ni Apo Namalyari, ¹⁰ haka hikaw etaman ya mangabandi, ay dapat pakahigla kaw no umaypa ya tungkulon yo gawan ha paniwala yo, ta hilay mangabandi ay nanad hilan bulaklak ya a mabuyot. ¹¹ Ta no haday omot allo ay angkawngêy ya bulaklak haka angkaalîñ ya kahampatan la. Êmbayro etaman hilay mangabandi. Kaban ampag-obra hila, ay bigla hilan matsi.

Ya pamanubuk haka no antoy ubatan hên tukso

¹² An-ingalwan ni Apo Namalyari hilay ampakatêêh ha kairapan. Hata kairapan ay pamanubuk ha paniwala la kan Apo Jesu-Cristo. Gawan a hila ampahambut ha

* 1:1 Mateo 13:55; Marcos 6:3; Dyag 15:13; Galacia 1:19.

pamanubuk, ay angkamwangan ya makhaw ya paniwala la, kabay dyanan hilan biyay ya ayn angga, ya impangako hên Panginoon kanlan ampanlugud kana. ¹³ No ampakaranas kaw hên kairapan haka hên pamanukso, ay paan yon habiêñ ya hi Apo Namalyari ya ampanukso kamoyu, ta a ya matukso hên manyag karawakan, haka a ya manukso hên hinoman. ¹⁴ Noa, ampanukso kamoyu ya sarili yon karawakan kalabayan, ta habain ya mangamuyot kamoyu, ¹⁵ bayo no dyanan yon legal ha nakêm yo ya habayto, ay makadyag kaw hên kasalanan, haka no panay kaw manyag hên kasalanan, ay mipalako kaw ha kamatsan. ¹⁶ Anlugarûn kon patêl ha Panginoon, paan kaw paamuyot hên mangihip ya hi Apo Namalyari ya ampanukso kamoyu. ¹⁷ Ta hiyay Tatang tamo, ya nanyag hên ampianhumawang ha langit. Hiyay ampam-i hên kaganawan ya mangêd haka ganap, ya ikakangêd tamo, haka a ya ampangoman, ampangoman man ya hawang ha langit. ¹⁸ Tinalagá nan hikitamoy mag-in maának na, kabay hinawpan na kitamo ta êmên tamo maintindihan ya habi nay kaptégan. Dinyag nay habayto, ta êmên ha balang dinyag na, ay hikitamo ya pinili na hên mag-in kana, hên nanad ha pamamili na hên pinakamaalagáy bandi na.

Gilamêñ haka honolêñ ya habi ni Apo Namalyari

¹⁹ Anlugarûn kon patêl ha Panginoon, pakaintindiêñ yo ya habaytsi. Dapat manggilam kaw mangêd, bayo kaw maghabi, haka paan kaw bat hên manuluk, ²⁰ ta no main kaw hên huluk, ay a yo madyag ya mangêd ha hêlêk ni Apo Namalyari. ²¹ Kabay itêgêñ yoy nay pamanyag hên karêmêkan kalabayan lawini, haka ya pamanyag hên kaatag pon ya karawakan. Dapat kaaypaan nakêm yon honolêñ ya habi ni Apo Namalyari ya atsi yana ha nakêm yo, ta habayto ya makapiligtas kamoyu ha parusa ya ayn anggaan.

²² Dapat yon honolêñ ya habi ni Apo Namalyari, ta no bat yo tanan panggilam-gilam, ta a yo anhonolêñ, ay anlokoêñ yoy sarili yo hên iligtas kaw ni Apo Namalyari. ²³ Ta no anggilamêñ yon bêngat, ta a yo anhonolêñ, ay nanad kaw inumarap ha solamin, ²⁴ ya pangayari yon nahêlêk ya sarili yo, ay tampol yon naliwaan no ay-êmên ya lupa yo. ²⁵ Noa, no panay yon pakapag-aralan ya kabooan hên an-itoro[†] ni Apo Namalyari, ya makapiligtas kantamo, haka a yo anliwaan hên honolêñ ya namwangan yo, ay ingalwan na kaw.

²⁶ No êndat yon mangêd ya pamaghuyo yo kan Apo Namalyari, noa, ayn kaw etaman hên pamagpigel ha dila yo, ay anlokoêñ yoy sarili yo, haka ayn alagá ya êndat yon mangêd ya pamaghuyo yo kan Apo Namalyari. ²⁷ No labay tamon mag-in pêtêg haka maalagá ya pamaghuyo tamo kan Apo Namalyari, ya Tatang tamo, ay dapat tamon hawpan hilay olila, haka hilay kapaingalo ya babayi ya bawo. Dapat kaillag kitamo etaman ta êmên a kitamo magtan ha karawakan lan a ampagpalokop kan Apo Namalyari.

2

Dapat pantag ya hêlêk ha kapareho

¹ Hikaw ya patêl ko, gawan ampaniwala kaw kan Panginoon Jesu-Cristo, ya ayn kantan tag, ya Panginoon hên langit, ay dapat pantag ya hêlêk yo ha kapareho yo. ² Alimbawa, no atsi kaw ha pagtsiponan* yo, ta main lumatêng ya mihay lalaki ya mabandi, ya nakahinghing hên ginto, haka nakabaro hên mahampat, bayo main êt lumatêng ya mihay lalaki ya mairap ya nakabaro hên galot-galot, ³ ta mahiglay pananggap yo kanan nakabaro hên mahampat hên paiknoêñ ha mahampat ya iknoan, yan paiknoêñ yoy mairap akik ha danin bitsih yo, o habiêñ yo ya mirêng ya tana, ⁴ ay alwan pantag ya hêlêk yo ha kapareho yo. Mapamili kaw! ⁵ Anlugarûn kon patêl ha Panginoon, pakagilamêñ yoy anhabiêñ ko. Hi Apo Namalyari ya namili kanlan mangairap ha hêlêk tawo, hên magkamain hên nataniêñ ya paniwala kana, haka hên mag-in kalamo na ha langit, ya legal ya impangako na kanlan ampanlugud kana. ⁶ Yan hikaw ya nammusmus ha mairap. Yarin a yo muwang ya hilay mabandi ay ampamarusa kamoyu, haka hilay ampamiarap

[†] 1:25 ha habin Griego: ya Kautuhan ya ayn pamagkulang. * 2:2 sinagoga ha habin Griego.

kamoyu ha mánlingon kaso! ⁷ Hila êt ya ampaghabin pamanira ha ampaghuyuan yo, ya hi Panginoon Jesu-Cristo.

⁸ Main nakahulat ha Kahulatan † ya impahulat ni Apo Namalyari ya wana, “Lugurên moy kapareho mo hén nanad ha pamanlugud mo ha sarili mo.” No taganán anhonolên yoy habaytoy maalagáy utoh ni Apo Namalyari, ay mangêd ya andaygên yo. ⁹ Noa, no alwan pantag ya hélék yo ha kapareho yo, ay kasalanan ya habayto, haka gawan ha anhumalanghang kaw ha Kautuhan, ay parusaan kaw ni Apo Namalyari. ¹⁰ Ta no a tamo anhonolên ya agyan mihay utoh na, ay parusaan kitamo, ta nanad êt bêngat a tamo hinonol ya kaganawan Kautuhan na. ¹¹ Ta hi Apo Namalyari ya namiutoh‡ ya paan mamabayi o makilalaki, ay hiya etaman ya namiutoh ya paan mamatsin kapareho. No a kaw man namabayi o nakilalaki, yan namatsi kaw hén kapareho yo, ay nakadyag kaw hén kasalanan, ta a yo hinonol ya habaytoy Kautuhan na. ¹² Kabay dapat ya anhabiên yo haka ya andaygên yo, ay mag-in mangêd, ta muwang yo ya hatolan kaw ni Apo Namalyari ha panggamit hén kaganawan hén an-itoro§ na ya makapiligtas kamoyu. ¹³ Ta no ayn kitamon ingalo ha kapareho tamo, ay a na kitaminan ingalwan ni Apo Namalyari ha allo nan pamanatol hén mam-in parusa. Noa, hilay maingaloên, ay ayn ikapotog ha allon habayto.

Ayn pukat ya paniwala kan Apo Jesu-Cristo, ya ayn kalamoy mangangêd ya dyag

¹⁴ Hikaw ya patêl ko ha Panginoon, no main maghabin hiyay ampaniwala, yan a nan ampaptégan ha mangangêd ya dyag na, ay yarin miligtas ya ha parusa ya ayn anggaan ha êmbayroy paniwala na, ya ayn kalamoy mangangêd ya dyag! ¹⁵ Alimbawa, no main kitamon patêl ha Panginoon ya ayn maibaro haka ayn maêkan, ¹⁶ ta habiên yo kana, ya muli ya tana hén patékbék ya nakêm hén dyanan ya dayi ni Apo Namalyari hén takop haka pamangan, yan a yo yan dinyanan hén kailangan na, agyan main kaw hén maihawop, ay yarin mangêd ya habaytoy hinabi yo kana! ¹⁷ Êmbayro etaman ya paniwala, ya ayn kalamoy mangangêd ya dyag, ay ayn pukat.

¹⁸ Kayno main ampidibate ya alwan pareho ya paniwala no ay-êmén kitamon miligtas ha parusa gawan kasalanan tamo. Ta wanlan kaatag ya hukad tanay paniwala ya ayn kalamoy mangangêd ya dyag êmén hila miligtas. Wanlan kaatag êt, ya hukad tanay mangangêd ya dyag ya ayn kalamoy paniwala êmén miligtas hila. Ya pamakibat ko etaman kanlan ampaghabin êmbayro ay, habaytoy pamanyag kon mangangêd ay ampamaptêg ya main akon paniwala. Yarin mapaptégan la ya paniwala la no ayn kalamoy mangangêd ya dyag! ¹⁹ Ampaniwala kaw ya mimihay Diyos haka yabay ya hi Apo Namalyari. Mangêd, noa, kulang pon ha ikaligtas yo ha parusa ha impiyerno! Hila man ya narawak ya a angkahélék ay ampaniwala ya mimihay Diyos, haka ampamêgpêg gawan ha limo la kana. ²⁰ Main pon kamoyu ya kulang ha pamangintindi? Labay yon paptégan ko kamoyu ya ayn pukat ya paniwala ya ayn kalamoy mangangêd ya dyag! ²¹ Ihipên yo hi apo Abraham ya ninuno tamo, ya intad ni Apo Namalyari hén ayn kasalanan gawan ha iparaya na dayi kana ya anak na hi Isaac.* ²² Nahélék tamo bayro ya paniwala ni apo Abraham, ya main kalamoy dyag. Ya dinyag na ay namaptêg hén usto ya paniwala na. ²³ Natupad ya nakahulat ha Kahulatan† ya impahulat ni Apo Namalyari, ya wana, “Hi apo Abraham ay naniwala kan Apo Namalyari. Kabay intad ni Apo Namalyari hi Abraham hén ayn kasalanan.” Haka ya pamaég la kan apo Abraham ay kaluguran ni Apo Namalyari. ²⁴ Nahélék yo no ay-êmén intad hén ayn kasalanan hilay main mangangêd ya dyag, alwan gawan ha anhabiên la ya ampaniwala hila.

²⁵ Êmén êt bayro kan Rahab, ya mihay hostis hén hato ya nagbayo, ya intad hén ayn kasalanan gawan ha dinyag nay mangêd ha pamitago na hén mángimaton, ya kapareho tamon Israelita, haka ha pamitoro na kanla ha kaatag ya dann, ta êmén hila a madakêp.

† ^{2:8} Levítico 19:18b. ‡ ^{2:11} Exodo 20:13,14; Deuteronomio 5:17,18. § ^{2:12} ha habin Griego: ya Kautuhan.

* ^{2:21} Genesis 22:1. † ^{2:23} Genesis 15:6, 2 Cronica 20:7, Isaias 41:8.

²⁶ No ay-êmén ya lawini ya ayn nanan kaélwa, ay natsi, ay êmén êt bayro, ya paniwala kan Apo Jesu-Cristo, ya ayn kalamoy mangangêd ya dyag, ay nanad natsi.

3

Ya dila tamo ay dapat gamitên ha panay ikakangêd nanad ha sibol ya panay naayang ya lanêm

¹ Hikaw ya patêl ko ha Panginoon, paan kaw bat mangihip hén mag-in móñoro hén habi ni Apo Namalyari, ta muwang yoy na, ya mabyat pon ya pamarusa na kannaén móñoro no makadyag kay hén narawak kanan pamarusa na kanlan kaatag. ² Ha kaptégan, ya balang miha kantamo ay panay hén ampimali. No main kamoyu ya a ampimali ha pamaghabi, ay hila ay ayn kapintasan, ta muwang lan pigilén ya sarili la. ³ Alimbawa ha kabayo, no dyanan tamo hén pakayat ya nag héel, ya bêbêy la, ay mapahonol tamo ya ha antoman ya lakwén tamo. ⁴ Ihipén yoy barko ha dagat ya angkaidulin makhaw ya angin, kahlayan la man, angkaibawit hilan kapitan hén barko no antoy labay nan pangilakwan gawan ha nanaway timón ya pangibawit la. ⁵ Êmbayro êt ya dila tamo, agyan nanawa ya, ay angkagamit ya ha panglalang.

Ihipén yoy ibon dêkêt apoy, no kumlab ya habayto, ay ampakaulam hén kapanawg-tungan. ⁶ Ya dila ay ampakahira hén nanad ha apoy ya ampakaulam. Ya dila tamo, ya nakalamo ha lawini tamo, ay panay ampangubatan hén hino-hino kay na hén ya karawakan ya ampakahiran ugali tamo. Hata karawakan, ya ubat kan Satanas, ay nanad apoy ya angkumlab kaban biyay tamo. ⁷ Malyari tamon toroan ya kaganawan mangahiléb ya ayop, nanad ha manok lalé, kénan dagat, haka hinon ampandakap ha luta. Haka main nanan nakatoro kanlan habayto, ⁸ noa, a tamo mapigil ya dila tamo, ta panay yan ampanyag karawakan haka ampaniran kapareho tamo. ⁹ Habaytsi ya dila ay anggamitén hén magpuri kan Apo Namalyari ya Tatang tamo haka hén manuboy kanlan kapareho tamo. No tubuyan tamoy kapareho tamo ay nanad hén antubuyan tamo hi Apo Namalyari, ya nam-i kantamo hén ihip hén nanad ihip na. ¹⁰ Mimihay bêbêy ya anawahan hén pamagpuri haka tuboy. Hikaw ya patêl ko ha Panginoon, alwan mangêd ya habayto. ¹¹ Yarin umawah ha mimihay sibol ya naayang ya lanêm haka nalait ya lanêm! ¹² Hikaw ya patêl ko ha Panginoon, yarin managêy hén olibo ya poon igos, o managêy hén igos ya kinêw hén ubas! Êmbayro etaman, a umawah ya mangêd ya lanêm ha anawahan hén nalait ya lanêm. Habaytsi ya mag-in dapat ha dila tamo, ya gamitén ha panay ikakangêd.

Ya talino ya ubat kan Apo Namalyari

¹³ No main kamoyu ya muwang nay sarili na haka main pamangintindi, ay dapat yon paptégan ya habayto ha kangérân dyag yo ha pamimiyay yo hén main kaaypaan nakém haka talino ya ubat kan Apo Namalyari. ¹⁴ Noa, no main kaw hakit nakém gawan ha angkaridya kaw, haka labay yon panay kalabayan yo ya mahonol, ay dapat paan yon ipagmahlay ya ubat kan Apo Namalyari ya talino yo, ta ha êmbayro ay daygén yon kalaraman ya kaptégan. ¹⁵ Ta no êmbayroy nakém yo, ay alwan ubat kan Apo Namalyari ya talino yo ya an-ipagmahlay yo. Ta habayto ay ubat di ha luta, kanlan Satanas, alwa kan Apo Namalyari. ¹⁶ Ta no angkaridya kaw, haka labay yon panay kalabayan yo ya mahonol, ay magkamain gulo haka hino-hino kay na hén ya karawakan. ¹⁷ Noa, no ubat kan Apo Namalyari ya talino yo, ay panay kangérân ya atsi ha nakém yo. Mag-in kaw hén mámilatan, maaypa ya nakém, kamwang makilamo, maingaloén, mapanawop, ayn anggampian, haka ayn pagbabara. ¹⁸ No mag-in kaw hén mámilatan, ay makapamiyay kaw hén mahonol kan Apo Namalyari, ta no hinoy intanêm, hiya êt ya popolén.

4

A na labay ni Apo Namalyari ya main yan kaayuan kantamo

¹ Hinoy ampangubatan hên hubakan haka gulo yo? Yarin alwan ubat ha kalabayan yon mitag-ay kaw, ya ampamagulon kangêran kaihipan yo! ² Main kaw hên labay makwa, noa, a yon makwa ya habayto kabay nakal-an kaw hên mamatsi. Angkaridya kaw ha a yo man makwa, kabay angkanga-pihuhubak kaw hên angkagulo. A kaw madyanan, gawan a kaw ampakikwa kan Apo Namalyari. ³ Ampakikwa kaw man, ay a kaw dyanan, gawan alwan kalabayan ni Apo Namalyari ya atsi ha ihip yo, ta pansarili yon bat kalabayan ya habayto. ⁴ Nanad kaw kanlan ampakilalaki ya alwan tapat ha ahawa yo, ta alwan hi Apo Namalyari ya anlugarûn yo! Yarin a yo muwang no anlugarûn yoy atsi ha luta, ay anhumalanghang kaw kan Apo Namalyari! Kabay no antalagaên yoy pamanyag hên a na labay ni Apo Namalyari, ay mag-in kaw hên kapatsi na. ⁵ Kayno êndat yon ayn kaptêgan ya nakahulat ha Kahulatan ya impahulat ni Apo Namalyari, ya wana, “A na labay ni Apo Namalyari ya main yan kaayuan ha pamanlugud tamo kana, ha Espiritu na, ya impahapat na kantamo.”* ⁶ Noa, maingaloên hi Apo Namalyari, kabay nakahulat† ya êmên di ha Kahulatan na.

“A na labay ni Apo Namalyari ya dyag lan mapagmatag-ay,
noa, an-ingalwan na hilay maaypa ya nakêm.”

⁷ Kabay palokop kaw kan Apo Namalyari. Labanan yo hi Satanas ta muwayu yay na bayto. ⁸ No paidani kaw kan Apo Namalyari, ay paidani ya kamoyu. Hikaw ya makasalanan, dapat talibatokan yoy pamanyag yon kasalanan ta êmên mag-in malinis ya nakêm yo. Hikaw ya pabayo-bayon ihip ay dapat ipamihan yoy ihip yo kan Apo Namalyari. ⁹ Boon nakêm yon paghêhêan ya kasalanan yo hên main pamanangih. Hagilyan yon kalungkutan haka pamanangih ya kahiglaan haka pamangkaili yo. ¹⁰ Magpakaaypa kaw ha arapan ni Apo Namalyari ta an-itag-ay na hilay maaypa ya nakêm.

Paan kaw mihihira

¹¹ Patêl ha Panginoon, paan kaw mihihira. No ampintasan o anhatolan yoy kapareho yo, ay nanad ampintasan yoy utoh ni Apo Namalyari ya nakahulat ya dapat milulugud kitamo. Ta no ampintasan o anhatolan yoy habaytoy utoh, ay a yo anhonolên ya habayto, ta anhatolan yoy habayto ha an-ihipêñ yoy, a yoy nan kailangan hên honolên ya habayto. ¹² Hiyan bêngat hi Apo Namalyari, ya nam-in habaytoy utoh, ay main tungkulon hên maghabi no hinoy hinumonol hên habayto, haka hiyan bêngat ya main tungkulon hên maghabi no hino ya dapat parusaan. Yarin hino kaw, ta bat kaw manatol hên kapareho yo!

Paan mag-in mapaglalang

¹³ Pakagilamên yoy hata anhabiêñ‡ ko, hên hikaw ya bat ampanikih hên kalabayan yo hên maghabin, amêhêñ o nobukah kaw mako ha êmêndoy balayan hên idayat ya kalakal yo. ¹⁴ A yo man muwang ya malyari nobukah, ta ya biyay tamo ay nanad ha ginêñ ya mahêlêk pon, noa, tampol hên mapanat. ¹⁵ Ya dapat yon habiêñ, ay no kalabayan hên Panginoon hên mabiyay ko pon, ay madyag koy êmêndi o êmêndo. ¹⁶ Noa, ampaglalang kaw awud gawan ha kapagmatag-ayan nakêm yo. Narawak ya êmbayroy kapaglalangan. ¹⁷ No muwang yoy dapat yon daygêñ, ta a yon daygêñ, ay kasalanan ya habayto.

Kaingalo hilay mabandi ya mautak

¹ Hikaw ya mabandi, ay pakagilamên yoy anhabiêñ ko. Manangih kaw hên boon nakêm gawan ha hadyay kairapan ya lumatêng kamoyu. ² Ya bandi yo ay ayn nanan alagá ta nanad ginumata. Ya takop ya inhinêp yo ay kinibkib. ³ Tinaêý ya ginto haka pilak yo. Habain ya taêý, ya nanad ha apoy ya manguk-uk êt hên laman yo, gawan imot yo, ay mamaptêg hên laban kamoyu ha tawlin allo ha pamanatol ni Apo Namalyari hên mam-in parusa. Habain ya inhinêp yoy pibandian, yan marani anay tawlin allo. ⁴ Manggilam

* 4:5 Exodus 20:5, Exodus 34:14, Deuteronomio 4:24. † 4:6 Kawikaan 3:34. ‡ 4:13 Kawikaan 27:1.

kaw, ta nanad magilaman yoy baêg hên upa ya a yo indin kanlan nanggapah ha luta yo. Haka ya pamakiingalo lan a inupaan ay nidaoh kan Apo Namalyari ya makapangyarihan. ⁵ Hikaw ya mangabandi, ay napday na ha kaganawan nilabay yo di ha luta. Hikaw ay nanad ha pinataba ya ayop ya patsên. ⁶ Sinintinsyahan yon impapatsi hilay ayn kasalanan, agyan a hila anlumaban kamoyu.

Dapat magtêêh

⁷ Patêl ha Panginoon, magtêêh kaw hên angga ha lumatêng ya Panginoon. Ihipêñ yo hilay mananaman. Ampagtêêh hilan pakaêngganan ya uran angga ha tumoay magapah la, ya taganán maalagá. ⁸ Embayro etaman, ay dapat magtêêh kaw. Pakataniêhêñ yoy nakêm yo gawan marani yanay pamanlumatêng hên Panginoon. ⁹ Hikaw ya patêl ko, paan kaw nagmulongan ha miha ta miha, ta êmén a kaw hatolan hên parusaan hên Panginoon. Honolên yoy utoh ko, ta taganán marani yay nan lumatêng! ¹⁰ Anlugurêñ kon patêl, tuwarêñ yo hilay mâmipamwang ni Apo Namalyari ya nag-in mapagtêêh ha hadyay kairapan. ¹¹ Pakaihipêñ yo ya habaytsi. An-itad tamo hilan iningalwan ni Apo Namalyari, hilay nagtêêh ha pamanhumonol la. Nagilam yoy na ya tungkol ha pamagtêêh ni Job ha hadyay kairapan, haka ha katatawlian, no ay-êmén na yan tinumbahan kangêran ni Apo Namalyari, ya malugud haka maingaloën.

¹² Hikaw ya patêl ko ha Panginoon, main ako pon hên habiêñ kamoyu ya igit pon êt ha kal-atan. Paan kaw maghumpa hên maghabin êmén di, “Muwang hên langit,” o “Muwang hên luta,” o hino pon. Ustoy nay paawo o paahê, ta êmén kaw a parusaan ni Apo Namalyari.

Ya halangin lan ayn kasalanan

¹³ No main kamoyun ampakaranas hên kairapan, ay dapat manalangin hila kan Apo Namalyari. No main kamoyun anhumigla, ay dapat magkanta hilan pamagpuri kana. ¹⁴ No main kamoyun anhakitêñ, ay dapat ipabaêg lay toa ya ampamaala kamoyun patêl ha Panginoon ya angkapi-tsi-tsipon. Ta êmén la hila ihalangin kan Apo Namalyari haka punihan hên pêrad ya laro* ha langan ni Panginoon Jesu-Cristo. ¹⁵ Habaytoy halangin la ya main makhaw ya paniwala ha kapangyarihan ni Apo Namalyari, ay makaalih hên hakit, ta pakibatan hên Panginoon ya halangin la, haka patawarêñ na hila no nakadyag hilan kasalanan. ¹⁶ Kabay aminêñ yoy kasalanan yo ha miha ta miha, haka miyahalangin kaw ta êmén maalih ya hakit yo. Makhaw ya halangin lan mahonol kan Apo Namalyari ta ampakibatan na ya halangin la. ¹⁷ Ihipêñ yo hi Elias, ya kapareho tamo. Booy nakêm yan nanalangin kan Apo Namalyari ya a manguran, kabay ha tatloy taon haka anêm ya buwan, ay a nanguran. ¹⁸ Pangalabah hên habayto, ay nanalangin yay na êt oman, ya manguran, kabay nanguran ana êt haka nanagêy ya kaganawan tanaman. ¹⁹ Hikaw ya patêl ko ha Panginoon, pakaihipêñ yo ya habaytsi. No main kamoyu ya andumayo ha kaptêgan, ta mam-i kaw hên payo kana ya mamiorong kana ha kaptêgan, ²⁰ ay dapat yon mamwangan ya mailigtas yo ha parusa ya ayn anggaan, ya kaêlwa hên habaytoy makasalanan ya andumayo ha kaptêgan, ta patawarêñ ni Apo Namalyari ya hinoman ya kasalanan nan habayto.

* 5:14 Marcos 6:13.

Ya unan hulat ni apostol Pedro

Paunan habi ha unan hulat ni apostol Pedro

Habaytsi ya una kanlan loway hulat ya hinulat ni apostol Simon Pedro, ya miha kanlan labinloway apostol ni Panginoon Jesu-Cristo. Hinulatan nay kapareho nan Israelita ya ampaniwala kan Panginoon Jesu-Cristo, ya napitatayak ha ayri man ya legal ha lokop hên Asia Menor ta ampairapan hila gawan ha paniwala la kan Apo Jesu-Cristo. Habaytsi ya hulat ay ampamataniêh hên nakêm lan ampairapan. An-ipaihip na kanla ya Mangèd ya Habi tungkol kan Apo Jesu-Cristo. Inungkat na êt ya tungkol ha kamatsan, pangabiyay oman haka ya pamag-orong hên Panginoon ya ampam-in kasiguradoan ya mabiyay hilan oman etaman. Gawan ha muwang lay habaytoy kaptégan, ay dapat la dayin tanggapên, haka têhêhêh ya hinon kaparusaan. Inaralan na hila êt no ay-émén ya kaihipan haka pamimiyay la ay dapat mag-in ayn kapintasan nanad ha kaihipan haka pamimiyay ni Apo Jesu-Cristo. Dapat palokop hila ha kaganawan ampamaala kanla. Dapat mag-in maaypa ya nakêm lan ampamaala kanlan kapareho lan ampaniwala. Dapat milulugud ya hilay ampaniwala.

Kabooan hên pinakalaman

Umpisan hulat 1:1-2

Pamanêmtêm hên tungkol ha pamiligtas ya ubat kan Apo Namalyari 1:3-12

Ya tungkol ha pamimiyay ya ayn kapintasan 1:13-2:10

Dapat makatêêh ha kaparusaan 2:11-4:19

Dapat maaypan nakêm hên humonol kan Apo Jesu-Cristo 5:1-11

Ya tawlin habi 5:12-14

¹ Hiko hi Simon Pedro, ya mihay apostol ni Apo Jesu-Cristo. Anhulatan kataw, ya namibalag hên mantêg yon bali, haka napitatayak ha probinsyan Ponto, Galacia, Capadocia, Asia, haka Bitinia. ² Hêh hato pon, ay pinili na kaw ni Tatang tamo, hi Apo Namalyari, ta muwang nay mag-in anak na kaw. Pinili na kaw ta êmén kaw mag-in mahonol kan Apo Jesu-Cristo ha kapangyarihan hên Espiritu na, ya hinumapat kamoyu ta pinatawad ya kasalanan yo gawan ha daya ni Apo Jesu-Cristo hên hiyay pinatsi.

An-ihalangin kataw ya pahanan ni Apo Namalyari ya kapatêkbêkan yo haka ya ingalo na kamoyu.

Ya biyay ya ayn angga ya an-êngganan tamo

³ Purién tamo hi Apo Namalyari ya Diyos, haka ya Tatang ni Panginoon tamon Jesu-Cristo. Gawan ha ingalo na, ya ayn kapantag, ay dinyanan na kitamon bayoy biyay gawan biniyay oman hi Apo Jesu-Cristo. Kabay sigurado kay ya matanggap naén ya mangangêd ya an-êngganan tamo ⁴ ya nakal-an ha langit. Habaytoy a angkahira, a andumawak, haka a mabaw-ahan alagá. ⁵ Matanggap yoy habayto lano no tuparêni Apo Namalyari ya kaligtasan yo ha katatawlian allo, haka ya kapangyarihan na etaman ya mangillag kamoyu, gawan ha paniwala yo kan Apo Jesu-Cristo.

⁶ Gawan habayto, ay malyari kaw hên maghiglia, agyan angkaranasan yo ya hinon kairapan hên panubuk. ⁷ Ta ya kairapan ay pamanubuk, ta êmén mamwangan no pêtêg ya paniwala tamo kana. Nanad ha pamanubuk ha ginto. Ya paniwala tamo ya ayn anggaan, ay maalagá êt ha ginto ya main anggaan. No pêtêg ya paniwala tamo, ay lano ha pamag-orong ni Apo Jesu-Cristo, ay pansinén, dayêwén, haka galangén kitamo ni Apo Namalyari. ⁸ A yo man êt nahêlêk hi Panginoon Jesu-Cristo, ay anlugurên yo ya. A yo ya man angkahêlêk amêhê, ay ampaniwala kaw kana. Kabay a makwan ihipêni ya kahiglaan yo ya ayn kapantag, ⁹ gawan angkatanggap yoy nay kaligtasan, ha paniwala yo kan Apo Jesu-Cristo.

¹⁰ Habaytoy kaligtasan tamo ya indin kantamo gawan ha ingalo ni Apo Namalyari, ay impamwang lan mámipamwang hén an-ipaihip na kanla hén hato, noa, a la taganán angkaintindihan ya habayto, pinag-aralan la man hén mangéd. ¹¹ Ta taganán labay lan mamwangan no makano, haka no ay-émén matupad ya impapapêt kanla hén Espiritu ni Cristo. Ta ya impapapêt kanla, ay yabay ya kairapan ya têehén na, ya pangabiyay nan oman, haka ya pamag-orong na ha langit. ¹² Impamwang kanla, ya alwan ha ikakangéd la, noa, ha ikakangéd tamo ya papêt la. Yabay ya Mangéd ya Habi tungkol kan Apo Jesu-Cristo ya impalinaw kamoyu hén kalamo kon hinapatan hén Espiritu ni Apo Namalyari ya in-utoh nan ubat ha langit. Hila man ya anghel ni Apo Namalyari, ay labay la dayi hén maintindihan ya habayto.

Dapat mag-in ayn kapintasan ya biyay tamo.

¹³ Gawan ha kal-atan ya dinyag ni Apo Namalyari ha ikakangéd tamo, ay il-an tamoy ihip tamo hén manyag kalabayan na hén main pamagpigil ha sarili. Pakatanihén tamoy nakém tamo ha pamangénggan tamo ha ingalo na kantamo ha pamag-orong ni Jesu-Cristo. ¹⁴ Gawan hikitamoy mahonol ya anak ni Apo Namalyari, ay paan kitaminan manyag hén karawakan kalabayan lawini ya mana tamon andaygén, hén alwa kitamo êt hén anak na. ¹⁵ Noa, dapat tuwarén tamoy pamimiyay ya taganán ayn kapintasan, ta hi Apo Namalyari ya namili kantamo hén mag-in kana, ay banal. ¹⁶ Gawan nakahulat ha Kahulatan ya impahulat ni Apo Namalyari, ya êmén di, “Dapat kaw mag-in banal gawan hikoy banal.”*

¹⁷ A ya ampamilin tawo hi Apo Namalyari, ya ambaégén yon Tatang. Ampanatol ya do ha dinyag hén balang miha. Kabay dapat yo yan galangén, kaban ampamiyyay kaw di ha luta. ¹⁸ Muwang tamo ya hikitamoy inlitas ha ayn pukat ya pamimiyay ya pinuli tamo ha ninuno tamo. Ya pinamayad hén habaytoy kaligtasan tamo ay alwan nanad ginto haka pilak ya angkaalihan alagá, ¹⁹ ta ya pinamayad kaligtasan tamo, ay maalagá daya ni Apo Jesu-Cristo. Hiyay nanad ha biseron tupa ya ayn kapintasan ya in-átang kan Apo Namalyari. ²⁰ Hiyay pinili ni Apo Namalyari hén a êt dinyag ya hata luta, noa, babayo yan impamwang ha ikakangéd tamo améhén ya marani ya anggaan hén luta. ²¹ Gawan kana, ay ampagtsiwa kitamina kan Apo Namalyari, ya namabiyay kanan oman, haka namiorong kana ha langit hén mamaala hén kalamo na. Kabay nakapéptêng ya paniwala tamo kan Apo Namalyari haka an-éngganan tamoy impangako na.

²² Gawan nalinisan taminay nakém tamo ha pamanhumonol tamo ha kaptégan ya tungkol kan Apo Jesu-Cristo, ay pêtêg ya pamilulugud tamon patêl ha Panginoon. Kabay ihundo tamoy pamilulugud tamo hén booy nakém. ²³ Habaytoy nanad in-anak kitamon oman, haka hata bayoy biyay ay alwan ubat ha tawo ya matsi, noa, habaytoy ubat ha habi ni Apo Namalyari ya angkabiyay ya taganán a ampangoman. ²⁴ Gawan ya nakahulat ha Kahulatan ya impahulat ni Apo Namalyari, ay êmén di,
“Hilay tawo ay nanad lamon ya tampol angkayango, haka ya ikadayêw la, ay a angkabuyot, ya nanad bulaklak ya angkawngéy,

²⁵ noa, ya habi hén Panginoon, ay taganán a ampangoman hén angga-angga.”†
Yabay ya Mangéd ya Habi tungkol kan Apo Jesu-Cristo ya impamwang kamoyu.

2

Hi Panginoon Jesu-Cristo ay nanad ha pinakamaalagáy bato

¹ Kabay alihén yoy na ya panyag yo hén hinon karawakan, hinon kalokwan, pagbabara, karidyaan, haka hinon pamaniran kapareho tamo. ² Dapat maghinta kitamo ha habi ni Apo Namalyari, hén nanad ha kapianak ya maghinta ha gatas, ta êmén humkaw ya paniwala tamo angga ha matupad ya kaligtasan tamo. ³ Daygén tamoy habayto gawan napaptégan tamoy ingalo hén Panginoon.

* 1:16 Levítico 11:44 haka 19:2. † 1:25 Isaías 40:6-8.

⁴ Paidani kaw kan Apo Jesu-Cristo ta taganán angkabiyay ya. Hiyay nanad ha mihay bato ya in-il-an ha pamanyag bali, noa, hiyay a tinanggap hén tawo. Embayro man, hiyay maalagá ha hélék ni Apo Namalyari ya namili kana. ⁵ Hikitamo ya dinyanan biyay ni Apo Namalyari, ay nanad etaman bato ya an-il-an ha pamanyag hén pagsimbaan kana, gawan hikitamo ay andaygén nan angkapi-tsi-tsipon ya ampagsimba kana. Pinili na kitamo hén mag-in pinakapari na, haka ya paghuyo haka pamaggpuri tamo kana ay pinakaátang tamo kana. Habaytoy madyag tamo gawan kan Apo Jesu-Cristo ha ikahigla ni Apo Namalyari.

⁶ Muwang tamo ya pêtêg ya habayto, gawan nakahulat ha Kahulatan ya impahulat ni Apo Namalyari, ya êmén di:

“Lêng-ên yo! Main akon pinili, ya idistino ko ha balayan Sion. Hiyay nanad maalagáy bato ya pampah-êy hén bali, haka hilay maniwala kana ay a mahira ya nakém.”*

⁷ Kabay hikitamoy ampaniwala kana, ay an-itad tamo yan maalagá. Noa, hilay a ampaniwala kana, ay dapat lan ihipén ya impahulat ni Apo Namalyari, ya êmén di:

“Ya bato ya intapon lan manyag bali, ay yabay ya nag-in pinakamaalagáy bato, ya namapah-êy hén bali.”†

⁸ Haka na impahulat etaman ya êmén di:

“Habaytoy bato ay kapibatolán.”‡

Hén haton lagi êt, ay tinalagá nay na ni Apo Namalyari ya êmbayro ya malyari kanla, gawan ha a hila humonol ha Mangéd ya Habi tungkol kan Apo Jesu-Cristo.

⁹ Noa, hikitamoy patêl ha Panginoon ya ampaniwala kan Apo Jesu-Cristo, ay pinili ni Apo Namalyari hén mag-in kana. Hikitamoy láhi na, ya ampaghuyo kana hén nanad pari ya ampipaghuyo ha pinakapoon la ha langit, ta êmén tamo ipamwang ya kapapaépapah ya dyag na gawan in-alih na kitamo ha karigléman hén kasalanan, ta gintan na kitamo ha kapapaépapah ya kahawangan hén lokop na. ¹⁰ Hén haton una, ay alwa kitamo êt kana, haka a kitamo êt nakatanggap ingalo na, noa, améhén ay kana kitamina, haka natanggap taminay ingalo na.

Dapat palokop ha kaganawan main tungkuluan haka panay manyag kangérān

¹¹ Anlugurén kon patêl ha Panginoon ya napitatayak, ya ampaglaêh pon ha marayo, ampakihabi ko kamoyu ya paan kaw manyag hén karawakan kalabayan lawini, ta ya pamanyag hén habayto ay anlumaban ha paniwala yo kan Apo Jesu-Cristo. ¹² Dapat mamiyyay kitamo hén mangéd hén kalamo hilay a ampagpalokop kan Apo Namalyari, ta habién la man, ya hikitamoy mapanyag hén nangarawak, ay mahélék la, ya mangangéd ya dyag tamo, haka la bayto purién hi Apo Namalyari ha pamanlumaténg na hén manatol.

¹³ Gawan ha Panginoon, ay dapat palokop kitamo ha kaganawan main tungkuluan bayri ha luta. Dapat palokop kitamo ha pinakapoon tamo. ¹⁴ Dapat palokop kitamo etaman kanlan gobernador haka ya kaatag ya an-iutoh hén pinakapoon hén mamarusa kanlan mapanyag karawakan, haka mam-in pamandayéw kanlan mapanyag kangérān.

¹⁵ Ta ya labay ni Apo Namalyari, ay gawan ha pamimiyay tamo hén ayn kapintasan, ay ayn hilan mahabi ya tungkol kana ya hilay ayn minúwang, ya anhumalanghang kana.

¹⁶ Hikitamoy ampaniwala ha Panginoon, ay alway nan ipoh hén hinoman, haka habaytoy dapat mahélék ha biyay tamo. Noa, habayto ay a labay habién ya malyari kitaminan manyag karawakan. Ta dapat kitamon mamiyyay hén nanad tagahuyo ni Apo Namalyari.

¹⁷ Dapat tamon galangén ya balang hino. Dapat lugurén tamo hilay patêl tamo ha Panginoon. Dapat igalang tamo hi Apo Namalyari haka ya pinakapoon hén bansa tamo.

Têéhén ya hadyay kairapan hén ayn hakit nakém

¹⁸ Hikaw ya ipoh, ay palokop kaw ha amo yo hén main pamanggalang, maingaloén hila o alwa man. ¹⁹ Mangéd no daygén yoy habayto, ta ikahigla kaw ni Apo Namalyari, no gawan ha muwang yo ya, ay ampakatéêh kaw ha hadyay kairapan, agyan ayn kaw

* 2:6 Isaias 28:16. † 2:7 Awit 118:22. ‡ 2:8 Isaias 8:14.

hên kasalanan. ²⁰ Noa, no alimbawa ta nanyag kaw hên karawakan, yarin maipagmahlay yo ya pamagtêh yo ha parusa yo! Ahê! Noa, dayêwên kaw ni Apo Namalyari no ampakatêh kaw ha hadyay kairapan ya lumatêng kamoyu gawan ampanyag kaw hên kangêran. ²¹ Ta tinalagá ni Apo Namalyari, ya hikitamoy pinili na, ay magtêh hên hadyay kairapan. Panêmtêman yo ya hadyay kairapan ya dinanan ni Apo Jesu-Cristo ha ikaligtas tamo, hên ayn hakit nakêm. Haka ha dinyag na, ay dinyanan na kitamon alimbawa ya dapat tamon honolên. ²² Hi Apo Jesu-Cristo ay a nanyag hên hinon kasalanan, haka taganán a ya naglaram. ²³ Hên minusmus la ya, ay a ya nanumbah hên naghabi hên narawak. Hên pinairapan la ya, ay a ya nanumbah kanla. Pinaulayan na hila kan Apo Namalyari ya mangêd ya mangatoynungan. ²⁴ Ha pangamatsi na ha koros, ay hiyay nagdusa gawan ha kasalanan tamo, ta êmén tamo talibatokan ya kasalanan tamo haka mamiyay hên mahonol kana. Gawan ha pangamatsi na, ay naiúmang kitamo kan Apo Namalyari ya nanad ha tinambalan kitamo. ²⁵ Hikitamoy nanad tupa ya nitama, noa, amêhêñ ay nag-orong kitamina kan Apo Jesu-Cristo, ya pinakapastol, ya ampangillag kantamo.

3

Ya aral kanlan miahawa

¹ Embayro êt, ay hikaw ya babayi, ay kailangan yon palokop ha ahawa yo, ta no main a pon ampanhumonol ha habi ni Apo Namalyari, ay mapaniwala hila, gawan ha kangêran pamimiyay yo. Mapaniwala hila, agyan a kaw maghabi, ² ustom mahêlêk lay pamanggalang yo haka ya malinis ya pamimiyay yo. ³ Pakaihipên yo, ya kahampatan yo ay alwa ha pangayos lawini, nanad ha paytuyo hên habot, o ha panggamit hên ginto, o pagbaro hên mangahampat. ⁴ Noa, ya dapat mag-in kahampatan yo, ya an-ikahigla ni Apo Namalyari, ay hatoy a ampangoman ya atsi ha nakêm ya maaypa, haka main kapatêkbêkan. ⁵ Emén ya bayro ya pamimiyay lan babayi ya maka-Diyos hên haton lagi, ya ampagtsiwalla kan Apo Namalyari. Ya pagpalokop la ha ahawa la, ay namahampat kanla. ⁶ Habaytoy nanad kan Sara ya ahawa ni Abraham, ya hinumonol kan Abraham, ya binaêg nan ámo na, ha pamanggalang na kana. Hikaw ya babayi amêhêñ ay manoto kaw kan Sara, no ampamiyay kaw hên main kangêran, haka no alwa kaw malimo, hinoman ya malyari.

⁷ Hikaw ya lalaki etaman, ay dapat yon galangên haka lugurên ya ahawa yo ha pamilalamo yo, ta alwan makhaw ya lawini lan babayi, haka dinyanan hila etaman ni Apo Namalyari hên biyay ya ayn angga. Dapat yon daygên ya habayto, ta êmén ayn makahabkol ha panalangin yo.

Têêhêñ yoy pamagdusa ya lumatêng kamoyu agyan ampanyag kaw hên kangêran

⁸ Amêhêñ, ay ubuhêñ kataw hên aralan, ya dapat main kaw hên pakikimiha, mi-iingalo kaw, milulugud kaw, dapat panay mangêd ya nakêm yo, haka magpakaaypa kaw hên nakêm ha miha ta miha. ⁹ Dapat a yon tumbahan hên karawakan, ya hilay ampanyag hên karawakan kamoyu. Haka paan kaw maghabin narawak kanlan ampaghabin narawak kamoyu. Noa, ihalangin yo hila, ya ingalwan na hila, ta pinili na kaw etaman ni Apo Namalyari hên mag-in kana, ta êmén na kaw ingalwan. ¹⁰ Ya nakahulat ha Kahulatan ya impahulat ni Apo Namalyari ay êmén di:

“Hilay mabay hên mag-in mahigla haka mangêd ya biyay la, ay dapat patgênan lay pamaghabi hên nangarawak haka alwan pêtêg.”

¹¹ Dapat patgênan lay pamanyag hên nangarawak, ta pakikwanan hila tanan manyag hên panay kangêran, ta êmén mangêd ya pamakilamo la ha kapareho la.

¹² Ta ya Panginoon ay ampangillag kanlan mahonol kana, haka gilamên nay panalangin la. Noa, ampanalanghang ya kanlan mapanyag karawakan.”

¹³ Yarin main makapairap kamoyu no pakikwanan yon manyag kangêran! ¹⁴ Noa, makaranas kaw man hên pamagdusa gawan ha pamanhumonol yo kan Apo Namalyari, ay malyari kaw hên maghigla, ta ya ingalo na ay atsi kamoyu. Kabay paan kaw malimo

haka paan kaw manyagah, ¹⁵ noa, dapat yon simbaen hi Apo Jesu-Cristo, hên daygén yo yan Panginoon ha biyay yo. Dapat panay kaw nakal-an hên makibat kanlan mangotáng kamoyu hên tungkol ha kasiguradoan yo ya iligtas na kaw ni Apo Namalyari. ¹⁶ Noa, dapat naamêy ya pamaghabi yo kanla hên main pamanggalang. Dapat panay malinis ya konsinsya yo, ta êmén mipakarêng-êy hilay ampaghabin pamanira kamoyu gawan ha mangêd ya pamimiyay yo, ha pamanhumonol yo kan Apo Jesu-Cristo. ¹⁷ Ta mangêd ya makaranas kitamon pamagdusa gawan ha pamanhumonol tamo ha kalabayan ni Apo Namalyari, kanan makaranas kitamon pamagdusa ha pamanyag hên karawakan. ¹⁸ Ta natsi ya hi Apo Jesu-Cristo gawan ha kasalanan tamo. Minghan yan natsi, haka a yay nan matsin oman. Hiya ya ayn hinon kasalanan, ay natsi para kantamon makasalanan, ta êmén na kitamo maiúmang kan Apo Namalyari. Pinatsi la man ya lawini na, ay biniyay yan oman hên Espiritu ni Apo Namalyari. ¹⁹ Ha kapangyarihan nan habaytoy Espiritu ni Apo Namalyari, ay nanoro ya kanlan espiritu lan natsi, ya nakahukul. ²⁰ Hila ya habaytoy a hinumonol kan Apo Namalyari hên panaon ni apo Noe. Pinagtéêhan na hilan inéngganan ni Apo Namalyari êmén hila dayi maghêhê ha kasalanan la, kaban ampanyag hi apo Noe hên barko. Noa, gawan a hila naghêhê, ay wawalo hila tana, ya naligtas ha lanêm. Yabay ya hilan Noe. ²¹ Bayro kitamon makakwan alimbawa hên kaligtasan tamo, gawan hên binawtismoan kitamo ay inligtas kitamo ha parusa. Ta ya pamawtismo, ay alwan êmén ha pangalih hên yangat ha lawini tamo, noa, mihay pangako kan Apo Namalyari ya honolên tamo ya, gawan muwang tamo ya pinatawad ya kasalanan tamo. Main kitamon kaligtasan gawan biniyay oman hi Apo Jesu-Cristo, ²² ya nag-orong ha langit, haka atsi yay na ha dapit panabtab ni Apo Namalyari. Amêhêñ, hilay anghel, haka hilay kaganawan main kapangyarihan haka kaganawan main tungkulay ampagpalokop kana.

4

Ya bayoy biyay

¹ Gawan haday kairapan ya nadanasan ni Apo Jesu-Cristo hên atsi ya di ha luta, ay dapat tamo êt hên iléan ya sarili tamo hên têêhêñ ya kairapan, ta no ihundo tamoy pamanhumonol kan Apo Namalyari, angkatanam tamo man ya kairapan, ay mapaptégan ya tinalibatokan tamoy kasalanan. ² Paubat amêhêñ angga ha matsu kitamo, ay honolên taminay kalabayan ni Apo Namalyari. Alway nan sarili tamon kalabayan ya mahonol. ³ Hukad anay panaon ya hinayang tamo ha pamanyag karawakan, ya nanad ha andaygén lan a ampagpalokop kan Apo Namalyari, ya nanad ha pamanyag karawakan kalabayan lawini hên ayn pamagpil ha sarili, pamaglahing, pamakilahing hên ayn têgén, kapaparêng-êy ya dyag ha pamagsimba ha alwan pêtêg ya diyos. ⁴ Ampag-êpapah hilay ayn paniwala kan Apo Namalyari, no awta a kaw na ampakilamo kanla ha pamanyag karawakan kalabayan lawini hên ayn pamagpil ha sarili, kabay anhiraen la kaw. ⁵ Noa, lano tumbahan hila ta kiarap hila kan Apo Namalyari, ta nakal-an yan hatolan ya hilay angkabiyay pon, haka hilay natsi. ⁶ Kabay impamwang etaman Ya Mangêd ya Habi tungkol kan Apo Jesu-Cristo kanlan natsi, ta êmén hila makapaghêhê ha kasalanan la, haka mamiyay hên ayn angga hên nanad kan Apo Namalyari, natsi man ya lawini la hên nanad ha lawini hên balang miha.*

Ya kaganawan daygén tamo, ay dapat ha kapangyarihan ni Apo Jesu-Cristo

⁷ Marani ya anggaan hên luta, kabay pakataniêhêñ yoy nakêm yo, êmén yo mapigil ya sarili yo, ta êmén makapanalangin kaw hên mangêd. ⁸ Igit ha kal-atan, ay dapat milulugud kaw hên boon nakêm, ta no milulugud kitamo, ay panay kitamon ampamatawad. ⁹ Pakahigla kaw hên mamahowêñ kanlan patêl ha Panginoon. ¹⁰ Hino-hino kay na hên ya galing haka kamwangan ya indin ni Apo Namalyari ha balang miha. Kabay dapat tamon gamitêñ ya habayto ta êmén mapakinabangan lan patêl tamo ha Panginoon.

* ^{4:6} Roma 5:12-17.

¹¹ Hinoman kantamo ya dinyanan galing hēn manoro, ay dapat pakaihipēn ya habaytoy an-itoro tamo ay habi ni Apo Namalyari. Hinoman kantamo ya dinyanan nan galing hēn maghuyo, ay dapat maghuyo ha hēkaw ya an-idin ni Apo Namalyari kantamo, ta êmēn masimba hi Apo Namalyari gawan kan Apo Jesu-Cristo ha kaganawan dyag tamo. Purién hi Apo Namalyari ya makapangyarihan hēn ayn angga. Amen.

Hadyay kairapan ya pamanubuk kanlan ampaniwala kan Apo Jesu-Cristo

¹² Anlugurēn kon patēl ha Panginoon, paan kaw mag-êpapah ha hadyay kairapan hēn pamanubuk ya angkaranasan yo, ta habayto ay taganán angkalyari ha ampaniwala kan Apo Jesu-Cristo. ¹³ Paan kaw mag-êpapah, noa, humigla kaw, ta angkaranasan yoy hadyay kairapan ya nanad ha nadanasan ni Apo Jesu-Cristo, ta êmēn kaw humigla lano, haka man-angaw kaw gawan ha kahiglaan yo, ha pamipamwang ya kapahilēw ya panga-Diyos na. ¹⁴ Iningalwan kaw no gawan ha paniwala yo kan Apo Jesu-Cristo ay main maghabin pamanira kamoyu, ta ya labay habiēn hēn habayto, ay atsi kamoyu ya makapangyarihan ya Espiritu ni Apo Namalyari. ¹⁵ Paan kaw mamatsin kapareho, o manakaw, o manyag kaataq pon ya karawakan, o makiêmēn ha alwan dapat pakiêmēnan. Ta usto ya pairapan kaw no manyag kaw hēn êmbayro. ¹⁶ Noa, paan kaw marêng-êy no makaranas kaw hēn pamagdusa gawan ha paniwala yo kan Apo Jesu-Cristo, nokay purién yo hi Apo Namalyari, gawan hikaw ay ambalayēn hēn kalamo lan ampaniwala kana. ¹⁷ Ta nilumatêng ya panaon hēn pamanatol ni Apo Namalyari, haka hikitamo ya atsi ha pamilya na, ay una hēn hatolan. No hata kairapan ya angkaranasan tamo, ay umpisan pamanatol, ay kapalimo taganá ya malyari kanlan a anhumonol ha Mangangêd ya Habi ya ubat kan Apo Namalyari! ¹⁸ Êmēn ya di ya nakahulat ha Kahulatan ya impahulat na: “No kairapan ya angkaranasan lan miligtas, ya mahonol kan Apo Namalyari, ay hino baytoy malyari kanlan mapanyag kasalanan, ya alwan maka-Diyos!”

¹⁹ Kabay no ampakaranas kaw hēn kairapan gawan ha kalabayan ni Apo Namalyari, ay ihundo yoy pamanyag yo hēn kangêran, haka ipatsiwala yoy sarili yo kanan nanyag kamoyu, ya a ampamaulay kamoyu.

5

Ya aral kanlan nanad pastol ya ampamaala ha patēl ha Panginoon

¹ Amêhêñ, ay main akon iaral kamoyun toa ya ampamaala ha mipapatêl kan Panginoon Jesu-Cristo. Hikoy kapareho yon ampamaala ya nakahêlêk hēn hadyay pamagdusa ya dinanas na, haka makapikiatag ako lano ha pamipamwang ya kapahilēw ya panga-Diyos na. ² Dapat yon hayhayêñ ya hilay patēl ha Panginoon bahêñ ya nanad tupa ni Apo Namalyari, ya impatsiwala na kamoyu. Daygêñ yoy habayto hēn boon nakêm hēn main kahiglaan, alwan ha angkapilitan kaw haka alwan gawan labay yo hēn magkamain pera. ³ Paan yon daygêñ ámo ya sarili yo ha impahayhay kamoyu, noa, dapat hikaw ya mag-in alimbawa la, ya tuwarêñ la. ⁴ Ta ha pag-orong lano ni Apo Jesu-Cristo, ya pinakapoon pastol, ya ampanayhay kantamo, ay mangêd ya mag-in primyo yo, ta makapakilamo kaw ha kapahilēw ya panga-Diyos na ya ayn anggaan.

⁵ Hikaw etaman ya miyawhay, haka hikaw ya dalaga, haka hikaw ya anak pon, ay palokop kaw kanlan toa ya ampamaala kamoyu. Hikaw ya ampaniwala kan Apo Jesu-Cristo, ay magpakaaypa kaw ngan hēn maghuyo ha miha ta miha, ta êmēn di ya nakahulat ha Kahulatan ya impahulat ni Apo Namalyari:

“Anhalanghangêñ ni Apo Namalyari hilay mapaglambung, noa, an-ingalwan na hilay maaypay nakêm.”

⁶ Kabay magpakaaypa kaw, haka kaw palokop ha kapangyarihan ni Apo Namalyari, ta êmēn na kaw itag-ay lano. ⁷ Ipatsiwala yo kana ya kayagahan hēn ihip yo, ta hiyay panay hēn ampangillag kamoyu. ⁸ pigilêñ yoy sarili yo, haka pakaillag kaw, ta hi Satanás, ya kapatsi yo, ay nanad ha mihay leon ya ampilibot-libot hēn ampan-êngêl hēn ampanlêk hēn madawhong nan iboon. ⁹ Kabay pakataniêhêñ yoy paniwala yo,

ta êmén yo ya malabanan, ta muwang yo etaman ya hilay patêl yo ha Panginoon ha boon luta, ay ampakaranas êt hên êmbayroy pamagdusa.¹⁰ Alwan mabuyot ya pamakaranas yon pamagdusa. Haka pamakayarin habayto, ay daygén na kaw hên mangêd ni Apo Namalyari, ya maingaloên, ya nanagyat kamoyu hên makilamo ha ayn kapantag ya karangalan na hên angga-angga, gawan ha pakikimiha yo kan Apo Jesu-Cristo. Pataniêhén nay paniwala yo, haka dyanan na kaw hên kakhawan ha pamaghuyo yo kana.¹¹ Hiyan taganá ya ayn kapantag ha kapangyarihan ya magpa ayn angga! Amen.

Tawlin pangumusta

¹² Hinulatan kataw hên hata naipêk ya hulat, ha hawop ni Silvano ya an-ibilang kon mapaypaniwäl-an ya patêl ko ha Panginoon. Hinulatan kataw ta êmén pahiglaén ya nakêm yo, haka ta êmén paptégan ya angkarasan yo, ay pêtêg hên ubat ha ingalo ni Apo Namalyari. Ihundo yoy pamimiyay yo ha ingalo na.¹³ Hilay patêl ha Panginoon ya angkapi-tsi-tsipon ha Babilonia, ya kapareho yon pinili ni Apo Namalyari hên mag-in kana, ay ampangumusta kamoyu. Hi Marcos, ya anlugurên kon anak ha paniwala ay ampangumusta êt kamoyu.¹⁴ No mangapipihêlêk kaw, ay migagalang kaw ta êmén mahêlêk ya ampilulugud kaw.

An-ihalangin kataw ya main pakikimiha kan Apo Jesu-Cristo, ya magkamain kaw hên kapatêkbêkan nakêm.

Ya ikalwan hulat ni apostol Pedro

Paunan habi

Habaytsi ya ikalwa kanlan loway hulat ya hinulat ni apostol Pedro, ya miha kanlan labinloway apostol ni Panginoon Jesu-Cristo. Hinulatan nay kapareho nan ampaniwala kan Panginoon Jesu-Cristo. An-ipaihip na kanla ya hiya, haka hilay kapareho nan apostol ay nakahêlêk hên panga-Diyos ni Panginoon Jesu-Cristo. Kaban an-êngganan lan anhulatan na, ya pag-orong ni Panginoon Jesu-Cristo, ay taganán kailangan lan mamiyay hên ayn kapintasan. Paan hilan maniwala kanlan ampagbabara hên hilay ampanoro hên kaptêgan. Ya alwan pêtêg ya toro lan habayto ay ampanira hên paniwala lan ampaniwala kan Panginoon Jesu-Cristo. Hilay ampanoro hên alwan pêtêg ya toro ay ayn dêng-êy, nakdêy ya ulo, haka mangalambung, ya ayn limo hên maghabin pamanira kanlan main kapangyarihan ya a angkahêlêk.

Kabooan hên pinakalaman

Umpisan hulat 1:1-2

Ya dapat ugalién lan pinili ni Apo Namalyari hên mag-in kana 1:3-21

Hilay ampanoro hên alwan pêtêg 2:1-22

Mag-orong ya hi Panginoon Jesu-Cristo 3:1-18

¹ Hiko hi Simon Pedro, ya mihay apostol, ya ampaghuyu kan Apo Jesu-Cristo.

Anhulatan kataw ya kapareho naén main paniwala ya ayn kapantag, gawan ha katoynungan ni Apo Jesu-Cristo, ya Diyos haka Mámiligtas tamo.

² An-ihalangin kataw ya pahanan ni Apo Namalyari ya kapatêkbékan yo haka ya ingalo na kamoyu, gawan kilala tamo ya, haka hi Apo Jesu-Cristo ya Panginoon tamo.

Ya mangêd ya ugali ya dapat ugalién tamon pinili ni Apo Namalyari hên mag-in kana

³ Ha kapangyarihan na, ay indin ni Apo Namalyari kantamo ya kaganawan kailangan tamo ha pamimiyay ha pamanhumonol ha kalabayan na. Mag-in maka-Diyos ya pamimiyay tamo gawan kilala tamo ya namili kantamo hên makilamo ha karangalan haka kapangyarihan na. ⁴ Gawan habaytoy karangalan haka kapangyarihan na, ay nangako ya kantamo hên manyag yan ayn kapantag, ha ikakangêd tamo, ta êmén mag-in nanad ugali na, ya ugali tamo, ta alwa kitaminan ipoh hên karawakan, hên nanad kanlan a ampagpalokop kan Apo Namalyari ya taganán labay-labay hên manyag karawakan.

⁵ Gawan dinyag nay na ni Apo Namalyari ya habayto, ay dapat paka-pakikwanan tamo hên mag-in mangêd. Haka paka-pakikwanan tamo etaman hên magkamain hên pamangintindi, ta êmén tamo mamwangan ya mangêd haka alwan mangêd ya daygên.

⁶ Haka paka-pakikwanan tamo etaman hên mag-in maka-Diyos, mapagtêêh, haka mapagpigil ha sarili. ⁷ Paka-pakikwanan tamo etaman hên milulugud hên manawop ha kapareho tamon patêl ha Panginoon, haka manlugud ha balang miha. ⁸ Ta no habayto ay angkahêlêk ha biyay tamo, haka panay hên angkapahanan, ay ahina mahayang ya pagkakilala tamo kan Panginoon tamon Jesu-Cristo. ⁹ No a tamon ugalién ya êmbayro, ay nanad buwag ya kaihipan tamo, haka naliwaan tamo ya pinatawad ni Apo Namalyari ya kasalanan tamo.

¹⁰ Kabay, patêl ko ha Panginoon, paka-pakikwanan tamon ugalién ya habayto, ta êmén mapaptêgan ya pinili na kitamo ni Apo Namalyari hên mag-in kana. No daygên tamoy habayto, ay taganán a tamo talibatokan ya paniwala tamo. ¹¹ Ta ha êmbayro, ay mahiglay nakêm na kitamon pahowênen ni Apo Namalyari ha ayn anggay pamanlokop ni Apo Jesu-Cristo, ya Panginoon haka Mámiligtas tamo.

¹² Nananiêh man ya paniwala yo ha kaptêgan, ya mana yoy nan tinanggap, ay panay ko pon ipapanêmtêm kamoyu ya tungkol bayro, amêhên haka lano. ¹³ Mangêd ya an-ipapanêmtêm ko kamoyu ya tungkol bayro, kaban angkabiyay ako pon. ¹⁴ Ta impamwang na kango ni Panginoon Jesu-Cristo ya marani kinan matsu. ¹⁵ Kabay andaygên kina ya madyag ko, ta matsu ko man, ay a yo maliwaan ya habaytoy kaganawan ya in-ral ko kamoyu.

Taganán pêtêg ya an-itoro ni apostol Pedro

¹⁶ Impamwang naêñ kamoyu, ya makapangyarihan ya, hi Panginoon tamon Jesu-Cristo, haka mag-orong ya. Impamwang naêñ ya habayto, alwan gawan ha istorya ya didinyag bat ha kaihipan, noa, gawan mantêg naêñ hên nahêlêk ya panga-Diyos na. ¹⁷ Ta hikay ya kalamo na hên hato ha tawtgug hên hiyay dinyanan pamanggalang, hên impahlêk ya kapahilêw ya kahampatan na. Hên habayto ay hinabi ni Apo Namalyari, ya Tatang tamo, ya ayn kapantag ha kapangyarihan, hên habaytsi ya tungkol kana, “Hatsi ya anlugurên kon Anak ya taganán an-ikahigla ko.”* ¹⁸ Hikay ya taganán nakagilam hên hatoy habi ni Apo Namalyari, hên hikay ya kalamo ni Panginoon Jesu-Cristo bayro ha banal ya tawtgug ya habayto. ¹⁹ Gawan ha nahêlêk naêñ, ay napaptêgan ya taganán pêtêg ya impamwang lan mámipamwang hên an-ipaihip kanla ni Apo Namalyari. Yabay ya dapat tamon honolên hên nanad ha pamanhumonol tamo ha hawang hên solo no ampammitta kitamo no yabi. Dapat tamon honolên ya habayto angga ha pag-orong ni Panginoon Jesu-Cristo, ya nanad ha manwatah ya angkahêlêk tamo no maranon. ²⁰ Taganán dapat tamon maintindihan, ya alwan ubat ha sarili lan ihip, ya hinon nakahulat ha Kahulatan ya impahulat ni Apo Namalyari kanlan mámipamwang hên an-ipaihip na kanla. ²¹ Ayn hilan hinulat ha kalabayan hên kaatag, noa, ha kalabayan nan bat hên Espiritu ni Apo Namalyari, ay hinabi la ya impamwang na kanla.

2

Taganán narawak hilay ampanoro hên alwan pêtêg

¹ Hêñ haton lagi, ay main nagbabara ya hila ay mámipamwang hên an-ipaihip kanla ni Apo Namalyari. Émbayro êt amêhên, ay mag-in kalamo yo, hilay ampagbabara hên hila ay ampanoro hên kaptêgan. Noa, ya toro la ay alwan pêtêg, ya ampakahiran paniwala yo. Biha ipuglaoh la êt hi Panginoon Jesu-Cristo ya namiligta kanla. Kabay bigla hilan parusaan ni Apo Namalyari hên ayn angga. ² Haka mal-at ya patêl ha Panginoon ya manoto ha andaygên la ya hadyay karawakan kalabayan lawini, kabay main maghabin pamanira ha toro ya tungkol kan Panginoon Jesu-Cristo, pêtêg man ya habaytoy toro. ³ Gawan taganán matalarêh hila, ay lokoén la kaw ha istorya ya didinyag bêngat ha kaihipan, ta êmén la makwa ya bandi yo. Noa, hato êt bayri ay nakal-an ya sintinsya haka parusa ni Apo Namalyari kanla, kabay taganán parusaan hila hên ayn angga.

⁴ Muwang tamo ya parusaan hila, gawan hila man ya anghel ni Apo Namalyari ya nanyag hên kasalanan, ay pinarusaan nan inhamwag ha kalaléan ya hadyay diglêm. Haka nakakulung hila bayro hên angga ha lumatêng ya Allon Pamanukom. ⁵ Pinarusaan na etaman hilay a nagpalokop kana ya angkabiyay hên haton panaon ni apo Noe hên ginunaw ya boon luta ta êmén maubuh hilan matsu. Hi apo Noe ya namipamwang hên dapat honolên ya kalabayan ni Apo Namalyari hên mamiyay hên main kangêran. Hiya haka ahawa na, ya tatloy anak la, haka ya manuyang na, ay inligtas ha lubug, ya kapalimoy lanêm. ⁶ Pinarusaan na etaman ni Apo Namalyari ya hilay alwan maka-Diyos hên hato hên inulam nay balayan Sodoma haka Gomorra, hên angga ha nag-in hilan abo. Habaytoy dapat mag-in palatandaan kanlan alwan maka-Diyos. ⁷ Noa, inligtas na hi Lot* bayro ha Sodoma gawan mahonol ya kana, haka gawan taganán angkahiray nakêm ni Lot ha hadyay karawakan kalabayan lawini ya andaygên lan kabalayan na. ⁸ Hi Lot ay mahonol kana, kabay angkahiray nakêm na ha hadyay karawakan dyag lan

* 1:17 Mateo 17:5, Marcos 9:7, Lucas 9:35. * 2:7 Genesis 19:1-29.

kabalayan na, ya nahêlêk haka nagilam na hên allo-allo. ⁹ Gawan habayto ya dinyag hên Panginoon hên haton lagi, ay muwang tamo, ya muwang hên Panginoon, no ay-êmén nan iligtas hilay mahonol kana ya ampakatanam hên kairapan, haka no ay-êmén nan amparusaan hilay alwan mahonol kana, angga ha lumatêng ya Allon Pamanukom. ¹⁰ Lalon-laloy nan parusaan hilay manyag hên hadyay karawakan kalabayan lawini, haka hilay anhumalanghang ha main tungkulan.

Hilay ampagbabara hên ampamitoro hilan kaptêgan ay ayn dêng-êy, nakdêy ya ulo, haka mangalambung, ya ayn limo hên maghabin pamanira kanlan main kapangyarihan ya a angkahêlêk. ¹¹ Agyan hilay anghel ni Apo Namalyari ya makapangyarihan kanlan habaytoy ampagbabara, ay a ampaghabin pamanira kanlan kapareho lan a angkahêlêk ya nanyag kasalanan. ¹² Noa, hilay ampagbabara hên ampamitoro hên kaptêgan, ay ampaghabin pamanira ha a la angkaintindihan. Nanad hilan mahilêb ya ayop, ya ayn nakêm, ya in-anak ta êmén hila madakêp haka mapatsi. Êmbayro êt ay parusaan hilan ayn angga ya hilay ampamitoro hên alwan pêtêg. ¹³ Magdusa hila lano ha panumbah ni Apo Namalyari kanla ha dinyag la ha kaatag. Allo man, ay pakapdaêñ la ya lawini lan manyag karawakan. Nanad ha mantsa ya ampakarawak ha bayoy takop, ay êmbayroy kakahlayan karêng-êyan ya andaygên la kamoyu ha kahibaan la no ampakiaêm hila kamoyu. ¹⁴ A hila angkapda ha pamabayi ha hinon babayi ya angkahêlêk la, haka ha pamanyag hên hinon kasalanan. Ampangamuyot hila ha alwan nananiêh ya paniwala kan Apo Jesu-Cristo hên manyag kasalanan. Ugali lay na ya matalarêh ha kaganawan bandin kapareho la. Gawan ha kal-atan karawakan ya andaygên la, ay taganán parusaan hila ni Apo Namalyari. ¹⁵ A hilay na ampanyag kangêran ta tinoto la hi Balaam ya anak ni Bosor[†] ya labay-labay hên mananggap pera ha pamanyag karawakan. ¹⁶ Noa, gawan ha karawakan na, ay hinabyanan hi Balaam ni Apo Namalyari hên pinahabi ya asno[‡] ya anhakyan ni Balaam. Habaytoy asno ay nanaad kan Balaam ha habin lalaki, ta êmén a mitupad ya ayn kapukatan ya atsi ha ihip na.

¹⁷ Hilay ampagbabara hên hilay ampanoro hên kaptêgan, ay ayn pukat. Maialimbawa hila ha sibol ya ayn lanêm, haka ha naborég ya a ampam-in uran, ta angkaialipad bat hên makhaw ya angin. Ya pamarusaan kanla, ay in-il-an ni Apo Namalyari ha kalaléan ya hadyay diglém. ¹⁸ Malangka hilan maghabin ayn kapukat-pukat. Ha paytoro la ya alwan kasalanan ya pamanyag hên karawakan kalabayan lawini, ay angkaamuyot hilay a pon nabuyot hên nanilibokot ha karawakan ya andaygên lan mana lan kabarkada, hên orongêñ lay pamanyag lan habaytoy karawakan. ¹⁹ Ipangako la kanlan naamuyot la, ya madyag lay kaganawan labay la, pangkata hila man awud, ay antalanêñ hên kasalanan. Ta hikitamo ay antalanêñ hên hinoman ya ampakahambut kantamo. ²⁰ Ta no nakaalih hila ha pamanyag karawakan ya andaygên lan a ampagpalokop kan Apo Namalyari, gawan ha nakilala lay na hi Apo Jesu-Cristo ya Panginoon haka Mámiligas tamo, biha mag-orong haka pahambut hila êt ha kasalanan, ay kaingalo hila kisa haton una hên a la ya kilala. ²¹ No êmbayroy nalyari kanla, ay mangêd ya a la dayi namwangan hên tungkol ha mag-in mahonol kan Apo Namalyari kanan tinalibatokan ya Kautuhan na ya intoro kanla. ²² Ta do ha nanyag hên êmbayro, ay pêtêg awud ya loway humonol ya kahabian. “An-orongêñ lan angkaêñ hên aho ya huka la.”

“Palyuan man ya mihay baboy, ay mag-orong ya ta êt ha pita.”

3

Ya pangako ni Panginoon Jesu-Cristo ya mag-orong ya

¹ Anlugurên kon patêl ha Panginoon, di ha ikalwan hulat ko kamoyu, hên nanad êt ha una, ay main akon an-ipapanêmtêm kamoyu, ta êmén mag-in mangêd ya kaihipan yo.

² Labay kon panêmtêm yoy hinabi hên haton lagi, hên hilay banal ya mámpamwang hên an-ipaihip kanla ni Apo Namalyari, haka ya utoh ni Panginoon Jesu-Cristo, ya

† 2:15 O Beor. ‡ 2:16 Ya mihay ayop ya nanad ha nanaway kabayo.

Mámiligtas tamo, ya impamwang lan apostol. ³ Dapat tamon maintindihan ya, no marani ya anggaan hén luta, ha tawlin panaon, ay main lumatêng ya mapanyag karawakan kalabayan lawini la, haka musmusên la kaw. ⁴ Émén di ya habiên la, “Ay-émén ya pangako na, ya mag-orong ya hi Jesus? Anto ya? Natsi yay nay toa naén noa, a ya êt nag-orong! Paubat hén haton lagi hén dinyag ya hata luta, ay ayn êt nabayo ya hinoman di!” ⁵ Muwang la ya alwan pêtêg ya anhabiên la ya ayn êt nabayo, ta ha habi nan bat, ay dinyag ni Apo Namalyari ya langit, haka luta. Lanêm ya dinyag nan luta, haka lanêm ya ampangubatan hén biyay hén kaganawan atsi bayri ha luta. ⁶ Lanêm êt ya pinamilêmêh na ha angkabiyay ha luta hén haton lagi. ⁷ Haka ha kapangyarihan hén habaytoy habi ni Apo Namalyari ay nakatêg ya hata luta, haka ya angkahélêk ha langit hén angga ha Allon Pamanukom. Ulamén na bayto hén hiraén ya boon luta haka parusaan na hilay alwan maka-Diyos hén ayn angga.

⁸ Anlugurên kon patêl ha Panginoon, paan yon liwaan ya habaytsi. Ya mihay allo haka ya maliboy taon ay parehon bat kabuyot ha hélêk ni Apo Namalyari. ⁹ Éndat lan kaatag ya an-abalaén hén Panginoon ya pamag-orong na, noa, andyanan na kitamon panaon, ta labay nan paghöhéan tamon talibatokan ya kasalanan tamo, ta a na labay hén main mipalako ha impiyerno.

¹⁰ Noa, taganán lumatêng ya Allon Pamanukom. Bigla yan mag-orong ya Panginoon hén nanad ha biglan paglatêng hén manakaw. Biglan maplak ya kaganawan angkahélêk ha langit hén main kapalimoy tonoy. Maulam ya allo, buwan, bêtewén haka ya boon luta. ¹¹ Gawan êmbayro ya mag-in anggaan hén balang hino, ay taganán kailangan mamiyyay kitamo hén nanad ha pamimiyay lan maka-Diyos ya taganán ayn kapintasan, ¹² kaban an-êngganan tamoy pag-orong ni Panginoon Jesu-Cristo. Pakikwanan tamon ihundo ya pamimiyay ya maka-Diyos, ta êmén ya tambêng lumatêng ya habaytoy Allon Pamanukom. Kanan habaytoy allo, ay ulamén ya kaganawan angkahélêk ha langit haka malasaw ya allo, buwan, bêtewén haka luta gawan ha haday omot! ¹³ Noa, impangako ni Apo Namalyari ya pahilyan nay habayto hén bayo, ya paidyanan lan mahonol kan Apo Namalyari, haka yabay ya an-êngganan tamo.

¹⁴ Kabay anlugurên kon patêl ha Panginoon, kaban an-êngganan tamoy malyari ya habayto, ay paka-pakikwanan tamon mamiyyay hén main pamanhumonol ha kalabayan ni Apo Namalyari, ta êmén na kitamon malatêng hén ayn hinon kapintasan, haka ta êmén mag-in sigurado ya pakikimiha tamo kana. ¹⁵ Pakaihipên yoy habaytsi, mapagtêeh ya Panginoon hén mangênggan gawan andyanan na kitamon panaon hén talibatokan ya kasalanan tamo, ta êmén mal-at ya mailigtas. Habayto êt ya inungkat ni apostol Pablo, ya anlugurên tamon patêl ha Panginoon, hén inhulat na kamoyu ya impamwang kana ni Apo Namalyari. ¹⁶ Ha balang hulat na ay an-ungkatén nay habayto. Main etaman kaatag ya hinulat na ya mairap hén maintindihan, ya andyanan lan alwan pêtêg ya labay habiên, hén hilay kulang ha kamwangan, haka alwan nananiêh ha paniwala kan Apo Jesu-Cristo. Andyanan la êt hén alwan pêtêg ya labay habiên ya kaatag ya Kahulatan ya impahulat ni Apo Namalyari. Gawan andaygén lay habayto, ay parusaan hila hén ayn angga.

¹⁷ Anlugurên kon patêl ha Panginoon, muwang yoy nay ugali lan habaytoy nangarawak ya ampanoro hén alwan pêtêg. Kabay kaillag kaw ta êmén kaw a paamuyot ha alwan pêtêg ya toro la, ta êmén kaw a midayo ha nananiêh ya paniwala yo. ¹⁸ Dapat ihundo tamoy pamimiyay tamo hén maka-Diyos, ta êmén na pahanan ya ingalo na kantamo ni Panginoon Jesu-Cristo ya Mámiligtas tamo, haka ta êmén mag-in maigêt ya pagkakilala tamo kana. Purién tamo ya amêhén haka hén angga-angga! Amen!

Ya Unan Hulat ni apostol Juan

Paunan habi

Ya nanulat hên habaytsi ay hi apostol Juan, ya mihay tagahonol ni Apo Jesu-Cristo ya kala-kalamo na hên atsi ya pon di ha luta hên ampanoro. Hinulatan na hilay ampaniwala ya nanga-pitatayak ha lokop hên Asia Menor, ta êmén na hila hagyatêh hên mamiyay hên main pamakimiha kan Apo Namalyari haka kan Apo Jesu-Cristo ya Anak na.

Nanulat ya êt gawan main ungno bayro, ya manan kalamo lan patêl ha Panginoon, ya ampanoron alwan pêtêg ya tungkol kan Apo Jesu-Cristo. An-itoro la ya boon luta kano, haka ya kaganawan atsi bayri anggan ya lawini tamo ay narawak. Kabay a la matanggap ya hi Apo Jesu-Cristo ay nag-in tawo ya main lawinin panluta. An-itoro la êt ya hi Apo Jesus, ay alwa yan Mesias, ya Cristo, ya Mámiligtas ya impangako ni Apo Namalyari.

Impakihabi na êt di ha hulat ni apostol Juan, ya hilay ampanlugud kan Apo Namalyari haka kan Apo Jesu-Cristo ay kailangan hên milulugud ha miha ta miha.

Kabooan hên pinakalaman

Umpisan hulat 1:1-4

Hawang haka kariglêman 1:5-2:29

Ya maának ni Apo Namalyari haka maának ni Satanas 3:1-24

Ya kaptêgan haka ya kalaraman 4:1-6

Dapat manlugud 4:7-21

Ya paniwala ya ampanambut 5:1-21

Ya habi ya ampam-in biyay

¹ An-ihulat naén ya habaytsi, ya tungkol ha habi, ya hi Apo Jesu-Cristo, ya ampam-in biyay. Atsi yay na hi Apo Jesu-Cristo, hên ayn pon ya hata luta. Nagilam naén ya hinabi na. Nahêlêk naén ya. Haka napaptêgan naén ya main yan lawini. ² Hêl impahlêk ni Apo Namalyari, ya Tatang tamo, ya hata habi ya ampam-in biyay, ya kalamo na hên ayn pon ya hata luta, ay nahêlêk naén ya. Kabay ampaptêgan naén kamoyu, haka an-ipamwang naén kamoyu, ya tungkol kana, ya biyay ya ayn angga. ³ An-ipamwang naén bay kamoyu etaman, ya nahêlêk naén, haka ya nagilam naén, ta êmén makalamo naén kaw ha pamakimiha kan Apo Namalyari, haka kanan Anak na hi Apo Jesu-Cristo. ⁴ An-ihulat naén ya habaytsi kamoyu, ta êmén tamo magkamain hên hadyay kahiglaan.

No main kitamon pamakilamo kan Apo Namalyari ay marayo kitamo ha kasalanan

⁵ Habaytsi ya nagilam naén kan Apo Jesus ya an-ipamwang naén kamoyu: Hi Apo Namalyari ay nanad hawang. Ayn hinoman ya kariglêman kana. ⁶ Kabay no anhabiên tamo ya main kitamon pamakilamo kana, noa, ampammita kitamo pon ha kariglêman, ta ampanyag kitamo hên karawakan, ay ampaglaram kitamo, haka a kitamo anhumonol ha kaptêgan habi ni Apo Namalyari. ⁷ No atsi kitamo ha kahawangan hên nanad kan Apo Namalyari, ay main kitamon pamilalamo ha miha ta miha, haka ya daya* ni Apo Jesus, ya Anak na, ay ampamaalih hên kasalanan tamo. ⁸ No anhabiên tamo, ya ayn kitamon kasalanan, ay anlokoên tamoy sarili tamo, haka tinalibatokan tamoy kaptêgan. ⁹ Noa, no an-aminén haka an-ihuko tamina ya kasalanan tamo, ay patawarên na kitamo, haka linisén na kitamina ha nangarawak ya dyag tamo. Daygêñ nay habayto gawan hiyay tapat haka makatoynungan. ¹⁰ No anhabiên tamo, ya ayn kitamon kasalanan, ay andaygêñ tamo hi Apo Namalyari hên mapaglaram, haka a tamo anhonolên ya habi na.

* 1:7 daya: Ya daya ni Apo Jesu-Cristo ya namoganggang hên hiyay natsi ha koros ha pamayad hên kasalanan tamo.

2

Hi Apo Jesu-Cristo ya ampangiúmang kantamo kan Apo Namalyari

¹ Maának ko, anhulatan kataw hén habaytsi, ta êmén a kaw manyag kasalanan. Noa, no nakadyag kitamon kasalanan, ay main makihabi hén para kantamo kan Apo Namalyari, ya Tatang tamo. Yabay ya hi Apo Jesu-Cristo, ya ayn hinon kasalanan. ² Hiyay nananggap parusa hén kasalanan tamo, ta êmén ya balang miha, ay mapatawad ha kasalanan. ³ Ampaptégan tamo ya main kitamon pamakilamo kan Apo Namalyari no anhonolén tamo ya utoh na. ⁴ No main bat hén ampaghabi ya main yan pamakilamo kan Apo Namalyari, noa, a na anhonolén ya utoh na, ay ampaghabi yan alwan pêtêg, haka a ya anhumonol ha kaptégan habi ni Apo Namalyari. ⁵ Noa, hilay anhumonol ha utoh ni Apo Namalyari, ay mahélék kanla ya hilay ampanlugud kana. Ta no pandaygén tamo ya êmbayro, ay muwang tamo ya main kitamon pamakilamo kana. ⁶ Hilay ampaghabin main hilan pakikimiha kan Apo Namalyari, ay kailangan lan daygén ya kangérān, hén nanad ha dinyag ni Apo Jesu-Cristo.

Ya bayoy utoh

⁷ Hikaw ya anlugarén ko, alwan bayo ya utoh ya an-ihulat ko kamoyu, ta ya an-ihulat ko ay hatoy mana êt ya utoh. Ta paubat hén ampaniwala kaw kan Apo Jesus, ay angkagilam yoy na ya habaytsi ya in-utoh ni Apo Namalyari, ya dapat milulugud kitamo. ⁸ Êmbayro man, ay habaytsi ya utoh ya an-ihulat ko kamoyu ay bayo.* Ya kaptégan hén habaytsi ay angkahélék kan Apo Jesus haka kamoyu. Ta ya kariglêman ay ayn kamoyu, gawan ampakahawang kamoyu ya pêtêg ya hawang ya ayn kaatag no alwan hi Apo Jesus.

⁹ Hilay ampaghabi, ya hila ay atsi ha kahawangan, noa, angkahémékan lay patêl la ha Panginoon, ay atsi hila pon ha kariglêman. ¹⁰ Hilay ampanlugud hén patêl la ha Panginoon, ay panay hén ampamiyay ha hawang, haka ayn kanla ya mag-in dann hén manyag kasalanan hén kaatag. ¹¹ Noa, hilay anhumémék ha patêl la ha Panginoon, ay nanad hilan ampammita ha kariglêman, hén a la muwang ya anlakwén la, gawan nariglêm ya panlêk la.

¹² Anhulatan kataw ya patêl ko ha Panginoon, ya an-itad kon maának ko, gawan pinatawad kaw na ha kasalanan yo gawan ha dinyag ni Apo Jesu-Cristo. ¹³ Anhulatan kataw ya toa, ta mana yoy nan kilala hi Apo Jesu-Cristo, ya atsi yana hén ayn pon ya hata luta. Hikaw man, ya miyawhay haka dalaga, anhulatan kataw gawan nahambut yoy na hi Satanas, ya ampanukso kamoyu.

¹⁴ Hikaw ya anak, ay anhulatan kataw etaman gawan mana yoy nan muwang ya Tatang tamo, ya hi Apo Namalyari. Anhulatan kataw ya toa, gawan mana yoy nan muwang, hi Apo Jesu-Cristo ya atsi yana hén ayn pon ya hata luta. Anhulatan kataw ya miyawhay, gawan ha kataniêhan nakém yo. Anhulatan kataw êt, gawan atsi kamoyu ya habi ni Apo Namalyari, ya nag-in dann ta êmén yo nahambut hi Satanas.

¹⁵ Paan yon karidyaan ya hinoman ya atsi di ha luta ya alwan akma ha kalabayan ni Apo Namalyari, ta no karidyaan yoy habayto, ay a yo anlugarén hi Apo Namalyari.

¹⁶ Alwan mangéd ya bat maridya ha hinon atsi di ha luta, ya nanad ha pamanyag karawakan kalabayan hén lawini, haka ya pamangibég ha hinon angkahélék, ta habaytoy ipaglambung yo. Ya dyag ya êmén di ay alwan nangubat kan Apo Namalyari, ya Tatang tamo. Noa, ya dyag ya êmén di ay nangubat kanlan a ampagpalokop kana. ¹⁷ Ya luta haka ya angkaridyaan bayri ha luta, ay main anggaan. Noa, hilay anhumonol ha kalabayan ni Apo Namalyari, ay main biyay ha langit ya ayn anggaan.

Ya anti-Cristo, ya poon lan kapatsi ni Apo Jesu-Cristo

¹⁸ Maának ko, marani yanay anggaan luta. Nagilam yoy na ya anlumatêng ya poon lan kapatsi† ni Apo Jesu-Cristo. Ha kaptégan, mal-at anay nilumatêng ya kapatsi ni Apo Jesu-Cristo, kabay muwang tamina ya marani yanay anggaan. ¹⁹ Habaytoy kapatsi ni

* 2:8 Juan 13:34. † 2:18 anti-Cristo.

Apo Jesu-Cristo ay kalamo tamo hên hato, noa, alwa hilan pêtêg hên lamo tamo, ta no pêtêg dayi ya pakikimiha la kantamo, ay a hila dayin nag-alîh. Noa, ha pamag-alîh la ay napaptégan ya taganán alwa hilan lamo tamo.

²⁰ Alwa kaw hên êmbayro, ta atsi kamoyu ya Espiritu ni Apo Namalyari, ya impahapat kamoyu ni Apo Jesu-Cristo. Kabay muwang yoy kaptégan. ²¹ Anhulatan kataw alwan gawan a yo muwang ya kaptégan. Noa, anhulatan kataw gawan muwang yoy kaptégan haka muwang yo ya ayn kalaraman ya ubat ha kaptégan.

²² No êmbayro, hino awud ya mapaglaram no alwan habaytoy ampaghabin hi Apo Jesus, ay alwa yan Mesias, ya Cristo, ya Mámiligtas? Hiya ya kapatsi ni Cristo, ta an-araêñ na hi Apo Jesu-Cristo haka hi Apo Namalyari ya Tatang na. ²³ Ta hilay ampangara kanan Anak, ay ayn pakikimiha ha Tatang na, hi Apo Namalyari. Noa, hilay ampananggap ha Anak, ay main etaman pakikimiha kan Apo Namalyari, ya Tatang na. ²⁴ Itanêm yo ha nakêm yo ya habi ni Apo Namalyari ya nagilam yo paubat hên naniwala kaw, ta ha êmbayro ay magkamain kaw hên pakikimiha kanan Anak, haka kan Apo Namalyari, ya Tatang na. ²⁵ Ta habaytsi ya impangako ni Apo Jesu-Cristo kantamo, ya mamiyay kitamo hên kalamo na hên ayn angga. ²⁶ An-ihulat ko kamoyu ya tungkol kanlan kapatsi ni Cristo, ya hilay mabay hên mamitama kamoyu ha kaptégan. ²⁷ Noa, a kataw nan kailangan hên toroan, ta ya Espiritu ni Apo Namalyari ya impahapat na kamoyu, ay atsi pon kamoyu. Hiyay ampamitoro kamoyu, hên kaganawan ya kailangan yon mamwangan, haka ya balang an-itoro na ay pêtêg. Kabay honolên yoy an-itoro na, haka ihundo yoy pakikimiha yo kan Apo Jesu-Cristo. ²⁸ Kabay maának ko, ihundo yoy pakikimiha yo kana, ta êmén ayn kitamon ikalimo, haka ayn kitamon ikarêng-êy ha pag-orong na di. ²⁹ Muwang yoy na ya hi Apo Jesu-Cristo, ay makatoynungan, kabay muwang yoy na ya hinoman ya ampanyag katoynungan, ay anak ni Apo Namalyari.

3

Ya maának ni Apo Namalyari

¹ Ayn kapantag ya pamanlugud ni Apo Namalyari kantamo, kabay ambaêgêñ na kitamo hên anak na. Haka pêtêg etaman ya hikitamo ay taganán anak na. Noa, hilay a ampagpalokop kan Apo Namalyari, ay a la kitamo hên ambalayêñ hên anak na, gawan ayn hilan pamakilamo kana. ² Hikaw ya anlugurêñ ko, hikitamo ay anak ni Apo Namalyari amêhêñ. A pon impamwang no ay-êmén kitamo lano. Noa, muwang tamo ya, ha pag-orong ni Apo Jesu-Cristo di ha luta, ay mag-in kitamon nanad kana, gawan mahêlêk tamo yan taganá. ³ Kaganawan ya main kasiguradoan, ya mag-in hilan nanad kana, ay panay hên manalibokot ha kasalanan, ta êmén hila mag-in banal hên nanad kana.

⁴ Hilay mapanyag kasalanan, ay ampanyag hên halanghang ha Kautuhan ni Apo Namalyari. Gawan yabay ya kasalanan, ya pamanyag hên halanghang ha Kautuhan.

⁵ Muwang yo ya nilumatêng ya di ha luta hi Apo Jesu-Cristo ta êmén na alihêñ ya kasalanan tamo. Muwang yo etaman ya ayn yan kasalanan. ⁶ Hila ya main pamakimiha kana ay a ampmihundo hên manyag kasalanan, ta hilay ampmihundo hên manyag kasalanan, ay a taganán ampakabalay kana haka a la angkaintindihan no hino ya.

⁷ Maának ko, paan kaw pagtan ha hinoman ya ampanoro ya malyarin manyag kasalanan. Hikaw ya mapanyag kangêran ay mahonol kan Apo Namalyari, hên nanad kan Apo Jesu-Cristo. ⁸ Noa, hilay mapanyag kasalanan, ay maának ni Satanas. Paubat hên ayn pon ya hata luta, ay ampanyag yay nan kasalanan hi Satanas. Nilumatêng ya di ya Anak ni Apo Namalyari ya hi Apo Jesu-Cristo, ta êmén na hiraêñ ya dyag ni Satanas.

⁹ Hilay anak ni Apo Namalyari ay alwan mapanyag kasalanan ta dinyanan na hilan bayoy biyay. Alwa hilay nan mapanyag kasalanan ta hilay nag-in maának ni Apo Namalyari. ¹⁰ Êmén di tamon mamwangan no hino hilay anak ni Apo Namalyari, haka no hino hilay anak ni Satanas. Hilay a ampanyag kangêran haka a ampanlugud ha patêl la ha Panginoon, ay alwan anak ni Apo Namalyari.

Ya tungkol ha pamilulugud

¹¹ Habaytsi ya utoh, ya nagilam tamo, hēn babayo tamon nagilam ya habi ni Apo Namalyari, ya dapat milulugud kitamo. ¹² A tamo totoēn hi Cain ya namatsi hēn ali na, gawan hi Cain ay anak ni Satanas. Pata pinatsi nay ali na? Gawan ya dyag na ay nangarawak, noa, ya ali na ay mahonol kan Apo Namalyari.*

¹³ Hikaw ya patēl ko ha Panginoon, ay paan yon pag-épapahan no angkahémékan la kaw hēn a ampagpalokop kan Apo Namalyari. ¹⁴ Muwang tamon ya ayn kitamina ha lokop ni Satanas, ya mam-in kamatsan, ya ayn anggaan. Atsi kitamina ha lokop ni Apo Namalyari, ya ampam-in biyay ya ayn anggaan gawan anlugurēn tamoy patēl tamo ha Panginoon. Hilay a ampanlugud, ay atsi pon ha lokop ni Satanas, ya ampam-in kamatsan ya ayn anggaan. ¹⁵ Hilay anhumémék ha patēl la ha Panginoon, ay nanad êt ha ampamatsin kapareho lan tawo. Muwang yoy na ya hilay ampamatsin kapareho lan tawo, ay ayn hilan biyay ya ayn anggaan. ¹⁶ Muwang tamina no ay-émén ya pamanlugud, ta hi Apo Jesu-Cristo ay inhalanggo nay lawini na ha ikakangéd tamon, gawan anlugurēn na kitamo. Embayro êt ay dapat nakal-an kitamo etaman hēn ihalanggo ya lawini tamon para kanlan ampangailangan hēn hawop tamon. ¹⁷ No main mabandi ya ampaniwala kan Apo Jesu-Cristo, noa, a ya ampanawop ha patēl na ha Panginoon ya ampangailangan, ay yarin atsi kana ya pamanlugud ni Apo Namalyari! ¹⁸ Maának ko, ya pamanlugud tamon ay dapat alwan bēngat ha habi, noa, dapat tamon paptēgan ya pamanlugud tamon ha kangérān dyag tamon etaman.

Ya kasiguradoan tamon

¹⁹ Gawan ampaptēgan tamon ya pamanlugud tamon ha dyag tamon, ay mamwangan tamon ya hikitamo ay anak ni Apo Namalyari ya makhaw ya nakém hēn umarap kana. ²⁰ Ta no angkaihipan tamoy karawakan tamon, ay dapat tamon panémítémén ya makhaw hi Apo Namalyari kisa ha ihip tamon, haka muwang nay balang hino. ²¹ Kabay, hikaw ya anlugurēn ko, no pinatawad ya kasalanan tamon, ay dapat makhaw ya nakém tamon hēn umarap kan Apo Namalyari. ²² Haka hinoman ya pakikwaan tamon kana, ay matanggap tamon, gawan anhumonol kitamo ha an-iutoh na, haka ampanyag kitamo hēn ampamakahigla kana. ²³ Habaytsi ya an-iutoh na: kailangan tamon paniwal-an ya Anak na hi Apo Jesu-Cristo, haka dapat milulugud kitamo hēn nanad ha in-utoh na. ²⁴ No anhonolén tamoy kautuhan na, ay main kitamo hēn pakikimiha kana, haka atsi ya ha nakém tamon. Haka mamwangan tamon ya atsi ya ha nakém tamon, gawan indin na kantamo ya Espiritu na.

4

No ay-émén mamwangan ya toro ya ubat ha Espiritu ni Apo Namalyari

¹ Hikaw ya anlugurēn ko, paan kaw maniwala ha balang mónoró ya ampaghabin atsi kanla ya Espiritu ni Apo Namalyari. Noa, imatonan yo pon no habaytoy pan-itoro la ay nangubat kan Apo Namalyari, ta ha ayri man ya legal, ay main mal-at ya ampibita-bitá ya ampagbabara hēn ampanoro hila hēn kaptēgan. ² Mamwangan yo no pêtêg ya Espiritu ni Apo Namalyari, ya atsi kanlan ampanoro, no ampamaptēg hila ya hi Apo Jesu-Cristo ay nag-in tawo. ³ No a hila ampamaptēg hēn habaytoy, ay ayn kanla ya Espiritu ni Apo Namalyari. Noa, ampangihip hilan nanad habaytoy poon lan kapatsi ni Apo Jesu-Cristo ya impamwang kamoyu ya lumatêng. Haka di ha luta amêhén ay mal-at ya kapatsi ni Apo Jesu-Cristo. ⁴ Maának ko, hikaw ay anak ni Apo Namalyari. Kabay nahambut yo hilay ampangitoro hēn kalaraman, ta makhaw ya Espiritu ni Apo Namalyari ya atsi kamoyu kisa kan Satanas ya ampamaala kanlan a ampagpalokop kan Apo Namalyari. ⁵ Hilay ampangitoro hēn kalaraman, ay atsi ha lokop ni Satanas, kabay ya pan-itoro la ay ubat kana. Haka hilay a ampagpalokop kan Apo Namalyari, ay ampanggilam hēn kalaraman la. ⁶ Noa, hikay ay anak ni Apo Namalyari, haka hilay main pamakimiha kana, ay

* 3:12 Ya dinyag ni Cain haka Abel ay mabaha ha Genesis 4:1-8.

ampanggilam aral naêñ. Hilay ayn pamakimiha kan Apo Namalyari, ay a ampanggilam ha aral naêñ. Ha êmbayro, ay mamwangan yo no ya an-itoro ay pêtêg o kalaraman.

Hi Apo Namalyari ay malugud

⁷ Hikaw ya anlugarûn ko, milulugud kitamo ta hi Apo Namalyari ay ubatan hên pamanlugud. Hilay ampanlugud ay anak ni Apo Namalyari, haka main hilan pamakimiha kana. ⁸ Noa, hilay alwan malugud ay ayn hilan pamakimiha kan Apo Namalyari, ta hiyay malugud. ⁹ Impahlék kantamo ya pamanlugud ni Apo Namalyari hên in-utoh nay kamiha-mihaan Anak na di ha luta, ta êmén hikitamo ay madyanan hên biyay ya ayn anggaan. ¹⁰ Hatsi ya lugud: alwan ha hikitamoy nanlugud kan Apo Namalyari, noa, hiyay nanlugud kantamo, ta in-utoh nay Anak na hên mananggap parusa hên kasalanan tamo, ta êmén kitamo mapatawad.

¹¹ Hikaw ya anlugarûn ko, gawan êmbayro ya pamanlugud ni Apo Namalyari kantamo ay kailangan milulugud kitamo. ¹² Ayn êt nakahélék kan Apo Namalyari. Noa, no milulugud kitamo, ay angkapaptégan ya atsi kantamo hi Apo Namalyari, haka ya pamanlugud na ya angkahélék kantamo ay usto.

¹³ Muwang tamina ya main kitamon pakikimiha kana haka hiyay atsi kantamo gawan indin nay Espiritu na kantamo. ¹⁴ Nahélék naêñ, haka ampaptégan naêñ ya hi Apo Namalyari, ya Tatang tamo, ay namiutoh hên Anak na ta êmén na kitamo iligtas ha parusa ya ayn angga ha impiyerno. ¹⁵ Hilay ampamipamwang ya ampaniwala hila kan Apo Jesus, ya hiyay Anak ni Apo Namalyari, ay main pamakimiha kan Apo Namalyari haka hi Apo Namalyari ay atsi kanla. ¹⁶ Muwang tamo ya anlugarûn na kitamo ni Apo Namalyari haka ampakasigurado kitamo ya ihundo nay pamanlugud na kantamo.

Hiyay malugud. Hilay panay hên ampanlugud kan Apo Namalyari haka ha kapareho lan tawo ay main pakikimiha kan Apo Namalyari, haka hi Apo Namalyari ay atsi kanla. ¹⁷ Haka no êmbayro ya pamimiyay tamo, ay pêtêg ya pamanlugud tamo, kabay makhaw ya nakêm tamo hên umarap kana ha Allon Pamanukom, gawan ya ugali tamo ha pamimiyay di ha luta, ay nanad ha ugali ni Apo Jesu-Cristo. ¹⁸ Kabay no pêtêg ya pamanlugud tamo kan Apo Namalyari, ay a kitamo malimo hên maparusaan, ta ya pêtêg ya pamanlugud, ay ampamaalih hên limo. Noa, hilay malimo hên maparusaan, ay ampamaptégn ya main pamagkulang ya pamanlugud la.

¹⁹ Ampanlugud kitamo gawan hi Apo Namalyari ya unan nanlugud kantamo. ²⁰ Malaram hilay ampaghabin hila ay ampanlugud kan Apo Namalyari noa, angkahémékan la pon ya patêl la. Ta no a la anlugarûn ya patêl la, ya mantêg lan angkahélék, a la êt anlugarûn hi Apo Namalyari ya a la angkahélék. ²¹ Haka habaytsi ya in-utoh kantamo ni Apo Jesu-Cristo: hilay ampanlugud kan Apo Namalyari ay kailangan lugurûn la etaman ya patêl la.

5

Ya paniwala kan Apo Jesu-Cristo, ya Anak ni Apo Namalyari

¹ Anak ni Apo Namalyari ya hilay ampaniwala ya hi Apo Jesus ay hiyay Mesias, ya Cristo, ya impangakon Mámiligtas ya pinili ni Apo Namalyari hên mamaala. Haka hilay ampanlugud kan Apo Namalyari ay ampanlugud etaman ha anak na. ² No anlugarûn tamo hi Apo Namalyari haka no anhonolên tamoy an-iutoh na, ay muwang tamo ya anlugarûn tamoy etaman ya maának na. ³ Mahélék ya pamanlugud tamo kan Apo Namalyari, ha pamanhumonol tamo ha an-iutoh na. Haka ya an-ipahonol na kantamo, ay alwan nabyat, ⁴ gawan ya balang miha kantamon anak na, ay ampakahambut ha nangarawak, ya atsi di ha luta. Ampakahambut kitamo gawan ha paniwala tamo, ya hi Apo Jesus ay Anak ni Apo Namalyari. ⁵ Hino-hino hilay makahambut hên nangarawak bayri ha luta? Hilan bêngat ya ampaniwala, ya hi Apo Jesus, ay Anak ni Apo Namalyari.

⁶ Impamwang ya hi Apo Jesu-Cristo ay Anak ni Apo Namalyari hên binawtismoan ya ha lanêm, haka hên namoganggang ya daya na hên hiyay natsi ha koros. Impamwang ya

hiyay Anak ni Apo Namalyari, alwan bêngat hên hiyay binawtismoan, noa, impamwang êt ya habayto hên hiyay natsi. Haka ya Espiritu ni Apo Namalyari ay ampamaptêg êt ya hi Apo Jesu-Cristo ay Anak ni Apo Namalyari, ta panay kaptégan ya an-ipamwang nan Espiritu na. ⁷ Kabay main tatlo ya ampamaptêg ya hi Apo Jesu-Cristo ay Anak ni Apo Namalyari. ⁸ Habaytoy tatlo ay ayn kaatag no alwan ya Espiritu ni Apo Namalyari, ya pamawtismo kan Apo Jesu-Cristo ha lanêm, haka ya kamatsan na hên namoganggang ya daya na. Mimiha ya an-ipamwang la. ⁹ No antanggapêñ tamo ya pamaptêg hên tawo, ay dapat lalo tamon tanggapêñ ya pamaptêg ni Apo Namalyari hên tungkol ha Anak na, ta ya pamaptêg na ay igit pon ha pamaptêg hên tawo. ¹⁰ Hilay ampaniwala ha Anak ni Apo Namalyari, ay main kasiguradoan ya pêtêg ya habaytoy pamaptêg ni Apo Namalyari. Noa, hilay a ampaniwala kana, ay pandaygên la hi Apo Namalyari hên mapaglaram, gawan a la ampaniwal-an ya pamaptêg na hên tungkol ha Anak na. ¹¹ Haka habaytsi ya pamaptêg ni Apo Namalyari, ya hiyay nam-in biyay ya ayn angga kantamo, haka hata biyay, ay ampangubat kan Apo Jesu-Cristo, ya Anak na. ¹² Hilay ampaniwala ha Anak ni Apo Namalyari, ay main biyay ya ayn anggaan, noa, hilay a ampaniwala ha Anak ni Apo Namalyari ay ayn biyay ya ayn anggaan.

Kasiguradoan ya dyanan kitamon biyay ya ayn angga

¹³ Habaytsi ay inhulat ko kamoyu hên ampaniwala kan Apo Jesu-Cristo ya Anak ni Apo Namalyari, ta êmên yo mamwangan, ya main kaw hên biyay ya ayn angga hên kalamo na. ¹⁴ Makhaw ya nakêm tamon pakarani kan Apo Namalyari, ta hinoman ya pakikwaan tamo kana hên ikakangêd tamo, ay idin na no kalabayan na. ¹⁵ No muwang tamo ya idin na ya hinon pakikwaan tamo kana, hên ayon ha kalabayan na, ay atsi yana kantamo ya pinikikwa tamo kana.

¹⁶ No ampakahêlêk kitamo hên patêl tamo ha Panginoon ya ampanyag hên kasalanan ya mapatawad, ya a pon makapipalako kana ha impiyerno, ay dapat ihalangin tamo ya ta êmên ya miorong kan Apo Namalyari haka ya madyanan biyay ya ayn angga. Noa, main kasalanan ya a mapatawad, ya mamigtan ha impiyerno. A ko anhabiên ya dapat yo hilan ihalangin ya hilay ampanyag hên habaytoy kasalanan. ¹⁷ Ya kaganawan dyag, habi, haka ihip ya alwan mangangêd, ay kasalanan. Noa, main kasalanan ya mapatawad ya a makapipalako ha impiyerno. ¹⁸ Muwang tamo, ya hilay anak ni Apo Namalyari ay a antalagaêñ ya pamanyag hên kasalanan, ta a hilay na maiutoh ni Satanas, gawan hi Apo Jesu-Cristo, ya Anak na, ay ampangillag kanla. ¹⁹ Muwang tamo ya hikitamo ay anak ni Apo Namalyari, noa, hilay a ampagpalokop kana, ay atsi pon ha lokop ni Satanas. ²⁰ Muwang tamo êt ya nilumatêng hi Apo Jesu-Cristo, ya Anak ni Apo Namalyari, haka impamwang na kantamo ya pêtêg ya Diyos ya hi Apo Namalyari. Haka amêhêñ, main kitamon pakikimihia kan Apo Namalyari gawan kan Apo Jesu-Cristo, ya Anak na. Hi Apo Jesu-Cristo ay pêtêg ya Diyos, haka hiyay ampangubatan hên biyay ya ayn angga. ²¹ Maának ko, talibatokan yo hilay alwan pêtêg ya diyos, ta êmên hi Apo Namalyari bat ya simbaêñ yo.

Ya Ikalwan Hulat ni apostol Juan

Paunan habi

Habaytsi ya ikalwan hulat ni apostol Juan, ya ambaêgên lan Toa, ay para ha “mihay babayi ya pinili,” haka “kanlan maának na.” Ya panhabien lan kaatag ay hulat ya habaytsi kanlan patêl ha Panginoon ya angkapi-tsi-tsipon ha mihay legal ya in-alimbawa ha mihay babayi, haka anak na. Di ha hulat, ay an-ipaihip na kanla ya dapat milulugud hila, haka paan hilan pagtan ha toro lan ampanoro hên alwan pêtêg.

Kabooan hên pinakalaman

Umpisan hulat 1-3

Ya pamanlugud ya ayn kapantag 4-6

Babalá ya tungkol kanlan ampanoro hên alwan pêtêg 7-11

Tawlin habi 12-13

¹ Hiko hi Juan, ya ambaêgên lan Toa. Ampanulat ako kamo, ya mihay babayi ya pinili ni Apo Namalyari hên mag-in kana, haka ha maának mo. Taganán anlugarên kataw, haka alwan kakapag kon bêngat ya ampanlugud kamoyu, noa, ampanlugud kamoyu etaman ya balang miha ya nakatanggap hên kaptêgan ya tungkol kan Apo Jesu-Cristo. ² Anlugarên naén kaw, gawan habaytoy kaptêgan, ya mag-in kalamo tamo hên ayn angga, ay atsi yana ha ihip tamo. ³ Gawan muwang tamoy kaptêgan haka gawan ampilulugud kitamo, ay hi Apo Namalyari, ya Tatang tamo, haka hi Apo Jesu-Cristo ya Anak na, ay mangingalo dayi kantamo, haka mam-in kapatêkbékan nakêm kantamo.

Kaptêgan haka pamanlugud

⁴ Bapan higla ko, gawan nahêlêk koy kaatag kanlan maának mo, ay anhumonol ha kaptêgan hên nanad ha in-utoh kantamo ni Apo Namalyari, ya Tatang tamo. ⁵ Amêhên, ay main akon labay kamoyu. Alwan bayo ya utoh ya an-ihulat ko kamoyu. Noa, hata utoh ay atsi yana kantamo hên una, ya dapat milulugud kitamo. ⁶ Mahêlêk ya ampanlugud kitamo, ha pamanhumonol tamo ha utoh ni Apo Namalyari, ya nagilam tamoy na, paubat hên una, ya dapat milulugud kitamo. ⁷ Mal-at ya mapanloko, ya nilumtaw di ha luta. A hila ampaniwala ya hi Apo Jesu-Cristo ay nag-in tawo. Hilay ampanoro hên habayto ay ampanloko hên tawo haka anhumalanghang kan Cristo.* ⁸ Kaillag kaw, ta êmén a maalih ya pinagpagalan naén hên manoro kamoyu, ta êmén maubuh yon matanggap lano ya primyo ya impangako ni Apo Namalyari. ⁹ Hilay a ampamihundo hên pamanhumonol la ha toro ni Apo Jesu-Cristo, gawan ampahanan lay habayto, ay ayn pamakilamo kan Apo Namalyari. Noa, hilay ampamihundo hên pamanhumonol la ha toro na, ay main pamakilamo kan Apo Namalyari, ya Tatang tamo, haka kanan Anak na, hi Apo Jesu-Cristo. ¹⁰ No main lumatêng hên manoro kamoyu, ya a ampamitoro hên toro ni Apo Jesu-Cristo, ay paan yo hilan pahowênen ha bali yo, haka paan yo hilan kumustaên. ¹¹ Ta no kumustaên yo hila, ay nanad kaw kalamo ha nangarawak ya dyag la.

Ya tawlin habi

¹² Mal-at pon ya labay kon ipamwang kamoyu, noa, a kina inhulat ya habayto bayri ha hulat ta hirawên kataw dayi, ta êmén mapihahabi kitamo hên arap-arapan. Ha êmbayro, ay haday kahiglaan tamo.

¹³ Ampangumusta kamo bahêñ ya maának nan patêl moy babayi, ya hiyay pinili etaman ni Apo Namalyari hên mag-in kana.

* 1:7 Hila ay anti-Cristo.

Ya Ikatlon Hulat ni apostol Juan

Paunan habi

Habaytsi ya ikatlon hulat ni apostol Juan, ya ambaêgên lan Toa, ay kan Gayo, ya mihay ampamaala kanlan patêl ha Panginoon ya angkapi-tsi-tsipon. Andayêwên ni apostol Juan hi Gayo gawan ha pamanawop na kanlan kaatag ya angkapi-tsi-tsipon haka anaralan na ya hên mag-illag ya, ha lalaki ya nag langan Diotrefes.

Kabooan hên pinakalaman

Umpisan hulat 1-4

Dinayêw hi Gayo 5-8

Ya tungkol kan Diotrefes 9-10

Dinayêw hi Demetrio 11-12

Tawlin aral 13-15

¹ Anlugurên kon Gayo, hiko hi Juan, ya ambaêgên lan Toa, ya ampanulat kamo, Gayo. Taganán anlugurên kata. ² Anlugurên kon patêl ha Panginoon, una ay ampakidawat ko kan Apo Namalyari, ya dyanan na ka dayi hên mangêd ya pamimiyay, haka kahiglaan lawini hên nanad ha kahiglaan pamakilamo mo kana. ³ Bapan higla ko hên nilumatêng hilay patêl ya naubat bahêh ha impamwang la kangko ya an-ihundo moy paniwala mo, ya angkahêlêk ha pamanhumonol mo ha pêtêg ya toro. ⁴ Ayn kaatag ya ampam-i kangkon hadyay kahiglaan, no alwan, ya mabalitaan ko ya maának ko ha Panginoon, ay anhumonol ha pêtêg ya toro.

Dinayêw hi Gayo

⁵ Anlugurên kon patêl ha Panginoon, taganán mangêd ya ampahowênen mo hilay patêl ha Panginoon, agyan a mo hila kilala. ⁶ Hilay namipamwang kannaén ya angkapi-tsi-tsipon ya patêl ha Panginoon, no ay-êmén ya pamanlugud mo kanla. Dayi pahanan mina êt ya panawop mo kanla hên dyanan hila hên kailangan la ha pamanlumagay la, gawan ampaghuyo hila kan Apo Namalyari, ⁷ ta nammita hilan manyag kalabayan ni Apo Jesu-Cristo, haka a hila ampananggap hawop ubat kanlan a ampaniwala kana. ⁸ Kabay hikitamoy mipapatêl ha Panginoon, ay dapat hên manawop kanlan ampaghuyo kan Apo Namalyari nanad kanlan habayto, ta êmén kitamo makapiatag ha panoro la hên kaptêgan ya tungkol kan Apo Jesu-Cristo.

Ya nangarawak ya dyag ni Diotrefes, haka ya mangangêd ya dyag ni Demetrio

⁹ Hinulatan kina ya patêl ha Panginoon ya angkapi-tsi-tsipon bahêh, noa, habaytoy hinulat ko ay a nan ampansinên ni Diotrefes ya labay-labay hên mamaala kanla, gawan a nan antanggapêñ ya tungkulon ko. ¹⁰ Kabay pamanlumatêng ko bahêh, ay unggatêñ kina ya dyag nay main nangarawak ya habi, ya kalaraman, ya tungkol kannaén. Alwan bêngat habayto ya dinyag na, ta a na êt pahowênen hilay patêl ha Panginoon, haka ambawalêñ na êt hilay patêl, ya mabay hên mamahowêñ kanla. Bayo paalihêñ na êt ha pami-tsi-tsipon, hilay ampamahowêñ kanla. ¹¹ Anlugurên kon patêl ha Panginoon, paan kan manyag hên andayêñ lan mapanyag karawakan. Manyag kan kangêran, ta hilay ampanyag kangêran, ay anak ni Apo Namalyari. Noa, hilay ampanyag karawakan, ay ayn pamakilamo kan Apo Namalyari. ¹² Hi Demetrius etaman, ay mangêd yan tawo. Andayêwên yan balang miha, haka ya kaganawan andayêñ na ay akma ha kaptêgan. Hikay man, ay ampamaptêg ya mangêd ya ugali na, haka muwang yo ya pêtêg ya panhabiêñ naêñ.

Ya tawlin habi

¹³ Mal-at pon ya labay kon ipamwang kamoyu, noa, a ko inhulat ya habayto bayri ha hulat, ¹⁴ ta tampol kataw dayin hirawêñ, ta êmén mapihahabi kitamon arap-arapan.

¹⁵ Dyanan na ka dayi ni Apo Namalyari hên kapatêkbékan nakêm. Hilay patêl ha Panginoon bayri ay ampangumusta kamo. Ikumusta mo kay etaman bahêñ ha balang mihay patêl ha Panginoon.

Ya Hulat ni Judas

Paunan habi

Habaytsi ya hulat ni Judas ya patêl ni Santiago. (Hiyay alwan Judas Iscariote ya nami-upit kan Panginoon Jesu-Cristo.) Habaytsi ay tungkol kanlan ampanoro hên alwan pêtêg ya toro, ya taganán parusaan ni Apo Namalyari. Ampaghabi hila ya pêtêg ya panoro la, ya malyarin manyag karawakan kalabayan lawini, gawan mapamatawad hi Apo Namalyari. An-aralan ni Judas ya hilay ampaniwalâ kan Panginoon Jesu-Cristo ya dapat hilan magpaketaniêh ha paniwala, haka mamiyay hên ayn kapintasan. Dapat hawpan la hilay mahawpan la, ta êmén miligtas hila ha apoy ya ayn angga. Noa, kaillag hila ta kayno magtan hila ha pamanyag lan nangarawak.

Kabooan hên pinakalaman

Umpisan hulat 1-2

Pangatawo, toro haka parusa kanlan ampanoro hên alwan pêtêg 3-16

Aral ta êmén magpaketaniêh ha paniwala 17-23

Inhalangin hila 24-25

¹ Hiko hi Judas ya ampaghuyó kan Apo Jesu-Cristo, haka hikoy kapotoh pohêl ni Santiago. Anhulatan kataw ya kapareho kon pinili ni Apo Namalyari, hên impapawa, hên mag-in kana, hên mamiyay ha pamanlugud na haka ha pamangillag ni Panginoon Jesu-Cristo.

² An-ihalangin kataw ya pahanan ni Apo Namalyari ya kapatékbékan yo. An-ihalangin kataw êt ya pahanan nay ingalo na kamoyu haka ya pamanlugud na kamoyu.

Ya hilay ampagbabara hên hila ay ampanoro hên kaptêgan

³ Anlugurên kon patêl ha Panginoon, ya labay-labay ko dayi hên ihulat kamoyu ay tungkol ha pamilitas kantamo. Noa, angkadambi ko, ya kailangan kataw pon hên aralan ya ipaglaban yoy kaptêgan ya ampaniwal-an tamo, ya a ampangoman, ya impamwang ni Apo Namalyari kantamon pinili na hên mag-in kana. ⁴ Ta main ungnoy alwan maka-Diyos ya bat hên nakilamo kamoyu ya ampagbabaran pêtêg ya panoro la, ya malyarin manyag karawakan kalabayan lawini, gawan mapamatawad hi Apo Namalyari. Noa, hên haton lagi ay tinalagá nay na ni Apo Namalyari ya parusa la, ta nakahulat ha Kahulatan ya impahulat na, ya parusaan hilan ayn angga, gawan an-itaah la hi Panginoon Jesu-Cristo ya mimihay Panginoon haka pinaka-Amo tamo.

⁵ Mana yoy nan muwang ya habaytsi ya an-ihulat ko, noa, labay kon panêmtêmén yo, ya imbuhan man ni Apo Namalyari ya kaapo-apoaan ni apo Israel ha pangaipoh la ha bansen Egipto, ay ha nilumatêng ya allo, ay pinatsi na hilay a naniwala kana. ⁶ Ihipêñ yo etaman ya anghel na ya labay hên mitag-ay ya tungkulon ya indin ni Apo Namalyari kanla, haka nag-alíh ha legal la ha langit. Inggapoh na hilan taykala ya a maboyto hên angga-angga bayro ha kalaléan ya hadyay diglém angga ha lumatêng ya Allon Pamanukom. ⁷ Ihipêñ yo etaman ya tawo hên haton lagi ha balayan Sodoma, Gomorra haka ha balayan ya narani bayro, ya nanyag kasalanan hên nanad kanlan habaytoy anghel ya nakagapoh. Panay lan dinyag ya hino-hino kay na hên ya hadyay karawakan kalabayan lawini la, kabay amparusaan na hila ni Apo Namalyari ha apoy ya taganán a maparê. Habaytoy palatandaan kanlan mapanyag karawakan ta mipalako hila etaman ha apoy ya taganán a maparê.

⁸ Êmén hila êt bayro ya hilay ampagbabara ya bat hên nakilamo kamoyu. Gawan ha angkahalomata la kano, ay mapanyag hilan karawakan kalabayan lawini la, ampanalanghang hila ha main tungkulon, haka bat lan anhabîen ya pamanira kanlan anghel. ⁹ Hi Miguel man ya miha kanlan pinakapoon lan anghel ni Apo Namalyari, ay

a ya naghabin pammusmus kan Satanas hên nakihubakan hila hên tungkol ha bangkay ni apo Moises. Ya hinabi na tana ni Miguel ay, “Habyanan ka hên Panginoon!” ¹⁰ Noa, hilay alwan maka-Diyos ya bat hên nakilamo kamoyu, ay ampaghabi hên pamanira ha hinoman ya a la angkaintindihan. Haka ya muwang la, ya nanad ugalin ayop, ya pamanyag karawakan kalabayan lawini la, ay habaytoy mamigtan kanla ha kaparusaan ya ayn angga. ¹¹ Taganán kapaingalo hila, gawan ha mabyat ya parusa ya lumatêng kanla! Ta ampamiyay hila hên nanad kan Cain ya alwan maka-Diyos. Nanad hila etaman kan Balaam, ta labay-labay la êt hên mananggap pera ha pamanyag karawakan. Anhumalanghang hila kanlan ampamaala kanla hên nanad kan Core ya nanalanghang kan apo Moises. Nabyat ya parusa kan Core, haka êmbayro êt kanlan habaytsi, ay parusaan hila ni Apo Namalyari hên ayn angga.

¹² Nanad ha mantsa ya ampakarawak ha bayoy baro, ay êmbayroy kahibaan la no ampakiaêm hila kamoyu ha kaluto yo ya main kalamoy komunyon. Ayn hilan dêng-êy. Sarili lan bat ya an-ihipêñ la. Ayn hilan pukat. Êmén hilan ginêm, ya ampialipad hên angin, ya a ampam-in uran. Êmén hila êt hên poon kayo ya ayn tagêy ha panaon hên pamanagêy, ya nayango haka inulot. ¹³ Êmén hila êt hên tandulon ha dagat ya an-iawah haka an-ipayidpid hên narêmêk ya dalak ha laylay lanêm, ta ya andaygêñ la ay taganán kapaparêng-êy. Nanad hila êt hên bêtêwên, ya nag-alíh ha andyanan la, ta ampakha hila ha kalaléan ya hadyay diglêm, ya in-il-an ni Apo Namalyari kanla.

¹⁴ Habaytoy alwan maka-Diyos, ay impapêt ni Enoc ya apó ha tanggiginih* ni apo Adan, ya wana hên hato, “Pakagilamên yoy habaytsi! Ya Panginoon ay lumatêng hên main lamoy libo-liboy anghel na. ¹⁵ Hatolan nay balang miha, haka parusaan nay alwan maka-Diyos ha kaganawan dinyag lay karawakan, haka ha kaganawan hinabi la ya pammusmus kana.” ¹⁶ Habaytoy alwan maka-Diyos, ay mapanitol, mapangato, mapanyag karawakan kalabayan lawini la, mapaglalang, haka maghabi hilan naayang ya habi ta êmén la makwa ya labay la.

Panaad haka aral

¹⁷ Noa, hikaw ya anlugarûn kon patêl ha Panginoon, ay ihipêñ yoy hinabi lan apostol ni Panginoon tamon Jesu-Cristo. ¹⁸ Ta hinabi la, ya ha tawlin panaon, no marani yanay anggaan hên luta, ay main lumatêng ya mapanyag karawakan kalabayan lawini la, ya mammusmus kamoyun ampaniwalâ. ¹⁹ Habaytoy alwan maka-Diyos, ay ampangubatan hên pamaniran pakikimiha yo. Ipoh hila hên karawakan kalabayan lawini la, haka ayn kanla ya Espiritu ni Apo Namalyari. ²⁰ Noa, hikaw, ya anlugarûn kon patêl ha Panginoon, ay pataniêhêñ yoy paniwala yo ha kaptêgan ya impamwang ni Apo Namalyari kamoyu. Haka manalangin kaw ha kapangyarihan hên Espiritu ni Apo Namalyari. ²¹ Illagan yoy pamimiyay yo êmén kaw a midayo ha pamanlugud ni Apo Namalyari, kaban an-êngganan yoy biyay ya ayn angga, ya tanggapêñ tamo gawan ha ingalo ni Panginoon tamon Jesu-Cristo.

²² Haka ingalwan yo hilay ampag-alangan ha paniwala la kan Apo Jesu-Cristo.

²³ Hawpan yo hilay mahawpan yo, ta êmén miligtas hila ha apoy ya ayn angga. Ingalwan yo etaman hilay nag-in ipoh ha pamanyag karawakan, noa, kaillag kaw ta kayno magtan la kaw ha pamanyag lan nangarawak.

Pamagpuri

²⁴ Purién ya hi Apo Namalyari, ya ampakapaillag kamoyu, êmén a maalíh ya paniwala yo. Hiyay mantan kamoyu hên ayn kapintasan, hên main hadyay kahiglaan, ha kapahilêw ya kahampatan na. ²⁵ Purién hi Apo Namalyari, ya mimihay Diyos, ya Mámilitas tamo gawan ha pakikimiha tamo kan Panginoon tamon Jesu-Cristo. Atsi kanay kapahilêw ya kahampatan na, ya pamagpuri, kapangyarihan haka ya tungkulan ya ayn kapantag, ya atsi yana kana paubat hên ubat, hên angga-angga! Amen.

* ^{1:14} ikapiton láhi.

Ya Impamwang ni Apo Jesu-Cristo kan Juan

Paunan habi

Ya Impamwang kan Juan ay inhulat ni Juan hên haton ampairapan hilay ampaniwala kan Apo Jesu-Cristo, gawan ha paniwala la kana. Hi Apo Jesu-Cristo ay nagpahalumata kan Juan no hinoy malyari ha lumatêng ya allo. Bayo impahulat nay habayto kan Juan êmén pakhawên ya nakêm lan ampaniwala ta êmén la mapataniêh ya nakêm la.

Ya kaatag ya impahalumata kan Juan ay masákit intindiên, noa muwang tamo ya labay habiên hên kaatag, ya nanad ha mal-at ya mata ay mal-at ya kamwangan. Muwang tamo êt ya labay habiên hên mal-at ya hongay ay makhaw ya kapangyarihan haka matag-ay ya tungkulon. Muwang tamo êt ya labay habiên hên bitsih ay kataniêhan.

Malinaw di ha hulat ni Juan, ya hambutêni Apo Namalyari hilay kapatsi na gawan kan Apo Jesu-Cristo. Malinaw êt ya hilay pêtêg hên ampaniwala kan Apo Jesu-Cristo ay magpaidi kana hên ayn angga ha langit.

Kabooan hên pinakalaman

Umpisan hulat 1:1-8

Ya unan halumata haka ya hulat kanlan pitoy pagtsiponan hên pagsimbaan ha probinsyan Asia 1:9-3:22

Ya pamagsimba ha langit haka ya naka-tsili-tsil ya hulat ya nakahara hên pitoy patak hên talo 4:1-8:1

Ya pitoy tambuyok 8:2-11:19

Ya nanad ha haday hêlay dapo haka ya loway kapapalimoy nanad ayop lalê 12:1-13:18
Hino-hino kay nahêni ya halumata 14:1-15:8

Ya pamarusa ya ubat kan Apo Namalyari ya atsi ha pitoy silyaw 16:1-21

Ya balayan Babilonia ya inulam, haka hinambut ya kapatsi ni Apo Namalyari 17:1-20:10
Impahalumata kan Juan ya katatawlian pamanatol 20:11-15

Impahalumata kan Juan ya bayoy langit, bayoy luta, haka bayoy Jerusalem 21:1-22:5

Umpisan hulat

¹ Ya laman hên habaytsi ya hulat, ay impamwang ni Apo Namalyari kan Panginoon Jesu-Cristo, ta êmén na etaman ipamwang kanlan ampaghuyo kana, ya tinalagá ni Apo Namalyari, ya bigla hên malyari. Kabay in-utoh etaman ni Panginoon Jesu-Cristo ya anghel na hên namipamwang kangko, hi Juan, ya ampaghuyo kana hên habayto ya anihulat ko bayri. ² Ampaptêgan ko ya kaganawan impahalumata kangko, ya habi ni Apo Namalyari ya pinaptêgan ni Panginoon Jesu-Cristo. ³ Iningalwan hilay ampamaha hên habaytsi ha arapan hên kaatag. Iningalwan hila êt ya anhumonol ha nagilam la bayri ha papêt, ya ahina mabuyot hên matupad.

Pamangumusta ni Juan ha main paniwala kan Apo Jesu-Cristo ha pitoy pagtsiponan hên pagsimbaan ha Panginoon ha Probinsyan Asia

⁴ Habaytsi ya hulat ko kamoyun patêl ha Panginoon ya angkapi-tsi-tsipon ha Efeso, Esmirna, Pergamo, Tiatira, Sardis, Filadelfia haka ha Laodicea ya pitoy pagtsiponan hên pagsimbaan kana ha probinsyan Asia.

An-ihalangin kataw ya dyanan na kaw dayi hên kapatêkbêkan nakêm haka ingalwan na kaw ni Apo Namalyari, ya atsi yana hên haton lagi, amêhêni, haka hên magpa ayn angga. Dyanan na kaw dayi hên kapatêkbêkan haka ingalwan na kaw êt hên Espiritu na, ya nakaarap ha iknoan na ha pitoy pahlêk hên kapangyarihan na. ⁵ Dyanan na kaw dayi hên kapatêkbêkan haka ingalwan na kaw etaman ni Panginoon Jesu-Cristo ya tapat, ya ampamaptêg hên tungkol ha nakahulat di. Hiyay kauna-unaan hên biniyay oman kanlan natsi, ya ahê natsin oman, haka hiyay pinakapoon lan ampamaala bayri ha luta.

Hiyay ampanlugud kantamo haka ya kamatsan na hên namoganggang ya daya na, ay namibuhan kantamo ha kasalanan tamo. ⁶ Impahan na kitamo ha pamanlokop na, ta êmén kitamo mamaala hên kalamo na, haka dinyag na kitamon pari ya ampaghuyo kan Apo Namalyari, ya Diyos, ya Tatang na. Purién tamo ya! Hiyay ampamaala hên magpa ayn angga! Amen. ⁷ Pakaihipêñ yoy habaytsi! Lumatêng hi Panginoon Jesu-Cristo hên kalamoy lêmm, haka mahêlêk yan balang miha, anggan hilay nanlatog hên tagyang na. Gawan mahêlêk la ya, ay maubuh hên mipanyêngêñ ya tawo bayri ha boon luta. Taganán malyari ya habayto. Amen.

⁸ Wanan Makapangyarihan, ya Panginoon, hi Apo Namalyari, ya atsi yana hên haton lagi, amêhêñ, haka magpa ayn angga, “Hiko ya Alpha haka Omega, ya labay habiêñ, ya hikoy ampangubatan haka ya anggaan hên balang hino.”

Impahalumata kan Juan hi Apo Jesu-Cristo

⁹ Hiko hi Juan, ya mihay patêl yo ha Panginoon. Gawan ha ampaniwala ko kana, ay hikoy kalamo yo ha pamagtêñ ha kaparusaan, haka ha pamanlokop na ya lumatêng. Ha pamarusa la kangko, gawan ha pamipamwang kon habi ni Apo Namalyari, haka ya tungkol ha impamwang ni Panginoon Jesu-Cristo, ay gintan la kon intapon ha pulo ya nag langan Patmos. ¹⁰ Hên habayton mihay allon pamagsimba ha Panginoon, ay main yan impahalumata kangko ya Espiritu ni Apo Namalyari. Nagilam ko ha bokotan ko ya mihay habi, ya makhaw, ya nanad hên tonoy tambuyok. ¹¹ Wana kangko, “Ihulat moy mahêlêk mo, ta ipagtan mo kanlan angkapi-tsi-tsipon, ha Efeso, Esmirna, Pergamo, Tiatira, Sardis, Filadelfia haka ha Laodicea ya pitoy pagtsiponan hên pagsimbaan kangko ha pitoy balayan ha probinsyan Asia.”

¹² Hên namalingay ako, hên hêlkêñ ko no hinoy ampaghabi, ya nahêlêk ko ay pitoy gintoy pamyanan solo.* ¹³ Ha pibonakan hên hatoy pitoy pamyanan solo, nahêlêk ko ya main nakairêng ya nanad tawo, ya nakatakop hên angga ha boê. Main yan takop ya ginto, ya nakakábat ha pagaw na. ¹⁴ Bapan putsi hên habot na hên nanad ha kaputsi hên bolak, haka ya mata na ay nanad dêkêt hên apoy. ¹⁵ Ya bitsih na ay nanad ha tangso ya kapahilêw, haka ya habi na ay nanad lanêm ya man-awk. ¹⁶ Antalanêñ nay pitoy bêtêwêñ, haka main inumawah ya mihay êetak ha bêbêy na ya napikapakay ngalab ya haday tarêm. Ya lupa na ay kapahilêw hên nanad ha hawang hên allo ha kauugtoan.

¹⁷ Hên pamakahêlêk ko kana ay nandoko ko ha bandan bitsih na hên nakadêngdêng, noa, a ko ampakahabi, ta nanad kinan natsi. Noa, impalunto na kangko ya panabtab hên gamêt na, haka na hinabi kangko, “Paan kan malimo! Hikoy ampangubatan haka ya kaanggaan hên balang hino. ¹⁸ Hiko ya angkabiyay. Natsi ko. Noa, hêlkêñ yo! Biniyay akon oman! Hiko ay angkabiyay hên magpa ayn angga. Haka atsi yay na ha aypa hên kapangyarihan ko ya kamatsan, haka hatoy ambaêgêñ lan Hades ya logal hên kaêlwa lan natsi. ¹⁹ Kabay ihulat mina ya nahêlêk mo, haka ya angkalyari amêhêñ, haka ya malyari pon. ²⁰ Ya labay habiêñ awud hên pitoy bêtêwêñ, ya nahêlêk mon antalanêñ ko, ay hilay in-utoh ya ampamaala ha angkapi-tsi-tsipon ha Efeso, Esmirna, Pergamo, Tiatira, Sardis, Filadelfia haka ha Laodicea ya pitoy pagtsiponan hên pagsimbaan kangko ha probinsyan Asia. Haka ya hatoy pitoy gintoy pamyanan solo,† ay yabay ya habaytoy pitoy pagtsiponan hên pagsimbaan kangko ha probinsyan Asia.”

2

Ya hulat kanlan patêl ha Panginoon ya angkapi-tsi-tsipon ha balayan Efeso

¹ Wanay na êt hên namihundon pamaghabî na hi Apo Jesu-Cristo ha halumata ko, “Pagtanan mon hulat ya in-utoh hên mamaala kanlan angkapi-tsi-tsipon ha pagtsiponan hên pagsimbaan kangko ha balayan Efeso. Êmén ya di ya ihulat mo:

“Habaytsi ya anhabiêñ kon ampanalan hên pitoy bêtêwêñ ha panabtab hên gamêt ko, ya ampibita-bitâ ha pibonakan hên pitoy gintoy pamyanan solo:*

² Angkamwangan ko

* 1:12 kingki. † 1:20 kingki. * 2:1 kingki.

ya pamimiyay yo, pamagpagal yo, haka pamagtêh yo. Muwang ko, ya a yo ampaulayan hên makilamo kamoyu hilay ampanyag karawakan. Muwang ko ya nasubukan yo hilay nay ampagbabaran apostol, haka napaptêgan yo ya hila ay taganán alwan apostol, ta alwan pêtêg ya toro la.³ Gawan kangko ay a kaw angkahawa hên idin ya boon biyay yo ha pamagtêh ha kal-atan hên kairapan ha pamanhumonol yo kangko.⁴ Noa, habaytsi ya a ko angkalabayan ha pamimiyay yo: ya pamanlugud yo kangko haka kanlan kapareho yon ampaniwala kangko, ay alway nan êmén haton una, ta natambaang kaw na.⁵ Panêmtêmén yo ya una yon pamanlugud, haka paghêhêan yon talibatokan ya pangatambaang yo kangko boy kanlan kapareho yon ampaniwala kangko. Mamiyay kaw oman hên nanad hên pamimiyay yo hên haton kauna-unaan kaw hên naniwala kangko, ta no a kaw maghêhê, ay alihêh ko ya solo yo ha pinamyanan kana.⁶ Noa, an-ikahigla ko, ya angkahêmêkan yo etaman ya angkahêmêkan ko, yabay ya andaygên lan ambaêgên hên Nicolaita, ya ampaniwala hên alwan narawak hên magsimba ha alwan pêtêg ya diyos, haka alwan narawak hên manyag hên karawakan kalabayan lawini.

⁷ “Hikaw ya ampanggilam, ay pakaihipên yo ya panhabiên nan Espiritu ni Apo Namalyari kanlan angkapi-tsi-tsipon ha pagtsiponan hên pagsimbaan kangko! Hilay mipanambut ha karawakan, ay dyanan kon karapatan hên mangan tagêh hên kayo ya ampakab-in biyay ya ayn angga, ya atsi ha Paraiso, ha ampaidyanan ni Apo Namalyari.”

Ya aral kanlan patêl ha Panginoon ya angkapi-tsi-tsipon ha balayan Esmirna

⁸ Wanay na êt ni Apo Jesu-Cristo ha halumata ko, “Pagtanay mon hulat ya in-utoh hên mamaala kanlan angkapi-tsi-tsipon ha pagtsiponan hên pagsimbaan kangko ha balayan Esmirna. Êmén ya di ya ihulat mo:

“Habaytsi ya anhabiên kon ampangubatan haka ya anggaan hên balang hino, ya natsi, noa, biniyay oman.⁹ Muwang ko ya pamairap ya angkarasan yo. Muwang ko êt ya ampag-irap kaw, noa, nanad mabandi kaw, ta makhaw ya paniwala yo kangko. Haka muwang ko êt ya pamanira la kamoyu, hên hilay ampagbabaran ya hila ay Israelita, noa, atsi hila ha pangkat ya atsi ha lokop ni Satanas.¹⁰ Paan yon kalimwan ya pamairap la kamoyu ya marani yoy nan maranasan. Kaillag kaw! Ha pamanubuk hên paniwala yo, ay ipapahukul ni Satanas ya ungno kamoyu, haka magdusa kaw ha mapoy allo. Ihundo yoy katapatan yo kangko, agyan patsêl la kaw, ta hikoy mamidin kamoyun biyay[†] ya ayn angga.

¹¹ “Hikaw ya ampanggilam, ay pakaihipên yo ya panhabiên nan Espiritu ni Apo Namalyari kanlan angkapi-tsi-tsipon ha pagtsiponan hên pagsimbaan kangko! Hilay manambut ha karawakan, ay a mipalako ha pangalwan kamatsan, ha parusa ya ayn angga.”

Ya aral kanlan patêl ha Panginoon ya angkapi-tsi-tsipon ha balayan Pergamo

¹² Wanay na êt ni Apo Jesu-Cristo ha halumata ko, “Pagtanay mon hulat ya in-utoh hên mamaala kanlan angkapi-tsi-tsipon ha pagtsiponan hên pagsimbaan kangko ha balayan Pergamo. Êmén ya di ya ihulat mo:

“Habaytsi ya anhabiên kon main êtak ya napikapakay ngalab ya hadyay tarêm:¹³ Muwang ko ya balayan, ya ampaidyanan yo, ay main pagtsiponan hên pagsimbaan kan Satanas. Embayro man, ay nananiêh ya paniwala yo kangko. Haka a kaw namipuglaoh hên paniwala yo kangko hên hato man hên panaon ni Antipas, ya nanonol kangko haka namaptêg hên tungkol ha kaptêgan hên tungkol kangko, ya pinatsi bahêh ha balayan ya ampaidyanan yo, ya angkalokopan ni Satanas.¹⁴ Noa, main akon a angkalabayan ha pamimiyay yo. Main ungno kamoyu ya anhumonol ha toro ni Balaam kan Balak, ya nangamuyot kanlan Israelita hên mangan hên imparaêp ha alwan pêtêg ya diyos, haka hên mamabayi boy makilalaki.¹⁵ Main êt kamoyu ya anhumonol ha toro lan ambaêgên lan Nicolaita, ya ampaniwala ya alwan narawak hên magsimba ha alwan pêtêg ya diyos, haka alwan narawak hên manyag hên karawakan kalabayan lawini.¹⁶ Kabay paghêhêan

[†] 2:10 korona ha habin Griego.

haka talibatokan yoy nay andaygên yo, ta no ahê, ay bigla kon labanan hilay anhumonol ha toro lan ambaêgên lan Nicolaita, hên êtak koy napikapakay ngalab ya hadyay tarêm ya an-umawah ha bêbêy ko.

¹⁷ “Hikaw ya ampanggilam, ay pakaihipên yo ya panhabiên nan Espiritu ni Apo Namalyari kanlan angkapi-tsi-tsipon ha pagtsiponan hên pagsimbaan kangko! Ha mipanambut ha karawakan, ay dyanan kon pamangan ya ambaêgên manna, ya nakahimpan ha langit, haka dyanan ko hila hên tsi-tsihan bato, ya naputsi, ya pinamihulatan hên bayoy langan, ya ayn makamwang no alwan bat hên hatoy dyanan hên habaytoy bato.”

Ya aral kanlan patêl ha Panginoon ya angkapi-tsi-tsipon ha balayan Tiatira

¹⁸ Wanay na êt ni Apo Jesu-Cristo ha halumata ko, “Pagtanaman mon hulat ya in-utoh hên mamaala kanlan angkapi-tsi-tsipon ha pagtsiponan hên pagsimbaan kangko ha balayan Tiatira. Êmén ya di ya ihulat mo:

“Habaytsi ya anhabîen kon Anak ni Apo Namalyari, ya nanad hên dêkêt hên apoy ya mata, haka nanad tangso ya bitsih, ya kapahilêw. ¹⁹ Angkamwangan ko ya pamimiyay yo, kabay muwang ko ya pamanlugud yo, paniwala yo, pamaghuyo yo, haka ya pamagtêêh yo ha kairapan. Muwang ko êt ya mangêd pon ya andaygên yo amêhêن kanan haton babayo kaw naniwala kangko. ²⁰ Noa, habaytsi ya a ko angkalabayan ha pamimiyay yo: ampaulayan yo hi Jezebel, ya mihay babayi ya ampagbabara hên hiyay mihay mâmipamwang ni Apo Namalyari. An-amuyotên na hilay tagahonol ko hên manyag karawakan hên nanad ha pamabayi, pamakilalaki haka mangan hên imparaêp ha alwan pêtêg ya dijos. ²¹ Dinyanan ko ya hên panaon hên maghêhê, hên manalibokot ha pamakilalaki na, noa, a ya taganán magbayo. ²² Kabay parusaan ko ya hên nabyat ya hakit. Êmbayro êt, ay parusaan ko etaman, ya hilay kalamoy nan ampanyag kasalan, no a la paghêhêan hên talibatokan ya karawakan ya andaygên la hên kalamo na. ²³ Haka patsên ko hilay nanad nay nan anak, ya boon nakêm hên anhumonol ha toro na, ta êmén la mamwangan hên hilay angkapi-tsi-tsipon ha balang pagtsiponan hên pagsimbaan kangko, ya hikoy ampamoliah hên nakêm haka manumbah ha balang miha kamoyu, do ha dinyag yo.

²⁴ “Kamoyu etaman hên kaatag ha balayan Tiatira, ya a nanggilam ha nangarawak ya toro ni Jezebel, haka ayn muwang ha ambaêgên lan mangalalê ya toro ni Satanas, ay a kataw pabyatan ha aral. ²⁵ Ya labay kon bat kamoyu, ay pataniêhêن yon mangêd ya paniwala yo kangko hên angga ha pamanlumatêng ko. ²⁶ Hilay mipanambut ha karawakan, haka anhumonol ha kalabayan ko hên angga ha anggaan biyay la, ay dyanan kon tungkulun hên mamaala ha balang bansa. ²⁷ Mamaala hila kanla hên ayn ingalo hên itad hila ha banga, ya bahakên hên têkêن ya dyag ha bakal. ²⁸ Ta idin ko kanla ya tungkulun ya indin kangkon Tatang ko, haka ya bêtêwêñ ya ambaêgên manwatah ha palatandaan ya nidanambut hila.

²⁹ “Hikaw ya ampanggilam, ay pakaihipên yo ya panhabiên nan Espiritu ni Apo Namalyari kanlan angkapi-tsi-tsipon ha pagtsiponan hên pagsimbaan kangko!”

3

Ya hulat kanlan patêl ha Panginoon ya angkapi-tsi-tsipon ha balayan Sardis

¹ Wanay na êt ni Apo Jesu-Cristo ha halumata ko, “Pagtanaman mon hulat ya in-utoh hên mamaala kanlan angkapi-tsi-tsipon ha pagtsiponan hên pagsimbaan kangko ha balayan Sardis. Êmén ya di ya ihulat mo:

“Habaytsi ya anhabîen kon ampamaala ha pitoy pahlêk hên kapangyarihan nan Espiritu ni Apo Namalyari, haka ya ampanalan hên pitoy bêtêwêñ: muwang ko ya pamimiyay yo. Ha hêlêk tawo, ay ampaniwala kaw kangko, noa, ha kaptêgan, ay pêrad tanan natsi ya paniwala yo kangko. ² Mimata kaw ta pakhawêñ yoy paniwala yo, ta êmén a ya lumuyang hên matsi, ta ya pamimiyay yo ay main pamagkulang ha hêlêk ni Apo Namalyari, ya ansimbaêñ ko. ³ Kabay panêmtêmén yoy intoro kamoyu. Dapat

honolên yoy habayto, haka paghêhêan yon talibatokan yoy nay pamanyag karawakan. Ta no a kaw dalin mimata, ay bigla kataw lakwên hên parusaan, êmên ha biglan pamanlumatêng hên manakaw. ⁴ Noa, main ungnon bat bahê kamoyu ha balayan Sardis, ya a ampakilamo hên manyag karawakan. Hilan bêngat ya habayto ya makalamo ko hên mita hên nakabaron naputsi, gawan hinonol lay kalabayyan ni Apo Namalyari. ⁵ Hilay manambut hên karawakan, ay pabaroan etaman hên naputsi hên nanad kanla, haka ya langan la, ay a ko boraêñ ha ambaêgêñ libron biyay, ya nag langan lan main biyay ya ayn angga. Ha arapan ni Apo Namalyari, ya Tatang ko, angga ha arapan lan anghel na, ay ipamwang ko ya kangko hila.

⁶ “Hikaw ya ampanggilam, ay pakaihipêñ yo ya panhabiêñ nan Espiritu ni Apo Namalyari kanlan angkapi-tsi-tsipon ha pagtsiponan hên pagsimbaan kangko!”

Ya aral kanlan patêl ha Panginoon ya angkapi-tsi-tsipon ha balayan hên Filadelfia

⁷ Wanay na êt ni Apo Jesu-Cristo ha halumata ko, “Pagtanay mon hulat ya in-utoh hên mamaala kanlan angkapi-tsi-tsipon ha pagtsiponan hên pagsimbaan kangko ha balayan Filadelfia. Êmên ya di ya ihulat mo:

“Habaytsi ya anhabiêñ kon impapawa ni Apo Namalyari hên mag-in kana, ya banal, ya ayn hinon kasalanan, ya mapaypaniwal-an, ya ampanalan hên susi* ni Arin David. Ya loatêñ ko, ay ayn hinoman ya makapikabat, haka ya ikabat ko, ay ayn hinoman ya makaloat. ⁸ Angkamwangan ko ya pamimiyay yo. Muwang ko êt ya alwa kaw hên makhaw, gawan pêpêrad kaw, noa, hinonol yoy toro ko, haka ya paniwala yo kangko, ay a yo impuglaoh. Kabay niloat ko ya mihay ilwangan ha arapan yo haka ayn hinoman ya makapikabat hên habayto. ⁹ Manggilam kaw! Main bahêñ ya ampagbabara ya hila ay Israelita, noa, kalamo hila ha pangkat ya atsi ha lokop ni Satanas. Ipakarani ko hila kamoyu. Makadêngdêng hila ha arapan yo hên mam-in galang kamoyu, haka mamwangan la bayto ya anlugurêñ kataw. ¹⁰ Gawan nagtêéh kaw hên nanad ha in-utoh ko kamoyu, ay illagan kataw kaban angkaranasan yoy kairapan ya lumatêng ha boon luta. ¹¹ Bigla ya pamanlumatêng ko! Pakipahootan yon honolên ya kaptêgan, ta êmên a maayu hên kaatag ya an-idin ko kamoyu, ya biyay† ya ayn angga. ¹² Hilay manambut kan Satanas, ay itad ko ha tarêk ya pampah-êy ha pagtsiponan hên pagsimbaan kan Apo Namalyari, ya ansimbaêñ ko. Idi hila tana bayro hên ayn angga. Mabalayan ya hila ay kan Apo Namalyari ta ihulat ko kanla ya langan na, haka ya langan hên balayan na, ya bayoy Jerusalem, ya umaypa ubat kana ha langit. Haka Mabalayan ya hila ay kangko ta ihulat ko kanla ya bayoy langan ko.

¹³ “Hikaw ya ampanggilam, ay pakaihipêñ yo ya panhabiêñ nan Espiritu ni Apo Namalyari kanlan angkapi-tsi-tsipon ha pagtsiponan hên pagsimbaan kangko!”

Ya aral kanlan patêl ha Panginoon ya angkapi-tsi-tsipon ha balayan Laodicea

¹⁴ Wanay na êt ni Apo Jesu-Cristo ha halumata ko, “Pagtanay mon hulat ya in-utoh hên mamaala kanlan angkapi-tsi-tsipon ha pagtsiponan hên pagsimbaan kangko ha balayan Laodicea. Êmên ya di ya ihulat mo:

“Habaytsi ya anhabiêñ ko ya ambaêgêñ Amen, ya mapaypaniwal-an, haka ampamap-têg ha kaptêgan, gawan hikoy ampangubatan hên kaganawan dinyag ni Apo Namalyari. ¹⁵ Angkamwangan ko ya pamimiyay yo. Ya paniwala yo kangko ay nanad lanêm ya naayamêem, ya alwan nakêbêl haka alwan naomot. Labay ko dayin naigêt ya paniwala yo kangko. ¹⁶ Gawan ha pangatambaang yo, ay pêrad kataw tanan itaah! ¹⁷ Wamoyu mabandi kaw, ta main kaw hên katsighaw, haka a yoy na kailangan ya hinoman. Yarin a yo muwang ya hikaw ay ayn taganán pukat, kapapaingalo, mairap, buwag haka ayn nanan ingkatakop ha lawini yo! ¹⁸ Kabay an-aralan kataw ya manaliw kaw kangko hên naahig ya gintoy imparann ha apoy, ta êmên kaw mag-in pêtêg hên mabandi ha arapan ni Apo Namalyari. Manaliw kaw kangko hên nangaputsi ya takop, ta êmên matagpênan

* 3:7 Isaias 22:22. † 3:11 korona ha habin Griego.

ya lawini yoy kapaparêng-êy, ya ayn ingkatakop. Manaliw kaw êt kangko hên tambal mata, ta êmén kaw makahêlêk. ¹⁹ Hilay anlugarûn ko ay an-atolan ko haka amparal-an ko. Kabay boon nakêm yo dayin paghêhêan ya kasalanan yo. ²⁰ Manggilam kaw! Atsi ko ha ilwangan hên nakêm hên balang miha hên ampamaêg. Hinoman ya manggilam hên baêg ko, ta pahowênenako, ay humwêñ ako hên makilamo kana hên nanad ha makiaêm kana. ²¹ Hinoman ya manambut karawakan, ay hiyay dyanan ko hên karapatan hên mamaala hên kalamo ko, hên nanad ha pam-i kangko ni Apo Namalyari, ya Tatang ko, hên karapatan hên mamaala hên kalamo na, hên hinambut ko hi Satanas.

²² “Hikaw ya ampanggilam, ay pakaihipen yo ya panhabien nan Espiritu ni Apo Namalyari kanlan angkapi-tsi-tsipon ha pagtsiponan hên pagsimbaan kangko!”

4

Impahalumata kan Juan ya pamagsimba kan Apo Namalyari ha langit

¹ Pamakayarin habayto, ay nangoman akon naningla. Nahêlêk koy nakaloat ya ilwangan hên langit! Haka nagilam kon oman, ya habi ya nanad hên tonoy tambuyok, ya wana kangko, “Munik ka di, ta ipahlêk ko kamo ya habaytsi ya malyari pon, ha lumatêng ya allo.” ² Tampol nan impahalumata kangko hên Espiritu ni Apo Namalyari, ya mihay iknoan hên ampamaala bayro ha langit haka hatoy nakaikno bayro. ³ Ya lupa nan hatoy nakaikno bayro ay nanad ha mangaalagá ya bato ya ampangislap ya ambaêgén hên haspe haka kornalina. Main mihay buwangaw ya nakabalitoktok bayro ha iknoan nan ampamaala ya nanad ha kulay bulong hên esmeralda, ya ampangislap. ⁴ Nakapalibot kanan nakaiknon ampamaala, ay main lowampo boy apat ya kaatag pon ya pag-iknoan hên ampamaala. Ya nakaikno bayro, ay lowampo boy apat ya toa, ya nipagtungkul, ya nakatakop hên naputsi haka nakakopyan korona, ya dyag ha ginto. ⁵ Bayro ha iknoan ha bonak ay main angkaubat ya magpikulita ya kimat haka hêneğ hên kilat ya manêlegêdêg boy magpidili-kidik. Haka ha arapan hên habaytoy iknoan ay main pitoy pag-atâng ya man-alob. Habaytoy pag-atâng, ay yabay ya pitoy pahlêk hên kapangyarihan nan Espiritu ni Apo Namalyari. ⁶ Ha arapan êt hên habaytoy iknoan ay main nanad solamin ya kakwalan, kalinaw haka kakislap hên dagat ya dyag ha kristal.

Ha danin habaytoy iknoan, ay main nakapalibot ya apat ya angkabiyyay, ya napnoan hên mata ha arapan haka ha bokotan. ⁷ Nanad hên leon ya una kanlan apat ya angkabiyyay. Ya ikalwa ay nanad ha baka. Ya ikatlo ay main lupa ya nanad lupa hên tawo. Haka ya ikapat ay nanad hên bulilak o lawin ya ampangalilang. ⁸ Habaytoy apat ya angkabiyyay, ay mani-anêm ya pakpak. Napno hilan mata hên angga êt ha lalêñ pakpak, haka allo yabi lan angkantaen ya êmén di,

“Apo Namalyari, hika ya banal, ya ayn hinon kasalanan, haka ya ayn kapantag ha kangêran,

mimiha mo ya Panginoon Diyos ya makapangyarihan, ya dapat puriën.

Hika ya atsi yana hên haton lagi, amêhêñ, haka magpa ayn angga.”

⁹ Kaban ampuriën, anggalangêñ haka ampaghahalamatan lan habaytoy apat hi Apo Namalyari, ya main biyay hên ayn angga, ya ampamaala, ¹⁰ ay hatoy lowampo boy apat etaman ya nipagtungkul, ay ampipandoko hên nakadêngdêng hên ampagsimba kana. An-idin lay korona la ha arapan na ta êmén ipamwang ya hiya ay makapangyarihan kanla. Êmén ya di ya angkantaen la:

¹¹ “Apo Namalyari, hika ya Panginoon naen haka Diyos naen.

Hika ya hépat hên mananggap hên pamapguri, haka pamanggalang gawan ha kapang-yarihan mo,

ta hika ya nanyag hên balang hino, ha kalabayan mo.”

5

Impahalumata kan Juan ya pamananggap hên Biseron Tupa ya hulat ya antalanen ni Apo Namalyari

¹ Kaban ampanlêk ako, ay main akon nahêlêk, ya antalanêñ nan hatoy nakaikno ha pibonakan, ya papel, ya naka-tsili-tsíl, ya main hulat ha lalê haka ha bokot. Habaytoy papel ay nakahara hêñ pitoy patak hêñ talo. ² Haka main akon nahêlêk ya mihay makhaw ya anghel ni Apo Namalyari, ya nay-ikhaw hêñ nangotang hêñ êmêñ di: “Hinoy main karapatan hêñ mangalih hêñ talo ya pinamihara ha naka-tsili-tsíl, ta êmêñ ya mabuhal?”

³ Noa, ayn miha man ha langit, o ha luta, o ha logal lan natsi, ya malyarin mamuhal o mamaha hêñ habayto. ⁴ Kabay hadyay tangih ko gawan ayn ya main karapatan hêñ mamuhal haka mamaha hêñ habayto. ⁵ Noa, wana kangko hêñ miha kanlan hatoy lowampo boy apat ya nipagtungkulán, “Paan kan manangih! Hêlkêñ mo ya ambaêgêñ lan Leon. Hiya ya kaapo-apoan ni apo Juda haka ya kaapo-apoan ni Arin David. Hiyay nanambut kan Satanas, kabay main yan karapatan mangalih hêñ habaytoy pitoy patak talo haka mamuhal hêñ habaytoy kahulatan.”

⁶ Pamakahabi nan habayto, ay main akon nahêlêk ya mihay Biseron Tupa, ya nakairêng hêñ karani hêñ hatoy nakaikno ya napalibutan lan hatoy apat ya angkabiyyay, ya napnoan hêñ mata, haka hilay lowampo boy apat ya nipagtungkulán. Hatoy Biseron Tupa ay nagpiyat, ya kamwangan ya hiyay imparaya haka nangoman nabiyay. Main yan pitoy hongay haka pitoy mata. Hatoy pitoy mata na, ay yabay ya in-alimbawa ha kapangyarihan nan Espiritu ni Apo Namalyari, ya in-utoh na ha boon luta. ⁷ Napaidani ya kanan nakaikno ha pibonakan, ta ginawang nay hatoy naka-tsili-tsíl ya kahulatan ya antalanêñ nan habayto. ⁸ Pamakakwa nan habaytoy kahulatan ya naka-tsili-tsíl, ay hatoy apat ya angkabiyyay ya napnon mata, haka hilay hatoy lowampo boy apat ya nipagtungkulán, ay nipandoko hêñ nakadêngdêng hêñ nagsimba ha arapan hêñ hatoy Biseron Tupa. Ya balang miha kanla ay ampanalan hêñ alpa, haka main hilan antalanêñ ya silyaw ya dyag ha ginto ya pinno hêñ pabango ya paraêp. Habaytoy pabango, ay yabay ya nanad ha panalangin lan pinili ni Apo Namalyari hêñ mag-in kana. ⁹ Ingkanta la ya mihay bayon kanta, ya êmêñ di:

“Hika ya main karapatan hêñ mananggap hêñ habain ya naka-tsili-tsíl ya kahulatan, haka mangalih hêñ talo ya pinamihara kanan habain, gawan in-átang ka, haka ya daya mo, ay pangakbus mo kanlan pinili ni Apo Namalyari hêñ mag-in kana, paubat ha balang láhi, habi, haka bansa.

¹⁰ Impahan mo hila ha pamanlokop mo ta êmêñ hila makapamaala hêñ kalamo mo ha luta. Dinyag mo hilan pari ta êmêñ hila maghuyo kan Apo Namalyari ya Diyoş tamo.”

¹¹ Kaban ampanlêk ako bayro ha nakaikno ha pibonakan haka kanlan apat ya angkabiyyay ya napnoan mata, haka ha lowampo boy apat ya nipagtungkulán, ay nagilam koy kanta hêñ kal-atan anghel, ya a makwan mabilang ya nakalibot bayro kanla.

¹² Makhaw lan an-ikanta ya êmêñ di:

“Ya Biseron Tupa ya imparaya ay hépat hêñ mananggap hêñ pamagpuri, pahalamat haka galang, gawan ha kapangyarihan, pibandian, galing, haka hêkaw na!”

¹³ Bayo nagilam ko ya balang angkabiyyay ya atsi ha langit, ha luta, ha logal lan natsi, haka ha dagat. Naubuh hilan ampipagkanta êt hêñ êmêñ di:

“Dapat pahalamat, galangêñ, haka puriêñ ya nakaikno ha pibonakan haka ya Biseron Tupa, hêñ magpa ayn angga gawan ha kapangyarihan la!”

¹⁴ Hatoy apat etaman ya angkabiyyay ya napnon mata ay naghabi, ya wanla, “Amen!” Haka hilay hatoy lowampo boy apat ya nipagtungkulán ay ampipandoko hêñ nakadêngdêng hêñ nagsimba ha arapan nan Biseron Tupa haka ha arapan nan nakaikno ha pibonakan.

¹ Kaban ampanlêk ako, ay nahêlêk koy inalih nan hatoy Biseron Tupa ya miha kanlan pitoy patak talo. Bayo nagilam koy habi hên miha kanlan apat ya angkabiyay ya napnoan mata, ya wanana nay-ikhaw, ya nanad ha magpidili-kidik ya kilat, “Ka di!” ² Nahêlêk koy mihay kabayo ya naputsi. Ya nakahakay bayro, ay main yawo ya panlaban. Dinyanan yan korona ya pan-ihuklot na, gawan ha panambut na ha kaatag ya kapatsi na, bayo nag-orong yay na êt hên manambut ha kaatag pon ya kapatsi na ha luta.

³ Hêl inalih nay na hêl Biseron Tupa ya hatoy ikalwan patak talo, ay nagilam kina êt ya hatoy ikalwa kanlan angkabiyay ya napnoan hên mata, ya wana, “Ka di!” ⁴ Namakon, ay main kina êt hêl nahêlêk ya inumawah ya miha pon ya kabayo ya hadyay orit. Ya nakahakay bayro, ay dinyanan kapangyarihan hên hiyay pangubatan hên gulo hên kaganawan bansa ha luta ta êmén mipa-patsi hilay tawo. Dinyanan la yan hadyay hêlay hundang.

⁵ Hêl inalih nay na hêl Biseron Tupa ya ikatlon patak talo, ay nagilam ko ya hinabi nan ikatlon angkabiyay ya napnoan mata, ya wana, “Ka di!” Bayo nahêlêk ko ya mihay kabayoy nauyang. Ya nakahakay bayro ay ampanalan hên timbangan. ⁶ Haka nagilam koy nanad habi ya angkaubat ha pibonakan lan hatoy apat ya angkabiyay ya napnoan mata, ya êmén di: “Mihay kilon bêngat hêl trigo ya mahaliw ha napakiupa hêl namapayabi, haka êmbayro êt ya alagá ha tatloy kilon sebada.* Noa, paan hiraêna ya poon olibo, ya ubatan taba, haka ya wakay hêl ubas ya ubatan alak.”

⁷ Hêl inalih nay na hêl Biseron Tupa ya hatoy ikapat ya patak talo, ay nagilam kina êt ya habi nan ikapat ya angkabiyay ya napnoan mata, ya wana, “Ka di, ta hêlkêmo!” ⁸ Ya nahêlêk ko ay mihay kabayo ya napêthaw. Ya langan nan nakahakay bayro ay Kamatsan haka ya hinumonol kana ay Hades, ya legal lan kaêlwa lan natsi. Dinyanan hilan tungkulon hêl patsen ya ikapat hêl kabooan lan tawo ha luta ha labanan, mampitay ya lonoh, hakit, haka ha mangahilêb ya ayop ya mapangyat.

⁹ Bayo inalih nay na hêl Biseron Tupa ya hatoy ikalima hêl patak talo. Haka nahêlêk kina ha hilong hêl paybul-ihan[†] hêl paypaahukan hêl pabango ha pamagsimba kan Apo Namalyari, ya kaêlwa lan pinatsi gawan pamanhumonol la ha habi ni Apo Namalyari, haka ha pamaptèg la kanan habayto. ¹⁰ An-ipapakaangaw lay pamakiingalo, ya wanla, “Panginoon, hika ya makapangyarihan, ya banal, haka ya pêtèg! Ay-êmén pon kabuyot ya pangênggan naen hêl higantsien mon parusaan hilay nangarawak ha boon luta ya namatsi kannaen?” ¹¹ Bayo dinyanan ya balang miha hêl takop ya nangaputsi, haka hinabi kanla ya magpainawa hila pon hêl pêrad, hêl angga ha maboo ya kabilangan hêl kapareho lan patêl, ya ampaghuyo kan Apo Jesu-Cristo, ya maranin patsen êt hêl nanad kanla.

¹² Hêl inalih nan Biseron Tupa ya hatoy ikanem ya patak talo, ay nanlayon hêl hadyay hêkaw, haka ya allo ay inumuyang hêl nanad ha takop ya an-ihulod lan kinamatsan. Haka ya buwan ay inumorit hêl êmén kaorit hêl daya. ¹³ Ya bêtewêl ay nangatata ha luta hêl nanad ha tagêl hêl igos ya nailê pon ya angkakanêgnêg hêl hadyay hêkaw angin. ¹⁴ Namakonkaynaman ay biglan nagtsili-tsil ya langit hêl nanad ha amak‡ haka napanat. Ya tawtgug haka pulo ay napanat ha andyanan la. ¹⁵ Naubuh hêl nalimwan hilay atsi ha luta. Hilay ari haka hilay kaatag ya main tungkulon nanad kanlan poon hundaloh, ya mangabandi, hilay main kapangyarihan, hilay ipoh boy hilay alwan ipoh, ay naubuh hêl nipagtogo ha lêyang, haka ha mangahlay ya bato ha tawtgug. ¹⁶ Haka nan-angaw hila kanlan tawtgug haka kanlan bato, “Ay, tagpênan yo kay, ta êmén a naen ana mahêlêk ya lupa nan nakaikno hêl ampamaala, haka êmén a naen ana maranasan ya hadyay huluk nan Biseron Tupa! ¹⁷ Gawan nilumatêng ya maalagáy allon hadyay pamarusa la kannaen, ya a naen taganán matêeh!”

* 6:6 Ya nanad trigo. † 6:9 Hêlkêl ha panlêkan labay habiêl hêl habi. ‡ 6:14 dasay.

Kabilangan lan dinyanan tatak, ya naghuyo kan Apo Namalyari ay 144,000

¹ Pamakayarin habayto, ay main akon nahêlêk ya apat ya anghel ni Apo Namalyari ya nakairêng ha apat ya duyo hên luta, ta ampênlanan la ya ampangubatan hên angin, ta êmén a magkaangin ha luta, ha dagat, o ha hinon kayo. ² Hila ya dinyanan ni Apo Namalyari hên kapangyarihan hên hiraên ya luta anggan dagat. Haka main akon nahêlêk ya kaatag ya anghel ni Apo Namalyari ya an-umawah ha dapit awahan hên allo, ya ampantan hên panatak nan ampam-in biyay, ya hi Apo Namalyari. Bayo imbaêg na bayro ha apat ya kapareho nan anghel, ya wanana nay-ikhaw, ³ “Paan yo pon hiraên ya luta, dagat o hinon kayo, angga ha a naén pon matatakan ya dampal lan ampaghuyo kan Apo Namalyari ta êmén hila a mabilyan.” ⁴ Hêñ nayari hilay na, ay nagilam ko ya bilang lan tinatakan, dinalan boy apatapo boy apat ya libo (144,000) ubat ha kaapo-apoan lan mapo boy loway anak ni apo Israel. ⁵ Ha kaapo-apoan ni Juda 12,000, ha kaapo-apoan ni Ruben 12,000, ha kaapo-apoan ni Gad 12,000, ⁶ ha kaapo-apoan ni Aser 12,000, ha kaapo-apoan ni Neftali 12,000, ha kaapo-apoan ni Manases 12,000, ⁷ ha kaapo-apoan ni Simeon 12,000, ha kaapo-apoan ni Levi 12,000, ha kaapo-apoan ni Isacar 12,000, ⁸ ha kaapo-apoan ni Zabulon 12,000, ha kaapo-apoan ni Jose 12,000, haka ha kaapo-apoan ni Benjamin 12,000.

Ya nipanambut, ya a makwan mabilang, ya ubat ha balang bansa

⁹ Pangayarin habayto, ay nahêlêk koy kakal-atan ya tawo ya a makwan mabilang hên hinoman! Ubat hila ha balang bansa, láhi haka habi. Nakairêng hila ha arapan hên hatoy nakaikno hên ampamaala ha pibonakan, haka ha arapan nan Biseron Tupa. Nakatakop hila hên naputsi haka ampanalan hilan bulong, ya palatandaan hên mahigla hila ha pamanambut la. ¹⁰ Haka impakakhaw lan hinabi, “Ya namiligtas kantamo ay hi Apo Namalyari ya nakaikno hên ampamaala, haka ya Biseron Tupa!” ¹¹ Naubuh hên nakairêng ya anghel hên nakapalibot bayro ha nakaikno, haka hilay lowampo boy apat ya nipagtungkulon, haka hatoy apat ya angkabiyay ya napnoan mata, ay nandoko hên nakadêngdêng ha pamagsimba la kan Apo Namalyari, ya nakaikno, hên ampamaala ha pibonakan. ¹² Wanla, “Amen! Pêtêg ya! Pahalamatan tamo hi Apo Namalyari, ya anhuyuên tamo! Puriên tamo ya gawan ha kamwangan, tungkulon haka kapangyarihan na! Puriên haka galangên yan magpa ayn angga! Amen!”

¹³ Namakonkaynaman ay kinotang akon miha kanlan hatoy lowampo boy apat ya nipagtungkulon, “Muwang mo no hino hilay nakabaro hên naputsi, haka no ay idi ya ubatan la?” ¹⁴ Noa, wangko kana, “Apo, a ko muwang. Habiên mo raw kangko.” Haka hinabi nay na kango, “Hilay habaytsi ay nakatêêh ha panaon hên hadyay parusa. Nanad pinipi lay takop la ha daya nan Biseron Tupa ta ya pangamatsi na, ay namaputsi hên takop la. ¹⁵ Kabay atsi hila ha Templo, ha arapan nan nakaikno hên ampamaala, ya hi Apo Namalyari hên ampaghuyo kana hên allo yabi, haka hiyay panay lan kalamo haka ampangillag kanla. ¹⁶ A hilay na oman lonohêñ o maangan man, haka a hilay na etaman maiyaw hên allo o hinon naomot. ¹⁷ Gawan hatoy Biseron Tupa, ya atsi ha dani nan nakaikno ha pibonakan, ya manayhay kanla, boy hiyay nay mangilamo kanla ha lanêm sibol ya ampam-in biyay. Haka hi Apo Namalyari ya mamunah hên luwa ha mata la, haka a hilay nan manangih oman.”

Inalih hên Biseron Tupa ya ikapiton patak talo

¹ Hêñ alihêñ nan Biseron Tupa ya hatoy ikapiton patak talo ha naka-tsili-tsili ya kahulatan, ay nagkamain kapatêkbêkan ha langit hên manga kapitnan oras. ² Pamakayarin habayto, ay nahêlêk ko ya pitoy anghel ya nakairêng ha arapan ni Apo Namalyari, ya dinyanan hên tambuyok ya balang miha.

³ Main etaman nilumatêng ya miha pon ya banal ya anghel, ya main anggêtan ya paypaahukan hên pabango, ya dyag ha ginto, ya nirêng ha arapan hên paybul-ihan* hên paypaahukan hên pabango ha pamagsimba kan Apo Namalyari. Dinyanan ya anghel hên mal-at ya pabango, ya iparaêp na kan Apo Namalyari hên ipahan ha halangin lan pinili ni Apo Namalyari hên mag-in kana, bayro ha paybul-ihan hên paypaahukan hên pabango, ya dyag êt ha ginto ya atsi ha arapan ni Apo Namalyari. ⁴ Hatoy ahuk hên pabango ya angkaubat ha antalanêñ nan anghel, kalamo hên halangin lan pinili ni Apo Namalyari hên mag-in kana, ay ampakanawan milako kan Apo Namalyari. ⁵ Bayo nangwa ya anghel hên baya ha paybul-ihan hên paypaahukan pabango ha pamagsimba kan Apo Namalyari, ta pinno nay habaytoy paypaahukan hên pabango, ya antalanêñ na. Pangayari, ay intapon nay habayto ha luta. Namakonkaynaman ay nanêlégêdêg haka nagdili-kidik ya kilat, nangimat haka nagkalayon.

Pinahyêpan lan anghel ya pitoy tambuyok

⁶ Hilay pitoy anghel ay ampaglêan ha pamahyêp hên mamatonoy, hên tambuyok la.

⁷ Hên pahyêpan nan unan anghel ya tambuyok na, ay nanguran hên tagunlinaw, haka apoy ya main kalamo hên daya, ya nakaualam hên ikatlon katsiwih hên luta, kayo haka hinon tanaman bayro.

⁸ Hên pinahyêpan nan ikalwan anghel ya tambuyok na, ay main mihay nanad bapan hêlay tawtgug ya angkaulam ya man-alob, ya intapon ha dagat. ⁹ Ya ikatlon katsiwih hên dagat ay nag-in daya. Ya angkabiyyay bayro ay nangamatsi, haka hilay bangka haka barko bayro, ay nangahira.

¹⁰ Hên pahyêpan hên ikatlon anghel ya tambuyok na, ay natata ya bapan hêlay bêtêwêñ hên naubat ha langit, ya êmén ha atâng ya man-alob, ya natata ha ikatlo hên kabooan hên ilog haka lanêm sibol. ¹¹ Napait ya langan nan hatoy bêtêwêñ, ta ya ikatlon katsiwih hên lanêm ay kinumait. Mal-at ya natsi gawan nakainêñ hilan habaytoy lanêm.

¹² Hên pahyêpan hên ikaapat hên anghel ya tambuyok na, ay nahugat ya ikatlon katsiwih hên allo, haka ya ikatlon katsiwih hên buwan, haka ya ikatlon katsiwih hên bêtêwêñ. Nangaalihan hêneg ya balang ikatlon katsiwih, kabay ya ikatlon katsiwih hên yabi haka allo, ay ayn hêneg.

¹³ Hên nanlêk kon oman, ay main akon nahêlêk ya lawin ya ampangalilang ha langit, haka nagilam koy angaw na, ya wana, “Kaingalon taganá ya atsi ha luta, ha hadyay maranasan lay kapapalimo ustom pamatonoy lan humonoy tatloy anghel ha tambuyok la!”

9

¹ Hên pinahyêpan nan ikaliman anghel ya tambuyok na, ay nahêlêk ko ya mihay bêtêwêñ ya natatay na ha luta. Indin kana ya susi ta êmén na maloat ya kabat hên ayn anggay kalalêan lubot, ya pinayhukulan kanlan nangarawak ya a angkahêlêk. ² Niloat nay na ya kabat hên lubot ya ayn anggay kalalêan, haka inumawah ya hadyay ahuk, ya nanad naubat ha bapan hêlay ya pogun. Habaytoy ahuk ay nakatagpén ha allo, kabay dinumiglêm. ³ Nipan-umawah bayro ha ahuk ya doron, hên nipan-umugpa ha luta. Dinyanan hilan kapangyarihan hên nanad ha pamangyat lan mahlay ya konipit. ⁴ Inutuhan hila ya paan lan hiraêñ ya kayo, lamon, o hinon tanaman, noa, ya pakahakitan lan bêngat ay hatoy tawoy ayn tatak ni Apo Namalyari ha dampal la. ⁵ Pinaulayan hilan mamairap ha boon limay buwan, noa, a hila pinaulayan hên mamatsi. Ya pamairap la ay nanad kahakit hên pangayat hên mahlay ya konipit ya manayêngtêng. ⁶ Habayton limay buwan hên hadyay pamairap, ay labay lay nan taganán matsi ya hilay ayn tatak ni Apo Namalyari ha dampal, noa, a taganán malyarin magbitkê.

⁷ Hilay doron ay nanad ha kabayo ya in-il-an ha pamakilaban. Ya atsi ha ulo la ay nanad korona ya ginto. Ya lupa la ay nanad lupan tawo. ⁸ Ya habot la ay hadyay karang ya nanad ha habot hên babayi haka ya gogot la ay nanad hên gogot hên leon. ⁹ Ha pagaw la ay

* ^{8:3} Hêlkêñ ha panlêkan labay habiêñ hên habi.

main hilan halanggo ya dyag ha bakal haka ya tonoy hên puwal la, no anlumpad hila, ay nanad hên tonoy hên kal-atan kalesa ya angguluyên hên kabayo ya ampamwayun makon makilaban. ¹⁰ Main hilan ikoy ya nanad ha ikoy hên mahlay ya konipit ya main tsimêd. Ya tsimêd la, ay yabay ya kapangyarihan lan mamairap ha tawo ha boon limay buwan. ¹¹ Main hilan poon ya ayn kaatag no alwan hatoy narawak ya anghel ya ampamaala bayro ha ayn anggay kalaléan lubot. Ya langan na ha habin Hebreo ay Abadon, haka ha habin Griego ay Apolion, ya labay habiên Mápanira.

¹² Habayto ya unan kapapalimoy pamairap ya impahalumata kangko, noa, main pon lowa ya lumatêng, ya kapalimo êt bayro.

¹³ Hêñ pinahyépan nan ikaanêm hên anghel ya tambuyok na, ay main akon nagilam ya habi, ya angkaubat ha apat ya duyo hên gintoy paybul-ihan* hên paypaahukan pabango, ya atsi ha arapan ni Apo Namalyari. ¹⁴ Wana kanan ikaanêm hên anghel ya namahyép hên tambuyok na, “Okalên mo hilay hatoy apat ya anghel ya nakagapoh ha danin mahlay ya ilog, ya nag langan Eufrates.” ¹⁵ Kabay hilay apat ya anghel ay imbuhan, ta hilay inil-an ni Apo Namalyari para ha habaytsi ya oras, hên habaytsi ya allo, hên habaytsi ya buwan, hên hata taon, hên mamatsi ha ikatlon kabooan hên tawo ha luta. ¹⁶ Ya inhabi kangko ya bilang lan hundaloh lan anghel ay 200,000,000 ya nakakabayo. ¹⁷ Ha halumata ko ay nahêlêk koy habaytoy kabayo haka hilay nakahakay bayro ya nipagkalahag ha pagaw ya main tatloy kulay: kakulay hên apoy, ka-uyang hên sapiro, haka kahêlyaw hên sulpud. Ya ulo hên kabayo la ay nanad ha ulon leon haka ampangiahbo hila hên apoy, ahuk, haka sulpud. ¹⁸ Habaytoy apoy, ahuk haka sulpud, ay yabay ya tatloy salot, ya pinamatsi la ha ikatlo hên kabooan hên tawo ha luta. ¹⁹ Ya kapangyarihan lan habaytoy kabayo ay atsi ha bêbêy la haka atsi ha ikoy la, ya nanad ha ulon utan ya anggamitên la hên mamahakit.

²⁰ Hilay hatoy a pinatsi ha salot, ay a la pon ampaghêhêan hên antalibatokan ya karawakan dyag la. Yan inhundo la pon êt ya pamagsimba la kanlan nangarawak ya a angkahêlêk, haka ha alwan pêtêg ya diyos, ya a kahêlêk, a kagilam haka a kabita, nanad ha rebulto ya dyag ha ginto, pilak, tangso, bato haka kayo. ²¹ A la êt pinaghêhêan hên tinalibatokan ya kaatag pon ya karawakan dyag la, nanad ha pamatsi la ha kapareho, pamandanga, pamabayi, pamkilalaki, haka pamanakaw.

10

Ya anghel ya main nanaway papel ya main kahulatan ya naka-tsili-tsil

¹ Pamakayarin habayto, ay main a êt hên impahalumata kangko ya miha pon ya makapangyarihan ya anghel ni Apo Namalyari. Antumaoy yan ubat ha langit hên nakakolob hên ginêm. Main yan buwangaw ha ugton ulo na, ya lupa na ay nanad allo, haka ya bitsih na, ay nanad ha tarêk ya man-alob. ² Main yan antalanêñ ya nanaway, naka-tsili-tsil ya kahulatan, ya binuhal na. Ya panabtab hên bitsih na ay intuk-o na ha dagat, haka ya uki hên bitsih na ay intuk-o na ha luta. ³ Nan-angaw ya hên makhaw hên nanad ha paman-êngêl hên leon, bayo nangilat bayto hên katapito. ⁴ Hêñ pamakayarin hatoy kilat, ay ihulat ko dayi ya napoliah ko, noa, main akon nagilam ya habi ya ubat ha langit, ya wana, “Paan minan ihulat ya hinabi hên habaytoy pitoy kilat ta idin mo tana ha nakêm mo!”

⁵ Hato etaman ya anghel ya nagtok-o ha dagat haka ha luta, ay intag-ay na ha langit ya panabtab hên gamêt na, ⁶ ta ha langan ni Apo Namalyari, ya ampam-in biyay hên ayn angga, ya nanyag hên langit, luta, dagat, haka kaganawan atsi bayro ay naghumpa ya, ya wana, “Taganán a yay na mangênggan hi Apo Namalyari! ⁷ No pahyépan nan ikapiton anghel ya tambuyok na, ay tuparêñ nay na ya a nan impamwang ha kal-atan, ya impamwang nan bat kanlan mámpamwang ya naghuyo kana.”

⁸ Pamakayari, ay nagilam kina êt ya habaytoy habi ya ubat ha langit, ya wana, “Hali, kowên minay habaytoy papel ya nakabuhal ya antalanêñ nan anghel ya nakatok-o ha

* 9:13 Hêlkêñ ha panlêkan labay habiên hên habi.

dagat haka ha luta.”⁹ Kabay nilako kinan pinakikwaan kanan anghel ya hatoy papel ya nakabuhal. Wana kangko, “Kowên mina haka mon kaên. Napait ya habain ha bitoka, noa, kaban atsi ya ha bêbêy mo ay nanad yan ayang pulot panilan.”¹⁰ Ginawang kina ta kinnan ko ya. Habayto ay nanad ha ayang pulot hên atsi ya ha bêbêy ko, noa, hên naiboon kina, ay nangayabaab ya bitoka ko.

¹¹ Haka main namiutoh kangko, “Ipapêt mon oman ya tungkol ha malyari kanlan ari haka hilay tawo ya ubat ha balang láhi, ha balang bansa, haka ha balang habi.”

11

Ya loway mamaptêg ya in-utoh ni Apo Namalyari

¹ Pamakayarin habayto, ay dinyanan ako hên panukat ya nanad ha têkên haka inutuhan ako hên êmên di, “Mirêng ka ta hukatêñ moy Templo ni Apo Namalyari haka ya paybul-ihan* hên paypaahukan hên pabango ha pamagsimba kana, ya dyag ha ginto, ya atsi ha arapan na. Haka mo bilangêñ ya atsi bayron ampipagsimba kana.² Noa, paan mon hukatêñ ya plasa ya atsi ha dungla hên ilwangan Templo, ta habaytoy indin kanlan a ampagpalokop kana, ta anggan Jerusalem, ya banal ya balayan na, ay hambutêñ la ha apatapo boy loway buwan ya kabooan hên 1,260 ya allo.³ Ha kabooan hên habaytoy 1,260 ya allo, ay mangiutoh hi Apo Namalyari hên loway mámaptêg ya mámpamwang hên ipaihip na kanla. Hila ay nakatakop hên nahala, ya palatandaan hên ampagluksa hila.”

⁴ Hatoy loway mamaptêg, ay yabay ya hilay in-alimbawa hên haton lagi, ha loway poon olibo† haka ya loway pamyanan solo‡ ya nakairêng ha arapan ni Apo Namalyari, ya Panginoon, ya main tungkulon hên mamaala ha boon luta.⁵ No main bat hên manabla hên mamakahakit kanla, ay ipapakaawah lay apoy ha bêbêy la, hên pangulam ha kaganawan labay mamakahakit kanla.⁶ Main hilan kapangyarihan hên mamawal ha uran ha allon pamipamwang la hên ipaihip ni Apo Namalyari kanla. Main hila etaman hên kapangyarihan hên daygêñ lan daya ya lanêm, haka mamagtan hên hinon salot ya pamairap ha luta ha kata-ungnon labay la.

⁷ Pamakayari hên pamaptêg la, ya pamipamwang hên impaihip kanla, ay main umawah bayro ha ayn anggay kalaléan lubot ya mihay kapapalimoy nanad ayop lalê, ta makilaban ya kanlan lowa. Mahambut hila hên angga ha mapatsi hila.⁸ Ya bangkay la ay atsi tana ha dann ha Jerusalem, ya pinaypakoan êt kanan Panginoon la ha koros. Habaytoy balayan ay nibahwag ha karawakan dyag ya kaalimbawaan ha balayan Sodoma o bansen Egipto ya parehon ampibahwag ha karawakan dyag.⁹ Ha boon tatloy allo haka kapitna, ay poliahêñ ya bangkay la hên hilay tawo ya ubat ha balang láhi, inapopo, habi, haka bansa. Ayn mabay hên mamilbêng bangkay la.¹⁰ Mipaghiglan taganá ya hilay ayn paniwala ha pangamatsi lan lowa. Ha kahiglaan la ay mididigalo hila ha miha ta miha, ta habaytoy loway mamaptêg ay hadyay namairap kanla.¹¹ Noa, pamakayarin tatlo haka kapitnan allo, ay biniyay hilan oman ni Apo Namalyari ya hatoy lowa. Hêñ nirêng hila, ay hadyay limo lan nakahêlêk kanla.¹² Bayo nagilam lay makhaw ya habi ya ubat ha langit, ya wana, “Munik kaw bayri!” Hêñ anhêlkên hila hêñ kapatsi la, ay anggétan hilay na hêñ ginêm hêñ palako ha langit.¹³ Ha oras ya habayto ay nanlayon hêñ hadyay hêkaw, ya ingkahira hêñ ikamapo hêñ habaytoy balayan. Piton libo ya tawo ya natsi hêñ habaytoy layon, haka nalimwan hilay kaatag, haka la sinimba hi Apo Namalyari ya atsi ha langit.

¹⁴ Habaytoy ikalwan kapapalimoy pamairap ya impahalumata kangko. Biglan lumatêng ya ikatlon kapapalimoy pamairap.

Ya pamahyêp nan ikapiton anghel hêñ tambuyok na

¹⁵ Hêñ pahyêpan nay nan ikapiton anghel ya tambuyok na, ay main makhaw ya habi ya naubat ha langit, ya wana, “Ya pamamaala bayri ha boon luta ay indin kan Apo Namalyari, ya Panginoon tamo, haka kanan Mesias, ya Cristo, ya impangakon Mámiligtas

* 11:1 Hêlkên ha panlékan labay habiên hêñ habi. † 11:4 Zacarias 4:3-14. ‡ 11:4 kingki.

ya pinili nan mamaala. Ayn kaatag ya mamaala hên ayn angga.” ¹⁶ Hatoy lowampo boy apat ya nipagtungkulon ya nakaikno ha pag-iknoan hên mamaala ha dani ni Apo Namalyari ay nandoko hên nakadêngdêng hên nagsimba kana, ¹⁷ ya wanla, “Hikay ay ampam-in pahalamat kamo Panginoon Diyos, ya makapangyarihan ha kaganawan.

Hika ya Diyos hên haton lagi, amêhêñ, haka magpa ayn angga.

Ya pamamaala mo hên kapangyarihan mo, ya ayn kapantag, ay nag-umpisay na.

¹⁸ Hilay aampagpalokop kamo, ay hadyay tobag,

noa, marani ya panaon hên pamanatol mo kanlan natsi.

Marani etaman ya panaon hên dyanan mon primyo hilay mâmipamwang ya naghuyo kamo,

haka hilay pinili mo hên mag-in kamo, ya ampam-in galang kamo,

ya hilay main tungkulon haka hilay ayn tungkulon.

Marani etaman ya panaon hên parusaan mo hilay ampanira ha boon luta.”

¹⁹ Pangayarin habayto, ay naloat ya kabat hên Templo ni Apo Namalyari ha langit, haka nahêlêk ko bayro ya Baol hên Kahundoan, ya pinamihinêpan hên tsipan ni Apo Namalyari. Bayo nangimat haka nanêlégédêg haka nagdili-kidik ya kilat, haka nanlayon haka nanguran hên tagunlinaw.

12

Impahalumata kan Juan ya mihay babayi haka ya nanad ha mihay hadyay hêlay dapo

¹ Impahalumatay na êt kangko ya mihay kapapaêpapah ya palatandaan, ya nilumtaw ha pibonakan hên angkahêlêk ha langit. Main bayro hên mihay babayi, ya takop na ay kapahilêw ya nanad allo. Ya buwan ay atsi ha aypan bitsih na, haka ya ulo na ay nagkorona hên labinloway bêtêwêñ. ² Hiya ay maranin manganak, kabay ampiangawangaw ya, ha hadyay ilab ya angkatanam na.

³ Main êt mihay nilumtaw bayro ya kapapaêpapah ya palatandaan. Main bayron mihay nanad bapan hêlay dapo ya hadyay orit. Main yan pitoy ulo, ya nipag nanaway korona, haka main ya êt hên mapo ya hongay. ⁴ Ya ikatlo hên kabooan hên bêtêwêñ ya angkahêlêk ha langit ay kinaêhkêh nan ikoy na hên intata ha luta. Bayo nirêng ya ha arapan nan hatoy babayi ya maranin manganak ta ustom miawah ya hatoy anak, ay imokok na dayi. ⁵ Lalaki ya na-ianak nan hatoy babayi. Hêñ mianak nay na, ay main biglan nangwa kanan hatoy anak ta gintan kan Apo Namalyari ya ampamaala. Habaytoy anak ya lalaki ay pinili ni Apo Namalyari, ta êmén ya mamaala lano ha balang bansa, hêñ hambutêñ na hilay anhumalanghang kana. ⁶ Hatoy babayi etaman, ay nuwayun nako ha kaatag ya legal ya in-il-an kana ni Apo Namalyari. Hinayhay ya bayro ha boon 1,260 ya allo.

⁷ Pamakayarin habayto, ay nagkamain gulo ha langit, ta hi Miguel ya miha kanlan pinakapoon lan anghel ni Apo Namalyari haka hilay kapareho nan anghel, ay nilumaban kanan hatoy nanad hadyay hêlay dapo haka hilay nangarawak ya anghel ya kalamo na.

⁸ Nahambut lan Miguel ya nanad dapo haka hilay kalamo na, kabay hatoy nanad dapo, haka ya kalamo na, ay ayn nanan karapatan hên makapaidi bayro ha langit. ⁹ Hilay innabo lan Miguel ha luta. Hatoy nanad dapo ay ayn kaatag no alwan habaytoy toan utan, ya nag langan Diyablo, o Satanas, ya ampanloko ha kaganawan tawo ha boon luta.

¹⁰ Haka nagilam koy mihay makhaw ya habi ya ubat ha langit, ya wana, “Habaytsi ya panaon hên pamilitas ni Apo Namalyari. Impahlêk nay na ya kapangyarihan nan mamaala. Impahlêk na etaman ya tungkulon hên mamaala nan Mesias, ya Cristo, ya impangakon Mâmiligtas, ya pinili na hêñ mamaala. Ta innabo hi Satanas, ya allo-yabin ampamiarap kan Apo Namalyari hêñ an-ibara na kanlan patêl tamo ha Panginoon.

¹¹ Hinambut hi Satanas gawan ha daya nan hatoy Biseron Tupa, haka gawan ha panoro lan patêl tamo hêñ tungkol kan Apo Jesu-Cristo, hêñ patsêñ hila man. ¹² Kabay maghigla kaw ya atsi ha langit, noa, taganán kaingalo kaw ya atsi ha luta haka ha dagat, ta hadyay

nay huluk ni Satanas ya ibunton na kamoyu, gawan muwang nay na ya ahina mabuyot ya panaon na.”

¹³ Hén namwangan nan nanad hadyay hêlay ya dapo ya hiyay innabo ha luta, ay kinolimêt nay na ya habaytoy babayi ya namianak hên hatoy lalaki. ¹⁴ Noa, ya hatoy babayi ay dinyanan yan loway mahlay ya pakpak hên hadyay hêlay lawin, ta êmèn ya nakalpad hên nagtagloh bayro ha legal ya in-il-an kana, ta bayro yay na pon hên hayhayên ha tatloy taon boy kapitna, ta êmèn ya miligtas ha pamangolimêt hên hatoy nanad hadyay hêlay dapo, ya utan, ya nag langan Satanas. ¹⁵ Kabay ya dinyag nan hatoy utan, ay namiilwa yan lanêm ya nanad kahlay ilog ya palako kanan hatoy babayi hên mangianol kana dayi. ¹⁶ Noa, hinawpan yan hatoy babayi hên biglan nilumtak ya luta hên hinalêphêp ya hatoy lanêm. ¹⁷ Kabay ha hadyay tulaw nan utan do ha babayi, ay nilako nay nan nilabanan ya kaatag hên anak nan babayi. Yabay ya hilay ampanhumonol ha Kautuhan ni Apo Namalyari, haka ampamaptêg ha intoro ni Panginoon Jesus. ¹⁸ Bayo nirêng ya ha laylay hên dagat.

13

Impahalumata kan Juan ya loway kapapalimoy nanad ayop lalê

¹ Pamakayari ay nahêlêk kina êt ya mihay kapapalimoy nanad ayop lalê ya anumawah ha dagat. Main yan mapoy hongay, haka pitoy ulo. Hatoy mapoy hongay ay nipagkorona. Balang ulo na ay main hulat. Ya nakahulat do ha pitoy ulo ay langan ya pamusmus kan Apo Namalyari. ² Habaytoy kapapalimoy nanad ayop lalê ya nahêlêk ko ay main kokó ya kapapalimo. Ya bêbêy na ay nanad hên bêbêy leon. Habayto etaman ya nanad hadyay hêlay dapo, ay dinyag na yan kalamo na ha kapangyarihan haka tungkulnan mamaala. ³ Ya miha kanlan pitoy ulo nan hatoy kapalimoy nanad ayop lalê, ay nahugatan hên angga ha ingkamatsi na. Noa, nabiay yan oman, haka nabawo ya hugat na. Naubuh hên nipag-êpapah hila ha boon luta, haka hinumonol hila kanan hatoy kapapalimoy nanad ayop lalê. ⁴ Sinimba lay hatoy nanad hadyay hêlay dapo gawan dinyag na yan mag-in kalamo na ha tungkulnan mamaala hên hatoy kapapalimoy nanad ayop lalê. Sinimba lay na êt ya habaytoy kapapalimoy nanad ayop lalê, ya wanla, “Ayn yan kapantag ya hata kapapalimoy nanad ayop lalê haka ayn makalaban kana!”

⁵ Habaytoy kapapalimoy nanad ayop lalê ay ampaglambung yay na, haka ampaghabî yan pamanira kan Apo Namalyari, noa, ampaulayan ya pon hên mamaala ha apatapo boy loway (42) buwan. ⁶ Panay pamanira ya panhabiên na kan Apo Namalyari haka kanlan kaatag ya ampaidi bayro ha langit. ⁷ Noa, ampaulayan ya pon êt hên manggulo kanlan pinili ni Apo Namalyari hên mag-in kana, angga ha hambutêna hila hên habayto. Haka dinyanan ya pon êt hên tungkulnan mamaala bayri ha kaganawan láhi, habi, haka bansa. ⁸ Hilay kaatag ya atsi bayri ha luta ay magsimba kana, noa, hilay main langan ha libron biyay, ya nag langan lan main biyay ya ayn angga, ay a magsimba kana. Bayo dinyag ya luta, ay naihulat nay na ni Apo Namalyari ya langan lan main biyay hên kalamo na ha langit, bayro ha libro nan Biseron Tupa ya in-átang.

⁹ “Hikaw ya ampanggilam, ay pakaihipêñ yoy habaytsi: ¹⁰ Hilay tinalagá ya dakpêñ hila, ay taganán dakpêñ hila. Hilay tinalagá ya patsêñ hila hên êtak, ay taganán patsêñ hila ha êtak. Kabay hilay pinili ni Apo Namalyari hên mag-in kana, ay dapat magtêêh hên kairapan haka magpakanatiêñ ha paniwala.”

¹¹ Pamakayari, ay nahêlêk kina êt ya mihay kapapalimo ya nanad ayop lalê ya inumawah ha luta. Main yan loway hongay ya nanad hên hongay hên biseron tupa, noa, ya pamaghabi na ay nanad pamaghabi hên habaytoy nanad hadyay hêlay dapo. ¹² In-ubuh nan ginamit ya kapangyarihan nan unan kapapalimoy nanad ayop lalê ya nahugatan hên angga ha natsi, ta êmèn hila ha luta ay magsimba do ha unan kapapalimoy ayop ya nabawo ya hugat. ¹³ Nanyag ya êt hên kapapaêpapah. Namaaypa yan apoy hên naubat ha langit ha arapan lan kal-atan ya atsi ha luta. ¹⁴ Gawan ha kapapaêpapah ya dinyag nan hatoy ikalwan kapapalimoy nanad ayop lalê ha kapangyarihan nan hatoy unan

kapapalimoy nanad ayop lalê, ay naloko na hilay tawo ha luta. Kabay naamuyot na hilan pinadyag hên rebulto nan hatoy unan kapapalimoy nanad ayop lalê ya nahugatan hên hundang haka natsi, noa, nabiyay oman. ¹⁵ Hatoy ikalwan kapapalimoy nanad ayop lalê etaman, ay dinyanan nan kapangyarihan hên mam-in biyay kanan hatoy rebulto, kabay nakapaghabí ya rebulto, haka an-ipapatsi na hilay a mabay magsimba kana. ¹⁶ Ampilitén nan habaytoy ikalwan kapapalimoy nanad ayop lalê hên tatakan ya kaganawan hên bilang nan unan kapapalimoy nanad ayop lalê ha panabtab gamêt o ha dampal, main hilan tungkulon man o ayn, mabandi man o mairap, ipoh man o alwa. ¹⁷ Hilay hatoy ayn tatak hên bilang nan langan hên habaytoy unan kapapalimoy nanad ayop lalê, ay a malyarin manaliw o makapihaliw.

¹⁸ Dapat magpakagaling ya balang miha, ta hilay main pamangintindi ay mamwangan lay na bayto ya labay habièn hên bilang anêm ya gatoh boy anêmapo boy anêm (666), ta habaytoy bilang nan unan kapapalimoy nanad ayop lalê, haka bilang ya êt hên mihay lalaki.

14

Ya Biseron Tupa haka hilay hatoy 144,000 ya katawo ya inligtas na

¹ Hêñ nanlêk kinan oman ha halumata ko, ay nahêlêk ko ha marayo-dayo ya Biseron Tupa ya nakairêng ha Tawgtug Sion haka atsi hila êt bayro hên kalamo nay dinalan boy apatapo boy apat ya libo (144,000) ya katawo ya inligtas na. Nakahulat ha dampal la ya langan nan Biseron Tupa haka langan ni Apo Namalyari, ya Tatang na. ² Haka nagilam koy mihay habi ya angkaubat ha langit ya nanad ha lanêm ya man-awk, nanad êt ha kilat ya magdili-kidik, haka nanad êt ha tonoy hên alpa ya antsig-tsigen la. ³ Hilay dinalan boy apatapo boy apat ya libo (144,000) ya katawo ay nakaarap kanan hatoy nakaikno, hêñ ampamaala, haka kanlan hatoy apat ya angkabiyyay, ya napnoan hêñ mata, anggan kanlan hatoy lowampo boy apat ya nipagtungkulon. Ampipagkanta hila hêñ bayon kanta. Hilay bat ya habaytoy 144,000 ya inakbus ha karawakan dyag ya makaluta, ya makapagkantan habaytoy kanta. ⁴ Hilay habaytoy lalaki ay a naamuyot hêñ magsimba ha alwan pêtêg ya diyos, ya nanad ha a hila nakitakêh ha alwa lan ahawa. Anhumonol hila kanan Biseron Tupa, ay idi man ya lakwên na. Hila ya kauna-unaan hêñ inahig, hêñ inakbus ha kaganawan tawo. Hila ya nag-in digalo kan Apo Namalyari haka kanan Biseron Tupa, ya nanad ha kauna-unaan nagapah, ya an-idin kan Apo Namalyari hêñ pahalamat ha nagapah. ⁵ A hila naghabin kalaraman, gawan ayn hilan kapintasan.

Ya pamwang lan tatloy anghel ni Apo Namalyari

⁶ Bayo nahêlêk koy miha pon ya anghel ya anlumpad ya ampantan hêñ mangangêd ya habi ya a mangoman hêñ magpa ayn angga. Impamwang nay habayto ha kaganawan bansa, láhi, haka ha kaganawan habi ha boon luta. ⁷ In-ikhaw nay pamaghabí na, ya wana, “Dapat magkamain kaw hêñ pamanggalang haka pamagsimba kan Apo Namalyari, ta nilumatêng ya panaon hêñ pamanukom na. Awbay, dapat yon puriêñ ya nanyag hêñ langit, luta, dagat, haka lanêm sibol!”

⁸ Bayo nahêlêk koy miha pon ya anghel, ya ikalwa, ya ampamiangaw hêñ êmên di, “Taganán ulamên ya balayan Babilonia, ya bantog, gawan hiyay nangamlug kanlan tawo ha balang bansa hêñ magsimba ha alwan pêtêg ya diyos, kabay ulamên na ni Apo Namalyari hêñ ayn ingaloy pamarusa.”

⁹ Haka ampamiangaw hêñ ikatatlon anghel, ya wana, “Hilay hatoy ampagsimba kanan habaytoy unan kapapalimoy nanad ayop lalê, haka ha rebulto na, ya hilay tinatakan ha dampal o ha gamêt, ¹⁰ ay maranasan lay nay ayn ingaloy pamarusa ni Apo Namalyari kanla. Parusaan hila ha apoy haka sulpid ha arapan lan anghel ni Apo Namalyari, haka hatoy Biseron Tupa. ¹¹ Ya ahuk ya ubat ha apoy ya ampamairap kanla ay a maanggaan. Allo yabi hêñ magpa ayn angga ya pamag-irap hêñ hilay nipagtatak hêñ langan hêñ hatoy unan kapapalimoy nanad ayop lalê, ya ampagsimba kana haka ha rebulto na.”

¹² Kabay hikaw ya pinili ni Apo Namalyari hên mag-in kana, ya anhumonol ha an-iutoh na, haka ampaniwala kan Panginoon Jesus, ay pagtêêhan yoy kairapan haka pakataniêhén yoy paniwala yo.

¹³ Pamakayari ay nagilam koy mihay habi ya ubat ha langit, ya wana, “Ihulat moy habaytsi: Iningalwan hilay matsi paubat amêhén, ya main pakikimiha kan Panginoon Jesus.”

“Awbay!” wanana Espiritu ni Apo Namalyari. “Makapagpainawa hilay na ta tumbahan hila ha kangêran ya dinyag kanla.”

Ha panaon hên pamanggapah ni Apo Namalyari

¹⁴ Hên mangoman akon nanlêk ha halumata ko, ay main akon nahêlêk ya ginêm ya bapan putsi, haka ya nakaikno bayro ya nanad tawo, ya nakakoronan ginto, ya ampanalan êt hên gagapah ya hadyay tarêm.

¹⁵ Haka main kaatag ya anghel ya inumawah ha Templo ya namikhaw hên naghabi kanan hatoy nakaikno ha ginêm, “Gamitêñ minay gagapah mo gawan panaon hên pamanggapah hên tsiponêñ hilay tawo ha luta.” ¹⁶ Kabay ginamit nay nan hatoy nakaikno ha ginêm ya gagapah na ha panipon ha malyarin gapahêñ ha luta.

¹⁷ Pamakayari, ay main inumawah ha Templo ha langit ya miha pon ya anghel ya nakatalan hên gagapah ya hadyay tarêm.

¹⁸ Inumawah êt ya mihay anghel ya ubat ha paybul-ihan* hên paypaahukan hên pabango, ya ampamaala ha apoy, haka na in-ikhaw ya baêg na do ha kalamo na ya ampanalan gagapah ya hadyay tarêm, ya wana, “Gamitêñ minay gagapah mo hên pamutsin kumpol ubas ha luta ta nawtoy na.” ¹⁹ Kabay ginamit nay nan hatoy anghel ya gagapah na hên pinamutsi hên ubas ha boon luta haka na inhamwag ha pay-unaban. Ya in-alimbawa di, ay êmbayroy iparanas ni Apo Namalyari ya hadyay pamarusa na ha kaganawan nanalanghang kana bayri ha luta. ²⁰ Hatoy pay-unaban ay atsi ha ilwahan hên balayan, haka ya habaw hên ubas etaman ya ampihipwak, ay alwan kaatag no alwan ya daya ya in-alimbawa ha habaw hên habaytoy ubas, ya ampanlanab hên ampidaoh hên mamêrad tanan mag tatlon gatoh ya kilometro haka mamêrad tanan mihay metros† haka kapitna ya kalaléan.

15

Ya Pitoy anghel ni Apo Namalyari ya ampantan hên pitoy katatawlian salot ya pamairap

¹ Pamakayari, ay main kina êt hên nahêlêk ha langit ya kapapaêpapah ya palatandaan. Main bayro hên pitoy anghel ya ampantan hên pitoy katatawlian salot ya pamairap. Habayto ay katatawlian salot ni Apo Namalyari ya ilatêng na ha luta.

² Haka nahêlêk koy nanad solamin ya kakwalan dagat, ya main man-alob, ya dêkêt. Nahêlêk ko hila êt ya nipanambut ha unan kapapalimoy nanad ayop lalê, gawan a la ya sinimba, haka a la sinimba ya rebulto na, haka a hila nagpatatak hên bilang hên langan na. Nakairêng hila ha dani hên hatoy nanad solamin ya kakwalan dagat haka nakatalan hilan alpa ya indin kanla ni Apo Namalyari. ³ Ingkanta la, ya kinanta ni apo Moises ya naghuyo kan Apo Namalyari hên hato, ya kanta etaman hên Biseron Tupa, ya wanla, “Apo Namalyari, hika ya Panginoon, ya makapangyarihan ha kaganawan, kapapaêpapah ya andaygêñ mo ya ayn kapantag.

Hika ya Ari ya ampamaala ha kaganawan bansa.

Pêtêg, haka makatoynungan ya andaygêñ mo.

⁴ Panginoon, balang miha ay magkamain pamanggalang kamo,
haka magsimba kamo,
gawan hikan bêngat ya banal, ya ayn hinon kasalanan!
Kabay hilay atsi ha balang bansa ay dapat dumani kamo,
hên magsimba kamo,

* 14:18 Hêlkên ha panlêkan labay habiêñ hên habi. † 14:20 hukat.

ta nahêlêk lay na ya hêpat, haka makatoynungan ya balang andaygên mo.”

⁵ Hêñ nayari kon nahêlêk ya habayto, ay nakit ko ya naloat ya ilwangan hêñ Templo ha langit. Napoliah ko Ya Toldan Tsipan ni Apo Namalyari, ya pagsimbaan kana.*

⁶ Inumawah ha Templo ya hatoy pitoy anghel ya main kapangyarihan ha pitoy salot ya pamairap kanlan anhumalanghang kan Apo Namalyari. Nakatakop hilan naputsi ya kapahilêw, haka main hilan takop ya kulay ginto ya nakakâbat ha pagaw la. ⁷ Ya miha kanlan habaytoy apat ya angkabiyyay, ya napnoan hêñ mata, ay nam-i kanlan pitoy anghel hêñ pitoy silyaw ya dyag ha ginto, ya napno hêñ pamarusa ya ubat kan Apo Namalyari ya angkabiyyay hêñ ayn angga. ⁸ Hatoy Templo ay napno hêñ ahuk ya palatandaan hêñ kapapaêpapah ya kapangyarihan ni Apo Namalyari. Ayn makahowêñ bayro ha Templo, angga ha a nayari ya habaytoy pitoy salot ya gintan lan hatoy pitoy anghel.

16

Ya pamarusa ya ubat kan Apo Namalyari ya atsi ha pitoy silyaw

¹ Bayo main akon nagilam ya hadyay hêkaw habi ya ubat ha Templo, ya ampamiutoh kanlan pitoy anghel ni Apo Namalyari, ya wana, “Hali ibullog yoy na ha luta ya hatoy pamarusa ya ubat kan Apo Namalyari ya atsi ha pitoy silyaw.”

² Amêhêñ, hatoy unan anghel ay nakoy nan namibullog ha luta hêñ hatoy atsi ha unan silyaw. Namakonkaynaman ay nagkamain kuyapêh ya manguwêk-uwêk ya ilab ha lawini lan hatoy nipagtatak hêñ hatoy unan kapapalimoy nanad ayop lalê, ya hilay ampagsimba ha rebulto na.

³ Pamakayarin habayto, ay imbullog hêñ ikalwan anghel ya laman hêñ hatoy antalanêñ nay silyaw, ha kaganawan ilog haka sibol, kabay nag-in daya ya lanêm. ⁵ Bayo nagilam koy hinabi nan hatoy anghel ya ampamaala ha kaganawan lanêm, ya wana,

“Apo Namalyari, hika ya makatoynungan haka banal, ya atsi yana hêñ haton lagi, angga amêhêñ!

Hêpat ya pamarusa mo kanla,

⁶ gawan pinatsi lay mâmipamwang mo haka hilay kaatag pon ya pinili mo hêñ mag-in kamo,
kabay hêpat kanla ya dinyanan mo hilan daya ya ininêñ la!”

⁷ Main akon nagilam etaman ya habi ya ampangubat ha paybul-ihan* hêñ paypaahukan hêñ pabango ha pamagsimba kan Apo Namalyari, ya wana,

“Awbay, Apo Namalyari, hika ya Panginoon, ya makapangyarihan ha kaganawan!
Taganán pêtêg ya hinabi nan habaytoy anghel gawan makatoynungan haka hêpat
ya pamarusa mo kanla.”

⁸ Bayo namibullog ya habaytoy ikaapat hêñ anghel, hêñ laman hêñ hatoy antalanêñ nay silyaw bayro, ha allo, ta êmêñ lalo inumomot ya habayto, hêñ pinangiyaw ha balang miha. ⁹ Nangaiiyaw hila, noa, kanan simbaêñ la hi Apo Namalyari, ya ampamaala bayro ha salot ya pamairap kanla, ay minusmus la ya pon êt, haka a la pinaghêhêan hêñ tinalibatokan ya kasalanan la.

¹⁰ Haka na etaman imbullog hêñ ikaliman anghel ya laman hêñ antalanêñ nay silyaw ha angkalokopan hêñ hatoy unan kapapalimo ya nanad ayop lalê. Kabay dinumiglêm ya boon angkalokopan nan habayto. Ampang-ngê-ngêt hilay tawo gawan ha hadyay ilab ya angkatanam la. ¹¹ Noa, a la pon êt pinaghêhêan ya andaygên lay kasalanan, yan minusmus la ya pon êt hi Apo Namalyari ya atsi ha langit, gawan ilab hêñ pangaiyaw haka kuyapêh la, haka kaatag pon hêñ hakit ha balat, ya angkaranasan la.

* 15:5 Ya pinamidyanan hêñ Mapoy Kautuhan ya indin ni Apo Namalyari kan apo Moises. * 16:7 Hêlkêñ ha panlêkan labay habiêñ hêñ habi.

¹² Bayo namibullog ya hatoy ikaanêm hên anghel, hên laman hên hatoy antalnên nay silyaw, do ha mahlay ya ilog Eufrates, kabay ya lanêm bayro ay kinumlang, ta êmên main hilan danan ya ampamaala, kalamo lay hundaloh la, ya maubat ha dahon awahan allo.

¹³ Pamakayari ay nahêlêk koy tatloy nangarawak ya espiritu ya nanad togak. Ya miha ay inumawah ha bêbêy hên habaytoy hadyay hêlay nanad dapo, ya ikalwa ay inumawah ha bêbêy hên hatoy unan kapapalimoy nanad ayop lalê, haka ya ikatatlo ay inumawah ha bêbêy nan ikalwan kapapalimoy nanad ayop lalê, ya propeta ya malararam. ¹⁴ Habaytoy nangarawak ya espiritu ya ubat kan Satanas, ay bat hên ampipanyag kapapaêpapah ha arapan lan ampamaala ha boon luta, ta êmên la hila tsiponiên hên lumaban ha gulo ya intakda ha maalagáy allo ni Apo Namalyari ya makapangyarihan ha kaganawan.

¹⁵ Wani Panginoon Jesu-Cristo, “Manggilam kaw na, ta bigla kon mako bahêh hên êmên ha biglan pamanlumatêng hên manakaw. Iningalwan hilay malatngan ya panay hên nakal-an, hên nakatakop, ta a hila mipakarêng-êy hên ibita-bitâ hên nakalaboh ha arapan hên kal-atan.”

¹⁶ Amêhêh, ay naka-tsipon hilay ampamaala ya nilako lan hatoy nangarawak ya espiritu ha legal ya ambaêgén Armagedon ha habi lan Hebreo.

¹⁷ Pamakayarin habayto, imbullog hên ikapiton anghel ya laman hên hatoy antalnên nay silyaw ha angin, haka wanay na ni Apo Namalyari hên namikhaw hên naghabi ya naubat ha Templo, “Nayari yana.” ¹⁸ Namakonkaynaman ay hadyay nay kimat haka manêlégédêg haka magdili-kidik ya kilat. Nanlayon êt hên hadyay hêkaw. Babayon nanlayon hên êmbayroy kakakhawan, ta paubat hên dinyag ya tawo ay ayn êmbayro.

¹⁹ Ya kahlayan balayan Babilonia ay nag-in tatloy atag hên napihiyay, haka ya balayan ha balang bansa ay nigêyma. A na niliwaan hên pinarusaan hên ayn ingalo ni Apo Namalyari ya balayan Babilonia gawan ha hadyay huluk na bayro ha kal-atan kasalanan na. ²⁰ Hilay pulo ha dagat haka hilay tawtgug ay bat nangaplak. ²¹ Bayo nanguran hên pangahlayan tagunlinaw ya ampagtimbang hên pêrad tanan mag limampoy kilo ya balang miha. Nangadug-anan hilay atsi ha luta, kabay minusmus la hi Apo Namalyari ha hadyay pamarusa na kanla ha kapalimoy tagunlinaw ya nilumatêng kanla.

17

An-ialimbawa ha hostis ya balayan Babilonia

¹ Pamakayari, ay nilako na ko hên miha kanlan habaytoy pitoy anghel ya ampanalan hên pitoy silyaw ya dyag ha ginto, ta wana kangko, “Galing mo di, ta ipahlêk ko kamo, no ay-êmên amparusaan ya hatoy balayan, ya an-ialimbawa ha hostis, ya atsi ha danin mal-at ya lanêm. ² Hilay kaganawan tawo bayri ha luta anggan hilay ampamaala bayri, ay naamuyot na hên magsimba ha alwan pêtêg ya diyos, hên nanad hilan nanakêh kana.”

³ Ha kapangyarihan hên Espiritu ni Apo Namalyari, ay gintan na kon hatoy anghel ha kabalah-balahan, haka na impahlêk kangko ya hatoy hostis ya nakahakay ha naorit ya kapapalimoy nanad ayop lalê, ya main pitoy ulo haka mapoy hongay. Napno yan hulat, ya langan, ya panay pamusmus kan Apo Namalyari. ⁴ Kakulay moradoy ubi* haka naorit ya pinagtakop nan habaytoy hostis. Nakauno haka naka-tsingga yan ginto haka kaatag pon ya mangaalagá ya hino-hino kay na hên. Ampanalan yan baso ya dyag ha ginto, ya napno hên hadyay kapapadiri, ya karawakan dyag na, nanad ha pangaamuyot nan kaatag hên magsimba ha kaatag kan Apo Namalyari. ⁵ Nakahulat ha dampal na ya mihay langan ya malalêy labay habiên, ya wana, “Balayan Babilonia ya pinakaindo lan mapanyag karawakan kalabayan lawini, haka ya hino-hino kay na hên ya karawakan ha boon luta.” ⁶ Bayo nahêlêk ko yan nalahing ha daya lan pinili ni Apo Namalyari hên mag-in kana, ya pinatsi gawan ha paniwala la kan Panginoon Jesus.

Hadyay êpapah ko hên nahêlêk ko ya. ⁷ Noa, wanana anghel kangko, “Awta ampag-êpapah ka? Ipamulah ko kamo no hino ya labay nan habiên, anggan hatoy anhakyan

* ^{17:4} ya kulay hên takop lan mabandi haka takop lan ampamaala.

na ya unan kapapalimoy nanad ayop lalê ya pitoy ulo haka mapoy hongay. ⁸ Hatoy kapapalimo ya nanad ayop lalê, ya una mon nahêlêk, ya atsi pon hên hato ya pinatsi, ay maranin umawah hên maubat ha ayn anggay kalaléan lubot ya pinayhukulan kana, bayo yay na bayto ipalako ha kaparusaan ya ayn angga. Mipag-êpapah kana ya balang miha ya atsi bayri ha boon luta ya a nakahulat ya langan ha libron biyay,[†] ya atsi yana hên paubat hên dinyag ya luta. Mipag-êpapah hila kana gawan nabiyay yan oman.”

⁹ Inhundo nan anghel ya pamipamwang na, “Kabay kailangan ya galing haka pamang-intindi. Ya pitoy ulo, ay yabay ya pitoy tawtgug ya pan-iknoan nan habaytoy hostis. ¹⁰ Ya an-ialimbawa êt bayro ha pitoy ulo, ay pitoy ari. Ya lima kanla ay nahambut, noa, ya miha ay ampamaala pon. Hatoy ikapito, ay a pon nilumatêng. Uston lumatêng yan mamaala, ay a mabuyutan ya pamamaala na. ¹¹ Habayto etaman ya kapapalimoy nanad ayop lalê, ya atsi pon hên hato, ya natsi, ay kalamo ya do ha pitoy ari, kabay hiyay ikawalo la. Hiyay mipalako ha impiyerno, ya kaparusaan ya ayn angga.

¹² “Hatoy mapoy hongay ya nahêlêk mo, ay hila ya mapoy ari ya a pon ampamaala, noa, idin kanla haka kanan hatoy kapapalimoy nanad ayop lalê ya tungkulon hên mamaala ha kabooan bat hên mihay oras. ¹³ Mimihay kaihipan lan habaytoy mapoy ari hên ipakaaypa lay kapangyarihan haka ya tungkulon la ha aypa hên kapangyarihan nan habaytoy kapapalimoy nanad ayop lalê. ¹⁴ Daygên lay habayto, ta êmén la labanan ya Biseron Tupa. Noa, manambut ya kanla gawan hiyay makapangyarihan ha kaganawan panginoon ya main tungkulon, haka ha kaganawan ari. Ya kalamo nan Biseron Tupa ha pamanambut, ay hilay tapat ya mahonol kana, ya pinili na, haka pinaihipan nan magpalokop kana.”

¹⁵ Wanay na êt kangko hên anghel, “Ya mal-at ya lanêm ya nahêlêk mo ya atsi ha danin habaytoy hostis, ay yabay hilay tawo ya ubat ha balang láhi, ha balang bansa, haka ha balang habi. ¹⁶ Lumatêng ya allo, ay humêmêk kanan habaytoy hostis ya hatoy mapoy ari haka hatoy kapapalimoy nanad ayop lalê. Manamham hila hên pibandian na angga ha nakalaboh ya. Hila êt ya mangnan laman na, haka ya matagan ay ulamên la. ¹⁷ Gawan impaihip ni Apo Namalyari kanla hên magmimiha hilan nakêm hên idin la ha aypa hên kapangyarihan nan kapapalimoy nanad ayop lalê, ya pamanlokop la angga ha matupad ya tinalagá na, ya impahulat na kanlan mámpamwang hên impaihip na kanla.

¹⁸ “Hatoy hostis ya nahêlêk mo, ay yabay ya hadyay hêlay ya balayan bayri ha luta ya ampamaala ha kaganawan ampamaala ha luta.”

18

Impahalumata kan Juan ya balayan Babilonia ya inulam

¹ Pamakayarin habayto, ay main akon nahêlêk ya mihay na êt ya anghel ya matag-ay ya tungkulon, ya an-umaypa, hên ubat ha langit. Nahawangan ya boon luta ha hadyay hawang na. ² Impakaangaw nan hinabi, “Taganán inulam ya balayan Babilonia, ya bantog ha karawakan! Nag-in legal yay na hên labwad luta haka kaatag pon ya nangarawak ya a angkahêlêk, haka hino-hino kay na hên ya kapadiri ya manok lalê ya mipanalay bayro. ³ Inulam ya balayan Babilonia gawan habaytoy nangamlug ha balang bansa haka hilay ari la hên magsimba ha alwan pêtêg ya diyos, ya nanad ha pamangamlug na kanla hên manyag hên karawakan kalabayan lawini! Hilay nangalakal bayro, ay nag-in mabandi gawan a ya napda ha hinoman.”

⁴ Bayo main kina êt nagilam ya kaatag ya habi ya angkaubat ha langit, ya wana, “Umalih kaw na bahêh ha balayan Babilonia ya hikaw ya pinili ko hên mag-in kangko! Paan kaw makilamo ha pamanyag nan kasalanan, ta êmén a kaw milamo ha salot ya pamairap kana!

⁵ Gawan hadyay nay kasalanan na, ya nakabunton hên angga ha ampiabot ha langit, kabay parusaan yay na ni Apo Namalyari.

[†] 17:8 Ya libro ya nag langan lan main biyay ya ayn angga.

⁶ No ay-êmên ya pamairap na ha kaatag,
ay igit pon bayro ya pamaghigantsi ni Apo Namalyari kana,
hên ayn ingaloy pamarusa.

⁷ No ay-êmên yan nagpakahigla, haka nagpaketda ha balang hino,
ay-êmên êt bayro ya iparanas kanay hadyay kalungkutan haka hadyay pamairap.
Ta ampandayêw yan sarili na, ya wana ha ihip na,
'Hiko ya ampamaala.
Yarin bawo ko!
Magpa ayn angga, ay a ko maglungkot!'

⁸ Gawan êmbayroy atsi ha ihip na, ay biglan lumatêng kana ya hadyay salot ya pamairap
kana,
ya hino-hino kay na hên, ya mangaldêg ya hakit, hadyay kalungkutan, haka mamapitay
ya lonoh,
angga ha iulam ya ha apoy,
gawan makapangyarihan hi Apo Namalyari ya Panginoon ya mamarusa kana."

Habaytoy anggaan hên habi ya naubat ha langit.

⁹ Kaban anhêlkên lay hadyay ahuk ya ubat kana, ay mipanyêngên ya hilay ari bayri
ha boon luta ya nakilamo kana ha pamagsimba ha kaatag kan Apo Namalyari, ya nanad
nipanakêh kana haka nagpaketda. ¹⁰ Mipammirêng hila tana ha marayo-dayo, gawan
malimo hilan midamay ha parusa kana. Anhabien la tana, "Taganán kaingalo ka, ya
kakahlayan balayan Babilonia gawan biglan nilumatêng ya parusa kamo! Kakahlayan
mo man, ay ha mihay oras bat, ay inulam kay na!"

¹¹ Hila etaman ya mangalakal ha boon luta ay mipanyêngên, haka mipaglungkot
gawan ha nalyari ha balayan Babilonia, gawan ayn nanan manaliw hên kalakal la. ¹² Ayn
nanan manaliw hên perlas, ginto, pilak, haka hinon mangaalagáy bato. Ayn nanan
manaliw hên pangahampatan binara ya tela ya naputsi, o kakulay moradoy ubi, o naorit,
o sida. Ayn nanan mipanaliw hên hino-hino kay nahêñ ya nabango ya kayo, o dyag
ha bangil hên elepante, dyag ha mangaalagáy kayo, tangso, bakal, haka dyag ha baton
marmol. ¹³ Ayn nanan manaliw hên pampalahap kaén, nanad ha kanela. Ayn nanan
manaliw hên pabango nanad ha libanon* haka mira. Ayn nanan manaliw hên alak, taba,
arina, trigo, baka, tupa, kabayo, kalesa, haka ipoh. ¹⁴ Kabay wanlan hatoy mangalakal
ubat ha boon luta kana, "Sayang! Ya hinon labay mon makwa ay ayn ana! Pibandian
mo, haka kahampatan mo, ay ahina mahêlek hên oman!" ¹⁵ Hilay hatoy mangalakal ya
nibandi kana, ay mipammirêng ha marayo-dayo, hên angkalimon pakarani bayro, ta a la
labay milamo ha pamarusa kana. Mipanyêngên haka mipaglungkot hila tana, ya wanla,
¹⁶ "Hay! Taganán kapaiungalo ya nalyari ha hadyay hêlay balayan Babilonia! Hên hato
ay pangahampatan takop ya naputsi, o kakulay moradoy ubi, o naorit ya an-itakop lan
tawo bayro. Nakauno haka naka-tsingga hilan ginto haka kaatag pon ya mangaalagá
ya hino-hino kay na hên ya nanad ha perlas! ¹⁷ Ha mihan bêngat ya oras ay inulam ya
habayto!"

Hilay kapitan, haka hilay mangalakal ha dagat, haka kaatag pon ya nakahakay ha
kaganawan barko ya atsi ha marayo-dayo, ¹⁸ ay mipan-angaw ustion hêlkên lay ahuk ya
ubat bayro ha angkaulam, ya wanla, "Ayn ana ya balayan Babilonia ya ayn kapantag ha
kahlayan!" ¹⁹ Tsikpaén lay pagaw la ha hadyay panyêngên la, haka pamag-lungkot la, ta
wanla, "Taganán kaingalo ya kahlayan balayan Babilonia! Naubuh hilan nibandi ya main
barko ha bandi na! Noa, mihan bat ya oras ay naulam ya!"

²⁰ Dapat maghigla kaw ya atsi bahêñ ha langit gawan ha nalyari kana! Dapat maghigla
kaw ya apostol, haka hikaw ya mampamwang hên impaihip kamoyu ni Apo Namalyari,
haka hikaw ya kaatag pon ya ampaniwala kan Apo Namalyari, ta pinarusaan yay na ni
Apo Namalyari gawan ha dinyag na kamoyu hên hato!

* 18:13 Hêlkên ha panlêkan labay habien hên habi.

²¹ Pamakayarin habayto, ay hinapwat nan mihay makapangyarihan ya anghel ni Apo Namalyari ya mihay haday hêlay bato haka na intapon ha dagat, ta wana, “Èmbayro ya pangaulam hên kahlayan balayan Babilonia, hên ahina mahêlêk oman. ²² Ayn nanan kagilaman hên alpa ya antsig-tsigén, pamakanta, pamagbulongudyong, haka pamanugtog hên torotot. Ahina mahêlêk ya mangagaling hên manyag hên hinoman, haka ayn nanan kagilaman hên hêneg hên pambayo. ²³ Ayn nanan kahêlkan hên dêkêt solo, haka ayn nanan magilaman ya kahiglaan habi lan bayon kasal. Ta habaytoy pamarusa kamo gawan matag-ay ya nakém lan hinabi hên hilay mangalakal bahêñ ya mabandi hila ha hinoman, haka gawan niloko moy balang bansa ha kalokwan mo.”

²⁴ Pamarusa ya habayto ha Babilonia gawan ha kal-atan mâmipamwang, haka kaatag pon ya ampaniwala kan Apo Namalyari, ya pinatsi na, anggan hila ya pinatsi ha boon luta.

19

Impahalumata kan Juan ya pamagsimba kan Apo Namalyari ha langit

¹ Pamakayarin habayto, ay main akon nagilam ya nanad ha kal-atan ya ampi-pagkanta ha langit, ya wanla, “Aleluya! Purién ya hi Apo Namalyari gawan hiyay Mâmiligtas! Purién ya gawan ha kahampatan haka kapangyarihan na ya ayn kapantag!

² Makatoynungan haka hépat ya pamanatol na, gawan pinarusaan nay na ya habaytoy hostis, ya nangamlug kanlan tawo ha kaganawan bansa hên magsimba ha kaatag kan Apo Namalyari, ya nanad ha pamakipaglalaki na kanla. Nayari ya pamaghigantsi kana ha pamamatsi na kanlan naghuyo kan Apo Namalyari.” ³ Nangoman hilay na êt hên nagkanta, ya wanla, “Aleluya! Purién ya hi Apo Namalyari gawan ya ahuk hên pangaulam hên habaytoy balayan Babilonia ay ayn angga.” ⁴ Hilay hatoy lowampo boy apat ya nipagtungkul, haka hilay apat ya angkabyay ya napnoan mata, ay ampipandoko hên nakadêngdêng hên nagsimba kan Apo Namalyari ya ampamaala, ya wanla, “Amen! Aleluya!”

Impahalumata kan Juan ya kasal nan Biseron Tupa

⁵ Pamakayarin habayto, ay main akon nagilam ya habi ya angkaubat ha dani ni Apo Namalyari, ya wana, “Purién tamo hi Apo Namalyari ya Diyos tamo, hikaw ya main tungkul man o ayn, ya ampaghuyo haka ampanggalang kana!” ⁶ Bayo nakagilam akon habi ya nanad ha makhaw ya ïanêm ya man-awk haka kilat ya magdili-kidik, ya namiangaw hên êmên di, “Aleluya! Ampanlokop hi Apo Namalyari ya makapangyarihan ya Panginoon tamo! ⁷ Maghigla kitamon magpuri haka mam-in galang kana, ta ya kasal nan Biseron Tupa ay marani, haka nakaléan ya an-ikasal. ⁸ Ya an-ikasal na etaman ay nagbaro hên mahampat ya naputsi ya takop ya ampakapahilêw.” Ya mahampat ya naputsi ya takop ya kapahilêw ay yabay ya mangangêd ya dyag lan pinili ni Apo Namalyari hên mag-in kana.

⁹ Bayo hinabi na kango hên mihay anghel ni Apo Namalyari, “Êmên di ya ihulat mo: Iningalwan hilay hinagyat ha kasal nan Biseron Tupa.” Haka wanay na êt kangkon hatoy anghel, “Habaytoy pêtêg nan hinabi ni Apo Namalyari.” ¹⁰ Bayo nandoko kon nakadêngdêng hên magsimba kanan anghel, noa, wana kango, “Paan mo kon simbaêñ ta kapareho katan tagahuyo ni Apo Namalyari, hên nanad êt kanlan patêl mo ya ampamaptêg ha intoro ni Panginoon Jesus. Yabay ya impamwang êt hên mâmipamwang ni Apo Namalyari hên hato. Ya simbaêñ moy naman ay, hi Apo Namalyari.”

Impahalumata kan Juan ya nakahakay ha kabayoy naputsi

¹¹ Bayo nahêlêk kina êt ya nagloat ya langit, haka main akon nahêlêk ya mihay kabayoy naputsi ya main nakahakay ya ambaêgén Tapat haka Pêtêg. Makatoynungan ya pamanatol na haka makatoynungan ya pamanlumaban na ha kapatsi na. ¹² Ya mata na ay nanad dêkêt apoy haka mal-at ya korona ya nakahuklot ha ulo na. Main nakahulat kana ya langan ya hiyan bat ya makamwang no hinoy labay habiên hên habayto. ¹³ Ya takop na

ay napnon daya, haka ya pamaêg la kana ay Habi ni Apo Namalyari. ¹⁴ Ampipanhumonol hila kana ya kal-atan tawo ya a makwan mabilang ya atsi ha langit, ya nakatakop hên bapan putsi ya mangahampat. Nakahakay hila êt ha nangaputsi ya kabayo. ¹⁵ Ubat ha bêbêy nan pinata-ngalanan Habi ni Apo Namalyari, ay main matarêm ya hundang, ya gamitênan panambut ha kaganawan bansa ya a nagpalokop kana. Mamaala ya ha balang bansa, hên hambutêna hilay anhumalanghang kana. No ay-êmén ampêhpêhén ya ubas ha pay-unaban, ay êmbayroy iparanas nay hadyay parusa ni Apo Namalyari ha kaganawan ya nanalanghang kana. ¹⁶ Ha takop na haka ha paa na ay nakahulat ya hata langan, “Makapangyarihan ha kaganawan ari haka panginoon.”

¹⁷ Bayo nakahêlêk kina êt hên mihay anghel ni Apo Namalyari ya nakairêng ha allo. Binaêg nay manok ya ampipanlumpad, ya wanana makhaw, “Magtsipon kaw bayri ha mahlay ya kaluto ni Apo Namalyari, ¹⁸ ta tuktukênyon kênaênyang kana, ya bangkay lan nanalanghang kana, ya bangkay lan namaala ha kaganawan bansa, ya hundaloh, kapitan haka kabayo la. Tuktukênyon kênaênyang kana, ya bangkay lan kaganawan a nagpalokop kan Apo Namalyari, ipoh man o alwa, main tungkulaman o ayn.”

¹⁹ Bayo nahêlêk ko ya hatoy kapapalimoy nanad ayop lalê, haka hilay ampamaala ha boon luta, haka ya kal-atan hundaloh la hên naka-tsipon, ta êmén la labanan ya hatoy nakahakay ha kabayoy naputsi haka hilay kal-atan tawo ya a makwan mabilang ya ampipanhumonol kana. ²⁰ Nadakêp ya una haka ya ikalwan^{*} kapapalimoy nanad ayop lalê. Habaytoy ikalwa, ay yabay ya propeta[†] ya malaram, ya nanyag hên kapapaêpapah ha kapangyarihan hên habaytoy una. Naloko na hilay main tatak hên hatoy una, hên magisimba ha rebulton uma. Inhamwag hilay lowa ya angkabiyay pon bayro ha sulpud ya mamaalob-alob ya nanad kahlayan dagat-dagatan. ²¹ Ya kal-atan lan hundaloh lan hatoy lowa ay pinatsi hên hundang ya ubas ha bêbêy nan nakahakay ha kabayoy naputsi. Nagpakapda hilay hatoy manok ha bangkay lan pinatsi.

20

Impahalumata kan Juan ya malyari ha maliboy taon

¹ Pamakayari habayto, ay main akon nahêlêk ya mihay anghel, ya angkaubat ha langit, ya ampanalan hên mahlay ya taykala. Main ya etaman antalanênyang susi hên hatoy lubot ya ayn anggay kalaléan. ² Dinakêp nay habaytoy nanad ha hadyay hêlay dapo, ya toan utan, ya Diyablo, ya hi Satanas. Hiyay inggapoh pon ha boon maliboy taon. ³ Inhamwag na yan hatoy anghel ha lubot ya ayn anggay kalaléan, haka na inhara ya ilwangan bayo nan insusi ya habaytoy kabat. Bayo na tinatakan ya habayto, ta êmén a ya makaawah hên manloko ha kaganawan bansa, angga ha a mayari ya maliboy taon. Pangayarin habaytoy maliboy taon, ay ibuhan ya pon saguli.

⁴ Pamakayari, ay nakahêlêk akon iknoan lan ampamaala. Hilay nakaikno bayro, ya dinyanan tungkulaman hên manatol, ay habaytoy kaélwa lan pinatsi gawan ha pamaptêg la ha intoro ni Panginoon Jesus, haka ha pangipamwang lan habi ni Apo Namalyari. Hila ay a nagsimba ha unan kapapalimoy nanad ayop lalê, haka a nagpatatak hên tatak na ha dampal o ha gamêt la. Hilay biniyay oman hên mamaala hên kalamo ni Panginoon Jesu-Cristo ha boon maliboy taon. ⁵ Hên haton biniyay hilan oman, ay habaytoy kaunaunaan hên pamamiyay oman kanlan natsi. Hilay kaatag ya hilay natsi ay biyayen oman pangayarin habaytoy maliboy taon. ⁶ Hilay habayto ya pinili ni Apo Namalyari hên makilamo ha unan pamamiyay oman lan natsi, ay iningalwan gawan a lay na maranasan ya ikalwan kamatsan ha kaparusaan ya ayn angga, ta maghuyo hila kan Apo Namalyari haka kan Panginoon Jesu-Cristo, haka mamaala hila hên kalamo ni Panginoon Jesu-Cristo ha boon maliboy taon.

Impahalumata kan Juan ya pangahambut ni Satanas

* 19:20 Impamwang 13:14-17. † 19:20 Impamwang 16:13.

⁷ Pangayarin habaytoy maliboy taon, ay ibuhan yay na hi Satanas ha pangahukul kana. ⁸ Umawah yay na bayto ta lokoën na hilay nay balang bansa ha boon luta, ya a nagpalokop kan Panginoon Jesu-Cristo. Hila ya pinata-ngalanan Gog haka Magog. Tsiponén na hilan lumaban ta hilay habayto ya mag-in hundaloh na. Hila ay a makwan mabilang ta hilay nanad kal-atan baláh ha laylay hén dagat. ⁹ Haka nahélék ko hilay habayto ya ubat ha boon luta. Nangapitbêng hila hén pinalibutan ya hilay pinili ni Apo Namalyari hén mag-in kana ya atsi bayro ha balayan ya anlugarûn ni Apo Namalyari. Noa, namakonkaynaman, ay main apoy ya naubat ha langit ya nangulam kanlan kalamo ni Satanas. ¹⁰ Hi Satanas ya nanloko kanla, ay inhamwag bayro ha sulpud ya mamaalob-alob ya nanad kahlayan dagat-dagatan, ya dyanan lan hatoy una haka ikalwan* kapapalimoy nanad ayop lalê. Habaytoy ikalwa, ay yabay ya propeta† ya malaram. Bayro hilan parusaan hén allo yabi, hén magpa ayn angga.

Impahalumata kan Juan ya katatawlian pamanatol ha balang miha paubat kanlan Adan ya nunan natsi angga kanlan angkabiyay pon

¹¹ Pamakayarin habayto, ay main akon nahélék ya kahlayan iknoan ari ya naputsi, haka hatoy nakaikno bayro. Ya luta haka langit ay biglan naplak ha arapan na, angga ha a hilay na mahélék oman. ¹²⁻¹³ Nahélék ko bayro ha arapan nan habaytoy nakaikno ya hilay biniyay oman ya ubat ha boon luta haka dagat, main tungkul man o ayn, ya hilay ubat ha Hades.‡ Hinatolan hilay balang miha do ha dinyag la, ya nakahulat bayro ha libro ya nikabuhal. Bayo binuhal pon êt ya libron biyay, ya libro ya nag langan lan main biyay ya ayn angga. ¹⁴ Bayo inhamwag ya Kamatsan haka Hades§ bayro ha sulpud ya mamaalob-alob ya nanad kahlayan dagat-dagatan. Habaytoy ikalwan kamatsan, ¹⁵ haka hilay ayn langan bayro ha libron biyay, ya nag langan lan main biyay ya ayn angga, ay ihamwag bayro ha sulpud ya mamaalob-alob ya nanad kahlayan dagat-dagatan.

21

Impahalumata kan Juan ya pinahilyan bayro ha unan luta haka ha angkahélék ha langit

¹ Pamakayari, ay nahélék koy pinahilyan bayro ha unan luta haka ha angkahélék ha langit. ² Haka nahélék koy bayoy balayan ni Apo Namalyari, ya bayoy Jerusalem, ya anumaypan angkaubat ha langit, kan Apo Namalyari. Habaytoy nanad ha mihay babayi ya inlénan hén binaroan hén manupa ha lalaki ya an-ikasal kana. ³ Bayo main akon nagilam ya makhaw ya habi ya naubat bayro ha iknoan mamaala, ya wana, “Améhén, ampaidi yay na hi Apo Namalyari hén kalamoy pinili na hén mag-in kana. Hiyay na ya makalamo la, haka panay la yay nan makalamo. ⁴ Hiyay mamunah hén luwa ha mata la. Ayn nanan makaranas hén kamatsan, pamanyêngén, pamanangih haka ilab, ta habayto ay ayn ana.”

⁵ Wanay na êt hén naghabi hén hatoy nakaikno hén ampamaala, “Ambayoén ko ya kaganawan.” Wana êt kangko, “Ihulat moy habayto ta habaytoy mapaypaniwal-an haka pêtég.” ⁶ Bayo wana kangko, “Nayari ngan ya habayto! Hiko ya Alpha haka Omega, ya labay habiên, ya hikoy ampangubatan haka ya anggaan hén balang hino. Hilay angkaangan, ay digaloan kon lanêm ya ubat ha sibol ya ampam-in biyay. ⁷ Habayto ya idigalo kanlan mipanambut ha kaganawan karawakan, haka hikoy mag-in Diyos la haka hilay mag-in anak ko. ⁸ Noa, hilay ampamipuglah hén paniwala la, hilay ayn paniwala, hilay ampanyag hén kadêng-êyan, hilay mamatsin kapareho la, hilay manyag karawakan kalabayan lawini, hilay mapandanga, hilay ampagsimba ha alwan pêtég diyos, haka hilay malaram, ay ihamwag bayro ha sulpud ya mamaalob-alob ya nanad kahlayan dagat-dagatan. Habaytoy ikalwan kamatsan.”

Impahalumata kan Juan ya bayoy balayan Jerusalem

* 20:10 Impamwang 13:14-17. † 20:10 Impamwang 16:13. ‡ 20:12-13 Hêlkén ha panlêkan labay habiên hén habi di ha bokotan hén hata Bibliya. § 20:14 Hêlkén ha panlêkan labay habiên hén habi di ha bokotan hén hata Bibliya.

⁹ Bayo napaidani kangko ya miha kanlan pitoy anghel ni Apo Namalyari ya ampantan hén habaytoy pitoy silyaw ya napnon salot ya pamairap, ta wana kangko, "Galing mo di, ta ipahlék ko kamo ya babayi, ya an-ikasal nan Biseron Tupa." ¹⁰ Haka ha kapangyarihan hén Espiritu, ay gintan na kon hatoy anghel ha bapan tag-ay tawgtug, ta impahlék na kangko ya bayoy balayan ni Apo Namalyari, ya bayoy Jerusalem, ya an-umaypan angkaubat ha langit, kan Apo Namalyari. ¹¹ Ya kahawangan nan habaytoy balayan ay ampangunilap hén êmén ha haspe ya maalagáy bato, haka kalinaw ya êt hén kristal, gawan atsi kana ya kahampatan ni Apo Namalyari. ¹² Habaytoy bayoy balayan Jerusalem, ay nakapalibot hén bapan tag-ay bakod ya main mapo boy loway awahan. Ha balang payhowénan ay main anghel, haka nakahulat ha balang payhowénan ya langan hén mihay anak ni apo Israel. ¹³ Ya tatloy payhowénan ay atsi ha durunglaan allo, tatlo ha dapit timog, tatlo ha dapit hilaga, haka tatlo ha dapit kanaboan allo. ¹⁴ Habaytoy bakod ya dyag ha bato ay main labinloway pampah-êy haka ha balang pampah-êy, ay main mihay langan lan labinloway apostol nan Biseron Tupa.

¹⁵ Hatoy anghel ya naghabi kangko, ay main yan antalanén ya panukat ya dyag ha ginto, ya nanad tékén, ya panukat hén habaytoy balayan, bakod haka ya labinloway payhowénan. ¹⁶ Kwadrado ya pangipairéng hén habaytoy balayan, kabay no ay-êmén ya karang ay, êmbayro êt ya lawang. Hén hinukat nan tékén na, ya balayan, ay manga 2,400 kilometro ya kakarang na haka êmbayro êt ya katag-ay na. ¹⁷ Hén hinukat na êt ya bakod, ya nakway nay hukat ay maigit ha 216 dangan. ¹⁸ Hatoy bakod ay dyag ha mangaalagáya batoy haspe. Ya balayan etaman ay dyag ha naahig ya ginto, ya ampangunilap hén nanad ha kristal. ¹⁹ Habaytoy labinloway pampah-êy hén bakod ay main hino-hino kay na hén ya mangaalagáy bato. Haspe ya una, sapiro ya ikalwa, kalsedonia ya ikatlo, esmeralda ya ikaapat, ²⁰ onise ya ikalima, kornalina ya ikaaném, krisolito ya ikapito, berilo ya ikawalo, topasyo ya ikasiyam, krisopraso ya ikamapo, hasinto ya ikalabinmiha, haka amatista ya ikalabinlowa. ²¹ Perlas ya labinloway kabat hén payhowénan. Ya balang payhowénan ay dyag ha mihay kahlayan perlas. Ya dann bayro ha balayan ay dyag ha naahig ya ginto, ya ampangunilap hén nanad ha kristal.

²² Ayn akon napansin ya Templo bayro ha balayan, gawan hi Apo Namalyari, ya makapangyarihan ya Panginoon haka ya Biseron Tupa, ya pinaka-Temploy na bayro. ²³ Ahina kailangan ya allo o buwan man, gawan ya kahampatan ni Apo Namalyari haka ya Biseron Tupa ay ampam-in hawang bayro. ²⁴ Hila ha boon luta ay mahawangan ha hawang hén hénag na. Haka gétan la bayro hén hilay ari ha balang bansa ya pibandian la haka iintsilga lay na ya habayto kan Apo Namalyari. ²⁵ Panay nakaloat ya payhowénan hén habaytoy balayan gawan ayn nanan yabi bayro. ²⁶ Gétan bayro ya pibandian haka ya pamagpuri lan ubat ha balang bansa kan Apo Namalyari. ²⁷ Noa, ayn nanan makahowén bayro ha balayan ya hinon narémék ha hélék ni Apo Namalyari, nanad kanlan ampanyag hén kadéng-êyan o kanlan maglaram. Ya makahowén bat bayro ay hilay habaytoy nag langan ha libro lan main biyay ya ayn angga, ya libro ya an-illagan nan Biseron Tupa.

22

Impahalumata kan Juan ya ilog ya ampam-in biyay

¹ Bayo impahlék nay na êt kangko hén habaytoy anghel ya mihay ilog ya ampam-in biyay. Ya laném nan habaytoy ilog, ya kalinaw hén kristal, ay angkaubat ha iknoan lan ampamaalaan lan Apo Namalyari haka ya Biseron Tupa. ² Ya ilog ay ampagdann ha bonak hén kalsada hén habaytoy balayan. Ha parehon pingit na ay main kayo ya ampam-in biyay. Buwan-buwan, ay ampanagéy hila hén bayoy tagéy, haka ya bulong la ay ampakapidayon hakit ha kaganawan. ³ Ayn ana bayron mahélék ya a na labay ni Apo Namalyari.

Atsi ya bayro hén ampamaala hén kalamo nan Biseron Tupa. Haka hilay ampaghuyo kana, ay magsimba kana. ⁴ Mahélék la ya lupa na, haka atsi ha dampal la, ya langan na.

⁵ Ayn ana bayron yabi. Ahina kailangan ya hawang hén allo o solo man, gawan hi Apo

Namalyari, ya Panginoon, ay mag-in hawang la, haka hilay ampaghuyo kana, ay mamaala hén ayn angga.

Impahalumata kan Juan ya pamanlumatêng ni Apo Jesus

⁶ Wana êt kangkon anghel, “Habayto ay mapaypaniwal-an haka pêtêg. Ta hi Apo Namalyari, ya Panginoon, ya namipaihip kanlan mámipamwang na, ya dapat lan habiên, ay namiutoh ya hén anghel na hén namipamwang kanlan ampaghuyo kana, ya bigla hén malyari, ya tinalagá na.”

⁷ Wani Apo Jesus, “Manggilam kaw! Bigla kon lumatêng! Iningalwan hilay ampanhumonol ha impapêt ya inhulat bayri ha libro.”

⁸ Hiko hi Juan, ya nakapoliah haka nakagilam hén habayto. Hén nagilam haka napoliah kinay habayto, ay nandoko kon nakadêngdêng hén magsimba dayi kanan anghel ya namipahlék kangko hén habayto, ⁹ noa, wana kangko, “Paan mo kon simbaên, ta kapareho katan tagahuyo ni Apo Namalyari, nanad ha kapareho mon ampamipamwang hén an-ipaihip ni Apo Namalyari kanla, haka hilay ampanhumonol ha nakahulat bayri ha libro. Hi Apo Namalyari ya dapat mon simbaên!” ¹⁰ Haka wanay na êt kangko, “Paan mon ipokok ya impahalumata, ya impapêt, ya inhulat bayri ha libro, noa, ipamwang mo, ta ahina mabuyot, hén matupad ya habayto. ¹¹ Kabay, hilay mapanyag karawakan kalabayan lawini, haka kaatag pon ya karawakan, ay paulayan nan mamihundo hén andaygén la, ta no a hila tunggén, ay parusaan hila. Hila etaman ya mahonol kan Apo Namalyari, ay dapat pakikwanan lan ihundo ya pamimiyay lan mahonol kana.”

¹² Wani Apo Jesus, “Manggilam kaw! Bigla kon lumatêng! Anggétan kinay idin kanlan ampanhumonol kangko do ha dinyag nan balang miha. ¹³ Hiko ya Alpha haka Omega, ya labay habiên, ya hikoy ampangubatan haka ya anggaan hén kaganawan.”

¹⁴ Iningalwan hilay ampamipi hén takop la, ya labay habiên, ay hilay mapaghêhê ha balang nadyag lay kasalanan, ta êmén hila mapatawad ni Apo Namalyari, ta idin kanla ya karapatan hén humwén bayro ha balayan, haka mangan hén tagéy lan habaytoy kayo ya ampam-in biyay. ¹⁵ Noa, a makahowén bayro hilay mapanyag hén kadêng-éyan hén nanad ha dyag aho, hilay mapandanga, hilay manyag karawakan kalabayan lawini, hilay mamatsin kapareho la, hilay ampagsimba ha alwan pêtêg diyos, hilay maglaram haka hilay mapanyag kalokwan.

¹⁶ Wana êt ni Apo Jesus, “Hiko hi Jesus ya namiutoh hén anghel ko kamo hén impamwang kamo, ya ipamwang mo kanlan angkapi-tsi-tsipon ha pagtsiponan hén pagsimbaan kangko. Hikoy taganán kaapo-apoan ni Arin David, hikoy manwatah, ya andumlag ha hanib.”

¹⁷ “Galing mina!” wanan Espiritu ni Apo Namalyari haka hilay pinili na hén mag-in kana, ya an-ialimbawa ha babayi ya ikasal ha Biseron Tupa. Haka hila ya makagilam hén nakahulat di ay dapat maghabi kan Panginoon Jesu-Cristo, “Galing mina Panginoon!” Paidani kaw ya angkaangan, ta minêm hén lanêm ya ayn bayad, ya ampam-in biyay ya ayn angga hén kalamo ni Apo Namalyari.

Tawlin aral ni Juan

¹⁸ Hiko hi Juan ya ampam-in payo ha kaganawan ya nakagilam hén hatoy papêt ya atsi bayri ha libro, ya parusaan hilay mamioman hén nakahulat bayri. Ya pamarusa kanla ay mag-in nanad ha hino-hino kay na hén ya salot ya inungkat di ha libro. ¹⁹ Haka hinoman ya mamaw-ah hén habi ya atsi bayri ha libro, ya impapêt, ay alihan ni Apo Namalyari hén karapatan hén makapakiatag do ha tagéy lan kayo ya ampam-in biyay, haka do ha banal ya balayan na, ya inungkat di ha libro.

²⁰ Wani Apo Jesus ya ampamaptêg hén habayto, “Awo, bigla kon lumatêng!”

Amen! Galing mina, Panginoon Jesus!

²¹ An-ihalangin kataw ya pinili ni Apo Namalyari hén mag-in kana, ya ingalwan na kaw ngan ni Panginoon Jesus. Amen.